

ماہنامہ بینیات کراچی میں دارالافتاء جامعہ علوم اسلامیہ بنوری ٹاؤن
کے شائع شدہ فتاویٰ اور فہرست مقالات کا وقوع علمی ذخیرہ

فتاویٰ بینیات

ترتیب و تحریج

مجلہ فتاویٰ عوامیہ قیمتی شانی

۳

- الصوم
- الحج
- النِّكاح
- الطلاق
- الوقف
- الحقوق والمعاشة
- الامارة والقضاء

مکتبہ بینیات

جامعہ علوم اسلامیۃ

علام محمد سعید بنوری ڈاکٹر رفیق پاکستان

ماہنامہ بنیات کراچی میں دارالافتاء جامعہ علوم اسلامیہ بنوری ٹاؤن
کے شائع شدہ فتاویٰ اور فضیلی مقالات کا وقوع علمی ذخیرہ

فتاویٰ بنیات

ترتیب و تحریج
مجلس وحدت سیف الاسلامی

جلد سوم

الصوم الحج النكاح الطلاق
الحقوق والمعاشة الامارة والقضاء الوقف

مکتبہ بنیات
جامعہ علوم الاسلامیۃ
علامہ محمد یوسف بنوری ٹاؤن کراچی پاکستان

کتاب کا نام فتاویٰ بینات (جلد سوم)
تربیت و تحریج رفقاء دار الافتاء
ناشر مکتبہ بینات جامعہ علوم اسلامیہ بنوری ٹاؤن کراچی
سن اشاعت رمضان ۱۴۲۷ھ - اکتوبر ۲۰۰۶ء
مطبع القادر پرمنگ پریس - کراچی فون : 2723748

مِنْكَتِبَةُ بَيْنَاتٍ
جَامِعَةُ الْعِلُومِ الْإِسْلَامِيَّةِ
علامہ محمد یوسف بنوری ٹاؤن کراچی پاکستان

فہرست مضمایں

صفحہ

مضایں

کتاب الصوم

۸	روئیت ہلال
۳۳	روئیت ہلال — شرعی نقطہ نگاہ
۳۹	مفتيان کرام اور ماہرین فلکیات توجہ فرمائیں
۴۱	ریڈ یو ٹیلی فون کے ذریعہ روئیت ہلال کا ثبوت
۵۲	چاند کی روئیت میں مطلع کا فرق
۵۸	اختلاف مطالع کا حکم
۶۳	ہوای جہاز کے عملہ سے متعلق روزہ کے مسائل
۶۹	روزہ کے مسائل
۷۳	مسائل رمضان
۸۱	روزہ کے چند مسائل
۸۷	شوال کے چھ روزے

کتاب الحج

۹۸	پاک و ہند کے میقات
۱۰۵	پاک و ہند کے حاج کے لیے میقات کا مسئلہ
۱۱۲	بودھی عورت بغیر محرم کے حج پر نہیں جا سکتی
۱۱۳	عورت کا بغیر محرم کے حج پر جانا
۱۲۱	مقروض پاکستانی عوام پر حج کا مسئلہ

صفحہ

مضایں

۱۲۷

حج کے مسائل

۱۳۰

حج بدل میں تمتّع کا جواز

۱۳۲

مسجد الحرام و مسجد نبوی کی حدود در وضہ رسول کی زیارت کی نیت سے سفر کرنے کا حکم

کتاب النکاح

۱۳۶

قادیانی عورت کا مسلمان سے نکاح

۱۵۱

قادیانی طریقے پر نکاح کا حکم

۱۵۳

سنیہ کا غیر سنی سے نکاح

۱۵۴

سیدہ کا غیر سید سے نکاح

۱۵۵

شریعت کے منکر سے صالحہ کا نکاح

۱۵۷

رضائی بیٹی سے نکاح

۱۵۸

کتابیات اور ان سے نکاح کے اثرات

۱۷۶

منگنی نکاح ہے یا وعدہ نکاح؟

۱۹۸

خطبہ نکاح میں ایک حدیث کی تحقیق

۲۰۲

مسئلہ کفو

۲۰۵

خاتم الانبیاء صلی اللہ علیہ وسلم کی شادیوں پر شبہات کی وضاحت

۲۱۳

خصتی کے وقت حضرت عائشہ کی عمر نو سال تھی

کتاب الطلاق

۲۱۶

طلاق کے احکام

۲۹۵

طلاق ثلاثة

۳۲۵

طلاق ثلاث

۳۲۷

خلع لینے کا صحیح طریقہ

صفحہ

مضایں

کتاب الحقوق والمعاشرة

۳۳۲	غیر مسلم کی عیادت و تعزیت
۳۳۱	خاوند کی اجازت کے بغیر یوں اپنا زیور صدقہ کر سکتی ہے
۳۳۲	بہو کے حقوق
۳۳۳	غصب شدہ جاسیدا د کا انگریزی قانون
۳۶۱	حکومت کا کسی کی زمین غصب کرنا
۳۶۶	راہ چلتے آدمی کو سلام اور تارک جمعہ کا حکم
۳۷۰	مصادفہ ایک ہاتھ سے یادوں ہاتھ سے
۳۷۱	عید ملنا - شکریہ ادا کرنے کا طریقہ
۳۷۲	مغربی ممالک کی شہریت لینے کا حکم
۳۷۹	غیر مسلم ممالک کے متعلق متعدد احکام
۳۸۱	والدین کی فرمانبرداری کی حدود

کتاب الامارة والقضاء

۳۸۳	کیا عورت حکمران بن سکتی ہے؟
۴۵۲	عورت کی سربراہی — شہہات کے جوابات
۵۰۶	ووٹ کی شرعی حیثیت
۵۱۲	خلیفہ اور باغی کا مصدقہ
۵۱۵	قضاء قاضی کا نفاذ
۵۱۸	غیر مسلم عدالت کا اسلامی معاملات میں فیصلہ
۵۲۵	مسلمانوں کے حق میں غیر مسلم عدالت کے فیصلے کا حکم

صفحہ

۵۲۸	علمائی قوانین پر مختصر تبصرہ
۵۳۳	اسلامی سزاویں کے متعلق حکمرانوں کا روایہ اور ذمہ داری
۵۳۴	مسلمان کے خلاف شیعہ کی گواہی
۵۳۸	زبردستی جرم کا اقرار کرنا

کتاب الوقف

۵۵۲	شرطی وقف اور محکمہ اوقاف
۵۵۶	متولی وقف کی شرائط اور اختیارات کا شرعی حکم
۵۶۸	مسجد کی شرعی اہمیت
۵۷۸	غیر مسلم اور تعییر مسجد
۶۰۳	عارضی مسجد اذن عام کے بعد شرعی مسجد بنتی ہے یا نہیں
۶۰۸	مسجد کے لیے وقف کی گئی عمارت کا حکم
۶۱۵	مسجد کی دکان کا غیر شرعی استعمال
۶۱۷	مسجد کے اوپر اسکول کا قیام
۶۲۱	فنڈ برائے تعییر مسجد
۶۲۹	کار پارکنگ میں مسجد کا حکم
۶۳۱	مسجد کے لیے وقف جائزیاد پر قبضہ اور دوسرے مقاصد کے لیے استعمال کرنا
۶۳۶	شرعی مسجد کو شہید کرنا
۶۴۳	مسجد کی جگہ تفریجی مقام بنانا حرام ہے
۶۴۶	مسجد کا دفاع ہر مسلمان پر فرض ہے۔

کتاب الصوم

رؤیت ہلال

”رؤیت ہلال کا مسئلہ“ کے عنوان سے مولانا محمد جعفر پھلواڑی کا ایک مضمون اپریل ۱۹۶۷ء کے ماہنامہ ”ثقافت لاہور“ میں چھپا تھا، جسے ابتدائی تعارفی نوٹ کے اضافے کے ساتھ ”ادارۃ ثقافت اسلامیہ، کلب روضہ، لاہور“ نے کتابچے کی شکل میں ”رؤیت ہلال“ کے نام سے شائع کیا ہے، مندرجہ ذیل تحریر میں رؤیت ہلال کی وضاحت اور مولانا موصوف کے خیالات کا جائزہ لینے کی کوشش کی گئی ہے۔

موصوف کے اس کتابچے کا موضوع، یہ بتانا ہے کہ رؤیت ہلال کا حکم فن فلکیات پر اعتماد کرنے سے بھی پورا ہو سکتا ہے، موصوف نے اپنی بحث کا آغاز آنحضرت صلی اللہ علیہ وسلم کے ارشاد گرامی سے کیا ہے:

صوموا لرؤیته وأفطروا لرؤیته فان اغمى عليکم فاقدروا له

رواه السنۃ الا الترمذی . (۱)

”چاند میخ کر روزہ رکھو اور چاند میخ کر افطار (عید) کرو اگر مطلع غبار آلو دھو تو اس کا اندازہ کرلو۔“

موصوف کا خیال ہے کہ: یہاں اگر ”رؤیت“ کے معنی کی وضاحت ہو جائے تو مسئلہ بڑی حد تک صاف ہو سکتا ہے۔ چنانچہ وہ، المنجد، اقرب الموارد البستان، القاموس، لسان العرب، منتہی الارب اور مفردات راغب وغیرہ کے حوالوں سے اس نتیجہ پر پہنچتے ہیں کہ: اس میں شک نہیں کہ رؤیت کے حقیقی معنی چشم سرہی سے دیکھنے کے ہیں، لیکن دوسرے مجازی معنوں میں ہی اس کا استعمال کثرت سے ہوا ہے اس لئے گویا رؤیت کے معنی ہیں ”علم ہو جانا“ چنانچہ کوئی تمیں چالیس جگہ قرآن میں بھی لفظ رؤیت کا استعمال حقیقی

(۱) صحیح البخاری۔ باب قول النبی ﷺ: إذا رأيتم الھلال فصوموا.... الخ۔ ۲۵۶/۱۔

الصحیح لمسلم۔ باب وجوب صوم رمضان لرؤیۃ الھلال والفطر لرؤیته۔ ۱/۳۲۷۔

سنن ابن داؤد۔ باب اذا أغمى الشہر ۳۱۸/۱ ط: میر محمد کتب خانہ۔

سنن ابن ماجہ۔ باب ماجاء فی صوموا لرؤیته.... الخ ص ۱۱۹ ط: قدیمی

معنی کے علاوہ مجازی معنوں میں ہوا ہے اس لئے فاضل مؤلف کے نزدیک روایت ہلال کو چشم سر کے ساتھ مخصوص کر دینے کی کوئی معقول وجہ معلوم نہیں ہوتی بلکہ ان کی رائے میں فن فلکیات پر اعتماد کر کے بھی وہ اپنا ایمان بالکل محفوظ کر سکتے ہیں۔

یہاں یہ سوال پیدا ہوتا ہے کہ اگر روایت ہلال کو چشم سر کے ساتھ مخصوص مردین موسوف کے نزدیک "غیر معقول" ہے تو کیا یہ طرز فکر معقول کہلاتے گا کہ ایک شخص لغت کی کتابیں کھول کر بیٹھ جائے اور یہ دعویٰ کرے کہ چوں کہ فلاں لفظ حقیقی معنی کے علاوہ متعدد مجازی معنوں کے لئے بھی آتا ہے اس لئے عرفاؤ شرعاً اس کے جو حقیقی معنی مراد لئے جاتے ہیں وہ صحیح نہیں بلکہ غیر معقول ہیں مثلاً ضرب،، کا لفظ لغت کے مطابق کوئی پچاس سانچھ معنوں کے لئے آتا ہے اس لئے "ضرب زید عمراء" کے جملے سے عرف عام میں جو معنی لئے جاتے ہیں یعنی زید نے عمر و کو ما راوہ غیر معقول اور غلط ہیں۔ کیا اسے صحت مندانہ استدلال کہا جاسکتا ہے؟ اور کیا یہ انداز فکر اور طرز استدلال اہم ترین مسائل کے صحیح حل کی طرف رہنمائی کر سکتا ہے؟ اس بات سے کس کو انکار ہے کہ روایت کا لفظ حقیقی معنی کے علاوہ مختلف قرائیں کی مدد سے دوسرے مجازی معنوں میں بھی کبھی بولا جاتا ہے، مگر روایت ہلال کی احادیث میں یہ لفظ کس معنی میں استعمال ہوا ہے؟ اس کے لئے لغت کی کتابوں کا بوجھ لادنے کے بجائے سب سے پہلے تو اس سلسلہ کی تمام احادیث کو سامنے رکھ کر یہ دیکھنا چاہیئے تھا کہ آنحضرت صلی اللہ علیہ وسلم نے اسے کس سیاق میں کس معنی کے لئے استعمال فرمایا ہے، پھر یہ دیکھنا تھا کہ صحابہ تابعین اور ائمہ مجتہدین نے اس سے کون سے معنی سمجھے ہیں، امت اسلامیہ نے قرآن بعد قرآن اس سے کیا مرادی ہے اور عرف عام میں چاند دیکھنے کے کیا معنی سمجھے جاتے ہیں؟ لغت سے استفادہ کوئی شجرہ ممنوع نہیں بلکہ بڑی اچھی بات ہے، کسی زبان کی مشکلات میں لغت ہی سے مددی جاتی ہے، اور کسی غیر معروف لفظ کی تحقیق کے لئے ہر شخص کو ہر وقت ڈکشنری کھولنے کا حق حاصل ہے لیکن جو الفاظ ہر عام و خاص کی زبان پر ہوں ان کے معنی عامی سے عامی شخص بھی جانتا ہو، اور روزمرہ کی بول چال میں لوگ سینکڑوں بار انھیں استعمال کرتے ہوں۔ ان کے لئے ڈکشنری کے حوالے تلاش کرنا کوئی مفید نہیں بلکہ شاید اہل عقل کے نزدیک بے معنی مشغلہ، بے سود کاوش اور ایک لغو حرکت کا نام دیا جائے کہ اگر کوئی دانشمند لغت بنی میں لغت کے مجازی معنوں کی منطق سے شرعی اور عرفی معنوں

کو غیر معقول قرار دینے لگے، اس کے لئے ڈکشنری میں جو لفظ وضع کیا گیا ہے، اس سے سب واقف ہیں۔
 تاہم اگر ”رؤیت“ جیسے معروف اور بدیہی لفظ کے لئے کتاب کھولنے کی ضرورت و افادیت کو تسلیم بھی کیا جائے تو اس کی کیا توجیہ کی جاسکتی ہے کہ ”رؤیت کاست“^(۱) نکالنے وقت فاضل مؤلف نے لغت سے بھی صحیح استفادہ نہیں کیا، نہ ان قواعد کو ملحوظ رکھنا ضروری سمجھا جو ائمہ لغت نے رؤیت کے موقع استعمال کے سلسلہ میں ذکر کئے ہیں جبکہ وہ ان ہی کتابوں میں موجود ہیں جن کا حوالہ موصوف نے دیا ہے مثلاً، لفظ ”رؤیت“ مفعول واحد کی طرف متعدد ہوتا وہاں یعنی رؤیت یعنی سر کی آنکھ سے دیکھنا مراد ہوتا ہے اور جب دو مفعولوں کی طرف متعدد ہوتا س کے معنی ہوں گے جاننا، معلوم کرنا۔^(۲)

یا یہ کہ رؤیت کا متعلق کوئی محسوس اور مشاہد چیز ہوتا وہاں حسی رؤیت مراد ہوگی یعنی پچشم سرد یکھنا اور جب اس کا متعلق کوئی سامنے کی چیز نہ ہوتا وہاں وہی خیالی یا عقلی رؤیت مراد ہوگی^(۳) یا یہ کہ رأی ر، أ، ة، کے مادہ سے مصدر جب ”رؤیۃ“ آئے تو اس کے معنی ہوں گے آنکھوں سے دیکھنا اور اگر

(۱) موصوف نے لغت کی مدد سے رؤیت کاست یہ نکالا ہے ”گویا رؤیت کے معنی ہیں علم ہو جانا“، گویا اہل لغت نے اس کے معانی اور ان کے موقع استعمال کے تفصیلی بیان کی جو سر دردی مولی ہے وہ سب فضلہ ہے۔ خلاصہ و مغزاً و رست صرف اتنا برآمد ہوا کہ ”رؤیت کے معنی ہیں علم ہو جانا“۔

(۲) الرؤیۃ بالعین تتعدی الی مفعول واحد وبمعنى العلم يتعدی الی مفعولین (الصحاح للجوہری ۲۳۲۷/۶، دارالكتاب العربي - تاج العروس للزیدی ۱۳۹/۱۰، لسان العرب لابن منظور الافريقي، ص ۱۵۳۷، ج ۳-۴، ط: دار المعارف بيروت مصر - مادہ رأی رؤیت: - دیدن پچشم و این متعدد بیک مفعول است و دوستن این متعدد بدومفعول (مشہی الارب ۲۲۳ - عبد الرحیم بن عبد الکریم صفائی پوری) - رأی، رؤیۃ دیدن پچشم متعدد ای مفعول و دوستن متعدد الی مفعولین (الصراح من الصحاح، ص ۹۵۵ - ابوالفضل محمد بن عمر الجمال القرشی)

(۳) ملاحظہ ہو امام راغب اصفہانی کی المفردات فی غریب القرآن و ذلك اضرب بحسب قوی النفس بالحساسة وما يجري مجرهاها... الخ

یہ عبارت مؤلف نے بھی نقل کی ہے مگر شاید عجلت میں اسے سمجھنے یا اس تفصیل کو ملحوظ رکھنے کی ضرورت نہیں تھی۔ رأی رؤیۃ یعنی رؤیۃ و رأیته فی المنام رؤیا۔ و رأیته رأی العین و رأیته ارأة۔ رأیت الهلال و رأينا الهلال و من المجاز فلان یرى لفلان اذا اعتقاد فيه (اساس البلاغة لجبار الله ابو القاسم محمود بن

”رأى“ آئے تو اس کے معنی ہوں گے۔ دل سے دیکھنا اور جاننا۔ اور اگر ”رؤیا“ آئے تو عموماً اس کے معنی ہوں گے خواب میں دیکھنا اور کبھی بیداری کی آنکھوں سے دیکھنا۔^(۱)

ممکن ہے موقع استعمال کے یہ قواعد کلیہ نہ ہو لیکن عربیت کا صحیح ذوق شاہد ہے کہ یہ اکثر ویژت سچ حجج ہیں، یوں بھی فنی قواعد عموماً کلی نہیں، اکثر میں ہی ہوتے ہیں۔ ان تینوں قواعد کے مطابق ”رؤیت ہلال“ کے معنی سر کی آنکھوں سے چاند دیکھنا بنتے ہیں یہی وجہ ہے کہ جن ائمہ لغت نے حقیقی اور مجازی معنوں کو الگ الگ ذکر کرنے کا التزام کیا ہے انہوں نے رؤیت ہلال کو حقیقی معنی یعنی چشم سر سے دیکھنے کے تحت درج کیا ہے^(۲) اسی طرح جن حضرات نے ”فروق الفاظ“ کا اہتمام کیا ہے انہوں نے تصریح کی ہے کہ رؤیت ہلال اور تبصرہ کے معنی ہیں چاند دیکھنے کے لئے ہلال کی طرف نظر اٹھا کر دیکھنا۔^(۳)

فاضل مؤلف کے علم و تفقہ کے پیش نظر ان کے بارے میں یہ بدگمانی نہیں کی جاسکتی کہ یہ تمام امور ان کی نظر سے نہیں گزرے ہوں گے یا یہ کہ وہ ائمہ لغت کی صحیح مراد سمجھنے سے قاصر ہوں گے مگر حیرت ہے کہ موصوف ان تمام چیزوں سے آنکھیں بند کر کے اس ادھوری بات کو لے آڑے کہ ”رؤیت کا لفظ چونکہ متعدد معانی کے لئے آتا ہے لہذا رؤیت ہلال کو چشم سر سے مخصوص کرنا غیر معقول ہے“، جو حضرات کسی موضوع پر تحقیق کے لئے قلم اٹھائیں اور اتنے بڑے پندار کے ساتھ ”ہم کسی رائے کو خواہ وہ اپنی ہو یا قدماً اہل علم کی حرفاً آخر نہیں سمجھتے“، ان کی طرف سے کم نظری، تابل پسندی یا پھر مطلب پرستی کا یہ مظاہرہ بڑا ہی افسوس ناک اور تکلیف دہ ہے جب ”رؤیت“ جیسے بدیہی اور ”چشم دید“ امور میں ہمارے نئے محققین کا یہ حال ہو تو عملی، نظری اور پیچیدہ مباحث میں ان سے دیقہ رہی، بالغ نظری اور اصابت رائے کی توقع ہی عبث ہے۔ یہ تو خیر ائمہ لغت کی تصریحات تھیں، دلچسپ بات یہ ہے کہ خود ماہرین فلکیات، جن کے قول

(۱) رأى رؤية يعني رؤية . ورأيته في المنام رؤيا . ورأيته رأى العين . ورأيته ارأة . رأيت الھلال . ورأينا الھلال ومن المجاز : فلان يرى لفلان اذا اعتقاد فيه (اساس البلاغة لجاحر الله ابو القاسم محمود بن عمر الزمخشری ۱۱۱) ط: دار الكتب المصرية، القاهرة

(۲) فإن نظر إلى أفق الھلال لليلة ليراه قيل تبصرة . فقه اللغة للإمام أبو منصور عبد الملك بن محمد الشعابي ص ، ۱۰۳ - ط: مصطفى البابي الحلبي مصر

پر اعتماد کرنا فاضل مؤلف کے نزدیک حفاظت ایمان کا ذریعہ ہے، ان کے یہاں بھی روئیت حلال کے معنی سرکی آنکھوں سے دیکھنا ہی آتے ہیں، مزید یہ کہ ان کے یہاں اس روئیت کے درجے ہیں۔ طبعی، ارادی۔ اگر ہلال افق سے اتنی بلندی پر ہو کہ وہ بلا تکلف دیکھا جاسکے اسے وہ ”طبعی روئیت“ قرار دیتے ہیں۔ اور اگر اتنی بلندی پر نہ ہو بلکہ اتنا نیچے اور باریک ہو کہ اعلیٰ قسم کی دور بینوں کے بغیر اس کا دیکھنا ممکن نہ ہو اسے ”روئیت ارادی“ کا نام دیا جاتا ہے۔ فلکیات کی تصریحات کے مطابق قبل اعتبار طبعی روئیت ہے نہ کہ ارادی (۱) اور حضرات فقہائے کرامؐ جو شریعت اسلامیہ کے حقیقی ترجمان ہیں، وہ بھی اسی پر متفق ہیں، کہ آنحضرت ﷺ کے ارشاد ”صوموا الرؤیتہ و افطروا الرؤیتہ“، میں روئیت حسی یعنی سرکی آنکھوں سے دیکھنا ہی مراد ہے (۲) اور اسی پر تمام مسلمانوں کا اجماع واتفاق ہے۔ (۳)

اس تفصیل سے معلوم ہوا کہ ”روئیت ہلال“ کے معنی سرکی آنکھوں سے دیکھا قطعی طور پر متعین ہیں، اس میں کسی قسم کے شک و شبہ اور تردید کی گنجائش نہیں یہی معنی آنحضرت ﷺ کے مبارک عہد سے آج تک لئے جاتے رہے ہیں، یہی ائمہ لغت کی تصریحات سے میل کھاتے ہیں، یہی فلکیات کی اصطلاح کے مطابق ہیں، یہی معنی مزاج شناسان نبوت (فقہائے کرامؐ) نے حدیث سے سمجھے ہیں، اور چودہ صدیوں کی

(۱) مراد از روئیت طبی است نہ ارادی کر متواتر منظار ہائے جنید بیکنہ، چہ دریں حالت ہلال قبل ازاں کہ بحد روئیت رسیدہ باشد، دیدہ مے شود (زیج بہادر خانی باب هفتم در روئیت ہلال ص ۵۵۶ طبع بنارس ۱۸۵۸ء بحوالہ سہ ماہی مجلہ جامعہ اسلامیہ بہاول پور۔ اپریل ۱۹۶۸ء ص ۱۵۵ مقالہ مولانا عبدالرشید نعمانی)

(۲) بدایۃ المجتهد لابن رشد القراطبی، فان النبی صلی اللہ علیہ وسلم قد أوجب الصوم والفطر للرؤیة، والرؤیة انما تكون بالحس، ولو لا الاجماع على الصيام بالخبر على الرؤیة بعد وجوب الصوم بالخبر بظاهر هذا الحديث. ۱/۲۸۵ کتاب الصيام. ط: مصطفیٰ البابی مصر

(۳) احکام القرآن لأبی بکر الجصاص الرازی . قال ابو بکر : قول رسول الله صلی اللہ علیہ وسلم : ”صوموا الرؤیتہ“ موافق لقوله تعالیٰ : ”یسألونک عن الاہلة قل هی مواقت للناس و الحج“ . واتفق المسلمون على ان معنی الآية والخبر في اعتبار رؤیة الہلال في صوم رمضان فدل ذلك على ان رؤیة الہلال هي شهود الشہر - باب كيفية شهود الشہر - ۱ / ۲۳۳ - ط: دار الكتب العلمية

امت مسلمہ بھی اسی پر متفق ہے مگر فاضل مؤلف کے کمال کی داد دیجئے کہ وہ ڈکشنری کی ناقص، ادھوری اور بلکل پھونک سے آسان وزمین کی ہر چیز کو اڑا دینا چاہتے ہیں، کاش فاضل مؤلف سے یہ عرض کیا جاسکتا طنز و تشنیع کے طور پر نہیں بلکہ محض دینی خیرخواہی، اسلامی اخوت اور اخلاص کے طور پر کہ آپ نے اس مقام پر جو آسان راستہ اختیار کیا ہے۔ یعنی لغت کھول کر کسی لفظ کے متعدد معانی نکالو اور پھر بلا تکلف اس لفظ کے شرعی معنی کو مشکل کر کر ڈالو یہ راستہ جتنا آسان اور مختصر ہے، اس سے کہیں زیادہ پر خطر بھی ہے۔ کیونکہ یہ تحقیق و اجتہاد کی طرف نہیں بلکہ۔ گستاخی معاف۔ سیدھا تلمیس والحاد کی طرف جاتا ہے امت مسلمہ میں خدا نے کردے اسی کی چلت ہو جائے تو ملاحدہ کی جماعت اسی غلط منطق سے صوم و صلوٰۃ، حج و زکوٰۃ اور تمام اصطلاحات شرعیہ کو سنبھل کر سکتی ہے۔ کہا جاسکتا ہے کہ صلوٰۃ کے معنی لغت میں یہ یہ آتے ہیں لہذا ارکان مخصوصہ کے ساتھ اسے خاص کر دینا غیر معقول ہے، وقس علی ہذا ظاہر ہے کہ اس کا انجام دنیا میں امن و اصلاح نہیں، انتشار اور فساد ہو گا اور آخرت میں دار القرآن نہیں، دارالبوار ہو گا اللہ تعالیٰ الہیت دیں تو اجتہاد ضرور کیجئے مگر خدا کے لئے پہلے اجتہاد اور الحاد کے درمیان اچھی طرح سے فرق کر لیجئے، تحقیق نئی ہو یا پرانی اس کا حق مسلم؟ لیکن۔ خدارا۔ تحقیق اور تلمیس دونوں کے حدود کو جدا جدار کیجئے۔

روایت ہلال کی احادیث حضرات عمر، علی، ابن مسعود، عائشہ، ابو ہریرہ، جابر بن عبد اللہ، براء بن عازب، حذیفہ بن الیمان، سمرة بن جندب، ابو بکرہ، طلق بن علی، عبد اللہ بن عباس، عبد اللہ بن عمر، رافع بن خدنج وغیرہم صحابہ کرام رضوان اللہ علیہم اجمعین کی روایت سے حدیث کے مستند مجموعوں میں موجود ہیں، جنہیں اس مسئلہ میں کسی صحیح نتیجہ پر پہنچنے کے لئے پیش نظر کھنا ضروری تھا مگر موصوف نے اپنے خاص مقصد کا پرده رکھنے کے لئے ان سے استفادہ کی ضرورت نہیں سمجھی صرف ایک روایت جس کے آخری جملے میں قدرے اجمال پایا جاتا ہے نقل کر کے فوراً لغت کا رخ کر لیا، آئیے چند روایات پر نظر ڈالیں اور پھر دیکھیں کہ صحابہ و تابعین اور فقہاء مجتہدین نے ان سے کیا سمجھا ہے:

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ

وَسَلَّمَ قَالَ: الشَّهْرُ تِسْعَ وَتِسْعُونَ لَيْلَةً فَلَا تَصُومُوا حَتَّىٰ تَرُوا هُنَّا غَمَّ

علیکم فاکملوا العدة ثلاثین (متفق علیہ) ^(۱)

”حضرت عبد اللہ بن عمر رضی اللہ عنہما سے روایت ہے کہ رسول اللہ نے ارشاد فرمایا: مہینہ انیس کا بھی ہوتا ہے مگر تم ”چاند کیھے بغیر“ روزہ نہ رکھا کرو اور اگر (انیس کا) چاند ابریا غبار کی وجہ سے نظر نہ آئے تو تمیں کی گنتی پوری کر لیا کرو۔“

عن عبد اللہ بن عمر رضی اللہ عنہما: ان رسول اللہ صلی اللہ علیہ وسلم ذکر رمضان، فقال: لا تصوموا حتى تروا الهلال لاتفطروا حتى تروه فإن غم عليكم فاقدروا له (متفق علیہ) ^(۲)

”حضرت عبد اللہ بن عمر رضی اللہ عنہما سے روایت ہے کہ آنحضرت نے رمضان کا تذکرہ کرتے ہوئے فرمایا: (انیس کا) چاند کیھے بغیر نہ تروزہ رکھنا شروع کرو اور نہ چاند کیھے بغیر روزے موقوف کرو، اور ابریا غبار کی وجہ سے نظر نہ آئے تو اس کے لئے (تمیں دن کا) اندازہ رکھو۔“

كتب عمر بن عبدالعزيز (رضي الله عنهما) الى اهل البصرة: بلغنا عن رسول الله صلی الله علیہ وسلم نحو حديث ابن عمر عن النبي صلی الله علیہ وسلم زاد و ان احسن ما يقدر له ، انارأينا هلال شعبان لكذا وكذا ، فالصوم ان شاء الله لكذا وكذا ، الا ان يروا الهلال قبل ذالك ^(۳)

”خلفیہ راشد عمر بن عبدالعزیز رضی اللہ عنہ نے اہل بصرہ کو خط لکھا کہ: ہمیں

(۱) صحیح البخاری - باب قول النبی ﷺ: إذا رأيتم الهلال فصوموا الخ..... ۲۵۶ / ۱.

صحیح مسلم - باب وجوب صوم رمضان لرؤیۃ الہلال والفطر لرؤیتہ ۳۲۷ / ۱.

(۲) صحیح البخاری - المرجع السابق.

الصحابی مسلم - المرجع السابق.

مشکوٰۃ المصابیح، - باب رؤیۃ الہلال - ص ۲۷۱ - واللفظ للبخاری

(۳) سنن أبي داؤد - کتاب الصیام - باب الشہر یکون تسعہ وعشرين - ۱/۳۱۸ - ط: میر محمد.

آنحضرت صلی اللہ علیہ وسلم کی یہ حدیث پہنچی ہے۔ یہاں اسی مذکورہ بالاحدیث ابن عمر رضی اللہ عنہ کا مضمون ذکر کیا اور اتنا اضافہ کیا اور بہترین اندازہ یہ ہے کہ ہم نے شعبان کا چاند فلاں دن دیکھا تھا اس لئے (تمیس تاریخ کے حساب سے) روز انشاء اللہ فلاں دن ہو گا ہاں چاند اس سے پہلے (انتیس) کو نظر آجائے تو دوسری بات ہے۔

عن حسین بن الحارث الجدلی ان امیر مکہ خطبہ ثم قال:
 عهد الینار رسول اللہ صلی اللہ علیہ وسلم ان نسک للرؤیة فان لم نره
 و شهد شاهد اعدل لنسکنا بشهادتهم ان فيكم من هو اعلم بالله و رسوله
 مني، و شهد هذه امن رسول الله صلی اللہ علیہ وسلم و او مأبیده الى
 رجل، قال الحسين فقلت لشیخ الى جنبی: من هذا الذي او ما اليه
 الامیر قال: هذا عبد الله بن عمرو صدق كان اعلم بالله منه فقال:
 بذاك امر نار رسول اللہ صلی اللہ علیہ وسلم . (۱)

حسین بن حارث جدلی فرماتے ہیں امیر مکہ نے خطبہ دیا پھر فرمایا آنحضرت ﷺ نے ہمیں تاکید ایہ حکم دیا تھا کہ ہم عید، بقر عید صرف چاند دیکھ کر کیا کریں اور اگر (ابر یا غبار کی وجہ سے) ہم نہ دیکھ سکیں (یعنی رؤیۃ عامہ نہ ہو) مگر دو معتبر اور عادل گواہ رؤیت کی شہادت دیں تو ہم ان کی شہادت پر عید، بقر عید کر لیا کریں، اور ایک صاحب جو حاضر مجلس تھے ان کی طرف ہاتھ سے اشارہ کرتے ہوئے فرمایا: آپ کی اس مجلس میں یہ صاحب موجود ہیں جو اللہ تعالیٰ اور اس کے رسول ﷺ کے احکام مجھ سے زیادہ جانتے ہیں اور آنحضرت ﷺ کا جو حکم الہی میں نے ذکر کیا یہ اس کے گواہ ہیں حارث کہتے ہیں میں نے اپنے پاس بیٹھے ہوئے ایک بزرگ سے دریافت کیا: کون صاحب ہیں جن کی طرف امیر صاحب نے اشارہ کیا۔ کہا: یہ عبد اللہ بن عمر رضی اللہ عنہما ہیں۔ اور امیر صاحب نے صحیح کہا تھا، یہ واقعی خدا اور رسول کے احکام کے بڑے عالم تھے۔ عبد اللہ بن عمر رضی اللہ عنہما نے فرمایا: رسول

الله صلی اللہ علیہ وسلم نے ہمیں اسی کا حکم فرمایا ہے۔

عن ابن عمر رضی اللہ عنہما قال: قال رسول اللہ صلی اللہ علیہ وسلم: جعل اللہ الائھة موائقیت للناس فصوموا لرؤیتہ وافطروا لرؤیتہ فان غم علیکم فعدو اثلاذین یوماً۔

(رواه الطبراني کما فی تفسیر ابن کثیر و اخرجه الحاکم فی المستدرک بمعناہ وقال صحیح الاسناد واقرہ علیه الذہبی) (۱)

”حضرت عبداللہ بن عمر رضی اللہ عنہما سے روایت ہے کہ آنحضرت ﷺ نے ارشاد فرمایا: اللہ تعالیٰ نے نئے چاند کو لوگوں کے لئے اوقات کی تعین کا ذریعہ بنایا ہے۔ لہذا چاند دیکھ کر روزہ رکھو اور چاند دیکھ کر افطار کرو اگر مطلع ابراً لودھ تو تمیں دن شمار کرو۔“

عن ابن عباس رضی اللہ عنہما قال: قال رسول اللہ ﷺ: صوموا لرؤیتہ وافطروا لرؤیتہ فان حال بینکم و بین منظہ سحاب او قترة فعدو ثلاذین۔ (۲)

”حضرت ابن عباس رضی اللہ عنہما سے روایت ہے کہ آنحضرت ﷺ نے ارشاد فرمایا: چاند دیکھ کر روزہ رکھو اور چاند دیکھ کر، ہی افطار کرو، اور اگر تمہارے اور اس کے نظر آنے کے درمیان اب ریسا ہی حائل ہو جائے تو تمیں دن شمار کرو۔“

(۱) تفسیر القرآن العظیم للحافظ أبي الفداء ابن کثیر - تحت قوله تعالى: يسئلونك عن الامم - ۲۲۵/۱ - ط: سہیل اکیدمی لاہور.

مجمع الزوائد و منبع الفوائد - کتاب الصیام - باب فی الامم و قوله صوموا لرؤیتہ - ۱۳۵/۳ - ط: دار الكتاب العربي .

المستدرک على الصحيحين للحاکم - کتاب الصوم - باب الطاعم الشاکر مثل الصائم - ۵۷/۲ - رقم الباب : ۵۸۰ - رقم الحديث: ۱۵۷۹ .

(۲) احکام القرآن للجصاص - باب كيفية شهود الشهر - ۱/۲۰۱ - دار الكتاب العربي، بیروت، لبنان .
المستدرک على الصحيحين للحاکم - کتاب الصوم - باب من صام يوم الشک - ۵۷/۲ - رقم الباب : ۵۸۰ - رقم الحديث: ۱۵۷۹ .

عن ابن عباس رضی اللہ عنہما ان رسول اللہ ﷺ قال : صوموا
رمضان لرؤیتہ فان حال علیکم غمامۃ او ضبابۃ فاکملوا عدۃ شهر

شعبان ثلاثین ولا تستقبلوا رمضان بصوم یوم من شعبان (۱)

”حضرت ابن عباس رضی اللہ عنہما سے روایت ہے کہ آنحضرت ﷺ نے
ارشاد فرمایا: رمضان کا روزہ چاند دیکھ کر رکھا کرو پھر اگر تمہارے درمیان ابر یا دھنڈ
حائل ہو جائے تو ماہ شعبان کی گنتی تیس دن پوری کرلو اور رمضان کے استقبال میں
شعبان ہی کے دن کا روزہ شروع نہ کر دیا کرو۔“

عن ابن عباس رضی اللہ عنہما قال: قال رسول اللہ ﷺ:
لاتصوموا قبل رمضان، صوموا الرؤیتہ وافطروا الرؤیتہ فان حالت دونہ
غیایة فاکملوا ثلاثین یوما (۲)

”ابن عباس رضی اللہ عنہما سے روایت ہے کہ آنحضرت ﷺ نے ارشاد فرمایا:
رمضان سے پہلے ہی روزہ شروع نہ کر دیا کرو، بلکہ چاند دیکھ کر روزہ رکھو اور چاند دیکھ کر
افطار کرو اور اگر اس کے ورے ابر حائل ہو جائے تو تیس دن پورے کر لیا کرو۔“

عن ابی البختری قال: خرجنا للعمرۃ بیطن نخلة، قال: ترَاءَ بنا الہلال،
فقال بعض القوم: هو ابن ثالث، وقال بعض القوم: هو ابن لیلتین، فلقینا ابن
عباس رضی اللہ عنہما فقلنا: إنا رأينا الہلال، فقال بعض القوم: هو ابن ثالث،
وقال بعض القوم: هو ابن لیلتین، فقال: ای لیلة رأیتموه، قلنَا لیلة کذاؤ کذا،

(۱) احکام القرآن - المرجع السابق - ۲۰۲/۱

(۲) جامع الترمذی لأبی عیسیٰ محمد بن سورة الترمذی - ابواب الصوم - باب ان الصوم لرؤیة
الہلال والافطار له - ۱۳۸/۱

المُسْتَدِرُكُ عَلَى الصَّحِيحَيْنِ لِلْحَاكِمِ - کتاب الصوم - باب من صام یوم الشک - ۵۷/۲ -
رقم الباب: ۵۸۰ - رقم الحديث: ۱۵۷۹

فقال : ان رسول اللہ ﷺ مددہ للرؤیة فهو لیلیة رأیتموه، وفى روایة عنه قال:
اهللنار مصان ونحن بذات عرق، فارسلنار جلاً الى ابن عباس يسأله، فقال ابن
عباس رضى الله عنهمَا: قال رسول الله صلی الله علیه وسلم: ان الله قد امده
لرؤیته فان اغمی عليکم فاكملوا العدة. (۱)

”ابوالنجتر می کہتے ہیں: ہم عمرہ کیلئے نکاپٹن خلہ پہنچ تو چاند کیخنے لگے،
کسی نے کہا تیسری رات کا ہے، اور کسی نے کہا: دوسرا رات کا ہے، بعد ازاں جب
ہماری ملاقات ابن عباس رضی اللہ عنہما سے ہوئی تو ہم نے ان سے عرض کیا کہ ہم نے
چاند دیکھا تھا مگر بعض کی رائے تھی کہ دوسرا رات کا ہے، اور بعض کا خیال تھا کہ تیسری
رات کا ہے، فرمایا: تم نے کس رات دیکھا؟ ہم نے عرض کیا: فلاں رات! فرمایا:
آنحضرت صلی اللہ علیہ وسلم نے مہینے کی مدت کامدار رؤیت پر رکھا ہے لہذا یہ چاند اسی
رات کا تھا جس رات تم نے دیکھا اور ایک روایت میں ہے کہ ہم نے رمضان کا
چاند ”ذات عرق“ میں دیکھا (اور ہمارے درمیان اختلاف رائے ہوا کہ کس تاریخ
کا ہے) چنانچہ ہم نے حضرت ابن عباس رضی اللہ عنہما کے پاس ایک آدمی اس کی تحقیق
کے لئے بھیجا، ابن عباس رضی اللہ عنہما نے فرمایا: رسول اللہ صلی اللہ علیہ وسلم نے اس
کامدار رؤیت پر رکھا ہے پس اگر نظر نہ آسکے تو گنتی پوری کر لی جائے۔“

عن ابی هریرۃ رضی اللہ عنہ قال: قال رسول اللہ ﷺ: صوموا
لرؤیته وافطروا الرؤیته فان غم عليکم فاكملوا العدة ثلثین (متافق علیہ) (۲)
حضرت ابو هریرہ رضی اللہ عنہ فرماتے ہیں کہ آنحضرت صلی اللہ علیہ وسلم نے

(۱) الصحيح لمسلم - باب بیان انه لا اعتبار بكبر الهلال الخ - ۱/۳۲۸، ۳۲۹.

وايضاً . والفتح الربانی لترتيب مسنن للامام احمد بن حنبل الشیبانی - باب ثبوت الشهر بروية
الهلال الخ ۹/۲۳۸ - ط: دار الشهاب القاهرة.

(۲) مشکوہ المصابیح - باب رؤیۃ الهلال - ۱/۷۳.

ارشاد فرمایا: چاند دیکھ کر روزہ رکھو اور چاند دیکھ کر افطار کرو، پھر اگر وہ ابر و غبار کی وجہ سے نظر نہ آئے تو تمیس دن کی گنتی پوری کرو۔“

عن ابن عمر قال: قال رسول الله صلى الله عليه وسلم: اذا امة امية
لانكتب ولا نحسب، الشهرين هكذا وهكذا و هكذا و عقد الابهام في الثالثة،
ثم قال: الشهرين هكذا وهكذا يعني تمام الثلاثين . (متفق عليه) (۱)

حضرت ابن عمر رضي الله عنهما فرماتے ہیں کہ رسول اللہ ﷺ نے ارشاد فرمایا:
ہم تو امت امية ہیں اوقات کی تعین کے لئے حساب کتاب کی ضرورت نہیں (بس اتنا جان
لو کہ) مہینے کبھی اتنا، اتنا، اتنا ہوتا ہے دونوں ہاتھوں سے اشارہ فرمایا: اور تیری مرتبہ ایک
انگلی بند فرمائی یعنی انیس کا اور کبھی اتنا، اتنا، اتنا، ہوتا ہے یعنی پورے تیس دن کا۔“

عن جابر بن عبد الله رضي الله عنه قال: قال رسول الله ﷺ: اذا
رأيتم الهلال فصوموا و اذا رأيتم موته فافطروا و افان غم عليكم فعدوا
ثلاثين يوماً. (۲)

”حضرت جابر رضي الله عنه فرماتے ہیں: رسول اللہ ﷺ نے ارشاد فرمایا:
جب تم چاند دیکھ لو تو روزہ رکھا کرو اور جب چاند دیکھ لو تب افطار کرو پھر اگر مطلع ابراً لو د
ہو تو تمیس دن گن لو۔“

عن قيس بن طلق عن أبيه رضي الله عنه قال: قال رسول الله ﷺ: ان
الله عزوجل جعل هذه الاهلة مواقت للناس صوموا لرؤيته وافطروا لرؤيته
فان غم عليكم فاتمو العدة (۳)

طلق بن علي رضي الله عنه فرماتے ہیں: رسول اللہ ﷺ نے فرمایا: اللہ تبارک
و تعالیٰ نے ان حلالوں (چاند) کو لوگوں کے لئے تعین اوقات کا ذریعہ بنایا ہے، پس

(۱) المرجع السابق.

(۲) الفتح الربانى - المرجع السابق ۲۳۸/۹. (۳) المرجع السابق

چاند دیکھ کر روزہ رکھا کرو اور چاند دیکھ کر، افطار کیا کرو پھر اگر مطلع ابر آلو دہونے کی بناء پر وہ نظر نہ آئے تو (تمیں دن) کی گنتی پوری کرو۔“

عن عائشہ رضی اللہ عنہا قالت: کان رسول اللہ ﷺ یتحفظ من شعبان مالا یتحفظ من غیرہ ثم یصوم لرؤیتہ رمضان فان غم علیہ عد ثلاثین یوماً۔ (۱)

”ام المؤمنین عائشہ صدیقہ رضی اللہ عنہا فرماتی ہیں: کہ آنحضرت ﷺ جتنا شعبان کے چاند کا اہتمام فرماتے تھے اتنا کسی دوسرے ماہ کا نہیں فرماتے تھے پھر چاند دیکھ کر رمضان کا روزہ رکھا کرتے تھے لیکن مطلع غبار آلو دہونے (اور کہیں سے رویت کی اطلاع نہ ملنے) کی صورت میں (شعبان کے) تمیں دن پورے کیا کرتے تھے۔“

عن ابی هریرۃ رضی اللہ عنہ قال: قال النبی صلی اللہ علیہ وسلم: لاتقدموا الشہر بیوم ولا بیومین الا ان یوافق ذالک صوماً کان یصومہ احد کم صوموا الرؤیتہ وافطروا الرؤیتہ فان غم علیکم فعدوا ثلاثین ثم افطروا۔ (رواه الترمذی وقال: حدیث ابی هریرۃ حسن صحیح والعمل علی هذاعند اهل العلم) (۲)

”حضرت ابو ہریرہ رضی اللہ عنہ فرماتے ہیں: آنحضرت صلی اللہ علیہ وسلم نے ارشاد فرمایا: مہینے کی آمد سے ایک دن پہلے ہی روزہ شروع نہ کر دیا کرو، البتہ اس دن کا روزہ رکھنے کی کسی کو عادت ہو تو دوسری بات ہے، بلکہ چاند دیکھ کر روزہ رکھو اور چاند دیکھ کر افطار کرو، اور اگر مطلع غبار آلو دہونے کی وجہ سے وہ نظر نہ آئے تو تمیں دن پورے کر کے پھر افطار کرو۔“

عن حذیفة رضی اللہ عنہ قال: قال رسول اللہ ﷺ : لاتقدموا

(۱) سنن ابی داؤد - کتاب الصیام - باب إذا أغمى الشہر ج. ۱، ۳۱۸، ط: میر محمد

(۲) جامع الترمذی - ابواب الصوم - باب لاتقدموا الشہر بصوم - ۱۳۷/۱، ط: ایج. ایم سعید

الشهر حتى تروا الہلال اوتکملوا العدة، ثم صومواحتى تروا الہلال
اوتكملوا العدة (۱)

حضرت خدیفہ رضی اللہ عنہ فرماتے ہیں: آنحضرت ﷺ نے ارشاد فرمایا:
مہینے کی آمد سے پہلے ہی روزہ شروع نہ کر دیا کرو جب تک کہ چاندنہ دیکھ لو یا گنتی پوری
نہ کر لو پھر برابر روزے رکھتے رہو جب تک کہ چاندنہ دیکھ لو یا گنتی پوری نہ کرلو۔“

عن ابن عباس رضی اللہ عنہما قال: قال رسول اللہ ﷺ: لاتقدموا
الشهر بصيام يوم ولا يومين الا ان يكون شيء يصومه احدكم ولا تصومواحتى
تروه ثم صومواحتى تروه فان حال دونك غمامه فاتمو العدة ثلاثين ثم افطروا
والشهر سبع وعشرون (۲)

”حضرت ابن عباس رضی اللہ عنہما سے روایت ہے کہ آنحضرت ﷺ نے
ارشد فرمایا: رمضان سے ایک دو دن پہلے ہی روزہ شروع نہ کر دیا کرو الایہ کہ اس دن
روزہ رکھنے کی کسی کی عادت ہو (مثلاً دوشنبہ یا پنجشنبہ کا دن ہو) بہر حال چاند دیکھے
بغیر روزہ نہ رکھو پھر چاند نظر آنے تک برابر روزے رکھتے رہو اور اگر اس کے ورے بادل
حائل ہوں تو تمیں کی گنتی پوری کر لو تب افطار کرو ویسے مہینہ انتیس کا بھی ہوتا ہے۔“

عن عبدالرحمن زید بن الخطاب يقول: أنا صحبنا أصحاب
النبي صلى الله عليه وسلم وتعلمنا منهم وانهم خذلتنا ان رسول الله
صلى الله عليه وسلم قال صوموارؤيتكم وافطروارؤيتكم فان اغمى
عليكم فعدوا ثلاثين فان شهدوا اعدل فصوموا وافطروا وانسكوا (۳)

(۱) سنن أبي داؤد - باب إذا أغمى شهر - ۱/۳۱۸ - ط: مير محمد.

(۲) المرجع السابق.

(۳) سنن الدارقطنی للإمام الكبير على بن عمر الدارقطنی المتوفی ۳۸۵ھ - کتاب الصيام - باب
الشهادة على رؤية الہلال ۱/۲، ط: دار الفکر للطباعة والنشر.

”عبد الرحمن بن زید بن خطاب فرماتے ہیں: ہم آنحضرت ﷺ کے صحابہ کرام رضوان اللہ جمیعن کی صحبت میں رہے ہیں، اور انہی سے علم بھی سیکھا ہے، انہوں نے ہمیں بتایا کہ رسول اللہ ﷺ نے ارشاد فرمایا: چاند دیکھ کر روزہ رکھو اور چاند دیکھ کر افطار کرو، اور اگر ابر و غبار کی وجہ سے نظر نہ آئے تو تمیں دن شمار کرو لیکن اگر اس حالت میں دو معتبر اور عادل شخص روایت کی شہادت دیں، تب بھی روزہ، عید، بقرعید کرو۔“

ان تمام احادیث کا مضمون مشترک ہے، مگر ہر حدیث کسی نئے افادے پر مشتمل ہے، اس لئے سب کا سامنے رکھنا ضروری ہے، ان احادیث سے حسب ذیل امور اول نظر میں واضح طور پر مستفاد ہوتے ہیں:

(۱) اسلامی احکام میں قمری مہینوں اور سالوں کا اعتبار ہوگا۔

(۲) قمری مہینہ کبھی انتیس کا ہوتا ہے کبھی تمیں کا۔

(۳) روایت ہلال میں سر کی آنکھوں سے چاند دیکھنے کا مفہوم قطعی طور پر متعین ہے، ان احادیث میں کسی دوسرے معنی کے اختہال کی گنجائش نہیں۔ (۱)

(۴) قمری مہینوں کی تبدیلی کا مدار چاند نظر آنے یا تمیں دن پورے ہونے پر ہے اگر انتیس کا چاند نظر آجائے تو نیا مہینہ شروع ہو جائے گا ورنہ سابقہ ماہ کے تمیں دن شمار کرنا لازم ہو نگے۔ (۲)

(۵) اگر افق پر ابر، غبار، سیاہی یا اور کوئی چیز مانع روایت نہ ہو تو انتیس کے چاند کا ثبوت ”روایت

(۱) بدایۃ المجتهد لابن رشد القرطبی - کتاب الصیام - الرکن الأول الزمان - تحدید زمان و جوب صوم رمضان بالرؤیة - ۱۲۸/۳ - ط: دار الكتب العلمية بیروت.

مانصہ: فیان العلماء اجمعوا على أن الشهـر العـربـی يـكون تـسـعاً وـعـشـرـین ويـكون ثـلـاثـین ، وـعـلـیـ ان الـاعـتـبـار فـی تـحدـیدـ شـهـرـ رـمـضـانـ اـنـمـاـ هـوـ الرـؤـیـةـ ، لـقـوـلـهـ عـلـیـهـ الـصـلـوـةـ وـالـسـلـامـ : صـومـواـ الرـؤـیـتـهـ وـافـطـرـواـ لـرـؤـیـتـهـ . وـعـنـیـ بالـرـؤـیـةـ اـوـلـ ظـهـورـ الـقـمـرـ بـعـدـ السـوـالـ .

(۲) احکام القرآن - ابوبکر الجصاص الرازی - ۱/۲۰۲ - ط: دار الكتاب العربي، بیروت، لبنان
مانصہ: وقوله صلى الله عليه وسلم : صوموا الرؤیتہ وافطروا الرؤیتہ فان غم عليکم فعدوا ثلثین هو اصل فی اعتبار الشہر ثلثین إلا أن یرى قبل ذلك الہلال فیان کل شہر غم علينا هلالہ فعلینا ان نعده ثلثین ، هذا فی سائر الشہور التي تتعلق بها الاحکام ، وإنما یصیر الى اقل من ثلثین برؤیة الہلال .

عامہ“ سے ہوگا، جب پورے علاقہ یا ملک کے لوگ چاند دیکھنے میں کوشش ہوں، اور اس کے باوجود دعویٰ عامہ نہ ہو سکے، تو علاقے اور ملک کے صرف دو چار افراد کے دعوے سے ”رویت“ کا ثبوت نہیں ہوگا، چنانچہ ان احادیث طیبہ میں انفرادی شہادت قبول کرنے کا حکم مطلع ابرآ لود ہونے کی صورت میں دیا گیا ہے اور مطلع صاف ہونے کی صورت میں انفرادی شہادت کے بجائے اذار ایتم (جب تم دیکھو) فرمائے ”رویت عامہ“ پر ثبوت ہلال کامدار رکھا گیا ہے، اور عقلاءً بھی یہ بات بدیہی ہے کہ جب مطلع صاف ہو، سب لوگ سراپا اشتیاق بن کر افق پر ٹکٹکی باندھے ہوئے ہوں اور کوئی چیز مانع رویت نہ ہو اس کے باوجود ”رویت عامہ“ نہ ہو سکے، تو ایسی صورت میں ایک دو افراد کا یہ دعویٰ کہ ”ہم نے چاند دیکھا ہے“ پوری قوم کی آنکھوں میں دھول جھوٹکنے کے مراد ف ہے، ظاہر ہے کہ پوری قوم کو اندھا یا ضعیف البصر قرانہ میں دیا جاسکتا ہے، بلکہ اس کے بجائے اس انفرادی بیان ہی کو غلط مانتا ہوگا۔ بالخصوص جبکہ بلند وبالا چوٹیوں پر دور بینوں کی مدد سے بھی چاند نظر نہ آئے تو ان لوگوں کی غلطی یا غلط بیانی اور بھی واضح ہو جائے گی۔^(۱)

(۲) مطلع ابرآ لود ہو تو جیسا کہ احادیث بالا میں تصریح ہے، ہلال عید کا ثبوت کم از کم دو معتبر عادل اور دیانت دار گواہوں کی چشم دید شہادت سے ہوگا،^(۲) صرف ایک شخص کی شہادت یا محض افواہی خبروں کا اعتبار نہ ہوگا۔^(۳)

(۱) احكام القرآن - ابوبکر الجصاص الرازی - ۱ / ۲۰۳ - قال ابوبکر : انما اعتبر اصحابنا إذا لم يكن بالسماء علة شهادة الجمع الكثير الذين يقع العلم بخبرهم لأن ذلك فرض قد عممت الحاجة اليه ، والناس مأمورون بطلب الهلال فغير جائز ان يطلبه الجمع الكثير ولا علة بالسماء مع توافى همهم وحرصهم على رؤيته ثم يراه النفر ايسير منهم دون كافتهم علمنا انهم غالطون غير مصيبيين فاما ان يكونوا رواخيلا فظنه هلالا او تعمدوا الكذب وجواز ذلك غير ممتنع، وهذا اصل صحيح تقضى العقول بصحته، وعليه مبني امر الشريعة والخطاء فيه يعظم ضرره ويتوصل الملحدون الى ادخال الشبهة على الاغمار والحسو وعلى من لم يتيقن ما ذكرنا من الاصل .

(۲) اور دو یعنی شاہدوں کی گواہی دو معتبر اشخاص کی گواہی، جسے ”شهادت علی الشہادت“ کہا جاتا ہے اسی طرح قاضی کے فیصلے پر دو عادلوں کی گواہی ”شهادت علی قضاۃ القاضی“ کا حکم بھی یہی ہے، کیونکہ یہ دونوں بھی ”جنت ملزمه“ ہیں، کما صرح بالقوم۔

(۳) جو حضرات اختلاف مطلع کے قائل نہیں (اور ہمارے فاضل مؤلف انہی کے مؤید ہیں) ان کے (باقیہ صفحہ آئندہ)

(اور مطلع غبار آسود ہونے کی صورت میں ہلال رمضان کے لئے، دوسری احادیث کے مطابق صرف ایک مسلمان عادل یا مستور الحال کی خبر بھی کافی ہوگی) (۱)

(۷) ان حادیث میں آنحضرت صلی اللہ علیہ وسلم کے ارشاد فرمودہ ہدایات پر نظر ڈالئے تو واضح ہوگا

(باقی صفحہ گذشتہ) نزدیک مندرجہ ذیل حدیث کا محمل بھی یہی ہے۔

عن کریب ان ام الفضل بنت الحارث بعثتہ الی معاویۃ بالشام قال : فقدمت الشام، فقضیت حاجتها واستهل رمضان وانابا بالشام فرأیا الہلال لیلة الجمعة، ثم قدمت المدينة فی آخر الشہر فسألني ابن عباس ثم ذکر الہلال فقال: متى رأيتم الہلال؟ فقلت: رأيناه لیلة الجمعة فقال: أنت رأيته لیلة الجمعة؟ فقلت: رأي الناس وصاموا وصام معاویۃ، فقال: لكن رأيناه لیلة السبت، فلا نزال نصوم حتى نكمل ثلاثة يومنا أو نراه، فقلت: الا تكتفى برؤیۃ معاویۃ وصيامہ؟ قال: هکذا امرنا رسول الله صلی اللہ علیہ وسلم . (سنن ابو داؤد: ۳۹۱، سنن الترمذی: ص: ۸۷)

ترجمہ: حضرت کریب فرماتے ہیں: ام الفضل بنت حارث (والدہ ابن عباس) نے انہیں حضرت معاویۃؓ کے پاس شام میں بھیجا، میں شام میں گیا اور اپنے کام سے فارغ ہوا، تو رمضان کا چاند مجھے شام ہی میں ہوا چنانچہ ہم نے جمعہ کی رات کو چاند دیکھا، پھر رمضان مبارک کے آخر میں مدینہ طیبہ والپس آیا، حضرت ابن عباس نے مجھ سے جمعہ کی رات کو دیکھا تھا، پھر چاند کا ذکر آیا تو دریافت فرمایا: تم نے چاند کب دیکھا تھا؟ میں نے کہا: ہم نے جمعہ کی رات کو دیکھا فرمایا: تو نے جمعہ کی رات کو خود دیکھا تھا، میں نے کہا: لوگوں نے چاند دیکھ کر روزہ رکھا اور حضرت معاویۃؓ نے بھی روزہ رکھا۔ فرمایا: لیکن ہم نے سینچر کی رات کو دیکھا ہے۔ اس لئے ہم تو اپنی حساب سے تمیں روزے پورے کریں گے الایہ کہ خود انتیس کا چاند دیکھ لیں۔ میں نے کہا کیا آپ حضرت معاویۃؓ کی رویت اور روزہ رکھنے (کے فیصلہ) کو کافی نہیں سمجھتے فرمایا: نہیں! (کیونکہ ہم وہاں کی رویت کا ثبوت دو ثقہ گواہوں کی شہادت سے نہیں ملا، صرف تمہارے ایک آدمی کی اطلاع ہمارے افطار کے لئے جوت نہیں) ہمیں آنحضرت صلی اللہ علیہ وسلم نے اسی طرح حکم فرمایا ہے اور جن حضرات کے نزدیک مطلع کا اختلاف معتبر ہے، وہ اس کی توجیہ کریں گے، کہ چونکہ ہر علاقہ کا مطلع الگ ہے اس لئے ایک مطلع کی رویت دوسرے علاقے والوں کے لئے کافی نہیں، خواہ اس کا ثبوت صحیح شہادت سے بھی ہو جائے۔

(۱) عن ابن عباس رضی اللہ عنہما قال: جاء اعرابی الى النبي صلی اللہ علیہ وسلم فقال: انى رأیت الہلال يعني ہلال رمضان، قال: أتشهد أن لا اله الا الله، قال: نعم، قال: أتشهد أن محمدا رسول الله؟ قال: نعم، قال: يا بلال أذن في الناس أن يصوموا غداً (رواه ابو داود والترمذی والنمسائی وابن ماجہ والدارمی) (مشکوہ المصایب - ۱/۲۳۱) (باقی صفحہ آئندہ)

کہ آپ نے ثبوت ہلال کے لئے ایک قطعی اصول اور ضابطہ مقرر فرمایا، اسیس کو مطلع صاف ہونے کی صورت میں روایت عام کا اعتبار ہوگا اور مطلع کے غبار آلود ہونے کی صورت میں شہادت کا اعتبار کیا جائے گا اور دونوں مفقود ہوں تو تیس دن پورے کئے جائیں گے، آنحضرت صلی اللہ علیہ وسلم کا خود کا عمل اسی ضابطے پر تھا، صحابہ و تابعین رضوان اللہ علیہم اجمعین اسی اصول کے پابند تھے۔ اور امت مسلمہ کو اسی قاعدے کی پابندی کا بار بار تاکیدی حکم فرمایا۔ اور الحمد للہ امت مسلمہ نے اپنے نبی صلی اللہ علیہ وسلم کی ہدایت کے بموجب اس کا خوب خوب التزام بھی کیا۔ لیکن کسی حدیث میں آنحضرت صلی اللہ علیہ وسلم نے ادنی سے ادنی ہلکے سے ہلکا اشارہ اس طرف نہیں فرمایا کہ اس اصول کو چھوڑ کر امت کسی مرحلے میں کسی دوسرے طریقہ پر بھی اعتماد کر سکتی ہے۔ کسی حسابی فن سے بھی اس سلسلہ میں مددے سکتی ہے۔ یا روزہ و افطار کے اوقات معین کرنے کے لئے کسی دوسرے اصول کی طرف بھی رجوع کر سکتی ہے۔ اب اگر آنحضرت صلی اللہ علیہ وسلم کے وضع فرمودہ اصول روایت کو چھوڑ کر کسی فن پر اعتماد کرنے اور اس کے ماہرین کی طرف رجوع کرنے سے بھی منشاء نبوت پورا ہو سکتا تھا۔ جیسا کہ فاضل مؤلف اسے آنحضرت صلی اللہ علیہ وسلم کے سر تھوپنا چاہتے ہیں (۱) تو آنحضرت صلی اللہ علیہ وسلم کی جانب سے ہمیں اس کا کوئی معمولی اشارہ ملنا چاہئے تھا، یا کم از کم صحابہ و تابعین اور انہمہ ہدیٰ کی طرف سے اس اصول نبوی سے ہٹ کر کسی دوسری راہ کو اختیار کرنے کی گنجائش کا کہیں سراغ ملتا۔ لیکن اس کے عکس ہم یہ دیکھتے ہیں کہ آنحضرت صلی اللہ علیہ وسلم نے کہیں لانکتب ولا نحسب

(باقیہ صفحہ گذشتہ) ابن عباس رضی اللہ عنہما سے روایت ہے کہ ایک دیہاتی آنحضرت صلی اللہ علیہ وسلم کی خدمت میں آیا اور کہا کہ میں نے رمضان کا چاند دیکھا ہے (عام روایت نہیں ہوئی تھی) آپ نے فرمایا: کیا تم، اللہ کی توحید کی قائل ہو اس نے کہا: جی ہاں، فرمایا: بلال! لوگوں میں اعلان کر دو کل روزہ رکھیں۔

وعن ابن عمر رضی اللہ عنہما قال: ترآء الناس الہلال، فاخبرت رسول اللہ صلی اللہ علیہ وسلم اني رأيته، فقام، وامر الناس بصيامه رواه ابو داود والدرامي (مشكوة المصايب - ۱/۱۷۳)

حضرت عمر رضی اللہ عنہما فرماتے ہیں: لوگ چاند دیکھ رہے تھے۔ مگر اب کی وجہ سے عام لوگوں کو نظر نہیں آیا۔ میں نے آنحضرت صلی اللہ علیہ وسلم کو خبر دی کہ میں نے دیکھ لیا ہے، آپ نے میری خبر پر خود بھی روزہ رکھا اور لوگوں کو روزہ رکھنے کا حکم دیا۔

(۱) دور حاضر کی کم سوادی اور ستم نظر یعنی کا ایک مظہر یہ بھی ہے، کہ جو چیز اپنے ذہن عالی میں آئے اسے کھینچ تان کر بڑوں کی طرف منسوب کرو، اور جو چیز بڑوں سے صراحتاً ثابت ہو، اس سے صاف مکر جاؤ، اور اگر اس طرح نہ بن آتی

(ہم حساب کتاب نہیں کیا کرتے) کہہ کر اوقات کی تعین کے باب میں حسابی تخمینوں کی حوصلہ شکنی فرمائی۔ کہیں دونوں ہاتھوں کے اشارہ سے الشہر هکذا و هکذا و هکذا (مہینہ اتنا اتنا اور اتنا ہوتا ہے) کہہ کر ماہ و سال کے سلسلہ میں حساب پر بالکلیہ بے اعتمادی کا اظہار فرمایا ورنہ ظاہر ہے کہ اس مضمون کو سمجھانے کے لئے کہ مہینہ کبھی ۲۹ کا ہوتا کبھی ۳۰ کا۔ دونوں ہاتھوں کو چھ دفعہ اٹھانے اور ”ہکذا“ کا لفظ چھ دفعہ دہرانے کی بہ نسبت ۲۹، ۳۰ کا عدد مختصر بھی تھا اور واضح بھی۔ اور آپ کے مخاطب ان ہندسوں سے نا آشنا بھی نہیں تھے۔^(۱)

کہیں۔ فلا تصوم مواحتی تروه ولا تفطرواحتی تروه (روزہ نہ رکھو جب تک چاندنہ دیکھ لو اور افطار نہ کرو جب تک چاندنہ دیکھ لو) فرمائرویت کے بغیر کسی نوع کے حسابی تخمینہ پر اعتماد کرتے ہوئے روزہ و افطار کرنے سے امت کو صاف صاف منع فرمایا۔ اور کہیں چاند دیکھ کر ”دوسری تاریخ کا ہے“، ”غیرہ لگانے کو قرب قیامت کی علامت بتلا کر، جسمانی طریقوں پر اعتماد سے نفرت دلائی، اور اسے ڈھنی انجھاطا اور دینی تنزل کا مظہر قرار دیا۔^(۲)

(بقیہ صفحہ گذشت) ہوتا سے تاویل کے خراؤ پر چڑھاؤ ”خاندانی منصوبہ بندی“ سے لے کر ”سوشل ازم“ تک جو بات کسی کے ذہن نے اچھی سمجھی فٹ سے اسے حضرت صلی اللہ علیہ وسلم کی طرف منسوب کردار لا۔ صحابہ کرام کا حال یہ تھا، کہ آنحضرت صلی اللہ علیہ وسلم کے جوار شادات انہوں نے ایک دوبار نہیں، بیسیوں بار اپنے کانوں سے سنبھالنے ہوئے تھے۔ ان کی روایت میں بھی حدود جھیطات تھے، مگر ہمارے یہاں اپنے ڈھنی وساوس کو آنحضرت سے منسوب کرنا ضروری سمجھا جاتا ہے۔

(۱) اكمال اكمال المعلم شرح صحيح مسلم لابی عبد اللہ محمد بن خلفة الوشنانی الابی المالکی (المتوفی ۱۳۳ھ / ۷۲۳ م - ط: دار الكتب العلمية ۱۳۳۷ھ) مانصہ: وفي احاديث الاشارة الارشاد الى تقریب الاشياء بالتمثیل وهو الذى قصده صلی اللہ علیہ وسلم ولم يصنع ذلك لاجل ما وصفهم به من الامية لا يحسرون ولا يكتبون لأنهم لا يجهلون الثلاثين والتسع والعشرين مع ان التعمیر عنها باللفظ أخف من الاشارة المكررة وإنما وصفهم بذلك سدا لباب الاعتداد بحساب المنجمین الذى تعتمدہ العجم في صومها وفطرها وفصولها۔

(۲) المعجم الاوسط للطبرانی - من اسمہ ہیشم - ۱/۳۷۱ - ط: مکتبۃ المعارف الیاض.

ونصہ: عن انس بن مالک رفعہ الى النبی صلی اللہ علیہ وسلم: من اقتراہ الساعۃ ان یرى الہلال قبل افقاں للیلتين وان تتحذ المساجد طرقاً وان یظهر موت الفجاءة .

حضرت انس بن مالک آنحضرت صلی اللہ علیہ وسلم سے روایت کرتے ہیں کہ: من جملہ قرب قیامت کی علامات یہ ہے کہ چاند کو سامنے دیکھ کر کہا جائے گا، یہ تو دوسری تاریخ کا ہے۔ اور مساجد کو گزرگاہ بنالیا جائے گا اور اچاک موتیں عام ہوں گی۔

کہیں بلا استثناء اہل نجوم کی تصدیق کو ”کفر“ سے تعبیر فرمایا، مگر کسی موقع پر بھی یہ تصریح نہیں فرمائی کے اہل نجوم کی تقویم پر اعتماد کرتے ہوئے کبھی چاند کا فیصلہ کیا جا سکتا ہے۔^(۱)

ادھر قرآن حکیم نے شرعی اصول اوقات کو چھوڑ کر کسی خود ساختہ اصطلاح سے ماہ و سال کی ادل بدل کو جو جاہلیت اولیٰ کا شعار تھا، ”زیادۃ فی الکفر“ اور زینۃ مگر اہی قرار دیا^(۲)، ان تمام امور کو سامنے رکھ کر ہر شخص، جس کی چشم انصاف بند نہ ہو گئی ہو، آسانی سے فیصلہ کر سکتا ہے کہ ثبوت ہلال کے شرعی اصول اور نبوی ضابطہ کو چھوڑ کر جنتی کے بھروسے روزہ و افطار کرنا مزاج نبوت سے کہاں تک میل کھاتا ہے، منشاء شریعت کو کہاں تک پورا کرتا ہے۔ اور فاضل مؤلف کے بقول اسے ”رویت کی ترقی یافتہ تعبیر“، کہنا اور بدعت کو ایمان کا ذریعہ بتلا کر اس کی پر چار کرنا کہاں تک بجا ہے۔

ان احادیث میں صحابہ و تابعین (رضی اللہ عنہم اجمعین) کے طرز عمل کی وضاحت بھی موجود ہے کہ وہ آنحضرت صلی اللہ علیہ وسلم کے قائم کردہ ”اصول رویت“ پرختنی سے کار بند تھے اور وہ بار بار خطبیوں میں، اور نجی

(۱) المنہل العذب المورود شرح سنن الامام ابی داود للشیخ محمود محمد خطاب السبکی - ۳۷/۱۰
ط: المکتبۃ الاسلامیۃ مانصہ: و حسبک فی ابطال العمل بالحساب والتجیم قوله تعالیٰ: قل لا یعلم من فی السموات والارض الغیب الا اللہ و قوله: صلی اللہ علیہ وسلم ، من اتی عرafa او کاہنا فصدقہ بما یقول فقد کفر بما انزل علی محمد صلی علیہ وعلی آله وسلم (رواه احمد والحاکم)
ومن احادیث المصابیح، من اقتبس علماً من النجوم اقتبس شعبۃ من السحر.

(۲) عارضة الأحوذی بشرح الترمذی لابن العربی - کتاب الصوم - باب ماجاء فی الصوم
بالشهادۃ - ۲۰۸/۳ - رقم الحديث : ۶۹۰ - ط: دار احیاء التراث العربی . مانصہ :

اوہ یا ابن شریح : أین مسائلک الشریحیة، واین صوار مک الشریحیه، تسلک هذا المضیق فی غیر الطریق و تخرج الی الجهل عن العلم والتحقیق ، مالمحمد والنجم؟ و کانک لم تقرأ قوله : ”اما نحن امة امية لان حسب ولا نكتب ، الشہر هکذا و هکذا و هکذا“ . واشار بیدیه الکریمین ثلاث اشارات و خفس بابہامہ فی الثالثة فإذا كان يتبرأ من الحساب الاقل بالعقد المصطلح عليه مبينا بالیدین تنبیہا علی عن اکثر منه، فما ظنک بمن یدعی علیہ بعد ذلک ان یحیل علی حساب النیرین، وینزلها علی درجات فی افلاؤک غائبہ و یقرنها باجتماع واستقبال حتی یعلم بذلك استهلال

محلسوں میں۔ عہد الیسا رسول اللہ صلی اللہ علیہ وسلم، هکذا امرنا رسول اللہ صلی اللہ علیہ وسلم، کہہ کرامت کو اسی اصول پر کاربند رہنے کی تلقین فرماتے تھے۔ چنانچہ پورا ذخیرہ حدیث و سیر چھان جائیے، مگر آپ کو کسی صحابی کے بارے میں یہ نہیں ملے گا کہ انہوں نے اس اصول روایت کو چھوڑ کر کسی صحابی تجھیسے پر اعتماد کرنے کا فتویٰ دیا ہو، یہی وجہ ہے کہ بااتفاق امت، شریعت اسلامیہ نے ثبوت ہلال کے باب میں اہل حساب و فلکیات کی رائے کا اعتبار نہیں کیا، بلکہ ان کی تحقیق کو سرے سے کا عدم اور لغو قرار دیا ہے، مثلاً فلکیات کی رائے ہو کہ فلاں تاریخ کو چاند ہوگا، لیکن روایت شرعیہ نہ ہو سکے تو باجماع امت اس روایت پر احکام جاری ہوں گے اور ماہرین فلکیات کی رائے لغو ہوگی۔^(۱)

رہا یہ سوال کہ شریعت نے احکام ہلالی کامدار روایت پر کیوں رکھا، فلکیاتی تحقیقات پر کیوں نہیں رکھا؟، ہمارے نزدیک یہ سوال ہی بے محل ہے، بحیثیت مسلمان ہمارا کام یہ ہے کہ ہم اچھی طرح یہ تحقیق کریں کہ فلاں باب میں شارع نے کیا حکم دیا ہے؟ یہ معلوم ہو جانے کے بعد شارع سے پوچھنے کا حق نہیں کہ یہ حکم آپ نے کیوں دیا ہے؟ کیونکہ ہمارے مسلمان ہونے کا پہلا نتیجہ اس بات کا قطعی یقین ہے کہ شارع کی طرف سے جو حکم بھی دیا جاتا ہے، اس سے خود شارع کی کوئی غرض دابتہ نہیں، بلکہ وہ سراسر

(۱) فتح الباری - کتاب الصوم - باب قول النبی صلی اللہ علیہ وسلم لانکتب ولا نحسب ۱۲۷/۳

عدمۃ القاری - کتاب الصوم - باب قول النبی ﷺ لانکتب ولا نحسب ۹/۳۰

رد المحتار علی الدر المختار ۳۸۷/۲ شرح الزرقانی علی المؤطا ۱۵۶/۲

احکام القرآن للجصاص ۱/۱۳۵

وغیرہ وغیرہ یہاں سب کا نام دینا بھی ممکن نہیں، چہ جائیکہ ان کی تصریحات بھی نقل کی جائیں، البتہ امام جصاص رازی کی تصریح تو سن ہی لیجئے۔ فرماتے ہیں:

فالقول بااعتبار منازل القمر وحساب المنجمين خارج عن حكم الشريعة وليس هذا القول مما يسع الا جتهاد فيه، لدلالة الكتاب والسنة واجماع الفقهاء بخلافه۔^(۲)

”منازل قمر اور فلکیات کے حساب پر اعتماد کرنا حکم شریعت سے خارج ہے، اور یہ ایسی چیز نہیں جس میں اجتہاد کی گنجائش ہو، کیونکہ کتاب اللہ سنت نبویہ اور اجماع فقهاء کے دلائل اس کے خلاف ہیں“

بندوں کی مصلحت کی پیش نظر دیا گیا ہے۔ کبھی اس مصلحت کا اظہار مناسب ہوتا ہے، کبھی نہیں ہوتا، لیکن وہ مصلحت بہر حال اس حکم پر مرتب ہوگی، خواہ بندوں کو اس کا علم ہو یا نہ ہو، اس لئے وہ خود کی مصلحت کا اظہار فرمادیں تو ان کی غایت عنایت ہے، ورنہ بندہ کو یہ حق کب حاصل ہے؟ کہ وہ اس بات پر اصرار کرے کہ پہلے اس حکم کی مصلحت بتلائیے تب مانوں گا (اور آپ جانتے ہیں کہ اگر کوئی مصلحت بتلانے کی ہوتی بھی اس ذہنیت کے شخص کو تو کبھی نہیں بتلائی جاسکتی)

بہر حال ہمیں یہ تحقیق کرنے کا حق ہے کہ شریعت نے ہلال کا مدار فلکیات پر رکھا ہے یا نہیں اور اسے کسی درجہ میں قابل اعتبار قرار دیا ہے، یا بالکل یہ ناقابل اعتماد، لیکن یہ سوال ہم نہیں کر سکتے کہ شریعت نے ہلال کا مدار روایت پر کیوں رکھا اور فلکیات وغیرہ پر کیوں نہیں رکھا؟ ہو سکتا ہے کہ اس میں شارع کے پیش نظر بندوں کی بہت سی مصلحتیں ہوں، اور وہ صرف روایت پر مرتب ہو سکتی ہوں اور فلکیات پر نہیں۔

مثلاً دوسری قوموں کی ماہ و سال کا مدار تقویمی حسابوں پر تھا، شارع نے اس امت کی انفرادیت کو محفوظ رکھنے کے لئے جس طرح اور بہت سی چیزوں میں ان کی مشابہت سے امت کو بچانا چاہا، اسی طرح ان کی تقویمی مشابہت سے بھی امت کو محفوظ رکھنا چاہا اس لئے ان کو ایک مستقل نظام تقویم دیا۔^(۱)

یا ہو سکتا ہے کہ چونکہ دوسرے حسابی طریقوں سے اور سال کی تعین فطری اور تحقیقی نہیں تھی بلکہ اختراعی اور تقریبی تھی، چنانچہ انہیں اس کی کمی بیشی کو برابر کرنے کے لئے "لیپ" کی اصطلاح ایجاد کرنی پڑی، اس کی برعکس اسلام دین فطرت تھا، اس نے چاہا کہ امت اسلامیہ کے ماہ و سال کی تعین کے لئے "روایت" اور مشاہدہ کا فطری طریقہ مقرر کیا جائے، کیونکہ یہ اختراعی اور تقریبی طریقے اس کی فطرت سے میل نہیں کھاتے تھے۔

یا ممکن ہے اس امر کی رعایت رکھی گئی ہو کہ اسلام کے پورے نظام کی بنیاد تکلف اور تعمق پر نہیں بلکہ سادگی اور سہولت پر رکھی گئی ہے اس لئے "اسلام کے نظام تقویم" کو بھی مشاہدہ اور روایت جیسے آسان اور سادہ اصول پر مبنی کیا گیا تاکہ اس نظام کے "جز و کل" میں مناسبت رہے اور اس باب میں امت تکلف اور

(۱) سدأ الباب إلا عتداد بحسب المراجعين الذي تعتمده العجم في صومها وفطراها وفصولها.

(اکمال اکمال العلم شرح مسلم للأبی - ۲۲۳/۳)

مشقت میں بنتلانے ہو جائے۔ (۱)

یاممکن ہے اس چیز کا لحاظ رکھا گیا ہو، کہ نظام تقویم بہر حال اوقات کی تعیین کا ایک ذریعہ ہے اور جو قوم ذرائع میں منہمک ہو کر رہ جائے اکثر و بیشتر مقاصد اس کی نظر سے اجھل ہو جاتے ہیں، اور فطری طور پر ان کی صلاحیتیں ذرائع ہی میں کھپ کر ضائع ہو جاتی ہیں، اس لئے چاہا گیا کہ امت مسلمہ کو نظام تقویم ایسا دیا جائے جس میں منہمک ہو کر مقصدی صلاحیتیں کھو بیٹھنے کا ذرا بھی اندیشہ نہ ہو، بس آنکھ کھولی، چاند دیکھ لیا، تقویم درست ہو گئی، اور سب اپنے اپنے کام میں لگ گئے۔ نہ ضرب کی ضرورت نہ تقسیم کی، نہ محکمہ موسیات قائم کرنے کی ضرورت، نہ اس پر ریسرچ کی۔

یاممکن ہے یہ امر پیش نظر ہو کہ اس امت میں امیر بھی ہوں گے، غریب بھی، عالم بھی، جاہل بھی، مرد بھی اور عورتیں بھی۔ اور بیشتر عبادات و معاملات کا مدار نظام تقویم پر ہے اس لئے چاہا گیا کہ جس طرح نظام تقویم سے متعلقہ احکام کے مکلف امت کے سب ہی طبقات ہیں، اسی طرح ان کو نظام تقویم بھی ایسا دیا جائے جس پر ہر شخص اپنے مشاہدہ کی روشنی میں پورے شرح صدر کی ساتھ یقین کر سکے۔

یاممکن ہے کہ شارع کو جو یقین ہلال کے باب میں مطلوب ہے وہ رویت اور مشاہدے پر ہی مرتب ہو سکتا ہے۔ اس کی نظر میں حسابی جنتی اس یقین کے پیدا کرنے میں ناکافی ہو۔

یا ہو سکتا ہے کہ شارع نے اس امر کو پسند نہ فرمایا ہو کہ روزہ و افطار تو سب کریں، مگر ان کے اوقات کی تعیین ایک خاص گروہ کے رحم و کرم پر ہو، اس لئے نظام تقویم ایسا مقرر فرمایا کہ ایک عامی بھی اپنے وقت کی تعیین ٹھیک اسی طرح کر سکتا ہے، جس طرح ایک ماہر فلکیات، اور بدوعی بھی اسی طرح اپنے اوقات کا حساب لگا سکتا ہے۔ جس طرح ایک شہری بلکہ بعید نہیں کہ ماہر فلکیات یا عالم کی نظر کمزور ہو، اور ایک عامی بدوعی کی نظر تیز، اس صورت میں خود ماہر فلکیات یا عالم کو ممکن ان پڑھ کی طرف رجوع کرنا پڑے۔

(۱) اقول لما كان اوقات الصوم مضبوطاً بالشهر القمرى باعتبار رؤية الهلال وهو تارةً ثلاثة يومنا وتارةً تسعة وعشرون وجب في صورة الاشتباه ان يرجع الى هذا الاصل وايضاً مبني الشرائع على الامور الظاهرة عند الاميين دون التعمق والحساب النجومية بل الشريعة واردة باجمال ذكرها وهو قوله صلى الله عليه وسلم انا امة امية لان كتب ولا نحسب حجة الله البالغة . ۲۱۵ . للشيخ المحدث الدھلوی، مکتبہ رسیدیہ، دھلی.

الغرض شارع کے پیش نظر بیسیوں حکمتیں ہو سکتی ہیں۔ اس لئے ہمارا کام یہ نہیں کہ چوں و چراں کا سوال اٹھائیں، اور شارع سے بحث و تکرار میں مشغول ہو کر فرصت اور وقت کے ساتھ دین اور ایمان بھی ضائع کریں، ہمارا کام تو ہے شارع کی حکمت و شفقت پر ایک دفعہ ایمان لے آئیں، پھر اس کی جانب سے جو حکم دیا جائے اسے اپنے حق میں سراسر خیر برکت کا موجب اور عین حکمت و مصلحت کا مظہر سمجھ کر اس پر فوراً عمل پیرا ہو جائیں۔

زبان تازہ کردن باقرار تو نیگیختن علت از کارت تو

کتبہ: محمد یوسف لدھیانوی

بینات-رمضان المبارک و شوال المکرم ۱۴۸۸ھ

روئیت ہلال

انگلینڈ میں ہر وقت بارش اور برف برستی رہتی ہے اگر کبھی بارش نہ ہو تو ابر ضرور رہتا ہے مطلع تو اکثر ابر آسودہ ہوتا ہے جس کی بناء پر روئیت ہلال مشکل ہے اور اس کی وجہ سے رمضان اور عیدین کا معین کرنا مشکل ہو جاتا ہے جس کی وجہ سے بہت اختلاف ہوتا ہے چنانکہ دیکھنا تقریباً ناممکن ہے تو اس صورت میں رمضان و عیدین وغیرہ کا تعین کیسے کیا جائے؟ اقرب ملک کے اعتبار سے روزہ و عیدین کئے جاسکتے ہیں یا نہیں؟ اور کوئی صورت اس کی ہوگی اور رمضان و عیدین میں کچھ فرق ہو گایا نہیں؟

سائل: محمد الرحمن

اجواب باسمہ تعالیٰ

قریب ملک میں چاند دیکھنے سے روزے اور عیدین کئے جاسکتے ہیں جبکہ شرعی طریقہ کے مطابق اقرب ملک میں روئیت ہلال کا ثبوت ہو جائے۔ واللہ تعالیٰ اعلم

الجواب صحيح

ولی حسن غفرلہ

كتبه

بندہ احمد الرحمن

بینات-صفر ۱۳۸۷ھ

(۱) معارف السنن - ابواب الصوم - باب ماجاء أن الصوم لرؤيه الھلال والافطار له - تحقیق اعتبار اختلاف المطالع - ۵/۳۲۳ - ط: دار التصنيف جامعه العلوم الاسلامية بنوری تاؤن ونصہ مايلی :

"اجمعوا على أنه لا تراعي الرؤية فيما بعد من البلاد كخراسان والأندلس فعلم إذن

أن قول الأئمة المحمول مخصوص بالبلاد القرية التي لا يختلف افقها احتلافا فاحشا"

روئیت ہلال شرعی نقطہ نگاہ

مولانا مفتی محمد شفیع اور شیخ الحدیث مولانا محمد یوسف بنوری کا مشترکہ بیان.

اموال عید کے موقع پر روئیت ہلال کمیٹی اور اس کے فیصلہ کے سرکاری اعلان سے جو انتشار و اضطراب ملک کے عام مسلمانوں میں پیدا ہوا، شکر ہے کہ اس کا احساس فرمائ کر پاکستان کے صدر محترم نے تحقیقات کا حکم دیا، اور وزارت داخلہ کی طرف سے معدورت کے ساتھ آئندہ روئیت ہلال کمیٹی کی جدید تشکیل اور اس کے نظام کو بہتر بنانے کا اعلان کیا گیا، یہ دونوں چیزیں بلاشبہ قابل تحسین و شکر ہیں۔ لیکن اس معاملہ میں جو انتشار پیش آیا اس کا سبب صرف اعلان کی تاخیر نہیں بلکہ روئیت ہلال کمیٹی کی تشکیل اور اس کے نظام کا میں شرعی حیثیت سے بہت خامیاں بھی ہیں، جن کی اصلاح کے بغیر ملک میں عید کی وحدت کا مقصد پورا نہیں ہو سکتا۔

اب جبکہ حکومت نے اس کی اصلاح کا قصد کیا تو ضروری معلوم ہوا کہ اس معاملہ کے شرعی پہلوؤں کی وضاحت اور نظام کا رکم متعلق کچھ تجویز پیش کر دی جائیں۔ ۱۳۸۰ھ میں بھی ایک مرتبہ اسی طرح کا انتشار پیش آیا تھا، اس وقت احقر نے ”روئیت ہلال“ کے نام سے ایک کتابچہ میں اس کی وضاحت کی تھی، اس رسالہ کی چند باتیں خصوصیت سے قابل ذکر ہیں:

اول یہ کہ ہماری عید یعنی عام دنیا کے فرقوں اور مذاہب کی عیدوں کی طرح رسمی تھوڑا نہیں، بلکہ عبادات ہیں۔ جن میں شریعت کی ہدایات کے مطابق عمل کرنا ضروری ہے، آراء اح韶اء الرجال اور لوگوں کی خواہشات کا ان میں دخل نہیں۔

دوسرے یہ کہ رسول ﷺ کے ارشادات سے یہ بات واضح طور پر ثابت ہے، کہ رمضان یا عید کرنے کے لئے چاند کا صرف وجود کافی نہیں بلکہ شہود ضروری ہے، یعنی چاند کا افق کے اوپر ایسے انداز میں

موجود ہونا جس کو عام لوگوں کی نگاہیں دیکھ سکیں، جو چاند عام نظروں کے ادرائے کے قابل نہ ہو اس کو آلات رصدیہ کے ذریعہ یا ہوائی جہاز میں اڑ کر دیکھ لینا کافی نہ سمجھا جائے، اسی لئے شریعت میں ہلال کا مدار روئیت پر رکھا ہے، حسابات پر نہیں۔

روئیت ہلال کے اصول شہادت:

تمسیرے یہ کہ جب چاند کی روئیت عام طور پر نہ ہو سکے صرف دو چار آدمیوں نے دیکھا ہوتی یہ صورت حال اگر ایسی فضائیں ہو کہ مطلع بالکل صاف ہو، چاند دیکھنے سے کوئی بادل یاد ہواں، غبار وغیرہ مانع نہیں ہو، تو ایسی صورت میں صرف دو تین آدمیوں کی روئیت اور شہادت شرعاً قابل اعتبار نہیں ہوگی، جب تک مسلمانوں کی بڑی جماعت اپنے دیکھنے کی شہادت نہ دے چاند کی روئیت تسلیم نہ کی جائے گی، جو دیکھنے کی شہادت دے رہے ہیں، ان کا مغالطہ یا جھوٹ قرار دیا جائے گا۔

ہاں اگر مطلع صاف نہیں تھا غبار، ڈھواں، بادل وغیرہ افق پر ایسا تھا جو چاند دیکھنے میں مانع ہو سکتا ہے، تو ایسی حالت میں رمضان کے لئے ایک ثقہ کی اور عیدین وغیرہ کے لئے دولثہ مسلمانوں کی شہادت کا اعتبار کیا جا سکتا ہے۔

مگر حکومت کے لئے ایسی شہادت کا اعتبار کہ کے ملک میں اعلان کرنے کے واسطے تین صورتوں میں سے کسی ایک کا ہونا ضروری ہے۔ اگر ان صورتوں میں سے کوئی بھی نہیں ہے تو اس شہادت کی بنیاد پر عید کا اعلان کرنا حکومت کے لئے یا کسی ذمہ دار جماعت کے لئے جائز نہیں، وہ تین صورتیں اصطلاح شریعت میں یہ ہیں:

(۱) شہادة على الرؤية.

(۲) شہادة على شہادة الرؤية.

(۳) شہادة على القضاء.

(۱) معارف السنن - ابواب الصوم - باب ما جاءَ أَنَّ الصُّومَ لِرُؤْيَا الْهَلَالِ وَالْأَفْطَارِ لَهُ - البحث في الشهادة لرؤیة الہلال والافطار ۳۳۸/۵ - ط: دار التصنيف جامعة العلوم الاسلامية بنوری تاؤن

اس کی تشریح یہ ہے:

اول یہ کہ کسی ایسے ماہر عالم یا جماعت علماء کے سامنے یہ شہادت دینے والے بذات خود پیش کئے جائیں جن کی احکام شرعیہ فقہیہ اور اسلام کے ضابطہ کی مہارت پر ملک میں پورا اعتماد و اطمینان کیا جاتا ہو۔ اور یہ عالم یا علماء متفقہ طور پر اس شہادت کو قبول کرنے کا فیصلہ کریں۔

دوسرے یہ کہ اگر یہ گواہ خود حاضر نہیں ہوئے یا نہیں ہو سکے تو یہ ایک گواہ کی گواہی پر دو گواہ ہوں گے۔ اور یہ گواہ عالم یا علماء کے سامنے یہ شہادت دیں، کہ ہمارے سامنے فلاں شخص نے یہ بیان کیا ہے کہ میں نے فلاں رات میں فلاں جگہ اپنی آنکھوں سے چاند دیکھا ہے۔

عمومی اعلان کی شرطیں:

تیسرا یہ کہ جس مقام پر چاند دیکھا گیا، اگر وہاں کچھ ایسے علماء موجود ہیں جن کے فتویٰ پر علماء اور عوام اقتدار کرتے ہیں، اور یہ چاند دیکھنے والے ان کے پاس پہنچ کر اپنی عینی شہادت پیش کریں، اور وہ علماء ان کی شہادت کو قبول کر لیں، تو ان علماء کا فیصلہ اس حلقوہ کے لئے تو کافی ہے، جس میں یہ شہادت پیش ہوئی ہے مگر پورے ملک میں اس کے اعلان کے لئے ضروری ہے کہ حکومت کی نامزد کردہ مرکزی روایت ہلال کمیٹی کے سامنے ان علماء کا یہ فیصلہ بشرط اطاعت میں پیش ہو۔

یہ سب علماء یہ تحریر کریں کہ فلاں دن فلاں وقت ہمارے سامنے دو یا زائد شاہدوں نے پہنچشم خود چاند دیکھنے کی گواہی دی، اور ہمارے نزدیک یہ گواہ ثقہ اور قابل اعتماد ہیں، اس لئے ان کی شہادت پر چاند ہونے کا فیصلہ دے دیا، یہ تحریر دو گواہوں کے سامنے لکھ کر سر بھر کی جائے۔ اور یہ دو گواہ یہ تحریر لے کر مرکزی کمیٹی کے علماء کے سامنے اپنی شہادت کے ساتھ پیش کریں، کہ فلاں علماء نے یہ تحریر ہمارے سامنے لکھی ہے۔

مرکزی کمیٹی کے نزدیک اگر ان علماء کا فیصلہ شرعی تواعد کے مطابق ہے، تو اب یہ کمیٹی پورے ملک میں مرکزی حکومت کے دیئے ہوئے اختیار کے ماتحت اعلان کر سکتی ہے۔ اور یہ اعلان سب مسلمانوں کے لئے واجب القبول ہوگا۔ وہ بھی اس شرط کے ساتھ کہ یہ اعلان عام خبروں کی طرح نہ کیا جائے، بلکہ مرکزی

ہلال کمیٹی کے سرکردہ کوئی عالم خود ریڈ یو پرس امر کا اعلان کریں، کہ ہمارے پاس علی الرؤیۃ یا شهادۃ علی شہادۃ الرؤیۃ یا شہادۃ علی القضاۃ کی تین صورتوں میں سے فلاں صورت پیش ہوئی ہم نے تحقیقات ہونے کے بعد اس پر چاند ہونے کا فیصلہ کیا، اور مرکزی حکومت کے دینے ہوئے اختیار کی بنا پر ہم یہ اعلان پورے پاکستان کے لئے کر رہے ہیں، یہ چند اصولی باتیں ہیں جن کا روایت ہلال اور اس کے اعلان کے معاملہ میں پیش نظر ہونا ضروری ہے۔

اور اب تک جوانگی یا مغالطے اس معاملہ میں ملک کے اندر پائے جاتے ہیں، وہ انہیں بنیادی اصولوں کے نظر انداز کرنے کی وجہ سے پائے جاتے ہیں۔

چند تجویزات:

حالیہ عید کے موقع پر جو صورت حال اعلان کی تاخیر سے پیش آگئی وہ مزید برآں ہے۔ اس لئے صرف تاخیر کی تحقیقات کرنا کافی نہیں، ضرورت اس کی ہے کہ بنیادی اصول کے ماتحت روایت ہلال اور اس کے اعلان کے جدید انتظامات کے جائیں، جدید انتظامات سے متعلق تجویز حسب ذیل ہیں:

(۱) مرکزی ہلال کمیٹی جس کا فیصلہ پورے ملک کے لئے واجب العمل قرار دینا ہے، اس کمیٹی میں ایسے علماء کا ہونا ضروری ہے جن کے فتویٰ پر عام مسلمانوں میں اعتماد معروف و مشہور ہے تاکہ ان کا فیصلہ قبول کرنے میں عام مسلمانوں کو تامل نہ رہے۔ اور یہ بھی ضروری ہے کہ اس کمیٹی کے فیصلہ کو خود کمیٹی کے کوئی عالم اپنے الفاظ میں نشر کریں، عام خبروں کی سطح پر اس کا اعلان نہ ہو۔

(۲) ملک کے بڑے شہروں میں ذیلی کمیٹیاں رُوایت ہلال کے لئے بنائی جائیں، تاکہ گواہوں کو مرکزی کمیٹی ہی میں پیش ہونے کی ضرورت نہ رہے، ان کمیٹیوں میں حکومت کا کوئی ذمہ دار افسر شریک ہو جو شہادت لینے اور خبر پہنچانے کے انتظامات سرکاری خرچ پر سرکاری ذرائع سے کرانے کا مجاز ہو، مثلاً مغربی پاکستان میں پشاور، پنڈی، ملتان، کراچی، اور مشرقی پاکستان میں ڈھاکہ، چانگام، سلہٹ وغیرہ۔

(۳) رمضان اور عید سے ایک دنہ ز پہلے ریڈ یو اور اخبارات سے اس امر کی پوری اشاعت کی جائے، کہ جو شخص کسی جگہ چاند دیکھے وہ اپنے قریبی تھانے میں فوراً اطلاع کریں۔ اگر بلا وجہ تاخیر کی تو مجرم سمجھا

جائے گا اور اس کی شہادت قابل قبول نہ ہوگی۔

(۴) ہر تھانے کو یہ ہدایت دی جائے کہ جس وقت کوئی ایسا گواہ آئے اسی وقت تھانے کا ذمہ دار افسر یہ کام کرے کہ اپنے سے قریب تر رؤیت ہلال کمیٹی کے ذمہ دار سرکاری افسر کو ٹیلی فون پر اطلاع دے، کہ اتنے آدمی بچشم خود چاند میکھنے کی شہادت دے رہے ہیں۔ ہم ان کو آپ کے پاس بھیجنے کا انتظام کر رہے ہیں۔ اور یہ ڈیلی کمیٹی اسی وقت مرکزی کمیٹی اس صورت حال کی اطلاع دے دے۔

(۵) مرکزی کمیٹی غروب آفتاب سے ایک گھنٹہ تک ملک کی ڈیلی کمیٹیوں کی خبر کا انتظام کرے۔ اگر یہ معلوم ہو کہ ملک کے کسی حصہ میں چاند کی شہادت پر غور کیا جا رہا ہے، تو چاند نہ ہونے کا قطعی اعلان کرنے کی بجائے اس صورت حال کا اعلان کرے کہ لوگ انتظار کریں، جس وقت بھی فیصلہ ہو جائے گا اس کا اعلان کیا جائے گا۔

(۶) مرکزی کمیٹی کے علماء ارکان اس کے پابند ہوں کہ قطعی فیصلہ ہونے سے پہلے منترنہ ہوں۔

(۷) مرکزی ہلال کمیٹی اس کی پابند ہو کہ ملک میں شہادت کی بناء پر رؤیت ہلال کا فیصلہ اس وقت تک نشر نہ کرے جب تک مذکورالصدر تین صورتوں میں سے کسی صورت پر ان کے نزدیک ثبوت مکمل نہ ہو جائے۔

قابل توجہ:

یہاں یہ بات قابل غور ہے کہ اس طریقہ کار میں یہ ضروری ہے، کہ یا تو خود گواہ پنڈی کی مرکزی کمیٹی کے سامنے حاضر ہوں یا پھر کسی ڈیلی کمیٹی کا فیصلہ لے کر دو گواہ اس کمیٹی کے سامنے شہادت دیں، فلاں شہر کی ہلال کمیٹی نے یہ فیصلہ لکھ کر ہمارے سپرد کیا ہے کہ اس میں یہ عملی دشواری ہے کہ دور دراز علاقوں سے کچھ لوگوں کا پنڈی پہنچنا ضروری ہو گا جو ہوائی جہازوں کے دور میں تو نہ سہی مگر اشکال سے خالی نہیں۔

اس مشکل کا حل اس طرح کیا جاسکتا ہے کہ گواہوں کو تو صرف اپنی قریبی ہلال کمیٹی تک پہنچایا جائے، اور اس ہلال کمیٹی کے علماء ان کی شہادت شرعی اصول پر لینے کے بعد فیصلہ کریں، پھر حکومت کا کوئی ذمہ دار افسر جو ہلال کمیٹی کے انتظام کا ذمہ دار بنایا گیا ہو، اس فیصلہ کی اطلاع مرکزی ہلال کمیٹی

کو بذریعہ ٹیلی فون دے دے۔ جن میں اس کی تفصیل موجود ہو کہ فلاں فلاں علماء کے سامنے یہ شہادت پیش ہوئی اور انہوں نے اس کو قبول کیا، مرکزی ہلال کمیٹی کو اگر ان علماء کے فیصلہ پر اطمینان ہو جائے تو اعلان میں اپنا فیصلہ نشر کرنے کے بجائے اس ذیلی کمیٹی کے فیصلہ کو اس تصریح کے ساتھ ریڈ یو پرنٹر کرے، کہ فلاں جگہ فلاں علماء نے شہادت ہلال قبول کر کے فیصلہ کیا، مرکزی ہلال کمیٹی ان کے فیصلہ کو درست قرار دے کر حکومت کی طرف سے اعلان کرتی ہے کہ پاکستان کے مسلمان سب اس پر عمل کریں۔

اس طرح مرکزی کمیٹی کے سامنے شہادت کی ضرورت نہ رہے گی، کیونکہ وہ خود کوئی فیصلہ نہیں کر رہی بلکہ دوسرے علماء کے فیصلہ کو نشر کر رہی ہے۔ اس فیصلہ کی اطلاع ٹیلی فون پر بھی دی جا سکتی ہے، بشرطیکہ ٹیلی فون کسی معتمد آدمی کا ہو اور اس میں کسی کی مداخلت کا خطرہ نہ رہے۔

بینات-شوال المکرّم ۱۳۸۵ھ

مفتيانِ کرام اور ماہرین فلکييات توجہ فرمائیں

مولانا مفتی رشید احمد صاحب کراچی کے ممتاز اہل فتویٰ حضرات میں سے ہیں، آپ نے حسب ذیل مضمون بغرض اشاعت "بینات" کیلئے ارسال فرمایا ہے بلاشبہ موصوف نے ایک اہم گوشے کی طرف رہنمائی فرمائی ہے جو ہر جہت سے توجہ کا مستحق ہے۔ نماز فجر، نماز عشاء، اور سحری جیسے دینی مہمات اس تحقیق پر موقوف ہیں یہ تو تمام اہل علم جانتے ہیں کہ صحیح کاذب اور صحیح صادق میں تین درجے کا فرق رہتا ہے اگر طوع آفتاب میں اور صحیح صادق میں پندرہ درجہ کا فاصلہ ہے تو اٹھارہ درجے فاصلہ صحیح کاذب سے تو صحیح ہو سکتا ہے مگر صحیح صادق سے درست نہیں لیکن یہ مسئلہ ہیئت و ریاضی سے زیادہ مشاہدہ و روئیت کا محتاج ہے دینی مسائل و مواقیت کا مدار بھی روئیت و مشاہدہ پر ہے نہ کہ محض عقلی حسابات اور قیاسات پر، موصوف کے خیال کے مطابق صحیح صادق و طوع شمس کا فاصلہ تقریباً ایک گھنٹہ سے کچھ ہی زیادہ رہے گا حالانکہ عام مشاہدہ یہی ہے کہ اکثر ان بلاد میں فاصلہ ایک گھنٹہ اور بیس منٹ سے ڈیڑھ گھنٹہ تک رہتا ہے اور صحیح صادق و طوع آفتاب میں مشاہدہ اگر دقت طلب ہو تو غروب شمس اور غروب شفق ابیض کا مشاہدہ بہت آسان ہے۔ نسبت برابر ہے اس مشاہدہ سے بھی فیصلہ کیا جاسکتا ہے بہر حال مولانا کا نظریہ ابھی تک محل تردید بھی ہے اور محل تامل بھی اور قطعی فیصلہ شہری آبادی سے باہر جا کر روئیت و مشاہدے سے باسانی ممکن ہے تاہم مولانا کی خواہش پر یہ مسئلہ بھی "مجلس تحقیق مسائل حاضرہ" میں زیر بحث لایا جائے گا۔

موصوف کے مضمون کا متن ذیل میں درج ہے۔ (بنوری)

علمائے دین اور ماہرین علم ہیئت کے غور و فکر کے لئے ایک سوال درج ذیل ہے کہ متعلقہ حضرات پہلی فرصت میں اس پر توجہ فرمائیں گے اور اپنی تحقیق سے مطلع فرمائیں گے۔

پاکستان اور ہندوستان کی جتنی بھی جنتیاں آج تک بندہ کی نظر سے گزری ہیں ان سب میں ابتدائے وقت عشا اور صحیح صادق کا حساب لگانے میں آفتاب کو اٹھارہ درجہ افق سے نیچے لیا گیا ہے جسے

”ایسٹرونومیکل ٹو ایلائٹ“، کہا جاتا ہے بندہ کے خیال میں یہ حساب غلط ہے اس لئے کہ قدیم و جدید ماہرین فلکیات سب کے سب اس پر متفق ہیں کہ ”ایسٹرونومیکل ٹو ایلائٹ“ کے وقت مکمل اندر ہیرا ہوتا ہے جس میں چھوٹے سے چھوٹا ستارہ (پانچ میگنیٹوٹ) بھی نظر آتا ہے اور صحیح کاذب بھی اس کے بعد شروع ہوتی ہے اور اہل ہیئت و کتب فقہ نے اس کی تصریح کی ہے کہ صحیح صادق اور صحیح کاذب میں تین درجات کا فرق ہے نیز کتب ہیئت میں اس کی بھی تصریح ہے کہ غروب کے بعد آفتاب کے پندرہ درجہ قطع کرنے پر شفق ابیض مستطیر ختم ہو کر صحیح کاذب کے مقابلہ میں جوشق ابیض مستطیل پیدا ہوتی ہے وہ آنکھوں سے نظر نہیں آ سکتی جس سے ثابت ہوا کہ جب آفتاب کی مدار دائرۃ الارتفاع سے مناسب ہو اس وقت صحیح صادق جنتزیوں میں دیئے ہوئے وقت سے بارہ منٹ بعد میں اور عشاء بارہ منٹ پہلے ہوتی ہے دوسرے حالات میں بارہ منٹ سے بھی زیادہ فرق ہے چنانچہ کراچی کے مواسم میں ۱۳ تا ۱۵ منٹ کا فرق ہے اور مغربی پاکستان کے دوسرے شہروں میں اس سے بھی زیادہ۔ اس اختلاف کا عبادات پر اثر پڑنا لازمی ہے چنانچہ رمضان المبارک میں شہروں میں بہت سی مساجد میں جنتزیوں میں دیئے ہوئے وقت سے صرف دس منٹ کے بعد جماعت قائم ہو جاتی ہے اور اذا نہیں تو ہمیشہ قبل از وقت ہوتی ہیں مسئلہ کی اہمیت کے پیش نظر میں اسے بہت جلد دارالعلوم کراچی، مدرسہ عربیہ اسلامیہ نیوٹاؤن اور اشرف المدارس ناظم آباد کراچی کی مشترک مجلس تحقیق میں پیش کرنے والا ہوں لہذا اگر کوئی صاحب اس بارہ میں مزید معلومات رکھتے ہیں یا انہیں تحقیق مذکور سے اختلاف ہو تو وہ بحث ممکنہ رقم الحروف کو مطلع فرمائیں تاکہ علمائے کرام کی مجلس میں یہ آراء بھی زیر بحث آ سکیں۔

کتبہ رشید احمد عفی عنہ

مدرسہ اشرف المدارس ناظم آباد، کراچی

ربيع الاول ۱۳۸۹ھ

بینات-ربيع الثانی ۱۳۸۹ھ

ریڈ یو، ٹیلی فون کے ذریعہ

روئیت ہلال کا ثبوت

کیا فرماتے ہیں علماء دین و مفتیان شرع متین مسائل ذیل میں کہ:

عید الفطر میں چاند کیھنے کے متعلق ریڈ یو کی خبر معتبر ہے یا نہیں؟ مثلاً کسی جگہ ۲۹ رمضان کی شام کو آسمان پر ابر ہوا اور عام طور پر چاند نظر نہ آؤے پھر رات آٹھ بجے ریڈ یو ایشیشن سے یہ خبر نشر کی جائے، کہ فلاں فلاں ضلع کے لوگوں نے چاند دیکھا ہے، لہذا مرکزی ہلال کمیٹی نے یہ فیصلہ کر لیا کہ کل عید الفطر ہوگی۔

اب آپ حضرات شرعی نقطہ نظر سے بتائیں کہ:

(۱) آیا ہلال کمیٹی کے اس فیصلہ سے جورات کے آٹھ بجے ریڈ یو ایشیشن سے نشر کیا جاتا ہے۔

رمضان کو روزہ نہ رکھ کر عید کرنا جائز ہے؟

(۲) دینی امور میں ریڈ یو وغیرہ کی خبر کس حد تک معتبر ہے؟

(۳) کیا ٹیلیفون کی خبر سے بھی عید کر سکتے ہیں؟ جبکہ ہلال کمیٹی والے بعض وقت یہ بھی کہتے ہیں، کہ فلاں فلاں جگہ سے ٹیلیفون کے ذریعے یہ خبر ملی ہے کہ فلاں ضلع کے لوگوں کو چاند نظر آگیا ہے۔ اگر آپ کا جواب نفی میں ہوا (یعنی ریڈ یو اور ٹیلیفون کی خبر معتبر نہیں) تو صحیح صورت کوئی ہے، جس سے ہلال کمیٹی عید کا فیصلہ کر سکے اور پورے ملک کے لوگوں کو اس پر آگاہ کر سکے۔

براہ کرم مفصل جواب عنایت فرمادیں۔ فقط والسلام۔ بیو اتو جروا،

الستفتی نور محمد پیش امام جامع مسجد میکلور روڈ

اجواب باسمہ تعالیٰ

اولاً: معلوم ہونا چاہئے کہ شہادت اور خبر، دو جدا امور ہیں، شہادت میں غیر پرالزام اور خبر میں صرف اپنے نفس کے لئے کسی واقعہ کا تیقین حاصل ہوتا ہے۔

شہادت میں شاہد کا قاضی کے پاس مجلس قضاۃ میں حاضر ہونا اور ”اشهد“ (میں گواہی دیتا ہوں) کا لفظ کہنا اور عدد، عدالت وغیرہ میں الشرائط المبسوطة کمافی کتب الفقه، ضروری ہیں۔ (۱)

چنانچہ علامہ زیلیعی فرماتے ہیں:

ولو سمع من وراء الحجاب لا يسعه ان يشهد لاحتمال ان
يكون غيره إذا النغمة تشبه النغمة .

قلت هذا وان كان في تحمل الشهادة ولكن اعتبارها في اداء
الشهادة اظهر وأولى . (۲)

ترجمہ: زیلیعی نے کہا: اگر پردہ کے پچھے سے سے تو اس کو گواہی دینے کی گنجائش نہیں ہے، کیونکہ (جس کے لئے شہادت پیش کر رہا ہے) اس کے غیر ہونے کا احتمال ہے اور ایک آواز دوسری آواز سے مشابہ ہوتی ہے۔

”میں کہتا ہوں کہ مذکورہ قول اگر چہ محل شہادت میں ہے، لیکن اعتبار اس کا ادائے شہادت میں اظہر اور اولی ہے۔“

شہادت کی شرائط سے معلوم ہوا کہ ٹیلیکراف، ٹیلیفون، ریڈیو، وائرلیس وغیرہ آلات جدیدہ کے ذریعے شہادت ادا نہیں ہو سکتی اس لئے کہ شہادت میں حاکم کے رو برو مجلس حکم میں حاضر ہونا ضروری ہے۔ موجودہ حکومتوں کے قانون میں بھی قبول شہادت کے لئے مجلس حکم میں حاضر ہو کر رو برو شہادت دینا ضروری ہے کوئی بھی بڑے سے بڑا افسر یا وزیر ہی کیوں نہ ہو اسے بھی شہادت کے لئے ضروری نجح کی عدالت میں جانا پڑے گا۔ خط یا ٹیلیفون کے ذریعے شہادت نہیں کی جاتی۔ قانون عدالت میں حاضری ضروری ہے، رہایہ کہ ان آلات سے دی گئی خبر معتبر ہے یا نہیں؟ اس بارے میں درج ذیل تفصیل ہے:

(۱) الدر المختار - کتاب القضاۃ - باب کتاب القاضی الی القاضی وغیرہ - ۵/۲۶۲.

الہدایۃ مع الدرایۃ - کتاب الشہادۃ - ۳/۲۳ - ۱ - ط: مکتبہ رحمانیۃ

الفتاویٰ الہندیۃ - کتاب الشہادۃ - الباب الاول فی تعریفہا ورکنہا - ۳/۵۰ -

(۲) تبیین الحقائق للزیلیعی الحنفی - کتاب الشہادۃ - ۵/۲۰ - ۱ - ط: ایج ایم سعید

خبر کی دو قسمیں ہیں:

(۱) معاملات دینیہ کی خبر (۲) معاملات دینیہ کی خبر۔

معاملات دینیہ مثلاً بیع و شراء، کفالہ، حوالہ، وکالہ وغیرہ میں خبر واحد بھی معتبر ہے، خواہ مجر عادل ہو یا فاسق، مسلم ہو یا کافر، بشرطیکہ سامع کو مجر کے صدق پر اطمینان ہو جائے۔ جیسا کہ ”المگیری“ کی کتاب الکراہیہ کی فصل ثانی میں ہے:

”يَقْبِلُ قَوْلُ الْوَاحِدِ فِي الْمَعَالِمَاتِ عَدْلًا كَانَ أَوْ فَاسِقًا حَرَا كَانَ
أَوْ عَدْلًا ذَكْرًا كَانَ أَوْ إِنْشى مُسْلِمًا كَانَ أَوْ كَافِرًا دَفْعًا لِلْحَرْجِ وَالضَّرُورَةِ
وَمِنَ الْمَعَالِمَاتِ الْوَكَالَاتُ وَالْمَضَارِبَاتُ وَالرَّسَالَاتُ فِي الْهَدَىِيَا وَالْإِذْنِ
فِي التِّجَارَاتِ. كَذَا فِي الْكَافِيِ. وَلَوْصَحَ قَوْلُ الْوَاحِدِ فِي أَخْبَارِ الْمَعَالِمَاتِ
عَدْلًا كَانَ أَوْ غَيْرَ عَدْلٍ فَلَا يَبْدِي ذَلِكَ مِنْ تَغْلِيبِ رَأْيِهِ فِيهِ إِنْ أَخْبَرَ
صَادِقٌ، فَإِنْ غَلَبَ عَلَى رَأْيِهِ ذَلِكَ عَمَلٌ عَلَيْهِ وَالْأَفْلَاجُ.“ (۱)

”معاملات میں ایک آدمی کا قول معتبر ہے۔ عادل ہو یا فاسق آزاد ہو یا غلام، مرد ہو یا عورت، مسلمان ہو یا کافر، وجہ دفع کرنے حرج اور ضرورت کے اور معاملات میں سے وکالات و مضاربات خط و خطوط ہدایا کے لئے اور اجازت تجارت کے لئے ہے اس طرح کافی میں ہے اور اگر معاملات میں ایک آدمی کا قول صحیح اور معتبر ہو خواہ عادل ہو یا نہ ہو تو اس میں غالب گمان کا ہونا ضروری ہے اگر کسی صادق سچے آدمی نے اس کی خبر دی اور غالب گمان بھی یہی ہو تو اس کے قول پر عمل کرنا جائز ہے ورنہ نہیں۔“

اس قسم میں چونکہ عدد و عدالت اور حضور فی مجلس القضا ضروری نہیں، لہذا خط، ریڈ یو، تار وغیرہ کی خبر کا اعتبار کیا جائے گا، بشرطیکہ اس کے صدق پر قلب مطمئن ہو جائے۔

معاملات دینیہ مثلاً کپڑے یا پانی کی نجاست و طہارت یا نکاح، طلاق، حل و حرمت وغیرہ کی خبر

(۱) الفتاویٰ الہندیۃ - کتاب الکراہیہ، الفصل الثانی - ۳۱۰/۵

السر المختار - کتاب الحظر والاباحة - ۳۲۵/۶

میں مسلم عادل ہونا شرط ہے۔ کافر یا فاسق کی خبر پر عمل کرنا جائز نہیں۔ ایک مسلم عادل کافی ہے۔ خواہ مرد ہو یا عورت، مخبر خواہ مجلس میں رو برو ہو یا غائب مثلاً خط، ٹیلیفون، ریڈ یو وغیرہ میں، مگر غائب ہونے کی حالت میں یہ شرط ہے، کہ سامع آواز سے خوب اچھی طرح یقین کر لے کہ یہ مخبر فلاں شخص ہے، اور وہ مسلم عادل بھی ہے۔ اور خط میں شرط ہے کہ طرز تحریر سے شناخت ہو جائے کہ فلاں شخص کا خط ہے اور خط لکھنے والا مسلم عادل ہو، غرضیکہ اس قسم میں حضور فی مجلس شرط نہیں، لہذا غائب کی خبر خط یا ریڈ یو وغیرہ کے ذریعہ مقبول ہے مگر چونکہ اس میں اسلام اور عدالت شرط ہے لہذا ضروری ہے کہ خط میں تحریر اور ریڈ یو وغیرہ میں آواز کی شناخت ہو، تاکہ مسلم یا غیر مسلم اور عادل یا غیر عادل کا علم ہو سکے، ٹیلیگراف کا اس قسم میں اعتبار نہیں اس لئے کہ اس میں آواز کا انتیاز نہیں ہوتا، انتیاز تحریر کی صورت میں خط کے اعتبار کے لئے نبی کریم صلی اللہ علیہ وسلم اور خلفاء راشدین رضی اللہ عنہم کا عمل متواتر جلت کافیہ ہے۔ حضور اکرم صلی اللہ علیہ وسلم نے حجاز و عراق روم و شام وغیرہ کے ملوک کی طرف خطوط روانہ فرمائے اور عمر بن حزم رضی اللہ عنہ کے لئے بعض احکام شرعیہ لکھوائے۔ خلافائے راشدین رضی اللہ عنہم نے کئی احکام مختلف بلا وکی طرف بذریعہ خط روانہ فرمائے۔ اور وہاں کے حکام اور قضاۃ نے ان مکتوب احکام پر عمل کرنا ضروری سمجھا، مگر یہ سب اس شرط سے تھا کہ مکتوب الیہ کو تحریر سے کاتب کا یقین علم ہو جائے۔ خط سے متعلق حضرات فقهاء کرام حبهم اللہ تعالیٰ تحریر فرماتے ہیں:

قال في العيون والفتاوی على قولهما إذا تيقن أنه خطه سواء

كان في القضاة او الرواية والشهادة على الصك وان لم يكن الصك

في يد الشاهد لأن الغلط نادر واثر التغير يمكن الاطلاع عليه (۱)

وتفصيل حكم كتاب القاضى الى القاضى بما له وعليه

مصرح في العلانية مع الشامية . (۲)

(۱) رد المحتار - کتاب القضاۃ - باب کتاب القاضی الى القاضی وغیرہ - مطلب فی دفتر الیاع والصرات والسمسار - ۳۳۷/۵.

(۲) المرجع السابق - ۳۳۲/۵.

ترجمہ: عیون میں ہے کہ صاحبین کے قول پر فتویٰ ہے اگر اس بات کا یقین ہو کہ یہ اسی کا خط ہے خواہ وہ خط قضاۓ میں ہو یا روایت یا چیک کی شہادت میں اگرچہ چیک گواہی دینے والے کے ہاتھ میں نہ ہو، کیونکہ غلط ہونا شاذ و نادر ہے، اور تغیرات کے نشانات پر مطلع ہونا ممکن ہے، ساتھ ہی بہت کم ایسا ہوتا ہے کہ کوئی خط ہر اعتبار سے دوسرے خط کے مشابہ ہو، اگر کسی کے خط کے بارے میں یقین ہو جائے کہ یہ اسی کا ہے تو لوگوں کی وسعت کے لئے اس پر اعتماد کرنا جائز ہے۔“

اور ”علائیہ مع الشامیہ“ میں کتاب القاضی الی القاضی کے حکم اور مالہ و ماعلیہ کی تفصیلی تصریح موجود ہے۔“

مذکورہ بالتفصیل سے معلوم ہوا کہ خط کی خبر دینی امور میں دو شرائط کے ساتھ قبول ہوگی:

۱: مکتب الیہ کاتب کے خط کو اچھی طرح پہچانتا ہو۔

۲: کاتب مسلم اور عادل ہو۔

ریڈ یو اور ٹیلیفون کو بھی خط پر قیاس کیا جاتا ہے جیسے خط میں مجرغائب ہے مگر امتیاز تحریر کے واسطے سے ممتاز ہو سکتا ہے، ایسے ہی ریڈ یو اور ٹیلیفون میں بھی غائب ہونے کے باوجود آواز سے امتیاز کیا جا سکتا ہے۔

خلاصہ یہ ہے کہ دینی معاملات میں خط، ریڈ یو اور ٹیلیفون کی خبر کا اعتبار اس شرط سے جائز ہے کہ تحریر اور آواز کے امتیاز سے یقین ہو جائے کہ یہ مجرفلاء شخص ہے، اور یہ مسلم عادل ہے، اس قسم میں ٹیلیگراف کی خبر عدم امتیاز کی وجہ سے غیر معتبر ہے، کیونکہ عدم امتیاز کی حالت میں مجرم کے اسلام اور عدالت کا علم نہیں ہو سکتا۔ البتہ اگر خط، ریڈ یو، ٹیلیگراف اور ٹیلیفون کسی خاص ایسے ضابطہ اور قانون کے تحت ہوں کہ سوائے کسی معتبر اور عادل شخص کی اجازت کے ان کے ذریعے کوئی شخص کوئی خبر نہ دے سکتا ہو، تو اس حالت میں خط ریڈ یو اور ٹیلیفون کی خبر بہر کیف مقبول ہے۔ خواہ تحریر اور آواز کا امتیاز ہو سکے یا نہ ہو سکے، اسی طرح اس حالت میں ٹیلیگراف کی خبر بھی معتبر ہے ٹیلیگراف دلالت غیر لفظیہ وضعیہ غیر ممیزہ ہونے میں تو پ اور طبل سے مشابہت رکھتا ہے اور طبل اور توپ سے متعلق فقہاء حرمہم اللہ تعالیٰ کی تصریح ہے:

یتسحر بقول عدل و کذا بضرب الطبل وقد یقال ان المدفع

فی زماننا یفید غلبة الظن وإن کان ضاربه فاسقا لان العادة أن الموقت
یذهب إلى دار الحكم آخر النهار فيعين له وقت ضرب وبعینه ايضا للوزیر
وغيره وإذا ضربه يكون ذلك بمراقبة الوزیر واعوانه للوقت المعین فيغلب
على الظن بهذا القرآن عدم الخطاء وعدم قصة الافساد. (۱)

وايضا قال في بحث رؤية الهلال قلت: والظاهر انه يلزم اهل
القرى الصوم بسماع المدافع او رؤية القناديل من المصر لأن عالمة
ظاهرة تفيد غلبة الظن وغلبة الظن حجة موجبة للعمل كما صرحا به (۲)
”ایک عادل کے قول اور طبل بجانے سے (طبل کی آواز) پر سحری کر سکتا
ہے اور کہا جاتا ہے کہ توپ (سائز) کی آواز ہمارے زمانے میں غلبہ ظن کا فائدہ
دیتی ہے اگرچہ توپ (سائز) بجانے والا فاسق ہو کیونکہ موقت (اوقات کا اندازہ
رکھنے والا) دار الحکم میں دن کے آخری حصہ میں جاتا ہے اور اس کے لئے توپ
بجانے کا وقت مقرر ہوتا ہے اور توپ بجانے کے لئے وزیر وغیرہ کو معین کیا جاتا ہے
اور وقت مقررہ میں وزراء وغیرہ کی نگرانی میں توپ بجا یا جاتا ہے ان قرائیں کی وجہ سے
خطاء اور فساد نہ ہونے کا غالب گمان ہے۔“

عالیہ شامی نے رؤیت ہلال کی بحث میں فرمایا ہے کہ میں کہتا ہوں شہر سے
توپ (سائز) کی آواز سننے اور فانوس وغیرہ دیکھنے سے گاؤں والوں پر روزہ لازم
ہو جاتا ہے کیونکہ وہ علامت ظاہر ہے جو کہ غلبہ ظن کا فائدہ دیتی ہے اور غلبہ ظن جست
ہے جو موجب ہے عمل کا جیسا کہ تصریح کی گئی ہے۔“

شہادت کی تین صورتیں ہیں:

- ۱- شہادت علی الرؤیۃ
- ۲- شہادت علی شہادت الرؤیۃ
- ۳- شہادت علی القضاء

(۱) رد المحتار - کتاب الصوم - مطلب فی جواز الافطار بالتحری ۳۰۷/۲

(۲) المرجع السابق - ۳۸۶/۲

”شہادت علی الرؤیۃ“ یہ ہے کہ ایسے عالم یا جماعت علماء کے سامنے شہادت دینے والا بذات خود پیش ہو جن کی احکام شرعیہ و فقہیہ اور اسلام کے ضابطہ شہادت میں مہارت پر پورے ملک میں اعتماد و یقین کیا جاتا ہوا اور یہ عالم یا مجلس علماء متفقہ طور پر اس شہادت کو قبول کرنے کا فیصلہ کریں۔

”شہادت علی الشہادت“ یہ ہے کہ اگر یہ گواہ خود حاضر نہیں ہوئے یعنی مرض یا سفر کی وجہ سے خود حاضر نہیں ہوئے تو ہر ایک کی گواہی پر دو گواہ ہوں اور وہ گواہ عالم یا مجلس علماء کے سامنے یہ شہادت دیں کہ ہمارے سامنے فلاں شخص نے بیان کیا ہے کہ میں نے فلاں رات فلاں جگہ اپنی آنکھوں سے چاند دیکھا ہے اور یہ الفاظ ادا کریں:

”میں شہادت دیتا ہوں کہ فلاں بن فلاں نے مجھے اپنی شہادت پر شاہد بنایا

ہے اس لئے میں اس کی شہادت دیتا ہوں۔“ (۱)

”شہادت علی القضاۓ“ یہ ہے کہ جس مقام پر چاند دیکھا گیا ہے وہاں حکومت کی طرف سے کوئی ذیلی قاضی یہ تحریر کریں کہ فلاں وقت ہمارے سامنے دو یا زائد شاہدوں نے پچشم خود چاند دیکھنے کی گواہی دی، اور میرے نزدیک یہ گواہ ثقہ ہیں اور قابل اعتماد ہیں۔ اس لئے ان کی شہادت پر چاند ہونے کا فیصلہ دے دیا جائے، یہ تحریر گواہوں کے سامنے رکھ کر سر بمہر کی جائے اور گواہ یہ تحریر لے کر مرکزی قاضی کے سامنے اپنی اس شہادت کے ساتھ پیش کریں کہ فلاں قاضی نے یہ تحریر ہمارے سامنے لکھی ہے۔ (۲)

خلاصہ کلام

(۱) شہادت میں، خط ٹیلیگراف اور ٹیلیفون وغیرہ کا قطعاً کوئی اعتبار نہیں۔

(۲) معاملات دینیہ میں بشرط اطمینان قلب ان کی خبر معتبر ہے۔

(۳) معاملات دینیہ میں اگر تحریر اور آواز کا امتیاز ہو اور مخبر مسلم ہو تو خط، ریڈ یو، ٹیلیفون کی خبر معتبر

ہے۔ ٹیلیگراف کی خبر معتبر نہیں اس لئے کہ اس میں امتیاز صوت نہیں ہو سکتا۔

(۱) الہدایہ مع المرایہ۔ کتاب الشہادۃ۔ باب الشہادۃ علی الشہادۃ۔ ۱/۳۸۷۔ ط: مکتبہ رحمانیہ لاہور۔

(۲) رد المحتار علی البر المختار۔ باب الشہادۃ علی الشہادۃ۔ ۵/۵۰۰۔

(۳) اگر ریڈ یو، ٹیلیگراف، ٹیلیفون وغیرہ حاضر، معین، مسلم اور عادل شخص کے ضابط کے تحت ہو کہ بدول اس کی اجازت کے کوئی بھی خبر نشر نہ ہو سکے، تو اس صورت میں ریڈ یو اور ٹیلیفون وغیرہ کی خبر دینی معاملات میں بہر صورت (آواز ممتاز ہو یا نہ ہو) معتبر ہے۔ اور اس صورت میں ٹیلیگراف کی خبر بھی معتبر ہے۔ تمہید مذکور کے بعد یہ معلوم کرنا ہے کہ ثبوت ہلال کس قسم میں داخل ہے، اور کس طریقے سے ثبوت ہوتا ہے، واضح ہوا کہ مطلع ابراً لود ہونے کی صورت میں ہلال عیدین کے ثبوت کے لئے شرعی شہادت وہ معتبر مرد یا ایک مرد اور دو عورتیں ضروری ہیں۔ اور ثبوت ہلال رمضان کے لئے شہادت کی ضرورت، نہیں خبر واحد عادل کی بھی کافی ہے۔

”علامہ ابن عابدین شامی رحمہ اللہ“ اپنے رسائل ”تنبیہ الغافل والوسنان علی احکام هلال رمضان“ مجموعہ رسائل ابن عابدین میں لکھا ہے:

قال علمائنا الحنفية رحمهم الله في كتبهم ويشتت رمضان برؤية
هلاله وبأكماله وعدة شعبان ثلاثين ثم إذا كان في السماء علة من نحو غيم
أو غبار قبل لهلال رمضان خبر واحد عدل في ظاهر الرواية ومستور على
قول مصحح لا ظاهر فسوق اتفاقاً سواء جاء ذلك المخبر من المصر أو من
خارجه في ظاهر الرواية ولو كانت شهادته على شهادة مثله ان كان قناً أو
انشى أو محدوداً في قذف تاب في ظاهر الرواية لأنَّه خبر ديني فاشبه روایة
الاخبار ولهذا لا يشترط لفظ الشهادة ولا الدعوى ولا الحكم ولا مجلس
القضاء وشرط لهلال الفطر مع علة في السماء شروط الشهادة لأنَّه تعلق به
نفع العباد وهو الفطر فاشبه سائر حقوقهم فاشترط له ما اشترط لها من العدد
والعدالة والحرية وعدم الحد في القذف وإن تاب لفظ الشهادة والدعوى
على خلاف فيه إلا كانوا في بلدة لا حاكم فيها فإنهم يصومون بقول ثقة
ويفطرون بقول عدلين للضرورة وهلال أضحي وغيره كالفطر.^(۱)

(۱) مجموعہ رسائل ابن عابدین - تنبیہ الغافل والوسنان علی احکام هلال رمضان - ۱/۲۳۲ - ط: سہیل اکیڈ می۔

”ہمارے علماء حنفیہ نے اپنی کتابوں میں لکھا ہے کہ شعبان کے دن پورے ہونے پر چاند دیکھنے سے رمضان ثابت ہو جاتا ہے پھر اگر آسمان پر کوئی علت ہو، جیسے باطل یاد ہوں وغیرہ رمضان کے چاند کے لئے ظاہر الرؤیۃ کے مطابق ایک عادل کی خبر قبول کی جائے گی، اور صحیح قول میں مستور الحال کی خبر بھی معتبر ہے، اگر ظاہر افاسق ہو (فاسق، ملعون) تو اتفاقاً اس کی خبر قبول نہیں کی جائے گی، مجبور مصر سے آئے یا خارج مصر سے۔

اور اگر اس کی شہادت اس جیسے کسی کی شہادت پر ہو، یا وہ غلام ہو یا وہ عورت ہو یا محدود فی القذف ہو تو بہ کرچکا ہو، کیونکہ وہ خبر دینی ہے۔ لہذا وہ روایت الاخبار کے مشابہ ہے اس لئے لفظ ”شہادت“ کی شرط نہیں لگائی گئی اور نہ ہی لفظ ”دعویٰ“ اور نہ لفظ حکم، اور نہ مجلس قضا کی شرط ہے، اور عید الفطر کے چاند کے لئے جبکہ آسمان پر کوئی علت ہو وہی شرطیں ہیں جو شہادت کے لئے ہیں۔ کیونکہ اس کے ساتھ لوگوں کے نفع کا تعلق ہے اور وہ ہے افطار۔ پس وہ مشابہ ہے لوگوں کے دوسرے حقوق کے پس اس کے لئے وہ تمام شرطیں ہیں جو دوسرے حقوق کے لئے ہیں یعنی عدد کا ہونا، عدالت کا ہونا، محدود فی القذف نہ ہونا، چاہے وہ توبہ ہی کیوں نہ کرچکا ہو، اور لفظ شہادت اور دعویٰ مختلف فیہ ہے، کچھ لوگ اگر کسی ایسے شہر میں ہوں جہاں کوئی حاکم نہ ہو تو وہ ضرور تاً روزہ رکھیں ایک ثقہ کے قول پر، اور افطار کریں دو عادلوں کے قول پر اور ہلال عید الاضحیٰ وغیرہ بھی ہلال عید الفطر کی طرح ہیں۔“

سو معلوم ہوا کہ ہلال عیدین کے ثبوت کے لئے ٹیلیگراف، ٹیلیفون اور خط و ریڈیو کی خبر کا اعتبار نہیں، اگر بذریعہ ریڈیو وغیرہ کسی مستند عالم یا مفتی یا شرعاً معتبر ”ہلال کمیٹی“، وغیرہ کی خبر (متعلق فیصلہ ثبوت ہلال عیدین بطریقہ شہادت شرعیہ) نشر کی گئی، تو یہ خبر فیصلہ کرنے والے کی حدود دولیت تک معتبر ہے، حدود دولیت سے خارج معتبر نہیں۔

اس لئے کہ ہلال عید کے ثبوت کے لئے ”شہادت علی الرؤیۃ“ یا ”شہادت علی الشہادت“ یا شہادت علی قضاء الحاکم الشرعی، اور اس کی عدم موجودگی میں کسی مفتی کے فیصلے پر شہادت ضروری ہے اور ریڈیو وغیرہ سے کسی قسم کی شہادت معتبر نہیں۔ جیسے تفصیل سے گزرا۔

تحقیق مزید:

ہلال رمضان میں خط، ریڈ یو، ٹیلیفون کی خبر اس شرط سے قبول ہوگی کہ تحریر یا آواز کا کامل امتیاز ہو سکے، اور مجرم مسلم و عادل ہو، نیز یہ بھی ضروری ہے، کہ مجرماً پنی روایت کی خبر دے۔ مبہم مجرم (مثلاً یہاں چاند دیکھا گیا ہے یا روزہ رکھا گیا ہے) کا کوئی اعتبار نہیں۔ اور ٹیلیگراف کی خبر کسی حال میں مععتبر نہیں، ابتدہ اگر ٹیلیگراف، ٹیلیفون، ریڈ یو، خط وغیرہ، کسی خاص ضابطے کے ساتھ ہو کہ ان کے ذریعے کوئی شخص بلا اجازت مسلمان اور عادل اور ذمہ دار کوئی خبر نہ دے سکتا ہو تو ان کی خبر بلا امتیاز صوت و خط وغیرہ بھی مععتبر ہے۔

حضرت حکیم الامت تھانوی قدس سرہ نے حکومت شرعیہ کے فقدان کے وقت شہادت ہلال عیدین کو بھی ہلال رمضان کا حکم دے کر اس میں چند شرائط سے ریڈ یو، ٹیلی فون اور خط وغیرہ کی خبر کو مععتبر قرار دیا ہے۔^(۱) مگر حکومت شرعیہ نہ ہونے کی حالت میں اگر شہادت کی جمیع شرائط کا پایا جانا ممکن نہیں تاہم حتی الامکان جتنی شرائط ہو سکیں ان کا وجود ضروری ہے۔

لہذا ایسی شروط جن کا تعلق قاضی یا مجلس قضاۓ سے نہیں مثلاً عدد کامل، عدالت، حریت، محرومیٰ القذف نہ ہونا اور رو برو حاضر ہونا ساقط نہ ہوگی۔

اس پر ایک قرینہ تو شامیہ کی عبارت سے گزر ہے کہ ”حاکم شرعی نہ ہونے کی حالت میں بھی ہلال عیدین میں قول عدیین کو ضروری قرا دیا ہے حالانکہ عدد بھی شرائط شہادت میں سے ہے اور دوسرا قرینہ یہ ہے کہ جو اور پر گذر اجس میں ہے کہ:

فیشترط فيه ما یشترط فی سائر حقوقهم من العدالة والحرية
والعدد وعدم الحد فی قذف ولفظ الشهادة والدعوى على خلاف فيه ان
امکن ذلك وإلا فقد تقدم انهم لو كانوا في بلدة لا قاضی فيها ولا وال
فإن الناس يصومون فيها بقول الثقة ويفطر بإخبار عدليـن.^(۱)

(۱) امداد الاحکام - فصل فی روایۃ الہلال - ۱۲۵/۲ - ۱۲۷/۲ - ط: مکتبہ دارالعلوم کراچی۔

البحر الرائق للعلامة زین الدین ابن نجیم - کتاب الصوم - ۲۲۷/۲ - ط: ایج ایم سعید کراچی۔

عبارت مذکورہ سے ثابت ہوا کہ قاضی شرعی نہ ہونے کی حالت میں صرف وہ شرائط ساقط ہوں گی جن کا تحقیق ممکن نہ ہو۔ رو برو حاضر ہونا وغیرہ شرائط ممکنہ ساقط نہ ہو گی لہذا ہلال عیدین میں ریڈ یو وغیرہ کی خبر معتبر نہ ہو گی اور قریب قریب بھی مضمون امداد الفتاوی ج ۲ صفحہ ۹۱ میں ہے۔

اب اگر مذکورہ شہادت شرعیہ کے موافق ہلال کمیٹی یہ فیصلہ کرے (اور ہلال کمیٹی میں محقق عالم یا مفتی کا ہونا شرط ہے) کہ چاند کا ثبوت ہو گیا ہے، پھر ریڈ یو اسٹیشن سے یہ اعلان کیا جائے کہ ہلال کمیٹی کے امیر فلاں مفتی صاحب نے شرعی شہادت ملنے پر چاند کے ثبوت کا فیصلہ دیا ہے اور آئندہ کل عید ہے۔ یا مفتی صاحب خود اعلان کریں کہ ”ہمیں شرعی شہادت موصول ہو گئی ہے لہذا آئندہ کل عید ہے“ تو اسی وقت اس پر اکتفاء کر کے عید کرنا جائز ہے۔

۲: جن احکام میں جا ب مانع قبول ہے (یعنی شاہد کا رو برو حاضر ہونا شرط ہے) ایسے امور دینیہ میں باقاعدہ شہادت کے بغیر ریڈ یو وغیرہ کی خبر معتبر نہیں اور ہلال عیدین بھی ان میں سے ہے۔ اور جن امور میں جا ب مانع قبول نہیں ہے اگر مخبر کی آواز وغیرہ سے امتیاز ہو اور مخبر مسلم ہو اور عادل ہو تو اس وقت معتبر ہے ہلال رمضان بھی اسی میں سے ہے۔

البتہ جن شہروں میں باقاعدہ قاضی یا ہلال کمیٹی کسی شرعی شہادت سے ثبوت ہلال پر فیصلہ کرے اور اس کو ریڈ یو میں نشر کیا جائے تو وہ اس شہر کے لئے معتبر ہے، اور اگر ملک کے صدر کی جانب سے شرعی فیصلہ نہ شر کیا جائے تو سارے ملک کے لئے معتبر ہے۔

۳: مسؤولہ شیلیفون کی خبر سے عید نہیں کی جاسکتی۔ عید کے حکم کے لئے شہادت کی تین قسموں میں سے کسی ایک کا پایا جانا ضروری ہے:

۱- شہادت علی الرویۃ: وہ یہ ہے کہ ایسے عالم یا جماعت علماء کے سامنے شہادت دینے کے لئے بذات خود پیش ہوں، جن پر احکام شرعیہ فقهیہ اور اسلام کے ضابطہ شہادت میں مہارت کے متعلق پورے ملک میں اعتماد و یقین کیا جاتا ہو، اور عالم یا علماء متفقہ طور پر اس کی شہادت کو قبول کرتے ہوں۔

۲: شہادت علی الشہادت: کہ اگر گواہ خود حاضر نہ ہو سکیں تو ہر ایک کی گواہی پر دو گواہ ہوں، اور وہ گواہ عالم یا علماء کے سامنے یہ شہادت دیں کہ ”ہمارے سامنے فلاں شخص نے بیان کیا ہے کہ میں نے

فلان جگہ اپنی آنکھوں سے چانند دیکھا ہے۔

۳: شہادت علی القضاۓ کہ جس مقام پر چاند دیکھا گیا اگر وہاں حکومت کی طرف سے کوئی ذیلی کمیٹی قائم ہے، اور اس میں کچھ ایسے علماء موجود نہیں جن کے فتویٰ پر علماء اور عوام اعتماد کرتے ہیں، اور چاند دیکھنے والے ان کے پاس پہنچ کر اپنی یعنی شہادت پیش کریں کہ فلاں فلاں علماء نے یہ تحریر ہمارے سامنے لکھی ہے، مرکزی کمیٹی کے نزدیک اگر ان علماء کا فیصلہ شرعی قواعد کے مطابق ہے تو اب یہ کمیٹی پورے ملک میں مرکزی حکومت کے دینے ہوئے اختیارات کے تحت اعلان کر سکتی ہے۔ اور یہ اعلان سب مسلمانوں کے لئے واجب القبول ہو گا وہ بھی ان شرائط کے ساتھ کہ یہ اعلان عام خبروں کی طرح نہ کیا جائے بلکہ مرکزی ہلال کمیٹی کے سرکردہ کوئی عالم خود ریڈ یو پر اس امر کا اعلان کریں کہ ہمارے پاس شہادت علی الرؤیۃ یا شہادت علی الشہادۃ یا شہادت علی القضاۓ کی تین صورتوں میں سے فلاں صورت پیش ہوئی ہے ہم نے تحقیق کے بعد اس پر چاند ہونے کا فیصلہ کیا اور مرکزی حکومت کے دینے ہوئے اختیارات کی بناء پر ہم پورے ملک کے لئے یہ اعلان کر رہے ہیں۔

اب اس ضابطہ شہادت میں عملی اور انتظامی طور پر اگر کوئی مشکل پیش آ سکتی ہے تو وہ صرف آخری صورت یعنی شہادت علی القضاۓ میں ہے کہ اس میں ایک شہر کی ذیلی کمیٹی کے فیصلہ کو مرکزی کمیٹی تک پہنچانے کے لئے دو گواہوں کا ہونا ضروری ہے جو اگر چہ ہوائی جہاز کے اس دور میں کچھ مشکل نہیں تاہم مشقت سے خالی نہیں، اس دشواری کو حل کرنے کے لئے کچھ غور و فکر کرنا چاہئے، یعنی یہ شہادت علی القضاۓ کس حد تک ضروری ہے۔ اور آیا اس میں کوئی سہولت نکل سکتی ہے یا نہیں، مذاہب اور جمہور علماء کی کتابوں کا مطالعہ کرنے سے بعض اکابرین حضرات اس نتیجہ پر پہنچے ہیں کہ اصولی طور پر تو ذیلی کمیٹی کا فیصلہ مرکزی ہلال کمیٹی کے لئے اس وقت قابل تنفیذ ہو سکتا ہے، جب کہ وہ فیصلہ دوسرے قاضی کے پاس شرعی شہادت کے ساتھ دو گواہ لے کر پہنچیں۔ صرف ٹیلیفون وغیرہ پر اس کی خبر دینا کافی نہیں، جمہور فقہاء حنفیہ شافعیہ مالکیہ اور حنابلہ کا اصل مذہب یہی ہے، ہدایہ، کتاب الام امام شافعی، مفتی ابن قدامہ، فقہ حنبلي وغیرہ^(۱) میں اس کی تصریحات

(۱) الہدایہ مع الدرایۃ۔ کتاب ادب القاضی۔ باب کتاب القاضی الى القاضی۔ ۱۳۷/۸۳۔ (باقیہ صفحہ آئندہ)

درج ہیں اس لئے بہتر یہی ہے کہ حکومت اس اصول کے مطابق کوئی انتظام کرے، لیکن بعض اکابر حضرات نے اس بات پر غور کیا ہے کہ اگر حکومت اس میں دشواریاں محسوس کرے تو کوئی دوسری صورت بھی ہو سکتی ہے یا نہیں؟ غور و فکر کے بعد ایک حل یہ نکالا گیا۔

کہ حکومت ہر بڑے شہر میں ذیلی کمیٹیاں قائم کرے ان میں سے ہر ایک میں کچھ ایسے مستند علماء کو ضرور لیا جائے جو شرعی ضابطہ شہادت کا تجربہ رکھتے ہوں، اور ہر ذیلی کمیٹی کا کام صرف شہادت مہیا کرنا ہے ہو بلکہ اس کو فیصلہ کرنے کا اختیار بھی دیا جائے۔ (پورے ملک کے لئے) یہ ذیلی کمیٹی اگر باقاعدہ شہادتیں لے کر کوئی فیصلہ کر دیتی ہے تو فیصلہ شہادت کی بناء پر ہو چکا ہے اب صرف اعلان کا کام باقی ہے اس کے لئے شہادت ضروری نہیں بلکہ ذیلی کمیٹی کا کوئی ذمہ دار آدمی مرکزی کمیٹی کو شیلیفون پر محتاط طور پر جس میں کسی مداخلت کا خطرہ نہ رہے ذیلی کمیٹی کے اس فیصلہ کی اطلاع دے دے اور مرکزی کمیٹی اعلان کرے کہ مرکزی کمیٹی کے سامنے اگرچہ کوئی شہادت نہیں آئی بلکہ فلاں ذیلی کمیٹی نے، جس میں فلاں فلاں ذمہ دار علماء شریک ہیں۔ شہادت کی بنیاد پر یہ فیصلہ کیا ہے۔ ہم اس فیصلہ پر اعتماد کر کے اعلان کر رہے ہیں۔ اس صورت میں مرکزی کمیٹی کا یہ اعلان شیلیفون سے آئی ہوئی اطلاع پر درست ہو سکتا ہے۔ فقط۔

کتبہ: جسم الدین انصاری چانگامی

بینات-رمضان ۱۴۰۸ھ

(باقیہ حاشیہ صفحہ گذشتہ)

کتاب الام للشافعی - کتاب القاضی إلى القاضی - ۲۱/۶-۶: الکبری الامیریۃ بولاق مصر.

البيان والتحضیل لابی الولید بن رشد القرطبی - کتاب الاقضیۃ الأول - ۹/۲۱.

المغنی علی متن المقنع فی فقه الامام احمد بن بن حنبل - لا یقبل کتاب القاضی إلالشهادة

عدلین - ۱۱۰/۷-۳-مسئلة: ۸۲۸۳-ط: دار الفکر.

چاند کی روئیت میں مطلع کا فرق

بِسْمِ اللّٰهِ الرَّحْمٰنِ الرَّحِيْمِ

الحمد لله وسلام على عباده الذين اصطفى

سوال: بوقت درس وتدريس استاد صاحب (مرحوم) نے چاند سے متعلق مسائل کی وضاحت بحوالہ معتبر کتب نیچے دیئے گئے بیانات سے کی ہے آپ نے فرمایا:

(۱) وشرط مع غيم للفطر نصاب الشهادة لا الدعوى. (ولا عبرة
لاختلاف في المطالع)

(۲) ويلزم حكم اهل احدى البلدين لاهل بلدة اخرى

(۳) وجه قول المعتبرين: ان سبب الوجوب وهو شهود الشهير لم يوجد
في حقهم فلا يوجب وجوده في حق غيرهم.

(۴) فقد ثبتت عن النبى صلى الله عليه وسلم اجاز شهادة الواحد فى
رمضان. اخرج اصحاب السنن وفي سنن الدارقطنى بسنده ضعيف ان
رسول الله ﷺ كان لا يجزى فى الافطار الا شهادة الرجلين

ترجمہ: ”اور اگر مطلع ابرآ لو دہو تو عید الفطر کے چاند کے لئے نصاب شہادت شرط ہے
مگر دعوی شرط نہیں اور اختلاف مطالع کا کوئی اعتبار نہیں۔

(۵) اور ایک شہر کے فیصلہ کی پابندی دوسرے شہروالوں کو بھی لازم ہے

(۶) جو حضرات اختلاف مطالع کا اعتبار کرتے ہیں ان کی دلیل یہ ہے کہ روزہ واجب

ہونے کا سبب ماہ رمضان کی آمد ہے۔ اور وہ (اختلاف مطلع کی وجہ سے) دوسرے لوگوں کے حق میں نہیں پایا گیا لہذا ایک مطلع میں چاند کا نظر آنا دوسرے مطلع میں ہلال رمضان کے وجود کو ثابت نہیں کرتا۔

(۲) چنانچہ یہ ثابت ہے کہ نبی کریم ﷺ نے ہلال رمضان میں ایک آدمی کی شہادت کو قبول فرمایا، یہ حدیث سنن میں ہے، اور سنن دارقطنی میں بسند ضعیف مروی ہے کہ آنحضرت ﷺ عید الفطر میں صرف دو مردوں کی شہادت قبول فرماتے تھے۔

درج بالا بیانات صحیح ہیں یا غلط؟ چاند سے متعلقہ اعلان کے معتبر اور غیر معتبر ہونے کے بارے میں بحوالہ بیانات کتب معتبر و مستند وضاحت فرمائیں، آپ کا فتویٰ ہمارے لئے سند کی حیثیت رکھتا ہے۔ اس سے پیشتر بھی غیر معتبر ضانہ و غیر معروف طریقہ پر بہت سے متنازع فیہ مسائل کے حل کے بارے میں آپ سے استفادہ کیا گیا اور آپ کے فتاویٰ ہر لحاظ سے قابل عمل سمجھے گئے ہیں۔

اجواب باسمہ تعالیٰ

جواب: آپ نے جو عبارتیں لکھی ہیں وہ صحیح ہیں، لیکن بہت محمل نقل کی ہیں، میں ان سے متعلقہ مسائل کی آسان الفاظ میں وضاحت کر دیتا ہوں:

(۱) اگر مطلع صاف ہو اور چاند دیکھنے سے کوئی چیز مانع نہ ہو تو رمضان اور عید دونوں کے چاند کے لئے بہت سے لوگوں کی شہادت ضروری ہے، جن کی خبر سے قریب قریب یقین ہو جائے کہ چاند ہو گیا ہے، البتہ اگر کوئی ثقہ مسلمان باہر سے آیا ہو، یا کسی بلند جگہ سے آیا ہو، تو رمضان کے چاند کے بارے میں اس کی شہادت قبول کی جائے گی۔^(۱)

(۲) اگر مطلع ابر آلود یا غبار آلود ہو تو رمضان کے چاند کے لئے صرف ایک مسلمان کی خبر کافی ہے۔ کہ اس نے چاند دیکھا ہے۔ لیکن عید کے چاند کے لئے یہ شرط ہے کہ دو مرد یا ایک مرد اور دو عورتیں گواہی دیں کہ کہ انہوں نے خود چاند دیکھا ہے، نیز یہ بھی شرط ہے کہ یہ گواہ لفظ "ا شہد" کیسا تھا گواہی دیں،

(۱) احکام القرآن للجصاص - باب كيفية شهود الشهر - سورة البقرة - ط: دار الكتب العلمية بيروت.

یعنی جس طرح عدالت میں گواہی دی جاتی ہے۔ اسی طرح یہاں بھی یہ الفاظ کہیں کہ میں گواہی دیتا ہوں کہ میں نے چاند دیکھا ہے۔ جب تک نصاب شہادت (دو عادل ثقہ مسلمان مردوں کا یا ایک مرد اور دو عورتوں کا گواہی دینا) اور لفظ شہادت کے ساتھ گواہی نہ ہو، عید کا چاند ثابت نہ ہوگا۔

جب ایک شہر میں شرعی شہادت سے روایت کا ثبوت ہو جائے تو دوسرے شہروں کے حق میں بھی یہ روایت واجب العمل ہو گی یا نہیں؟
اس ضمن میں تین اصولوں کا سمجھ لینا ضروری ہے۔

اول یہ کہ ایک شہر کی روایت کا ثبوت دوسرے شہروں کے لئے درج ذیل تین طریقوں میں سے کسی ایک طریقہ سے ہو سکتا ہے:-

۱- شہادة على الشهادة: یعنی دوسرے شہر میں دو عاقل بالغ عادل مسلمان یہ گواہی دیں کہ فلاں شہر میں ہمارے سامنے دو عاقل بالغ عادل گواہوں نے روایت کی گواہی دی۔

۲- شہادة على القضاء: یعنی دوسرے شہر میں دو عاقل بالغ عادل مسلمان یہ گواہی دیں کہ ہمارے سامنے فلاں شہر کے قاضی نے روایت ہو جانے کا فیصلہ کیا۔

۳- تو اترو استفاضہ: یعنی دوسرے شہر میں متفرق جماعتیں آ کر یہ بیان کریں کہ فلاں شہر میں روایت ہوئی ہے اور یہ جماعتیں اتنی زیادہ ہوں کہ اس شہر کے حاکم کو قریب قریب یقین ہو جائے کہ واقعی فلاں شہر میں چاند ہو گیا ہے۔ (۱)

اگر ان تین طریقوں میں سے کسی ایک طریقہ سے ایک شہر کی روایت دوسرے شہر میں ثابت ہو جائے تو دوسرے شہروں کے حق میں بھی یہ روایت جحت ہوگی۔

دوسرے اصول یہ ہے کہ ایک قاضی کا فیصلہ صرف اس کے زیر ولایت علاقوں اور شہروں کے حق میں جحت ہے، جو علاقہ اور شہر اس کے زیر ولایت نہیں۔ ان پر اس قاضی کا فیصلہ نافذ نہیں ہوگا البتہ اگر ثبوت

(۱) معارف السنن - ابواب الصوم - باب ماجاء ان الصوم لرؤية الهلال - البحث في الشهادة لرؤية الهلال

روئیت سے مطمئن ہو کر دوسرے شہر یا علاقہ کا قاضی بھی روئیت کا فیصلہ کر دے تو اس کے زیر حکومت علاقوں میں بھی روئیت ثابت ہو جائے گی۔

تیرا اصول یہ ہے کہ جن علاقوں میں اختلاف مطالع کا فرق نہیں ہے، ان میں تو ایک شہر کی روئیت کا دوسرے شہروں کے حق میں لازم اعمل ہونا (بشرطیکہ مندرجہ بالا دونوں اصولوں کے مطابق اس دوسرے شہر تک روئیت کا ثبوت پہنچ گیا ہو) سب کے نزدیک متفق علیہ ہے، اس میں کسی کا اختلاف نہیں۔ لیکن جو شہر ایک دوسرے سے اتنے دور واقع ہوں کہ دونوں کے درمیان اختلاف مطالع کا فرق ہے ایسے شہروں میں ایک کی روئیت دوسرے کے حق میں لازم ہو گی یا نہیں؟

اس میں ظاہر مذہب یہ ہے کہ اختلاف مطالع کا کوئی اعتبار نہیں اس لئے اگر دو شہروں کے درمیان مشرق و مغرب کا فاصلہ ہوتا بھی ایک شہر کی روئیت دوسرے کے حق میں جحت ملزمه ہے۔ بشرطیکہ روئیت کا ثبوت شرعی طریقہ سے ہو جائے۔ یہی مالکیہ اور حنابلہ کا مذہب ہے لیکن بعض متاخرین نے اس کو اختیار کیا ہے۔ کہ جہاں اختلاف مطالع کا فرق واقعی ہے وہاں اس کا شرعاً بھی اعتبار ہونا چاہیئے حضرات شافعیہ کا بھی یہی قول ہے۔ لیکن فتویٰ ظاہر مذہب پر ہے کہ اختلاف مطالع کا مطلقاً اعتبار نہیں نہ بلا ذریبہ میں اور نہ بلا ذریبہ میں۔

وصلى الله تعالى على خير خلقه سيدنا محمد النبي الامى وعلى الله
وصحبه واتباعه اجمعين الى يوم الدين.

کتبہ: محمد یوسف لدھیانوی

بینات-شعبان ۱۴۲۱ھ

اختلاف مطالع کا حکم

محترم مفتیان کرام اس مسئلہ کے بازے میں کیا فرماتے ہیں کہ:

- ۱۔ بعض بستی میں رہنے والے حضرات رمضان المبارک اور عیدین کو سعودیہ کے ساتھ کرتے ہیں، جب وہ اعلان کرے گا تو یہ اس اعلان کے ساتھ متابعت کرتے ہیں، حالانکہ وہ پاکستان میں رہتے ہیں اور ان کی دلیل یہ ہے کہ یہاں چاند نظر نہیں آیا ہے۔ اعلان پاکستان کو مد نظر نہیں رکھتے اور کہتے ہیں کہ پاکستان میں ہمیشہ ایک روزہ کم ہوتا ہے اسی وجہ سے پاکستان کی متابعت نہیں کرتے۔ کیا یہ جائز ہے؟
- ۲۔ مسئلہ یہ ہے کہ ایام تشریق اور یوم عرفہ یہ تو ایک معین دن پر ہوتا ہے حالانکہ پاکستان اور سعودی عرب میں فرق پڑتا ہے، اور تقدیم و تاخیر پیش آتی ہے، کیا اس میں حرج ہے یا نہیں؟
- ۳۔ مسئلہ یہ ہے کہ افغانستان میں زمانہ سابق سے اب تک روزہ سعودی عرب کے اعلان کے مطابق رکھتے ہیں، اور ان کے اعلان کے مطابق عید کرتے ہیں، اور افغانستان کی حکومت کی طرف سے بھی اعلان ہو جاتا ہے کہ آج سعودی عرب نے اعلان کیا ہے لہذا کل روزہ ہے۔ دلائل کے ساتھ مذکورہ مسائل کو روشن فرمائیں۔ (المستفتی عبدالستار سیرت بغلانی)

اجواب باسمہ تعالیٰ

واضح رہے کہ اختلاف مطالع کا مسئلہ متقدمین میں اور متاخرین میں مختلف فیہ رہا ہے، البتہ اتنی بات پر تو اتفاق ہے کہ اختلاف مطالع کا وجود ہے کیونکہ سورج اور چاند دونوں اس دنیا میں موجود ہیں، کہیں سورج طلوع ہوتا ہے اور دن ہوتا ہے اور کہیں وہی سورج غروب ہوتا ہے تورات ہو جاتی ہے، اسی طرح کہیں چاند مکمل ہو کر نظر آ جاتا ہے اور کہیں ابھی مکمل نہیں ہوتا تو نظر نہیں آتا، بلکہ ایک آدھ دن بعد جب وہ مکمل ہوتا ہے تو مطالع پر نمودار ہوتا ہے، البتہ اختلاف اس میں ہے کہ کیا اس طرح اختلاف مطالع کے موجود ہوتے

ہوئے شرعی احکام میں اس کا اعتبار ہے یا نہیں؟ اس میں فقہاء کرام کے تین مسلک ہیں:

پہلا مسلک: جو امام اعظم امام ابوحنیفہ رحمۃ اللہ علیہ سے منقول ہے، اور اسے ظاہر الروایۃ بھی کہا جاتا ہے، یہ ہے کہ اختلاف مطالع کا کوئی اعتبار نہیں۔ چنانچہ ”تُنَوِّرِ الْأَبْصَارُ مِنَ الدِّرْمَخَارِ“ میں ہے۔

(واختلاف المطالع غير معترض علی) ظاہر (المذهب)، وعلیه اکثر المشائخ وعلیه الفتوى، (فیلزِم اهل المشرق برؤیة اهل المغرب)

اذا ثبت عندهم رؤیة أولئک بطرق موجب كما مر (وذکر الشامی تحته) اعلم ان نفس اختلاف المطالع لانزال فیه ، بمعنى انه قد يكون بين البلدين بعد ، بحيث يطلع الهلال ليلة كذا في احدى البلدين دون الآخری ، وكذا مطالع الشمس (ثم ذکر بعده) بل كلامات حرکت الشمس درجة فتلک طلوع فجر لقوم ، وطلوع شمس الآخرين ، وغروب لبعض ، ونصف ليل لغيرهم (ثم ذکر بعده) وانما الخلاف في اعتبار اختلاف المطالع بمعنى انه : هل يجب على كل قوم اعتبار مطلعهم ولا يلزم أحد العمل بمطلع غيره ام لا يعتبر اختلافها بل يجب العمل بالأسبق رؤیة حتى لو رؤی في المشرق ليلة الجمعة وفي المغرب ليلة السبت وجب على اهل المغرب العمل بмарآه اهل المشرق ، فقيل بالاول واعتمده الزيلعی وصاحب الفیض ، وهو الصحيح عند الشافعیة ، لأن كل قوم مخاطبون بما عندهم كما في اوقات الصلاة وایده في الدرر بما مر من عدم وجوب العشاء والوتر على فاقد وقتهما ، وظاهر الروایة الثانية وهو المعتمد عندنا وعند المالکیة والحنابلة لتعلق الخطاب عاماً بمطلق الرؤیة في حديث: ”صوموا رؤیتھ“ بخلاف اوقات الصلوات .^(۱)

(۱) الدر المختار مع رد المحتار بباب الاذان - مطلب في المؤذن إذا كان غير محتبس - ۳۹۳ / ۲

اور ”عامگیری“، میں بھی ہے

ولاعبرة لاختلاف المطالع فی ظاهر الروایة ، کذافی فتاویٰ قاضی خان ، وعلیه فتویٰ الفقیہ ابیاللیث ، وبہ کان یفتی شمس الائمة الحلوانی قال: لو رأى اهل المغرب هلال رمضان يجب الصوم على اهل المشرق .^(۱)

اور ”فتاویٰ تاتارخانیہ“، میں بھی ہے:

ولاعبرة لاختلاف المطالع فی ظاهر الروایة^(۲)

دوسرامسک یہ ہے کہ ہر جگہ ہر حال میں اختلاف مطالع کا اعتبار کیا جائے گا۔

تیسرا مسک یہ ہے کہ بلاد قریبہ میں تو اختلاف مطالع کا اعتبار نہیں، البتہ بلاد بعیدہ میں اس کا اعتبار ہے، اس لئے کہ بلاد قریبہ میں معمولی فرق ہوتا ہے اور بلاد بعیدہ میں فرق زیادہ ہونے کی وجہ سے نظر انداز نہیں کیا جاتا۔ اس قول کو علامہ زیلعنیؒ اور صاحب بدائعؒ نے ترجیح دی ہے۔ چنانچہ علامہ زیلعنیؒ فرماتے ہیں:

”والا شبه ان يعتبر لان كل قوم مخاطبون بما عندهم .“^(۳)
اور ”صاحب بدائع“، لکھتے ہیں:

”هذا اذا كانت المسافة بين البلدين قريبة لا تختلف فيها المطالع ، فاما اذا كانت بعيدة فلا يلزم احد البلدين حكم الآخر ، لان مطالع البلاد عند المسافة الفاحشة تختلف فيعتبر في اهل كل بلد مطالع بلدتهم دون البلد الآخر .“^(۴)

(۱) الفتاویٰ الہندیہ - ۱۹۸/۱ - ۱۹۹.

(۲) الفتاویٰ التاتارخانیہ - ۲/۵۵۳.

(۳) تبیین الحقائق شرح کنز الدقائق - کتاب الصوم - ۲/۱۶۵.

(۴) بدائع الصنائع فی ترتیب الشرائع - ۲/۸۳.

”فتاویٰ تاتار خانیہ“ میں حضرت عبد اللہ بن عباس رضی اللہ عنہما سے بھی یہی منقول ہے کہ ہر ملک کی روایت کا اعتبار ہوگا:

”وعن ابن عباس انه يعتبر في حق كل بلدة رؤية اهلها.“

قدوری سے صاحب تاتار خانیہ نے نقل کیا ہے:

”وفي القدوري اذا كان بين البلدين تفاوت لا يختلف المطالع،لزم حكم اهل احدى البلدين البلدة الاخرى ، فاما اذا كان تفاوت ، يختلف المطالع لم يلزم حكم احدى البلدين البلدة الاخرى. (۱)

اور ”سنن ترمذی“ میں عبد اللہ بن عباس رضی اللہ عنہما اخلاق ف مطالع کے معتبر ہونے کے بارے میں فرماتے ہیں کہ رسول اللہ صلی اللہ علیہ وسلم نے بھی ہمیں اس طرح حکم دیا تھا:

”عن كريب ان ام الفضل بنت الحارث بعثته الى معاوية بالشام ، قال قدمنت الشام فقضيت حاجتها واستهل على هلال رمضان وانا بالشام فرأينا الهلال ليلة الجمعة ، ثم قدمنت المدينة في آخر الشهر ، فسألني ابن عباس ، ثم ذكر الهلال فقال متى رأيتم الهلال ؟ فقلت رأيناه ليلة الجمعة فقال انت رأيته ليلة الجمعة ؟ فقلت رأه الناس وصاموا وصام معاوية ، فقال : لكن رأيناه ليلة السبت فلا نزال نصوم حتى نكمل ثليثن يوما او نراه . فقلت : الا تكتفى برؤية معاوية وصيامه ؟ قال لا ، هكذا أمرنا رسول الله ﷺ . (۲)

حضرت مولانا مفتی محمد شفیع صاحب رحمہ اللہ حضرت مولانا شبیر احمد عثمانیؒ کے متعلق لکھتے ہیں کہ

(۱) الفتاویٰ التاتار خانیہ - المرجع السابق.

(۲) الجامع للترمذی - ابواب الصوم - باب ماجاء لكل اهل بلد رؤيهم - ۱۳۸/۱

انہوں نے ”فتح الملکم شرح صحیح مسلم“ میں اس آخری قول کی ترجیح کے لئے ایک ایسی چیز کی طرف توجہ دلائی ہے کہ اس پر نظر کرنے کے بعد اس قول کی ترجیح واضح ہو جاتی ہے، خصوصاً اس زمانے میں جب کہ مشرق و مغرب کے فاصلے چند گھنٹوں میں طے ہو رہے ہیں، وہ یہ کہ قرآن و سنت میں یہ بات منصوص اور قطعی ہے کہ کوئی مہینہ ان تیس دن سے کم یا تیس دن سے زائد نہیں ہوتا، اب اگر مغرب و مشرق کے اختلاف مطالع کو نظر انداز کر دیا جائے تو اس نص قطعی کے خلاف یہ لازم آئے گا کہ کسی شہر میں اٹھائیں تاریخ کو کسی بعید ملک سے اس بات کی شہادت پہنچ جائے کہ آج وہاں چاند دیکھ لیا گیا ہے، تو اگر اس شہر کو دوسرے کے تابع کیا جائے تو اگر اکا مہینہ اٹھائیں کارہ جائے گا، جو شریعت کے مقرر کردہ حساب سے کم یا زیادہ بن جاتا ہے، جو صحیح نہیں، حضرت علامہ عثمانی رحمہ اللہ کی اس تحقیق سے اس کا بھی فیصلہ ہو گیا کہ بلاد قریبہ اور بلاد بعیدہ میں قرب و بعد کا معیار کیا اور کتنی مسافت ہو گا؟ وہ یہ کہ جن بلاد میں اتنا فاصلہ ہو کہ ایک جگہ کی رویت کا دوسرا جگہ اعتبار کرنے کے نتیجے میں مہینہ کے دن اٹھائیں رہ جائیں یا ان تیس ہو جائیں، وہاں اختلاف مطالع کا اعتبار کیا جائے گا، اور جہاں اتنا فاصلہ نہ ہو وہاں نظر انداز کر دیا جائے گا۔

اس پر حضرت مفتی محمد شفیع رحمہ اللہ فرماتے ہیں:

احقر کا گمان ہے کہ امام صاحب اور دوسرے ائمہ نے اختلاف مطالع کو غیر معتبر قرار دیا ہے، اس کا ایک سبب یہ بھی تھا کہ جن بلاد میں مشرق و مغرب کا فاصلہ ہے وہاں ایک جگہ کی شہادت دوسرا جگہ پہنچنا ان حضرات کے لئے محض ایک فرضی قضیہ اور تخیل سے زائد کوئی حیثیت نہیں رکھتا تھا، اور ایسے فرض و قضایا سے احکام پر کوئی اثر نہیں پڑتا، نادر کو بحکم معدوم قرار دینا فقهاء میں معروف ہے، اس لئے اختلاف مطالع کو مطلقاً غیر معتبر فرمایا ہیکن آج تو ہوائی جہازوں نے ساری دنیا کے مشرق و مغرب کو ایک کرڈا لا ہے، ایک جگہ کی شہادت دوسرا جگہ پہنچنا قضیہ فرضیہ نہیں بلکہ روزمرہ کا واقعہ بن گیا ہے، اور اس کے نتیجے میں اگر مشرق کی شہادت مغرب میں اور مغرب کی شہادت مشرق میں جھٹ مانی جائے تو کسی جگہ مہینہ اٹھائیں دن کا کسی جگہ ان تیس دن کا ہونا لازم آئے گا، اس کے لئے بلاد بعیدہ میں جہاں مہینہ کے دنوں میں کمی بیشی کا امکان ہو، اختلاف مطالع کا

اعتبار کرنا ناگزیر اور مسلک حنفیہ کے عین مطابق ہوگا۔

(ما خوذ از رویت حال مصنفہ مولانا محمد شفیع)

نیز پہلے زمانے میں چونکہ تمام ممالک اسلامی تھے، مملکت ساری ایک سمجھی جاتی تھی، امیر ایک ہوتا تھا، تو اس وجہ سے وہ ایک ہی روایت پر عمل کرتے، جب کہ آج کل ملکتیں بھی عیحدہ ہیں، امیر اور بادشاہ بھی مختلف ہیں، ایک ملک کا حکم دوسرے ملک والوں کے لئے مانا لازم بھی نہیں ہے، اس لئے اس زمانہ میں اگر طوع غروب میں اختلاف ہے تو اس کا اعتبار کرنا ضروری ہے۔ تو متاخرین کے مفتی بے قول کے مطابق چونکہ سعودی عرب اور پاکستان کے درمیان مطالع کے اعتبار سے تفاوت بہت زیادہ پایا جاتا ہے، اس لئے صورت مسئولہ میں پاکستان میں رہنے والوں کے لئے پاکستان کے مطلع کے اعتبار سے روزہ رکھنا ضروری ہے، یعنی جب تک پاکستان والے چاند نہیں دیکھیں گے تب تک ان کے لئے سعودیہ کا اعتبار کرتے ہوئے روزہ رکھنا صحیح نہیں ہوگا، اس لئے سعودیہ والوں کا چاند دیکھ کر روزہ رکھنا پاکستان والوں کے لئے جست نہیں جیسے کہ تفصیل اوپر گذر چکی ہے۔

۲).....ایام تشریق اور یوم عرفہ ایک ہے لیکن ہر ملک میں اپنے اپنے مطالع کے اعتبار سے ہوگا لہذا ہر ملک والے اپنے اپنے مطالع کا اعتبار کریں، اور اس میں حقیقتاً تقدیم و تاخیر نہیں بلکہ مطالع کے اعتبار سے ہر ملک میں اپنے اپنے وقت پر ہو رہا ہے۔

۳.....افغانستان اور سعودیہ کے مطالع میں اگر اختلاف نہیں ہے تو ایسا کرنا جائز ہے اور اگر مطالع میں اختلاف ہے تو ایسا کرنا جائز نہیں ہوگا، بلکہ افغانستان والوں کے لئے افغانستان میں چاند دیکھ کر عید کا اعلان کرنا چاہئے۔ فقط اللہ اعلم۔

كتبه

الجواب صحيح

الجواب صحيح

علي الرحمن فاروقی

محمد انعام الحق

محمد عبد السلام عفان اللہ عنہ

ہوائی جہاز کے عملہ سے متعلق

روزہ کے مسائل

ہوائی جہاز کے عملہ کے لئے ماہ رمضان کے روزوں کے متعلق چند سوالات ہیں جن کی وضاحت مطلوب ہے، جس طرح ایک مضبوط عمارت کے لئے مضبوط بنیاد ضروری ہے، اسی طرح ایمان کے لئے صحیح عقائد اور ان پر عمل ضروری ہے۔ اس ضمن میں علماء راجح ہی صحیح نمائندگی کر سکتے ہیں، آپ سے گزارش ہے کہ ان سوالات کے تفصیلی جوابات شریعت اور حنفی فقہ کی روشنی میں عنایت فرمائ کر مشکور فرمائیں۔

سوال: ہوائی جہاز کے عملہ کی مختلف قسم کی ڈیوٹی ہوتی ہے۔ ایک قسم کی ڈیوٹی کی نوعیت اس طرح کی ہے کہ وہ گھر پر ہی STAND BY DUTY رہتا ہے اور اسی صورت میں ڈیوٹی پر بلایا جاتا ہے جب کہ دوسرا عملہ جو ڈیوٹی پر جاری ہاتھا (OPERETING GEW) عین وقت پر بیمار ہو جائے یا کسی وجہ سے اپنی ڈیوٹی پر جانے سے قاصر ہے، ایسا شاذ و نادر ہی ہوتا ہے اور زیادہ تر اس قسم کی ڈیوٹی والا (STAND BY DUTY) گھر ہی پر رہتا ہے اس شکل میں اگر عملہ روزہ رکھنا چاہے تو وہ دیر سے دیر کب تک روزہ کی نیت کر سکتا ہے؟

جواب: رمضان میں روزہ کی نیت نصف النہار شرعی سے پہلے کر لی جائے تو روزہ صحیح ہے۔ ورنہ صحیح نہیں ہے۔ ابتداءً صحیح صادق سے غروب تک کا وقت، اگر برابر کے دو حصوں میں تقسیم کر دیا جائے تو اس کا عین وسط یعنی درمیانی حصہ نصف النہار شرعی کہلاتا ہے اور یہ زوال سے قریباً پون گھنٹے پہلے ہوتا ہے۔ اگر روزہ رکھنا ہو تو نیت اس سے پہلے کر لینا ضروری ہے۔ اگر نصف النہار شرعی کے وقت نیت کی یا اس کے بعد نیت کی تو روزہ نہیں ہوگا۔^(۱)

(۱) جائز صوم رمضان والنهار المعین والنفل بنية ذلك اليوم او بنية مطلق الصوم او بنية النفل من الليل الى ما قبل

نصف النهار وهو المذكور في الجامع الصغير - الفتاوی البندقة ۱۹۵/۱ - ط: ماجدیہ کوئٹہ۔

سوال ۲: نیت کرنے کے بعد اگر فلاٹ پر جانا پڑے اور عملہ نے روزہ توڑ دیا تو اس کا کیا کفارہ ادا کرنا ہوگا؟

جواب:- کفارہ صرف اس صورت میں لازم آتا ہے جبکہ روزہ کی نیت رات میں یعنی صحیح صادق سے پہلے کی ہو، اگر صحیح صادق کے بعد اور نصف النہار شرعی سے پہلے روزے کی نیت کی تھی اور پھر روزہ توڑ دیا تو کفارہ لازم نہیں ہوگا۔ (۱)

سوال: دو قسم کی فلاٹ ہوتی ہیں ایک چھوٹی فلاٹ ہے مثلاً کراچی سے لاہور یا اسلام آباد وغیرہ اور واپسی کراچی۔ صحیح جا کر دو پہر تک واپسی یا دو پہر جا کر رات میں واپسی اور دوسری فلاٹ لمبے دوران کی ہوتی ہے جو ملک سے باہر جاتی ہیں، اس صورت میں عملہ کو روزہ رکھنا زیادہ مستحب ہے یا نہ رکھنا زیادہ تر عملہ چھوٹی فلاٹ پر روزہ رکھنا چاہتا ہے۔

جواب: سفر کے دوران روزہ رکھنے سے اگر کوئی مشقت نہ ہو تو مسافر کے لئے روزہ رکھنا افضل ہے اور اپنی ذات کو یا اپنے رفقا کو مشقت لاحق ہونے کا اندیشہ ہو تو روزہ نہ رکھنا افضل ہے۔ (۲)

سوال: ہوائی جہاز کا عملہ دو قسم کے مسافروں میں آتا ہے دونوں قسم کا عملہ ڈیوٹی پر شمار ہوتا ہے، ایک قسم کا وہ عملہ ہے جس پر جہاز یا مسافروں کی ذمہ داری نہیں ہوتی، وہ سفر اس لئے کر رہا ہے کہ اسے آدھے راستے یا دو تھائی راستے پر اتر کر ایک دو دن کے آرام کے بعد پھر جہاز آگے کی منزل پر لے جاتا ہے۔ دوسرے قسم کا عملہ وہ ہے جس پر جہاز اور مسافروں کی ساری ذمہ داری ہے ان دو قسم کے عملہ پر روزے کے کیا احکام ہیں؟

جواب: جس عملہ پر جہاز اور اس کے مسافروں کی ذمہ داری ہے اگر ان کو یہ اندیشہ ہو کہ روزہ رکھنے کی صورت میں اسے اپنی ذمہ داریاں نبھانے میں خلل آئے گا ان کو روزہ نہیں رکھنا چاہئے، بلکہ دوسرے وقت قضا کھنی چاہئے، خصوصاً اگر روزہ کی وجہ سے جہاز اور اس کے مسافروں کی سلامتی کو خطرہ

(۱) رد المحتار۔ کتاب الصوم۔ مطلب فی الکفارۃ۔ ۳۱۲/۲۔ ونصہ: ثم إنما يکفران نوى ليلاً..... الخ.

(۲) المرجع السابق۔ ۱-۲/۳۲۳۔

لاحق ہوتا ان کے لئے روزہ رکھنا ممنوع ہوگا۔ مثلاً جہاز کے کپتان نے روزہ رکھا ہوا اور اس کی وجہ سے جہاز کنٹرول کرنا مشکل ہو جائے۔^(۱)

سوال:- سفر دو قسم کے ہوتے ہیں ایک سفر مغرب سے مشرق کی طرف جس میں دن بہت چھوٹا ہوتا ہے، جب کہ دوسرے سفر میں جو مشرق سے مغرب کی طرف اس میں دن بہت لمبا ہوتا ہے، سورج تقریباً جہاز کے ساتھ ساتھ رہتا ہے اور روزہ بیس بائیس گھنٹے تک کا ہو جاتا ہے، اس صورت میں اکثر دیکھا گیا ہے کہ لوگ روزہ گھنٹوں کے حساب سے کھول لیتے ہیں، مثلاً پاکستان کے حساب سے روزہ رکھا تھا اور پاکستان میں جب روزہ کھلا اس حساب سے انہوں نے بھی روزہ کھول لیا۔ اس صورت میں بعض مرتبہ سورج بالکل اوپر ہوتا ہے اور جس مقام سے جہاز گزر رہا ہوتا ہے وہاں ظہر کا وقت ہی ہوتا ہے، کیا اس طرح سے روزہ کھول لینا صحیح ہے؟

جواب:- گھنٹوں کی حساب سے روزہ کھولنے کی جو صورت آپ نے لکھی ہے یہ صحیح نہیں ہے۔ افطار کی وقت روزہ دار جہاں ہو وہاں کا غروب معتبر ہے جو لوگ پاکستان سے روزہ رکھ کر چلیں ان کو پاکستان کے غروب کے مطابق روزہ کھولنے کی اجازت نہیں جن لوگوں نے ایسا کیا ہے ان کے وہ روز نے ٹوٹ گئے اور ان کے ذمہ قضا لازم ہے۔^(۲)

سوال:- اوپر کے استوار، (HIGHER LATITUDE) میں جہاں سورج ۲۲/۲۰ گھنٹے تک رہتا ہے یا اور اوپر جانے سے چھ ماہ تک سورج غروب نہیں ہوتا اور اگلے چھ ماہ جہاں اندھیرا رہتا ہے وہاں کے لئے کیا احکامات ہیں نماز اور روزہ کے بارے میں؟ اکثر لوگ ان جگہوں پر مدینہ منورہ یا مکہ معظمه کے اوقات کا اعتبار کرتے ہوئے نماز اور روزہ اختیار کرتے ہیں کیا اس طرح کرنا درست ہے؟

جواب:- مدینہ منورہ یا مکہ معظمه کے اوقات کا اعتبار کرنا بالکل غلط ہے۔ جن مقامات پر طلوع و غروب ہوتا ہے لیکن دن بہت لمبا اور رات بہت چھوٹی ہوتی ہے ان کو اپنے ملک کے طلوع صبح صادق سے

(۱) المرجع السابق - ۳۴۳/۲

(۲) الدر المختار مع رد المحتار - کتاب الصوم - ۱/۲۷، ۳/۱۷. ولفظه: قوله: في وقت مخصوص وهو اليوم وقال الشامي: اي اليوم الشرعي من طلوع الفجر الى المغروب والمراد بالغروب زمان غيوبية جرم الشمس الخ.

غروب آفتاب تک روزہ رکھنا لازم ہے۔ البتہ ان میں جو لوگ ضعف کی وجہ سے اتنے طویل روزہ کو برداشت نہیں کر سکتے وہ معتدل موسم میں قضاۓ رکھ سکتے ہیں۔ ان علاقوں میں نماز کے اوقات بھی معمول کے مطابق ہوں گے اور جن علاقوں میں طلوع و غروب ہی نہیں ہوتا۔ وہاں دو صورتیں ہو سکتی ہیں ایک یہ کہ وہ چوبیس گھنٹے میں گھری کے حساب سے نماز کے اوقات کا تعین کر لیا کریں اور اسی کے مطابق روزوں میں ححر و افطار کا تعین کر لیا کریں۔ دوسری صورت یہ ہے کہ وہاں سے قریب تر شہر جس میں طلوع و غروب معمول کے مطابق ہوتا ہے، اس کے اوقات نماز اور اوقات وحر پر عمل کیا کریں۔ (۱)

سوال: بعض افراد درمیانی استواء (MID LETI TUDES) میں بھی اپنی نمازیں اور روزہ مدینہ منورہ کی نمازوں اور اوقات کے ساتھ ادا کرتے ہیں یہ کہاں تک درست ہے؟

جواب: اور پر معلوم ہو چکا ہے کہ ہر شہر کے لئے اس کی طلوع و غروب کا اعتبار ہے۔ نماز کے اوقات میں بھی اور روزہ کے لئے بھی۔ مدینہ منورہ کے اوقات پر نماز روزہ کرنا بالکل غلط ہے اور یہ نمازیں اور روزے ادا نہیں ہوئے۔ (۲)

سوال: کراچی سے لا ہور اسلام آباد جاتے ہوئے گو کہ لا ہور اسلام آباد میں سورج غروب ہو چکا ہوتا ہے اور روزہ کھولا جا رہا ہوتا ہے۔ مگر جہاز میں اونچائی کی وجہ سے سورج نظر آتا رہتا ہے۔ اس صورت میں روزہ زمین کے وقت کے مطابق کھولا جائے یا کہ سورج جب تک جہاز سے غروب ہوتا ہو انہ دیکھا جائے تب تک ملتوی کیا جائے۔

جواب: پرواز کے دوران جہاز سے طلوع و غروب کے نظر آنے کا اعتبار ہے۔ پس اگر زمین پر سورج غروب ہو چکا ہو مگر جہاز کے افق سے غروب نہ ہوا تو جہاز والوں کو روزہ کھولنے یا مغرب کی نماز پڑھنے کی اجازت نہ ہوگی۔ بلکہ جب جہاز کے افق سے غروب ہو گا جب اجازت ہوگی۔ (۳)

(۱) رد المحتار - کتاب الصلوٰۃ - مطلب فی طلوع الشّمْسِ مِنْ مَغْرِبِهَا - ۳۶۶ / ۱.

(۲) رد المحتار - کتاب الصوم - ۱ / ۲۷.

(۳) المرجع السابق.

سوال: دوسری صورت میں جب عین روزہ کھلتے ہی اگر سفر شروع ہو تو جہاز کے کچھ اونچائی پر جانے کے بعد پھر سے سورج نظر آنے لگتا ہے اور مسافروں میں بے چینی پیدا ہوتی ہے کہ روزہ گڑ بڑیا مکروہ ہو گیا۔ اس کے متعلق کیا احکام ہیں؟

جواب: اگر زمین پر روزہ کھل جانے کے بعد پرواز شروع ہوئی اور بلندی پر جا کر سورج پھر نظر آنے لگتا ہے تو روزہ مکمل ہو گیا۔ روزہ مکمل ہونے کے بعد سورج نظر آنے کا کوئی اعتبار نہیں۔ اس کی مثل ایسی ہے کہ کوئی شخص تمیں روزے پورے کر کے اور عید کی نماز پڑھ کر پاکستان آیا تو دیکھا یہاں رمضان ختم نہیں ہوا۔ اس کے ذمہ یہاں آ کر روزہ رکھنا فرض نہیں ہو گا۔

سوال: اگر عملہ نے سفر کی دوران یہ محسوس کیا کہ روزہ رکھنے سی ڈیوٹی میں خلل پڑ رہا ہے اور روزہ توڑ دیا تو اس کا کیا کفارہ ادا کرنا ہو گا؟

جواب: اگر روزہ سے صحت متاثر ہو رہی ہے اور ڈیوٹی میں خلل آنے اور جہاز کے مسافروں کے متاثر ہونے کا اندیشہ ہو تو روزہ توڑ دیا جائے۔ اس کی صرف قضالازم ہو گی کفارہ لازم نہیں ہو گا۔ (۲) واللہ اعلم

کتبہ: محمد یوسف لدھیانوی

بینات - ۷۱۳۰ھ

روزہ کے مسائل

روزے کے بارے میں چند ضروری مسائل کا جواب عنایت فرمائیں۔

- (۱) رمضان المبارک کے روزے کن لوگوں پر فرض ہیں اور کن اعذار کی وجہ سے روزہ رکھنا ضروری نہیں؟
 - (۲) روزے کی حالت میں آنکھ یا کان میں دوائی ڈالنا جائز ہے یا نہیں اور اس سے روزہ ٹوٹتا ہے یا نہیں؟
 - (۳) اگر رمضان المبارک کا روزہ رکھ کر توڑ ڈالے تو اس کا کیا حکم ہے؟
 - (۴) اگر کوئی بری عادت کا عادی ہو اور روزہ کی حالت میں مشت زنی کرے تو روزہ ٹوٹے گا یا نہیں؟
 - (۵) اگر کوئی مريض روزہ کی حالت میں انجکشن لگوانے تو اس سے روزہ فاسد ہو گا یا نہیں؟
 - (۶) اگر روزہ کی حالت میں کلی کے دورانِ حلق میں پانی چلا جائے تو روزہ فاسد ہو گا یا نہیں؟
 - (۷) اسی طرح اگر روزہ کے دورانِ حلق میں دھواں یا غبار یا کمکھی، مچھر وغیرہ داخل ہو جائے تو کیا حکم ہو گا؟
 - (۸) اگر سحری کے لئے نہ اٹھ سکے اور سحری نہ کر سکے تو اس صورت میں کیا کرنا ہو گا؟
 - (۹) بعض لوگ معمولی عذر کی وجہ سے روزہ نہیں رکھتے، اور فدیہ ادا کر دیتے ہیں کیا یہ فدیہ کافی ہو گا؟ کس قدر مجبوری کی حالت میں روزہ چھوڑنے کی گنجائش ہے؟
- مذکورہ سوالات کا جواب اگر اپنے ماہنامہ میں شائع کریں تو امید ہے کہ بہت سے لوگوں کو فائدہ ہو گا۔

اجواب باسمہ تعالیٰ

(۱) رمضان المبارک کے روزے اسلام کے ارکان خمسہ میں سے ایک اہم رکن ہے، اس عبادت میں بہ نسبت دوسری عبادات کے اخلاص زیادہ پایا جاتا ہے۔ کہ بنده محض اللہ تعالیٰ کی رضا مندی کے لئے کھانا، پینا اور اپنی خواہش نفسانی کے تقاضے سے خود کو بچاتا ہے۔ رمضان المبارک کے روزے ہر عاقل بالغ پر فرض ہیں، البتہ وہ بوڑھا شخص جو زیادتی عمر کی وجہ سے انتہائی ضعیف ہو چکا ہے، اور روزہ رکھنے کی بالکل طاقت نہیں رکھتا، اس کے لئے اس بات کی گنجائش ہے کہ وہ روزہ نہ رکھے اور اس کا فدیہ ادا کرے۔
 نیز وہ خواتین جو حیض و نفاس کی حالت میں ہیں، ان کے لئے چونکہ ان ایام میں روزہ رکھنا جائز نہیں اس لئے ناپاکی کے ایام سے پاک ہونے کے بعد انہیں ان روزوں کی قضا کرنا لازم ہوگا، جونا پاکی کے ایام میں چھوٹ گئے تھے۔

اسی طرح وہ شخص جو سفر کی حالت میں ہو (وطن اصلی سے کم از کم اڑتا یہ میل یا اس سے زیادہ مسافت طے کرنے کے ارادہ سے نکلے) اس کے لئے اس بات کی گنجائش ہے کہ روزے کی وجہ سے اگر تکلیف کا اندیشه ہو، وہ اگر چاہے تو روزہ نہ رکھے بلکہ بعد میں قضا کر لے، اور سفر میں مشقت نہ ہونے کی صورت میں روزہ رکھ لینا افضل ہے۔ کیونکہ رمضان المبارک کے خصوصی فضائل رمضان گزر جانے کے بعد نہیں مل سکتے۔ بہر حال اگر مسافر تکلیف کے اندیشه سے روزہ نہ رکھے تو اس کے لئے بھی ضروری ہے کہ احتیاط سے کھائے پیئے لوگوں کے سامنے نہ کھائے پیئے۔

اسی طرح اگر کوئی ایسے مرض میں مبتلا ہو کہ روزہ رکھنے کی طاقت نہیں رکھتا، تو اس کے لئے ضروری ہے کہ بعد میں قضا کر لے اور اگر ایسی بیماری ہے کہ جس کا کوئی علاج نہیں ہے، اور وہ دائیٰ مریض ہے، تو وہ روزے کے بدلہ میں فدیہ دے سکتا ہے۔

(۲) آنکھ میں دوائی ڈالنے سے روزہ فاسد نہیں ہوتا۔

کمافی الفتاویٰ الہندیہ : ولو اقطر شیثامن الدواء فی عینه

لایفٹر صومہ عندنا (۱)

(۱) الفتاویٰ الہندیہ - کتاب الصوم - الباب الرابع فيما یفسد و ما لا یفسد - ۱ / ۲۰۳ - ط: مکتبۃ رشیدیہ کوئٹہ۔

البته کان میں دوائی ڈالنے کی صورت میں روزہ فاسد ہو جائے گا۔^(۱)

(۳) اگر روزہ رکھنے کے بعد بغیر شدید مجبوری کے قصد توڑے تو قضا کفارہ دونوں لازم ہیں۔ یعنی ایک روزہ کے بد لے میں لگا تار ساٹھ روزے رکھنا ضروری ہے۔

(۴) روزہ کی حالت میں استمناء بالید (مشت زنی) کرنے سے یا بیوی سے بوس و کنار کے دوران انزال ہو جانے سے روزہ ٹوٹ جاتا ہے، قضا ضروری ہے، البته کفارہ لازم نہیں ہوگا، اور اگر انزال نہ ہو تو ایسا کرنا مکروہ ہے مگر روزہ فاسد نہیں ہے۔

(۵) روزہ فاسد ہونے کے لئے بنیادی طور پر دو باتوں کا پایا جانا ضروری ہے

الف: یہ کہ جو چیز جسم کے اندر داخل کی جا رہی ہو اس کا اثر جوف معدہ یا دماغ تک پہنچے اور یہ منافذ عادیہ و اصلی یعنی (منہ، ناک، کان، پیشاب کی نالی پاخانے کی راہ) سے داخل کیا جائے، اگر ان قدرتی راستوں کے علاوہ دوسرے راستے مسامات یا رگوں کے ذریعہ کوئی چیز اندر داخل کی جائے، تو اس سے روزہ فاسد نہیں ہوتا، جیسا کہ گرمی کے موسم میں اگر روزہ دار غسل کرتا ہے اور جسم پر پانی بار بار بہا تار ہے تو اس پانی کا اثر جسم کے مسامات کے ذریعہ اندر پہنچتا ہے جب ہی تو جسم کو سکون حاصل ہوتا ہے اور پیاس کی شدت میں کمی محسوس ہوتی ہے اس کے باوجود اس سے روزہ فاسد نہیں ہوتا۔^(۲)

نیز فقہاء کرام نے لکھا ہے کہ اگر کسی روزہ دار کو سانپ یا بچھوڑ سے (جب کہ زہر کا اثر اس کے دماغ کو پہنچ جائے) تو روزہ فاسد نہیں ہوتا۔ ہاں اس کو دوا کھلانے یا اس دوادینے سے جو معدہ یا دماغ میں پہنچ جائے تو اس سے روزہ فاسد ہو جائے گا۔

اسی طرح اگر روزہ کی حالت میں کوئی سالم انگور یا اس جیسی چیز کسی دھاگہ سے باندھ کر نگل جائے اور پھر کھینچ کر نکالے تو چونکہ اس کی غذا سیت کا اثر معدہ میں نہیں پہنچا، اس لئے فقہاء کرام کی تصریحات کے مطابق روزہ فاسد نہیں ہوگا۔

فقہاء کرام کی تصریحات کے مطابق مذکورہ بالاوضاحت سے روزہ کی حالت میں انجلشن کا مسئلہ

(۱) الفتاویٰ الہندیۃ - ۱ / ۲۰۳ - المرجع السابق

(۲) المرجع السابق.

بھی واضح ہو جاتا ہے۔ کہ اس سے روزہ فاسد نہیں ہوتا، کیونکہ انجکشن کے ذریعہ جود و ابدن میں داخل کی جاتی ہے فطری راستے سے اندر داخل نہیں ہوتی بلکہ جسم کے مسامات، کھال اور گوشت چھید کر داخل کی جاتی ہے، البتہ غذائی اور طاقت کے انجکشن کے استعمال سے چونکہ روزہ کا مقصد متاثر ہو جاتا ہے۔ اس لئے بلا ضرورت شدیدہ اس کا استعمال مکروہ ہے۔

اسی طرح یہ بات بھی واضح ہو جاتی ہے کہ سگریٹ اور حلقہ و نسوار کے استعمال سے روزہ ٹوٹ جاتا ہے۔ کیونکہ ان چیزوں کا اثر فطری راستے سے براہ راست دماغ کو پہنچتا ہے، اسی طرح ونڈو لین پپ جس کو دمہ کی بیماری کے لئے استعمال کیا جاتا ہے اس سے بھی روزہ فاسد ہو جاتا ہے۔

(۶) روزہ کی حالت میں اگر کلی یا غرارہ کرے یا تالاب یا حوض میں نہاتے ہوئے حلق میں غیر اختیاری طور پر پانی چلا جائے تو اس سے روزہ فاسد ہو جائے گا۔ قضا لازم ہوگی، البتہ کفارہ لازم نہیں۔

(۷) واضح رہے کہ بعض چیزیں ایسی ہیں جو نہ تو غذاست کا فائدہ دیتی ہیں، اور نہ دواء کا، اور وہ چیزیں بھی ایسی ہیں جن سے اجتناب کرنا بسا اوقات ناممکن ہوتا ہے، ان چیزوں کے بارے میں شریعت کا حکم بھی کچھ مختلف ہے، مثلاً دھواں، غبار وغیرہ کہ اگر یہ چیزیں غیر ارادی طور پر حلق میں چلی جائیں تو اس سے روزہ فاسد نہیں ہوگا۔ البتہ اگر کوئی قصد اگر بتی جلا کر سوئے اور دھواں قصد آنا ک میں داخل کرے تو اس سے روزہ فاسد ہو جائے گا۔ یہی حکم مکھی اور مچھر وغیرہ کا ہے، کہ اگر غیر ارادی طور پر حلق کے اندر چلا جائے تو روزہ فاسد نہیں ہوتا۔

”کمافی الفتاویٰ الہندیۃ“ و مالیس بمقصود بالا کل ولا يمكن

الاحتراز عنہ کالذباب اذا وصل الى جوف الصائم لم يفطره^(۱)

(۸) اگر سحری کے لئے آنکھ نہ کھلے اور سحری کا وقت ختم ہو جائے تو بغیر سحری کے روزے کی نیت کر لی جائے۔ سحری کرنا سنت ہے ترک سنت کی وجہ سے ترک فرض جائز نہیں۔ جب بھی آنکھ کھلے روزہ کی نیت کر لی جائے نصف النہار (یعنی دن کے عین وسط سے پہلے پہلے) تک روزہ کی نیت کرنے کی گنجائش ہے۔

(۱) الفتاویٰ الہندیۃ - الباب الرابع فيما یفسد و مالا یفسد - ۲۰۳ / ۱

(۹) روزہ کی طاقت اور قدرت ہو تو اس صورت میں فدیہ دینا کافی نہیں ہوگا، روزہ رکھنا ضروری ہے۔ اسی طرح اگر وقتی بیماری کی وجہ سے رمضان کے روزے نہ رکھ سکے تو تند رسی آنے کے بعد قضا کرنا ضروری ہے۔ البتہ اگر شیخ فانی ہو یا نہایت ضعیف العمر شخص ہو جو روزہ کی طاقت بالکل نہیں رکھتا تو اس کے لئے روزہ کافی دادا کرنے کی گنجائش ہے۔ اسی طرح دامنی مریض جو روزہ رکھنے کی طاقت نہیں رکھتا، اور بعد میں تند رسی کی امید کم ہو تو اس کے لئے فدیہ دادا کرنے کی گنجائش ہے، باقی رہی یہ بات کہ طاقت اور استطاعت سے کیا مراد ہے؟ تو اس کا تعین انسان کی عقل سليم اور دینداری اور ماہر طب کر سکتے ہیں۔ چنانچہ اگر ماہر دیندار طبیب یہ رائے دے کہ مریض کے روزہ رکھنے کی صورت میں بروقت دوائی کے عدم استعمال کی وجہ سے مرض بڑھ جانے یا ضیاع نفس کا اندیشہ ہو، یا انسان کی عقل سليم اس کی شہادت دے تو اس صورت میں روزہ رکھنا ضروری نہیں ہے۔

قوت انسانی جب اللہ تعالیٰ کی عطا کر دے ہے، تو اللہ تعالیٰ اس بات سے مکمل باخبر ہے، کہ میرا بندہ واقعی معذور ہے، یا محض عذر کا بہانہ کر رہا ہے، جب یہ بات دل میں رہے تو اپنا ضمیر ہی یہ فیصلہ کر سکے گا، کہ واقعی مجبوری متحقق ہے یا نہیں؟ فقط اللہ اعلم

کتبہ: محمد عبدالقدار

بینات-رمضان المبارک ۱۴۲۹ھ

مسائل رمضان

سوال: رمضان المبارک کے سلسلے میں چند مسائل کے متعلق رہنمائی درکار ہے، آنحضرت سے گزارش ہے کہ ذرا تفصیلی انداز سے رہنمائی فرمائیں۔

(۱) رمضان المبارک کے روزے کن لوگوں پر فرض ہوتے ہیں؟ بعض مرتبہ دیکھنے میں آتا ہے کہ آدمی معمولی بیماری پر روزہ نہیں رکھتے، اور وہ روزے کافدیہ ادا کرنے لگتے ہیں آیا یہے حالات میں ان کافدیہ دینا درست ہوگا؟ نیز روزے کی اہمیت اور فضیلت پر کچھ روشنی ڈالیں۔

(۲) الف: زید بیرون ممالک مثلاً سعودیہ وغیرہ میں مقیم ہے۔ اور وہاں کے چاند کے مطابق روزہ رکھ کر عید سے قبل پاکستان آیا ہے۔ چونکہ یہاں رمضان کا روزہ ایک یاد روز کے بعد شروع ہوا، اس لئے اس کے تو تمیں روزے ہو جاتے ہیں مگر پاکستان میں عید کا چاند نظر نہیں آتا؟

ب: ایسے حالات میں زید اہل پاکستان کے ساتھ مزید روزے رکھے گا نہیں؟ اس کے برعکس صورت مثلاً کوئی آدمی رمضان میں مشرق سے مغرب کی طرف سفر کرتا ہے، جیسا کہ رمضان المبارک میں عمرہ کے لئے لوگ جاتے ہیں۔ اور وہاں کے حساب سے جب عید ہوتی ہے۔ تو اس کے روزے تمیں یا انتیس بھی نہیں ہوئے ایسے حالات میں وہ کیا کرے گا؟

(۳) روزے کی حالت میں انگلشن یا وینیو لین پپ جو کہ کھانی کے مریض استعمال کرتے ہیں اس کا استعمال جائز ہے یا نہیں؟

(۴) اجرت لے کر قرآن سانا جائز ہے یا نہیں؟ اگرنا جائز ہے تو ایسے حفاظت کی اقتداء میں تراویح پڑھی جائے یا نہیں؟

(۵) آجکل تراویح میں کہیں پانچ دن، کہیں دس دن، کہیں پندرہ روزہ میں ختم قرآن ہوتا ہے۔ اب ختم قرآن کے بعد ان حضرات پر بقیہ امام کی تراویح یا جماعت ضروری ہے یا نہیں؟

اگر ضروری ہے تو حافظ امام کی تراویح میں شریک ہونا پڑے گا، یا سورہ تراویح پر بھی اکتفا کر سکتے ہیں۔

مصنفوٰ: محمد وزیر بدختانی

اجواب باسمہ تعالیٰ

صورت مسولہ میں اللہ تبارک و تعالیٰ نے ہر مسلمان عاقل و بالغ پر رمضان المبارک کے روزے فرض کئے ہیں نیز روزے کی فضیلت کے متعلق بہت سی احادیث وارد ہوئیں، چنانچہ بخاری اور مسلم شریف کی روایت میں ہے:

”عن سهل بن سعد قال: قال رسول الله ﷺ: فی الجنة ثمانية

ابواب منها باب يسمى الريان لا يدخله إلا الصائمون“ (متفق عليه) (۱)

”سُلَيْمَانُ بْنُ سُعْدٍ رَضِيَ اللَّهُ عَنْهُ“ سے روایت ہے کہ رسول اللہ صلی اللہ علیہ وسلم

نے فرمایا: جنت میں آٹھ دروازے ہیں، ایک دروازہ کا نام ریان ہے، اس میں صرف روزہ دار ہی داخل ہوں گے۔“

دوسری روایت میں حضرت ابو هریرہ رضی اللہ عنہ سے مروی ہے:

”وعنه قال: قال رسول الله صلی اللہ علیہ وسلم: كُلُّ عمل

ابن آدم يضاعف الحسنة بعشر أمثالها إلی سبع مائة ضعف قال

الله تعالى إلا الصوم فإنه لى و أنا جزى به يدع شهوته و طعامه من أجله

للصائم فرحتان فرحة عند فطره و فرحة عند لقاء ربها ولخلوف فيم

الصائم أطيب عند الله من ريح المسك والصيام جنة وإذا كان يوم

صوم أحدكم فلا يرث ولا يصحب فإن سابه أحد أو قاتله فليقال إنـي

أمرء صائم“ (متفق عليه) (۲)

(۱) مشکوٰۃ المصاہیح - کتاب الصوم - الفصل الاول - ۱۳۷۱.

(۲) المرجع السابق.

ترجمہ: ”اور انہی ابوھریرہؓ سے مروی ہے فرماتے ہیں کہ رسول اللہ ﷺ نے فرمایا: ابن آدم جو نیک عمل کرتا ہے اس کو دس نیکیوں سے سات سو نیکیوں تک کا ثواب ملتا ہے، اللہ تعالیٰ فرماتے ہیں: کہ روزے کے سوا کیونکہ وہ میرے لئے ہے اور میں خود اس کا بدلہ دوں گا۔ وہ اپنی شہوت اور اپنا کھانا میری وجہ سے چھوڑتا ہے۔ روزہ دار کے لئے دو خوشی کے وقت ہیں۔ ایک وہ وقت جب وہ افطار کرتا ہے دوسرا وہ وقت جب وہ اللہ تعالیٰ سے ملاقات کرے گا۔ اور روزہ دار کے منہ کی بواللہ تعالیٰ کے نزدیک مشکل کی بو سے زیادہ خوش تر ہے۔ روزے ڈھال ہیں، جس دن تم میں سے کسی کا روزہ ہو فخش بات نہ کرے نہ شور مچائے، اگر کوئی گالی دے یا لڑے تو یوں کہے کہ میں روزہ دار ہوں“۔

علاوہ ازیں متعدد احادیث میں روزے کی فضیلت اور اہمیت وارد ہوئی، نیز یہ اسلام کے پانچ بنیادی اركان میں سے ایک رکن ہے۔ اس لئے روزہ رکھنے کی طاقت ہونے کے باوجود نہ رکھنا سخت گناہ اور رحمت الہی سے محرومی کی علامت ہے۔

مندرجہ ذیل افراد وہ ہیں جن کے لئے ماہ رمضان میں روزہ رکھنا ضروری نہیں۔ بلکہ بعد میں قضا کرنے کی گنجائش ہے۔

❖ مسافر پر سفر کی حالت میں روزہ رکھنا ضروری نہیں، سفر سے واپسی کے بعد قضاء کر سکتا ہے۔ البتہ اگر سفر میں مشقت و تکلیف نہ ہو تو بہتر ہے کہ روزہ رکھ لیا جائے۔ تاکہ اس کی فضیلت سے محروم نہ رہے، اور بعد میں قضا کرنے کی ضرورت نہ رہے۔

❖ عورت کو حیض و نفاس کی حالت میں روزہ رکھنا صحیح نہیں بلکہ وہ اس سے پاک ہونے کے بعد فوت شدہ روزوں کی قضا کرے گی۔

❖ حاملہ یادو دھپلانے والی عورت کو اگر بچے کے متعلق غالب گمان ہو، کہ اگر وہ روزہ رکھے گی تو بچے کو دو دھنہیں ملے گا، اور دو دھنہ نہ ملنے کی وجہ سے بچے کو خطرہ ہو، یا اپنی صحت کی کمزوری کی وجہ سے حمل کو خطرہ لاحق ہو تو ایسے حالات میں مذکورہ عورتوں کے لئے گنجائش ہے کہ وہ روزہ نہ رکھیں بلکہ بعد میں قضا کر لیں۔

اگر مریض کو روزہ رکھنے کی صورت میں نقصان ہوتا ہو، مثلاً بیماری بڑھ جانے کا خطرہ ہو، یا ہلاکت جان یا ہلاکت عضو کا خطرہ پیدا ہو تو اس کے لئے بعد میں قضاء کرنے کی گنجائش ہے۔

واضح ہے کہ یہ عذر صرف موہوم نہ ہو بلکہ ظن غالب ہو یا ماہر دیندار اداکثر نے اس کی نشاندہی کی ہو تو ان صورتوں میں رمضان کے روزے میں افطار کر کے بعد میں قضا کرنا جائز ہو گا۔

چنانچہ ”در مختار“ میں جن اعذار کی بناء پر روزہ نہ رکھنا جائز ہے ان کے متعلق لکھا ہے:

”لمسافر سفر اشرعيا..... او حامل او مريض“

”خاف الزيادة“。(۱)

”فتاویٰ عالمگیری“ میں ہے:

و منها المرض . المريض اذا خاف على نفسه التلف او ذهاب
عضو يفطر بالاجماع و ان خاف زيادة العلة او امتداده فكذلك
عندنا و عليه القضاء اذا افتر كذا في المحيط。(۲)

ترجمہ: ”ان (ترک صوم کے اعذار) میں سے ایک مرض ہے کہ مریض کو اگر اپنے نفس یا جسم کے کسی عضو کے ضائع ہونے کا خطرہ ہو تو وہ بالاجماع روزہ چھوڑ دے گا اور اگر بیماری بڑھنے یا بیماری طویل عرصہ رہنے کا خطرہ ہو تو بھی ہمارے نزدیک (روزہ ترک کرنا) جائز ہے اور افطاری کی صورت میں اس پر قضاء لازم ہو گی۔“

تحقیق عذر معلوم کرنے کے متعلق مزید لکھتے ہیں:

ثم معرفة ذلك باجتهاد المريض والاجتهاد غير مجرد الوهم
بل هو غلبة ظن عن امارة او تجربة باخبر طبيب مسلم غير ظاهر
الفسق. كذا في فتح القدير.(۳)

(۱) رد المحتار على الدر المختار - كتاب الصوم - فصل في العوارض ، ۳۲۱، ۳۲۲، ۲.

(۲) الفتاوى الهندية - كتاب الصوم - الباب الخامس فى الاعذار التى تبيح الافطار - ۱، ۲۰۷.

(۳) المرجع السابق.

”پھر اس (تحقیق غدر) کی پہچان مریض کے اجتہاد پر ہے اور یہ اجتہاد صرف وہی نہ ہو بلکہ ظن غالب ہو جو علامات اور تجربہ سے حاصل ہو یا ماہر مسلمان ڈاکٹر کی رائے سے معلوم ہو جس کا فتنہ ظاہر نہ ہو۔

﴿شیخ فانی یعنی عمر سیدہ آدمی جو روزہ رکھنے کی استطاعت نہیں رکھتا اور نہ ہی امید ہے کہ بعد میں تند رست ہو کر قضاۓ کر سکے گا، تو ایسے آدمی پر روزہ رکھنا فرض نہیں، بلکہ وہ اپنے روزوں کا فدیہ ادا کر سکتا ہے تو فدیہ یہ ہے کہ ہر روزہ کے بدالے میں ایک مسکین کو دو وقت کا کھانا کھلائے، یا پونے دوسرے گندم یا اس کی قیمت ادا کرے۔

لیکن اگر شیخ فانی فدیہ ادا کرنے کے بعد اس قدر تند رست ہو جائے کہ وہ روزہ رکھ سکتا ہے تو دوبارہ اس کی قضاۓ کرنا ضروری ہو گا فدیہ کافی نہیں ہو گا۔

واضح رہے کہ جو لوگ اس قسم کے معدود نہیں، ان کے لئے معمولی بیماری کی بناء پر فدیہ ادا کرنا درست نہیں، اور نہ ہی فدیہ ادا کرنے سے روزہ ان کے ذمے سے ساقط ہو گا۔

چنانچہ فدیہ کے متعلق ”فتاویٰ عالمگیری“ میں لکھتے ہیں:

و منها أكابر السن . فالشيخ الفانى الذى لا يقدر على الصيام
يفطر ويطعم لكل يوم مسكينا كما يطعم فى الكفارة كذا فى الهدایة ،
ولو قدر على الصيام بعد ما فدى بطل حكم القدر الذى فداه حتى
يجب عليه الصوم هكذا فى النهاية . (۱)

ترجمہ: ”(ان معدودین) میں سے ایک عمر سیدہ آدمی ہے، جو روزہ رکھنے پر قادر ہو، وہ روزہ چھوڑ دے اور ہر دن کے لئے ایک مسکین کو (دو وقت کا) کھانا کھلائے۔ جیسا کہ کفارات میں کھانا کھلایا جاتا ہے (ہدایہ) اور اگر فدیہ دینے کے بعد روزہ رکھنے پر قادر ہو جائے تو فدیہ کا حکم باطل ہو جائے گا اور اس پر ان روزوں کی قضاۓ واجب ہو گی۔“

(۱) الفتاویٰ الہندیۃ: الباب الخامس فی الاعذار التی تبیح الافطار - ۱ / ۷۰ .

(۲) الف: ایسے حالات میں چونکہ زید کے تیس روزے پورے ہو جاتے ہیں اس لئے اس پر یہاں کے لوگوں کے ساتھ روزہ رکھنا ضروری نہیں ہوگا، بلکہ اس کو اختیار ہوگا کہ روزہ رکھنے یا نہ رکھنے البتہ روزہ رکھنے لینا بہتر ہے۔ اور نہ رکھنے کی صورت میں اس بات کا لحاظ رکھنا ضروری ہوگا، کہ وہ دن میں برس رعام لوگوں کے سامنے کچھ نہ کھائے۔

ب: جو آدمی روزے کے دوران عمرہ کے لئے جائے یا مغربی ممالک کا سفر کرے اور وہاں عید تک رہے، تو اس صورت میں اسے وہاں کے چاند کے مطابق عید کرنی ہوگی۔ البتہ اس کے جتنے روزے باقی رہ جاتے ہیں ان کی قضاۓ کرنی ہوگی۔

(۳) واضح رہے کہ روزہ فاسد ہونے کے لئے کسی چیز کا (خواہ وہ غذا ہو یا دوایا اور کوئی چیز) روزہ دار کے منفذ اصلیہ (قدرتی راستے) سے جوف دماغ یا جوف معدہ کے اندر داخل ہونا ضروری ہے۔

چونکہ انجکشن میں دوائی منفذ اصلیہ سے جسم کے اندر داخل نہیں ہوتی، بلکہ گوشت چھید کر داخل کی جاتی ہے۔ اس لئے روزے کی حالت میں انجکشن لگوانے سے روزہ فاسد نہیں ہوگا باقی گلوکوز یا طاقت کا انجکشن لگوانے سے چونکہ مقصد روزہ فوت ہو جاتا ہے، اس لئے طاقت یا غذائیت کا انجکشن استعمال کرنا مکروہ ہوگا۔

لیکن وینٹولین وغیرہ میں چونکہ دوائی ہوتی ہے۔ اور وہ پہپ کے ذریعہ سے حلق کے راستے پھیپھڑے کے اندر داخل کی جاتی ہے اس لئے روزے کی حالت میں اس کے استعمال سے روزہ ثبوت جائے گا۔

(۴) تراویح میں قرآن کریم سننا کریماً سامع بن کراجرت لینا شرعاً جائز نہیں۔ لینا و دینا دونوں گناہ ہیں۔ خواہ اجرت متعین ہو یا غیر متعین بعض دفعہ دیکھنے میں آتا ہے کہ پہلے تو لین دین کے متعلق بات طے نہیں کی جاتی۔ لیکن انتظامیہ اس کے لئے لوگوں سے باقاعدہ چندہ کرتی ہے اور قرآن سنانے والے بھی امید باندھی ہوئے ہوتے ہیں کہ کچھ نہ کچھ ملے گا اس طرح ہر سال رسم و رواج کے طور پر دیا جاتا ہے جبکہ یہ بھی اجرت کی ایک صورت ہے جو کہ صحیح نہیں لہذا اگر معاوضہ کے بغیر قرآن سنانے والا حافظ نہ ملے تو بہتر ہے کہ سورۃ تراویح پڑھی جائے۔

(۵) پورے رمضان المبارک کی تراویح سنت ہے اور تراویح میں پورے قرآن کا سننا ایک الگ سنت ہے۔ اس لئے جو حضرات پانچ روزہ، یادوں روزہ یا بیس روزہ تراویح میں شریک ہوتے ہیں۔ ان سے

ختم قرآن کی سنت توادا ہو جاتی ہے لیکن آخر رمضان تک تراویح پڑھنے کی سنت ان کے ذمہ رہ جاتی ہے۔ اس لئے ان کو آخر رمضان تک تراویح پڑھنی ہوگی۔ خواہ وہ ختم قرآن والی جماعت میں شرکت کرے یا سورہ تراویح میں البتہ ختم قرآن والی تراویح میں شریک ہونا بہتر ہے۔

”فتاویٰ عالمگیری“ میں ہے:

لوحصل الختم ليلة التاسع عشر أو الحادي والعشرين

لاترك التراويح في بقية الشهر لأنها سنة (۱)

ترجمہ: ”اگر انیسویں رات یا اکیسویں رات ختم مکمل ہو جائے تو بقیہ مہینے کی تراویح ترک نہیں کی جائے گی کیونکہ وہ سنت ہے۔“ فقط والله اعلم

کتبہ: محمد عبدالقدار عفی عنہ

بینات-رمضان، شوال ۱۴۱۸ھ

(۱) الفتاوى الهندية-كتاب الصلوة-فصل في التراويح، الباب التاسع في النوافل-۱۱۸/۱

روزہ کے چند مسائل

کیا فرماتے ہیں مفتیان کرام مندرجہ ذیل مسائل میں کہ:

- (۱) روزہ کس پر فرض ہے؟ اور بچوں کے بارے میں کیا حکم ہے؟
- (۲) رمضان کے ہر روزہ کی نیت الگ الگ ہونی چاہئے یا سحری کھانا بھی نیت کے قائم مقام ہو جائے گا؟
- (۳) روزہ کی حالت میں دانت سے خون نکل کر حلق میں چلا گیا تو روزے کا کیا حکم ہے؟
- (۴) پائریا کی وجہ سے مسوڑوں سے پیپ آتی ہے اور وہ تھوک کے ساتھ اندر داخل ہو جاتی ہے۔ کیا اس سے روزہ فاسد ہو جائے گا یا نہیں؟
- (۵) روزہ کی حالت میں اگر دانت نکلوایا تو روزہ فاسد ہو گا یا نہیں؟
- (۶) آنکھ میں سرمه یا دواؤ لئے، یا جسم میں تیل لگانے سے روزہ فاسد ہو گا یا نہیں؟
- (۷) عود اور اگربتی وغیرہ کا دھواں اگر اندر چلا جائے تو روزہ کا کیا حکم ہو گا؟
- (۸) حقہ، نسوار اور سگریٹ پینے سے روزہ فاسد ہوتا ہے یا نہیں؟
- (۹) اگر عورت کو روزہ کی حالت میں حیض آجائے تو وہ بقیہ دن میں کھا، پی سکتی ہے یا نہیں؟
- (۱۰) اگر عورت، رمضان کے دن حیض سے پاک ہو گئی تو وہ بقیہ دن کیا کرے؟
- (۱۱) کلّی کرتے وقت اگر پانی حلق میں چلا گیا تو روزہ فاسد ہو گا یا نہیں؟
- (۱۲) روزہ نہ رکھنے کے اعذار کیا ہیں؟
- (۱۳) رمضان کے بعد شوال میں جو چھ روزے رکھے جاتے ہیں، وہ پر درپے رکھے جائیں یا متفرق بھی رکھے جاسکتے ہیں؟

سائل: سراج محمد

گودام چورنگی، کراچی

اجواب باسمہ تعالیٰ

(۱) رمضان شریف کے روزے ہر مسلمان عاقل بالغ پرفرض ہیں، جیسا کہ قرآن شریف میں ہے:

يَا ايَّهَا الَّذِينَ آمَنُوا كَتَبْ عَلَيْكُمُ الصِّيَامَ كَمَا كَتُبْ عَلَى الَّذِينَ مِنْ قَبْلِكُمْ

لَعَلَّكُمْ تَتَقَوَّنُ ۝ (البقرة : ۱۸۳)

بچوں اور بچیوں کے بارے میں حکم یہ ہے کہ روزہ کونماز پر قیاس کرتے ہوئے بچوں کو بھی سات سال کی عمر مکمل ہونے کے بعد نماز کی طرح روزہ رکھنے کا حکم دیا جائے گا، اور دس سال کے بعد باقاعدہ سختی کی جائے تاکہ بالغ ہونے کے بعد روزہ رکھنے میں کسی قسم کی دقت نہ ہو (ابوداؤد) (۱)

(۲) رمضان شریف کے ہر روزہ کی نیت الگ الگ کرنا ضروری ہے۔ اگر نیت نہیں کی گئی تو سحری کرنا نیت کے قائم مقام ہو جائے گا۔ جیسا کہ ”الجوهرۃ النیرۃ“ میں ہے:

فالسحور فی شهر رمضان نیۃ . (۲)

واضح رہے کہ ماہ رمضان میں روزہ کی نیت نصف النہار شرعی سے پہلے پہلے کر سکتے ہیں، بشرطیکہ

پچھہ کھایا پہیانہ ہو۔

(۳) روزہ کی حالت میں اگر دانتوں سے خون نکل کر تھوک کے ساتھ حلق میں چلا گیا تو یہ دیکھا جائے گا کہ خون زیادہ ہے یا تھوک، اگر خون زیادہ ہے تو روزہ فاسد ہو جائے گا، قضا ضروری ہوگی۔

اور اگر تھوک زیادہ ہے اور خون کم ہے تو روزہ فاسد نہیں ہو گا۔ جیسا کہ ”فتاویٰ عالمگیری“ میں ہے:

الدم اذا خرج من الاسنان ودخل حلقة ان كانت الغلبة للبزاق

لا يضره وان كانت الغلبة للدم يفسد صومته وان كان اسواء افسد ايضاً

استحساناً (۳)

(۱) سنن أبي داؤد لسلیمان بن اشعث (المتوفی: ۲۷۵ھ) - کتاب الصلوٰۃ - باب متى يؤمر الغلام بالصلوٰۃ - ۱/۰۷ - ط: میر محمد کراتشی .

(۲) الجوهرۃ النیرۃ شرح القدوٰری لشیخ الاسلام ابی بکر علی بن الحداد الیمنی (المتوفی ۸۰۰ھ) - ۱/۶۱ - ط: امدادیہ ملتان .

(۳) الفتاویٰ الہندیۃ - الباب الرابع فيما یفسد و مالا یفسد . ۱/۲۰۳ .

(۴) پاریا ایک مستقل مرض ہے اور پاریا کی پیپ منہ ہی میں پیدا ہوتی ہے اس سے احتراز ممکن نہیں ساتھ ساتھ پیپ کی مقدار کم اور تھوک سے مغلوب ہوتی ہے اس لئے پاریا کی پیپ مفسد صوم نہیں ہوگی جیسا کہ ”فتاویٰ عالمگیری“ میں ہے:

رجل له علة يخرج الماء من فمه ثم يدخل ويذهب في الحلق

لایفسد صومہ . (۱)

(۵) اگر روزہ کی حالت میں دانت نکلوایا اور خون پیٹ میں چلا گیا تو روزہ فاسد اور قضا لازم ہوگی۔ جیسا کہ ”فتاویٰ شامی“ میں ہے:

قلت: ومن هذَا عِلْم حَكْمٍ مِّنْ قَلْعَ ضُرُسِهِ فِي رَمَضَان وَ دُخُولِ الدَّمِ
إِلَى جَوْفِهِ فِي النَّهَارِ وَ لَوْنَائِمَا فِي جَبِ عَلَيْهِ الْقَضَاءِ إِلَّا يُفْرَقُ بَعْدَمِ امْكَانِ

التحرز عنْهِ فِي كُونَ كَالْقَنْىِ الَّذِي عَادَ بِنَفْسِهِ فَلَيْرَاجِعٍ. (۲)

(۶) آنکھ میں دوائی اور سرمہ ڈالنے اور جسم کے اوپر تیل لگانے سے روزہ فاسد نہیں ہوتا۔ کیونکہ آنکھ، جسم، دماغ اور معدہ کے درمیان کوئی راستہ نہیں، جب کہ روزہ فاسد ہونے کے لئے کسی چیز کا جوف معدہ تک پہنچنا ضروری ہے۔ جیسا کہ ”بدائع الصنائع“ میں ہے:

وَمَا وَصَلَ إِلَى الْجَوْفِ أَوَ إِلَى الدَّمَاغِ مِنَ الْمُخَارِقِ الْأَصْلِيةِ
كَالأنفِ وَالْأَذْنِ وَالدِّبْرَبَانِ اسْتَعْطَ اَوْ احْتَقَنَ اَوْ اقْطَرَفَ فِي اَذْنِهِ فَوَصَلَ إِلَى

الْجَوْفِ أَوَ إِلَى الدَّمَاغِ فَسَدَ صَوْمَهُ. (۳)

آنکھ میں دوائی یا سرمہ ڈالنے سے روزہ فاسد نہیں ہوتا۔ کیونکہ آنکھ، دماغ اور معدہ کے درمیان کوئی راستہ نہیں۔ جیسا کہ ”فتاویٰ عالمگیری“ میں ہے:

وَ لَوْ اقْطَرَ شِيَامِ الدَّوَاءِ فِي عَيْنِهِ لَا يَفْطَرُ صَوْمَهُ عِنْدَنَا وَانْ

(۱) الفتاوى الهندية - كتاب الصوم - الباب الرابع فيما يفسد وما لا يفسد - ۲۰۳/۱ - ط: مكتبة رشيدية.

(۲) رد المحتار - كتاب الصوم - باب ما يفسد الصوم وما لا يفسد - مطلب إذا خاف فوت الصبح - ۳۹۶/۲.

(۳) بدائع الصنائع في ترتيب الشرائع - كتاب الصوم - فصل وأمار كنه فالامساك - ۹۳/۲.

و جد طعمہ فی حلقة و اذابزق فرای اثر الکحل ولو نہ فی بزاقہ عامة

المشائخ علی انه لا يفسد صومه . (۱)

البته اگر منه، کان، ناک، مقدع، فرج، شکم اور کھوپڑی کے اندر ورنی زخم کی راہ سے کوئی چیز جو ف معدہ اور دماغ تک پہنچ جائے تو روزہ فاسد ہو جائے گا۔ جیسا کہ ”بدائع“ کی عبارت اس پر واضح دلیل ہے۔

جسم میں تیل لگانے سے روزہ فاسد نہیں ہوتا جیسا کہ ”فتاویٰ عالمگیری“ میں ہے:

و ما يدخل من مسام البدن من الدهن لا يفطر (۲)

(۷) عود اور اگربتی کا دھواں اگر روزہ دار نے قصدًا منه میں داخل کیا اور وہ اندر چلا گیا تو روزہ فاسد ہو جائیگا۔ قضا لازم ہو گی۔ اور اگر بلا قصد خود بخود داخل ہو گیا تو روزہ فاسد نہیں ہو گا۔ جیسا کہ ”رجال المختار“ میں ہے:

او دخل حلقة غبار او ذباب او دخان ولو ذاكرا الاستحسان للعدم
امكان التحرز عنه و مفاده انه لو ادخل حلقة الدخان افطر اي دخان
كان ولو عوداً او عنبر الوذا كرا الامكان التحرز عنه . (۳)

(۸) حقہ اور سگریٹ پینے سے روزہ فاسد ہو جاتا ہے۔ جیسا کہ ”فتاویٰ شامی“ میں ہے:

قوله انه لو ادخل حلقة الدخان اي بأى صورة كان الادخال
حتى لو تخبر بدخول فواه الى نفسه و اشتمه ذاكرأً، لصومه افطر لاما كان
التحرز عنه، وهذا مما يغفل عنه كثير من الناس ولا يتوفهم انه كشم
الوردو مائة والمسك لوضوح الفرق بين هواء تطيب بريح
المسك و شبهه وبين جوهر دخان وصل الى جوفه بفعله امداد -

(۱) الفتاوی الهندية - المرجع السابق - ۲۰۳ / ۱.

(۲) المرجع السابق.

(۳) رجال المختار - باب ما يفسد الصوم - ۳۹۵ / ۲.

و به علم حکم شرب الدخان۔^(۱)

اگر نسوار حلق میں چلی جائے تو روزہ فاسد ہو جائے گا۔ جیسا کہ ”فتاویٰ عالمگیری“ میں ہے:

ولومص الهلیلچ فدخل البزاق حلقه لم یفسد مالم یدخل عینه۔^(۲)

اور اگر نسوار حلق کے اندر نہیں جائے تو روزہ مکروہ ہو گا جیسا کہ ”فتاویٰ عالمگیری“ میں ہے:

و کره ذوق شیئ و مضغه بلاعذر۔^(۳)

(۹) اگر عورت کو روزہ کی حالت میں حیض آجائے تو وہ بقیہ دن کھا پی سکتی ہے۔ روزہ دار کی طرح رہنا ضروری نہیں۔

(۱۰) اگر عورت رمضان کے دن میں حیض و نفاس سے پاک ہو گئی، تو بقیہ دن روزہ دار کی مانند رہے، اس کے لئے کھانے پینے کی اجازت نہیں ہے، اور بعد میں اس روزے کی بھی قضا کرے۔

(۱۱) کلی کرتے وقت اگر پانی حلق میں چلا گیا اور روزہ یاد تھا تو روزہ فاسد ہو جائے گا قضا لازم ہو گی، جیسا کہ ”در مختار“ میں ہے:

وان افتر خطأ كان تمضمض فسبقه الماء. وفي الشامية
تحت قوله (فسبقة الماء) اي یفسد صومه ان كان ذاكراً والا فلا^(۴)

(۱۲) پانچ اعذار ہیں جن کی وجہ سے روزہ نہ رکھنے کی اجازت ہے:

۱۔ مرض جس کی وجہ سے روزہ کی سکت نہ ہو، یا روزہ سے مرض بڑھ جانے کا اندر یشہ ہو، عذر ختم

(۱) رد المحتار علی الدر المختار - باب ما یفسد الصوم - مطلب یکرہ السهر إذا خاف ۳۹۵/۲

(۲) الفتاویٰ الہندیۃ - کتاب الصوم - الباب الرابع فيما یفسد و مالا یفسد - ط: مکتبہ رسیدیہ کوئٹہ.

رد المحتار علی الدر المختار - ص: ۳۹۶ ج: ۲ حوالہ سابقہ

(۳) الفتاویٰ الہندیۃ - کتاب الصوم - الباب الثالث فيما یکرہ للصائم و مالا یکرہ - ۱/۱۹۹

رد المحتار علی الدر المختار - کتاب الصوم - بما یفسد الصوم و مالا یفسد - مطلب فيما یکرہ للصائم - ۲/۲۱۶

(۴) رد المحتار علی الدر المختار - کتاب الصوم - بما یفسد الصوم و مالا یفسد - ۲/۱۰۱

ہونے کے بعد قضا لازم ہے۔

(۲) حاملہ اور مرضعہ جن کو روزہ سے اپنی جان یا بچہ کو ایذا و تکلیف پہنچنے کا اندیشہ ہو، عذرختم ہونے کے بعد قضا لازم ہے۔

(۳) شرعی مسافر، مقیم ہونے کے بعد قضا ضروری ہے۔

(۴) ایساں رسیدہ ضعیف (بُوڑھا، بُڑھیا) جو روزہ نہ رکھ سکتا ہو، معذور ہو ہر روزہ کے عوض ایک ایک فدیہ ادا کرے گا، اگر فدیہ ادا کر دینے کے بعد اللہ تعالیٰ روزہ رکھنے کی طاقت عطا فرمائے تو فوت شدہ روزوں کی قضا لازم ہوگی۔

(۱۳) رمضان المبارک کے بعد شوال میں چھ روزے رکھے جاتے ہیں وہ پر بھی رکھ سکتے ہیں۔ اور متفرق بھی البتہ متفرق کر کے رکھنا بہتر ہے۔ جیسا کہ ”در مختار“ میں ہے:

وَنَدْبٌ تَفْرِيقٌ صَوْمَ الْسَّتْ مِنْ شَوَّالٍ، وَلَا يَكُرِهُ التَّابُعُ عَلَى

المختار خلاف اللثاني (۱)

فقط والله اعلم

كتبه

الجواب صحيح

محمد انعام الحق

محمد عبد السلام عفان اللہ عنہ

بینات-رمضان، شوال ۱۴۱۵ھ

(۱) رد المحتار على الدر المختار - كتاب الصوم - فصل في العوارض المبيحة لعدم الصوم - مطلب في صوم السنت من شوال ۲۳۵/۲۔

شوال کے چھ روزے

سلام مسنون! عرض خدمت یہ ہے کہ آپ نے عید کے دن شوال کے چھ روزوں کی اہمیت و افادیت بیان فرمائی، اور دیگر علمائے کرام بھی بیان کرتے رہتے ہیں، البتہ ایک اور حضرت مولانا صاحب اپنی زبانی تقریر میں منع کرتے رہتے ہیں اور ان روزوں کو مکروہ بتاتے ہیں، اور اب انہوں نے ایک فتویٰ بھی صادر فرمایا ہے، جس میں ان روزوں کو مکروہ لکھا ہے، چنانچہ عوام الناس میں اس سلسلہ میں کافی چہ مگویاں ہو رہی ہیں، اور وہ شش و پنج اور کٹکٹھ میں بتتا ہیں، آپ سے گزارش ہے کہ اس مسئلہ کی وضاحت فرماتے ہوئے جناب مولانا موصوف صاحب کے فتوے کا جواب تحریر فرمائیں، یا پھر ان کے فتوے کو درست قرار دے کر اپنے قول سے رجوع فرمائیں، مولانا موصوف صاحب کے فتوے کا متن ملاحظہ فرمائیں:

”شوال کے چھ روزے مذہب حنفی میں مکروہ ہیں، چنانچہ ”فتاویٰ عالمگیری“ میں ہے:

ویکرہ صوم ستة من شوال عند ابی حنیفة رحمة الله عليه

متفرقًا و متبايناً عن ابی يوسف رحمة الله عليه كراحته

متتابعاً لاماً متفرقًا لكن عامة المتأخرین لم يروا به بأسا۔^(۱)

اور لفظ ”لباس“ خلاف اولیٰ کے لئے آتا ہے، اس سے کوئی امر مستحب ثابت نہیں ہوتا۔ چنانچہ

”فتاویٰ شامی“ میں ہے:

”مطلوب کلمة لباس دليل على ان المستحب غيره لان

الباس الشدة.“^(۲)

(۱) الفتاوى الهندية - کتاب الصوم - باب ما يكره للصائم وما لا يكره ۱/۱ - ط: مكتبة رشيدية کوئٹہ.

و ايضاً في البحر الرائق ج ۲/۸۵

(۲) رد المحتار - کتاب الصلوة مطلب کلمة لباس دليل على ان المستحب الخ - ۱/۸۵

اور ”فتح القدر“ میں ہے:

”ووجه الكراهة انه قد يفضي الى اعتقاد لزومها من العوام لكثره

المداومة ولذا سمعنا من يقول يوم الفطر“ نحن الى الان لم يات عيدنا“

اونحوه فاما عند الامن من ذالك فلا بأس لورود الحديث به۔ (۱)

اس زمانے میں عوام نے ان کو ضروری سمجھا ہے۔ اس لئے ان پر عمل کرنا منع ہے۔ جیسا کہ ”فتح القدر“ کی عبارت سے معلوم ہوا، اور ”موطأ امام مالک“ میں ہے:

”قال يحيى: سمعت مالكايقول في صيام ستة أيام بعد الفطر

من رمضان انه لم ير أحدا من أهل العلم والفقه يصومها ولم يبلغني

ذلك عن احد من السلف وان اهل العلم يكرهون ذلك ويختلفون

بدعته وان يلحق بر رمضان ما ليس منه اهل الجهالة والجفاء لورأوا في

ذلك رخصة عند اهل العلم وراوهم يعملون ذلك“ (۲)

باقی رہا حضرت ابوایوب انصاری رضی اللہ عنہ کی حدیث جو ترمذی ج، ۱، ص ۱۵۸ مسلم، ج ۱

ص ۳۶۹ میں ہے:

عن ابی ایوب الانصاری قال: قال رسول الله ﷺ: من صام

رمضان ثم اتبعه ستة من شوال فذالك صيام الدهر۔ (۳)

(۱) فتح القدر لکمال الدین ابن همام - باب الصوم - باب ما یوجب القضاء وما لا یوجب - ط: مکتبہ رسیدیہ کوئٹہ ۲۷۲/۲

(۲) موطأ امام مالک - باب جامع الصيام قبيل باب ماجاء في ليلة القدر. ص ۲۵۶ - ط: میر محمد کراچی

(۳) جامع الترمذی - کتاب الصوم - باب ماجاء في صيام ستة أيام من شوال ۱۵۸/۱ - ط: قدیمی الصحیح لمسلم - باب استحباب صوم ستة أيام من شوال اتباعاً لرمضان ۱/۳۶۹ - ط: قدیمی کراچی.

”تو واضح رہے کہ کسی مسئلہ کا صرف روایات میں آنا کافی نہیں ہے، بلکہ اس میں فقہاء اور مجتہدین کا عمل ضروری ہے، تو شوال کے چھ روزے پر فقہاء اور مجتہدین کا عمل نہیں رہا ہے، امام مالک مدینہ منورہ کے امام ہیں۔ وہ خود فرماتے ہیں، میں نے کسی فقیہ اور مجتہد کو نہیں دیکھا کہ وہ شوال کے چھ روزے رکھے، اور نہ سلف صالحین سے ثابت ہیں جب مجتہدین اور فقہاء اور سلف صالحین کا عمل نہیں رہا ہے، لہذا بعد کے آنے والوں کو ان پر عمل کرنا منع ہے۔ واللہ اعلم بالصواب

نوٹ: برائے احتیاط مولانا کے فتوے کی فوٹو کا پی بھی سوال حدا کے ساتھ مسلک ہے۔

فقط والسلام

بندہ حافظ محمد سعید قریشی - گلشنِ اقبال کراچی

اجواب باسمہ تعالیٰ

شوال کے چھ روزوں کے متعلق رسول اللہ صلی اللہ علیہ وسلم کا ارشاد گرامی صحیح سند کے ساتھ حدیث کی مستند کتابوں میں موجود ہے:

”عن ابی ایوب عن رسول اللہ ﷺ قال: من صام رمضان ثم اتبعه ستامن شوال فذاك صيام الدهر“ . (رواہ الجماعة الابخاری والنسانی:) (۱)

ترجمہ: ”یعنی جس نے رمضان کے روزے رکھے اور پھر شوال کے چھ روزے رکھتے تو یہ ہمیشہ (یعنی پورے سال) کے روزے شمار ہوں گے۔“

اس حدیث کو امام مسلم، ابو داؤد، ترمذی اور ابن ماجہ سب نے صحیح سند کے ساتھ ذکر کیا ہے، فقه حنفی کی معتبر کتابوں نے بھی ان روزوں کو مستحب اور سنت قرار دیا ہے، چنانچہ صاحب ”تنویر الابصار“ اور صاحب ” الدر المختار“ لکھتے ہیں:

(۱) اعلاء السنن لظفر احمد العثمانی - کتاب الصوم - باب استحباب صيام ستة من شوال وصوم

عرفة - رقم الحديث ۲۵۳۱ - ط: ادارۃ القرآن کراچی .

”وندب تفريق صوم الست من شوال (ولايكره التتابع على المختار

خلافاً للثانية - حاوي) - والاتباع المكروه ان يصوم الفطرو خمسة

بعده فلو افطر الفطر لم يكره بل يستحب ويسن. ابن كمال“^(۱)

علامہ شامی علیہ الرحمۃ نے بھی ”الدر المختار“ کی مذکورہ عبارت کی تشریح کرتے ہوئے مختلف

کتابوں کے حوالہ سے خفیہ مذهب میں راجح اور مختار قول کے مطابق ان روزوں کو ثابت کر دیا ہے۔

اور اخیر میں علامہ قاسم ابن قطلاو بغا کے ایک رسالہ کا حوالہ دیتے ہوئے جن لوگوں نے ان روزوں کی مطلقاً

کراحت کو امام ابوحنیفہ کی طرف منسوب کیا ہے ان لوگوں کے دعوے کو جھوٹا اور بلا دلیل قرار دیا ہے۔

ملاحظہ ہو ”فتاویٰ شامی“ کی مندرجہ ذیل پوری عبارت:

قال صاحب الہدایہ فی کتابہ التجنیس ان صوم الستة

بعد الفطر متتابعة منهم من کرہہ والمختار انه لاباس به لان الكراهة

اما كانت لانه لا يؤمن من ان يعد ذلك من رمضان فيكون

تشبه بالنصارى والآن زال ذلك المعنى اه. ومثله فی کتاب النوازل

لابی الليث والواقعات للحسام الشهید والمحيط البرهانی والذخیرة

وفی الغایة عن الحسن ابن زیادانہ کان لا ییری بصومهاباً سأو یقول

کفى بیوم الفطر مفرقابینهن و بین رمضان اه. وفيها ايضاً عامة

المتأخرین لم یروا به باساً و اختلفوا هل الافضل التفريق او التتابع اه.

وفی الحقائق صومهابصل بیوم الفطر یکرہ عند مالک و عندنا لا یکرہ

وان اختلف مشايخ حنافی الافضل و عن ابی یوسف انه کرہہ

متتابعاً والمختار لاباس به اه. وفي الوافی والكافی والمصفی یکرہ

عند مالک و عندنا لا یکرہ و تمام ذلك فی

(۱) الدر المختار - کتاب الصوم - مطلب فی صوم الست من شوال ۲۳۵/۲.

رسالة "تحریر الاقوال فی صوم الست من شوال" للعلامة قاسم

وقد رد فيها على مافى من نظومة التباني وشرحها من عزوه الكراهة

مطلقاً إلى أبي حنيفة وأنه الأصح بأنه على غير رواية الأصول وأنه

صحيح مالم يسبقه أحد إلى تصحیحه وأنه صحق الضعیف وعمرد

إلى تعطیل ما فيه الشواب الجزيل بدعوى كاذبة بلا دليل ثم ساق

كثيراً من نصوص كتب المذهب فراجعها فافهم .^(۱)

سوال کے ساتھ مسلک ایک محترم جناب مولانا صاحب کے فتویٰ میں فتاویٰ عالمگیری

اور البحر الرائق کے حوالہ سے جوان روزوں کو مکروہ کہا گیا ہے، افسوس یہ ہے کہ انہوں نے فتاویٰ عالمگیری کی

آدھی عبارت نقل کر کے استدلال فرمایا ہے، کاش وہ بعد والی عبارت بھی پڑھ لیتے، جس میں اصح قول کے

مطابق کراہت کو مسترد قرار دے کر استحباب کو ثابت کیا گیا ہے۔ ملاحظہ ہو "فتاویٰ عالمگیری" کی عبارت:

"ويکره صوم ستة من شوال عند أبي حنيفة رحمه الله تعالى"

متفرقان او متابعاً و عن أبي يوسف كراحته متتابعاً لاما متفرقان لكن عامة

المتأخرین لم يرو ابه بأسا"^(۲)

(یہاں تک مذکورہ فتویٰ میں عبارت درج ہے، اور آگے متصل مندرجہ ذیل عبارت ہے، جس

کو فتویٰ میں شامل کرنے کی زحمت نہیں کی گئی ہے)

والاصلح انه لاباس به کذافی محیط السرخسی. وتستحب

الستة متفرقة كل أسبوع يومان كذافی الظہیریہ^(۳)

پھر آگے جناب مولانا صاحب نے "لاباس" کے کلمہ پر گفتگو کرتے ہوئے فتاویٰ شامی کے حوالہ

سے ارشاد فرمایا کہ "لاباس، خلاف اولیٰ کے لئے استعمال ہوتا ہے۔ کاش مولانا، فتاویٰ شامی کے اس غیر

(۱) الدر المختار مع حاشیة ردار المختار - کتاب الصوم - مطلب فی صوم الست من شوال - ۲۳۵/۲.

(۲) الفتاویٰ الهندية - کتاب الصوم - الباب الثالث فيما يكره للصائم وما لا يكره - ۱/۲۰۱.

(۳) المرجع السابق.

متعلقہ مقام کے بجائے خود وہ مقام مطالعہ فرماتے، جہاں علامہ شامی نے شوال کے چھروزوں کا مستقلًا ذکر کیا ہے جس کا حوالہ اور پوری عبارت اوپر درج ہے۔ اور اگر غیر متعلقہ مقام کو دیکھنا ہی تھا تو پھر ذرا اور آگے دوسرے مقام پر علامہ شامیؒ کی مندرجہ ذیل عبارت کلمة لاباس قد تستعمل فى المندوب كما في البحر من الجنائز والجهاد (رد المحتارص ۱۱۹، ج اول) (۱) کا مطالعہ فرمائ کر اس نتیجہ پر پہنچ جاتے کہ کلمہ "لاباس" مندوب و مستحب کے لئے بھی سیاق و سباق کی مناسبت سے استعمال ہوتا ہے۔ اور زیر بحث مسئلہ میں سیاق و سباق کی مناسبت سے استحباب ہی کے لئے استعمال ہوا ہے۔

مولانا کے فتویٰ میں فتح القدیر کی عبارت بھی ناقص نقل کی گئی ہے، چنانچہ انہوں نے کراہت پر استدلال کرتے ہوئے ووجه الكراهة سے اخیر تک فتح القدیر کی عبارت نقل کی ہے اور، اس سے قبل وہ عبارت جو عامۃ المشائخ کے نزدیک ثبوت واستحباب پر دلالت کرتی ہے، اس کو قلمبند نہیں فرمایا ہے، وہ عبارت یہ ہے:

"وعامة المشائخ لم يرو ابه بأسا، واحتلقو افقيل الافضل

وصلها باليوم الفطر، وقيل بل تفريقهافي الشهر، وجه الجواز انه قد وقع

الفصل باليوم الفطر فلم يلزم التشبه باهل الكتاب" (۲)

اور یہ کہنا کہ اس زمانہ میں عوام نے اس کو ضروری سمجھا ہے، اس لئے ان پر عمل کرنا منع ہے، یہ بھی درست نہیں ہے، اس لئے کہ آج کل کوئی بھی ان روزوں کو فرض یا واجب نہیں سمجھتا، خواص کا تو سوال ہی پیدا نہیں ہوتا، عوام کو جب بھی ان روزوں کی ترغیب دی جاتی ہے تو ساتھ ساتھ یہ بھی کہا جاتا ہے کہ یہ روزے فرض یا واجب نہیں ہیں، محض مستحب اور باعث ثواب ہیں، اور ہمیشہ کہ امام مالک رحمۃ اللہ علیہ نے اپنے "موطا" میں ان روزوں کو منع کیا ہے۔ اور اہل علم کے نزدیک مکروہ قرار دیا ہے۔ تو اس کے بارہ میں عرض یہ ہے کہ ایک صحیح حدیث کی موجودگی میں جس کو جمہورامت نے قدیماً و حدیثاً تسلیم کیا ہو، حضرت امام مالک رحمۃ اللہ علیہ کے قول کو جو کسی بھی مرفوع روایت سے موئید بھی نہیں ہے، ترجیح دینا اصول کے خلاف ہے۔ اور جو لوگ مسلمان ایک بھی نہ ہوں ان کا یہ کام انجام دینا تو باعث حیرت بھی ہے۔ دوسری بات یہ ہے

(۱) رد المحتار - کتاب الصوم - مطلب کلمة لاباس قد تستعمل للمندوب - ۱ / ۱۱۹.

(۲) فتح القدیر - کتاب الصوم - باب ما يوجب القضاء والكفارة - ۲ / ۲۷۱.

کہ امام مالک علیہ الرحمۃ نے بھی مطلقاً منع نہیں فرمایا ہے بلکہ ان روزوں کوفرض یا ضروری قرار دینے کو منع فرمایا ہے۔ اور یہی وجہ ہے کہ خود مالکی مذہب سے تعلق رکھنے والے اہل علم نے بھی امام مالک علیہ الرحمۃ کے اس قول کی بنیاد پر مذکورہ صحیح و صریح، مرفوع حدیث کو ناقابل عمل نہیں سمجھا ہے۔ بلکہ امام مالک علیہ الرحمۃ کے قول کی صحیح تاویلیں پیش کی ہیں!

مشہور مالکی فقیہ و محدث ”علامہ ابن عبد البر“^(۱) میں جلد وہ پر مشتمل اپنی شہرہ آفاق کتاب ”الاستذکار“ (جو موطا امام مالک کی شرح ہے) میں شوال کے چھ روزوں کی اہمیت مذکورہ حدیث کی روشنی میں بیان کرتے ہوئے امام مالک رحمۃ اللہ علیہ کے اس قول کے متعلق لکھتے ہیں کہ: امام مالک علیہ الرحمۃ کے نزدیک یہ روزے ان شاء اللہ مکروہ نہیں ہوں گے، ہاں ان روزوں کوفرض قرار دینا منع کرتے ہیں۔
ماحوظہ ہو ”علامہ ابن عبد البر“ کی عبارت:

واما صيام الستة الأيام من شوال على طلب الفضل وعلى
التاويل الذي جاء به ثوبان رضى الله عنه۔ فان مالك لا يكره ذلك ان
شاء الله، لأن الصوم جنة وفضله معلوم لمن رد طعامه وشرابه وشهوته
للله تعالى وهو عمل بروء خير، وقد قال الله تعالى عز وجل "وافعلوا
الخير" (سورة الحج ۷۷) ومالك لا يجهل شيئاً من هذا ولم يكره من
ذلك إلا ما يخافه على أهل الجهة والجفاء اذا استمر ذلك وخشى
ان يعدوه من فرائض الصيام مضافاً الى رمضان، وما اظن مالك جهل
الحاديـث والله اعلم، لانه حـديث مدنـى انفردـبه عمرـبن ثـابت، وقد قـيل
انه روـى عنـه مـالـك ولو لا عـلمـه بـه ما انـكـره واظـنـ الشـيخـ عمرـبنـ ثـابتـ
لم يكنـ عندـه مـمـنـ يـعـتمـدـهـ عـلـيـهـ، وقد تركـ مـالـكـ الـاحـتـجاجـ بـبعـضـ
مارـواـهـ عـنـ بـعـضـ شـيوـخـهـ اـذـالـمـ يـثـقـ بـحـفـظـهـ بـبعـضـ مـارـواـهـ، وقد يـمـكـنـ انـ
يـكونـ جـهـلـ الـحـديـثـ وـلـوـ عـلـمـهـ لـقـالـ بـهـ. والله اعلم^(۱)

(۱) الاستذکار لابن عبد البر المالکی - کتاب الصوم - باب جامع الصیام ۳۸۰/۳ - ط: دار الكتب العلمية.

اسی طرح مشہور حنفی فقیہ ملک العلاماء علامہ کاسانی رحمۃ اللہ علیہ اپنی کتاب "بدائع الصنائع" میں امام ابو یوسف رحمۃ اللہ علیہ اور امام مالک رحمۃ اللہ علیہ کے قول کو ذکر کر کے لکھتے ہیں۔ کہ مکروہ صورت وہ ہے کہ عید کے دن بھی روزہ رکھا جائے اور بعد میں پانچ اور روزے رکھے جائیں، اور اگر عید کے دن چھوڑ کر اس کے بعد چھرزوں رکھے تو یہ مکروہ نہیں بلکہ مستحب اور سنت ہیں۔

"والاتبع المکروہ هوان یصوم یوم الفطرو یصوم بعده"

خمسة أيام فاما إذا افترى يوم العيد ثم صام بعده ستة أيام فليس بمکروہ

بل هو مستحب وسنة^(۱)

حضرت مولانا ظفر احمد عثمانی علیہ الرحمۃ نے اپنی مشہور کتاب "اعلاء السنن"، ص ۷۷، الجزء ۹، میں ان چھرزوں کو مستحب قرار دیتے ہوئے ایک باب، "باب استحباب صیام ستة من شوال" قائم کر کے مذکورہ حدیث کو ذکر کیا ہے، اسی طرح حضرت علامہ محمد یوسف بنوری علیہ الرحمۃ اپنی کتاب "معارف السنن شرح الترمذی" میں امام ابو حنیفہ اور امام مالک علیہما الرحمۃ کی طرف منسوب کراہت کے قول کو صیغہ تمریض "نہب" کے ساتھ ذکر کرنے کے بعد اخیر میں علامہ قاسم بن قطلوبغا کے رسالہ کا حوالہ دیتے ہوئے لکھتے ہیں کہ علامہ قاسم بن قطلوبغا نے حنفی مذہب کے نصوص سے یہ ثابت کر دیا ہے، کہ امام ابو حنیفہ اور امام ابو یوسف علیہما الرحمۃ کے نزدیک یہ روزے مستحب ہیں، "معارف السنن" کی عبارت ملاحظہ کرنے کے لئے پیش خدمت ہے:

نسب الى ابى حنیفة و مالك كراهتهما والى الشافعى

واحدمداستحبابها والنقول التي حكاهما المتأخران من ابن نجيم

والكمال وابن الكمال وغيرهم من علمائنا ماضية ولكن

افردهذا الموضوع المحقق العلامة الحافظ قاسم بن قطلوبغا برسالة

خاصة سماها "تحریر الاقوال في صوم الست من شوال" وحققت من

(۱) بدائع الصنائع - کتاب الصوم - باب الصيام في الأيام المکروہة - ۲۱۵/۲ . ط: دار احیاء

نصوص المذهب استحبابها عند ابی حنیفة وابی یوسف، ثم اختلفوا هل الافضل التفریق او التتابع بعد الاتفاق باداء اصل الفضیلۃ بای طریق کان من غیر کراہة؟ واختار ابو یوسف التفریق وراجع للتفصیل "رالمحتر"۔^(۱)

موجودہ عصر کے مشہور محقق و فقیہ "الدکتور وہبہ الزحلی" نے اپنی کتاب "الفقه الاسلامی و ادله" میں ان روزوں کو جو بالاتفاق میں الائمه مستحب ہیں، گنتے ہوئے نمبر چار میں شوال کے چھ روزوں کو ذکر کیا ہے، جس کا واضح مطلب یہ ہے کہ ان روزوں کے استحباب پر چاروں مذاہب کے علماء متفق ہیں ملاحظہ ہوند کوہ کتاب کی عبارت:

"وایام صوم التطوع بالاتفاق مایلی : ۱.....۲.....۳....."

"۳.....(۲) صوم ستة ایام من شوال ولو متفرقة" ^(۲)

اس تحقیق کے بعد عام لوگوں کے فائدہ کے لئے اس بحث کا خلاصہ پیش کرنا مناسب سمجھتا ہوں

خلاصہ

(۱) شوال کے چھ روزے مستحب اور باعث ثواب ہیں، رمضان کے ساتھ ساتھ ان مستحب چھ روزوں کی وجہ سے پورے سال کے روزوں کا ثواب ملتا ہے اس لئے ان کا اہتمام کیا جائے۔

(۲) یہ روزے فرض یا واجب نہیں ہیں، اور اگر کوئی نہیں رکھتا تو گناہ گار بھی نہیں ہوگا۔ البتہ ان روزوں کا مذکورہ ثواب جو حدیث میں بتایا گیا ہے وہ اس کو حاصل نہ ہوگا۔

(۳) شوال کا پہلا دن (عید کادن) چھوڑ کر اس مہینے کے اندر اندر کسی بھی وقت یہ روزے رکھے جاسکتے ہیں، مسلسل یا متفرق دنوں میں رکھنے میں بھی کوئی حرج نہیں جس طرح آسان ہو اس کے

(۱) معارف السنن - کتاب الصوم - باب ماجاء فی صيام ستة أيام من شوال - ط: المکتبة البنوریة.

(۲) الفقه الاسلامی و ادله، للدکتور وہبہ الزحلی - کتاب الصوم - النوع الرابع - صوم التطوع او الصوم المندوب - ۵۸۸/۲ - ط: دار الفکر بیروت.

مطابق عمل کیا جائے۔

آخر میں دعاء کرتا ہوں کہ اللہ تعالیٰ مجھ کو اور تمام مسلمان بھائیوں کو حق بات پر عمل کرنے کی توفیق
عطافرمائے۔

کتبہ الکفیر عبدالرؤوف الغزنوی عفاف اللہ عنہ

استاذ جامعہ علوم اسلامیہ علامہ بنوری ٹاؤن کراچی

امام و خطیب مدینہ مسجد، گلشن اقبال کراچی

۱۴۱۸/۱۰/۱۰

الجواب صحيح واعظم الله اجر المجيب

نظام الدین شامزی

استاذ الحدیث جامعہ علوم اسلامیہ

علامہ بنوری ٹاؤن کراچی

الجواب حق والحق احق ان يتبع

محمد عبدالجید دین پوری

دارالافتاء جامعہ علوم اسلامیہ

علامہ بنوری ٹاؤن کراچی

اصاب المجبوب فيما احباب و اجاد فيما افاد

وفقه الله تعالیٰ لما يحبه ويرضاه

محمد تقی عثمانی عفی عنہ

الجواب صحيح

محمد عبد المنان عفی عنہ

دارالافتاء دارالعلوم کراچی

۱۴۱۸/۱۰/۱۷

کتاب الحج

پاک و ہند کے میقات

اب سے تقریباً گیارہ سال قبل مولانا شیر محمد صاحب کی "مواقت" سے متعلق تحقیق "تکملة فرة العینین" میں نظر سے گزری تو بندہ کو اس پراشکال ہوا، چندایام کے بعد ہی اس سے متعلق ایک استفتاء کے جواب میں اس پر مفصل تحریر لکھنے کی نوبت آئی۔ جس میں یہ ثابت کیا گیا ہے کہ مواقت سے متعلق مولانا شیر محمد صاحب کی تحقیق صحیح نہیں۔ بندہ کی تحریر احسن الفتاویٰ طبع دوم کے ضمیمه میں شائع ہو چکی ہے۔

۱۳۸۱ھ کے سفر حجاز میں خیال ہوا کہ مولانا شیر محمد شاہ صاحب سے اس بارے میں بالمشافہ بات کی جائے۔ چنانچہ کچھ معمولی گفتگو ہوئی بھی، مگر مولانا کے ضعف و نقاہت کی وجہ سے کوئی فیصلہ کن بات نہ ہو سکی۔ اب ماہنامہ الفرقان لکھنؤ بابت شعبان ۱۳۸۷ھ میں پھر مولانا شیر محمد صاحب کی تحقیق اور اس کی تائید شائع ہوئی تو اس سے متعلق بندہ کے پاس استفتاء آنے لگے اور اب تک آرہے ہیں۔ خیال تھا کہ مدرسہ عربیہ اسلامیہ نیوٹاؤن اور دارالعلوم و اشرف المدارس کی مشترکہ مجلس تحقیق یہ مسئلہ پیش کر کے متفقہ فیصلہ بینات اور البلاغ میں شائع کر دیا جائے۔ مگر حضرت مولانا مفتی محمد شفیع صاحب دامت برکاتہم العالیہ اور حضرت مولانا محمد یوسف صاحب بنوری مدظلہم کے سفر حج کی وجہ سے کوئی مجلس منعقد نہ ہو سکی۔

اللہ تعالیٰ حضرت مولانا زوار حسین صاحب کو جزا خیر دیں کہ انہوں نے ماہنامہ "بینات" بابت ماہ محرم الحرام ۱۳۸۸ھ میں حضرات علماء کرام کو اس طرف توجہ دلائی اور اس پر لکھنے کی دعوت دی۔ اس کے ساتھ ادارہ بینات کی طرف سے بھی اہل فتویٰ کو اپنی تحقیق سے مطلع کرنے کی درخواست کی گئی ہے۔ اب امید ہے کہ ان شاء اللہ تعالیٰ جلد ہی کوئی متفقہ فیصلہ منظر عام پر آسکے گا و ما ذالک علی اللہ بعزیز۔ اہل علم کے غور و فکر کے لئے اپنی تحقیق پیش کر رہا ہوں واللہ الموافق۔ بندہ کی نظر میں حضرت مولانا شیر محمد صاحب کی تحقیق وجوہ ذیل کی بناء پر صحیح نہیں۔

۱۔ اصطلاح میں مجازاتِ میقات اس خط مستقیم مار علی المیقات کا محل و قوع کہلانے گا جس پر خط واصل بین المیقات و مکہ بشکل عمود قائم ہو۔

۲۔ احکام شریعت کا مدار عرف پر ہے۔ جغرافیائی تدقیقات پر نہیں۔ پس اگر کوئی شخص جنہے کے قریب سے مکہ مکرمہ کی طرف جا رہا ہو تو اسے عرف میں جنہے کی محاذات سے تجاوز سمجھا جائے گا۔ حالانکہ خط و اصل میں انہیں پہلے معلوم بہت آگے چل کر آئے گا۔ اور خط و اصل، میں انہیں وہی احکمیہ اس محاذات سے بہت قبل آ جاتا ہے وقس علی ذالک المواقیت الآخر۔

۳۔ کتب مناسک میں تحریر ہے کہ اگر دو میقاتوں کی محاذات سے گذر ہو تو دوسری میقات کی محاذات سے تجاوز بلا احرام جائز نہیں۔ اگر خط و اصل میں المیقاتین کو حد قرار دیا جائے تو دونوں میقاتوں کی محاذات یہی ایک خط ہو گا، دو میقاتوں کی علیحدہ علیحدہ محاذات متصور نہیں ہو سکتی۔

۴۔ قال في البحر ولعل مرادهم بالمحاداة المحاذة القريبة من

المیقات والا فاخر المواقیت باعتبار المحاذة قرن المنازل^(۱)

اس عبارت سے معلوم ہوا کہ محاذات میقات سے مراد خط و اصل میں المیقاتین نہیں بلکہ مکہ سے بعد بقدر میقات مراد ہے۔ یعنی مکہ مکرمہ کو مرکز فرض کر کے میقات کے بعد پردازہ کھینچا جائے تو اس دائرہ کا محل وقوع ”محاذات میقات“ کہلاتے گا۔

۵۔ قال في ارشاد السادى الى مناسك الملاعنى القارى تحت قوله (وان لم

يعلم المحاذة) فإنه لا يتصور عدم المحاذة (فعلى مرحلتين من مكة) كجدة

المحروسة من طرف البحر ، قوله كجدة فانها على مرحلتين عرفيتين من مكة

وثالث مراحل شرعية ووجهه ان المرحلتين او سط المسافة والافلاحتياط

الزيادة كذا في شرح نظم الكنز ، واقول لعل وجهه ايضاً ان اقرب المواقیت

إلى مكة على مرحلتين عرفيتين من مكة فقدر بذلك والله اعلم كذا في

طوائع الانوار للعلامة الشيخ محمد عابد السندي ۱۹

(۱) بحر الرائق للعلامة زین الدین الشہیر باب نجیم - کتاب الحج - ۳۱۸/۲

(۲) ارشاد الساری - مطلب فی تحقیق ذات عرق - ص ۵۶ - ط مصطفیٰ محمد - مصر.

خلاصہ یہ ہے کہ جس شخص کو محاذات کا علم نہ ہو سکے وہ مکہ سے دو مرحلہ کے فاصلہ پر احرام باندھے جس کی وجہ یہ بیان کی گئی ہے اور معقول ہے کہ آخر المواقیت (قرن المنازل) مکہ سے دو مرحلہ پر ہے یعنی مکہ سے آفاق کا کم از کم فاصلہ دو مرحلہ ہے حالانکہ خط واصل میں الحجۃ و پل ملم کا مکہ سے فاصلہ دو مرحلہ سے بہت کم ہے۔

۶۔ عبارات ذیل سے ثابت ہوتا ہے کہ جدہ حل میں ہے۔

(الف) وَقِيدَنَا بِقَصْدِ مَكَةَ لَأَنَّ الْفَاقِيْهَا إِذَا قَصَدَ مَوْضِعًا مِنَ الْحَلِّ
كَخَلِيْصٍ يَجُوزُ لَهُ أَنْ يَتَجَوَّزَ الْمِيقَاتَ غَيْرَ مَحْرُومٍ وَإِذَا وَصَلَ إِلَيْهِ التَّحْقِيقُ
بِاهْلِهِ (إِلَى أَنْ قَالَ) وَهَذِهِ الْمَسْأَلَةُ يَكْثُرُ وَقَوْعُهَا فِي مَنْ يَسَافِرُ فِي الْبَحْرِ
الْمَلْحِ وَهُوَ مَا مُؤْرِبُ الْحَجَّ وَيَكُونُ ذَلِكَ فِي وَسْطِ السَّنَةِ فَهَلْ لَهُ أَنْ يَقْصُدَ
الْبَنْدُرُ الْمُعْرُوفُ بِجَدَةٍ لِيَدْخُلَ الْمَكَةَ بِغَيْرِ احْرَامٍ حَتَّى لا يَطُولَ الْأَحْرَامُ
عَلَيْهِ لَوْ احْرَمَ بِالْحَجَّ فَإِنْ أَمْأَرْتُ بِالْحَجَّ لَيْسَ لَهُ أَنْ يَحْرُمَ بِالْعُمْرَةِ^(۱)

(ب) قَالَ ابْنُ عَابِدِينَ فِي حَاشِيَتِهِ عَلَى الْبَحْرِ قَوْلُهُ فَلَا يَدْخُلُ (إِنْ مَنْ
هُوَ دَاخِلُ الْمَوقِيتِ) الْحَرَمَ عَنْدَ قَصْدِ النِّسْكِ الْأَمْحَرِ مَا قَالَ الْعَلَمَةُ
الشِّيْخُ قَطْبُ الدِّينِ فِي مَنْسَكِهِ وَمَا يَجِبُ التَّيْقَظُ لَهُ سَكَانُ جَدَةَ بِالْجَيْمِ
وَاهْلُ مَدَةِ (بِالْمَهْمَلَةِ) وَاهْلِ الْأَوْدِيَةِ الْقَرِيبَةِ مِنْ مَكَةَ فَانْهُمْ فِي الْأَغْلَبِ يَا
تُونُ إِلَى مَكَةَ فِي سَادِسِ ذِي الْحِجَّةِ أَوْ فِي السَّابِعِ بِغَيْرِ احْرَامٍ وَيَحْرُمُونَ
مِنْ مَكَةَ لِلْحَجَّ فَعَلَى مَنْ كَانَ حَنْفِيَاً مِنْهُمْ أَنْ يَحْرُمَ بِالْحَجَّ قَبْلَ أَنْ يَدْخُلَ
الْحَرَمَ وَالْأَفْعَلُ دَمْ لِمَجَاوِذِ الْمِيقَاتِ بِغَيْرِ احْرَامٍ.^(۲)

(ج) قَالَ الْمَلاَءِعَلِيُّ الْقَارِيُّ فِي مَنْسَكِهِ (وَمَنْ جَازَ وَقْتَهُ) إِنْ
الَّذِي وَصَلَ إِلَيْهِ حَالَ كَوْنِهِ (يَقْصُدُ مَكَانًا فِي الْحَلِّ) كَبْسَتَانَ بَنْيِ عَامِرٍ
أَوْ جَدَةَ أَوْ حَدَةَ مَثَلًا بِحِيثُ لَمْ يَمْرِعْلَى الْحَرَمِ وَلَيْسَ لَهُ عِنْدَ الْمَجَاوِذِ

(۱) الْبَحْرُ الرَّانِقُ كِتَابُ الْحَجَّ. ۳۱۸/۲.

(۲) الْمَرْجَعُ السَّابِقُ. ۳۱۹/۲.

قصد ان یدخل الحرم بعد دخول ذلک المکان (ثم بد الله) ای ظهر و حدث ای ظهور ای حادث (ان یدخل مکة) ای او الحرم ولم یرد نسکا حینئذ (فله ان یدخلها) ای المکة و کذا الحرم (بغیر احرام) وفيه اشکال اذ ذکر الفقهاء فی حیلة دخول الحرم بغیر احرام ان یقصد بستان بنی عامر ثم یدخل مکة وعلى ما ذکره المصنف قررنا ه لم تحصل الحیلة كما لا يخفی فالوجه فی الجملة ان یقصد البستان قصداً أولاً ولا یضره قصده دخول الحرم بعده قصداً ضمنیاً أو عارضیاً كما إذا قصداً مدنی جدة لبیع و شراءً أولاً ويكون فی خاطره انه إذا فرغ منه ان یدخل مکة ثانياً بخلاف من جاء من الهند مثلاً بقصد الحج أولاً وانه یقصد دخول جدة تبعاً ولو قصداً بیعاً و شراءً^(۱)


(د) قال العلائی اما لو قصد مو ضعا من الحل کخلیص وجدة حل له مجاوزته بلا احرام فإذا حل به التحق باهله فله دخول مکة بلا احرام وهو الحیلة لم يريد ذلك الا لمامر بالحج للمخالفة^(۲)

ان عبارات کا یہ جواب صحیح نہیں کہ جدہ میقات ہے اور موافقیت حل میں داخل ہیں اور اہل موافقیت کے احکام بھی وہی ہیں جو اہل حل کے ہیں اس لئے کہ جدہ خط واصل میں انہیں ویلمم سے خارج کافی دور واقع ہے لہذا تحقیق مذکور کی بناء پر اسے میقات قرار دے کر بحکم حل کہنا صحیح نہیں البتہ یہ جواب ممکن ہے کہ خط واصل کا محل وقوع یقینی طور پر معلوم نہ تھا اور اقرب الموافقیت (قرن منازل) مکہ سے دو منزل پر واقع ہے اور جدہ بھی دو منزل پر ہے اس لئے فقهاء نے جدہ کو بحکم میقات قرار دے کر اس پر حل کے احکام مرتب فرمادیئے یہی جواب اشکال رابع کا بھی ہو سکتا ہے یعنی اس کا علم نہ تھا کہ کہیں سے خط واصل میں المیقات میں کا فاصلہ مکہ سے دو منزل سے بھی کم رہ جاتا ہے اس لئے میقات کا علم نہ ہو سکنے کی حالت میں فقهاء نے آخر


(۱) ارشاد الساری الى مناسک الملا على القاری - ص ۵۹ - ط: مصطفیٰ محمد مصر

(۲) رد المحتار على الدر المختار - کتاب الحج - مطلب فی الموافقیت - ۳۷۷۰۲.

المواقیت (قرن منازل) کے بعد (دو مرحلہ) پر احرام کو واجب قرار دیا یا بقیہ اشکالات بدستور قائم ہیں۔ لہذا یا تو محاذات کے وہ معنی مراد لئے جائیں جو نمبر ایک میں بیان ہوئے جس کا نقشہ یوں ہوگا۔



اس صورت میں جدہ حل میں داخل ہے جہاں بلا احرام جانا جائز نہ ہو گا عام طور پر جو یلمم کی محاذات مشہور و معروف ہے جہاں جہاڑ کے ذمہ دار افسر احرام باندھنے کا اعلان کرتے ہیں غالباً وہ اسی معنی پر مبنی ہے اور یا محاذات سے مراد وہ ہو جو نمبر چار میں مذکور "بکار" کی عبارت سے مفہوم ہے یہی زیادہ واضح اور تبادر ہے یعنی مواقیت کی محاذات بے شکل دائرہ لی جائے بایس طور کہ مکہ کو مرکز بنانا کر ہر میقات کے بعد پردازہ کھینچا جائے دو میقات اگر قریب و بعد میں مختلف ہوں تو دونوں کے درمیان دو قوسوں میں سے قوس بعد میقات ابعد کی محاذات اور قوس اقرب میقات اقرب کی محاذات شمار ہوں گی جس کا نقشہ یوں ہوگا۔



قال فی بدر المتقى (تحت قوله لا هلها ولمن مر عليها) ولو
مر بمیقاتین فاحرامه من الا بعد افضل ولو اخره الى الثاني لا شيء

علیہ ولو لم یمر بو احمد منها تحری واحرم اذ حاذی احدها وابعد

افضل فان لم يكن بحیث يحاذی فعلی مرحلتين^(۱)

وفي التبیین للزیلیعی شرح الکنز وان سلک بین المیقاتین فی
البحر او البر اجتهد واحرم اذا حاذی میقاتاً منهما وابعد هما اولی

بالاحرام منه^(۲)

وفي العالیمکیریة: وان سلک بین المیقاتین فی البحر أو البر اجتهد
وحرم ان احاذی میقاتاً منهما وابعد هما اولی بالاحرام منه. کذا فی

التبیین^(۳)

عبارات ذیل بھی محاذۃ کے معنی مذکور پر نص صریح ہیں:

لو جاوز المیقات یمنہ و یسرہ ای لا الی جهہ الحرم فله ان
یو خرا حرامہ لکن بشرط ان یحرم من محل مسافتہ الی مکہ مثل مسافة ذلک
المیقات قاله الماوردی و جزم به غیرہ (تحفہ شرح منهاج لابن حجر)

بخلاف الجائی فیہ من مصر لیس له ان یو خرا حرامہ من محاذۃ
الجحفة لان کل محل من البحر بعد الجحفة اقرب الی مکہ منہا

ان عبارات میں تصریح ہے کہ "محاذۃ" سے مراد وہ مقام ہے جس کا کم سے اتنا فاصلہ ہو جتنا کہ
مکہ سے میقات کا فاصلہ ہے۔ پس جدہ کا حل یا آفاق میں داخل ہونا اس پر موقوف ہے کہ مکہ مکرہ سے جدہ
زیادہ دور ہے یا یا ملکم؟

(۱) بدر المتقى فی شرح الملتقى علی هامش مجمع الانہر - کتاب الحج - المواقیت -

۱/۲۶۶ - ط: دار الطباعة العامرة.

(۲) تبیین الحقائق - کتاب الحج - ۲/۲۳۶ - ط: ایچ ایم سعید

(۳) الفتاویٰ الہندیہ - کتاب الحج - الباب الثانی فی المواقیت - ۱/۲۲۱ - ط: مکتبۃ رشیدیہ

۱۳۲۷ھ میں بندہ کو مکہ معظمه سے وقتیم کے نقشے ملے، ایک میں مکہ مکرمہ سے یالمم کا بعد زیادہ ہے، اور دوسرے میں جده کا۔ مجمجم البلدان اور بعض دیگر کتب کی طرف رجوع کرنے سے بھی یہ متفق نہ ہو سکا کہ کس کا فاصلہ زیادہ ہے۔ اس کے بعد کتاب ”دی ریڈرزڈ اجنسٹ گریٹ ورڈ اٹلس“، شائع کردہ ”دی ریڈرزڈ اجنسٹ ایسوی ایشن لندن“، نظر سے گزری، اس کتاب میں پوری دنیا کے مقابلے کے نقشے دیئے ہیں۔ کتاب کی کیفیت اور بعض ماہرین کی تصدیق کے پیش نظر ان نقشوں کی صحت قابل اعتماد معلوم ہوتی ہے۔ اس پر بندہ نے بقدر امکان احتیاط کے ساتھ پیاس کی تو مکہ سے جدہ کا بعد چھیالیں میل سے کچھ کم $\frac{۲۱}{۵۰}$ میل اور یالمم کا فاصلہ باون میل سے کچھ زیادہ $\frac{۵۲}{۵۰}$ ہوا۔ جس سے ثابت ہوا کہ جدہ حل میں داخل ہے لہذا وہاں تک بلا احرام تجاوز ناجائز ہے۔ فقط اللہ تعالیٰ اعلم

کتبہ: رشید احمد لدھیانوی

بینات-صفر ۱۳۸۸ھ

پاک و ہند کے حجاج کیلئے

میقات کا مسئلہ

مکہ مکرمہ (حرثا اللہ) کے اطراف و جوانب میں خاص مقامات معین ہیں جنہیں ”مواقت“ کہا جاتا ہے، اور مکہ مکرمہ جانے والوں کیلئے بلا احرام وہاں سے آگے بڑھنا منوع قرار دیا گیا ہے، فقہاء امت کا اس پر اتفاق ہے کہ اگر زائرین حرم کا گزر خود اس مواقت پر سے ہو تو ان سے آگے بڑھنے سے پہلے پہلے احرام باندھنا ضروری ہے اور اگر ادھر ادھر فاصلہ ہو تو ان کی محاذات (سیدھے) سے احرام باندھنا لازم ہے۔ اگر کوئی شخص بلا احرام میقات پا اس کی سیدھے سے آگے بڑھ جائے تو جنایت کا مرتكب اور گنہگار ہو گا، جس کا کفارہ دم (قربانی) اور توبہ ہے۔ فقہی تصریحات کے مطابق تمام مسافروں کیلئے یہی حکم ہے خواہ خشکی کے راستے سے سفر کریں یا بحری راستے سے۔

اس مسلمہ اصول کا مقتضی یہ ہے کہ پاک و ہند کے وہ حجاج جو بحری راستے سے جدہ پہنچتے ہیں ان پر لازم ہو گا کہ وہ یہ معلم کی محاذات سے جہاز ہی میں احرام باندھ لیں، چنانچہ تعامل بھی اسی پر چلا آتا ہے، البتہ مولانا شیر محمد صاحب مہاجر مدینی رحمہ اللہ نے زبدۃ المناک میں یہ رائے ظاہر فرمائی ہے کہ پاک و ہند کے حجاج کے لئے جدہ سے احرام باندھنے کی بھی گنجائش ہے، پھر ماہنامہ ”الفرقان“، لکھنؤ بابت ماہ شعبان ۱۳۸۷ھ میں بھی اس بات کی تائید شائع ہوئی، مگر اس سلسلہ میں پیش کردہ عبارتیں شافی نہیں، چنانچہ حضرت مولانا سید زوار حسین صاحب مجددی نے ایک مضمون میں جو ”بینات“ بابت محرم ۱۳۸۸ھ میں شائع ہوا، اس رائے سے اختلاف کرتے ہوئے علماء کرام کو اس پر غور کرنے کی طرف توجہ دلائی، اور ”بینات“ صفر المظفر ۱۳۸۸ھ میں مولانا مفتی رشید احمد لدھیانوی (حال کراچی) کا ایک مضمون مولانا زوار حسین صاحب کے موقف کی تصویب میں شائع ہوا۔ ادھر کراچی میں ”اجتماعی مجلس تحقیق“ نے جو حضرت مولانا مفتی محمد شفیع، حضرت مولانا محمد یوسف بنوری، مولانا رشید احمد لدھیانوی، مفتی ولی حسن ٹوکی اور دیگر حضرات پر مشتمل ہے، کئی دنوں تک اس پر غور و فکر کیا، لیکن افسوس ہے کہ اس مسئلہ میں اتفاق رائے نہ ہو سکا، حضرت مفتی اعظم کار جان حضرت مولانا شیر محمد صاحب کی رائے کی طرف تھا، اور دوسرے اکابر کا میلان اس سے اختلاف کی طرف۔ حضرت مفتی صاحب مد ظلہم کے ہاں اس مسئلہ پر ایک رسالہ زیر ترتیب ہے، اور انہیں کے ایما پر حضرت الشیخ محمد یوسف بنوری اور مولانا مفتی ولی حسن ٹوکی نے اس مسئلہ میں اپنی تحقیق قلم بند کی ہے جو درج ذیل ہے اور ہماری استدعا ہے کہ دوسرے مرکز فتویٰ بھی غور و فکر کے بعد اپنی تحقیق سے ہمیں مطلع فرمائیں، اور جب تک قابلِ اطمینان صورت سامنے نہ آ جائے اس وقت تک جدہ سے احرام باندھنے کی گنجائش کا فتویٰ دینے سے احتراز کیا جائے، محاذات یہ معلم سے بلا احرام گزرنے میں جنایت اور لزوم دم کا خدشہ بہر حال باقی رہ جاتا ہے۔ دع مایریک الی مالایریک (مدیر)

الحمد لله و كفى و سلام على عباده الذين اصطفى

رسالة ”الإيواقية في أحكام المواقف“، مصنفة حضرت مولانا مفتی محمد شفعی صاحب دامت برکاتہم وزیدت حناتہم کے مطالعہ کا شرف حاصل ہوا اور کچھ حصہ حضرت مصنف سے زبانی بھی سننا اور بحری حجاج مسافروں کے لئے جدہ سے جواحرام کا مسئلہ ہماری ”فقہی مجلس“، کی متعدد مجالس میں زیر بحث آیا ہے۔ اور کافی غور خوض ہوا اور ”تحفۃ المحتاج شرح المنهاج“، کی عبارت اور مخدوم ہاشمی سندھی وغیرہ کی عبارات و آراء پر بھی غور ہوا، اور بہت عرصہ پہلے انفرادی طور پر بھی بارہا غور کیا، کبھی انتراجم صدر نہیں ہوا کہ جدہ سے احرام کے جواز کی صورت درست ہو سکتی ہے جو کچھ فہم قاصر میں آیا اس کا خلاصہ یہ ہے:

سر زمین حرم یا مکہ معظمه میں آنے کے لئے دنیا کے کسی گوشہ سے آئیں، نبی کریم صلی اللہ علیہ وسلم نے حدود مقرر فرمادی ہیں، بلا احرام ان سے تجاوز کرنا جائز نہیں، بیت الحرام کے شمال سے آنے والوں کے لئے ”ذوالحلیفہ“ ہے، مغرب سے آنے والوں کے لئے ”جھہ“ ہے (جس کا جدید نام ”راغع“ ہے) جنوب سے آنے والوں کیلئے ”جبل یالملم“ ہے (جس کا جدید نام جبال سعدیہ ہے) مشرق سے آنے والوں کے لئے ”قرن المنازل“ ہے اور شمال مشرق سے آنے والوں کے لئے ”ذات العرق“ ہے (جس کا جدید نام عقیق ہے) اب یا تو انہیں مقامات سے گزر ہو گا تب تو انہیں مقامات سے احرام باندھنا ہو گا، یا ان سے فاصلہ سے گزرنا ہو گا تو دائیں یا باعیں یہ مقامات واقع ہوں گے، ان محاذاں اور مسامقت سے احرام باندھنا ہو گا اگر محاذاں کی جگہ متعین نہ ہو سکے اور علم یا ظن غالب سے تعین ممکن نہ ہو تو اس وقت ایسے مقام سے احرام باندھنا ہو گا جس کا فاصلہ کم از کم دو مرحلہ عرفیہ یا تین مراحل شرعیہ ہوں، کیونکہ قریب ترین مواقیت کا فاصلہ اتنا ہی ہے۔ ظاہر ہے میقات یا محاذاں میقات سے تجاوز کرنے کی ایک ہی صورت ہے کہ محاذاں میقات مجہول ہو، نیز جدہ تمام فقہاء حنفیہ کی تصریحات کے مطابق داخل میقات ہے۔ اب جو شخص بحر میں سفر کر رہا ہو محاذاں میقات سے بلا احرام گزرے گا اور داخل میقات کے مقام پر پہنچے گا، اس پر تجاوز عن المیقات بلا احرام کا حکم لگ گیا۔ رہایہ کہ محاذاں کا علم صحیح طریقہ سے ممکن نہیں ہے؟ تو یہ بات صحیح نہیں ہے، آج کل کے آلات و نقشہ جات اور جہاز رنوں کے معلومات کے پیش نظر یہ محض خیال خام ہے۔ نیز آج کل پاکستان سے

جو جہاز جاتے ہیں جہاز را تمام مسلمان ہوتے ہیں۔ اطلاع دینے والے کافر کا سوال بھی ختم ہو جاتا ہے شیخ ابن حجر الشیعی کا یہ فرمانا کہ ”جب تجاوز یمنہ ویرہ“ یعنی دائمیں باعیں ایسے حال میں ہو کہ مسافر کا رخ مکہ کی سمت میں نہ ہو تو تاخیر احرام جائز ہے اور جب رخ مکہ کی طرف ہو تو اس وقت محاذات میقات سے احرام باندھنا ہو گا۔“ قابلِ اطمینان نہیں ہے۔ جب مسافروں کا قصد مکہ ہی ہے اور آگے چل کر صحیح تعیین محاذات کی مشکل ہو تو اس متعین محاذات کو چھوڑنا غیر معقول ہے، جب کہ میقات اور محاذات میقات سے پہلے احرام باندھنا زیادہ بہتر ہے اور اسی وجہ سے ابن حجر کے چند شارحین نے ان کی رائے کی مخالفت کی ہے۔ اگر چہ مدار خلاف کچھ اور ہے۔ صرف اتنی بات تجاوز عن المیقات کے لئے کہ مسافت جده اور یملم برابر ہے جده سے احرام باندھنے کے لئے کافی نہیں۔ یہ تو صرف اس وقت حکم ہے کہ محاذات میقات کا تعین نہ ہو سکے۔ بہر حال جو کچھ ابن حجر الشیعی نے فرمایا ہے وہ میری سمجھتے بالاتر ہے اور تعجب ہے کہ موصوف نے اپنے دعویٰ کی تائید اور تدابیل میں کوئی فقہی یا حدیثی دلیل پیش نہیں فرمائی اس لئے موصوف کے دعویٰ بلا دلیل پر اتنی بڑی بنیاد قائم کرنا صحیح نہیں، اور میرے نزدیک فقہی مسئلہ یہی ہے کہ بحری مسافر کو یملم کی محاذات سے احرام باندھنا ضروری ہے، ورنہ دم لازم آئے گا اور تو بہ بھی لازم ہو گی۔

کتبہ: محمد یوسف بنوری

بسم اللہ الرحمن الرحيم

میں میقات پر نہ گزرنے کی صورت میں انہے اربعہ کا اتفاق ہے کہ محاذات کا اعتبار ہو گا۔ شرح

مہذب میں ہے:

”وَمِنْ سَلَكَ طَرِيقًا لَا مِيقَاتٍ فِيهِ مِنْ بَرٌّ أَوْ بَحْرٌ فَمِيقَاتُهُ اذَا

حَادِي أَقْرَبَ الْمُوَاقِيتِ إِلَيْهِ لَأَنَّ عُمْرَ رَضِيَ اللَّهُ عَنْهُ لِمَا اجْتَهَدَ فِي

مِيقَاتِ أَهْلِ الْعَرَاقِ اعْتَدَرَ مَا ذُكِرَ نَاهِي“^(۱)

معنى ابن قدامة میں ہے:

”وَمَنْ لَمْ يَكُنْ طَرِيقَهُ عَلَى الْمِيقَاتِ فَإِذَا حَادَى أَقْرَبَ الْمُوَاقِيتِ إِلَيْهِ“

احرم ولا ن هذا مما يعرف بالاجتهاد والتقدير فإذا اشتبه دخله

الاجتہاد کالقبلۃ“^(۱)

فقہ مالکی کی کتاب شرح قطب میں ہے:

”حیث حاذی ای قابل الما رواحدا منها ای من هذه المواقیت“^(۲)

اور فقہ حنفی کی تمام کتابوں میں ہے:

”وَلَوْ لَمْ يَمْرُبْ وَاحِدَ مِنْهَا تَحْرِي وَاحْرَمْ إِذَا حَادَى أَحَدُهَا“^(۳)

محاذات کے معنی مسامحت (سیدھ) کے ہیں، محمد عرفہ دسوی مالکی اپنی شرح میں کہتے ہیں:

(قوله حاذی ای قابل فیہ واحدا لا ولی سامت فیہ احدا ای بمتیامنه

او میاسره واما اذا احذاه بمقابلة فلا يحرم الا اذا اتاه بالفعل“^(۴)

فقہاء کے نزدیک یہ امر بھی طے شدہ ہے کہ دنیا کے کسی گوشہ سے آنے والے یا میقات پر گزریں گے یا ان کی محاذات پر۔ اس لئے بعض فقہاء نے اس مسئلہ پر اشکال کیا ہے کہ جو بیان کیا جاتا ہے کہ اگر محاذات نہ ہوتی تو دوسرے مرضوں پر احرام باندھے۔ اس کا جواب بھی دیا گیا ہے کہ مطلب یہ ہے کہ محاذات کا علم نہ ہو سکے ورنہ نفس محاذات توہر حال میں پائی جاتی ہے۔ صاحب بدرا مقتنی حافظ ابن حجر سے نقل کرتے ہیں:

”ثُمَّ هَذِهِ الْمُوَاقِيتُ كَالْتَحْدِيدِ فِي الْمَلْمَمِ جَنُوبِيٍّ وَيَقَابِلُهُ ذُو الْحَلِيفَةِ“

وقرن شرقی ویقابلہ الجھفة وأما ذات عرق فيحاذی قرن ولا تخلو

(۱) المعنی لابن قدامة-باب ذکر المواقیت-۲۱۹، ۲۲۰، ۲۲۷-رقم المسئلة: ۲۲۷۲.

(۲) لم نطلع على طبع جديد.

(۳) الدر المختار - کتاب الحج - والمواقیت - ۲/۶۷.

(۴) حاشیة الدسوقي على الشرح الكبير لأحمد الدردير - باب فى الحج - ۲/۲ - ط: مصر

بقعة من البقاع الا ان يحاذى ميقاتاً منها ذكره ابن حجر وغيره^(۱)

علاوه ازیں یہ امر بھی قابل ملاحظہ ہے کہ بحر میں بھی محاذات کا اعتبار ہو گا اور اس پر بھی اتفاق ہے۔ مجمع الانهر میں ہے:

”فَإِنْ كَانَ فِي بُرْأَوْ بَحْرٍ لَا يَمْرُبُ بِوَاحِدٍ مِّنْ هَذِهِ الْمَوْقِعَاتِ الْمُذَكُورَةِ قَالُوا

علیہ ان یحرم“^(۲)

مالکی عالم علامہ دردیر کہتے ہیں:

”لَوْ كَانَ الْمَحَادِي مَسَافِرًا بِبَحْرٍ حِيثُ يَحَادِي بِهِ أَى فِيهِ فِي الْبَحْرِ“^(۳)

ایک اور مالکی عالم کہتے ہیں:

”كَالْمَسَافِرُ مِنْ جَهَةِ مِصْرِ بِبَحْرِ السُّوِيسِ فَإِنْ يَحَادِي الْجَحْفَةَ قَبْلِ

وصوله جدة فیحرم فی البحر حين المحاداة^(۴)

ہندوپاک کے حاج بھی جدہ پہنچنے سے پہلے بحری جہازوں میں سفر کے دوران یلملم کی محاذات میں داخل ہو جاتے ہیں اس لئے انھیں بھی جدہ پہنچنے سے پہلے احرام باندھنا ضروری ہے۔ بادبانی کشتوں کے زمانہ میں بعض مالکیہ نے فتویٰ دیا تھا کہ ہندوستان و یمن کے بحر ہند میں سفر کرنے والے حاج کو اجازت ہے کہ باوجود محاذات یلملم خشکی پر پہنچ کر احرام باندھیں کیونکہ بادخالف کی وجہ سے کبھی کبھی کشتوں کو کئی کئی ماہ سمندر میں رہنا پڑتا تھا اور حاج کو شدید تکلیف ہوتی تھی اب جب کہ بادبانی کشتوں کا زمانہ ختم ہو گیا بعض

(۱) بدر المتقى في شرح الملتقي على هامش مجمع الانهر - کتاب الحج - المؤاقیت - ط: دار الطباعة العامرية.

(۲) مجمع الانهر شرح ملتقي الابحر - کتاب الحج ۱/۲۶۶ - قيل "فصل في بيان الاحرام" ط: دار الطباعة العامرة.

(۳) حاشیۃ الدسوقي علی الشرح الكبير للعلامة شمس الدین محمد بن عرفة الدسوقي (المتوفی: ۱۲۳۰ھ) - کتاب الحج - ۲۱/۲ - ط: المطبعة التقدم العلمية مصر.

(۴) الہامش علی حاشیۃ الدسوقي علی الشرح الكبير - کتاب الحج - ۲۱/۲ .

مالکیہ کی دئی ہوئی اس رخصت پر عمل بھی نہیں ہوگا۔

لکن المعتمد تقییدہ ببحر القلزم وہ بحر السویس وہو من ناحیۃ مصر حیث یحاذی بہ الجھفة فان ترک الاحرام منه للبر لزمه دم. وأما بحر عیداب وہو من ناحیۃ الیمن والهند فلا لیلزم الاحرام منه بمحاذاة المیقات ای الجھفة ایضاً میقاتہ الذی یحاذیہ یلملم لأن الغالب فیہ ان الريح ترده فیجوز ان یؤخر للبر بخلاف الأول. قوله ان الريح ترده وذالک لأن السفر فی لجة البحر لامع الساحل فاذا خرجت الريح رده فیبقى محرماً ولا یقدر علی الخروج للبر ولذلک لایلزمہ ان یحرم من المکان الذی حاذی فیہ المیقات بل یؤخر احرامہ حتی یصل للبر^(۱)

”جده“ تمام فقہاء کے نزدیک داخل میقات ہے یہ صرف علامہ ابن عابد بن الشامی ہی نے نہیں کہا بلکہ تمام فقہاء نے کہا ہے۔ الدر المنشقی میں ہے:

”اما لو قصد موضعًا من الحل كخلیص وجدة“^(۲)

طھطاوی شرح در مختار میں مامور بالحج کے سلسلہ میں ایک سوال کا جواب دیتے ہوئے کہتے ہیں:

”وانظر لوقصہ البندر المعروف بجدة ثم لما قرب الحج خرج الى أحد المواقیت وأحرم منها وظاهر التعلیل الأول وهو أنه لم يكن سفره للحج أن يكون مخالفًا وان كانت حجته افقیة“^(۳)

(۱) الشرح الكبير للعلامة در دیر (المتوفى: ۱۲۰۱ھ) مع حاشیة محمد بن عرفة الدسوقي - باب في الحج - ۲۱/۲ - ط: المطبعة التقدم العلمية مصر.

(۲) الدر المنشقی فی شرح الملنقی علی هامش مجمع الانہر فی شرح ملنقی الابحر - کتاب الحج - تحت قوله والمواقیت - ۱/۳۹۳ - ط: دار الكتب العلمية بيروت.

(۳) حاشیة الطھطاوی علی الدر المختار للسید احمد الطھطاوی (المتوفى: ۱۲۳۱ھ) - کتاب الحج - ۱/۳۸۸ - ط: دار الطباعة العامرة مصر.

رہا ابن حجر یشیعی کا راہ سفر کا اعتبار کرنانہ کہ مقصد کا، سو یہ بات سمجھنہیں آتی قصد الی کہ کا اعتبار ہونا چاہیے۔ الاختیار میں ہے۔

”وَمَنْ قَصَدَ مَكَّةَ مِنْ طَرِيقٍ غَيْرَ مَسْلُوكَ أَحْرَمْ إِذَا حَادَى الْمَيَقاتَ“^(۱)

الغرض مسئلہ یہی ہے کہ ہندوپاک کے حاج محاذاۃ یعنی مسلم سے مندر میں جدہ پہنچنے سے پہلے احرام باندھیں۔ اگر اس سے تاخیر کریں گے تو مجاوزۃ عن المیقات بلا احرام کے مرتكب ہو کر گناہ گار ہوں گے اور دم بھی لازم آئے گا لہذا حضرت اشیخ البنوری مدظلہ العالی کی رائے با صواب سے مجھے کامل اتفاق ہے۔

وَاللَّهُ تَعَالَى أَعْلَمُ وَعَلَمَ أَتْمَمَ وَأَحْكَمَ

کتبہ: ولی حسن ٹونکی

بینات - شعبان ۱۳۸۸ھ

(۱) الاختیار لتعليق المختار للشيخ عبدالله بن محمود الموصلى الحنفى (المتوفى: ۶۸۳ھ) -
کتاب الحج - ۱/۱۳۱ - ط: دار الكتب العلمية بيروت

بُوڑھی عورت بغیر محرم کے حج پر نہیں جا سکتی

سوال..... ہمارے ایک دوست کی بُوڑھی عبادت گزارنافی بغیر محرم کے بغرض ادا فریضہ حج بذریعہ ہوائی جہاز کراچی سے جدہ روانہ ہوئی ہیں، آپ سے پوچھنا ہے کہ کراچی سے جدہ تک کا سفر بغیر محرم کے قابل قبول ہے یا اس طرح حج نہیں ہوگا، یا اس میں کوئی رعایت ہے؟ کیونکہ محترمہ کانہ کوئی بیٹا ہے اور نہ ہی ان کا شوہر باحیات ہے۔ اور ان کو حج کی تمنا ہے۔ تو اسلام میں اس کے لئے کوئی رعایت ہے؟ نیز ہزاروں عورتیں جن کا کوئی محرم نہیں ہوتا کیا وہ حج نہ کریں؟

اجواب باسمہ تعالیٰ

بغیر محرم کے عورت اگر جائے تو حج تو اس کا ہو جائے گا^(۱) مگر سفر کرنا بغیر محرم کے امام ابوحنیفہ کے نزدیک جائز نہیں، تو اس ناجائز سفر کا گناہ الگ ہوگا، مگر چونکہ بُوڑھی اماں کا سفر زیادہ فتنہ کا موجب نہیں۔ اس لئے ممکن ہے کہ اللہ تعالیٰ کی یہاں ان کو رعایت مل جائے تاہم انہیں اس ناجائز سفر کرنے پر خدا تعالیٰ سے استغفار کرنا چاہئے۔

رہا آپ کا یہ کہنا کہ ہزاروں عورتیں جن کا کوئی نہیں ہوتا کیا وہ حج نہ کریں؟ اس کا جواب یہ ہے کہ جب تک محرم میسر نہ ہو عورت پر حج فرض نہیں ہوتا۔^(۲) اس لئے نہ کریں اور اگر بہت ہی شوق ہے تو نکاح کر لیا کریں۔ میرے علم میں ایسے کیس موجود ہیں کہ عورت محرم کے بغیر حج پر گئی اور وہاں منہ کالا کر کے آئی، دیکھنے میں ماشاء اللہ ”جن“ ہے لیکن اندر کی حقیقت یہ ہے۔ اس لئے خدا کے قانون کو محض اپنی رائے اور خواہش سے ٹھکراؤ یا، اور ایک پہلو پر نظر کر کے دوسرے سارے پہلوؤں سے آنکھیں بند کر لینا داشتمانی نہیں ہے۔ افسوس ہے کہ آج یہ مذاق عام ہو گیا ہے۔

کتبہ: محمد یوسف لدھیانوی

بینات-صفر ۱۴۰۰ھ

(۱) الدر المختار - کتاب الحج - ۳۲۵/۲

(۲) مرقاۃ المفاتیح شرح مشکوۃ المصابیح - کتاب المناسک - الفصل الأول - ۳۸۲/۵

عورت کا بغیر محرم کے حج پر جانا

کیا فرماتے ہیں علماء دین و مفتیان کرام کہ ایک خاتون جو کہ مالدار اور صاحب حیثیت ہے اور اس کے پاس حج کے اخراجات بھی موجود ہیں وہ حج کرنا چاہتی ہے مگر محرم نہیں ہے یا محرم کے اخراجات اس کے پاس نہیں ہیں آیا اس صورت میں عورت بغیر محرم کے حج کے لئے جا سکتی ہے؟ نیز کیا کوئی عورت دیگر عورتوں کی جماعت کے ساتھ (جن کے ساتھ مرد بھی ہیں) جا سکتی ہے؟ اور اگر نہیں جا سکتی اور پوری زندگی محرم کا انتظام نہ ہو سکے تو یہ عورت گناہ گار ہوگی؟

مسقیٰ: محمد فخر الدین

اجواب باسمہ تعالیٰ

واضح رہے کہ عورتوں کے حج پر جانے کے لئے ضروری ہے کہ اگر وہ مکہ مکرمہ سے مسافت سفر کی مقدار دور ہوں تو اس کے ساتھ شوہر یا دیگر کسی محرم کا ہونا ضروری ہے، محرم کے بغیر سفر کرنا عورتوں کے لئے ناجائز ہے خواہ عورت جوان ہو یا بڑھی، تنہا ہو یا اس کے ساتھ دیگر عورتیں ہوں کسی بھی حالت میں جانا جائز نہیں بلکہ حکم یہ ہے کہ اگر وہ مالدار ہے اور اس کا شوہر یا کوئی محرم نہیں ہے یا محرم ہے مگر محرم کے اخراجات برداشت نہیں کر سکتی تو اس کے لئے شرعی حکم یہ ہے کہ وہ انتظار کرتی رہے تا آنکہ محرم کا بندوبست ہو جائے یا محرم کے اخراجات کا بندوبست ہو جائے اگر زندگی بھر محرم کا بندوبست نہ ہو سکے تو اس کے لئے ضروری ہے کہ مرنے سے قبل حج بدل کی وصیت کر جائے تاکہ لواحقین حج بدل کر سکیں امام ابوحنیفہ اور امام احمد کا یہی مذہب ہے جب کہ امام شافعی اور امام مالک کا مسلک یہ ہے کہ اگر عورت مالدار ہو اور اس پر حج فرض ہو تو اس صورت میں اگر محرم نہ ہو تو وہ معتمد اور دین دار عورتوں کے ساتھ حج پر جائے گی جبکہ احناف کے نزدیک کسی بھی حالت میں عورت بغیر محرم کے سفر نہیں کر سکتی۔ جیسا کہ حدیث شریف میں ہے:

عن ابن عمر قال قال رسول الله صلی اللہ علیہ وسلم لا تساور

المرأة ثلاثة إلا ومعها ذو محرم^(۱)

”حضرت ابن عمر سے روایت ہے کہ حضور صلی اللہ علیہ وسلم نے فرمایا کہ نہیں سفر کرے کوئی عورت تین دن کا مگر یہ کہ اس کی ساتھ کوئی محرم ہو۔“

حضرت عبد اللہ بن عمر سے ایک اور روایت میں منقول ہے:

لا يحل لامرأة تؤمن بالله واليوم الآخر تسافر مسيرة ثلاثة ليالٍ إلا ومعها

ذو محرم^(۲)

کسی بھی عورت کے لئے حلال نہیں ہے جو اللہ اور قیامت کے دن پر یقین رکھتی ہے کہ محرم کے بغیر تین رات کا سفر کرے۔

حضرت عبد اللہ بن عباس سے روایت ہے کہ:

قال رسول الله صلی اللہ علیہ وسلم لا يخلون رجال بامرأة ولا تسافرن امرأة

إلا ومعها محرم فقال رجل يا رسول الله اكتسبت في غزوة كذا وكذا

وخرجت امرأتي حاجة ف قال اذهب فاحج مع امرأتك . متفق عليه^(۳)

حضرور صلی اللہ علیہ وسلم نے فرمایا کہ کوئی آدمی کسی عورت کے ساتھ خلوت نہ کرے اور کوئی عورت سفر نہ کرے مگر اس کے ساتھ محرم ہوا ایک آدمی نے کہا کہ یا رسول اللہ میں فلاں فلاں جنگ میں لکھ دیا گیا ہوں اور میری بیوی حج کیلئے نکلی ہے آپ نے فرمایا جا اپنی بیوی کے ساتھ حج کر۔

اسی طرح مختلف احادیث سے ثابت ہے کہ حضور صلی اللہ علیہ وسلم نے عورتوں کو بغیر محرم کے سفر کرنے سے منع فرمایا خواہ وہ سفر حج کے لئے ہو یا کسی اور کام کے لئے نیز واضح رہے کہ تمام فقهاء احناف

(۱) الصحيح لمسلم - باب سفر المرأة مع محرم إلى حج وغيره - ۳۳۲، ۳۳۳ / ۱.

(۲) المرجع السابق .

(۳) مشکوہ المصابیح - کتاب المناسک - الفصل الاول - ۲۲۱ / ۱ .

خواہ متقدہ میں ہوں یا متاخرین سب اس بات پر متفق ہیں کہ عورت بغیر محرم کے حج کے لئے سفر نہیں کر سکتی، خواہ حج فرض ہو یا نفل، عورت بورضی ہو یا جوان، جب کہ بعض فقہاء کرام کے نزد یہ اگر عورت کا محرم نہ ہو تو اس پر حج فرض ہی نہیں چنانچہ بدایۃ المحتهد لابن رشد میں ہے:

و اختلفوا من هذا الباب هل من شرط وجوب الحج على
المرأة أن يكون معها زوج أو ذو محرم منها يطأو عنها على الخروج
معها إلى السفر للحج فقال مالك والشافعى رحمهما الله ليس من
شرط الوجوب ذلك و تخرج المرأة إلى الحج إذا وجدت رفقة
مامونة وقال أبو حنيفة وأحمد وجماعة وجود ذى المحرم ومطاوعته
لها شرط فى الوجوب وسبب الخلاف معارضة الامر بالحج والسفر
إليه للنهى عن سفر المرأة ثلثا إلا مع ذى محرم وذلك انه ثبت عنه
عليه الصلة والسلام من حديث ابى سعيد الخدرى وأبى هريرة وابن
عباس وابن عمر انه قال عليه الصلة والسلام لا يحل لامرأة تؤمن بالله
واليوم الآخر ان تسافر إلا مع ذى محرم .

فمن غالب عموم الامر قال تسافر للحج وإن لم يكن معها ذو محرم
ومن خصص العموم بهذا الحديث أو رأى انه من باب تفسير
الاستطاعة قال لاتسافر للحج إلا مع ذى محرم (۱)

فقہاء کرام کے درمیان اس باب میں اختلاف ہے کہ عورت کے ساتھ محرم یا شوہر کا
ہونا حج فرض ہونے کیلئے شرط ہے؟ یعنی اس کے ساتھ شوہر یا ایسا محرم ہو جو اس کے
ساتھ حج کے لئے جاسکے امام مالک اور امام شافعی فرماتے ہیں کہ وہ (محرم) حج فرض
ہونے کے لئے شرط نہیں بلکہ اگر عورت کو معتمد ساتھی عورتیں ملے تو وہ ان کے ساتھ حج

(۱) بدایۃ المحتهد ونہایۃ المقتضد للإمام أبی الولید محمد بن احمد بن رشد القرطبی (المتوفی: ۵۹۵ھ) - کتاب الحج - الجنس الأول - ۱/۳۲۲ - ط: مصطفیٰ البابی مصر.

کے لئے جاسکتی ہے اور امام ابو حنیفہ اور امام احمد اور فقہاء کرام کی ایک جماعت نے فرمایا کہ عورت کے لئے محرم ہونا اور محرم کا اس کے ساتھ جانا شرط و جوب میں سے ہے۔ دراصل اس اختلاف کی وجہ حج کے لئے حکم الہی اور (دوسری طرف) عورت کے لئے محرم کے بغیر تین دن کا سفر کرنے کی ممانعت ہے کیونکہ حضرت ابو سعید خدرا می اور ابو ہریرہ اور ابن عباس اور ابن عمر رضی اللہ عنہم کی حدیث کی رو سے یہ بات ثابت ہے کہ حضور صلی اللہ علیہ وسلم نے فرمایا کہ کسی عورت کے لئے حلال نہیں ہے جو اللہ اور قیامت کے دن پر ایمان رکھتی ہے کہ وہ محرم کے بغیر کوئی سفر کرے۔

جو حضرات امر الہی کی عمومیت کو غالب قرار دیتے ہیں وہ کہتے ہیں کہ عورت حج کے واسطے سفر کرے گی اگرچہ اس کی ساتھ کوئی محرم نہ ہو اور جو حضرات (حکم الہی کی) عمومیت کو اس حدیث کی رو سے خاص کرتے ہیں اور سمجھتے ہیں کہ یہ حدیث (حکم خداوندی میں لفظ) استطاع کی تفسیر ہے وہ حضرات کہتے ہیں کہ عورت محرم کے بغیر حج کے لئے سفر نہ کرے۔

فقہ حنفی کی مشہور و معترکتاب فتاویٰ تاتارخانیہ میں ہے:

والمحرم في حق المرأة شرط شابة كانت أو عجوزاً إذا كانت بينها وبين مكة مسيرة ثلاثة أيام وقال الشافعي يجوز لها ان تخرج في رفقة معها نساء ثقات واختلفوا في كون المحرم شرط الوجوب ام شرط الأداء حسب اختلافهم في امن الطريق وفي السفناقى والصحيح انه شرط الأداء.^(۱)

”اور محرم ساتھ ہونا عورت کے لئے شرط ہے خواہ عورت جوان ہو یا بڑھی ہو جب اس کے درمیان اور مکہ کے درمیان تین دن کا راستہ ہو اور امام شافعی فرماتے ہیں کہ عورت کے لئے نکنا جائز ہے جب اس کی ساتھ ثقہ عورتیں ہوں۔ فقہاء کرام

(۱) الفتاویٰ التاتارخانیہ ۲/۳۳۳-۴ ط: ادارۃ القرآن.

میں اختلاف ہے کہ آیا محرم کا ہونا وجوب حج کے واسطے شرط ہے یا ادا یگئی حج کے واسطے شرط ہے؟ جبکہ منشاء اختلاف اس طریق کی تعریف کا اختلاف ہے السغناقی میں ہے کہ صحیح قول یہی ہے کہ محرم ہونا ادا یگئی حج کے لئے شرط ہے۔

فتاویٰ عالمگیری میں ہے:

و منها المحرم للمرأة شابة كانت أو عجوزاً إذا كانت بينها وبين مكة
مسيرة ثلاثة أيام^(۱)

ان میں سے (ایک شرط) عورت کے لئے محرم کا ہونا ہے خواہ عورت جوان ہو یا بڑھی
جب کہ اس کے اور مکہ کے درمیان تین دن کی مسافت ہو۔

وفي رسائل الاركان ثم المرأة إنما يجب عليها الحج إذا كان معها زوج أو محرم إن كان بينها وبين مكة مسيرة السفر لما روى الشيخان عن ابن عباس لا يسافر المرأة إلا مع ذى محرم.....الخ^(۲)
رسائل الاركان میں ہے کہ عورت پر حج اس وقت فرض ہوتا ہے جب اس کے ساتھ
شوہر یا کوئی محرم ہو اگر اس کے اور مکہ کے درمیان سفر کی مقدار کا فاصلہ ہو جیسا کہ
بنخاری اور مسلم میں حضرت ابن عباس سے روایت ہے.....الخ

التف في الفتاوى میں ہے:

فأما الذى هو بالشرط فهو حج المرأة إذا وجدت محرماً بعد هذه
الأسباب السبعة فيكون عليها الحج وإن لم تجد محرماً فليس عليها
الحج في قول أبى حنيفة وأصحابه وأبى عبد الله وفي قول الشافعى
عليها ان تخرج بنفسها^(۳)

(۱) الفتاویٰ الهندیۃ - کتاب المناسک - الباب الأول فی تفسیر الحج - ۲۱۸، ۲۱۹.

(۲) رسائل الاركان للعلامة أبى العیاش عبدالعلیٰ محمد بحر العلوم - الرسالة الرابعة
ص ۲۳۸ - ط: لکھنؤ.

(۳) التف في الفتاوى لعلیٰ بن الحسین بن محمد السعیدی ۱/۲۰۳ - ط: عمان

عورت پر حج لازم ہونے کے لئے ان سات اسباب کے علاوہ یہ بھی شرط ہے کہ جب اس کا محرم ہواں صورت میں اس پر حج لازم ہوگا اور اگر اس کو محرم میسر نہ ہو تو اس پر امام ابوحنیفہ اور ان کے اصحاب اور ابو عبد اللہ کے قول کے مطابق حج لازم نہیں ہے اور امام شافعی کے نزدیک اس کے لئے لازم ہے کہ بغیر محرم کے تہائی حج کے لئے جائے۔

فقہ حنفی کی مشہور کتاب بداع الصناع میں ہے:

وأما الذى يخص النساء فشرط أن يكون معها زوجها أو محرم لها فإن لم يوجد أحدهما لا يجب عليها الحج وهذا عندنا وعند الشافعى هذا ليس بشرط ويلزمها الحج والخروج من غير زوج ولا محرم إذا كان معها نساء فى الرفقة ثقاة واحتاج بظاهر قوله تعالى ﴿وَلِهُ عَلَى النَّاسِ حِجَّةُ الْبَيْتِ مَنْ أَعْمَلَ إِلَيْهِ سَبِيلًا﴾ وخطاب الناس يتناول المذكر والإناث بلا خلاف الخ ولنا ماروی عن ابن عباس عن النبي صلى الله عليه وسلم انه قال الا لا تحجن امرأة إلا ومعها محرم وعن النبي صلى الله عليه وسلم أنه قال لا تسافر امرأة ثلاثة ايام الا ومعها محرم او زوج ولا نهادا إذا لم يكن معها زوج ولا محرم لا يوم من عليها إذا النساء لحم على وضم الا ما ذب عنه ولهذا لا يجوز لها الخروج وحدها والخوف عند اجتماعهن اكثرا ولهذا حرمت الخلوة بالاجنبية وإن كان معها امرأة أخرى والآية لاتتناول النساء حال عدم الزوج والمحرم معها لأن المرأة لم تقدر على الركوب والنزول بنفسها الخ .^(۱)

عورتوں کے لئے جو شرائط مخصوص ہیں وہ دو ہیں ایک یہ کہ اس کے ساتھ شوہر یا اس کا محرم ہو اگر اس کا محرم نہ ہو تو اس پر حج فرض نہیں ہے یہ ہمارا نہ ہب ہے اور امام شافعی

کے نزدیک محرم شرط نہیں بلکہ اس پر حج لازم ہے اور اس کے لئے شوہر اور محرم کے بغیر نکنا جب کہ اس کے ساتھ ثقہ جماعت عورتوں کی ہو ضروری ہے۔

ان کی دلیل باری تعالیٰ کے قول کا ظاہری مفہوم ہے کہ ”اور اللہ کے واسطے لوگوں کے اوپر اس مکان کا حج کرنا (فرض) ہے اس شخص کے ذمہ جو کہ طاقت رکھے وہاں تک پہنچنے کی“، باری تعالیٰ کا یہ خطاب شامل ہے مذکرا اور مذکون سب کو..... الخ

ہماری دلیل جو کہ حضرت ابن عباس رضی اللہ عنہ سے حضور صلی اللہ علیہ وسلم کی روایت ہے کہ فرمایا آگاہ رہو کوئی عورت حج نہ کرے مگر یہ کہ اس کے ساتھ محرم ہوا اور حضور صلی اللہ علیہ وسلم سے مردی ہے کہ فرمایا نہیں سفر کرے کوئی عورت تین دن کا مگر یہ کہ اس کے ساتھ محرم یا شوہر ہو کیونکہ اگر اس کے ساتھ شوہر یا محرم نہ ہو تو وہ فتنہ سے مامون نہیں ہوگی کیونکہ عورتوں کی مثال قصائی کے تختے پر رکھے گئے گوشت کی ہے جس کی حفاظت ضروری ہے اسی لئے اسکا تنہا نکنا جائز نہیں (امام شافعی کی بات کا جواب دیتے ہوئے فرمایا کہ) نیز عورتوں کے اجتماع سے خوف فتنہ زیادہ ہے اسی لئے تو اجنبی کے ساتھ خلوت حرام ہے اگرچہ اس کی ساتھ دیگر عورتیں بھی ہوں اور مذکورہ آیت ان عورتوں کو شامل نہیں ہوگی جن کا شوہر یا محرم نہیں (نیز یہ کہ) عورت سواری پر سوار ہونے اور اس سے اترنے پر تنہا قدرت نہیں رکھتی۔“

علاوہ ازیں تمام فقهاء کرام اور محدثین و مفسرین کرام نے اس بات کی تصریح فرمائی ہے کہ عورتوں کے لئے بغیر محرم کے سفر کرنا جائز نہیں اختصاراً وہ عبارتیں نقل کرنے کے بجائے صرف چند کتابوں کے حوالے درج کئے جاتے ہیں:

عمدة القاري (۲)

تفہیم مظہری (۱)

(۱) سورۃ ال عمران - الآیة قوله ولا جل اشتراط الاستطاعۃ یشترط عند أبي حنیفة الخ

(۲) عمدة القاري شرح صحيح البخاري ۹/۸ - ط: مصطفیٰ البابی مصر.

الجوهرة النيرية^(۱) تبیین الحقائق^(۲) مجمع الانہر^(۳)

المجموع^(۴) احسن الفتاوى وغیره^(۵)

مذکورہ بالاعبارات سے واضح ہے کہ عورتوں کے حج پر جانے کیلئے شوہر یا کسی محرم کا ساتھ ہونا ضروری ہے بغیر محرم کے عورتوں کے لئے جانا جائز نہیں۔ یہی مسلک امام ابوحنیفہ اور امام احمد کا ہے اور تمام فقہاء الحناف کی یہی تحقیق ہے۔

كتبه	الجواب صحيح	الجواب صحيح
محمد عبدالقدار	ابو بکر سعید الرحمن	نظام الدین شامزی

بینات - محرم ۱۴۱۶ھ

(۱) الجوهرة النيرة على مختصر القدوري - كتاب الحج - ۱/۱۸۳ - ط : امدادیہ ملتان

(۲) مجمع الأنہر شرح ملتقى الابحر للعلامة عبد الرحمن المعروف بداماد آفندی - كتاب الحج - ۱/۳۸۷ - ط: دار الكتب العلمية بيروت.

(۳) تبیین الحقائق شرح کنز الدقائق للعلامة عثمان بن علی الزیلوعی - ۲/۳۰ ط: مطبعة امیریۃ مصر

(۴) احسن الفتاوى للشيخ مفتی رشید احمد اللدھیانوی - ۳/۵۲۲ - ط: ایچ ایم سعید

(۵) المجموع شرح المهدب للأمام النووي - ۷/۸۷ - ط: دار الفكر بيروت.

مقروض پاکستانی عوام پر حج کا مسئلہ

کیا فرماتے ہیں علمائے دین اس مسئلہ میں کہ روزنامہ جنگ مورخہ ۱۶/۰۳/۲۰۰۳ء میں ایک کالم چھپا ہے جس میں قرار دیا گیا ہے کہ چونکہ پاکستان مقروض ہے، جسکی وجہ سے ہر پاکستانی مقروض ہے اور کیا ایک مقروض شہری کی حیثیت سے ہم پر حج سے پہلے قرض کی ادائیگی مقدم نہیں؟ کیا اس صورت میں پاکستانی مسلمان حج کر سکتے ہیں؟ اخبار کی لٹنگ درج ذیل ہے کہ:

”اب جب حج کا ذکر چلا ہے تو علماء کی خدمت میں ایک عرض پیش کرنا چاہتا ہوں۔ حج کا فریضہ ادا کرنے کی جو شرائط ہیں جن کی موجودگی میں ہی حج ہو سکتا ہے، ان میں سے ایک یہ ہے کہ عازم حج مقروض نہ ہو، کیونکہ قرض کی ادائیگی حقوق العباد میں آتی ہے اور یہ اولین فرض ہے۔ میرے خیال میں ہر پاکستانی مقروض ہے اور عالمی اداروں سے کئی ارب روپے قرض لے چکا ہے جس کو ادا کرنا ہے، اگر ہم پاکستانی ایک قوم کے فرد ہیں اور ہمارے اوپر اجتماعی طور پر قومی ذمہ داریاں عائد ہوتی ہیں تو یہ قرض بھی ہم سب پر موجود ہے، جس کی ادائیگی ہم پر لازم ہے، اسکی موجودگی میں ہم ایک مقروض شہری کی حیثیت سے حج کیسے کر سکتے ہیں؟ میں دین کا عالم نہیں ہوں، لیس میرے خیال میں یہ بات آئی ہے شاید کبھی پہلے بھی اس طرف اشارہ کیا تھا، اب میں مفتی حضرات سے فتویٰ طلب کرتا ہوں، اگر ہم بحیثیت قوم مقروض ہیں اور اس قوم کے فرد ہونے کی وجہ سے ہم سب فرداً فرداً بھی مقروض ہیں تو کیا اس صورت میں ہم حج کا فریضہ ادا کر سکتے ہیں؟ عمرے پر بھی بھاری اخراجات آتے ہیں، جو لوگ اپنے ہم وطنوں اور پڑوسیوں کو غربت کے مارے خود کشیاں کرتے دیکھ رہے ہیں، وہ عمرہ کیسے اور کس دل سے کر سکتے ہیں؟۔

نیز برائے مہربانی اس چیز کی بھی تشریح فرمادیں کہ حکومت وقت نے جو قرضہ لیا ہے کیا انکی ذمہ

داری ہر شہری پر ہے؟ قرآن و سنت کی روشنی میں تفصیلی جواب مرحمت فرمادیں۔

نوت: اس سلسلہ میں یہ چیز بھی غور طلب ہے کہ اگر کوئی شہری ملک چھوڑ کر جاتا ہے تو حکومت اس سے کسی قسم کا کوئی قرض وغیرہ طلب نہیں کرتی ہے۔

سائل: محمد عمر- کراچی

اجواب باسمہ تعالیٰ

سودی قرضے غلامی کے طوق اور پاؤں کی وہ بیڑیاں ہیں جن میں غریب ممالک جکڑے نظر آتے ہیں، نہ خود مختاری اور سلامتی برقرار ہے اور نہ ہی ملک و عوام کے مفاد میں آزادانہ اور بے لائق فیصلے کئے جاسکتے ہیں۔ ان قرضوں سے معیشت میں وقتی ابھار ضرور ہو جاتا ہے، لیکن یہ کوئی مستقل پائیدار اور حتمی حل نہیں۔ ہمارے علم میں نہیں کہ کسی ملک نے بیرونی قرضوں کے بل بوتے پر ترقی کی ہو یا کوئی ملک قرضوں کا خونگر ہو کر مزید پھندوں میں نہ پھنس گیا ہو۔ اسلا اسی لئے قرض کی شدید نہادت اور حوصلہ شکنی کرتا ہے، رحمت عالم صلی اللہ علیہ وسلم نے مہلک یہاریوں، ناگہانی آفتوں، اندھے اور تاریک فتنوں کے ساتھ قرض سے بھی پناہ مانگی ہے۔ اسوہ حسنة کو دیکھا جائے تو جو شخص قرض چھوڑ جاتا اور ادا نیگل کیلئے ماں نہیں چھوڑ جاتا تھا تو آپ صلی اللہ علیہ وسلم خود اس کا جنازہ نہ پڑھاتے، صحابہ سے فرمادیتے تھے تم لوگ نماز پڑھادو اور اپنی دعا اور نماز سے اسے محروم فرماتے، حالانکہ صحابہ کا قرض کچھ زیادہ نہ ہوتا تھا اور وہ شدید مجبوری کی حالت میں ہی قرض لیتے تھے۔

رحمت و شفقت کا یہ بحر بکر ایک طرف رئیس المناقیب عبد اللہ بن ابی بن سلویں کا جنازہ پڑھنے کیلئے تیار ہے، جس نے حرم نبوت پر حملہ کیا تھا، دوسری طرف مخلص فدائیین کو نماز جنازہ سے محروم فرمائے ہیں، یہ ہم نالائقوں کی تعلیم کے لیے تھا۔

ایک حدیث میں ارشاد ہے کہ مومن کی روح دخول جنت سے روکی جاتی ہے جب تک اس کا قرض نہ ادا کیا جائے، ایک صحابی سے ارشاد ہوا کہ تمہارا بھائی قرض کی وجہ سے قید ہے۔^(۱)

یہ زریں تعلیمات ایک فرد کیلئے بھی ہیں اور ایک گروہ و جماعت کیلئے بھی، پبلک و رعایا کیلئے بھی

(۱) مشکوہ المصابیح - کتاب البيوع - باب الافلاس والانتظار - الفصل الثاني - ۱ / ۲۵۲، ۲۵۳۔

اور حکام و صاحب اقتدار کیلئے بھی۔ اس حقیقت کے اعتراف کے باوجود کہ زمین پر بننے والوں کو ایک دوسرے سے ضرورت پیش آتی ہے، اگر فرد اپنی ضرورت فرد سے اور قبیلہ قبیلے سے پوری کرتا ہے تو ایک ملک دوسرے ملک کی طرف دیکھتا ہے، نہ تو ملک کی ضرورت افراد پوری کر سکتے ہیں اور نہ ہی کوئی ملک دوسرے ملک سے بالکل یہ قطع تعلق کی پالیسی اختیار کر سکتا ہے، کسی واقعی اور حقیقی ضرورت کو پورا کرنے کے لئے جو کا حل اپنے ذاتی وسائل سے ممکن نہ ہو کسی دوسرے ملک سے مدد یا معاونتی ہے، لیکن کشکول گدائی لے کر قرض مانگتے پھرنا اور وہ بھی کفار سے اور انکی شرانٹ پر، چاہے اپنی خود مختاری سے دستبردار، غریب سے جینے کا حق چھیننا پڑے، اغیار کی خوشامد اور منتیں کرنا پڑے، یہ کم ہمت لوگوں کا طریقہ کار ہے، تعلیمات نبوی صلی اللہ علیہ وسلم میں اسکی گنجائش نہیں، بھلا اسلام یہ کیسے برداشت کر سکتا ہے کہ اسکے پیروکار متاع قلیل کیلئے اسلام دشمن قوتوں کے سامنے جھکیں۔ کیونکہ:

”اذا مدح الفاسق غضب الرب عزوجل واهتز العرش“ (۱)

ترجمہ: ”جب (دنیاوی مفاد کیلئے) فاسق و فاجر کی تعریف کی جاتی ہے تو خدا کا عرش غصے سے بل، جاتا ہے۔“

جبکہ ہمارے ہاں کامیاب وزیر خزانہ وہ ہے جو عالمی مالیاتی اداروں سے زیادہ سے زیادہ خیرات بثور سکے، اسکے لئے کتنا جھکنا پڑتا ہوگا، عاجزی، شکستگی، درماندگی کے کیسے کیسے مظاہرے کرنا پڑتے ہونگے؟ تصور ہی سے دل کا نپ اٹھتا ہے۔ اگر معاش میں انصاف ہو، وسائل کی تقسیم میں مساوات ہو، صحیح منصوبہ بندی ہو تو ان ہی وسائل سے معاشی بدحالی کا علاج ممکن ہے، بلکہ بہت جلد ہم دوسروں کی دست گیری کرنے والے بن جائیں گے۔

لیکن افسوس! کہ بحیثیت مجموعی ہم نے انتہائی غیر تسلی بخش کارکردگی دکھائی ہے، قدرت نے خوب فیاضی کی ہے مگر اے کاش کہ مسلمان ممالک دنیا کی دو تہائی معد نیات سے مالا مال ہونے کے باوجود غیروں

(۱) اتحاف الخیرۃ المهرۃ بزواجه المسانید العشرۃ للإمام احمد بن ابی بکر بن اسماعیل البوصیری (المتوفی: ۸۲۰)۔ کتاب الاداب۔ باب ماجاء فی مدح الله عزوجل ورسوله صلی اللہ علیہ وسلم والزجر عن مدح الفاسق۔ الخ۔ ۷/۲۳۶۔ ط: مکتبۃ الرشد ریاض

کے دست نگر ہیں، تیل ہی کو لے لیجئے مسلمان اول تو تیل نکال نہیں سکتے، اگر نکال لیں تو صاف نہیں کر سکتے، اگر صاف کر لیں تو عالمی منڈیوں میں مارکیٹنگ نہیں جانتے، بے دینی میں یورپ کی تقلید کی تونقل اصل سے بڑھ گئی، ان کی خوبیوں، صلاحیتوں اور مقصد سے لگن کو نہیں دیکھا، اگر حکمران واقعی ان قرضوں سے نجات حاصل کرنا چاہتے ہیں تو سب سے پہلے قوم میں اپنی ساکھ اور اعتماد بحال کریں، قوم کو اپنے طرز عمل سے یہ باور کرائیں کہ ہم انکی اصلاح و فلاح کیلئے کام کر رہے ہیں، ساتھ ساتھ قوم کی اخلاقی تربیت ہو اور انکو ایک بلند نصب العین کے حصول کیلئے آمادہ کیا جائے، قوم بھی زہد و قناعت، سادگی اور کفایت شعاراتی کی زندگی اپنائے (اس مقصد کیلئے حکومت بے جا گیش پر پابندی لگا سکتی ہے) کیونکہ تعزیر کے باب میں حکومت کے اختیارات بہت وسیع ہیں۔ حکمران طبقہ اپنی عیاشانہ اور مسرفانہ زندگی ترک کر دے، کیونکہ اونچے طبقات کا اثر متوسط پر پڑتا ہے اور نچلے طبقے کے لوگ متوسط طبقے سے اثر پذیر ہوتے ہیں۔ ان مراحل کے بعد قوم اپنی کمائی کا ایک بڑا حصہ عطیات اور چندوں کی صورت میں اور ایک وافر حصہ قرض حسنہ کے طور پر اور ایک بڑی رقم نفع نقصان میں شرکت کے طور پر دینے پر آمادہ ہو جائیگی، لیکن جب تک بالائی طبقہ اپنی موجودہ روشن تبدیل نہیں کرتا، عوام سے کسی ایسے اقدام کی امید حمایت ہوگی۔

اگر بالفرض قوم راضی بھی ہو جائے تو یہ شرکت رضا کارانہ بنیادوں پر ہوگی، اسلئے کہ یہ قرض عوام کی مرضی اور مفاد کے خلاف زبردستی ان پر مسلط کئے گئے ہیں، اسلئے یہ ان حکمرانوں سے وصول کئے جائیں جنہوں نے لئے ہیں، انہیں قومی فریضہ قرار دینا درست نہیں۔

بہر حال آمد م بر سر مطلب:

ا:..... سوال یہ ہے کہ کیا یہ قرضے ملکی مفاد میں حاصل کئے گئے ہیں؟ اور اسکا کوئی حقیقی فائدہ عوام کو پہنچایا؟ افسران بالائی جیبوں میں چلے گئے؟ حالانکہ حکومت کے کسی بھی اقدام کیلئے ضروری ہے کہ وہ اقدام مفاد عامہ کی مصلحت کے پیش نظر ہو۔ ”تصرف الامام منوط بالمصلحة“، حکمرانوں کے تصرفات رعایا پر مصلحت کے ساتھ بندھے ہوئے ہیں۔ (۱)

(۱) الاشباه والنظائر للعلامة زین الدین بن ابراهیم بن نجیم (المتوفی: ۹۷۰ھ)۔ الفن الأول - النوع

الثاني من القواعد القاعدة الخامسة - ص ۲۳۱ - ط: دار الكتب العلمية بيروت.

۲:..... شرعی اصول کے مطابق نابالغ اور بیتیم کا سرپرست، نابالغ یا بیتیم کے حق میں مصلحت سے عاری کوئی تصرف نہیں کر سکتا، تو رعیت کے نگہبان و حکمران کیلئے یہ کس قانون کی بناء پر جائز ہو سکتا ہے کہ مفاد عامہ کے نام پر اپنی جیبیں بھریں، حالانکہ ولی کو بیتیم و نابالغ کے حق میں تصرف کا حکمران سے زیادہ اختیار ہے۔ کیونکہ ضابطہ ہے: ”الولاية الخاصة اقوى من الولاية العامة“^(۱)۔

۳:..... بالفرض ہر پاکستانی کو مقرض قرار دے دیا جائے تو قرض کی تقسیم ہر پاکستانی پر مساوی ہوگی یا کم و بیش؟ مساوات کی صورت میں صریح ناصافی ہے کہ ایک غریب کنبے کا واحد کفیل بھی اتنا ہی ادا کرے جتنا ایک کھرب پتی ادا کرے گا اور اگر امیر و غریب کا فرق ہے تو اس کا تعین کیا جائے۔

۴:..... پھر جب ہر پاکستانی کو مقرض قرار دیا جائیگا تو قرض کے تمام احکامات ثابت ہونگے۔ کیونکہ ”الشئی اذا ثبت ثبت بـ جمیع احکامہ“۔ لہذا اگر کسی ایسے قومی مقرض شخص کا انتقال ہو جائے تو نفاذ وصیت اور تقسیم ترکہ سے پہلے یہ قرض ادا کیا جائیگا۔

۵:..... گورنمنٹ پر بھی لازم ہوگا کہ جن لوگوں کی رقوم بینکوں میں پڑی ہیں اور حکومت ڈھانی فیصد کی مدد میں جو کٹوئی کرتی ہے، ان کو قرض کے بقدر چھوٹ دی جائے کیونکہ قرض کو قابل زکوٰۃ اموال سے منہا کرنا اتفاقی مسئلہ ہے۔

الغرض عوام پر ان قرضوں کا بارہانا ”التزام بما لا يلزم“ ہے (ایسا بوجھ جس کے اٹھانے کا انہوں نے التزام نہیں کیا تھا) اور اسکے لئے اسلام سے ایشارہ کی اپیل کرنا زیادہ تعجب خیز ہے۔

ہماری التجاء ہے کہ خدار اکسی معاشی ہدف کے حصول کیلئے اسلام کی گردن پر پاؤں نہ رکھا جائے، یہ وجود پہلے ہی سے تھکا ماندہ اور زخموں سے چور چور ہے، اب اگر حج و عمرہ کے بجائے قومی قرضوں کی ادائیگی کو لازم کہا جائے اور یہ دروازہ ایک مرتبہ کھول دیا جائے تو ایشارہ کرتے کرتے اسلام کا پورا وجود ہی ختم اور مٹ جائیگا، اس آٹے کے بت کی طرح جس کو پچاری نے پوچا پٹ کیلئے اپنے ساتھ لیا اور بھوک کی شدت سے مجبور ہو کر حسب ضرورت کھاتا رہا یہاں تک کہ پورا بت ہضم کر گیا۔

بدقتی سے قیام پاکستان کے وقت ہی سے اسلامی احکامات اور تعلیمات پر فضول اعتراضات اور بے جانقد و تبصرے شروع ہوئے، قربانی کو مال کا ضیاع کہا گیا، نماز کو پیداواری مقاصد اور معاشی سرگرمیوں میں رکاوٹ سمجھا گیا، اسلامی سزاوں کو وحشیانہ کہا گیا، مسلمانوں کے عالمی قوانین، جس میں دخل اندازی کی انگریز تک کو بھی ہمت نہ ہوئی، مسلمان ملک میں مسلمان حکمران نے اس میں ترمیم و گانت چھانٹ کر کے اس کا حلیہ بگڑا، اب حج و عمرہ کو موقوف کرنے کی تجویز سامنے آ رہی ہیں، یہ اسی طبقے کا کام ہو سکتا ہے جو بندگی کی روح سے نا آشنا، عبادت کی حقیقت سے ناواقف اور اعمال کی طاقت سے بے خبر ہو، جن کی نگاہیں مادی اسباب و وسائل سے آگے نہیں جاتیں جو عبادات کو بھی کار و باری نقطہ نظر سے تولئے کے عادی ہوں، جو معاشی فائدے ہی کو عبادات کا مقصد قرار دیتے ہوں، جنکی نظرؤں سے یہ تعلیمات مخفی ہوں کہ حج فقیری نہیں غنا لاتا ہے، صدقے سے مال گھٹانا نہیں بڑھتا ہے، زکوٰۃ کے ذریعے مال آفتوں سے محفوظ ہو جاتا ہے، تقویٰ اور پرہیزگاری سے برکتوں کے دروازے کھل جاتے ہیں بخدا اعمال صرف آخرت نہیں سنوارتے، دنیا کو بھی سدھارتے ہیں، لیکن معاشی فوائد کے حصول میں پھنسی عقل شاید یہ باور نہ کر سکے، یہ اعمال یمار معیشت کیلئے صحت کے انتظار میں بیٹھے ہیں۔

الغرض اس معاملے میں اگر کوئی چک ہوتی، گنجائش کا کوئی پہلو نہ کتا تو علماء بتانے میں ہرگز بخل سے کام نہ لیتے، لیکن کیا کیا جائے کہ عقل و فکر اور قیاس اور اجتہاد کے ذریعے کسی شرعی حکم کا مقابل تلاش نہیں کیا جاسکتا، بلکہ اسکے لئے نص و روایت کی ضرورت ہے۔ جو موجودہ نہیں۔

محترم عبدال قادر حسن صاحب کی ہماری نگاہ میں بڑی وقعت ہے، وہ ایک خوددار و باستعداد صحافی ہیں، اپنے مضاہیں کے ذریعے انہوں نے ملک و ملت کی بڑی خدمات انجام دی ہیں، مذکورہ مضمون بھی انہوں نے یقیناً درمندی کے تحت لکھا ہوگا۔ مگر افسوس کہ دین و شریعت اس معاملہ میں انکا ساتھ نہیں دیتے، کیونکہ شرعاً صرف نیت کی خوبی اور جذبے کی پاکیزگی سے کوئی عمل جائز نہیں ہو جاتا، جب تک کی اس کی پشت پڑھوں دلائل نہ ہوں، اسلئے ادائیگی قرض کے لئے حج و عمرہ کو موخر یا تاریخ کرنے کی تجویز سے اتفاق ممکن نہیں، جو مسلمانوں اس طرح کریگا وہ گنہگار اور فریضہ حج کا تارک ہوگا۔ واللہ اعلم۔

کتبہ: محمد شعیب عالم

بینات- رب جب ۱۴۲۳ھ

حج کے مسائل

- ۱: کیا فرماتے ہیں علماء، دین و مفتیان شرع متین اس مسئلے کے بارے میں کہ حج کے دوران ۱۲ اذی الحجہ کی رمی کے وقت بھگدڑ کی وجہ سے متعدد مرتبہ حجاج کرام کا جانی نقصان ہوا ہے، بھگدڑ کی وجہ یہ ہوتی ہے کہ ہر حاجی یہ چاہتا ہے کہ جلد از جلد رمی کر کے غروب آفتاب سے پہلے منی سے نکل جائے تو شرعاً کوئی ایسی صورت ممکن ہے کہ بھگدڑ کی صورت پیش نہ آئے اور حجاج کرام آسانی رمی کر سکیں۔
- ۲: نیز مختصر حج کے فرائض و اجرات لکھ دئے جائیں تو یاد کرنے میں آسانی ہوگی۔
- مسئلہ: توفیق احمد

اجواب باسمہ تعالیٰ

- ۱: صورت مسئولہ میں رمی کے تیرے دن یعنی بارہ اذی الحجہ کی رمی کرتے وقت کثرت از دحام کی وجہ سے جو متعدد مرتبہ سنگین حادثات پیش آئے ہیں، اس کی سب سے اہم اور بنیادی وجہ رمی کے آخری وقت کی اعلمی کے ساتھ ساتھ بے صبری کا مظاہرہ بھی ہے، اگر حاجی کو رمی کے آخری وقت کا علم ہو اور وہ صبر کا دامن نہ چھوڑے تو ایسے وقت پر جو سنگین حادثات پیش آتے ہیں ان سے بچا جا سکتا ہے۔
- جہاں تک ۱۲ اذی الحجہ کی رمی کا وقت ہے تو وہ ۱۲ اذی الحجہ کی رمی کی طرح زوال سے شروع ہوتا ہے اور غروب آفتاب تک مسنون وقت ہے، غروب آفتاب کے بعد سے صحیح صادق تک مکروہ وقت ہے جب کہ بغیر شرعی عذر کے ہو، لیکن شدت ہجوم کی وجہ سے اگر کوئی شخص غروب آفتاب کے بعد صحیح صادق سے پہلے رمی کر لیتا ہے تو کراہت نہ ہوگی۔

علامہ شامی فتاویٰ شامی میں تحریر فرماتے ہیں:

ولولم يرم يوم النحر أو الثاني أو الثالث رماه في الليلة

المقبلة أى الآتية لکل من الأيام الماضية ولا شئ عليه سوى الإساءة

مالم يكن لعذر^(۱)

اپنی جان کو بچانا شرعاً فرض ہے اور اپنے آپ کو ہلاکت میں ڈالنے کے بارے میں اللہ جل شانہ نے یہ فرمائی "ولَا تلقو ابَا يَدِكُمْ إِلَى التَّهْلِكَةِ" "منع فرمادیا ہے، تو پھر شرعاً ضروری ہو جاتا ہے کہ حاجی رمی کے لئے بھی ایسے وقت نہ جائے جس میں جان کا خطرہ ہو بلکہ وہ انتظار کرے کہ ازدحام کی شدت ختم ہو جائے۔

بالفرض اگر کسی عذر کی وجہ سے مغرب کے بعد رمی کرنی پڑے تو صحیح صادق سے پہلے کر لے تو اس میں کراہت نہ ہوگی جیسا کہ اوپر لکھا گیا ہے اور اگر منی میں ۱۳ ذی الحجه کی صحیح صادق ہو جائے تو پھر ۱۳ ذی الحجه کی رمی کرنا لازم ہو جائے گا اور یہ کوئی ایسا عمل نہیں جس سے بچنے کی کوشش کی جائے بلکہ آنحضرت صلی اللہ علیہ وسلم نے منی میں رات کو قیام فرمائی ۱۳ ذی الحجه کی رمی فرمائی تھی تو حضور علیہ الصلوٰۃ والسلام کی اتباع میں ایسا کرنا بہتر و افضل ہے۔

فتاویٰ شامی میں رات کا قیام کر کے ۱۳ ذی الحجه کی رمی کے بارے میں ہے:

(قوله وهو واجب) اقتداء به عليه الصلوة والسلام لقوله تعالى ﴿فمن﴾

تعجل في يومين فلا ثم عليه ﴿.....الایة ، فالتحير بين الفاضل

والأفضل كالمسافر في رمضان خير بين الصوم والافطار والأول

أفضل إن لم يضره اتفاقا^(۲)

۲۔ حج کے تین فرائض ہیں ان تینوں کا اپنے مقررہ وقت پر ادا کرنا ضروری ہے ان میں سے کوئی فرض بھی چھوٹ جائے تو حج ادا نہ ہو گا اس کی تلافی دم یعنی قربانی سے بھی نہیں ہو سکتی:

۱۔ احرام باندھنا یعنی حج کے مقررہ لباس میں ہونا دل سے نیت کرنا اور تلبیہ پڑھنا۔

۲۔ وقوف عرفات یعنی ۹ ذی الحجه کے زوال کے آفتاب کے بعد ۱۰ ذی الحجه کی صحیح صادق تک کسی وقت بھی عرفات میں ٹھہرنا۔

(۱) رد المحتار على الدر المختار - کتاب الحج - باب - ۵۲۱ / ۲ - ط: ایچ ایم سعید

(۲) المرجع السابق .

۳۔ طواف زیارت کرنا۔

حج کے واجبات چھ ہیں۔ واجبات کا حکم یہ ہے اگر ان میں سے کوئی واجب چھوٹ جائے تو حج تو ہو جائے گا اس کی جزاً لازم ہو گی، حج کے واجبات یہ ہیں:

۱.....وقوف مزدلفہ۔

۲.....صفا مرودہ کے درمیان سعی کرنا۔

۳.....رمی جمار یعنی شیطان کو ۱۰، ۱۱ اور ۱۲ اذی الحجہ کو کنکریاں مارنا، ۱۰ اذی الحجہ کو صرف بڑے شیطان کو ۱۱ اور ۱۲ اذی الحجہ کو تینوں شیطاناں کو کنکریاں مارنا۔

۴.....حج قران اور تمتع کرنے والے کو قربانی کرنا، افراد کرنے والے پر قربانی واجب نہیں۔

۵.....حلق یا قصر یعنی سر کے بال منڈ وانا یا کتر وانا۔

۶.....میقات سے باہر آنے والے یعنی آفاق کو طواف وداع کرنا۔ (ان کی اور دیگر تفصیلات حج کی کتب میں دیکھی جاسکتی ہیں) فقط اللہ تعالیٰ علیم

کتبہ: محمد شفیق عارف

بینات۔ ذوالقعدۃ ۱۴۱۹ھ

حج بدل میں تمتّع کا جواز

ایک غلط فہمی کا ازالہ

کیا فرماتے ہیں مفتیان اسلام اس مسئلے کے بارے میں کہ:

حج بدل میں حج تمتّع کر سکتا ہے یا نہیں؟ آپ کے رسالہ "ماہنامہ بینات" میں استہار شائع ہوا ہے کہ حج بدل میں حج تمتّع نہیں کر سکتا، حالانکہ اکثر فتاویٰ جات کو دیکھ کر معلوم ہوا کہ حج بدل میں حج تمتّع کر سکتا ہے "احسن الفتاویٰ" ج: ۲، ص: ۵۲۳ میں لکھا ہے کہ "آمر کی اجازت سے تمتّع و قران کر سکتا ہے" اسی طرح کفایت المفتی ج: ۲، ص: ۳۲۵ میں لکھا ہے کہ "حاج عن الغیر آمر کی اجازت سے قران تمتّع کر سکتا ہے"۔ بہذافی کتب الفقہ والفتاویٰ۔

استہار کی عبارت یہ ہے

"شرعی قوانین کے مطابق حج بدل"

شریعت نے حج بدل کرنے کے لئے میں شرائط متعین کی ہیں جن میں چند کی تفصیل یہ ہے۔

۱۔ جس شخص نے اپنا حج نہیں کیا، اگر وہ کسی دوسرے کی طرف سے حج کرے گا تو حج تو ہو جائے مگر مکروہ ہوگا۔

۲۔ اگر اجازت سے بھی حج تمتّع کرے گا تو آمر کا حج نہیں ہوگا۔

۳۔ حج بدل کرنے والا حج افراد ہی کرے، لیکن اگر اجازت سے حج قران کرے گا تو حج بدل ہو جائے گا، مگر اس حج قران کی قربانی حج کرنے والا اپنے مال سے کرے گا۔

۴۔ حج بدل کرنے والا صرف ایک ہی آدمی کی طرف سے حج بدل کر سکتا ہے، دو آدمیوں کی طرف سے ایک ہی شخص حج بدل نہیں کر سکتا، ہم تمام شرائط کو مدنظر رکھتے ہوئے حج بدل کا انتظام کرتے ہیں۔

اب مطلوب یہ ہے کہ حج بدل میں تمتّع کر سکتا ہے یا نہیں؟ اگر نہیں تو کیوں؟

مستفقی: دارالافتاء دارالعلوم سعید آباد اوگی ماں سہرہ

اجواب باسمہ تعالیٰ

واضح رہے کہ حج بدل میں سب سے بہتر و افضل حج افراد ہی ہے، لیکن موجودہ زمانے میں حج و عمرہ کرنے میں عام لوگ آزاد نہیں ہیں کہ جب اور جس وقت چاہیں جاسکیں اور طول احرام سے بچنے کے لئے ایام حج کے بالکل قریب سفر کر سکیں، ہر طرف حکومتوں کی پابندیاں شدید ہیں، اس لئے اگر حج بدل کرنے والے کو وقت سے پہلے جانے کی مجبوری ہو اور احرام طویل میں واجبات احرام کی پابندی مشکل نظر آئے، تو اس کے لئے تمتع کر لینے کی بھی گنجائش ہے، ہاں اگر حج بدل کرنے والا آمر سے تمتع کی اجازت لے لے تو زیادہ بہتر ہے۔ اور ماہنامہ بینات میں جوشائع ہوا ہے، وہ فتویٰ نہیں ہے، بلکہ ایک شخص کا دیا ہوا اشتہار ہے، اس کو فتویٰ کا درجہ دینا صحیح نہیں ہے۔ واللہ اعلم

کتبہ: محمد عارف سعید

بینات-رمضان، شوال ۱۴۲۲ھ

مسجد الحرام و مسجد نبوی کی حدود اور روضہ رسول ﷺ کی زیارت کی نیت سے سفر کرنے کا حکم

کیا فرماتے ہیں علمائے کرام و مفتیان عظام اس مسئلہ کے بارے میں کہ:

۱۔ معنی (سعی کی جگہ) مسجد حرام کا حصہ ہے یا نہیں؟ نیز اگر معنی بغیر وضوء کے کرے تو جائز ہے یا نہیں؟ اس کے علاوہ اگر کوئی شخص مسجد حرام کے امام کے پیچھے معنی میں اقتدا کر کے نماز پڑھے تو نماز ہو جائے گی یا نہیں؟

۲۔ مسجد حرام کے باہر یعنی باب فہد، باب عبدالعزیز وغیرہ کے باہر چاروں طرف جو میدان ہے، وہ مسجد حرام میں داخل ہے یا نہیں؟ نیز اگر کوئی حائضہ یا نفاس والی عورت اس میدان میں قیام کرے تو گناہ ہو گا یا نہیں؟

۳۔ اگر کوئی مسجد حرام کے علاوہ مکہ معظمہ میں حرم کی حدود کے اندر اور کسی چھوٹی مسجد میں نماز پڑھے، تو اس نماز پر ازروئے حدیث ایک لاکھ کا ثواب ملے گا یا نہیں؟ نیز یہ ایک لاکھ کا ثواب سارے حرم میں ملے گا یا صرف مسجد حرام کے ساتھ منحصر ہے، وضاحت فرمادیں۔

۴۔ اگر کوئی عورت حج وغیرہ کی سعادت حاصل کرنے کے لئے اپنی ماہواری بذریعہ دوائی بند کر دے، اور سارے احکام (نماز، طواف و معنی وغیرہ) ادا کرے تو اس طرح کرنا جائز ہو گا یا نہیں؟

۵۔ زیارت روضہ رسول ﷺ سنت ہے یا واجب ہے؟ نیز زیارت کے لئے سفر میں نیت مسجد نبوی کی کرے یا زیارت روضہ رسول ﷺ کی۔ نیز یہ جو حدیث پاک میں تین مساجد کے علاوہ سفر کی ممانعت کی گئی ہے، اس کا کیا مطلب ہے؟ تشریح فرمائیں۔

۶۔ مسجد نبوی کے باہر چاروں طرف جو کھلا میدان ہے، وہ مسجد کا حصہ ہے یا نہیں؟ اگر کوئی جنبی

یا حیض یا نفاس والی عورت اس میں قیام کرے تو گناہ ہو گایا نہیں؟
 ۷۔ مسجد نبوی کا حرم (اگر مدینۃ المنورہ سارا حرم ہو گا) تو اگر کوئی شخص مسجد نبوی کے علاوہ کسی اور مسجد میں جو حرم کے حدود میں واقع ہو، نماز پڑھے تو اس شخص کو از روئے حدیث ۵۰ ہزار نماز کا ثواب ملے گا یا نہیں، نیز سارے حدود حرم میں ایک نماز کا ثواب ۵۰ ہزار کے برابر ہے یا صرف مسجد نبوی میں؟ وضاحت فرمادیں۔

اجواب باسمہ تعالیٰ

۱۔ واضح رہے کہ معنی (سعی کی جگہ) مسجد حرام کا حصہ نہیں ہے، جیسا کہ فتح القدیر کی مندرجہ ذیل عبارتوں سے معلوم ہوتا ہے جن میں مسجد حرام سے "صفا مرودہ" کی طرف نکلنامہ کو رہے:

الف..... واما أأنه عليه السلام خرج من باب بنى مخزوم فاسند
 الطبرانی عن ابن عمر رضي الله عنهما خرج من مسجد الى الصفا
 من باب بنى مخزوم واسند ايضاً عن جابر رضي الله عنه ان النبي ﷺ الى ان قال . ثم خرج من باب الصفا الخ (۱)

مزید فرماتے ہیں:

قوله ثم خرج الى الصفا) مقدماً رجله اليسرى حال الخروج من
 المسجد قائلاً: باسم الله والسلام على رسول الله ﷺ اللهم اغفر لي
 ذنبني وافتح لي أبواب رحمتك وأدخلني فيها الخ (۲)

ب..... افضل یہ ہے کہ باوضو معنی کرے، جیسا کہ فتاویٰ عالمگیری میں ہے:
 ان طاف محدثاً وسعى ورمل عقيبه فهو جائز والافضل ان يعيد هما
 عقيب طاف الزيارة الخ (۳)

(۱) فتح القدير - کتاب الحج - باب الاحرام - ۳۲۱/۲

(۲) المرجع السابق .

(۳) الهنديه - کتاب المنساك - الباب الثامن في الجنایات - الفصل الخامس في الطواف والرمل -

مسجد حرام کے امام کے پیچھے مسی میں اقتداء کر کے نماز پڑھنے والے کی اقتداء بشرط اتصال صفوف جائز ہے، جیسا کہ المتنۃ میں ہے:

فِي السِّرَاجِيَةِ الصلوَةُ خارِجُ الْمَسْجِدِ مَقْتَدِيَاً بِإِمامِ الْمَسْجِدِ
يَحُوزُ بِشَرْطِ اِتِّصَالِ الصَّفَوْفِ، فِي الْعَتَابِيَةِ عَنْ أَبِي نَصْرٍ قَالَ إِنَّ كَانَ
بَابَ الْمَسْجِدِ قَالَ إِنَّ كَانَ بَابَ الْمَسْجِدِ مِنْ أَىِّ جَانِبٍ كَانَ مَفْتُوحًا
يَحُوزُ الخ^(۱)

نفاس والی عورت اس میں قیام کر سکتی ہے، کیونکہ مذکورہ عورتوں کا قیام صرف مساجد میں ممنوع ہے، البتہ مذکورہ جگہ میں مسجد حرام میں جگہ نہ ہونے کی صورت میں اتصال صفوف کے ساتھ نماز ادا کرنا خود مسجد میں ادا کرنے کے حکم میں ہوگا، جیسا کہ فتاویٰ شامی ہے:

وَيَمْنَعُ حَلُّ دُخُولِ مَسْجِدٍ الخ^(۲)
مذکورہ ثواب حدود حرم کے اندر واقع کسی بھی مسجد میں نماز ادا کرنے سے صحیح قول کے مطابق حاصل ہو جاتا ہے، جیسا کہ حافظ ابن حجر عسقلانی نقل فرماتے ہیں:

قوله (المسجد الحرام) اى المحرم والمراد به جميع الحرم وقيل
يختض بالموقع الذى يصلى فيه دون البيوت وغيرها من اجزاء
الحرم ويؤيد الاول ما رواه الطيالسى من طريق عطاء انه قيل له :
هذا الفضل فى المسجد وحده او فى الحرم؟ قال بل فى الحرم لانه
كله مسجد^(۳)

(۱) المتنۃ فی مرمرة الخزانۃ للعلامة محمد جعفر بن عبدالکریم (أحد أعيان علماء القرن العاشر الهجری) - باب الجماعة فی المانع عن الاقتداء - ص ۱۹۱ - ط: لجنة احياء الادب السندي .

(۲) تنوير الابصار مع الدر المختار - كتاب الطهارة - باب الحيض - مبحث فی مسائل المتحرية - ۲۹۱/۱.

(۳) فتح الباری - كتاب فضل الصلوة فی مسجد مکہ والمدینہ - ۲۳/۳ - ط: رئاسة ادارات البحوث

علامہ عینی نقل فرماتے ہیں:

”قوله (فی مسجدی هذا) بالاشارة يدل على ان تضعيف الصلة في
مسجد المدينة يختص بمسجده عليه الصلة والسلام الذي كان في
زمانه مسجد دون ما احدث فيه بعده من الزيادة في زمن الخلفاء
الراشدين وبعدهم تغليباً لاسم الاشارة وبه صرح النووي فخص
التضييف بذلك بخلاف المسجد الحرام فإنه لا يختص بما كان
لظاهر المسجد دون باقيه لأن الكل يعمه اسم المسجد الحرام^(۱)

مزید فرماتے ہیں:

وصحیح النووي انه جمیع الحرم^(۲)

..... جائز ہے، جیسا کہ کوئی عورت اپنے حیض کے خون کو روکے رکھے کہ کرسف (حیض کے
کپڑے) کو اپنی شرم گاہ پر باندھے کہ جس کی وجہ سے حیض کا خون خارج فرج کی طرف نہ نکل سکے تو جائز
ہے، اور وہ جب تک باہر نہیں آئے گا اس وقت تک حیض شمار نہیں ہوگا، بالکل اسی طرح کسی طریقے سے
اندرونی طور پر حیض کو روکنے اور باہر نہ نکلنے کو قیاس کیا جائے، جیسا کہ فتاویٰ عالمگیری میں ہے:

”ومنها خروج الدم إلى الفرج الخارج ولو بسقوط الكرسف فما دام

بعض الكرسف حائلًا بين الدم والفرج الخارج لا يكون حيضا هكذا

في المحيط .^(۳)

البته ما ہواری فطری چیز ہے، اس کے روکنے سے صحت پر براثر پڑنے کا اندیشه ہے، اس لئے
ممکن حیض دوایاں استعمال کرنے سے دور رہنا چاہئے، کیونکہ حائضہ طوف زیارت کے علاوہ تمام افعال

(۱) عمدة القاري - كتاب فضل الصلة في مسجد مكة والمدينة - ۲۸۰ / ۶ - ط: مصطفى البابى .

(۲) المرجع السابق - ۲۸۲ / ۶

(۳) الفتاوى الهندية - كتاب الطهارة - باب الوضوء والغسل - الباب السادس في الدماء المختصة -
الفصل الأول في الحيض - ۳۶ / ۱

ادا کر سکتی ہے لیکن اگر وقت کم ہو اور طواف و زیارت کا وقت نہ مل سکتا ہو، اور باوجود کوشش کے حکومت سے مہلت ملنے کا امکان نہ ہو تو بوجہ مجبوری مانع حیض دوائیاں استعمال کی جاسکتی ہیں۔

و..... آپ ﷺ کے روضہ اطہر کی زیارت باجماع امت مستحب ہے، بلکہ ایک قول کے مطابق واجب ہے، جیسا کہ الدر المختار میں ہے:

”وَزِيَارَةُ قَبْرِهِ مَنْدُوبَةٌ بَلْ قَلِيلٌ وَاجْبَةٌ لِمَنْ لَهُ سَعَةٌ“^(۱)

اس کے تحت علامہ شامی فرماتے ہیں:

(قولہ مندوبۃ) ای باجماع المسلمين کما فی اللباب.^(۲)

اور علامہ قسطلانی ”مواہب“ میں فرماتے ہیں:

”وَقَدْ أَطْلَقَ بَعْضُ الْمَالِكِيَّةِ إِنَّهَا وَاجْبَةٌ، وَقَالَ الْقَاضِي عِياضٌ

إِنَّهَا سَنَةٌ مِنْ سَنَنِ الْمُسْلِمِينَ مَجْمُوعٌ عَلَيْهَا وَفَضْيَلَةٌ مُرْغَبٌ فِيهَا“^(۳).

واضح رہے کہ روضہ اطہر کی زیارت کی نیت سے سفر کرنے میں کوئی قباحت نہیں، بلکہ باعث فضیلت و ثواب ہے، متعدد احادیث مبارک میں اس کی ترغیب دلائی گئی ہے، اور زیارت کو آنے والوں کے لئے بے شمار مناقب و انعامات بیان کئے گئے ہیں، چنانچہ ایک حدیث شریف میں ہے:

”عَنْ أَبْنَى عَمْرٍ قَالَ رَسُولُ اللَّهِ ﷺ مِنْ زَارَ قَبْرًا وَجَبَتْ لَهُ شَفَاعَتِي

أَخْرَجَهُ الدَّارُ قَطْنَى وَالْبَهِيفَى“^(۴).

(۱) الدر المختار- کتاب الحج - باب الهدی- مطلب فی تفضیل قیرہ المکرم . ۲۳۶/۲

(۲) المرجع السابق.

(۳) المواهب اللدینیہ بالمنح المحمدیہ لاحمد بن محمد القسطلانی- المقصد العاشر - الفصل الثاني فی زیارة قبرہ الشریف و مسجدہ المنیف- ۳۰۳، ۳۰۳/۳- ط: دار الكتب العلمیة.

(۴) وفاء الوفاء باخبر دار المصطفی - لسید الشریف نور الدین علی بن شہاب الدین - الباب الثامن فی زیارة النبی صلی اللہ علیہ وسلم - الفصل الاول فی الأحادیث الواردۃ فی الزیارة نصا- ۳۹۳/۲- ط: مطبعة الاداب بمصر.

ترجمہ..... ”جس نے میری قبر کی زیارت کی اس کیلئے میری شفاعت لازم ہو گئی“، -

صاحب اعلاء السنن فرماتے ہیں:

”قلت وقوله ﷺ ”من زار قبری“ عام لکل زائر سواء کان من اهل المدینة او من غیر هم ولا دلیل علی کونہ خاصابمن کان قریبامن المدینة او من اهلہا کما لا يخفی فثبت جواز شد السحال لزيارة

قبره ﷺ“^(۱).

ترجمہ..... ”میرے نزدیک“ من زار قبری ”والی فضیلت ہر زیارت کرنے والے کیلئے چاہے وہ مدینہ کا رہنے والا ہو یا مدینہ سے باہر کا ہو، اور اس بات پر بھی کوئی دلیل نہیں ہے کہ یہ فضیلت صرف مدینہ اور اس کے قرب جوار میں رہنے والوں کے ساتھ خاص ہے، جیسا کہ یہ بات بالکل واضح ہے، لہذا آپ ﷺ کی قبر مبارک کی زیارت کے لئے سفر کرنا شرعاً ثابت اور جائز ہے۔“

دوسری حدیث میں اس بات کو اور وضاحت کے ساتھ بیان کیا گیا ہے:

عن ابن عمر مرفوعاً قال ﷺ من جاء نى زائر لا يهمه الا زيارة كأن حقاً على أن أكون له شفيعاً . رواه الطبراني وصححه ابن السكن^(۲).

ترجمہ: ”جو شخص میری زیارت کے لئے آیا اور اس کا میری زیارت کے علاوہ اور کسی چیز سے مقصد نہیں، تو میرے لئے لازم ہے کہ میں اس کی شفاعت کروں“، -

(۱) اعلاء السنن للعلامة ظفر احمد العثماني - ابو بوب الزيارة النبوية - زیارت قبر النبی ﷺ قبل الحج وبعده - ۱۰/۳۹۵ - ط: ادارة القرآن.

(۲) احیاء علوم الدین للغزالی مع السعیدی عن حمل الاسفار فی تحریج ما فی الاحیاء من الأخبار (المعروف بتحریج العراقي) للعلامة زین الدین ابی الفضل عبدالرحیم بن الحسین العراقي (المتوفی: ۸۰۶ھ) - کتاب اسرار الحج - الباب الثانی - الجملة العاشرة فی زیارت المدینة وآدابها - ۱/۳۰۶ - ط: دار الكتب العلمية.

ایک اور حدیث شریف میں ہے:

عن ابی عمر قال: قال رسول اللہ ﷺ من حج الْبَیْت وَلَمْ یَزُرْنی فَقَد
جَفَانِی“.^(۱)

ترجمہ: ”جس نے بیت اللہ کا حج کیا، اور میری زیارت نہیں کی تو اس نے میرے ساتھ
جفا کی۔“

صاحب اعلاء السنن فرماتے ہیں:

”قوله صلی اللہ علیہ وسلم من حج الْبَیْت فلم یَزُرْنی فَقَد جَفَانِی“
صریح فی جواز شد الرجال بل استحبابه لاجل زیارة قبره ﷺ.^(۲)

ترجمہ: ”من حج الْبَیْت والی مذکورہ حدیث آپ ﷺ کے روضہ اطہر کے لئے
سفر کرنے کے جواز بلکہ استحباب پر صراحت دلالت کر رہی ہے۔“

غرض کہ بے شمار احادیث مذکورہ امر کو واضح طور پر ثابت اور جائز کر رہی ہیں، اس وجہ سے صاحب
اعلاء السنن پر شکوہ انداز میں رقمطراز ہیں:

”ورَحْمَ اللَّه طائفة قد اغمضت عيونها عن كل ذلك
وانكربت مشروعية زيارة قبر هذا النبي الكريم وحرمت عن مثل هذا
الفضل العظيم وزعمت ان لا ينوي الزائر الامسجد النبي ﷺ فقط
ولم تدر فضيلة المسجد انما هي لاجل برکة النبي ﷺ فجواز نية
المسجد يستدعي جواز نية زيارة قبره ﷺ.“^(۳)

ترجمہ: ”اللہ اس گروہ پر رحم فرمائے، جس نے ان تمام (روضہ اطہر کی
زیارت میں وارد شدہ) احادیث سے چشم پوشی کی، اور اس کی زیارت کی مشروعیت ہی

(۱) وفاء الوفاء - الباب الثامن في زيارة النبي ﷺ . ۳۹۸/۲

(۲) اعلاء السنن - زيارة قبر النبي ﷺ قبل الحج وبعده - ۱۰۷/۳۹۷

(۳) اعلاء السنن - ۱۰۰/۵

سے انکار کر بیٹھے، اور اس عظیم فضیلت و منفعت سے ہاتھ دھو بیٹھے، اور سوچ رکھا کہ زائر صرف اور صرف مسجد نبوی علی صاحبہ الصلوٰۃ والسلام کی زیارت کی نیت کرے، اور وہ اس بات سے بے خبر رہا کہ مذکورہ مسجد نبوی کو جو شرف اور فضیلت حاصل ہے، وہ آپ صلی اللہ علیہ وسلم ہی کی وجہ سے تو ہے، لہذا مسجد نبوی کی زیارت کے لئے نیت سفر کرنے کا جواز اس بات کا تقاضا کرتا ہے کہ روضہ مبارک کی زیارت کی غرض سے سفر کرنا اور اس کی نیت کرنا جائز ہو۔

علامہ قسطلانی اپنی کتاب ”مواهب اللدینیہ“ میں فرماتے ہیں:

”وَمِنْ أَعْتَقَدَ غَيْرَ هَذَا فَقَدْ انْخَلَعَ مِنْ رَبْقَةِ الْإِسْلَامِ وَخَالَفَ اللَّهَ وَرَسُولَهُ ﷺ وَجَمَاعَةَ الْعُلَمَاءِ الْأَعْلَامِ، وَقَدْ اطْلَقَ بَعْضُ الْمَالِكِيَّةِ أَنَّهَا وَاجِبَةٌ وَقَالَ الْقَاضِي عِياضٌ أَنَّهَا سَنَةٌ مِنْ سُنْنَ الْمُسْلِمِينَ مَجْمُعٌ عَلَيْهَا وَفَضْيَلَةٌ مُرْغُبٌ فِيهَا“۔^(۱)

ترجمہ: ”یعنی جس کسی نے بیان کردہ کے علاوہ اور عقیدہ رکھا تو وہ اسلام کی رسی سے نکل گیا، اور اس نے اللہ اور اس کے رسول ﷺ اور تمام اکابرین امت اور کبار اسلاف کی مخالفت کی۔ اور بعض مالکیہ کے نزدیک روضہ اطہر کی زیارت واجب ہے، اور قاضی عیاض مالکی کے نزدیک یہ مسلمانوں کی چند ان سنتوں میں سے ایک ہے جس پر امت کا اجماع ہے اور ایک مرغوب فضیلت ہے۔“

مذکورہ بالادلائیل (مشتبہ نمونہ از خروار) سے واضح ہو گیا کہ روضہ اطہر کی زیارت کے لئے سفر اور نیت کرنا متعدد احادیث، اجماع امت، تعامل امت اور محدثین و فقهاء، عظام کے اقوال کی روشنی میں جائز، باعث فضیلت اور شرف و منقبت ہے، جو شریعت مطہرہ میں مقصود و مطلوب ہے۔

باقي صحیح بخاری کی وہ حدیث جس میں آپ ﷺ نے ارشاد فرمایا:

”لاتشد الرجال إلا إلى ثلاثة مساجد : المسجد الحرام ومسجد

الرسول ﷺ ومسجد الأقصى“^(۱).

اور اس کے علاوہ وہ احادیث جس میں مضمون مذکور کے الفاظ وارد ہوئے ہیں اور جس کو بعض حضرات ظاہر پر محظوظ کر کے یہ مطلب لیتے ہیں کہ ان تین مذکورہ مساجد کے علاوہ کسی اور جگہ کی زیارت کے لئے سفر اور اس کے لئے نیت کرنا جائز نہیں، حتیٰ آپ کے ﷺ روضہ مبارکہ کی زیارت کے لئے سفر کرنا بھی جائز نہیں، ان کی یہ بات درست نہیں ہے، کیونکہ ایک مخصوص قلیل تعداد گروہ کے علاوہ کسی نے بھی اس حدیث کا مطلب و مفہوم وہ نہیں لیا، جوان حضرات نے لیا ہے، تمام محدثین، اکابرین علماء، فقهاء اور پوری امت کا اس پر اجماع ہے کہ روضہ مبارک کی زیارت کے لئے نیت اور سفر کرنا جائز اور باعث فضیلت و ثواب ہے۔

حضرت امام ابن تیمیہ کی طرف منسوب ہے کہ انہوں نے اس حدیث کو ظاہر پر محظوظ کر کے اوپر بیان کردہ مطلب و رائے کا اظہار کیا اور پھر چند دوسرے حضرات نے بھی اس کی تائید کی اور اس کو عام کرنے لگے۔ علماء نے نقل کیا ہے کہ مذکورہ مسئلہ امام ابن تیمیہ سے منقول تمام مسائل میں سے نامناسب مسئلہ ہے، جیسا کہ حافظ ابن حجر عسقلانی فرماتے ہیں:

”وهي من ابغض المسائل المنقوله عن ابن تيمية (رحمه الله)“^(۲)

امام نووی، قاضی عیاض مالکی اور ابو محمد جوینی پرورد فرماتے ہوئے نقل فرماتے ہیں، جیسا کہ عمدۃ القاری میں ہے کہ:

”قال النووي وهو غلط والصحيح عند اصحابنا وهو الذي اختاره امام

الحرمين والمحققون ، انه لا يحرم ولا يكره“^(۳).

ترجمہ: اور امام نووی فرماتے ہیں کہ مذکورہ دونوں حضرات نے (حدیث کو جو ظاہر پر

(۱) الصحيح للبخاري كتاب التجهيد -باب فضل الصلوة في مسجد مكة والمدينة - ۱۵۸.

(۲) فتح الباري - كتاب فضل الصلوة في مسجد مكة والمدينة - ۲۲۷.

(۳) عمدۃ القاری - كتاب فضل الصلوة في مسجد مكة والمدينة ۲۷۸ / ۲

محمول کر کے روپہ شریفہ کی زیارت کے لئے سفر اور نیت کرنے کو ناجائز کہا ہے) وہ غلط ہے، بلکہ ہمارے اصحاب کے نزدیک صحیح وہ ہے جس امام الحرمین اور محققین علماء نے اختیار کیا ہے وہ یہ ہے کہ مذکورہ زیارت نہ تو حرام ہے اور نہ اس میں کسی قسم کی کراہت ہے۔

بلکہ ابن بطال فرماتے ہیں کہ صالحین کی مساجد وغیرہ کی زیارت اور ان سے تبرک حاصل کرنے کی غرض سے سفر کرنا مباح ہے، وہ اس زیر بحث حدیث کی ممانعت میں داخل نہیں۔ جیسا کہ علامہ عینی نقل فرماتے ہیں:

”قال ابن بطال وأما من أراد الصلة في مسجد الصالحين والتبرك
بها متطوعاً بذلك فمباح أن قصد باعمال المطهى وغيره ولا يتوجه
إليه الذي في هذه الحديث“^(۱).

اس حدیث کے صحیح مطلب و معنی میں کئی اقوال بیان کئے جاتے ہیں، لیکن ان سب اقوال میں سب سے بہتر قول یہ ہے مذکورہ حدیث میں قصر حقيقی نہیں، بلکہ قصر اضافی ہے یعنی کسی نے نماز پڑھنے کی نذر مانی اور کہا کہ میں فلاں فلاں علاقے میں واقع فلاں مسجد میں نماز ادا کروں گا تو اس کے لئے یہ ہے کہ اپنی مسجد میں نماز ادا کرے، سوائے ان تین مساجد کی (مسجد حرام، مسجد نبوی ﷺ اور مسجد قصی) اور ایک قول کے مطابق صرف پہلی دو میں) کہ اگر کسی نے ان مذکورہ تین مساجد میں سے کسی میں نماز پڑھنے کی منت مانی تو اس پر لازم ہے کہ وہ وہاں جا کر اسی مذکورہ مطلوب نذر مسجد میں نماز ادا کرے، اس کے بغیر اس کی نذر پوری نہیں ہوگی، جیسا کہ حافظ ابن حجر نقل فرماتے ہیں:

و منها إن المراد حكم المساجد للصلة فقط وأنه لا تشد الرحال إلى
مسجد من المساجد للصلة فيه غير هذه الثلاثة وأما قصد غير
المساجد لزيارة صالح أو قريب أو صاحب أو طلب علم أو تجارة أو نزهة

(۱) عمدة القارى - المرجع السابق - ۲۷۷/۶.

فلا يدخل في النهي، ويؤيد هذه ماروی احمد من طريق شهر بن حوشب

قال: سمعت أبا سعید وذكرت عنده الصلوة في الطور فقال قال

رسول الله ﷺ لا ينبغي للمصلى ان يشد رحاله إلى مسجد تبتغى فيه

الصلوة غير مسجد الحرام ومسجد الأقصى ومسجدى“^(۱).

ز..... مسجد نبوی علی صاحبہ الصلوٰۃ والسلام کے چاروں طرف باہر کھلا میدان مسجد کا حصہ نہیں ہے، اور اس میں جنپی، حائضہ اور نفاس والی عورت قیام کر سکتے ہیں (حوالہ گزار چکا ہے)

ج..... واضح رہے کہ حدیث میں مدینہ منورہ کو جو حرم کہا گیا ہے، وہ صرف تعظیماً و احتراماً ہے وہ احکام میں اس حرم کی طرح نہیں جو حرم تکی ہے، جیسا کہ مشکوٰۃ شریف میں ہے:

وعن أبي سعيد عن النبي ﷺ قال إن إبراهيم حرم مكة فجعلها حراً ما

وإنى حرمت المدينة حراً ما الخ^(۲)

ملاعی قاری اس حدیث کی وضاحت کرتے ہوئے فرماتے ہیں:

”قال التوربشتی قوله عليه الصلوة والسلام حرمت المدينة اراد

بذلك تحريم التعظيم دون ماعداه من الاحکام المتعلقة بالحرم“^(۳).

واضح رہے کہ حدیث میں وارد شدہ ثواب صرف اور صرف اس صورت میں مل سکتا ہے جبکہ عین مسجد نبوی علی صاحبہ الف الف صلوٰۃ و تسليم میں نماز ادا کرے، اس کے علاوہ مدینہ کی کسی اور مسجد میں مذکورہ ثواب حاصل نہ ہوگا۔

اس کے بعد اس امر میں اختلاف ہے کہ مذکورہ ثواب مسجد نبوی کے اندر وہی حصہ میں سے کون سے حصہ میں ملے گا؟ بعض علماء اور محدثین کا خیال ہے کہ یہ مذکورہ ثواب اس حصہ کے ساتھ خاص ہے جو

(۱) فتح الباری - المرجع السابق - ۶۵/۳

(۲) مشکوٰۃ المصابیح - کتاب المناسک - باب حرم المدينة حر سہا اللہ - الفصل الاول - ۱/۲۳۹.

(۳) مرقاۃ المفاتیح - کتاب المناسک - باب حرم المدينة - الفصل الاول - ۱/۲۱۸ - ط: مکتبہ امدادیہ

آپ صلی اللہ علیہ وسلم کے زمانہ میں موجود تھا اور جو حصہ بعد کے خلفاء اور ان کے بعد آنے والوں کے زمانہ میں بڑھایا گیا ہے، اس میں نماز ادا کرنے سے وہ ثواب نہیں ملے گا، جیسا کہ علامہ عینی فرماتے ہیں:

”قوله (فی مسجدی هذا) بالاشارة یدل علی ان تضعیف الصلوة فی
مسجد المدينة يختص بمسجدہ علیہ الصلوة والسلام الذی کان فی
زمانہ مسجدا دون ما أحدث فیه بعده من الزیادة فی زمن الخلفاء
الراشدين وبعدهم تغليباً لاسم الاشارة وبه صرح النبوی فخص
التضعیف بذلك بخلاف المسجد الحرام“۔ (۱)

اور اسی بات کی طرف علامہ قسطلانی نے اپنی شرح بخاری میں اشارہ کیا ہے:

”وهل یدخل فی التضعیف ما زید فی المسجد النبوی فی زمن الخلفاء
الراشدين ومن بعدهم؟ ان غلبنا اسم اشارة فی قوله مسجدی انحصر
التضعیف فیه ولم یعم ما زید فیه“۔ الخ (۲)

لیکن علماء کی ایک دوسری جماعت اس بات کی طرف گئی ہے کہ یہ درست نہیں ہے کہ مذکورہ ثواب
صرف اس حصہ نبوی کے ساتھ خاص ہے جو حصہ آپ ﷺ کے زمانے میں موجود تھا اور جس کو آپ نے خود
تعمیر فرمایا تھا، آپ ﷺ کے بعد خلفاء راشدین اور بعد کے حکمرانوں نے جو تعمیرات میں اضافہ کیا ہے اس
میں نماز پڑھنے سے وہ ثواب نہیں ملے گا، بلکہ صحیح درست بات یہ ہے کہ مذکورہ ثواب موجودہ مسجد نبوی علی
صلوبہ الصلوۃ والسلام میں کہیں بھی نماز پڑھنے سے حاصل ہوگا اور یہی قول درست وثاب ہے، ورنہ آج کل
حرم نبوی میں ازدھام اور کثرت کی وجہ سے کئی لوگ اس فضیلت سے محروم ہو جائیں گے اور شریعت مطہرہ
کسی کو محروم کرنا نہیں چاہتی، یہی وجہ ہے کہ اکثر علماء نے اپنے قول سے اس بات کی طرف رجوع کیا ہے اور
قول ثانی کو درست قرار دیا ہے، چنانچہ بخاری شریف کے حاشیہ میں ہے:

(۱) عمدة القارى - المرجع السابق - ۲۸۰/۶

(۲) ارشاد الساری للقسطلانی - کتاب فضل الصلوۃ فی مسجد مکہ والمدينة - ۲۳۵/۲

(فی مسجدی هذا) بالاشارة یدل علی تضعیف الصلة فی مسجد

المدینة يختص بمسجدہ ؑ الذی کان فی زمانه.....

قال علی : واعتربه ابن تیمیۃ وأطال فیه والمحب الطبری أورد آثاراً

استدلاً بھا بان الاشارة فی حديث انما هی لاخراج غیرہ من مساجد

المنسوبة اليه ؑ وبان الامام مالک سئل عن ذلک فاجاب بعدم

الخصوصیۃ انتھی کلام القاری مختصراً.

قال الشیخ فی اللمعات : والمختار عند الجمهور ان الحكم

بالمضاعفة یشمل ما زید علیه فقد ورد لو مدهذا المسجد الى

صنعاء الیمن کان مسجدی ، وقد نقل المحب الطبری رجوع

النحوی عن تلك المقالة ، واسم الاشارة للتمییز والتعظیم

أولاً لاحتراز عن مسجد قباء ثم لا يخفی ان الحكم فی غير الصلة من

العبدات كذلك فی المضاعفة وقد روی ذلك البیهقی عن جابر

کذا ذکر فی فتح الباری ^(۱)

کتبہ

رشید احمد سندھی

بینات - ذوالحجہ ۱۴۲۳ھ

الجواب صحيح

محمد عبد المجید دین پوری

(۱) حواشی العلامہ السہار نفوری علی البخاری - کتاب التہجد - باب فضل الصلة علی مسجد مکہ والمدینة ۱۵۹ / ۱ - رقم الحاشیة: ۱ - ط: قدیمی کتب خانہ کراچی

کتاب النکاح

قادیانی عورت کا مسلمان سے زناح

کیا فرماتے ہیں علمائے دین اس مسئلہ کے متعلق کہ:

کیا کسی قادیانی سے زناح جائز ہے؟

اگر کوئی شخص قادیانی عورت سے یہ جانے کے باوجود کہ یہ عورت قادیانی ہے، عقد کر لیتا ہے۔ تو اس کا زناح ہوا کہ نہیں، اور اس شخص کا ایمان باقی رہا یا نہیں؟

ولاد کی شرعی حیثیت کیا ہوگی؟

اس شخص سے معاشرتی تعلق روا رکھنا جائز ہے یا نہیں؟

علاقے کے لوگ مختلف اداروں میں اپنانہ مانندہ بنا کر بھیجتے ہیں۔ حالانکہ وہ جانتے ہیں، کہ اس کی بیوی قادیانی ہے۔ لوگوں کا موقف یہ ہے کہ اس کا مذہب اس کے ساتھ ہے، ہمیں اس کے مذہب سے کیا لینا ہے۔ یہ ہمارے مسائل حل کرتا ہے، تو ازروئے شریعت اس کا کیا حکم ہے؟

اجواب باسمہ تعالیٰ

قادیانی زنداق اور مرتد ہیں، اور مرتدہ کا زناح نہ کسی مسلمان سے ہو سکتا ہے نہ کسی کافر سے، اور نہ مرتد سے۔ ”ہدایہ“ میں ہے:

اعلم ان تصرفات المزتدعلى اقسام نافذ بالاتفاق كالاستيلاء

والطلاق..... وباطل بالاتفاق كالنکاح والذبيحة لانه يعتمد الملة ولا ملة له۔^(۱)

”جاننا چاہیئے کہ مرتد کے تصرفات کی چند قسمیں ہیں۔ ایک قسم بالاتفاق نافذ ہے۔ جیسا

(۱) الہدایہ لبرہان الدین المرغینانی - کتاب السیر - باب احکام المرتین - ۲۰۳ / ۲ . ط: شرکة علمیۃ ملتان.

استیاء اور طلاق، دوسری قسم بالاتفاق باطل ہے جیسے نکاح اور ذبیحہ کیونکہ یہ موقوف
ہے ملت پر، اور مرتد کی کوئی ملت نہیں۔“

”در مختار“ میں ہے:

ولایصلح (ان ینكح مرتد او مرتدۃ احداً) من الناس مطلقاً؛ وفي
الشامية (قوله مطلقاً) ای مسلماً او کافراً او مرتداً (۱)

”اور مرتد یا مرتدہ کا نکاح کسی انسان سے مطلقاً صحیح نہیں۔ یعنی نہ مسلمان
سے نہ کافر سے نہ مرتد سے۔“

”فتاویٰ عالمگیری“ میں مرتد کے نکاح کو باطل قرار دیتے ہوئے لکھا ہے:

فلا يجوز له ان يتزوج امرأة مسلمة ولا مرتدة ولا ذمية ولا حرة

ولا مملوكة (۲)

”پس مرتد کو اجازت نہیں کہ وہ نکاح کرے کسی مسلمان عورت سے نہ کسی
مرتدہ سے، نہ ذمی عورت سے نہ آزاد سے اور نہ باندی سے۔“

فقہ شافعی کی مستند کتاب ”شرح مہذب“ میں ہے:

لایصح نکاح المرتد المرتدۃ لان القصد بالنکاح الاستمتاع
ولما كان و بهما مهدرًا وجب قتلهم ما فلایحقق الاستمتاع ولان الرحمة

تفتضی ابطال النکاح قبل الدخول فلا يعقد النکاح معها (۳)

”اور مرتد اور مرتدہ کا نکاح صحیح نہیں کیونکہ نکاح سے مقصد نکاح کے فوائد کا
حصول ہے۔ چونکہ اس کا خون مباح ہے اور اس کا قتل واجب ہے۔ اس لئے میاں

(۱) الدر المختار مع رد المحتار - کتاب النکاح - باب نکاح الکافر - ۲۰۰/۳ - ط: ایج ایم سعید.

(۲) الفتاویٰ الہندیہ - کتاب السیر - باب احکام المرتدین - ۲۵۵/۲ - ط: مکتبہ ماجدیہ.

(۳) المجموع شرح المہذب لابن زکریا رحمہ اللہ علیہ شرف النبوی (المتوفی ۶۷۵) -

۲۱۳/۱۶ - ط: دار الفکر بیروت.

بیوی کا استمتعان متحقق نہیں ہو سکتا، اور اس لئے بھی کہ تقاضائے رحمت یہ ہے کہ اس نکاح کو خصتی سے پہلے ہی باطل قرار دیا جائے، اس بنابر نکاح منعقد ہی نہیں ہوگا۔“
فقہ حنبلی کی مشہور کتاب ”المغنى مع الشرح الكبير“ میں ہے:

والمرتدة يحرم نكاحها على اى دين كانت لانه لم يثبت لها حكم اهل الدين الذي انتقلت اليه في اقرارها عليه ففي حلها اولى (۱)

”اور مرتد عورت سے نکاح حرام ہے، خواہ اس نے کوئی سادیں اختیار کیا ہو۔ کیونکہ جس دین کی طرف وہ منتقل ہوئی ہے اس کے لئے اس دین کے لوگوں کا حکم ثابت نہیں ہوا۔ جس کی وجہ سے وہ اس دین پر برقرار رکھی جائے۔ تو اس سے نکاح کے حلال ہونے کا حکم بدرجہ اولیٰ ثابت نہیں ہوگا۔“

انحوالہ جات سے ثابت ہوا کہ قادیانی مرتد کا نکاح صحیح نہیں، بلکہ باطل محض ہے۔

سوال: اور اگر کسی کو یہ شبہ ہو کہ مرتد تو وہ ہوتا ہے جو دین اسلام سے پھر جائے یعنی پہلے مسلمان تھا بعد میں نعوذ بالله کافر ہو گیا۔ اس لئے جو شخص پہلے مسلمان تھا پھر اس نے مرزاںی مذہب اختیار کر لیا وہ تو مرتد ہوا۔ لیکن جو شخص قادیانی ہو وہ تو مرتد نہیں، کیونکہ اس نے اسلام کو چھوڑ کر قادیانی کفر اختیار نہیں کیا بلکہ وہ ابتداء ہی سے کافر ہے وہ مرتد کیسے ہوا؟

جواب: اس شبہ کا جواب یہ ہے کہ ہر قادیانی زندیق ہے، اور زندیق وہ شخص ہے جو اسلام کے خلاف عقائد رکھتا ہو، اس کے باوجود اسلام کا دعویٰ کرتا ہو، اور تاویلات باطلہ کے ذریعہ اپنے عقائد کفر کو عین اسلام قرار دیتا ہو، (زندیق کا حکم بعینہ مرتد کا ہے، البتہ زندیق اور مرتد میں یہ فرق ہے کہ مرتد کی توبہ بالاتفاق لائق قبول ہے۔ اور زندیق کی توبہ قبول کئے جانے میں اختلاف ہے۔ اس ایک فرق کے علاوہ باقی تمام احکام میں مرتد اور زندیق برابر ہیں۔ اس لئے قادیانی مرزاںی خواہ پیدائشی مرزاںی ہوں

(۱) المغنى للإمام موفق الدين أبي محمد عبد الله بن قدامة (المتوفى ۵۶۲ھ) - ۷/۵۰۳ - ط: دار الفكر.

الشرح الكبير للشيخ شمس الدين أبي الفرج عبد الرحمن بن أبي عمر ابن قدامة المقدسي -

۱۶/۵۱۲ - ط: دار الفكر.

یا اسلام چھوڑ کر مرزاں بنے ہوں دونوں صورتوں میں ان کا حکم مرتدین کا ہے۔

(۲) یہ تو اپر معلوم ہو چکا ہے، کہ قادیانی عورت سے نکاح باطل ہے، رہایہ کہ قادیانی عورت سے نکاح کرنے والا مسلمان بھی رہایا نہیں؟ اس میں یہ تفصیل ہے کہ:

الف: اگر اس کو قادیانیوں کے کفریہ عقائد معلوم نہیں۔

ب: اس کو یہ مسئلہ معلوم نہیں کہ قادیانی مرتدوں کے ساتھ نکاح نہیں ہو سکتا۔

تو ان دونوں صورتوں میں اس شخص کو خارج از ایمان نہیں کہا جائے گا۔ البتہ اس شخص پر لازم ہے کہ مسئلہ معلوم ہونے کے بعد اس قادیانی مرتد عورت کو فوراً علیحدہ کر دے، اور آئندہ کے لئے اس سے ازدواجی تعلقات نہ رکھے، اور اس فعل پر توبہ کرے۔

اگر یہ شخص قادیانیوں کے عقائد معلوم ہونے کے باوجود ان کو مسلمان سمجھتا ہے، تو وہ شخص کافر اور خارج از ایمان ہے۔ کیونکہ عقائد کفریہ کو اسلام سمجھنا خود کفر ہے۔ اس شخص پر لازم ہے کہ اپنے ایمان کی تجدید کرے۔

(۳) جب اور پر یہ معلوم ہوا کہ یہ نکاح صحیح نہیں تو ظاہر ہے کہ قادیانی مرتدہ سے پیدا ہونے والی اولاد بھی جائز اولاد نہیں ہوگی۔ البتہ اپر جو دو صورتیں اس شخص کے مسلمان ہونے کی ذکر کی گئیں، اگر وہ صورتیں ہوں تو یہ شبہ کا نکاح ہوگا۔ اور اس کی اولاد جائز ہوگی، اور یہ اولاد مسلمان باپ کے تابع ہو کر مسلمان ہوگی۔

(۴) یہ شخص جب تک قادیانی عورت کو علیحدہ نہ کر دے اس وقت تک اس سے تعلقات رکھنا جائز نہیں۔ جو لوگ مذہب سے بے پرواہ کر محسن دنیوی مفادات کے لئے اس سے تعلقات رکھتے ہیں وہ سخت گنہگار ہیں۔ اگر نہیں اپنا ایمان عزیز ہے۔ اور اگر وہ قیامت کے دن رسول اللہ صلی اللہ علیہ وسلم کی شفاعت کے خواستگار ہیں۔

تو ان کو اس سے توبہ کرنی چاہیئے۔ اور جب تک یہ شخص اس قادیانی کو علیحدہ نہیں کر دیتا اس سے تمام معاشرتی تعلقات منقطع کر لینے چاہیئے۔

حق تعالیٰ شانہ کا ارشاد ہے:

لَا تَجْدُقُ مَا يُؤْمِنُونَ بِاللَّهِ وَالْيَوْمَ الْآخِرِ يُوَادُونَ مِنْ حَادِّ اللَّهِ
 وَرَسُولِهِ وَلَوْ كَانُوا أَبَائِيهِمْ أَوْ ابْنَائِهِمْ أَوْ أَخْوَانَهُمْ أَوْ عُشِيرَتِهِمْ طَاولَتْ
 كَتَبَ فِي قُلُوبِهِمُ الْإِيمَانَ وَأَيْدِيهِمْ بِرُوحٍ مِنْهُ طَ وَيَدْخُلُهُمْ جَنَّتٌ تَجْرِي
 مِنْ تَحْتِهَا الْأَنْهَارُ خَلْدَيْنِ فِيهَا طَرَضَى اللَّهُ عَنْهُمْ وَرَضُوا عَنْهُ طَاولَتْ
 حَزْبُ اللَّهِ أَلَا ان حزب اللَّهِمِ الْمُفْلِحُونَ (المجادلة: ۲۲)

ترجمہ: ”جو لوگ اللہ پر اور قیامت کے دن پر (پورا پورا) ایمان رکھتے
 ہیں۔ آپ ان کو نہ دیکھیں گے، کہ وہ ایسے شخصوں سے دوستی رکھتے ہیں۔ جو اللہ اور اس
 کے رسول کے خلاف ہیں۔ گوہ ان کے باپ یا میٹے یا بھائی یا کنبے ہی کیوں نہ
 ہوں۔ ان لوگوں کے دلوں پر اللہ تعالیٰ نے ایمان ثابت کر دیا ہے۔ اور ان (قلوب)
 کو اپنے فیض سے قوت دی ہے۔ (فیض سے مراد نور ہے۔) اور ان کو ایسے باغوں میں
 داخل کرے گا جن کے نیچے نہریں جاری ہوں گی۔ جن میں وہ ہمیشہ رہیں گے۔
 اللہ تعالیٰ ان سے راضی ہو گا۔ اور وہ اللہ سے راضی ہوں گے۔ یہ لوگ اللہ کا گروہ ہے۔
 خوب سن لو کہ اللہ ہی کا گروہ فلاج پانے والا ہے۔“ (ترجمہ حکیم الامم تھانوی)

وَاللَّهُ أَعْلَمُ

کتبہ: محمد یوسف لدھیانوی عفاف اللہ عنہ

بینات- جمادی الاولی ۱۴۱۲ھ

قادیانی طریقہ پر نکاح کا حکم

کیا فرماتے ہیں علماء کرام اس مسئلہ کے بارے میں کہ:

(۱) ایک بالغ نوجوان اپنی مرضی اور خوشی سے ایک نوجوان قادیانی لڑکی سے نکاح کرنا چاہتا ہے۔ بقول نوجوان کے کہ لڑکی خفیہ طور پر مسلمان ہونے کا وعدہ کر رہی ہے اس انداز میں کہ لڑکی کے والدین اور خاندان والے اس کے مسلمان ہونے سے آگاہ نہ ہوں۔

(۲) لڑکی کے ماں باپ نوجوان سے اپنے احمدی طریقہ کار سے نکاح کرنا چاہتے ہیں بعد میں اسلامی اور شریعت محمدی کے مطابق بھی نکاح کرنے کو تیار ہیں (احمدی حضرات کے نکاح نامہ کی فوٹو اسٹیٹ برائے ملاحظہ لفہدا ہے)

(۳) مسلم نوجوان کا بھی اصرار ہے کہ لڑکی کے ماں باپ احمدی طریقہ سے نکاح کرتے رہیں، ہم بعد میں اسلامی طریقہ سے نکاح کر لیں گے۔

(۴) ہر دو صورتوں میں کیا دونوں یا ایک کو ناطریق کا رشیعی حیثیت رکھتا ہے؟ اور کیا دونوں طریقوں پر نکاح جائز ہے؟ یا کونسا نکاح اول ہوا اور کونسا بعد میں ہو؟ کیا یہ طریقہ کا رشیعہ کا رشیعہ میں جائز ہے۔

(۵) جیسا کہ فوٹو اسٹیٹ سے ظاہر ہے کہ احمدی طریقہ کار میں باپ کی شرکت لازمی ہے (لڑکے کی طرف سے) اور دو گواہ بھی ضروری نہیں۔ لڑکے کے باپ اور گواہاں اور دیگر لڑکے کے بھائی بہن اور والدہ اور دیگر لڑکے کے مسلمان اور سنی عزیز واقارب کی احمدی طریقہ کار پر نکاح میں شرکت سے شرکت کرنے والے کی دینی ایمانی اور اسلامی حیثیت برقرار رہے گی؟

(۶) مسلم نوجوان کے مجبور کرنے پر والدین شرکت کرنا چاہیں تو باقی اولاد کے لیے کیا ایسی مجلس میں شرکت کرنا اور والدین کی اطاعت کرنا واجب ہے۔ نیز آئندہ زندگی کا لائچہ عمل کیسے طے کیا جائے۔ نکاح کے لئے آمادہ نوجوان اور ماں باپ کے ساتھ آئندہ تعلقات کی شرعی نوعیت کیا ہوگی؟ باقی اولاد اور افراد خاندان کی بقیہ زندگی میں مذکورہ لوگوں سے بھی کاروباری اور معاشرتی زندگی کے تعلقات کس بنیاد پر استوار ہوں گے؟

تمام متعلقہ امور پر سیر حاصل شرعی تفصیلات سے آگاہ کیا جائے۔

کیا متعدد نوجوانوں اور دیگر افراد خانہ کو "احمدی" چنگل میں جانے سے بچانے کے لیے کوئی "حیله" کی شکل ہو سکتی ہے۔
سائل: محمد اسلم بٹ۔ ملتان

اجواب باسمہ تعالیٰ

سوالنامہ کے نمبر ۲ میں ذکر کیا گیا ہے کہ "لڑکی کے ماں باپ نوجوان سے اپنے احمدی طریقہ پر نکاح کرنا چاہتے ہیں" اور نمبر ۳ میں لکھا ہے کہ مسلم نوجوان بھی احمدی طریقہ پر تیار ہے۔ کہ بعد میں اسلامی طریقہ پر نکاح کر لیں گے۔

اب دیکھنا یہ ہے کہ "احمدی طریقہ نکاح" کیا ہے۔ آپ نے قادیانیوں کے نکاح کا فارم جو ساتھ بھیجا ہے اس میں آٹھ نمبر پر "تصدیق امیر یا پر یذ ندنس" کے عنوان کے تحت یہ عبارت درج ہے: "مسلمی..... (یہاں دو لہا کا نام ہے) پیدائشی احمدی ہے..... فلاں تاریخ سال احمدی ہے۔"

اس کا مطلب یہ ہے کہ قادیانی جب کسی کو اپنی لڑکی دیتے ہیں تو پہلے لڑکے سے اس کے قادیانی ہونے کا اقرار کرواتے ہیں۔ اور ان کا امیر یا پر یذ ندنس اس امر کی تصدیق کرتا ہے کہ یہ لڑکا پیدائشی قادیانی ہے، یا فلاں وقت سے احمدی ہے۔ گویا کسی لڑکے کو قادیانیوں کا لڑکی دینا دراصل اسے قادیانی بنانے کی ایک چال ہے۔ اب یہ مسلم نوجوان جب قادیانیوں کا فارم پر کر کے ان کے طریقہ پر نکاح کرے گا تو آپ ہی بتائیے کہ اس کا ایمان کہاں رہا۔؟

علاوہ ازیں چونکہ قادیانیوں کی تبلیغ پر پابندی ہے۔ اس لئے قادیانیوں نے ایک خفیہ اسکیم چلائی ہے کہ مسلم نوجوانوں کو لڑکیوں کے جال میں پھنسا کر قادیانی بناؤ۔ اس لئے قادیانیوں کی لڑکی جب تک اعلانیہ مسلمان ہو کر اپنے قادیانی والدین اور عزیز واقارب سے قطع تعلق نہیں کر لیتی، کسی مسلم نوجوان کو اس جال میں نہیں پھنسنا چاہیے۔ فقط اللہ اعلم

کتبہ: محمد یوسف عفاء اللہ

سننیہ کا غیر سنی سے زناح

سوال: کیا سنی لڑکی کا زناح غیر سنی مرد کے ساتھ ہو سکتا ہے، اگر نہیں تو کیوں؟

سائل: محمد کریم دہنی

اجواب باسمہ تعالیٰ

جو شخص عقیدہ کفر رکھتا ہو مثلاً قرآن کریم میں کمی بیشی کا قائل ہو یا حضرت عائشہ رضی اللہ عنہا پر تہمت لگاتا ہو یا حضرت علی رضی اللہ عنہ کو صفات الوہیت سے متصف مانتا ہو یا یہ اعتقاد رکھتا ہو کہ حضرت جبریل علیہ السلام غلطی سے آنحضرت صلی اللہ علیہ وسلم پر وحی لے آئے تھے یا کسی اور ضرورت دینیہ کا منکر ہو ایسا شخص تو مسلمان ہی نہیں^(۱) اور اس سے کسی سنی عورت کا زناح درست نہیں۔

جو شخص حضرات شیخین رضی اللہ عنہما پر سب کرتا ہواں کے کفر میں ابل علم کا اختلاف ہے مگر اس کے فتن و بدعت میں تو کوئی شک نہیں^(۲) الہذا ایسا شخص بھی سنی عورت کا کف نہیں۔ فقط اللہ اعلم

کتبہ: محمد یوسف لدھیانوی

بینات، ربیع الثانی ۱۴۰۰ھ

(۱) رد المحتار - مطلب مهم فی وطء السراری اللاحی - الخ - ۳۶/۳. ولفظہ:

”ان الرافضی ان کان ممن يعتقد الالوہیة فی علی او ان جبریل غلط فی الوحی او کان ينکر صحیۃ الصدیق او یقذن السیدۃ الصدیقة“.

(۲) رد المحتار - مطلب مهم فی حکم سب الشیخین - ۲۳۸/۳. ولفظہ:

”واما الرافضی ساب الشیخین بدون قذف للسیدۃ عائشۃ الانکار لصحیۃ الصدیقة ونحو ذلك فليس بکفر فضلاً عن عدم قبول التوبۃ بل هو ضلال وبدعة“.

سیدہ کا غیر سید سے نکاح

سوال: بعض لوگ کہتے ہیں کہ سیدہ عورت کا نکاح غیر سید سے جائز نہیں، کیا یہ صحیح ہے؟

اجواب باسمہ تعالیٰ

جی نہیں! غلط ہے، سید کا لفظ آنحضرت صلی اللہ علیہ وسلم کی اولاد کے لیے بولا جاتا ہے (۱) اور سب جانتے ہیں کہ حضرت علی رضی اللہ عنہ کا نکاح حضرت سیدہ فاطمہ رضی اللہ عنہا سے اور حضرت عثمان رضی اللہ عنہ کا نکاح سیدہ رقیہ اور سیدہ ام کلثوم رضی اللہ عنہما سے یکے بعد دیگرے ہوا تھا (۲) اس لیے یہ کوئی شرعی مسئلہ نہیں۔ (۳) فقط واللہ اعلم

دارالافتاء

بینات، ربیع الثانی ۱۴۹۹ھ

(۱) المنجد فی اللغة العربية - ص ۳۷۲، ۳۷۳ - ط: المطبعة الكاثوليكية - بيروت. ولفظه:

“السيد عند المسلمين : من كان سبلاة عليهم ”.

(۲) سیر الصحابة - ۱ / ۷۷ - ط: ادارہ اسلامیات لاہور.

(۳) الفتاوى الهندية - کتاب النکاح - الباب الخامس فی الأکفاء - ۱ / ۲۰ - ولفظه:

”الکفاء معتبرة فی الرجال للنساء للزوم النکاح ولا تعتبر فی جانب النساء للرجال .“

شریعت کے منکر سے صالحہ کا نکاح

خلاصہ استفتاء:

ایسے شخص کے بارہ میں علماء دین کیا فرماتے ہیں جو فقیر بنا ہوا ہے، پیری مریدی بھی کرتا ہے مگر چالیس سال سے اس کو دیکھنے والے لوگ یہ گواہی دیتے ہیں کہ اس کو بھی نماز پڑھتے اور سجدہ کرتے نہیں دیکھا۔ کبھی اس نے نماز پڑھی ہی نہیں، بلکہ اس سے اگر کوئی شخص نماز پڑھنے کے لئے کہتا ہے تو وہ جواب یہ دیتا ہے کہ ہم فقیروں کی باطن کی نماز ہے، مولوی صاحبان کو کیا خبر۔ اور یہ بھی کہتا ہے کہ میں ہر وقت وضو میں رہتا ہوں اور ہر شرعی کام سے انکار کرتا ہے، ہوشمند اور خوب چالاک چلتا آدمی ہے۔ کیا ایسے شخص کے نکاح میں ایک پرہیز گار عورت رہ سکتی ہے اور مسلمان عورت کا اس کے ساتھ نکاح درست ہے یا نہیں؟ یہ شخص اپنے معتقد لوگوں کو بھی انہی خیالات کی تبلیغ کرتا ہے۔

اجواب باسمہ تعالیٰ

یہ شخص جبکہ پوری ظاہری شریعت سے انکار کرتا ہے۔ صلاۃ اور دیگر احکام شرعیہ کے ایسے معانی لیتا ہے جو قرآن و حدیث اور اجماع کے خلاف ہیں لہذا کافراً اور زندیق ہے۔ کسی بھی مسلمان عورت سے اس کا نکاح درست نہیں ہے۔ اور اگر کسی مسلمان عورت نے اس سے نکاح کر لیا ہو تو اس کو فوراً ایسے شخص سے علیحدگی اختیار کر لینی چاہیئے۔

فِي رد المحتار: وَمِنْ جِنْسِ ذَلِكَ مَا يَدْعُونَ بَعْضُهُنَّ يَدْعُونَ التَّصْوِيفَ

أَنَّهُ بَلَغَ حَالَةَ بَيْنِهِ وَبَيْنَ اللَّهِ اسْقَطَتْ عَنْهُ الصَّلَاةَ وَحَلَّ لَهُ شَرْبُ

الْمَسْكُرِ وَالْمَعَاصِي وَأَكْلِ مَالِ السُّلْطَانِ فَهَذَا مَمْالِشَكُ فِي وَجْهِ

قتله۔ (۱)

(۱) رد المحتار على الدر المختار - باب المرتد مطلب في دعوى علم الغيب - ۲۳۳/۳

و فيه ايضاً و نقل عن علماء المذاهب الأربعة انه لا يحل
اقرارهم في ديار الاسلام بجزية ولا غيرها ولا تحل منا كحتمهم
ولا ذبائحهم . (۱) والله تعالى اعلم

کتبہ: احمد الرحمن
بینات، ذوالحجہ ۱۳۸۵ھ

(۱) رد المحتار على الدر المختار - باب المرتد ، مطلب حكم الدروز والشامنة والنصرية
والاسماعيلية - ۲۳۳ / ۳ - ط: ایج ایم سعید

رضائی بیٹی سے نکاح

سوال: اگر کسی بھی کو دودھ دے دیا جائے اور بعد میں دودھ دینے والی عورت مر جائے اور مرنے والی عورت کا خاوند دودھ پینے والی لڑکی سے نکاح کر سکتا ہے یا نہیں؟

اجواب باسمہ تعالیٰ

لڑکی اس عورت کے شوہر کی رضائی بیٹی ہے اس سے نکاح جائز نہیں۔ (۱)

کتبہ: محمد یوسف لدھیانوی
بینات-صفرا المنظر ۱۴۰۰ھ

کتابیات اور ان سے زکاح کے اثرات

ایک عرب عالم کے قلم سے.....!

ترجمہ: مولانا محمد احمد قادری

”ہمارے ایک مخلص نے بڑے شد و مدار اصرار سے مطالبہ کیا تھا کہ ہم (اپنے ماہ نامہ میں) مسلمانوں کی کتابیات سے زکاح کے بارے میں ایک تفصیلی مضمون شائع کریں جس میں کتاب اللہ اور حدیث پاک کی روشنی میں مدلل بحث کی گئی ہو، تاکہ یہ مسئلہ مستند اور مدلل طور پر عوام کے سامنے آسکے۔

جیسا کہ ہمارے ان عزیز بھائی کا کہنا ہے کہ ان فرنگی عورتوں کا فتنہ اس زمانہ میں بڑی وسعت اختیار کرتا جا رہا ہے۔ اور مسلمانوں نے اس بارے میں ایک (خصوصی) اذن شرعی کو ان فرنگی عورتوں سے اس حد تک استمتاع اور درآمد کا حیلہ بنالیا ہے۔ جس کی ماضی میں کوئی مشبل نہیں ملتی۔“ (نوٹ: الوعی الاسلامی)

درحقیقت یہ ایک بہت بڑا فتنہ ہے جس کے اثرات مسلم ممالک ہند، مصر، شام اور کویت وغیرہ میں ظاہر ہو چکے ہیں۔ ان ممالک میں یہ فرنگی عورتیں مسلمانوں کی حیات اجتماعی میں گھل مل گئیں، اور پھر انہوں نے اسلامی ثقافت و روایات کو ختم کرنے کی بھروسہ کو ششیں کیں، اس سے بھی زیادہ خطرناک وہ سازش کی جو سیاسی نتائج کی صورت میں دنیا کے سامنے آئی، جس پر ایسا کوئی مسلم خاموش تماشائی بن کر نہیں بیٹھ سکتا، جس کے دل میں ذرہ برابر بھی اسلام اور مسلمانوں سے محبت و اخوت ہو۔

اس فتنے کے مقابلہ اور سد باب کے لئے مسلم افراد کے مخلصین وہی ہیں جو اس فتنہ کو محسوس کریں۔ اس کی حدود قائم کریں، اور اس کے سد باب کے لئے اپنے آپ کو پیش کریں، یہ قدم ان کی اسلام دوستی اور اہل اسلام کی خیر خواہی و ہمدردی کا آئینہ دار ہو گا۔

البته اس فیصلہ شرعی میں تغیر و تبدل یا ترمیم کیے ممکن ہو سکتی ہے۔ جو دلیل شرعی سے ثابت ہو، وہ ذات پاک جس نے قرآن پاک نازل فرمایا ہے۔ بڑا ہی دانا اور علیم و خبیر ہے۔ وہ تمام حکم و مصالح، انسانی ضروریات و حاجات اور اسباب و عوامل کو بڑے ہی توازن و تناسب اور وقت نظری سے دیکھتا ہے۔ چنانچہ اس حکیم و علیم کے احکامات و اوامر کو ان کے مطابق ظروف و احوال پر صحیح صحیح منطبق کرنے کے لئے اس بات کی ضرورت ہے کہ ہم اپنے دائرہ فکر و نظر کو بقدر امکان وسیع کریں، پھر ان کے اسباب و مصالح کو تفصیلی طور پر اس طرح پیش کریں کہ ان میں سے کوئی مسئلہ اس شرعی اہمیت یا مراءات سے کم تر نہ ہو جو خود شریعت مطہرہ نے اسے دی ہے۔

چنانچہ وہ آیت پاک جو یہودی و نصرانی کتابیات سے مسلمانوں کو نکاح کی اجازت دیتی ہے،

درج ذیل ہے:

الْيَوْمَ أَحْلٌ لَكُمُ الطَّيِّبَاتِ وَطَعَامُ الَّذِينَ أَوْتُوا الْكِتَابَ حَلٌّ لَكُمْ
وَطَعَامُكُمْ حَلٌ لَهُمْ وَالْمُحْسَنَاتُ (وَهُنَّ الْعَفِيفُونَ) مِنَ الْمُؤْمِنَاتِ
وَالْمُحْسَنَاتُ مِنَ الَّذِينَ أَوْتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أُجُورَهُنَّ

(ای مہورہن) محسنین غیر مسافحین ولا متخذی اخذان۔ (المائدة: ۳)

”آج تمہارے لئے پاک چیزیں حلال کر دی گئیں، اور اہل کتاب کا کھانا بھی تمہیں خلال ہے، اور تمہارا کھانا انہیں حلال ہے، اور حلال ہیں مسلمان پاک دامن عورتیں، اور ان لوگوں کی پاک دامن عورتیں بھی کہ جن کو تم سے پہلے کتاب دی گئی، (وہ بھی حلال ہیں) جبکہ ان کے مہزادا کرو اور تم کو پاک دامنی بھی مقصود ہو، نہ کہ محض شہوت پوری کرنا اور خفیہ آشنائی کرنا۔“

اس آیت کی تفسیر میں علماء سلف کا اختلاف:

اس میں شک نہیں کہ علماء سلف حجمِ حکم اللہ کا اس آیت پاک کی تفسیر میں بڑا اختلاف رہا ہے۔ البته جمہور علماء نے ہر زمانہ میں اس آیت کے حکم کو اس کے ظاہری الفاظ اور عموم و اطلاق پر محبول کیا ہے۔ کیونکہ جس ذات پاک نے اس فرقان (کلامِ اللہ) کو تمام عالم کے لئے ڈرانے والا بنایا کہ اپنے مقرب بندے

حضرت محمد ﷺ پر نازل فرمایا ہے، وہ یقینی طور پر اس کے قوانین اور تشریعی احکام کی مصالح و حکمتوں کو بخوبی جانتا ہے۔ چنانچہ وہ ذات عالیٰ اگر اپنی مندرجہ ذیل آیت پاک:

وَالْمُحْصَنَاتُ مِنَ الَّذِينَ أَوْتُوا الْكِتَابَ مِنْ قَبْلِكُمْ (المائدۃ: ۳)

”اور ان لوگوں کی پاک دامن عورتیں بھی کہ جن کو تم سے پہلے کتاب دی گئی ہے۔“

کے حکم میں کوئی تغیر و تبدلی اور استثناء یا تخصیص کی ضرورت محسوس کرتا تو وہ ذات خود اس کے حکم عام کو ضرور مقید کر دیتا کیونکہ یہ حق تعالیٰ شانہ کی حکمت تشریعی کے شایان شان نہیں، کہ وہ احکام قانونیہ اور الفاظ لغویہ کے بیان میں وہ محکام اور مخصوص الفاظ استعمال نہ کرے، جو دنیاوی قانون داں استعمال کرتے ہیں۔ جب یہ بات مسلم ہے تو ہمارا یہ خیال کیسے درست ہو سکتا ہے کہ اس حکم سے حق تعالیٰ شانہ کا مقصود مسلمانوں کو ایک مخصوص فرقہ اہل کتاب کی عورتوں کے ساتھ ہی نکاح کی اجازت دینا ہے۔ حالانکہ حق تعالیٰ شانہ نے تو اپنے اس حکم کو بیان کرنے کے لئے عام الفاظ اختیار فرمائے ہیں۔ جو اہل کتاب کے تمام فرقوں کو شامل ہیں۔ اور ان میں استثناء یا تخصیص کا قطعی کہیں اشارہ موجود نہیں، اسی بناء پر جمہور صحابہ و تابعین اور ائمہ مجتہدین نے بغیر کسی قید و شرط کے اس آیت کو اہل کتاب کی عورتوں سے نکاح کی عام اجازت پر محمول کیا ہے۔ بلکہ چند حضرات نے کتابیات سے نکاح بھی کیا اور اس اذن عام کی بناء پر ان کو اس بارہ میں ذرا تامل نہ ہوا چنانچہ حضرت عثمان بن عفان رضی اللہ عنہ نے ایک نصرانی خاتون نائلہ بنت الفرافصة الكلبیہ سے نکاح کیا تھا، اور حضرت طلحہ بن عبید اللہ نے ایک شامی یہودی خاتون سے نکاح کیا، اور حضرات حذیفة بن الیمان اور کعب بن مالک، مغیرۃ بن شعبۃ رضوان اللہ علیہم اجمعین نے یا تو ان اہل کتاب خواتین سے نکاح کیا ہے یا نکاح کے لئے پیغام دیا۔

حضرت عبد اللہ بن عمرؓ کی رائے:

صحابہ کرام میں حضرت عبد اللہ بن عمرؓ ہی صرف ایک ایسے صحابی تھے جو کتابیات سے نکاح کو مطلقاً جائز نہ سمجھتے تھے۔ اور فرماتے تھے کہ حق تعالیٰ شانہ نے مندرجہ ذیل آیت پاک میں مؤمنین کے لئے مشرک عورتوں سے نکاح کو حرام قرار دیا ہے۔

(۲) ولا تنكحوا المشركـات حتى يؤمن

”تم مشرک عورتوں سے ہرگز نکاح نہ کرو حتیٰ کہ وہ ایمان نہ لے آئیں۔“

حضرت عبد اللہ بن عمر فرماتے تھے: میرے علم میں اس سے بڑھ کر کوئی شرک نہیں ہو سکتا کہ کوئی (عورت) یہ عقیدہ رکھے کہ اس کا رب حضرت عیسیٰ علیہ السلام ہے یا کسی دوسرے انسان کو اپنا رب بنائے، چنانچہ ہر اس کتابی عورت سے نکاح کرنا حرام ہو گا جس کے عقیدہ میں کفر و شرک موجود ہو۔ موصوف نے ”والمحصـنات“ کی تفسیر ”مسلم خواتین“ سے کی ہے۔ چنانچہ ان کی رائے کے بموجب آیت پاک کے معنی یہ ہوں گے۔

”اے مومنو! تم کو ان کتابی عورتوں سے بھی نکاح کرنے کی اجازت ہے

جو اسلام لے آئی ہوں۔“

لیکن حضرت عبد اللہ بن عمر رضی اللہ عنہما کی یہ رائے درست نہیں معلوم ہوتی، جس کے مختلف اسباب ہیں۔ اس موقع پر مختصر طور ان کو ذکر کیا جاتا ہے۔

حق تعالیٰ سبحانہ نے ”قرآن پاک“ میں اہل کتاب کے جتنے عقائد کا ذکر کیا ہے وہ سب صریح کفر و شرک پر منی ہیں۔ چنانچہ اہل کتاب کا عقیدہ ہے: ان الله هو المسيح بن مریم (الله سے مراد تھے ابن مریم ہیں)

ایک دوسری آیت میں ان کے عقیدہ کو ان الفاظ میں بیان فرمایا ہے: ان الله ثالث ثلاثة (بلاشبہ اللہ تین خداوں میں سے ایک خدا ہے)

یا یہودیوں کا یہ کہنا: عزیز بن الله (حضرت عزیز) (علیہ السلام) اللہ کے بیٹے ہیں)

یا نصاریوں کا عقیدہ: المسيح ابن الله (مسیح اللہ کے بیٹے ہیں)

ان عقائد کے علاوہ یہود و نصاری کی طرف شرک و کفر کے الفاظ بھی منسوب ہیں۔ لیکن اس کے باوجود حق تعالیٰ شانہ نے کتاب اللہ میں کسی موقع پر بھی ان کو مشرکین کے نام سے ذکر نہ کیا، حالانکہ کفار کے لئے لفظ مشرکین کی اصطلاح مخصوص ہے۔ اور ہر موقع پر حق تعالیٰ شانہ نے ان کو اہل کتاب کے نام سے ہی ذکر کیا ہے۔ یا ایسے الفاظ سے جو اس کے ہم معنی تھے۔

آپ قرآن پاک کو اول سے آخر تک پڑھ جائیے۔ آپ اس میں تین قسم کے فرقوں کا ذکر پائیں گے۔

(۱) کفار و مشرکین کا گروہ: یعنی وہ لوگ جن کے پاس کوئی سماوی کتاب موجود نہیں خواہ وہ تحریف شدہ ہو یا غیر تحریف شدہ۔

(۲) اہل کتاب کا گروہ: یعنی وہ لوگ جو انبیاء برحق میں سے کسی نبی پر ایمان رکھتے ہوں، اور کتب سماویہ میں سے کسی کتاب پر ان کا عقیدہ ہو، البتہ اس ایمان و اعتقاد میں انہوں نے عملی اور اعتقادی دونوں اعتبار سے ضلالت و گمراہی کی آمیزش کر دی ہو، اور راہ حق سے ہٹ گئے ہوں۔

(۳) ایمان والوں کا گروہ: یعنی وہ لوگ جو حضرت محمد ﷺ کی رسالت پر ایمان لاتے ہوں۔ خواہ ان کے آباء اجداد مسلمان تھے اس لئے وہ اسلامی ماحول میں ہی پیدا ہوئے، یا ان کا تعلق اہل کتاب کے کسی گروہ سے تھا۔ اور بعد میں اسلام لے آئے ہوں، یا ان کا کسی مشرک گروہ سے تعلق تھا اور بعد میں اسلام لے آئے۔

قرآن پاک نے ان تینوں فرقوں کو اس انداز میں ذکر کیا ہے۔ جس سے ان کا باہمی فرق کلیہ واضح ہو جاتا ہے۔ اور اشتباہ کی مطلق گنجائش نہیں رہتی، چنانچہ ایسا کبھی نہیں ہوتا کہ قرآن پاک میں لفظ ”اہل کتاب“ سے تخاطب ہو، اور مراد مشرکین لئے جائیں، یا لفظ ”مشرکین“ اور ”کفار“ بول کر یہود و نصاریٰ مراد لئے جائیں یا الذین او تو الکتاب کہہ کر مسلمان مراد لئے جائیں۔

چنانچہ حق تعالیٰ شانہ نے قرآن پاک میں جہاں ارشاد فرمایا ہے:

و لَا تَنْكِحُوا الْمُشْرِكَاتِ حَتَّىٰ يُؤْمِنْ (البقرة)

”مشرک عورتوں سے جب تک وہ ایمان نہ لائیں نکاح نہ کرو۔“

پھر دوسری آیت پاک میں فرمایا:

الْيَوْمَ أَحْلٌ لَكُمُ الطَّيِّبَاتُ وَالْمَحْصُنَاتُ مِنَ الْذِينَ

او تو الکتاب من قبلكم (المائدۃ)

”آج تمہارے لئے پاک چیزیں حلال کر دی گئیں،..... اور ان لوگوں کی پاک دامن عورتیں بھی جن کو تم سے پہلے کتاب دی گئی۔“

اس سے یہ لازم آتا ہے کہ اس موقع پر پہلی آیت پاک میں "مشرکات" سے "کتابیات" ہرگز مراد نہیں ہیں بلکہ ان مشرکات سے کتابیات کے علاوہ بت پرست اور مشرک عورتیں مراد ہیں۔ اور اگر ہم لفظ مشرکات اور "المحصنات من الذین اوتوالکتاب من قبلکم" سے یہ اصولی معنی مراد نہ لیں، تو قرآن پاک کی ان دو آیتوں میں ایسا صریح تعارض لازم آئے گا، جس کا ازالہ صرف یہ کہہ کر ہی نہیں کیا جا سکتا کہ اس موقع پر "المحصنت من الذین اوتوالکتاب من قبلکم" سے یہود و نصاریٰ کی وہ عورتیں مراد ہیں جو اسلام لے آئی ہوں۔ یا اس آیت پاک سے وہ کتابی عورتیں مراد ہیں جنہوں نے کفر و شرک سے اجتناب کر لیا ہو، کیونکہ اس کی تردید میں وجہ سے ہوتی ہے:

(۱) حق تعالیٰ شانہ نے "والمحصنت من الذین اوتوالکتاب" سے پہلے یہ ارشاد فرمایا ہے: "والمحصنت من المؤمنات" اور "مؤمنات" سے صرف وہی عورتیں مراد نہیں جو دین اسلام پر پیدا ہوئی ہوں، بلکہ اس لفظ سے وہ عورتیں بھی مراد ہیں جنہوں نے اپنا سابق دین چھوڑ کر اب اسلام قبول کر لیا ہو، چنانچہ جب حق تعالیٰ شانہ نے مؤمنات سے مطلقاً نکاح کرنا جائز قرار دیدیا، جبکہ مؤمنات میں وہ عورتیں بھی شامل ہیں جو اسلام لانے سے قبل یہودی یا نصرانی تھیں، تو پھر اس کے ہوتے ہوئے ان کے ذکر کے بعد دوسری آیت پاک "المسلمات من الذین اوتوالکتاب" کے مستقلًا ذکر کرنے کی کیا حاجت تھی، (کیونکہ اگر یہ مفروضہ بات کہ "المحصنات من الذین اوتوالکتاب" سے وہ کتابیات مراد ہیں جو اسلام لے آئیں ہوں تو اس آیت پاک "مسلمات من الذین اوتوالکتاب" کے کیا معنی ہوں گے، دونوں میں کوئی فرق نہ رہے گا)

(۲) اس آیت پاک سے قبل بھی اسی قسم کا ارشاد ہے:

"وَطَعَامُ الَّذِينَ اوْتُوا الْكِتَابَ حُلٌّ لَّكُمْ" (اہل کتاب کا کھانا تمہارے لئے حلال ہے) تو کیا یہاں بھی ان سے وہ یہودی اور نصاریٰ مراد ہیں جو اب اسلام لے آئے ہوں۔ اس کا جواب اگر نہیں میں ہے تو وہ کوئی بنیاد ہے جس کی بناء ایک ہی آیت کے ایک حصہ سے "الذین اوتوالکتاب"، "اہل کتاب" مراد لئے جائیں، اور دوسرے حصہ سے اس کے برعکس دوسرے معنی مراد لئے جائیں۔

(۳) اہل کتاب کا وہ کون سا فرقہ ہے جو شرک و کفر سے بری ہو؟ اور اب ان میں اللہ رب العزت کے بارے میں..... صحیح عقائد کہاں موجود ہیں؟ اور اب وہ چشمہ ہدایت کہاں سے آئے گا، جس سے وہ لوگ ہدایت حاصل کریں؟ انہوں نے تو حضرت موسیٰ اور حضرت عیسیٰ علیہما السلام کی اصل تعلیمات کو سرے سے منخ اور محرف کر کے رکھ دیا ہے، تو اب ان کے لئے یہ کیسے ممکن ہو سکتا ہے کہ وہ تحریف کے بعد بھی صحیح اعتقاد کو پالیں، اور ان کا ایک فرقہ اس سبب سے صراط مستقیم پر چلنے والا سمجھا جائے، ان باتوں سے واضح ہو جاتا ہے کہ یہ کہنا بالکل درست نہیں کہ ”الذین اوتوالکتاب“ جو آیت پاک ”والمحصنت من الذين اوتوالكتاب من قبلکم“ میں مذکور ہے۔ اس سے صحیح الاعتقاد یہودی یا نصرانی فرقہ مراد ہے۔

لیکن وہ آیات جن کے مطالعہ سے انسان کو یہ خیال ہوتا ہے کہ اہل کتاب میں سلیم العقیدہ فرقہ بھی موجود تھے۔ (تو یہ بات درست نہیں، بلکہ درحقیقت یہ آیات) ان اہل کتاب کی طرف اشارہ کرتی ہیں۔ جو کتاب اللہ پر ایمان لے آئے تھے، اور جنہوں نے نبی کریم صلی اللہ علیہ وسلم کی پیروی کر لی تھی، یا وہ لوگ مراد ہیں جو اپنی طہارت باطنی اور سلیم طبعی کی بناء پر قریب تھے کہ ایمان لے آئیں۔

(۴) اور اگر یہ فرض بھی کر لیا جائے کہ یہود و نصاری میں اس جیسا کوئی فرقہ موجود ہے۔ تو بھی اس سے یہ لازم نہیں آتا کہ حق تعالیٰ شانہ نے اپنے ارشاد پاک الدین اوتوالکتاب من قبلکم کو کسی ایسے اصل کے ساتھ مقید کیا ہو، جس سے یہ ثابت ہو کہ یہ آیت پاک اہل کتاب کے محض ایک مخصوص فرقہ سے متعلق ہے، اور تمام اہل کتاب کو شامل نہیں، حالانکہ یہ بات ہرگز درست نہیں، جبکہ ایسی کوئی بنیاد نہیں، تو ہم اہل کتاب کے عقائد کی جستجو میں کیوں مشغول رہتے ہیں، اور یہ قیاس کرنے کی کیوں کوشش کرتے ہیں، کہ مسلمانوں کو ایک مخصوص فرقے یا اہل کتاب کے فلاں فرقے کی عورتوں سے زنا حکنا درست ہے، اور باقی اہل کتاب کے فرقوں کی عورتوں سے زنا حکنا درست نہیں۔

ایک دوسری غیر معقول دلیل:

جن لوگوں نے حضرت عبد اللہ بن عمر رضی اللہ عنہما کی رائے کی تائید کی ہے۔ وہ بھی اسی طریقے سے حق تعالیٰ شانہ کی اس آیت پاک سے استدلال کرتے ہیں:

”ولَا تمسكوا بعصم الکوافر“ (سورۃ الممتحنة آیت نمبر ۰ اپارہ نمبر ۲۸) اور کافر عورتوں کے ناموس کو قبضے میں نہ رکھو)

حالانکہ یہ آیت خاص طور پر صرف ان عورتوں اور مردوں کے لئے نازل ہوئی ہے، جنہوں نے دارالحرب سے دارالاسلام کی طرف ہجرت کی اور جن کی بیویاں یا جن کے شوہر دارالحرب میں کفر پر ہی قائم رہے، اور اس آیت سے مراد یہ ہے کہ جاہلیت کے دور کا نکاح مجرد دارالاسلام میں داخل ہونے سے ہی ٹوٹ جاتا ہے۔ اور اس ہجرت کنندہ کو یہ حق حاصل ہوتا ہے کہ وہ اپنی سابق زوجہ کے علاوہ کسی دوسری عورت سے نکاح کر لے، اور ہجرت کنندہ عورت کو یہ حق ہے کہ وہ اب دارالاسلام میں آنے کے بعد اپنے سابق شوہر کے علاوہ کسی دوسرے شخص سے نکاح کر لے، اور مفہوم شان نزول کے اعتبار سے واضح ہوتا ہے۔ لیکن اگر کوئی شخص محض الفاظ پر ہی اکتفا کر لے اور مفہوم پر غور نہ کرے تو یہ غلطی ہوگی۔ اور اس کے ثبوت میں ہمارا اتنا کہنا کافی ہو گا کہ حق تعالیٰ شانہ نے ایک موقع پر ایک حکم عام نازل فرمایا:

”ولَا تمسكوا بعصم الکوافر“ (سورۃ الممتحنة آیت نمبر ۰ اپارہ نمبر ۲۸) اور کافر عورتوں کے ناموس کو قبضے میں نہ رکھو

اور دوسری جگہ فرمایا کہ کفار کی ایک جماعت یعنی اہل کتاب اس عام حرمت سے مستثنی ہیں۔

ارشاد پاک ہے:

”وَالْمُحْسِنُونَ مِنَ الظِّنَّةِ أُولَئِكَ الَّذِينَ أَتَوْا الْكِتَابَ مِنْ قَبْلِكُمْ“ (سورۃ المائدۃ)

”اور ان لوگوں کی پاک دامت عورتیں بھی کہ جن کو تم سے پہلے کتاب دی گئی۔“

اب ان دونوں آیتوں میں اگر آپ یہ نہ کہیں گے کہ اس حکم ثانی نے حکم اول کی جو عام تھا تخصیص کردی ہے۔ تو اس سے اللہ پاک کے اقوال میں (نَعُوذُ بِاللَّهِ) تناقض لازم آجائے گا کہ وہ (نَعُوذُ بِاللَّهِ) ایک موقع پر ایک چیز کو حلال قرار دیتا ہے اور دوسرے موقع پر اسی چیز کو حرام قرار دیتا ہے۔

حضرت عبد اللہ بن عباس رضی اللہ عنہما کی رائے:

دوسری جانب ایک دوسرے صحابی حضرت عبد اللہ بن عباس رضی اللہ عنہما ہیں۔ جنہوں نے

کتابیات سے نکاح کے جواز کے لئے ایک حد مقرر کرنے کی کوشش کی ہے آپ فرماتے ہیں کہ کتابیات سے نکاح کے جواز کا حکم ذمی عورتوں کے لئے خاص ہے، حرbi عورتوں سے متعلق نہیں۔ چنانچہ اگر یہ مراد لیا جائے، تو صرف ان یہودی و نصرانی عورتوں سے نکاح کا جواز ملے گا جو دارالاسلام میں رہتی ہوں۔ ان کے عقائدِ خواہ کتنے ہی خراب کیوں نہ ہوں، لیکن حرbi یعنی وہ لوگ جو حدود دارالاسلام سے باہر کے رہنے والے ہوں، ان کی عورتوں سے نکاح ہرگز جائز نہیں۔

حضرت ابن عباس رضی اللہ عنہ کی دلیل اس مسلک پر یہ ہے کہ حق تعالیٰ شانہ نے ایک جانب تو ان اہل کتاب سے (جو دارالاسلام میں نہ رہتے ہوں) جنگ اور قتال کا حکم دیا ہے، چنانچہ ارشاد فرمایا:

قاتلوا الذين لا يؤمنون بالله ولا باليوم الآخر ولا يحرمون ماحرم

الله و رسوله ولا يدينون دين الحق من الدين او تو الكتاب حتى

يعطوا الجزية عن يد وهم صاغرون ۵ (التوبۃ: ۲۹)

”اور ان لوگوں سے بھی لڑو جو نہ اللہ پر ایمان رکھتے ہیں۔ اور نہ قیامت کے دن پر، اور نہ حرام سمجھتے ہیں اس چیز کو جس کو اللہ اور اس کے رسول نے حرام کیا ہے، اور نہ دین حق کو قبول کرتے ہیں، اور اہل کتاب سے لڑو جب تک کہ وہ اپنے ہاتھ سے ماتحت ہو کر جزیہ نہ دیو یہیں۔“

اور سورہ مجادلۃ - ۴۲ میں پر یہ بھی حرام فرار دے دیا کہ وہ اللہ اور اس کے رسول سے دشمنی رکھنے والوں سے ہرگز علاقہ اخوت و محبت قائم نہ رکھیں۔

اور دوسری جانب یہ بات بھی مخفی نہیں کہ زوجیت کا تعلق بغیر محبت والفت کے قائم نہیں ہوتا، خود حق تعالیٰ شانہ کا ارشاد پاک ہے:

وَمِنْ آيَاتِهِ أَنَّ خَلْقَكُمْ مِّنْ أَنفُسِكُمْ إِذَا وَجَأْتُمُوهُمْ إِلَيْهَا

وَجَعَلْتُمْ بَيْنَكُمْ مُّوَدَّةً وَرَحْمَةً (الروم: ۲۱)

”اور اس کی قدرت کی ایک یہ بھی نشانی ہے، کہ تمہارے لئے تمہیں میں سے بیویاں پیدا کیں، کہ ان کے پاس تم کو قرار آؤے اور تم میں باہم محبت و مہربانی پیدا کی۔“

چونکہ اس اصول کے تحت زوجیت کا تعلق محبت و مہربانی کو قائم کرنے کا سبب بتا ہے۔ اور مومنین پر حرbi اہل کتاب اور مشرکین سے محبت و مہربانی قائم رکھنا حرام اور مشرکین و اہل کتاب حرbiوں سے قبال واجب قرار دیا گیا ہے۔ اس کالازمی ثمرہ یہ نکتا ہے کہ حرbiات سے نکاح منوع ہو، خواہ مشرکین ہوں یا اہل کتاب۔

یہ وہ بنیادی اصول ہے جس سے حضرت عبداللہ بن عباس رضی اللہ عنہما استدلال کرتے ہیں۔ البتہ جمہور صحابہ، تابعین اور ائمہ فقهاء نے اس رائے سے اتفاق نہ کیا، جیسا کہ انہوں نے حضرت عبداللہ بن عمر رضی اللہ عنہما کی رائے سے اتفاق نہ کیا تھا، اور جمہور صحابہ و تابعین و فقهاء امت اگرچہ اس کتابی عورت سے جودا ر الحرب یا دارالکفر میں ہونکاح کونا پسند کرتے ہیں۔ لیکن اس کو حرام قرار دینے کی کسی نے جرات نہ کی، کیونکہ کتابیات سے نکاح کی اجازت مندرجہ ذیل آیت پاک میں ایسی ہے جو تمام اہل کتاب کو عام ہے، خواہ وہ حرbi ہو یا غیر حرbi۔ ارشاد ہے:

”والمحصنت من الذين اوتوا الكتاب من قبلكم“

”اور ان لوگوں کی پاک دامن عورتیں بھی کہ جن کو تم سے پہلے کتاب دی گئی۔“

چنانچہ اس آیت پاک میں حرbi یا غیر حرbi کی کوئی قید نہیں،

یہ تو ایک قانون کی حد تک جواز کی صورت ہے، البتہ ہمارے کہنے کا مقصد یہ ہے کہ یہ قانونی جواز اپنے آیت پاک میں بیان کردہ عموم پر ہمیشہ باقی رہنا چاہئے، رہا نکاح کامناسب نہ ہونا یا قومی مصالح یا شخصی حالات و ظروف کی بناء پر ناپسندیدہ اور مکروہ ہونا، تو یہ ایک دوسری بات ہے جس کا عموم جواز سے کوئی تعلق نہیں۔ اور ہمارے لئے یہ بات ہرگز جائز نہیں کہ ہم ایک امر حلال کو حرام قرار دیں، البتہ ہمیں اس امر حلال سے اجتناب ضرور کرنا چاہیئے، جو ایک خاص حیثیت سے ہمارے لئے مناسب نہ ہو، کیونکہ کسی چیز کی اباحت و حللت سے اس کا حکم یا لزوم ثابت نہیں ہوتا۔

جمہور صحابہ اور ائمہ کی رائے اور ان کا باہمی اختلاف:

وہ لوگ جو حضرت عبداللہ بن عمر اور حضرت عبداللہ بن عباس رضی اللہ عنہما کی رائے سے متفق نہیں ہیں، اور کہتے ہیں کہ اس آیت کا حکم تمام اہل کتاب کو شامل ہے۔ تو ان میں اس سے بڑھ کر لفظ

”المحصنات“ اور ”الذین او تو االکتاب من قبلکم“ میں اختلاف پیدا ہو جاتا ہے۔ چنانچہ ایک جماعت تولفظ المحصنات سے پاکدامن عورتیں مراد لیتی ہے، اور دوسری جماعت وہ آزاد عورتیں مراد لیتی ہے، جو کسی کی باندھی نہ ہوں۔ اس اختلاف کی بنیاد پر پہلی جماعت کے نزدیک صرف ان ہی کتابیات سے نکاح درست ہو سکتا ہے جو عفیف و پاکدامن ہوں، اور فاحشہ و بد کار نہ ہوں، اور دوسری جماعت کے نزدیک اہل کتاب کی لوئڈ یوں سے نکاح درست نہ ہوگا۔ اگرچہ وہ عفیف و پاکدامن ہی کیوں نہ ہوں۔ اور آزاد عورتوں سے درست ہوگا۔ خواہ وہ فاحشہ ہی ہوں۔

امام شافعیؓ کی رائے:

اہل کتاب کے بارے میں امام شافعیؓ کی رائے یہ ہے کہ ان سے مراد بنی اسرائیل کے یہود و نصاریٰ ہیں۔ اور بنی اسرائیل کے علاوہ دوسری قوموں پر لفظ ”اہل کتاب“ کا اطلاق نہیں ہوتا۔ جو یہودیت و نصرانیت کی طرف منسوب ہیں۔ کیونکہ حضرت موسیٰ اور عیسیٰ علیہما السلام صرف بنی اسرائیل کے رسول بناء کر بھیجے گئے تھے۔ اور بنی اسرائیل کے علاوہ اہل زمین کی قوموں میں سے کسی کو وہ دعوت اسلام دینے کے مجاز نہ تھے۔

احناف اور جمہور کی رائے:

احناف اور جمہور فقہاء فرماتے ہیں کہ ہر وہ قوم اہل کتاب میں شمار ہوگی جو انہیاء کرام علیہم السلام میں سے کسی نبی پر بھی ایمان رکھتی ہو اور کتب سماویہ میں سے کسی کتاب کو بھی اپنی کتاب سمجھتی ہو اور اہل کتاب میں سے ہونے کے لئے اس کا یہود و نصاریٰ میں سے ہونا شرط نہیں۔ لہذا اگر دنیا میں کوئی ایسا فرقہ موجود ہوگا جو صرف ابراہیمی صحیفوں یا صرف زبور پر ہی ایمان رکھتا ہو تو وہ قوم اہل کتاب میں شمار ہوگی۔

دیگر جماعتوں کی رائے:

سلف صالحین کی ایک جماعت کی رائے یہ ہے کہ وہ قوم جس کے پاس کوئی ایسی کتاب موجود ہو، جس کو آسمانی کتاب قرار دینا درست ہو سکتا ہو، وہ قوم اہل کتاب میں شمار ہوگی، جیسا کہ مجوہ اہل

کتاب میں شمار ہوتے ہیں۔ اس دور کے متعددین نے اس رائے کا دائرہ مزید وسیع کر دیا ہے، حتیٰ کہ وہ ہندوؤں اور بودھیوں (بودھیوں) تک کواہل کتاب میں شمار کرتے ہیں۔ اور ان سے نکاح کو جائز قرار دیتے ہیں۔ کیونکہ (ان کے کہنے کے مطابق) اس قوم میں بھی کوئی نبی ضرور آیا ہوگا، اور اس قوم کو کوئی آسمانی کتاب بھی ضرور دی گئی ہوگی۔

صحیح رائے:

ہمارے نزدیک ان اختلافات کے بارے میں صحیح رائے یہ ہے کہ ”اہل کتاب“ سے مراد یہود و نصاریٰ ہیں۔ وہ خواہ بنی اسرائیل میں سے ہوں یا کسی اور قوم میں سے، کیونکہ لفظ ”اہل کتاب“ قرآن پاک میں صرف انہیں دو فرقوں کے لئے استعمال ہوا ہے۔ بلکہ ایک موقع پر تو تصریح کر دی گئی ہے کہ اہل کتاب سے یہی دونوں قومیں یہود و نصاریٰ مراد ہیں۔ چنانچہ حق تعالیٰ کا ارشاد پاک ہے:

وَهُذَا كِتَابٌ أُنزَلْنَاهُ مَبَارِكٌ فَاتَّبِعُوهُ وَاتَّقُوا عَلَكُمْ تَرْحِمَةٌ ۝۵۰

تَقُولُوا إِنَّمَا أَنْزَلْنَا الْكِتَابَ عَلَى طَائِفَتَيْنِ مِنْ قَبْلِنَا (الانعام: ۱۵۵-۱۵۶)

ترجمہ: اور یہ (قرآن) کتاب مبارک بھی ہم نے ہی نازل فرمائی ہے۔ سواس پر چلو اور پر ہیز گاری کرو۔ تا کہ تم پر حرم کیا جائے۔ تا کہ یہ نہ کہنے لگو کہ کتاب تو ہم سے پہلے صرف دو قوموں پر نازل ہوئی تھی۔

ان کے علاوہ قومیں جن پر کوئی کتاب سماوی نازل ہوئی اور انہوں نے اس کو ضائع کر دیا۔ اس عمل نہ کیا، اس کے عقائد کو پس پشت ڈال دیا، اور اب انبیاء کی تعلیمات میں سے کسی تعلیم کے ساتھ بھی ان کو مشابہت نہ رہی، تو ایسی قوم پر لفظ ”اہل کتاب“ کا اطلاق کرنا ہرگز جائز نہیں۔ اسی بنا پر حضور اکرم صلی اللہ علیہ وسلم نے مجوسیوں کو اہل کتاب میں شمار نہ کیا تھا۔ کیونکہ ان کے عقائد زردشت سے جا ملے تھے۔ اور اس کا واضح ثبوت یہ ہے کہ آپ نے جب ”ہجر“ کے مجوسیوں سے جزیہ لیا تو ان کے بارے میں یہ حکم دیا: ”سَنَوَابَهُمْ سَنَةُ أَهْلِ الْكِتَابِ“ (ان مجوسیوں کے ساتھ اہل کتاب کا معاملہ کرو) یعنی یہ نہ کہا کہ وہ خود بھی اہل کتاب میں سے ہیں۔

اس سے زیادہ واضح ثبوت یہ ہے کہ حضور صلی اللہ علیہ وسلم نے جب مجوسیوں کو دعوتِ اسلام دی تو صراحةً ان کو ان الفاظ سے مخاطب فرمایا:

فَإِنْ أَسْلَمْتُمْ فَلَكُمْ مَا لَنَا وَعَلَيْكُمْ مَا عَلَيْنَا وَمَنْ أَبْيَ فَعَلَيْهِ الْجُزِيَّةُ
غِيرَا كُلْ ذَبَائِحِهِمْ وَلَا نَكْحُنْ نِسَائِهِمْ (۱)

”مجوسیو! اگر تم اسلام لے آتے ہو تو تمہارے لئے بھی وہ سہولتیں ہیں جو ہمارے لئے ہیں۔ اور تم پر بھی وہ واجبات ہوں گے، جو ہم پر ہیں۔ اور جس نے اسلام لانے سے انکار کیا تو اس پر جزیہ عائد ہوگا۔ اور اس کا ذبیح بھی کھانا درست نہ ہوگا۔ اور ان کی عورتوں سے نکاح بھی درست نہ ہوگا۔“

اس صراحةً کے بعد اب شک و شبہ کی کوئی گنجائش ہی باقی نہیں رہتی، کہ یہ ہودونصاریٰ کے علاوہ کسی قوم کو اہل کتاب میں سے شمارنہ کیا جائے، نہ ان کا ذبیحہ حلال ہے۔ اور نہ ان کی عورتوں سے نکاح درست ہے۔ اس بارے میں امام شافعیٰ کی رائے کہ ”اہل کتاب“ سے صرف وہی لوگ مراد ہیں جو بنی اسرائیل میں سے ہوں، اس بناء پر درست نہیں ہے۔ کہ حضرت موسیٰ اور عیسیٰ علیہما السلام کی دعوت اگرچہ قوم بنی اسرائیل کے لئے خاص تھی۔ لیکن اس کے باوجود حق تعالیٰ شانہ نے بنی اسرائیل کے علاوہ دوسری ان قوموں کو بھی اہل کتاب میں سے شمار کیا ہے۔ جو نصرانیت کی طرف منسوب تھیں۔ اس کا ثبوت یہ ہے کہ حضور اقدس صلی اللہ علیہ وسلم نے جب قیصر روم کو دعوتِ اسلام کے لئے مکتوب مبارک لکھا تو اس مکتوب کے ضمن میں یہ آیت پاک تحریر فرمائی:

قُلْ يَا أَهْلَ الْكِتَابِ تَعَالَوْا إِلَى الْكَلْمَةِ سَوَاءٌ بَيْنَنَا وَبَيْنَكُمْ (آل عمران ۶۲)

”اے بنی کہد و کہ اے اہل کتاب! اے ایک ایسی بات کی طرف آجائو کہ جس کو ہم اور تم دونوں برابر جانتے ہیں۔“

(۱) ما وجدناه بهذا اللفظ وقد ذكره ابن سعد في الطبقات الكبرى ولفظه: ”وكتب رسول الله صلی اللہ علیہ وسلم الى محوس هجر فان ابوا اخذت منهم الجزية وبان لاتنكح نساءهم ولا توكل ذباائحهم. ۲۲۳/۱. ط: دار صادر، بيروت

رومی حالانکہ قوم بنی اسرائیل میں سے نہ تھے لیکن پھر بھی حق تعالیٰ شانہ نے ان کو اہل کتاب میں شمار کیا۔ اور وہ مفسرین جنہوں نے المحسنة کے لفظ سے ”پاکدامن عورتیں“ یا ”حر عورتیں“ مراد دیا ہے اور پاکدامنی اور عفت کو کتابیات سے نکاح کے لئے شرط قرار دیا ہے تو ان مفسرین کی رائے بھی ہمارے نزدیک درست نہیں کیونکہ عربی کا لفظ ”احسان“ ایسا ہے جس کا مفہوم پاکدامنی اور شرف (عدم حریت) دونوں کو شامل ہے کیونکہ ”محضنہ“ وہی عورت ہوتی ہے جو بیک وقت پاکدامنی اور شرافت دونوں ملکات کی مالک ہو۔ لیکن شارع کا مقصود:

والمحسنت من الذين أتو الكتاب من قبلكم (آلیۃ)

”اور ان لوگوں کی پاکدامن عورتیں بھی جن کو تم سے پہلے کتاب دی گئی،“

سے یہ ہرگز نہیں کہ کتابیات سے نکاح کے لئے شرط عفت و شرافت لگانا ہے، بلکہ شارع کا مقصود اس آیت پاک کے بیان سے ”اولویت و افضلیت“ کا اظہار کرنا ہے اور درحقیقت یہ بتانا مقصود ہے کہ اے مؤمنو! تمہارے لئے اختیار ہے کہ تم کسی بھی مؤمنہ عورت یا کتابی عورت سے نکاح کر سکتے ہو البتہ تمہارے لئے افضل اور بہتر یہ ہے کہ تم کسی ”محضنہ“ پاکدامن اور شریف عورت سے نکاح کرو۔

اس جیسے بہت سے قرآنی احکام بعض ایسے امور کے ساتھ مقید ہیں جو امور ثبوت حکم کے لئے کوئی شرط کی حیثیت نہیں رکھتے بلکہ یہ امور ایک اضافی قیدی کی حیثیت رکھتے ہیں تاکہ کسی مباح فعل میں اس کے افضل پہلو کو نمایاں کر دیں یا کسی حرام فعل میں اس کے بدترین پہلو کو اجاگر کر دیں تاکہ اہل ایمان افضل کام کو پسند کرنے اور برے کام سے بچنے کا اہتمام کر سکیں۔

یہی وہ حکمت و دانائی اور فراست ہے جسے سیدنا حضرت عمر بن خطاب رضی اللہ عنہ نے حضرت خذیلہ بن یمان رضی اللہ عنہ کے ایک یہودی عورت سے نکاح کر لینے کے وقت محسوس کی اور ان کو فوری طور پر اس جانب متوجہ کرتے ہوئے کہا ”آن خل سبیلہا“ (تم فوراً اس یہودیہ کو چھوڑو) اس کے جواب میں حضرت خذیلہ رضی اللہ عنہ نے دریافت کیا ”احرام ہی؟“ (کیا یہودی عورت سے نکاح حرام ہے؟) آپ نے جواباً لکھا: لا، ولکنی أخاف أن تواقعوا الموهّمات منهن (نہیں، حرام نہیں)

بلکہ مجھے یہ خوف ہے کہ کہیں تم (اہل کتاب کی) بدکار اور فاجرہ عورتوں سے علاقہ زوجیت قائم نہ کرو۔
 خلاصہ کلام اور ہماری صحیح رائے یہ ہے کہ کتابی عورتوں نے نکاح کے اذن شرعی کو عام قرار دیا
 جائے کہ وہ کتابیات حربی ہوں یا ذمی اور پاکدامن ہوں یا غیر پاکدامن لوئڈیاں ہوں یا حر، ان سے
 کتابیات ہونے کی بناء پر نکاح درست ہے۔ (۱)

بینات-شوال المکرم ۱۳۹۲ھ

(۱) اہل کتاب کی عورتوں سے نکاح کرنا، جبکہ وہ واقعی اہل کتاب ہوں بھی، بلاشبہ جواز کی حد میں داخل ہے مگر جس فتنے سے امیر المؤمنین حضرت فاروق اعظمؑ کی بصیرت نے آگاہ کیا تھا اس کا مشاہدہ کھلی آنکھوں ہونے لگا ہے، اس لئے جہاں انفرادی یا اجتماعی فتنہ کا اندریشہ ہو وہاں اسے بدترین مکروہ کہا جائیگا، علاوہ ازیں یہ جواز و عدم جواز کی بحث اس صورت میں ہے جبکہ ”اہل کتاب“، واقعۃ اہل کتاب بھی تو ہوں، آج کل کے بیشتر عیسائی صرف قومیت کے لحاظ سے عیسائی ہیں ورنہ دینی اعتبار سے کثر ملحد ہیں، وہ دین و مذہب کے سرے سے قائل ہی نہیں ظاہر ہے کہ نہ انہیں ”اہل کتاب“ میں شمار کیا جاسکتا ہے زان کے ذیجہ کو حلال اور ان کی عورتوں سے نکاح کو جائز کہا جاسکتا ہے بلکہ ان کی حیثیت غیر کتابی کفار و مشرکین سے بھی کئی گذری ہے، اس لئے اس قسم کے ”قومی عیسائیوں“ سے مناکحت کا جواز ہی خارج از بحث ہے۔ بہرحال جب تک کسی عیسائی عورت کے بارے میں تحقیق نہ ہو کہ دین عیسیوی کی قائل بھی ہے یا نہیں اس سے نکاح قطعاً جائز نہیں۔ واللہ اعلم۔ (مدیر) حاشیہ بینات

عیسائی عورت سے نکاح، بچے کا مذہب

اور ولد الزنا کے احکام

(الف) آج کل کی عیسائی عورت سے نکاح کرنا جائز ہے یا کہ نہیں؟ اگر مسلمان مرد عیسائی عورت سے نکاح کرے اور ان کے یہاں لڑکا پیدا ہو جائے تو دین میں بچہ کس کے تابع ہو گا؟

(ب) اگر زنا سے کوئی بچہ پیدا ہو جائے عام ازیں کہ بچہ کی ماں مسلمہ ہو یا کتابیہ یا مشرکہ ہو لیکن زانی مسلم ہو تو آیا بچہ کے کان میں اذان واقامت پڑھی جائے گی یا نہیں؟ یا اس کے بر عکس ہو، یعنی زانیہ مسلمان ہو اور زانی کافر ہو تو اس ولد الزنا کے کان میں بھی اذان پڑھی جائے گی یا نہیں؟ اور بچہ ان صورتوں میں از روئے شرع کس کے تابع ہو گا؟

اجواب باسمہ تعالیٰ

(الف) اصول اکتابی عورت سے نکاح کرنا شریعت میں درست ہے قرآن کریم میں ہے:

والمحصنت من الدين او تو الکتاب من قبلکم (المائدۃ: ۵)

مگر آج کل نصاریٰ عموماً برائے نام نصاریٰ ہیں۔ ان میں بکثرت وہ ہیں جو نہ کسی آسمانی کتاب کے قائل ہیں نہ مذہب کے، نہ خدا کے، بلکہ محض دہری ہیں۔ ان پر اہل کتاب کا اطلاق نہیں ہو سکتا۔ لہذا ان کی عورتوں کا حکم اہل کتاب جیسا نہ ہو گا۔ اور ان سے نکاح درست نہ ہو گا۔ اور اگر وہ سماوی مذہب کے معتقد ہوں۔ تو ان کے ساتھ اگرچہ نکاح کرنا حرام نہیں، لیکن پھر بھی ان کے ساتھ نکاح کرنا مکروہ ضرور ہے۔ کیونکہ کسی چیز کے حلال ہونے کے معنی یہ ہیں کہ فی نفسہ اس میں کوئی وجہ تحریم نہیں ہے لیکن اگر خارجی اثرات و حالات ایسے ہوں کہ اس حلال سے مشق ہونے کے لئے بہت سے محرمات کا ارتکاب کرنا پڑے۔ بلکہ کفر کا اندیشہ رہے۔ تو ایسے حلال سے مشق ہونا درست نہ ہو گا۔ موجودہ زمانہ میں یہود

ونصاری کے ساتھ اختلاط کرنے اور ان کی عورتوں کے جال میں پھنسنے سے جو خطرناک نتائج پیدا ہوتے ہیں، وہ مخفی نہیں، لہذا بدیٰ اور بد دینی کے اسباب و ذرائع سے اجتناب کرنا چاہیے، اور ان کے نکاح سے احتیاط کرنا ہی ہر حالت میں اولیٰ ہے۔

اور اگر کسی مسلمان مرد کا نکاح کسی پابند مذهب، عیسائی عورت سے ہو گیا تو اولاً دشرعاً مسلمان ہو گی اور مسلمان باپ کے تابع ہو گی، ”در مختار“ میں ہے والولد یتبع خیر الابوین دینا^(۱)

(ب) ولدا زنا ثابت النسب نہیں ہوتا، اور اس کی نسبت زانی سے شرعاً منقطع ہوتی ہے، اور اس کی نسبت ماں کی طرف ہوتی ہے۔ اگر وہ مسلم ہے تو بچہ بھی اس کے تابع ہو کر مسلم ہو گا۔ اور اگر وہ کافر ہے تو بچہ بھی کفر میں اس کا تابع شمار ہو گا۔ حدیث شریف میں آتا ہے: الولد للفراش وللعاهر الحجر^(۲)

بہر حال زانی مسلمان ہو یا کافر بچہ کی نسبت اس کی طرف نہیں ہو سکتی، اور بچہ کفر اور اسلام میں ماں کے تابع ہو گا۔ ولدا زنا کے کان میں اذان واقامت نہیں کہنی چاہیے تاکہ زنا کا ارتکاب کرنے والوں کو عبرت حاصل ہو، اور اذان واقامت دینے کی صورت میں ان کے فعل زنا کا اعزاز ہے۔ لہذا کسی اور شخص کے لئے ولدا زنا کی اذان واقامت دینی مناسب نہیں ہے۔ ولدا زنا ماں کے تابع ہوتا ہے۔ زانی کی جانب اس کو منسوب نہیں کیا جاسکتا۔ اس سلسلہ میں ”مجموعۃ الفتاویٰ“ کا ایک فتویٰ سوال و جواب کی شکل میں تحریر کیا جاتا ہے:

س:- کیا فرماتے ہیں علماء دین اس مسئلہ میں کہ مردم مسلم اور کافر ہے یا بر عکس از روئے زنا فرزند یا دختر پیدا ہو کر قبل بلوغ یا بعد بلوغ مر جاوے تو اس کی تجهیز و تکفین کا کیا حکم ہے؟۔ بینوا تو جروا

ج:- بعد بلوغ کے اگر وہ اسلام لا یا تو تجهیز و تکفین اس کی مثل مسلمین کے

(۱) الدر المختار مع رد المحتار کتاب الجهاد، باب المستامن۔ مطلب الولد یتبع خیر الابوین دینا - ۱۷۳/۲ - ط ایچ ایم سعید کراچی۔

(۲) مشکوہ المصابیح کتاب النکاح۔ باب اللعان - الفصل الثالث - ۲۸۸، ۲۸۷/۲ - ط: قدیمی کراچی

ہوگی۔ اور اگر کفر کو اختیار کیا تو مثل کفار کے اس کی تدفین ہوگی۔ اور قبل بلوغ کے وہ اپنی ماں کے تابع ہے، کیونکہ ولد از نا کا نسب ماں سے ثابت ہے نہ کہ زانی سے، اور ”بجز“ وغیرہ میں ہے هو تابع لا حدابویہ الی البلوغ مالم یحدث اسلاماً وہی ممیز انتہی

پس جب تک کہ وہ ایام تمیز میں اسلام نہ لائے گا اپنی ماں کے حکم کے اسلام و کفر میں تابع ہو گا۔ واللہ اعلم

حررہ راجحی عفور بھ القوی ابوالحسنات محمد عبدالحقی تجاوز اللہ عن ذنبه
الجلی والخفی (ص ۳۸۹ ج ۱)

کتبہ

الجواب صحیح

احمد الرحمن غفرلہ

ولی حسن ٹونکی غفرلہ

بینات- صفر ۱۳۸۷ھ

منگنی نکاح ہے..... یا..... وعدہ نکاح؟

علمائے دین اور مفتیان شرح متین کی خدمت میں التماس ہے کہ ہمارے علاقہ میں بار بار یہ مسئلہ باعث نزاع بن رہا ہے۔ کہ منگنی سے نکاح منعقد ہو جاتا ہے یا نہیں؟ جب کہ ہمارے ہاں منگنی کا طریقہ یہ ہے کہ اولاً لڑکی اور لڑکے کے اولیاء کے درمیان بالمشافہہ یا بالواسطہ لینے دینے کی بات چیت ہوتی ہے جب لڑکی والے رضا مندی ظاہر کرتے ہیں اور تفصیلات طے ہو جاتی ہیں تو اسی وقت یا کسی اور مقررہ تاریخ کو کچھ لوگوں کو بلا یا جاتا ہے اور بکرا وغیرہ ذبح کرتے ہیں یا مٹھائی تقسیم ہوتی ہے پھر مجمع میں ایک شخص طے شدہ بات کا اعلان کرتا ہے مثلاً: ”فلان نے اپنی بیٹی فلان کے لڑکے کو دے دی۔“ اس پر دعا ہوتی ہے اور لڑکے کے رشتہ داروں کو مبارکباد دی جاتی ہے۔ اس عمل کے بعد ہمارے ہاں چند امور موجب اضطراب ہیں جو کہ یہ ہیں:

۱۔ ہمارے علاقہ کے عوام اس عمل کو نکاح نہیں سمجھتے اور رخصتی کے بعد مولوی صاحب کو بلا کر نکاح پڑھواتے ہیں۔

۲۔ منگنی کے بعد لڑکے اور لڑکی کے اجتماع کو ناجائز اور انہائی معیوب سمجھا جاتا ہے، حتیٰ کہ بعض علاقوں میں اس پر تعزیر بھی دیتے ہیں۔

۳۔ منگنی کے بعد بعض لوگ یوں تعبیر کرتے ہیں کہ فلاں فلاں کے نام پر ہو گئی، ان وجہ کی بناء پر زید کا دعویٰ ہے کہ منگنی نکاح نہیں، اس لئے کہ قاضی خان (۱۴۲۲ علی الہندیہ) میں ہے:

”الوکیل بالنکاح من قبل الرجل اذا قال لا بی البت و هبت ابنتك
منی فقال الا ب و هبت فقال الوکیل مجیباً له قبلت ثم ادعی الوکیل
انه قبل النکاح لم يکله الا انه أضمر ذالک ولم یصرح قالوا ان کان“

هذا القول من الخاطب الوکيل على وجه الخطبة ومن الأدب ايضاً
على وجه الا جابة لا على وجه العقد لم يكن نکاحاً۔^(۱)

نیز ص ۳۲۱ پر ہے کہ:

”لوقالت وھبت نفسی منک فقال الرجل أخذت قالوا لا يکون
نکاحاً۔“^(۲)

اور اپنی تائید میں فقیہہ الہند حضرت مولانا مفتی کفایت اللہ کا فتویٰ بھی پیش کرتے ہیں، کفایۃ المفتی
ص ۵/۱۵ میں ہے:

”منگنی کے وقت جو الفاظ کہے جاتے ہیں وہ وعدہ نکاح کے ہوتے ہیں، نکاح منعقد
کرنا مقصود نہیں ہوتا اسی لئے نکاح دوبارہ مجلس منعقد کر کے کیا جاتا ہے پس منگنی کے
اوپر نکاح کے احکام جاری نہیں ہو سکتے۔“^(۳)

حضرت مفتی صاحب کے ایک اور جواب کے الفاظ یہ ہیں:

”منگنی کی جو مجالسیں منعقد کی جاتی ہیں وہ صرف رشتہ اور ناتھ مقرر کرنے کے لئے کی
جاتی ہیں اس میں جو الفاظ استعمال کئے جاتے ہیں وہ وعدہ کی حد تک رہتے ہیں یہی
وجہ ہے کہ منگنی کی مجلس کے بعد فریقین بھی اس کو نکاح قرار نہیں دیتے بلکہ اس کے بعد
نکاح کی مجلس منعقد کی جاتی ہے اور نکاح پڑھایا جاتا ہے اس لئے ان مجالس کے الفاظ
میں عرف یہی ہے کہ وہ بقصد وعدہ کہے جاتے ہیں نہ بقصد نکاح، ورنہ نکاح کے بعد
پھر مجلس نکاح منعقد کرنے کے کوئی معنی نہیں نیز منگنی کی مجلس کے بعد منکوحہ سے اگر
زوج تعلقات زن شوئی کا مطالبہ کرے تو کوئی بھی اس کے لئے آمادہ نہیں ہوتا بلکہ
کہتے ہیں کہ نکاح تو ہوا ہی نہیں عورت کو مرد کے پاس کیسے بھیج دیا جائے بہر حال منگنی کی

(۱) الفتاوى الخاتمه على هامش الہندية - کتاب النکاح - الفصل الاول فى الا لفاظ التي يعقد بها
النکاح - ۱ / ۳۲۲.

(۲) المرجع السابق ۱ / ۱ / ۳۲۱.

(۳) کفایۃ المفتی - کتاب النکاح - دوسرا باب منگنی - ۵ / ۵ - ط: دارالاشاعت کراچی

مجلس وعدے کی مجلس ہے اس کے الفاظ سب وعدہ پر محظوظ ہوں گے کیونکہ عرف یہی ہے الہذا اس کو نکاح قرار دینا درست نہیں البتہ اگر منگنی کی مجلس میں صریح لفظ نکاح استعمال کیا جائے مثلاً زوج یا اس کا ولی یوں کہے کہ اپنی لڑکی کا نکاح میرے ساتھ کرو اور ولی زوجہ کہے کہ میں نے اپنی لڑکی کا نکاح تیرے ساتھ کر دیا تو نکاح ہو جائے گا۔ ”

لَا نَصْرِيفُ الدِّلَالَةَ۔^(۱)

اور حضرت مولانا مفتی عزیز الرحمن کے متعدد فتاویٰ بھی، جن میں سے ایک فتویٰ کی عبارت یہ ہے:

”منگنی کے وقت الفاظ مذکورہ کہنے سے نکاح منعقد نہیں ہوتا بلکہ یہ وعدہ نکاح ہے۔“^(۲)

اسی طرح وہ حضرت مولانا مفتی محمود الحسن گنگوہی دامت برکاتہم کے فتاویٰ محمودیہ ص ۲۸۸/۳ اور حضرت مولانا مفتی عبدالرحیم لاچپوری زید مجددہم کے فتاویٰ رحیمیہ ص ۲۵۶ ج ۵ کے فتاویٰ سے بھی استدلال کرتا ہے جن میں منگنی کو وعدہ نکاح قرار دیا گیا ہے، نکاح نہیں۔^(۳)

جب کہ عمر و کام موقف یہ ہے کہ یہ منگنی بوجوہ نکاح ہے:

ا۔ منگنی میں بلکہ اس سے بھی پہلے عموماً ”دیدو، دیدی“ جیسے الفاظ استعمال ہوتے ہیں جو ہبہ یا عطیہ کا معنی رکھتے ہیں اور فقہاء حنفیہ کے نزدیک ان الفاظ کے ساتھ نکاح منعقد ہوتا ہے۔ امام قاضی خان فرماتے ہیں:

”وَكَمَا يَنْعَدُ الْعَدْ بِلِفْظِ النِّكَاحِ وَالتَّزْوِيجِ يَنْعَدُ بِمَا يَكُونُ تَمْلِيْكًا“

فِي الْأَعْيَانِ عِنْدَ نَارُوِيِّ عَنْ أَبِي حَنِيفَةِ رَحْمَةِ اللَّهِ قَالَ كُلُّ مَا

يَفِيدُ مُلْكَ الرِّقْبَةِ فِي الْأَمَّةِ يَفِيدُ مُلْكَ النِّكَاحِ فِي الْحَرَةِ۔^(۴)

(۱) کفایت المفتی۔ کتاب النکاح۔ دوسرا باب منگنی۔ ۵/۱۵۵ ط۔ دارالاشاعت کراچی۔

(۲) فتاویٰ دارالعلوم دیوبند۔ کتاب النکاح۔ آٹھویں فصل: متفرق مسائل نکاح۔ ۷/۱۵۱ ط: دارالاشاعت کراچی

(۳) فتاویٰ محمودیہ۔ محمود حسن گنگوہی۔ کتاب النکاح۔ ۳/۲۸۸۔ مسئلہ: ۲۲۹۔ ط۔ کتب خانہ مظہری۔

فتاویٰ رحیمیہ۔ عبدالرحیم لاچپوری۔ کتاب النکاح۔ ۸/۱۵۱ ط۔ دارالاشاعت۔

(۴) الفتاویٰ الخانیہ علی ہامش الہندیۃ۔ کتاب النکاح۔ الفصل الاول۔ ۱/۳۲۱۔ المرجع السابق۔

نیز علامہ ابی حفصؓ سے نقل فرماتے ہیں:

رجل سأل فجلاً أَن يزوج ابنته، من ابنته فقال أبو البنت: و هبته منك
فقال أبو الغلام قبلت كانت منكوهه لا بى الغلام ولو قال ولدالبنت
لابى الغلام وهبتهالك فقال ابو الغلام قبلت كان النکاح للغلام.^(۱)

آگے مزید لکھتے ہیں:

رجل قال لامرأة بمحضر من الشهود: خويشن بمن دادى ولم يقل:
بزني دادى فقالت داد قالوا يجوز ذلك او باختصار.^(۲)

اور تحریر فرماتے ہیں:

رجل قال لغيره جئتك خاطباً ابنتك او قال جئت زوجنى او قال
ملكتها منك فهو نکاح لازم.^(۳)
اور تقریباً اس قسم کی جزئیات و مسائل اجمالاً یا تفصیلاً فقه حنفی کی اکثر کتب متون و شرح و فتاویٰ جات
میں پائی جاتی ہیں۔

محقق ابن الجیم کی تحقیق ہے:

اذا اضيقت الهبة الى الحرفة فانه ينعقد من غير هذه القرينة (ای احصار
الشهود و تسمية المهر) لأن عدم قبول الحل للمعنى الحقيقى
و هو الملك للحرفة يوجب الحمل على المجازى فهو القرينة فيكتفى
بها الشهود حتى لو قامت قرينة على عدمه لا ينعقد.^(۴)

وحکاہ العلامہ ابن عابدین فی رد المختار، والطھطاوی فی

حاشیتہ علی الدر^(۵)

(۱) قاضیخان علی الہندیۃ.

(۲) المرجع السابق

۳۲۱/۱

(۳) المرجع السابق

(۴) البحر الرائق - کتاب النکاح - ۸۲/۳

(۵) رد المختار - کتاب النکاح - مطلب التزوج بار سال کتاب - ۱/۳

حاشیۃ الطھطاوی علی الدر المختار - کتاب النکاح - ۹/۲

فتاویٰ حمادیہ ص ۶۰ میں ہے:

من الذخیرۃ اذا قال لغيره دختر خویش مراده فقال دادم ینعقد النکاح

وان لم یقل الخاطب پذیر فتم۔^(۱)

اور العقود الدریة میں ہے:

"قال فی جامع الفتاویٰ: لفظ الا تراک الدم ویرم (اخذت واعطت)

لیس بصریح موضوع للنکاح والعقد لا بدله من قرینة وهي اما

الخطبة او تسمیة المهر واما بدون أحدهما ان جرى بينهم ان يعقدوا

عقد النکاح بذلك جاز۔"^(۲)

اور علامہ رملیٰ نے فتاویٰ خیریہ علی ہامش العقود الدریة میں خطبه اثنا میں اس قسم کے الفاظ کے

استعمال ہونے پر انعقاد نکاح کا فیصلہ فرمایا ہے:

سئل فی رجل خطب بکرام من والدھا وفصل مھرھا بقدر معین

بحضرة شہود وجری بینہما فی اثناء الخطبة ما ینعقد به النکاح

کقوله جئتك خاطبا ابنتك فلا نة فقال: هي لك هل ینعقد

النکاح أجاب: نعم ینعقد النکاح بمثل هذه الا لفاظ ويلزم

ولايملک الزوج ولا الا ب فسخه والحال ما تقدم قال في الخانية :

لو قال رجل: جئتك خاطبا ابنتك فقال الأب: ملکتك، كان

نكاحا وفى الخلاصة : لو قالت: صرت او صرت لك فانه نکاح عند

القبول، وفيها: لو قال: زوجي نفسك منى فقالت بالسمع والطاعة

فهو نکاح، وكثيرا ما یجري بین الخاطب والمخطوب منه ما ینعقد به

النکاح من الا لفاظ فيجب مراعاتها والحكم بموافقتها

(۱) فتاویٰ حمادیہ - ص ۶۰

(۲) العقود الدریة فی تنقیح الفتاوی الحامدیة لمحمد امین ابن عابدین الشامی - ۱۵/۱.

خشیہ اُن یقع نکاح اخْر لغیر الخاطب وہی زوجة للخاطب الخ.^(۱)
اور خاتمة احْقَقِيْن علامہ لکھنوی نے خطبہ میں مجمع کے سامنے ”دَادِم وَ پَدِيرْ قَتْم“ کے الفاظ کا حکم بیان فرماتے ہوئے لکھا ہے کہ ”بَزْنِي“ کا اضافہ اگر نہ ہو تو نکاح کے انعقاد میں اختلاف ہے، ”خَزَانَةُ الرِّوَايَاتُ“ میں انعقاد کو اُصح قرار دیا ہے۔ احتیاط یہ ہے کہ نکاح صریح الفاظ کے ساتھ ہو۔^(۲) (مجموعۃ الفتاویٰ ملخصاً)
۲۔ ہمارے علاقے میں لڑکی کا والد عمو مرقم لیتا ہے۔ محاورہ میں بھی کہا جاتا ہے کہ فلاں نے لڑکی پیچ دی اور رقم کا تعین منگنی سے پہلے ہوا کرتا ہے جس کا ایک حصہ منگنی کے موقع پر ادا کیا جاتا ہے جب کہ فتاویٰ قاضی خان میں ہے۔

”وَكَذَا لِوَبَاعُ الْأَبِ ابْنَتَه بِشَهَادَةِ الشَّهُودِ يَكُونُ نَكَاحًا.“^(۳)

۳۔ عید دین وغیرہ میں لڑکی کے گھر ”برخ“، یعنی حصہ کے نام سے کچھ چیزیں بھیجی جاتی ہیں جب تک کہ شادی نہ ہوئی ہو منگنی کے بعد یہ عمل جاری رہتا ہے اور حصہ اجنبیہ کا نہیں ہوتا۔
۴۔ اکثر وہ کام جن سے لڑکا اور لڑکی شادی کے بعد کافی مدت تک شرم محسوس کرتے ہیں۔ منگنی کے بعد بھی ایسے کاموں میں حجاب محسوس کرتے ہیں۔
۵۔ منگنی کے بعد جوڑے کو میاں بیوی اور والدین کو خوش دامن و سر کے القاب مل جاتے ہیں۔
۶۔ منگنی کے بعد یہ لڑکی دوسری جگہ نہیں بیاہی جا سکتی ورنہ قتل و قتال کی نوبت آتی ہے اور کہا جاتا ہے کہ میری بیوی دوسرے کو دے دی۔

۷۔ منگنی کے بعد رشتہ کے انقطاع کے لئے خلاصی، چھوڑنے بلکہ کبھی صریحاً طلاق کے الفاظ استعمال ہوتے ہیں جیسے کہ معروف نکاح کے بعد انقطاع کے لئے استعمال ہوتے ہیں۔

۸۔ منگنی کے بعد اگر لڑکے کے بارے میں پوچھا جائے کہ اس کی بیوی ہے؟ تو جواباً کہا جاتا ہے کہ ہاں لیکن شادی نہیں ہوئی۔ اور لڑکی کے رشتہ کی اگر کوئی خواہش ظاہر کرے تو کہا جاتا ہے کہ یہ تو فلاں کو

(۱) فتاویٰ خیریہ - خیر الدین رملی - کتاب النکاح - ۱ / ۲۰۰ ط: المطبعة الكبری بیولاق، مصر.

(۲) مجموعۃ الفتاویٰ - کتاب النکاح - ۲ / ۲۵ ط. ایچ ایم سعید کمپنی کراچی.

(۳) فتاویٰ خانیہ علی الہندیہ - ۱ / ۳۲۱ - المرجع السابق.

دے دی گئی ہے۔

۹۔ منگنی کے بعد طرفین اس کو صرف وعدہ نہیں سمجھتے بلکہ ایک طرح کا عقد اور فیصلہ سمجھتے ہیں حال ہی میں کئی حضرات سے پوچھ کر اس کی تصدیق ہوئی نیز اختلاف کی صورت میں جب لڑکی دوسری جگہ دے دی جائے تو باپ جرگہ کے سامنے کہتا ہے کہ مدعا کے ساتھ تو صرف بات ہوئی تھی یا وعدہ تھا۔ منگنی نہیں ہوئی تھی۔

۱۰۔ پشتو میں منگنی کو ”کوزدن“ کہتے ہیں غالباً اصل لفظ ”کوس زدن“ ہے جو کہ ”اعلنوا النکاح ولو بالدف“^(۱) کی عملی صورت ہے اور ابتداء میں منگنی کے موقع پڑھوں بجانے کا روایج تھا تاکہ تشبیر ہو سکے۔ اور زید نے جو وجہ ثلاشہ ذکر کئے ہیں اس کا جواب عمرو یہ دیتا ہے کہ عوام کا منگنی کو نکاح نہ سمجھنا ان کی شرعی حقائق سے ناواقفیت کی بنابر ہے اور دوسرا نکاح پڑھوانا اسی پر متفرع ہے اور ہو سکتا ہے کہ شروع میں یہ صرف احتیاط کے طور پر ہوا ہو، بعد میں التزام ہو گیا۔ ونظائرہ کثیرہ میل جول کو برا اور معیوب سمجھنا بھی عرف ہے جسے شروع کا رتبہ دیا گیا۔

اور ”قاضی خان“ کی عبارتوں کا یہ جواب دیتا ہے کہ ان میں خطبه اور مہر کا ذکر نہیں اور الفاظ بھی صریح نکاح کے نہیں اور نیت دونوں کی عقد کی نہیں۔ یہ ہمارے ہاں منگنی سے مختلف صورت ہے اس لئے اس کا انطباق اس پر نہیں ہو سکتا۔

اور ہمارے ہند کے اکابر کے فتاویٰ کا جواب دیتا ہے کہ وہ وہاں کے عرف پر مبنی ہیں جب کہ ہمارے ہاں منگنی فقط وعدہ نہیں بلکہ ایک فیصلہ ہے۔ اور منگنی سے پہلی بات چیت ”خطبه“ بن کر قرینہ نکاح ہوتی ہے۔ اس صورت میں کنایہ کے الفاظ بھی صریح کے حکم میں ہیں کما صرح به السرخسی وغيرہ اور الفاظ میں عموماً امضی کے یا امر کے صیغہ ہوتے ہیں اس لئے وعدہ پر عمل کرنا قرین عقل و قیاس نہیں اس

(۱) جامع الترمذی۔ باب ماجاء فی اعلان النکاح۔ ۱/۲۰۷۔

وفی المشکوہ۔ باب ماجاء فی اعلان النکاح والخطبة۔ ۲/۲۷۲۔ ما وجدنا الروایة بهذ اللفظ وقد وجدنا ما يقاربه ونصه ما يلى:

”عن عائشة قالت: قال رسول الله صلى الله عليه وسلم اعلنوا هذا النکاح واجعلوه في المساجد واضربوا عليه بالدفون“۔

تفصیل کوسا منے رکھتے ہوئے آپ حضرات سے مفصل مدلل شافی جواب کی درخواست ہے! واجر کم علی اللہ عزوجل.

سائل: خوید کم محمد امین عفان اللہ عنہ۔

خادم جامعہ یوسفیہ شاہووام ہنگو۔

ابجواب باسمہ تعالیٰ

صورت مسئلہ میں اگر منگنی کا طریقہ یہی ہے جو کہ مذکور ہے تو اس صورت میں یہ مجلس منگنی کی مجلس تک ہی رہے گی اور اس میں صرف منگنی کا منعقد ہونا ہی پایا جائے گا اور نکاح منعقد نہ ہو گا بلکہ سوال میں تو صرف ایجاد بتایا گیا ہے اگر زوج کے والد کی طرف سے یا کسی اور کسی طرف سے قبول بھی کر لیا جاوے تو پھر بھی منعقد نہ ہو گا اور منگنی ہی رہے گی، درج ذیل وجہ کی بناء پر:

۱۔ ”در مختار“ میں، جن الفاظ سے نکاح منعقد ہوتا ہے ان کے بارے میں ایک درج ذیل قاعدہ

کلیہ بیان کیا گیا ہے:

وَإِنْمَا يَصْحُّ بِلِفْظِ تَزْوِيجٍ وَنِكَاحٍ لَا نَهْمَا صَرِيحٍ وَمَا عَدَا هَمَّا كَفَايَةً

هُوَ كُلُّ لَفْظٍ وَضْعٌ لِتَمْلِيكٍ عَيْنٍ كَامِلَةٍ فَلَا يَصْحُّ بِالشُّرْكَةِ فِي الْحَالِ،

خَرْجُ الْوُصْيَةِ غَيْرُ المَقِيدَةِ بِالْحَالِ كَهْبَةٍ وَتَمْلِيكٍ وَصَدَقَةٍ وَعَطْيَةٍ

وَقَرْضٍ وَسَلْمٍ وَاسْتِئْجَارٍ وَصَلْحٍ وَصَرْفٍ وَكُلُّ مَا تَمْلِكَ بِهِ الرِّقَابُ

بِشَرْطِ نِيَةٍ أَوْ قَرِينَةٍ وَفَهْمِ الشَّهْوَدِ الْمَقْصُودِ.....الخ^(۱)

اس قاعدہ کلیہ میں یہ بیان کیا گیا ہے کہ نکاح کا انعقاد و طرح کے الفاظ سے صحیح ہوتا ہے ایک تو وہ جو صراحةً اس کے معنی پر دال ہوں جیسے ”نکاح“ اور ”تزوج“ کے الفاظ ہیں۔ اور دوسرے وہ جو کفایہ ہیں یعنی ان سے صراحةً تو نکاح کے معنی مفہوم نہیں ہوتے لیکن ان کا حقیقی معنی مراد لینا چونکہ مشکل ہوتا ہے اس لئے مجازاً ان سے نکاح مراد لیا جاتا ہے اور اس میں تمام الفاظ آجائیں گے جن سے کسی شے کی تکمیل ملکیت کا

(۱) الدر المختار۔ کتاب النکاح۔ مطلب التزوج بار سال کتاب۔ ۱۲، ۱۷، ۱۸، ۱۹

مفہوم فوراً سمجھ میں آ جاتا ہوا اور پھر ان الفاظ سے انعقاد نکاح کی دو شرائط بیان کی گئی ہیں۔

الف۔ ان الفاظ کے تلفظ سے مقصود نکاح ہو یا کوئی ایسا قرینہ ہو جو کہ ان الفاظ سے نکاح کے انعقاد پر دال ہوا اور یہ تب ہو گا جب اس کے بعد مزید نکاح کی مجلس قائم نہ کی جاوے وoba رہ نکاح نہ کیا جاوے جب کہ صورت مسؤولہ میں معاملہ اس کے برعکس ہے۔

ب۔ گواہ جوان الفاظ کو اس وقت سن رہے ہوں ان کے علم میں بھی یہ بات ہو کہ ان الفاظ سے مقصود نکاح کرنا ہے۔

اگر مذکورہ دونوں شرطوں میں سے کوئی ایک شرط بھی مفقود ہو تو اس صورت میں الفاظ کنایہ سے نکاح منعقد نہیں ہوتا۔ اس کے ساتھ ساتھ یہ بھی واضح رہے کہ فقط ان الفاظ کا استعمال قطعاً انعقاد نکاح کا قرینہ نہیں جب کہ اس کے خلاف صراحةً موجود ہو یا اس سے قوی قرینہ موجود ہو اور اس کی دلیل محقق ابن نجیم رحمہ اللہ کی مندرجہ ذیل عبارت ہے:

وَإِذَا أُضِيفَتِ الْهَبَةُ إِلَى الْحَرَةِ فَإِنَّمَا يَنْعَدِدُ عَنْ غَيْرِ هَذِهِ الْقَرِينَةِ (أَيْ احْضَارِ الشَّهُودِ وَتَسْمِيَةِ الْمَهْرِ) لِأَنَّ عَدَمَ قَبْوُلِ الْمَحْلِ لِلْمَعْنَى الْحَقِيقِيِّ، وَهُوَ الْمَلْكُ لِلْحَرَةِ يُوجَبُ الْحَمْلُ عَلَى الْمَجَازِيِّ فَهُوَ الْقَرِينَةُ فِي كِتْفَيِّ بَهَا الشَّهُودُ حَتَّى لَوْ قَامَتْ قَرِينَةٌ عَلَى عَدَمِهِ لَا يَنْعَدِدُ... الخ (۱)

عموماً جو منگنی کا طریقہ راجح ہے اور جو سوال میں بھی مذکور ہے اس میں الفاظ اگرچہ تمثیلیں کاملہ کے استعمال ہوتے ہیں لیکن اس مجلس کا بطور منگنی کی مجلس کے انعقاد اس بات کی صراحةً ہے کہ اس مجلس میں بات چیت سے مقصود نکاح نہیں فقط منگنی ہے اب آپ اس منگنی کو چاہے وعدہ نکاح سے تعبیر کر لیں یا نکاح کرنے کا فیصلہ تسلیم کر لیں یعنی اس لڑکی کا نکاح اس لڑکے سے ہو گا یہ فیصلہ کر لیں حکم دونوں کا برابر ہے۔

اور یہ تفصیل تو اس صورت میں تھی جس میں ایجاد و قبول (لڑکی کے والد کی طرف سے ”دے دی“ اور لڑکے کے والد کی طرف سے ”قبول کر لی“) بھی پایا جائے، طرفین کی جانب سے..... لیکن جو قرینہ سوال میں مذکور ہے اس میں تو فقط اتنی خبر دی جا رہی ہے کہ اس شخص نے اپنی لڑکی فلاں شخص کے بیٹے کو دینے

کافیصلہ کر لیا ہے اب وہ چاہے ”دے دی“ کے الفاظ سے ہی تعبیر ہو۔

دوسری بات یہ ہے کہ شریعت نے عرف کا بہت خیال رکھا ہے اسی بناء پر فقہاء کا مشہور قاعدہ ہے ”المعروف کا لمشروط“ علامہ شامی رحمہ اللہ کی مبند رجہ ذیل عبارت سے بھی یہی مفہوم ہوتا ہے:

”وقد صرحو اأنه يحمل کلام كل عاقد و حالف وواقف على

عرفه“.....الخ.^(۱)

یہ بات تو مسلمہ ہے کہ عرف مختلف ہو سکتے ہیں لیکن عرف کے مجبور ہونے کے لئے یہ ضروری ہے کہ اس میں کوئی شرعی قباحت پائی جائے۔ حضور نبی کریم صلی اللہ علیہ وسلم کے زمانہ میں لڑکے کی طرف سے جو گفتگو رشتہ طلب کرنے کے لئے ہوتی تھی اس کو ”خطبہ“ کہتے تھے اور اگر جواب ہاں میں مل جاتا تو اس کو ”ایجاد خطبہ“ یا منگنی کہتے تھے لیکن اس وقت بھی کسی نے اس کو نکاح قرار نہیں دیا بلکہ وعدہ نکاح ہی سمجھتے رہے ہیں اور اس قسم کے واقعات حدیث شریف میں بھی آئے ہیں جن میں حضور نبی کریم صلی اللہ علیہ وسلم کا بعض ازواج مطہرات رضی اللہ عنہن کو خطبہ دینے کا ذکر ہے۔

پھر بعد میں جہاں کچھ اور تبدیلیاں ہوئیں وہاں یہ بھی ہو گیا کہ خطبہ قبول ہو جانے کے بعد اولیاء زوجہ کی جانب سے ایک مجلس بھی منعقد کر لیتے تھے تاکہ اس ایجاد خطبہ کو مزید پختہ اور محکم کر لیا جائے اور گواہ بھی قائم کر لئے جائیں۔ اس چیز پر فقہاء کی عبارات دلالت کرتی ہیں جیسا کہ ”در مختار“ میں ہے:

أو هل أعطتنيها ان المجلس للنكاح وان للوعد فوعد.....الخ.^(۲)

مذکورہ عبارت کے الفاظ ”وان للوعد فوعد“ مفید مدعایں کہ مجلس وعدہ نکاح (منگنی) کے لئے بھی منعقد ہوتی تھی۔ اسی طرح ”شامیہ“ میں ہے:

قال في شرح الطحاوى لو قال هل أعطتنيها فقال أعطيت ان كان

المجلس للوعد فوعد وان كان للعقد فنكاح^(۳).

(۱) رد المحتار - کتاب النکاح - مطلب هل ینعقد النکاح بالا لفاظ المصحفة نحو تجوزت - ۲۱/۳

(۲) الدر المختار - کتاب النکاح - مطلب کثیراً ما یتسا هل فى اطلاق المستحب على السنة - ۱۲/۳

(۳) رد المختار ۱/۳ - المرجع السابق.

یہ عبارت بھی اثبات مدعایں صریح ہے اور اسی کی مثل ”ابحر الرائق“ میں بھی ہے۔

آج کل جو عرف ہے اس میں بھی منگنی کی مجلس میں کوئی ایسی بات نہیں ہوتی کہ کہا جائے کہ یہ مجلس فقط منگنی کی نہیں رہی بلکہ انعقاد نکاح ہو گیا ہے کیونکہ صریح الفاظ نکاح (نکاح و تزویج) تو استعمال نہیں ہوتے بلکہ الفاظ کنایہ استعمال ہوتے ہیں اور مقصود بھی فقط ”منگنی“ ہی ہوتا ہے نہ کہ امر زائد۔ اور بعض اوقات بلکہ عموماً ایسے الفاظ استعمال ہوتے ہیں کہ ان کا محل سوائے وعدہ نکاح اور منگنی کے کچھ نہیں ہوتا مثلاً:

”میں نے یا میرے فلاں عزیز نے اپنی بیٹی کا رشتہ فلاں کے بیٹے فلاں کو دے دیا ہے۔“

یا اس کی مثل اور ہم معنی الفاظ۔ اب اس میں تو کوئی صورت انعقاد نکاح کی ہو نہیں سکتی بلکہ فقط منگنی (وعدہ نکاح) ہی ہو سکتی ہے۔

اور اگر اس منگنی کی مجلس میں طرفین صریح الفاظ نکاح استعمال کریں چاہے مقصود نکاح نہ ہو تو اس صورت میں نکاح کے منعقد ہونے میں کسی کو اختلاف نہیں کیونکہ صریح میں احتیاج الی النیہ نہیں ہوتا معنی کو سمجھنے کے لئے، اور نکاح میں تو ”ہرل وجد“ دونوں کا درجہ از روئے شرع شریف برابر ہے..... اور اگر طرفین انہی الفاظ کنایہ سے عقد نکاح طے کر لیں تو اس صورت میں بھی نکاح کا انعقاد ہو جائے گا کیونکہ کنایہ سے نکاح کے انعقاد کی شرط (نیت نکاح) پائی گئی۔ اور اس صورت میں جب انہوں نے الفاظ کنایہ سے عقد نکاح طے کر لیا ہو گا تو ضرور شہود کو بھی اس بات کی اطلاع کریں گے لہذا کوئی امرمانع عن انعقاد النکاح نہ رہے گا۔

مزید ایک بات کا ذکر فائدہ سے خالی نہ ہو گا۔ وہ یہ کہ شرع شریف نے حتی الامکان احکام میں معنی لغویہ کی رعایت کی ہے۔ جہاں تک ممکن ہو الفاظ کو انہی پر (یعنی حقیقیہ) پر محمول کیا جاتا ہے اگر لغوی معنی مراد نہ لئے جاسکتے ہوں تو پھر مجازی معنی لئے جاتے ہیں۔ اس لئے جب ”منگنی“ کے لفظ کو اس کے حقیقی معنی پر محمول کرنے سے کوئی امرمانع نہیں تو اس کو حقیقی معنی پر ہی محمول کیا جائے گا لہذا منگنی سے فقط رشتہ کا احکام (چنگلی) ہی مراد لیا جائے گا نہ کہ نکاح۔

مذکورہ بالا دلائل کی بنابر اور ان جیسے کئی اور دلائل (جن کو زید نے بھی اپنے دعویٰ میں پیش کیا ہے)

کی وجہ سے منگنی فقط وعدہ نکاح ہوتی ہے، اس سے نکاح منعقد نہیں ہوتا۔ لہذا زید کا موقف ہی ہمارے نزدیک صحیح اور راجح ہے اور عمر و کا موقف قابل اعتبار نہیں۔ جہاں تک عمر و کے دلائل کے جوابات کا تعلق ہے

تو ہم ان کو بالترتیب ذکر کرتے ہیں:

۱۔ عمر و نے استدلال اول میں کہا ہے کہ عموماً ”دیدو“ اور ”دیدی“ کے الفاظ استعمال ہوتے ہیں جو ہبہ اور عطیہ کے معنی دیتے ہیں اور ان کے ذریعے سے انعقاد زناح پر قاضی خان نے امام صاحب رحمہ اللہ سے روایت نقل کی ہے تو اس سلسلہ میں واضح ہو کہ عطیہ اور ہبہ الفاظ کنایہ ہیں اور یہ ہم ذکر کر چکے ہیں کہ الفاظ کنایہ سے انعقاد زناح شرائط کے ساتھ ہوتا ہے مطلقاً نہیں ہو جاتا۔ لہذا عمر و نے جو روایت پیش کی ہے اس سے بھی یہی مقصود ہے کہ زناح تو ہو جاتا ہے لیکن جب شرائط پائی جائیں کیونکہ اگر شرائط کے بغیر انعقاد زناح کا حکم لگا دیں تو اس صورت میں صریح اور کنایہ کے حکم میں کوئی فرق نہیں رہتا اور دوسری خرابی یہ لازم آتی ہے کہ فقهاء کا مشہور قاعدہ ”المطلق یحمل علی المقید“ بے معنی ہو کر رہ جاتا ہے۔ الفاظ کنایہ سے زناح منعقد ہونے کی جو شرائط ”در مختار“ کے حوالہ سے پہلے ذکر کی گئی ہیں ان کو علامہ شامی رحمہ اللہ نے بھی ”رد المحتار“ میں قبول کیا ہے۔ ان کی عبارت مندرجہ ذیل ہے:

”قوله بشرط نية او قرينة الخ هذا ما حققه في الفتح رد على ما
قدمناه عن الزيلعي حيث لم يجعل النية شرطاً عند ذكر المهر وعلى
السرحسى حيث لم يجعلها شرطاً مطلقاً.“ (۱)

علامہ شامی کا ”در مختار“ کی عبارت پر نکیرنا کرنا بلکہ اس کو محقق بتانا، اس بات کی دلیل ہے کہ در مختار کی قیود کا خیال رکھا جائے۔ اور اس کے ساتھ ہی علامہ شامی رحمہ اللہ نے یہاں پر یہی واضح کر دیا ہے کہ الفاظ کنایہ کے وقت نیت بہر حال شرط ہے جنہوں نے نیت کو شرط نہیں کہا، چاہے مطلقاً۔ جیسا کہ علامہ سرحسی یا عند ذکر المهر جیسا کہ علامہ زیلعی، ان کا قول مرجوح اور غیر محقق ہے۔

اور جہاں تک علامہ ابو حفص رحمہ اللہ کی روایت کا تعلق ہے تو اس سے عمر و کا استدلال اس بناء پر تام نہیں کہ اس میں ایحباب و قبول بل فقط الحبة علی وجہ الزناح پایا جا رہا ہے اور وہ یوں کہ جب کسی آدمی نے صراحةً دوسرے سے تزویج البنت مع ابنہ کا مطالبہ کیا تو اس کے بعد جو ایحباب و قبول ہوگا اس میں

(۱) رد المحتار۔ کتاب الزناح۔ مطلب التزوج بار سال کتاب۔ ۱۸/۳

تزوج خود ہی ملحوظ ہو گی کیونکہ نکاح و تزوج صریح الفاظ نکاح سے ہیں جب شخص اول نے "ان یزوج" کے الفاظ استعمال کئے تو اس سے خود ہی جہتہ النکاح کا تعین ہو گیا جب کہ عام عرف میں منگنی کے وقت رشتہ ناتہ کا لین دین ہوتا ہے نکاح میں لینا یاد دینا قطعاً نہیں ہوتا اور رشتہ کا دینا اور نکاح میں دینا ان دونوں میں بہت واضح فرق ہے اول سے کوئی بھی نکاح مراد نہیں لیتا جب کہ ثانی سے کوئی بھی غیر نکاح نہیں سمجھتا۔

الحاصل عمر و کا استدلال تمام نہیں کیونکہ متبدل کی روایت اور سوال میں مذکورہ صورت اور عام منگنی کی صورت میں بہت فرق ہے کوئی صورت بھی اتفاق کی نہیں کہ حکم میں اشتراک ہو سکے۔ اور یہ جواب بھی اس صورت میں ہے جب کہ قاضی خان رحمہ اللہ کا مقصود بھی وہی ہو جو عمر و کا مدعہ ہے ورنہ بادی انتظر میں تو اس عبارت سے یوں پتہ چلتا ہے کہ قاضی رحمہ اللہ "و هبته منك" اور "و هبته الک" کا فرق بیان کر رہے ہیں۔

فارسی عبارت جو عمر و نے دلیل کے طور پر ذکر کی ہے اس کے بارے میں واضح ہو کہ خاتمة المحققین علامہ عبدالجی لکھنؤی رحمہ اللہ نے "مجموعۃ الفتاویٰ" جلد دوم ص ۲۵ پر ایسی عبارت کے لئے "خزانۃ الروایات" کے حوالہ سے "غیاثیہ" سے نقل کیا ہے کہ اس سے انعقاد نکاح میں علماء کا اختلاف ہے اب اگرچہ زیادہ صحیح یہی ہے کہ نکاح منعقد ہو جاتا ہے لیکن پھر اس کے بعد اس کی علت بھی لکھی ہے کہ:

"لَمْ لَفْظُ الْأَعْطَاءِ يَنْبَئُ عَنِ التَّمْلِيْكِ وَ الْنَّكَاحِ بِلِفْظِ التَّمْلِيْكِ"

جائز عندنا۔"^(۱)

"فتاویٰ غیاثیہ" کی اس عبارت سے یہ بات بالکل واضح ہو جاتی ہے کہ قاضی خان رحمہ اللہ کی (عمر و کا متبدل) عبارت سے نکاح تو ہو جاتا ہے لیکن ان شرائط کے ساتھ جو کہ الفاظ کنایہ سے انعقاد نکاح کے لئے رکھی گئی ہیں کیونکہ فتاویٰ غیاثیہ میں اس کو الفاظ کنایہ میں شمار کیا گیا ہے اور اسی مقام سے ایک سطر آگے علامہ لکھنؤی رحمہ اللہ لکھتے ہیں:

"سَأَلَ عَمْنَ قَالَ لَا مَرْأَةٌ بِحُضُرَةِ الشَّهُودِ دَخَلَتْ خَوْيِشَ بِمَنْ دَادَى

(۱) فتاویٰ غیاثیہ - داؤد بن یوسف الخطیب من علماء قرن السابع - کتاب النکاح - ص ۵۹

ط. مکتبہ اسلامیہ کونٹہ پاکستان.

فقالت دادم هل ینعقد النکاح فقال نعم لأن الناس تعارفو التزویج

بهمما الخ.^(۱)

اس عبارت سے بھی یہ بات بالکل واضح ہو جاتی ہے کہ ان الفاظ سے انعقاد نکاح من غیر شرط القرینہ (قرینہ کی شرط کے بغیر نکاح کا منعقد ہونا) اس وقت ہو گا جب لوگوں میں ان الفاظ سے نکاح و تزوج ہی متعارف ہوا اور یہ اصول تو فقہاء کا مسلم ہے کہ مجاز متعارف حقیقت مجبورہ سے ادنیٰ بالعمل ہوتا ہے اب کیا صورت مسؤولہ میں بھی عرف ایسے ہی ہے کہ ان الفاظ سے عقد نکاح مراد لیا جاتا ہے؟ ہرگز نہیں۔ کیونکہ منگنی کی مجلس کا مستقلًا منعقد کیا جانا خود اس بات کی دلیل ہے کہ لوگ ان الفاظ سے تزوج و نکاح مراد نہیں لیتے بلکہ فقط عہد و وعدہ ہی مراد لیتے ہیں۔

اس کے بعد عمر و نے جو عبارت قاضی خان سے نقل کی ہے ”رجل قال لغیره جئت خاطباً ابنتك الخ“ تو اس کے بارے میں واضح ہو کہ اس میں آخری دو جملے تو صریح ہیں کہ وہ تزوج کا طلب گار ہے فقط عہد و وعدہ کا نہیں۔ جب اڑکی کے والد نے ”زوجتك“ کہہ دیا تو نکاح کا انعقاد ہو جائے گا کیونکہ ”زوجنی“ میں تو صراحةً توکیل بالنکاح پائی جا رہی ہے اور ”لتزوجنی“ کا مصدر ”تزوج“ بے لہذا اس صورت میں ”زوجتك“ کے ایجاد کے بعد قبول میں جانب الزوج اقتضاً پایا گیا۔

اور ”ملکتها منک“ میں اگرچہ صریح الفاظ نکاح نہیں ہیں لیکن ان الفاظ کا تلفظ علی وجہ النکاح ہو رہا ہے وہ اس بناء پر کہ ”زوجنی“ تو صراحةً توکیل بالنکاح ہے اور ”لتزوجنی“ میں مصدر صریح الفاظ نکاح سے ہے اور وہ ”تزوج“ بے لہذا ان دونوں صورتوں میں جب اڑکی کے باپ نے ”ملکتها منک“ کہا ہے تو یہ علی وجہ النکاح کہا ہے لہذا نکاح کا انعقاد ہو جائے گا اور قبول ان دونوں صورتوں میں جب کہ ایجاد (”ملکتها منک“ کے الفاظ سے ہوا ہے) اقتضاً اور رسمنا پایا جا رہا ہے۔

جملہ اول میں ”جئتک خاطباً ابنتک“ میں اگرچہ الفاظ خطبہ کے استعمال ہوئے ہیں اور پھر بھی نکاح کا انعقاد ہو رہا ہے تو اس کی وجہ یہ ہے کہ اس میں مباشر للعقد خود زوج ہے یعنی جو خطبہ دینے والا

(۱) مجموعۃ الفتاویٰ - کتاب النکاح - ۱/۲۵ - ط. ایچ ایم سعید کمپنی کراچی۔

ہے وہی زوج بنے گا۔ جب وہ خطبہ کے لئے آیا ہے تو یقیناً اس کو زوجیت قبول ہے اور اس کی بیٹی کا رشتہ نکاح قبول ہے تب ہی تو آیا ہے لہذا لڑکی کے باپ کی جانب سے ایجاد کے متحقق ہو جانے کے بعد شوہر کی طرف سے ایجاد ضمانتاً واقضاً متحقق ہو جائے گا پس نکاح کے انعقاد میں کوئی مانع نہیں..... اب یہ واضح رہے کہ اگر نکاح کا پیغام دینے والا خود زوج نہ ہو بلکہ اس کا وکیل ہو تو ان الفاظ سے نکاح منعقد نہ ہو گا نہ شوہر کے لئے، اور نہ ہی نکاح کا پیغام دینے والے کے لئے ”جو کہ وکیل الزوج للخطبہ ہے۔“ (نکاح کا پیغام دینے کے لئے شوہر کا وکیل ہے) اگرچہ خاطب قبول بھی کر لے کیونکہ اس کی وکالت فقط خطبہ کی ہے نہ کہ نکاح کی لہذا منگنی ہی منعقد ہو گی۔ نکاح نہ ہو گا۔

اور ہمارے ہاں عرف میں بھی یہی ہے کہ کبھی بھی زوج بنفس نفس منگنی کی مجلس میں ایجاد و قبول نہیں کرتا کہ یہ شبہ پیدا ہو سکے کہ نکاح تو منعقد نہیں ہو گا؟ بلکہ زوج کے اولیاء ہی ایجاد و قبول کرتے ہیں لہذا عمرو کا استدلال اس کے دعویٰ پر منطبق نہیں ہے۔

جوعبارت عمرو نے ”البحر الرائق“ سے نقل کی ہے کہ۔

”اذا اضيافت الهبة الى الحرة فانه ينعقد من غير هذه القرينة الى ان

قال . حتى لو قامت قرينة على عدمه لا ينعقد الخ. (۱)

یہ تو بجائے خود ہمارا مستدل ہے جیسا کہ ہم ماقبل میں ذکر کر چکے کیونکہ آخری جملہ مسبق کے حکم کو بالکل ختم کر دیتا ہے۔ اس لئے کہ ہمارے ہاں مجلس کا انعقاد ہی منگنی کے لئے ہوتا ہے لہذا انعقاد نکاح کا واہمہ بھی صورت مسئولہ میں کسی عالم کو نہیں ہونا چاہئے اور ”شامیہ“ میں بھی ایسی ہی عبارت ہے:

فإن قامت القرينة على عدمه لا ينعقد الخ. (۲)

اور جہاں تک ”فتاویٰ حمادیہ“ کی عبارت کا تعلق ہے اس کے بارے میں عرض ہے کہ یہ اسی صورت میں ہے۔ جب کہ ان الفاظ سے لوگوں میں تزویج متعارف ہو یا نیت نکاح ہو جیسا کہ ہم ماقبل میں ”قاضی خان

(۱) البحر الرائق - کتاب النکاح - ۸۶/۳ - ط: ایچ ایم سعید کمپنی کراچی۔

(۲) رد المحتار - کتاب النکاح - مطلب التزوج بار سال کتاب - ۷/۳

رحمہ اللہ، کی عبارت کے جواب میں خاتمة المحققین علامہ عبدالحی لکھنؤی رحمہ اللہ کے "مجموعۃ الفتاویٰ" جلد دوم ص ۲۵ سے نقل کر چکے ہیں..... لہذا مذکورہ عبارت (یعنی سوال میں مذکورہ عبارت) سے عمر و کا استدلال تام نہیں ہے کیونکہ اگر وہ ان الفاظ کے غیر متعارف ہونے کے باوجود نکاح کا مدعی ہے تو بالکل غیر مسلم ہے کیونکہ ایسا نکاح منعقد نہیں ہوتا اور اگر وہ ان الفاظ کو متعارف گردان کر، ان سے انعقاد نکاح کا مدعی ہے تو یہ اس کے مدعای کے خلاف ہے کیونکہ عرف میں قطعاً ایسا نہیں کہ فقط مفہومی سے نکاح ہو جاتا ہو یا لوگ یوں خیال کر لیتے ہوں۔ اس کے بعد "العقود الدریۃ"، ج اص ۱۵۱ سے جو عبارت عمر و نے بطور استدلال نقل کی ہے وہ بھی اس کے لئے مفید نہیں کیونکہ وہ بھی بجائے خود ہمارا متدل ہے چنانچہ اس کے الفاظ یہ ہیں:

"قال فی الجامع الفتاویٰ: لفظ الا تراک..... الی ان قال..... (اخذت

واعطیت) ليس بصریح موضوع للنكاح والعقد لا بد له من قرینة

وهي اما الخطبة او تسمية المهر وأما بدون احدهما ان جرى بينهم

أن يعقدوا عقد النكاح بذلك جاز" (۱)

اس عبارت پر غور کرنے سے صاف پتا چلتا ہے کہ مصنف کے دو مقاصد ہیں:

۱: کہ (اخذت واعطیت) کے الفاظ صریح للنكاح نہیں ہیں بلکہ الفاظ کنایہ ہیں، اس

لئے ان سے انعقاد نکاح کے لئے قرینہ کا ہونا ضروری ہے۔

۲: اگر مذکورہ الفاظ سے نکاح کا عقد لوگوں میں متعارف ہو جائے تو اس صورت میں قرینہ

کے بغیر بھی نکاح منعقد ہو جائے گا۔

اور یہ دونوں باتیں ہمارا مقصود بھی ہیں جیسا کہ ماقبل میں مذکور تقریر کو بغور دیکھنے سے واضح ہو جاتا ہے، جب کہ عمر و کا مدعای ان کے خلاف ہے، کیونکہ وہ تو بغیر قرینہ کے بھی الفاظ کنایہ سے انعقاد نکاح کا مدعی ہے اور عدم تعارف کی صورت میں احتیاج الی قرینہ اس کے ہاں نہیں کیونکہ مفہومی کی مجلس کو عقد نکاح کی مجلس کہنا اسی صورت میں ہو سکتا ہے، جب یہ دونوں باتیں ہوں لہذا یہ استدلال بھی مکمل نہیں۔

(۱) العقود الدریۃ فی تنقیح الفتاویٰ الحامدیۃ - ۱۵ / ۱

اس کے بعد عمرہ نے ”فتاویٰ خیریۃ“ ج اص ۳۵ سے جو عبارت نقل کی ہے وہ بھی مقصود کو پورا نہیں کرتی۔ کیونکہ عمرہ اس جواب میں بھی اگر غور کرتے تو انہیں صاف دکھائی دیتا کہ اس عبارت سے ان کا استدلال ناتمام ہے، کیونکہ علامہ خیر الدین رملی رحمہ اللہ فرماتے ہیں ”والحال ما تقدم“ اور ما تقدم کیا ہے، تو پہلے اس کو ہم مکمل نقل کئے دیتے ہیں، تاکہ اصل سوت حال نکھر کر سامنے آجائے۔ چنانچہ علامہ رملی لکھتے ہیں:

سئلہ فی رجل قال لاخر و هبتك بنتی فلانة فقال الآخر قبلت ثم توفی

الاب فزوجها اخوها بعد ان بلغت الآخر هل الصادر من الاب نکاح

حيث كان بحضور شاهدين فيبطل النکاح الثاني ام لا. أجاب: نعم ينعقد

النکاح بلفظ الهبة على وجه فالصادر من الاب نکاح (۱)

اب یہاں پر علامہ رملی کی مراد ”نعم ینعقد النکاح بلفظ الهبة على وجہه“ سے یہی ہے کہ نکاح بلفظ الهبة اسی وقت متحقق ہوگا جب علی وجہ النکاح ہو ورنہ اس کے لئے قرینہ اور علم الشہود المقصود کی ضرورت ہوگی۔ کما مرارا۔

لہذا جس عبارت سے عمرہ نے استدلال کیا ہے، وہاں پر بھی یہی حال ملاحظہ ہے کہ نکاح کا انعقاد ان الفاظ سے اس وقت ہوگا جب کہ یہ الفاظ نکاح کرنے کی غرض سے بولے گئے ہوں..... رہایہ کہ زوج کا خود اس عقد میں موجود ہونا اور زوج کے وکیل کا حاضر ہونا ان دونوں میں بہت فرق ہے جیسا کہ ہم پہلے ذکر کر چکے ہیں، اور تفصیلاً بحث کر چکے ہیں، کہ زوج کا نفس نفس مباشر عقد ہونا نکاح منعقد ہونے کا سبب بن سکتا ہے، جب کہ وکیل زوج کا مباشر عقد ہونا انعقاد و نکاح کا سبب نہ ہوگا اور یہاں پر استدلال میں مذکور عبارت میں بھی پیغام دینے والا خود زوج ہے، لہذا اس طرح سے بھی استدلال اور مدعای میں مطابقت و موافقت نہیں۔

خلاصہ کی عبارت سے یہ قطعاً معلوم نہیں ہوتا کہ نکاح کرنے کی غرض سے نہ ہوتے ہوئے بھی ”صرت لک“ سے نکاح ہو جائے گا (عند القبول) اور اگر مفہوم ہو بھی تو پھر وہی فرق ملحوظ رکھنا پڑتا ہے جس کو ہم قاضی خان کی عبارت کے جواب میں بیان کر چکے ہیں، کہ یہاں پر خود زوجہ مباشر للعقد ہے، اور

(۱) فتاویٰ خیریۃ-کتاب النکاح - ۱/۲۰

دوسری جانب سے زوج ہے، لہذا یہ دلیل درست نہیں کیونکہ ہمارے باس یہ تصور بھی نہیں ہو سکتا کہ عورت خود منگنی کی مجلس میں اپنے ہونے والے خاوند سے یوں کہے اور وہ قبول کرے جیسا کہ منگنی کا سوال میں مذکور طریقہ بھی اسی کی خبر دیتا ہے۔

اور ”زوجی نفسک منی“ میں ایک تو صراحةً نکاح میں وکیل بنانا ہے اور دوسرا پھر زوج خود ہی اس عقد کو کرنے والا ہے، لہذا اس کو بھی ہماری متنازع صورت سے کوئی تعلق نہیں۔

باقي ”وَكثِيرًا مَا يَحْرُى بَيْنَ الْخَاطِبِ وَالْمَخْطُوبِ مِنْهُ الْخَ“ والی عبارت کے ہم بھی قائل ہیں کیونکہ اگر ایسے الفاظ استعمال ہوں جو کہ نکاح منعقد ہونے کے لئے ان میں نیت اور قریبہ کی ضرورت نہ ہوتی ہو تو اس وقت ہم بھی نکاح کے قائل ہیں جیسا کہ ہم ابتداء میں ذکر کر چکے ہیں لیکن یہ بات عرف عام میں بہت ہی قلیل الوقوع ہے لہذا یہ معدوم کے حکم میں ہے اور ایک معدوم کے ذریعہ ایک واضح حکم کو بدل دینا اور وہ بھی حرمت سے حلت کی طرف قطعاً نا انصافی ہے۔

عمرو نے خاتمة المحققین علامہ لکھنؤی کی عبارت انتقل کر کے اس کے بارے میں دوران خطبہ ہونے کا جو دعویٰ کیا ہے وہ ہمیں تو نہیں ملا البتہ ہمارے پاس موجودہ ایم سعید کمپنی کے نسخہ کی جلد دوم کے ص ۲۵ پر سوال جواب درج ذیل انداز سے ہے:

سوال: ... ایک شخص نے فیما بین لوگوں کے سامنے دادم اور پدر فرم سے ایجاد و قبول کیا جائز ہوا یا نہیں؟ ”یہ جائز ہوا یا نہیں؟“ (۱) اس عبارت سے کیا مقصود ہے؟ اگر فقط ایجاد و قبول ہو تو پھر ما بعد کا جواب اس سوال پر منطبق نہیں۔ لہذا یہ مراد نہ ہوگا اور اگر منگنی مراد ہے تو اس کی صحت پر تو کسی کو اشکال نہیں اور اس صورت میں بھی ما بعد کا جواب خلاف سوال ہے، لیکن واضح رہے کہ ”ایجاد و قبول“ عام عرف میں مذکورہ دونوں صورتوں میں متعارف نہیں بلکہ صرف نکاح کے وقت کی بات کو ہی ایجاد و قبول کہتے ہیں اور یہاں پر جواب بھی نکاح کی صحت اور عدم صحت کے بارے میں ہے، لہذا پتہ چلا کہ سوال دوران نکاح ان الفاظ سے ایجاد و قبول ہونے کے بارے میں ہے نہ کہ دوران خطبہ، اور جواب علامہ لکھنؤی رحمہ اللہ

نے دیا ہے اس کی صفت ہم ما قبل میں نقل کر چکے ہیں کہ " والنکاح بلفظ التملیک جائز عندنا" اور یہ تو ظاہر ہے کہ انہوں نے اس کو الفاظ کنایہ میں شمار کیا ہے اور ان کے بارے میں قاعدہ اور تفصیلی بحث ما قبل میں مذکور ہو چکی۔ لہذا استدلال بھی عمر و کا صحیح نہیں ہے۔

دلیل اول کے جواب کے آخر میں ایک بات کا ذکر بہت مفید ہو گا اور وہ یہ کہ عمر نے جتنے بھی استدلال پیش کئے ہیں، وہ سب الفاظ کنایہ پر مشتمل ہیں، اور ان میں یہ مذکور نہیں کہ یہاں پر نیت اور قرینہ اور گواہوں کے علم میں لانے کی ضرورت ہے، لہذا ان سب کو ان قواعد و ضوابط کی طرف راجع کریں گے جن میں الفاظ کنایہ کے بارے میں مکمل تکمیلیہ و قاعدہ بیان کیا گی ہے اور وہ ہم ابتداء بحث میں " در مختار " کے حوالہ سے نقل کر چکے ہیں۔

ہاں اگر کہیں یہ مذکور ہو کہ کنایہ میں نیت اور قرینہ اور گواہوں کے علم میں لانے کی ضرورت نہ ہوتی ہو تو پھر کوئی بات بنتے، لیکن ایسا کہیں بھی مروئی نہیں ہے۔

اور اگر عمر و اس بات کا مدعی ہو کہ میں قرینہ کے سبب سے العقاد نکاح کا، ان الفاظ سے، مدعی ہوں اور وہ قرینہ مہر کا ذکر کرنا ہے، جیسا کہ اس نے زید کے استدلال کے جوابات کے ذیل میں ضمناً ذکر کیا ہے۔ تو اس سلسلہ میں واضح ہو کہ فقط مہر کا تذکرہ قرینہ نہیں بن سکتا بلکہ اس کے باوجود بھی نیت، قرینہ اور گواہوں کے علم میں لانے کی ضرورت ہے، جیسا کہ علامہ شامی رحمہ اللہ نے در مختار کی عبارت 'شرط نیة او قرینة و فهم الشهود والمقصود' کے ذیل میں لکھا ہے:

"هذا ما حققه في الفتح ردًا على ما قدمناه عن الزيلعى ، حيث لم يجعل

النية شرطاً وعلى السرخسى حيث لم يجعلها شرطاً مطلقاً الخ .^(۱)

اس قول کو ہم پہلے بھی نقل کر چکے ہیں اور تفصیل بھی ذکر کر چکے ہیں کہ ہی قول محقق ہے۔

۲- عمر نے دوسری دلیل قاضی خان رحمہ اللہ کی عبارت "وكذا لوباع الاب ابنته الخ"

سے دی ہے، یہ بھی بالکل غیر مفید ہے، کیونکہ بیع بھی الفاظ کنایہ سے ہے اور اس جیسے الفاظ کے لئے ضابطہ ہم

(۱) رد المحتار - کتاب النکاح - مطلب التزوج بار سال کتاب - ۱۸/۳ .

ذکر کر چکے ہیں، اور ویسے بھی ہمارے ہاں بیع نہیں ہوتی بلکہ لوگ طعنہ کے طور پر مہر میں کثیر رقم وصول کرنے کو بیع سے تعبیر کر دیتے ہیں اور لوگوں کا کہنا معتبر نہیں بلکہ عاقد کا اپنا قول معتبر ہوتا ہے، جب کہ وہ اس کا اہل ہو جیسا کہ عموماً ہوتا ہے۔

۳۔ لڑکی کو عید کے موقع پر ”برخہ“ دینا بھی اس بناء پر ہے کہ کچھ نہ کچھ تعلق ہے جو کہ اجتماعیات (دوسری عورتوں اور لڑکیوں) سے نہیں اور یہ مسلم ہے۔ لہذا یہ استدلال بھی درست نہیں۔

۴۔ ان کاموں کی تفصیل نہیں بتائی گئی۔ اور جب تعلق من وجہ ہے تو شرم و حجاب تو ہونا ہی چاہئے جب کہ تعلق من کل الوجوه کے بعد بھی ہوتا ہی ہے۔ لہذا ان کاموں کے بارے میں کچھ کہا نہیں جا سکتا۔

۵۔ اگر میاں بیوی کے القاب مل جاتے ہیں تو کیا خدا نخواستہ اگر بوجہ اختلاف کے نکاح اور رخصتی نہ ہو سکے اور لڑکی لڑکے کو نہ مل سکے تو کیا مطلقہ اور طلاق دہنده کا اطلاق بھی ہوتا ہے؟ ہرگز نہیں لہذا جب وہ مطلقہ اور طلاق دہنده نہیں کہلاتے یا کہے جاتے تو پھر ان کو میاں بیوی کہنا بھی کچھ معتبر نہیں بلکہ یہ فقط باعتبار مایوڈ کے ہے۔

۶۔ اگر منگنی کے بعد لڑکی دوسری جگہ نہیں بیا ہی جاسکتی تو کیا ایسے بھی ہوتا ہے کہ کہا جائے کہ پہلے ایک جگہ نکاح ہو چکا تھا لہذا نکاح ثانی مع زوج آخر یہ ناجائز ہے؟ ہرگز نہیں۔ لہذا اس کا بھی کچھ اعتبار نہیں کیونکہ یہ تو قومی حیثیت کی بدولت ہے کہ اپنا عہد و فیصلہ اس درجہ کا محاکم کیا جاتا ہے کہ عدم ایفاء کی صورت میں قتل و قاتل کی نوبت پہنچ جاتی ہے۔

۷۔ اس کے لئے ”خلاصی“ اور ”چھوڑنے“ کے الفاظ ہی تو استعمال ہوں گے اور طلاق کے بعد تشدید ا استعمال کرنے جاتے ہیں اگر بالفرض استعمال ہو جائیں تو کیا اس کے بعد ان دونوں ہندہ کہتے ہیں؟ ہرگز نہیں۔ لہذا یہ استدلال بھی درست نہیں کیونکہ اس کے لئے نکاح کو ہر اعتبار سے ایک جیسا ثابت کرنا ہو گا اور وہ ناممکن ہے۔

۸۔ جب شادی نہیں ہوئی تو میاں بیوی بھی باعتبار مایوڈ کے ہی ہیں اور طلب رشتہ کا اظہار جب کہ پتہ چل جائے کہ فلاں جگہ رشتہ ہو گیا ہے؟ اسی وجہ سے منع کیا گیا ہے کہ یہ شرعاً خطبہ علی الخطبہ ہے جو ناجائز ہے اور ”فلاں کو دے دی گئی ہے“ بالکل واضح ہے کہ رشتہ دیا گیا ہے نہ کہ لڑکی کا وجود نفس۔

۹۔ فیصلہ ہی تو سمجھنا چاہئے کیونکہ جب خود عہد کر لیا اور دوسرے سے وعدہ بھی تو اب اس سے پھرنا قطعاً مناسب نہیں باقی لڑکی کے والد کا یہ کہنا کہ منگنی نہیں ہوئی تھی اس سے پتہ چلتا ہے کہ قابل اعتراض تو یہ فعل اس وقت ہے جب کہ منگنی ہو جائے کیونکہ منگنی فیصلہ ہے اور اس کے بعد پھر نامیعوب ہے نہ کہ فقط بات کے بعد۔

۱۰۔ جو آخر میں لغوی معنی کے اعتبار سے بات کبھی گئی ہے تو یہ فقط ایک احتمال ہے جس کا کچھ ثبوت نہیں اور اگر ہو بھی تو جب عرف ہی بدل گیا تو پھر اس کے اعتبار کے لئے کیا وجہ رہ گئی؟ اور باقی عمر و نے زید کے مستدلات کے جو جوابات دیئے ہیں مثلاً:

کہ عوام منگنی کو شرعی حقائق سے ناواقفیت کی بناء پر نہیں سمجھتے۔ یہ صحیح نہیں کیونکہ منگنی کی مذکورہ صورت میں کوئی بھی ایسی بات نہیں جس کی وجہ سے نکاح منعقد ہو سکے و یہ منگنی کی مجالس کا خیال جب فقہاء حمایم اللہ نے رکھا ہے اور ان کو ذکر کیا ہے تو اس سے صاف پتہ چلتا ہے کہ فقہاء حمایم اللہ کے پیش نظر بھی یہ چیز رہی ہے اور آج کل بھی علماء اس مجلس میں شریک ہوتے ہیں۔ ہاں اگر عمرو کے ہاں منگنی کا کچھ اور طریقہ ہے تو اس کو بیان کرتے تاکہ اس کے مندرجات پر حکم لگایا جاسکے۔ جو طریقہ مول میں مذکور ہے اس سے نکاح بہر حال منعقد نہیں ہوتا۔

اور جو قاضی خان رحمہ اللہ کی عبارت کا جواب دیتے ہیں یہ بھی صحیح نہیں کیونکہ فقط خطبہ اور ذکر المہر سے جب کہ صراحة ہو کہ عقد نکاح نہیں۔ اس سے کبھی بھی نکاح منعقد نہیں ہوتا لہا یہ کہ الفاظ صریح ہوں لیکن اس وقت تو خطبہ اور ذکر مہر کی بھی ضرورت نہیں۔ فقہاء نے کہیں بھی نہیں لکھا کہ ذکر مہر ہوا و خطبہ ہوا اور مجلس سے مقصود غیر نکاح ہو تو الفاظ کنایہ سے نکاح ہی ہوتا ہے۔ اور ہمارے عرف میں یعنی جو سوال میں مذکور ہے قطعاً نیت نکاح نہیں ہوتی بلکہ جیسا کہ ہم پہلے ذکر کر چکے کہ منگنی کی مجلس کا انعقاد خود اس کے خلاف پر شاہد ہے لہذا عمرو کا دعویٰ کہ قاضی خان رحمہ اللہ کی عبارت زید کے مدعا پر دلیل نہیں غیر صحیح ہے۔

اور جوا کا بہرین ہند کی عبارات کا جواب دیتے ہیں کہ وہاں کے عرف پر منی ہے یہ بھی صحیح نہیں کیونکہ ”کفایت المفتی“، ج ۵ ص ۳۶ پر پہلا استفتاء ہی مضافات پشاور سے متعلق ہے یہ تو مسلمہ ہے کہ بر صغیر میں مختلف علاقوں میں عرف مختلف ہیں لیکن اس قدر اشتراک ضرور ہے کہ وہ منگنی کو وعدہ نکاح ہی کہتے ہیں عین نکاح نہیں اور اپنے جواب کیلئے یوں استدلال کہ یہ ایک فیصلہ ہے مسلمہ ہے لیکن عقد نکاح تو مقصود نہیں ہوتا

اور اگر بالفرض منگنی کے قبل کی بات چیت کو قرینہ مان لیا جائے اور پھر کنایہ کو صريح کے حکم میں لانے کے لیے شخصی رحمہ اللہ تعالیٰ کے قول سے استدلال کیا جائے قطعاً درست نہیں کیونکہ شخصی اور زیلیعی دونوں پر صاحب در مختار نے رد کیا ہے جیسا کہ ہم پہلے ذکر کر چکے اور شامی رحمہ اللہ نے بھی اس کو اختیار کیا ہے جیسا کہ در مختار مع الشامیہ ج ۳ ص ۱۸ پر مذکور ہے۔

اور یہ کہنا کہ الفاظ عموماً ماضی کے استعمال ہوتے ہیں اس سے کوئی فرق نہیں پڑتا کیونکہ الفاظ کے معانی کا تعین عرف کرتا ہے اسی لیے فقہاء کے یہاں یہ مسئلہ ہے کہ اگر ایک عرف میں ایک لفظ پر طلاق ہوتی ہے اور دوسرے عرف میں اس لفظ پر طلاق نہیں ہوتی تو متكلّم کے عرف کا اعتبار ہوگا تو جب عرف نے ان الفاظ سے عہد و وعدہ کا مطلب و معنی لیا ہے تو فقط عموماً ان کے کے معانی ماضی کے ہونے سے یہ لازم نہیں آتا کہ یہاں پر بھی ایسے ہی ہو کیونکہ یہاں ایسا قرینہ موجود ہے جو معنی حقيقی سے معنی مجازی کی طرف منتقل کرنے والا ہے اور وہ خاص طور پر ”منگنی“ ہی کے لیے مجلس انعقاد ہے۔

الحاصل مذکورہ بحث کے بعد یہ بات واضح ہو جاتی ہے کہ سوال میں مذکور منگنی کی جو صورت ہے اس کے بارے میں زید نے جو دعویٰ کیا ہے کہ وہ وعدہ نکاح ہے وہی صحیح ہے اور عمرہ کا موقف اس مسئلہ میں موجود نہیں، یہی ہمارے نزدیک راجح اور صحیح ہے۔ فقط اللہ اعلم

کتبہ: احرقر محمد زہیر

بینات - ذوالقعدۃ ۱۴۱۰ھ.

خطبہ نکاح میں ایک حدیث کی تحقیق

”کراچی کے ایک اہل حدیث عالم کا جنہیں مولانا نوری سے محسانہ تعلق ہے، خیال ہے کہ خطبہ نکاح میں جو حدیث ”النکاح من سنتی فمن رغب عن سنتی فلیس منی“ پڑھی جاتی ہے۔ نہ یہ حدیث صحیح ہے، نہ اس کا پڑھنا آنحضرت صلی اللہ علیہ وسلم سے ثابت ہے، اس لئے اس کا پڑھنا بدعت ہے۔ ان کے استفسار پر مولانا مدنظر نے جو تحقیق فرمائی ہے، وہ اہل علم کی خدمت میں پیش کی جاتی ہے۔ حواشی اور تعلیقات کا اضافہ بعد میں ادارہ ”بینات“ کی طرف کیا گیا ہے۔“ مدیر

بخدمت گرامی حضرت مولانا صاحب، زیدت معاشرہم:

السلام عليكم ورحمة الله وبركاته

دونا مے مسلسل پہنچے، میں انتہائی مشغول تھا، اور ہوں، اس لئے جواب میں تاخیر و تقصیر ہوئی، اس کے لئے معدورت خواہ ہوں اب اختصار کے ساتھ جواب عرض کرتا ہوں۔

سوال: ”النکاح من سنتی فمن رغب عن سنتی فلیس منی“ یہ حدیث باسناد صحیح کہاں مروی ہے؟ (خلاصہ)

جواب: یہ ایک حدیث نہیں بلکہ دو حدیثیں ہیں، ”النکاح من سنتی“ حضرت عائشہ صدیقہ رضی اللہ عنہا کی روایت سے سنن ابن ماجہ میں مروی ہے^(۱)) اس کی اسناد اگرچہ متكلّم فیہ ہے مگر شوابہ کثرت سے

(۱) باب ماجاء في فضل النکاح. حدثنا احمد بن الازهر، ثنا آدم، ثنا عيسى بن ميمون عن القاسم عن عائشة رضي الله عنها قالت: قال رسول الله صلی اللہ علیہ وسلم: النکاح من سنتی فمن لم يعمل بسنتی فلیس منی. الحديث^(*)

(۲) سنن ابن ماجہ لأبی عبد الله ابن ماجة الفزوینی (المتوفی: ۲۷۳ھ) ابواب النکاح - باب ماجاء في فضل النکاح، ص، ۱۳۲، ۱۳۳ - ط: قدیمی کراچی۔

موجود ہیں (۱) بنابریں اگرچہ اس کی مخصوص اسناد "صحیح" نہیں ہے۔ لیکن معنی بالکل صحیح ہیں، اور شواہد صحیح کی بناء پر یہ حدیث بند مخصوص بھی "صحیح لغیرہ" کے حکم میں ہوگی۔

"فمن رغب عن سنتی فليس مني" یہ حدیث انس بن مالک رضی اللہ عنہ کی روایت سے مرفوعاً صحیح بخاری شریف میں موجود ہے۔ (۲) ظاہر ہے کہ اس کی صحت میں کلام نہیں اور نہ ہو سکتا ہے۔ حافظ ابن حجر نے بھی "التلخیص الحبیر" میں اس پر تنبیہ کی ہے اور اسی طرح ذکر کیا ہے نیز کسی حدیث کے "حدیث" ہونے کے لئے یہ ضروری نہیں کہ "صحیح اصطلاحی" ہو، "حسن" بھی حدیث ہے، "ضعیف" بھی حدیث ہے، اور ہر مسئلہ میں صحیح حدیث ہوتی بھی نہیں، نہ کبھی علماء و فقہاء اور محدثین نے اسے شرط قرار دیا ہے، بلکہ بسا اوقات حسن وغیرہ سے بھی تمام محدثین امت استدلال کرتے چلتے آرہے ہیں۔ (۳)

(۱) ف منها: قوله تعالى: ولقد أرسلنا رسلًا من قبلك وجعلنا لهم أزواجاً وذرية، ومنها: حدیث ثلاثة رهط جاؤوا إلى بيوت أزواج النبي صلی اللہ علیہ وسلم يستلون عن عبادة النبي صلی اللہ علیہ وسلم فلما أخبرروا كائنهم ت قالوا لها (رواه الشیخان وغيرهما من حدیث انس *). ومنها: حدیث ابی ایوب اربع من سنن المرسلین الحیاء والتعظیم، رواه الترمذی **، ومنها حدیث عبید بن سعد یبلغ به النبي صلی اللہ علیہ وسلم قال: من أحب فطرتی فليستن بسنتی ومن سنتی النکاح (رواه ابو یعلی ورجاله ثقات ان کان عبید بن سعد صحابیا والا فهو مرسل قاله الهیشمی *** ۲۵۲/۳، ۲۵۲/۴، وما الى ذالک من الاحایث

(۲) صحيح البخاری - باب الترغيب في النکاح - ۷۵۷/۲

(۳) حدیث "حسن" بالاتفاق جحت ہے اس لئے "حسن" کو کسی بھی مسئلہ میں نہ ماننا اور ہر جگہ صحیح اصطلاحی کا مطالبہ کرنا گویا خرق اجماع ہے۔ البتہ حدیث ضعیف حلال و حرام میں جحت نہیں، اور فضائل کے باب میں اس پر عمل جائز ہے، جبکہ تین شرطیں اس میں پائی جائیں۔ (۱) شدید نکارت نہ رکھتی ہو بلکہ اس کا ضعف قابل تحمل ہو (۲) قواعد شرعیہ، سنت ثابتہ اور اجماع امت کے خلاف نہ ہو (۳) اس پر عمل کرتے ہوئے اس کی سنتیت کا عقیدہ نہ رکھا جائے۔ واللہ اعلم۔

* صحيح البخاری - کتاب النکاح - باب الترغيب في النکاح - ۷۵۸، ۷۵۷/۲ - .

صحيح مسلم - کتاب النکاح - باب استحباب النکاح لمن تأقت نفسه اليه - ۱/۳۳۹ - .

** جامع الترمذی لأبی عیسیٰ الترمذی - باب النکاح عن رسول اللہ ﷺ - باب ۱/۲۰۶ - .

*** مجمع الزوائد ومنبع الفوائد للحافظ نور الدین علی بن ابی بکر الهیشمی ۲۵۲/۳ - ط: دار الكتاب، بیروت، لبنان .

بہر حال جب یہ دو حدیثیں ہوئیں تو پڑھنے کا صحیح طریقہ یہ ہونا چاہیئے کہ شروع میں ”قال رسول اللہ صلی اللہ علیہ وسلم“ کہہ کر یہ حدیث ”النکاح من سنتی“ پڑھی جائے۔ پھر دوبارہ وہ قال رسول اللہ صلی اللہ علیہ وسلم“ کہہ کر دوسری حدیث ”فمن رغب عن سنتی فليس مني“ کو پڑھا جائے۔ اور میں ہمیشہ ایسا ہی پڑھتا ہوں۔ یہ سب کچھ یاد سے لکھ رہا ہوں، اس لئے اہن ماجہ، صحیح البخاری اور ^{لتلخیص الحبیر} کا صفحہ نمبر نہیں لکھا اگر ضرورت ہوئی لکھ دیا جائے گا۔

سوال: اس کا ثبوت دیا جائے کہ یہ حدیث رسول اللہ صلی اللہ علیہ وسلم نے کس خطبہ میں پڑھی تھی؟
 جواب: رسول اللہ صلی اللہ علیہ وسلم کا پڑھنا ضروری نہیں، حدیث ہونا کافی ہے، خطبہ حاجت و خطبہ نکاح جو ترمذی وغیرہ کی احادیث میں آیا ہے۔ اس کا مطلب اتنا ہے کہ حمد و شہادتیں سے خطبہ شروع ہونا چاہیئے۔ آیت تقویٰ والی حدیث جامع ترمذی کی اسناد محدثین کے اصول پر صحیح نہیں ہے۔ زیادہ سے زیادہ حسن کا درجہ رکھتی ہے۔ اس لئے کہ وہ روایت ابو عبیدہ عن عبد اللہ ابن مسعود کی سند سے مروی ہے۔ اور ابو عبیدہ کا سامان عبد اللہ سے ثابت نہیں، اس لئے محدثین کے نزدیک منقطع ہے۔ اور منقطع حدیث صحیح نہیں ہوتی بلکہ ضعیف ہوتی ہے۔ حاکم نے ”مترک“ میں ابن مسعود کی جو حدیث روایت کی ہے اس میں آیت تقویٰ کا ذکر نہیں (۱) اس لئے بھی محل نظر ہو گیا اگر ثابت کو ترجیح دی جائے تو بھی اتنا ثبوت تولی گیا ہے، کہ خطبہ نکاح میں اگر یہی مضمون ضروری ہوتا تو نبی کریم صلی اللہ علیہ وسلم اس کا التزام فرماتے، حالانکہ ابو درداء رضی اللہ عنہ کی روایت میں حمد و شہادتیں کے الفاظ بھی اور میں نیز حضرت فاطمہ اور حضرت علی رضی اللہ عنہما کے عقد نکاح کا خطبہ مرفوعاً ثابت ہے۔ وہ بالکل اور خطبہ ہے (۲)

- (۱) قال الحافظ في التلخيص الحبیر (ص ۱۵۲ ج ۳) * الا ان الحاکم رواه من طريق اخرى عن قتادة عن عبد ربہ عن ابی عیاض عن ابن مسعود وليس فيه الآيات وذكره الشوكاني في النيل . **
 (۲) اس خطبہ کا پورا متن علامہ قسطلانی نے ”المواهب لله نبی“ ص ۹۰ ج ۹ میں نقل کیا ہے۔ ***

* تلخيص الحبیر للحافظ ابن حجر العسقلاني - باب استحباب خطبة النکاح - ۱۶۸/۳ - ط: مکتبة نزار مصطفیٰ الباز مکہ المکرمة۔ (باقی صفحہ اسندہ)

ان تمام شواہد سے معلوم ہوا کہ خطبہ نکاح میں صرف آیات و احادیث کا ذکر ضروری ہے یا مندوب ہے۔ کوئی خاص قسم کے الفاظ مطلوب نہیں، اور تمام امت کے نزدیک حکم ہے کہ نفس خطبہ نکاح بھی مندوب اور مستحب ہے واجب نہیں، (۱) اس لئے ان ما ثورہ خطبوں میں سے کوئی بھی ہو، اس کا التزام مستحب تو ہے۔ مگر واجب یا سنت موکدہ نہیں۔ پھر جب حمد و ثناء و شہادتیں اور آیات تقویٰ پڑھ لی گئیں تو اصلی سنت ادا ہو گئی۔ اس کے بعد مزید ترغیب و تذکیر کی نیت سے احادیث ما ثورہ کا پڑھنا مجتہدانہ ذوق کے پیش نظر عین نشاء حدیث ہے۔ حضرت رسول اللہ صلی اللہ علیہ وسلم کا مختلف خطبات پڑھنا اور فرمانا اس کی دلیل ہے کہ خطبہ نکاح میں اصل مقصود حمد و ثناء و شہادتیں اور نکاح سے متعلقہ آیات و احادیث کا ذکر کرنا ہے پھر جب اصلی سنت ادا ہو گئی اور مسنون اور مستحب درجہ پورا ہو گیا تو اس پر آیات و احادیث تذکیر کے اضافہ کو خلاف سنت کہنا بہت بے انصافی ہے۔ یا سطحی قسم کا غیر مفتیانہ ذوق ہے۔ اور اگر بالفرض خطبہ نکاح میں الفاظ ما ثورہ پر اقتصار ہی کو مستحب تسلیم کر لیا جائے تو بھی آیات و احادیث مناسبت کے اضافہ کو زیادہ سے زیادہ تر ک مستحب کا درجہ دیا جاسکے گا۔ اب اگر کوئی مستحب کو کرتا ہے تو ترک مستحب پر اعتراض و نکیر کرنا بالخصوص جب کہ وہ فتنہ کا باعث ہو۔ کیونکہ صحیح ہو سکتا ہے اور کسی مستحب کے ترک پر اعتراض اس بات کی دلیل ہے کہ اعتراض کنندہ اس مستحب کو واجب سمجھتا ہے۔ اور جس مستحب کو واجب سمجھ لیا گیا۔ خود اس کا ترک از روئے حدیث واجب ہے۔ اللہ تعالیٰ صحیح فہم عطا فرمائے۔

بہرحال رسول اللہ صلی اللہ علیہ وسلم سے مختلف خطبے قول اور عمل اثابت ہیں۔ اور قد رمشترک حمد و ثناء و شہادتیں اور متعلقات نکاح کا ذکر کرنا ہے اور اس۔

کتبہ: محمد یوسف بنوری

بینات- جمادی الاولی ۱۳۹۰ھ

(۱) اخرج ابو داؤد عن رجل من بنى سليم قال خطبت الى رسول الله صلی اللہ علیہ وسلم امامۃ بنت عبد المطلب فانکحنی من غير ان یتشهد. (*)

(باقی صفحہ گذشتہ) ** نیل الاوطار شرح منتقی الاخبار من احادیث سید الاخیار. للقاضی محمد بن علی بن محمد الشوکانی - کتاب النکاح - باب استحباب الخطبة للنکاح وما يدعی به للمتزوج - ۱۳۷/۶ - ط: مصطفیٰ البابی الحلی، مصر.

*** المواهب اللدنیة - المقصد الاول قبیل غزوۃ غطفان - ۱/۹۰ - ط: المطبعة الشرفیة ۱۳۳۶ھ.

مسئلہ کفو

سوال: ”روزنامہ جنگ“ میں دو ایک سوال کے جواب میں نکاح کی بابت آپ نے کچھ فرمایا ہے، جس کا نجوم یہ ہے کہ بالغ لڑکا اور لڑکی کا نکاح ان کے والدین کی مرضی کے خلاف ان کی عدم موجودگی میں صرف اس صورت میں جائز ہے جب دونوں لڑکا اور لڑکی، برادری، تعلیم، اخلاق، مال، عقل و شکل میں آپ کے الفاظ (۱۲ اکتوبر ۱۹۷۶ء) ہم پلہ ہوں۔

قبلہ! جہاں تک اخلاق کی بات ہے وہ تو قابل فہم ہے، باقی باتیں میری ناقص عقل میں نہیں آتیں۔ میں نے اب تک یہی پڑھا ہے اور سنائے کہ مذہب اسلام میں کسی عربی کو محتمی پر اور گورے کو کاٹے پروفیت حاصل نہیں۔ اور مسلمانوں کی حیثیت و مرتبہ کا تعین صرف تقویٰ، ایمان و اخلاق اور نیک اعمال سے ہوگا۔ نسل، برادری، و دولت سے نہیں۔ اور جب یہ بات ہے تو بالغ مرد اور عورت کے نکاح کے لئے مذکورہ بالا شرائط مثلاً عقل و شکل، مال، برادری کی کیا گنجائش باقی رہ جاتی ہے؟ (خواہ یہ نکاح والدین کی مرضی کے مطابق نہ ہو) حضور والا اگر کچھ اس پر روشنی ڈالیں تو مجھ کم علم کی الجھن دور ہو جائے۔

اصدر امام، کراچی

اجواب باسمہ تعالیٰ

جناب نے ”اسلامی مساوات“ کے بارے میں جو کچھ تحریر فرمایا ہے وہ بالکل درست اور بجا ہے۔ اسلام کسی کو کسی پر فخر کی اجازت نہیں دیتا۔ نہ رنگ و نسل، عقل و شکل اور برادری یا مال کو معیارِ فضیلت قرار دیتا ہے۔ لیکن اس پر بھی غور فرمائیے کہ ”نکاح“، اس مقدس رشتہ کا نام ہے جونہ صرف زوجین کو بلکہ ان کے تمام متعلقین کو بہت سے حقوق و فرائض کا پابند کر دیتا ہے۔ ان تمام حقوق و فرائض کی ادائیگی نہ صرف میاں بیوی کی مکمل تکمیل اور ہم آہنگی پر موقوف ہے بلکہ دونوں طرف کے اہل تعلق کے درمیان باہمی انس و احترام

کو بھی چاہتی ہے۔

ادھر انسانی نفیات کی کمزوری کا یہ عالم ہے کہ بہت ہی کم اور شاذ و نادر ایسے حضرات ہونگے جو صرف "ان اکرم مکم عند اللہ اتقکم" (۱) کے اصول کو رشتہ ازدواج میں کافی سمجھیں اور نہ ان کی نظر لڑ کے لڑ کی کی عقل و شکل پر جائے، نہ تعلیم و تہذیب پر، نہ رنگ و نسب پر، نہ جاہ و مال پر۔

رشتہ ازدواج چونکہ محض ایک نظریاتی چیز نہیں، بلکہ زندگی کی امتحان گاہ میں ہر لمحہ اسے عملی تجربوں سے گزرننا پڑتا ہے۔ اور اس رشتہ سے بڑھ کر اپنے عملی آثار و نتائج کے اعتبار سے کوئی رشتہ اتنا نازک، اتنا طویل اور ایسے وسیع تعلقات اور ذمہ داریوں کا حامل نہیں۔ اس لئے اسلام نے جو صحیح معنوں میں دین فطرت ہے..... انسانی فطرت کی ان کمزوریوں کو بھی نظر انداز نہیں کیا۔ اور نہ وہ کر سکتا تھا۔ اس لئے اس نے اپنے "اصول مساوات" کے مطابق جہاں یہ فتویٰ دیا کہ ایک مسلمان خاتون کا نکاح بلا تمیز رنگ و نسل، عقل و شکل اور مال و وجہت ہر مسلمان کے ساتھ جائز ہے۔ (۲) وہاں اس نے انسانی فطرت کو ملحوظ رکھتے ہوئے یہ پابندی بھی عائد کی ہے کہ اس عقد سے متاثر ہونے والے اہم ترین افراد کی رضامندی کے بغیر بے جوڑ نکاح نہ کیا جائے۔ تاکہ اس عقد کے نتیجہ میں ناخوشگواریوں، تلخیوں اور لڑائی جھگڑوں کا طوفان برپا نہ ہو جائے۔ یہ حاصل ہے اسلام میں "مسئلہ کفو" کی اہمیت کا۔

اس مختصری و صاحت کے بعد اب میں مسئلہ لکھتا ہوں۔ ایک اعلیٰ ترین خاندان کا فرد، اپنی فرشتہ سیرت اور حور شماں صاحبزادی کا عقد اس کی رضامندی سے، کسی نو مسلم جبشی کے ساتھ کر دیتا ہے، تو اسلام نہ صرف اس کو جائز رکھتا ہے بلکہ اسے دادھیں دیتا ہے۔ یہ تو ہوا اسلام کا اصول مساوات۔

اب لیجئے دوسری صورت کہ ایک شریف اعلیٰ خاندان کی لڑ کی صرف اپنے جوش عشق میں کسی ایسے لڑ کے سے نکاح کر لیتی ہے جو حسب و نسب، عز و شرف، دین و تقویٰ، علم و فضل، مال و جاہ کے لحاظ سے کسی طرح بھی اس کے جوڑ کا نہیں، اور وہ عقد والدین اور اقرباء کی رائے کے علی الرغم ہوتا ہے، تو چونکہ رشتہ

(۱) سورۃ الحجرات: ۱۳۔

(۲) قولہ تعالیٰ: ﴿وَاحْلُ لَكُم مَا وَرَاءَ ذَلِكُم﴾ الایة - النساء: ۲۳۔

ازدواج میاں یہوی کو دو بکریوں کی طرح باندھ دینے کا نام نہیں۔ بلکہ اس کے کچھ حقوق و فرائض بھی ہیں۔ اور اسلام یہ دیکھتا ہے کہ ان حالات میں اس مقدس رشتہ کے نازک ترین حقوق اپنی تمام وسعتوں کے ساتھ ادا نہیں ہو سکیں گے۔ اس لئے والدین اور اولیاء کی رضا مندی کے بغیر اسلام اس بے جوڑ عقد کو ناروا قرار دے کر ان تمام فتنوں اور لڑائی جھگڑوں کا دروازہ بند کر دیتا ہے جو اس بے جوڑ عقد کے نتیجے میں پیدا ہو سکتے ہیں۔ (۱) اگر جناب ان معروضات پر توجہ فرمائیں گے تو مجھے توقع ہے کہ اسلام کا دین فطرت ہونا بھی آپ پر کھل جائے گا۔ فقط واللہ اعلم

کتبہ، محمد یوسف لدھیانوی

بینات - صفر امظفر ۱۴۰۰ھ

(۱) الدر المختار - کتاب النکاح - باب الولی - ۵۵/۳، ۵۵/۷، ۵/۵. ونصہ:

فنفذ نکاح جرمة مكلفة بلا رضا ولی وله أى للولي إذا كان عصبة ولو غير محروم

الاعتراض في غير الكفو ويفتى في غير الكفو بعد جوازه اصلاً لفساد الزمان.

خاتم الانبیاء ﷺ کی شادیوں پر

شبہات کی وضاحت

سوال: ہمارے ایک دوست جو بڑے فنا کار ہیں، وہ اکثر دین کی باتوں پر تبصرہ کرنا ضروری سمجھتے ہیں، اکثر وہ بیشتر وہ نبی اکرم ﷺ کی شادی کے مسئلے پر تبصرہ کرتے ہوئے فرماتے ہیں کہ میں اس بات پر حیران ہوں کہ اتنی شدید مصروفیات جہاد اور تبلیغ دین کے باوجود ان کے پاس اتنا وقت کیسے تھا کہ وہ اتنی شادیاں کرتے، اور ان عورتوں کے حقوق ادا کر سکتے تھے، ان کے تبصرہ کا میں کیا جواب دوں وضاحت فرمائیں مجھے شدید افسوس ہوتا ہے؟

عبدالماجد، کراچی

اجواب باسمہ تعالیٰ

یورپ کے مستشرقین نے اپنے تعصب، نادانی اور جہل مرکب کی وجہ سے اسلام کے جن مسائل کو تقدیم کا نشانہ بنایا ہے، ان میں ایک آنحضرت صلی اللہ علیہ وسلم کے تعداد زواج کا مسئلہ بھی ہے۔ جس پر انہوں نے خاصی زہر چکانی کی ہے۔ ہمارا جدید طبقہ مستشرقین سے مرعوب اور احساسِ متری کا شکار ہے، وہ ایسے تمام مسائل میں جن پر مستشرقین کو اعتراض ہے نہامت و معدترت کا انداز اختیار کرتا ہے۔ اس کی خواہش یہ ہوتی ہے کہ مغرب کے سامنے سرخ رو ہونے کے لیے ان حقائق کا ہی انکار کر دیا جائے۔ چنانچہ وہ عقليٰ شبہات کے ذریعہ ان حقائق کو غلط ثابت کرنے کی کوشش کرتا ہے۔ آپ کے دوست کی گفتگو بھی اسی ذہنیت کی عکاسی کرتی ہے۔ وہ بظاہر بڑے معصومانہ انداز میں یہ پوچھتے ہیں کہ آنحضرت صلی اللہ علیہ وسلم اتنی بیویوں کے حقوق کیسے ادا کرتے تھے؟ لیکن سوال کا نشا اصل واقعہ پر اعتماد ہے۔

بہرحال آپ کے دوست اگر چند اصولی باتیں ذہن میں رکھیں، تو مجھے توقع ہے کہ ان کے خدشاتِ زائل ہو جائیں گے۔

سب سے پہلے یہ عرض کر دینا ضروری ہے کہ دین کے مسائل کو خوش طبعی اور بخشی مذاق کا موضوع بنانا بہت ہی خطرناک مرض ہے۔ آدمی کو شدت کے ساتھ ان سے پرہیز کرنا چاہیے، خصوصاً آنحضرت صلی اللہ علیہ وسلم کی ذات گرامی (جو اہل ایمان کا مرجع عقیدت ہی نہیں، مدار ایمان بھی ہے) آپ کے بارے میں لب کشانی تو کسی مسلمان کے لیے کسی طرح بھی روانہ نہیں۔ قرآن کریم میں ان منافقوں کا واقعہ ذکر کیا گیا ہے۔ جو اپنی نجی محفلوں میں رسول اقدس صلی اللہ علیہ وسلم کو اور قرآن کریم کی آیات شریفہ کو ظفر و مذاق کا انشانہ بناتے تھے جب ان سے باز پرس کی جاتی تو کہہ دیتے ”بھی ہم تو بس یونہی دل لگی اور خوش طبعی کی باتیں کر رہے تھے“، ان کے اس ”عذر گناہ، بدتر از گناہ“ کے جواب میں ارشاد ہے ”کیا تم اللہ تعالیٰ سے اس کی آیات سے اور اس کے رسول کے ساتھ دل لگی کرتے تھے؟ بہانے نہ بناؤ، تم نے دعویٰ ایمان کے بعد کفر کیا ہے“ (التوبہ ۶۵/۶۶)

اس سے معلوم ہو سکتا ہے کہ آیات الہیہ کو اور آنحضرت صلی اللہ علیہ وسلم کی ذات عالیٰ کو دل لگی اور خوش طبعی کا موضوع بنانا کتنا خطرناک ہے۔ جسے قرآن کریم کفر قرار دیتا ہے۔ اس لیے مسلمان سے جس کے دل میں رائی کے دانے کے برابر بھی ایمان ہو میری ملت جیانہ درخواست ہے کہ رسول اللہ صلی اللہ علیہ وسلم کے کسی قول و فعل کو اپنے ظریفانہ تبریزوں کا موضوع بنانے سے مکمل پرہیز کریں، ایمانہ ہو کہ غفلت میں کوئی غیر محتاط لفظ زبان سے نکل جائے اور متعار ایمان بر باد ہو کر رہ جائے۔ (نحو ذ بالله من ذالک)

(۲) ایک بنیادی غلطی یہ ہے کہ بہت سے لوگ آنحضرت صلی اللہ علیہ وسلم کی بلند و بالا ہستی کو اپنی سطح پر غور و فکر کرتے ہیں۔ اور جب آنحضرت صلی اللہ علیہ وسلم کی کوئی بات اپنی ذہنی سطح سے اوپنچی دیکھتے ہیں تو ان کا ذہن اسے قبول کرنے پر آمادہ نہیں ہوتا، حالانکہ اللہ تعالیٰ نے آنحضرت صلی اللہ علیہ وسلم کو جو مقام و مرتبہ عطا فرمایا ہے اور جن کمالات و خصوصیات سے آپ صلی اللہ علیہ وسلم کو نوازا ہے وہ ہمارے فہم و ادراک کی حد سے ماوراء ہے۔ وہاں تک کسی جن و ملک کی رسائی ہے نہ کسی نبی مرسل کی، جہاں جبریل امین کے پر جلتے ہوں وہاں ما و شما کی عقلیٰ تگ و دو کی کیا مجال ہے۔ آپ کے دوست بھی اسی بنیادی غلطی میں بنتا نظر آتے ہیں۔ اگر وہ آپ صلی اللہ علیہ وسلم کے معاملات سے ناپتے تو انہیں اس بات میں کوئی حیرت نہ ہوتی کہ آنحضرت صلی اللہ علیہ وسلم اپنی بے پناہ مصروفیات کے باوجود اتنی بیویوں کے حقوق کیسے ادا فرماتے

تھے۔ اہل نظر جانتے ہیں کہ آنحضرت صلی اللہ علیہ وسلم کی ہر ادا اپنے اندر اعجاز کا پہلو رکھتی ہے، آنحضرت صلی اللہ علیہ وسلم نے ایک مختصر سے قلیل عرصہ میں ہ توفیق خداوندی انسانی زندگیوں میں جوانقلاب برپا کیا، اور امت کو روحانی و مادی کمالات کی جس اوج ثریا پر پہنچا دیا، کیا ساری امت مل کر بھی اس کارنامہ کو انجام دے سکتی ہے؟ آنحضرت صلی اللہ علیہ وسلم کی کون سی بات ایسی ہے جو اپنے اندر حیرت انگیز اعجاز نہیں رکھتی، ام المؤمنین حضرت عائشہ صدیقہؓ کے الفاظ میں ”آپ صلی اللہ علیہ وسلم کا کوئی معاملہ عجیب نہیں تھا“۔

(۳) آپ کے دوست کو یہ نکتہ بھی فراموش نہیں کرنا چاہیے کہ محض عقلی احتمالات یا حیرت و تعجب کے اظہار سے کسی حقیقت واقعہ کا انکار نہیں کیا جا سکتا، مثلاً ایک شخص سرکی آنکھوں سے سورج انکا ہوا دیکھ رہا ہے، اس کے برکس ایک ”حافظ جی“، محض عقلی احتمالات کے ذریعہ اس کھلی حقیقت کا انکار اور اس پر حیرت و تعجب کا اظہار کر رہا ہے، اہل عقل اس ”حافظ جی“ کی عقل و فہم کی داد نہیں دیں گے، بلکہ اسے انداھا ہونے کے ساتھ ساتھ ضدی اور ہٹ دھرم بھی قرار دیں گے..... ٹھیک اسی طرح سمجھئے کہ آنحضرت صلی اللہ علیہ وسلم کا ازواج مطہرات کے حقوق نہایت عدل و انصاف کے ساتھ ادا کرنا ایک حقیقت واقعیہ ہے۔ چنانچہ حضرت عبد اللہ بن عباس رضی اللہ عنہ سے مروی ہے کہ آنحضرت صلی اللہ علیہ وسلم جب دنیا سے تشریف لے گئے اس وقت آپ صلی اللہ علیہ وسلم کے یہاں نوبیویاں تھیں، ان میں آٹھ کے یہاں باری باری شب باشی فرماتے تھے۔ (حضرت سودہؓ نے اپنی باری حضرت عائشہؓ کو دے رکھی تھی اس لئے ان کے یہاں شب باشی نہیں فرماتے تھے) (۱)

حضرت عائشہؓ فرماتی ہیں کہ آنحضرت صلی اللہ علیہ وسلم نہایت عدل و انصاف کے ساتھ ازواج کے حقوق ادا فرماتے تھے۔ اور پھر یہ دعا کرتے تھے ”یا اللہ جو بات میرے اختیار میں ہے، اس میں تو پورا عدل و انصاف سے بر تاؤ کرتا ہوں، اور جو چیز آپ کے اختیار میں ہے، میرے اختیار میں نہیں (یعنی کسی بی بی کی طرف دل کا زیادہ میلان) اس میں مجھے ملامت نہ کیجئے۔“ ترمذی ابو داؤدن سائی ابن ماجہ دار می) (۲)

(۱) مشکوہ المصابیح - کتاب النکاح - باب القسم - الفصل الاول - ۲۷۹/۲

(۲) المرجع السابق .

اس قسم کی بہت سی احادیث صحابہ کرام اور خود امہات المؤمنین سے مروی ہیں۔ گویا یہ ایک طے شدہ حقیقت ہے کہ آنحضرت صلی اللہ علیہ وسلم نہ صرف ازواج مطہرات کے حقوق ادا فرماتے تھے بلکہ اس میں آپ صلی اللہ علیہ وسلم نے عدل و انصاف کا اعلیٰ ترین معیار قائم کر کے دکھایا، خود ارشاد فرماتے تھے: "تم میں سب سے بہتر و شخص ہے جو اپنے گھر والوں کے لیے سب سے بہتر ہو اور میں اپنے گھر والوں کے لیے تم سب سے بہتر ہوں" (ترمذی، دارمی، ابن ماجہ، مشکوٰۃ ص ۲۸۱) (۱) اب اس ثابت شدہ حقیقت پر حیرت و تعجب کا اظہار کرنا اور اس سے انکار کی کوشش کرنا اس پر وہی "حافظ جی" کی مثال صادق آتی ہے جو آنکھیں بند کر کے محض عقلی احتمالات کے ذریعہ طلوع آفتاب کی نفی کی کوشش کر رہا ہے۔

(۲) اور اگر آپ کے دوست کو اس بات کا شہہ ہے کہ امت کے لیے چار تک شادیوں کی اجازت ہے تو آنحضرت صلی اللہ علیہ وسلم کے لیے چار سے زائد شادیاں کیسے جائز تھیں؟ تو ان کو معلوم ہونا چاہیئے کہ آنحضرت صلی اللہ علیہ وسلم کے لیے اللہ تعالیٰ نے بہت سے خصوصی احکام دیئے تھے، جن کو ابل علم کی اصطلاح میں خصائص نبوی کہا جاتا ہے۔ حافظ سیوطی نے "الخصائص الکبریٰ" میں حافظ ابو نعیم نے "دلائل النبوة" میں اور علامہ قسطلانی نے "مواہب لدنیہ" میں ان "خصائص" کا اچھا خاصاً ذخیرہ جمع کر دیا ہے۔ نکاح کے معاملہ میں بھی آنحضرت صلی اللہ علیہ وسلم کی متعدد خصوصیات تھیں جن کو "سورۃ احزاب" کے چھٹے روغ میں اللہ تعالیٰ نے ذکر فرمایا ہے، ان میں سے ایک خصوصیت یہ تھی کہ آپ صلی اللہ علیہ وسلم کے لیے چار سے زائد شادیوں کی اجازت تھی۔

ایک یہ کہ آپ صلی اللہ علیہ وسلم کے لیے اپنے پدری و ما دری خاندان کی خواتین میں سے صرف اس سے نکاح کرنا جائز تھا جنہوں نے مکہ مکرہ سے مدینہ طیبہ ہجرت کی ہو، آپ صلی اللہ علیہ وسلم کے خاندان کی جن عورتوں نے ہجرت نہیں کی تھی ان سے آپ صلی اللہ علیہ وسلم کا نکاح جائز نہیں تھا۔

ایک خصوصیت یہ تھی کہ اگر کوئی خاتون مہر کے بغیر آپ صلی اللہ علیہ وسلم کے عقد میں آنے کی پیش کش کرے اور آپ صلی اللہ علیہ وسلم اس کو قبول فرمائیں تو بغیر مہر کے آپ صلی اللہ علیہ وسلم کا عقد صحیح تھا، جبکہ

(۱) مشکوٰۃ المصایب - کتاب النکاح - باب عشرۃ النساء و مالکل واحد من الحقوق - الفصل الثاني - ۲۷۹ / ۲

امت کے لیے نکاح میں مہر کا ہونا ضروری ہے۔ اگر زوجین نے یہ شرط کر لی ہو کہ مہر نہیں ہو گا تب بھی ”مہر مثل“، لازم آئے گا۔ آپ صلی اللہ علیہ وسلم کی ایک خصوصیت یہ تھی کہ بیویوں کے درمیان برابری کرنا آپ صلی اللہ علیہ وسلم کے ذمہ ضروری نہیں تھا، اس کے باوجود آپ صلی اللہ علیہ وسلم ازدواج مطہرات کے درمیان برابری و عدل و انصاف کی پوری رعایت فرماتے تھے۔ جیسا کہ اوپر عرض کرچکا ہوں، جبکہ امت کے وہ افراد جن کے عقد میں دو یا زیادہ بیویاں ہوں ان کے ذمہ بیویوں کے درمیان برابری رکھنا فرض ہے۔ چنانچہ حدیث شریف میں ہے کہ ”جس کی دو بیویاں ہوں اور وہ ان کے درمیان عدل اور برابری نہ کرے وہ قیامت کے دن ایسی حالت میں آئے گا کہ اس کا ایک پہلو مغلون ہو گا“ (ترمذی، ابو داؤد، نسائی، ابن ماجہ، دارمی، مشکوٰۃ ص ۲۷۹) (۱) الغرض نکاح کے معاملہ میں بھی آپ صلی اللہ علیہ وسلم کی بہت سی خصوصیات تھیں اور بیک وقت چار سے زائد بیویوں کا جمع کرنا بھی آپ صلی اللہ علیہ وسلم کی انہی خصوصیات میں شامل ہے، جس کی تصریح خود قرآن مجید میں موجود ہے۔

حافظ سیوطی ”خصائص کبریٰ“ میں لکھتے ہیں کہ شریعت میں غلام کو صرف دو شادیوں کی اجازت ہے اور اس کے مقابلے میں آزاد آدمی کو چار شادیوں کی اجازت ہے، جب آزاد کو بمقابلہ غلام کے زیادہ شادیوں کی اجازت ہے تو پھر آنحضرت صلی اللہ علیہ وسلم کو عام افراد امت سے زیادہ شادیوں کی کیوں اجازت نہ ہوتی (۲) متعدد انبیاء کرام علیہم السلام ایسے ہوئے ہیں جن کی چار سے زیادہ شادیاں تھیں۔ چنانچہ حضرت داؤد علیہ السلام کے بارے میں منقول ہے کہ ان کی سو بیویاں تھیں، اور صحیح البخاری (ص ۳۹۵ ج ۱) (۳) میں ہے کہ حضرت سلیمان علیہ السلام کی سویاننانوے بیویاں تھیں بعض روایات میں کم و بیش تعداد بھی آئی ہے۔

(۱) مشکوٰۃ المصابیح، باب القسم، الفصل الثاني. ۲۷۹/۲. ولفظه:

وعن أبي هريرة عن النبي صلی اللہ علیہ وسلم قال: اذا كانت عند الرجل امرأتان فلم يعدل بينهما جاء يوم القيمة وشقه ساقط، رواه الترمذی وابو داؤد النسائی وابن ماجة والدارمی

(۲) الخصائص الكبرى للإمام أبي الفضل جلال الدين عبد الرحمن أبي بكر السيوطي - ۲۲۶/۲ ط: مکتبہ حقانیہ پشاور۔

(۳) صحیح البخاری، باب من طلب الولد للجهاد. ۳۹۵/۱.

”فتح الباری“ میں حافظ ابن حجرؓ نے ان روایات میں تطیق کی ہے اور وہب بن منبه کا قول نقل کیا ہے کہ سلیمان علیہ السلام کے یہاں تین سو بیویاں اور سات سو کنیزیں تھیں۔^(۱)
بابل میں اس کے برعکس یہ ذکر کیا گیا ہے۔ کہ سلیمان علیہ السلام کی سات سو بیویاں تھیں اور تین سو کنیزیں تھیں (سلطین ۳/۱۱) ^(۲)

ظاہر ہے کہ یہ حضرات ان تمام بیویوں کے حقوق ادا کرتے ہوں گے۔ اس لیے آنحضرت صلی اللہ علیہ وسلم کا نواز واج مطہرات کے حقوق ادا کرنے اذرا بھی محل تعجب نہیں۔

(۵) آنحضرت ﷺ کی خصوصیات کے بارے میں یہ نکتہ بھی فراموش نہیں کرنا چاہیے کہ متعدد احادیث سے ثابت ہے کہ آنحضرت ﷺ کو چالیس جنتی مردوں کی طاقت عطا کی گئی تھی، اور ہر جنتی کو سو آدمیوں کی طاقت عطا کی جائے گی۔ اس حساب سے آنحضرت ﷺ میں چار ہزار مردوں کی طاقت تھی (فتح الباری ج اص ۳۷۸) ^(۳)

جب امت کے ہر مریل سے مریل آدمی کو چارتک شادیاں کرنے کی اجازت ہے تو آنحضرت ﷺ کے لیے جن میں چار ہزار پہلوانوں کی طاقت و دیعت کی گئی تھی کم از کم سولہ ہزار شادیوں کی اجازت ہونی چاہیئے تھی۔

(۶) اس مسئلہ پر ایک دوسرے پہلو سے بھی غور کرنا چاہیے، ایک داعی اپنی دعوت مردوں کے حلقہ میں بلا تکلف پھیلا سکتا ہے۔ لیکن خواتین کے حلقہ میں براہ راست دعوت نہیں پھیلا سکتا، حق تعالیٰ

(۱) فتح الباری بشرح صحیح البخاری للإمام الحافظ احمد بن علی بن حجر العسقلانی - ۳۶۰/۶
ط: ادارات البحوث العلمیہ والافتاء والدعاۃ والارشاد، سعودی عرب

(۲) کتاب مقدس - پرانا عہد نامہ - کتاب سلطین نمبر ۱ - باب ۱ - آیت: ۳ - ط: برٹش اینڈ فارن بابل سوسائٹی انار کلی، لاہور

(۳) فتح الباری - باب إذا جامع ثم عاد ومن دار على نسائه في غسل واحد. ۱/۳۷۸. ط: رئاسة ادارات البحوث العلمیہ. وقوله: فعلی هذا يكون قوة نبينا اربعة آلاف.

شانہ نے اس کا یہ انتظام فرمایا کہ ہر شخص کو چار بیویاں رکھنے کی اجازت ہے جو جدید اصطلاح میں اس کی پرائیویٹ سیکریٹری کا کام دے سکیں، اور خواتین کے حلقہ میں اس کی دعوت کو پھیلا سکیں، جب ایک امتی کے لیے اللہ تعالیٰ نے اپنی حکمت بالغہ سے یہ انتظام فرمایا ہے، تو آنحضرت صلی اللہ علیہ وسلم جو قیامت تک تمام انسانیت کے نبی اور بادی و مرشد تھے، قیامت تک پوری انسانیت کی سعادت جن کے قدموں سے وابستہ کر دی گئی تھی، اگر اللہ تعالیٰ نے اپنی عنایت و رحمت سے امت کی خواتین کی اصلاح و تربیت کے لیے خصوصی انتظام فرمایا ہو تو اس پر ذرا بھی تعجب نہیں ہونا چاہیے، کیونکہ حکمت وہدايت کا یہی تقاضا تھا۔

(۷) اسی کے ساتھ یہ بات بھی پیش نظر رہنی چاہئے کہ آنحضرت صلی اللہ علیہ وسلم کی خلوت و جلوت کی پوری زندگی "کتاب ہدايت" تھی، آپ کی جلوت کے افعال و اقوال کو نقل کرنے والے تو ہزاروں صحابہ کرام رضوان اللہ علیہم اجمعین موجود تھے، لیکن آپ کی خلوت و تہبائی کے حالات امہات المؤمنین کے سوا اور کون نقل کر سکتا تھا، حق تعالیٰ شانہ نے آنحضرت صلی اللہ علیہ وسلم کی زندگی کے ان خفی اور پوشیدہ گوشوں کو نقل کرنے کیلئے متعدد ازدواج مطہرات کا انتظام فرمادیا۔ جن کی بدولت سیرت طیبہ کے خفی سے خفی گوشے بھی امت کے سامنے آگئے، اور آپ کی خلوت و جلوت کی پوری زندگی ایک کھلی کتاب بن گئی جس کو ہر شخص ہر وقت ملاحظہ کر سکتا ہے۔

(۸) اگر غور کیا جائے تو کثرت ازدواج اس لحاظ سے بھی معجزہ نبوت ہے کہ مختلف مزاج اور مختلف قبائل کی متعدد خواتین آپ کی نجی سے نجی زندگی کا شب و روز مشاہدہ کرتی ہیں۔ اور وہ ہیک زبان آپ کے تقدس و طہارت، آپ کی خیثت و تقوی، آپ کے خلوص و لہیت اور آپ کے پیغمبرانہ اخلاق و اعمال کی شہادت دیتی ہیں۔ اگر خدا نخواستہ آپ کی نجی زندگی میں کوئی معمولی ساجھوں اور کوئی ذرا سی بھی کبھی ہوتی تو اتنی کثیر تعداد ازدواج مطہرات کی موجودگی میں وہ کبھی بھی مخفی نہیں رہ سکتی تھی۔ آپ کی نجی زندگی کی پاکیزگی کی یہ ایسی شہادت ہے جو بجائے خود دلیل صداقت اور معجزہ نبوت ہے۔ یہاں بطور نمونہ ام المؤمنین عائشہ صدیقہ رضی اللہ عنہا کا ایک فقرہ نقل کرتا ہوں، جس سے نجی زندگی میں آنحضرت صلی اللہ علیہ وسلم کے تقدس و طہارت اور پاکیزگی کا کچھ اندازہ ہو سکے گا۔ وہ فرماتی ہیں: "میں نے کبھی آنحضرت صلی اللہ علیہ وسلم کا ستر نہیں دیکھا اور نہ آنحضرت صلی اللہ علیہ وسلم نے کبھی میرا ستر دیکھا"۔

کیا دنیا میں کوئی بیوی اپنے شوہر کے بارے میں یہ شہادت دے سکتی ہے کہ مدة عمر انہوں نے ایک دوسرے کا ستر نہیں دیکھا، اور کیا اس اعلیٰ ترین اخلاق اور شرم و حیا کا، نبی کی ذات کے سوا کوئی نمونہ مل سکتا ہے.....؟ غور کیجئے آنحضرت صلی اللہ علیہ وسلم کی نجی زندگی کے ان خفی محسان کو ازواج مطہرات کے سوا کون نقل کر سکتا ہے۔

کتبہ: محمد یوسف لدھیانوی عفی عنہ

بینات-صفرا المظفر ۱۳۰۹ھ

خصتی کے وقت حضرت عائشہ کی عمر نو سال تھی

کیا فرماتے ہیں علماء دین و مفتیان شرع متین اس بارے میں کہ ام المؤمنین حضرت عائشہ رضی اللہ عنہا کی شادی کے وقت عمر کیا تھی؟ کیا اس میں اختلاف ہے کہ آپ کی عمر ۹ سال سے زیادہ تقریباً ۱۲ سال تھی؟ کیا کسی حدیث سے اس قسم کا ثبوت ہے اگر ہے تو اس حدیث کی کیا حیثیت ہے؟ نیز اس بارے میں علماء حضرات کا اجتماعی موقف کیا ہے؟

سائل: جمیل احمد، دنگیر کالونی

اجواب باسمہ تعالیٰ

خصتی کے وقت حضرت ام المؤمنین عائشہ رضی اللہ عنہا کی عمر نو سال کی تھی اس کی تصریح مندرجہ ذیل کتب میں موجود ہے

صحیح البخاری - کتاب النکاح - باب من بنی بامراة وہی بنت تسع سنین - ۷۷۵/۲

صحیح مسلم - کتاب النکاح - باب جواز تزویج الاب البکر الصغیرة - ۳۵۶/۱

سنن أبي داود - کتاب النکاح - باب فی تزویج الصغار - ۲۸۹/۱

جامع الترمذی - ابواب النکاح - باب ماجاء فی اکراه اليتیمة علی التزویج - ۲۱۱/۱

سنن النسائی - کتاب النکاح - البناء بابنة تسع - ۹۱/۲

سنن ابن ماجہ - ابواب النکاح - باب نکاح الصغار یزوجهن الاباء - ص ۱۳۵

سنن الدارمی - کتاب النکاح - باب فی تزویج الصغار إذا زوجهن آباءهن - ۱۲۰/۲

ط: دار احیاء السنۃ

مسند احمد - مستد السیدۃ عائشة - ۲۸۰، ۲۱۱، ۱۱۸، ۳۲/۲. المکتب الاسلامی

الطبقات الکبریٰ لابن سعد - طبقات النساء - ذکر ازواج رسول اللہ - ۲۰، ۵۹، ۵۸/۸

ط: دار صادر، بیروت

الاصابة - کتاب النساء - حرف العین - القسم الاول - عائشة بنت ابی بکر - ۳۵۹ / ۳

ط: مکتبة المثنی، بغداد

الاستیعاب علی هامش الاصابة - باب العین - عائشة بنت ابی بکر الصدیق - ۳۵۶ / ۳

ط: مکتبة المثنی، بغداد

فقط والله اعلم

کتبہ: محمد یوسف لدھیانوی عفی اللہ عنہ

بینات - رجب ۱۴۰۸ھ

کتاب الطلاق

طلاق کے احکام

شیخ محمد زادہ الکوثری

ترجمہ: محمد یوسف لدھیانوی

”طلاق کے مسائل میں بعض حلقوں کی جانب سے کچھ بحثی کے نمونے سامنے آتے رہے ہیں اس نوعیت کی غلط بحثیں ایک عرصہ پہلے مصر میں اٹھائی گئی تھیں جن کا شافی اور مسکت جواب وہاں کے محقق اہل علم کی جانب سے دیا گیا۔ چنانچہ ”نظام الطلاق“ کے نام سے قاضی احمد شاکر نے ایک رسالہ لکھا جس میں غلط رو طبقہ کی بھرپور نمائندگی کی گئی، اس کے جواب میں خلافت عثمانیہ کے آخری نائب شیخ الاسلام مولانا شیخ محمد زادہ الکوثری نے ”الاشفاق علی احکام الطلاق“ کے نام سے ایک رسالہ لکھا جس میں اس قسم کے خود روجہ تہذیب کی علمی بضاعت سے نقاب کشائی کی گئی اور کتاب و سنت سے طلاق کے احکام کو ثابت کیا گیا بعض احباب کے اصرار پر اس کا ترجمہ پیش خدمت ہے ابتدائیہ کا ترجمہ چھوڑ دیا گیا ہے۔ واللہ الموفق

کیا رجعی طلاق سے عقد نکاح ٹوٹ جاتا ہے؟

مؤلف رسالہ صفحہ ۱۵۱ پر لکھتے ہیں:

”عقد میں عام قاعدہ یہ ہے کہ عقد سے وہ تمام حقوق فریقین پر لازم ہو جاتے ہیں جن کا عقد کے ذریعہ ہر ایک نے اتزام کیا ہو، آگے چل کر لکھتے ہیں۔“ اور طلاق خواہ رجعی ہو یا غیر رجعی وہ عقد نکاح کو زائل کر دیتی ہے، ابن السمعانی کہتے ہیں کہ حق یہ ہے کہ قیاس اس بات کو مقتضی تھا کہ طلاق جب واقع ہو تو نکاح زائل

ہو جائے جیسا کہ عتق میں رقیت زائل ہو جاتی ہے مگر چونکہ شرع نے نکاح میں رجوع کا حق رکھا ہے اور عتق میں نہیں رکھا اس بنا پر ان دونوں کے درمیان فرق ہو گیا۔

مؤلف رسالہ اس قاعدہ سے دو باتیں نکالنا چاہتے ہیں ایک یہ کہ اگر شارع کی جانب سے اذن نہ ہوتا تو مرد کا یک طرفہ طلاق دینا صحیح نہ ہوتا۔ چونکہ مرد کو طلاق دینے کا اختیار اذن شارع پر موقوف ہے لہذا اس کی طلاق کا صحیح ہونا بھی اذن شارع کے ساتھ مقتید ہو گا پس اگر کوئی شخص شارع کی اجازت کے خلاف طلاق دے تو اس کی طلاق باطل ہو گی کیونکہ محض طبیعت عقد کی بنا پر یک طرفہ طلاق کا اختیار نہیں رکھتا۔

دوسری بات وہ یہ ثابت کرنا چاہتا ہے کہ جب طلاق رجعی سے نکاح زائل ہو گیا تو عورت دوسری اور تیسرا طلاق کا محل نہ رہی خواہ وہ ابھی تک عدت کے اندر ہو۔

مؤلف کے نظریہ کی بنیاد انہی دو باتوں پر قائم ہے لیکن جو شخص کتاب و سنت سے تمک کامدی ہواں کا نصوص کی موجودگی میں محض تخیل اور انکل پکو قیاس آرائی پر اپنے نظریہ کی بنیاد رکھنا کتنی عجیب بات ہے؟ اور اگر مؤلف کا مقصود خالی فلسفہ آرائی ہے اور وہ بزعم خود تھوڑی دیر کے لئے اہل رائے کی صفت میں شامل ہونے کا خواہش مند ہے تو بھی اس کے علم سے یہ بات تو اوجھل نہیں رہنی چاہئے کہ مسلمان محض طبیعت عقد کی بنا پر تو کسی بھی چیز کا مالک نہیں ہوتا بلکہ اس لئے مالک ہوتا ہے کہ اللہ تعالیٰ نے اسے تصرفات کا اختیار دیا ہے نیز اسے یہ بھی معلوم ہونا چاہئے تھا کہ عورت نکاح کے وقت مرد کے اس حق کو جانتی تھی کہ وہ جب چاہے طلاق دے سکتا ہے اور اس نکاح میں یہ شرط بھی نہیں رکھی کہ اس کا شوہر اگر فلاں فلاں کام کرے گا تو اسے اپنے نفس کا خیار ہو گا بلکہ یہ سب کچھ جانے کے باوجود اس نے نکاح قبول کر لیا تو گویا اس نے شوہر کے حق طلاق کا بھی التزام کر لیا اب اگر اسے طلاق دی جائی ہے تو اس کے التزام پر دی جائی ہے لہذا اس پر کوئی ایسی چیز لازم نہیں کی جائی جس کا اس نے التزام نہیں کیا اب غور فرمائیے کہ مؤلف رسالہ کے اس نظریہ کی کیا قیمت رہ جاتی ہے؟ اور جب یہ نظریہ خود گرتی ہوئی دیوار پر قائم ہے تو اس پر مؤلف جن مسائل کا قلعہ تعمیر کرنا چاہتا ہے وہ کب تعمیر ہو سکتا ہے؟

یہی حال اس کے اس دعوئی کا ہے کہ ”رجعی طلاق سے نکاح زائل ہو جاتا ہے“ یہ قطعاً باطل رائے ہے جو کتاب اللہ اور سنت رسول اللہ کے مخالف اور انہمہ دین کے علم و تفہیم سے خارج ہے۔

چنانچہ اللہ تعالیٰ فرماتے ہیں:

﴿وَبِعَوْلَتِهِنَّ أَحْقَ بِرْدَهْنَ فِي ذَالِكَ﴾ (آل بقرۃ: ۷۲۷)

”اور ان کے شوہر حق رکھتے ہیں ان کے واپس لوٹانے کا عدت کے اندر“۔

دیکھئے اللہ تعالیٰ نے عدت کے دوران مردوں کو ان کے شوہر ٹھہرایا ہے اور انہیں اپنی بیویوں کو سابقہ حالت کی طرف لوٹانے کا حق دیا ہے مگر اس خود ساختہ مجہد کا کہنا ہے کہ ان کے درمیان زوجیت کا تعلق باقی نہیں رہا اور اگر وہ لفظ رو سے تمسک کا ارادہ کرے گا تو اچانک اسے ایسے رد کا سامنا کرنا ہو گا جس سے وہ محسوس کرے گا وہ ڈوبتے ہوئے تنکے کا سہارا لینا چاہتا ہے نیز حق تعالیٰ کا ارشاد ہے:

﴿الطلاق مرتان فاما ساک بمعروف﴾ (آل بقرۃ: ۷۲۸)

”طلاق دو مرتبہ ہوتی ہے پھر یا تو روک لینا ہے معروف طریقے سے“.....

پس روک رکھنے کے معنی یہی ہیں کہ جو چیز قائم اور موجود ہے اسے باقی رکھا جائے، یہ نہیں کہ جو چیز زائل ہو چکی ہے اسے دوبارہ حاصل کیا جائے۔ ان دونوں آیتوں سے معلوم ہوا کہ نکاح طلاق رجعی کے بعد انقضائے عدت تک باقی رہتا ہے۔ اسی طرح جواحدیث حضرت ابن عمر رضی اللہ تعالیٰ عنہما کے طلاق دینے کے قصہ میں مروی ہیں وہ بھی ہمارے مدعاء کی دلیل ہیں خصوصاً حضرت جابرؓ کی حدیث مندرجہ میں جس کے الفاظ یہ ہیں:

يراجعها فانها أمرته (۱) ”وَهَا سَرْجُونَ كَرَرَ كَيْوَنَكَهُ وَهَا سَكَيْيَهُ“۔

اگر یہ روایت صحیح ہے جیسا کہ مؤلف رسالہ کا دعویٰ ہے تو یہ حدیث اس مسئلہ میں نص صریح ہے کہ طلاق رجعی واقع ہونے کے بعد بھی وہ عورت اس کی بیوی ہے۔

اور مطلقہ رجعیہ سے رجوع کرنے کے معنی یہ ہیں کہ اسے ازدواجی تعلق کی پہلی حالت کی طرف لوٹا دیا جائے۔ جبکہ رجعی طلاق کے بعد عورت کی حیثیت یہ ہو گئی تھی کہ اگر اس سے رجوع نہ کیا جاتا تو انقضائے عدت کے بعد وہ بائیہ ہو جاتی۔

(۱) المسند للإمام احمد بن حنبل - مسنند جابر بن عبد الله - ۱۲ / ۸۳ - رقم الحديث : ۱۵۰۸۸ -

ط: دار الحديث القاهرة.

صوم و صلوٰۃ اور حج و زکوٰۃ وغیرہ کی طرح ”مراجعةت“ (طلاق سے رجوع) کا لفظ اپنے ایک خاص شرعی معنی رکھتا ہے جو آنحضرت صلی اللہ علیہ وسلم کے دور سے آج تک مراد لئے جاتے رہے ہیں۔ جو شخص اس لفظ کے لغوی معنی لے کر مشاغبہ کرنا چاہتا ہے اس کی بات سراسر مہم اور نامعقول ہے۔ جب مرد عورت سے کوئی سی بات کرے تو عربی لغت میں اس کو بھی ”راجعہما“ بولتے ہیں۔ گویا مراجعت کا اطلاق مطلق بات چیت پر ہوتا ہے۔ لیکن مطلقہ رجعیہ سے اس کے شوہر کے رجوع کرنے میں جو احادیث وارد ہوئی ہیں ان میں ازدواجی تعلقات کی طرف دوبارہ لوٹنے کے سوا اور کوئی معنی مراد نہیں لے جاسکتے لہذا اس میں مشاغبہ کی کوئی گنجائش نہیں۔

علاوہ ازیں اگر بقول مؤلف رجعی طلاق کے بعد عقد باقی نہیں رہتا تو تجدید عقد کے بغیر دوبارہ ازدواجی تعلقات استوار کرنے کے معنی یہ ہوں گے کہ یہ تعلقات ناجائز اور غیر شرعی ہوں حالانکہ قرآن و حدیث میں اس کا حکم دیا گیا ہے، پھر کون نہیں جانتا کہ عدت ختم ہونے تک نفقہ و سکنی شوہر کے ذمہ واجب ہے، اور اگر اسی دورانِ زوجین میں سے کوئی مر جائے تو دوسرا اس کا وارث ہو گا اور یہ کہ عورت چاہے نہ چاہے عدت کے اندر مرد کو رجوع کرنے کا حق ہے۔ یہ تمام امور اس بات کی دلیل ہیں کہ طلاق رجعی کے بعد بھی میاں بیوی کے درمیان عقد نکاح باقی رہتا ہے

رہابن السمعانی کا وہ قول جو مؤلف رسالہ نے نقل کیا ہے، اس کا مطلب یہ ہے کہ اگر کتاب و سنت اور اجماع امت قیاس سے مانع نہ ہوتے تو قیاس کہتا تھا کہ نکاح باقی نہ رہے۔ آخر ایسا شخص کون ہے جو نصوص قطعیہ کے خلاف قیاس پر عمل کرنے کا قائل ہو پھر جب اس مقیس اور مقیس علیہ کے درمیان وجہ فرق کا اقرار بھی ہو۔

پس اس مختصر سے بیان سے مؤلف رسالہ کے خود ساختہ اصول کی بنیاد منہدم ہو جاتی ہے اور اس پر جو اس نے ہوائی قلعے تعمیر کرنے کا ارادہ کیا تھا وہ بھی دھڑام سے زمین پر گرد جاتے ہیں۔ ذرا غور فرمائیے کہ ان قطعی دلائل کے سامنے اس کے برخود غلط انکل پچو جدلیات کی کیا قیمت ہے؟

طلاق مسنون اور غیر مسنونہ

مؤلف رسالہ صفحہ ۱۶ پر لکھتے ہیں

”آیات و احادیث یہ نہیں بتاتیں کہ ایک طلاق مسنونہ ہوتی ہے اور ایک غیر مسنونہ، وہ تو یہ بتاتی ہیں کہ طلاق کی اجازت شارع نے مخصوص اوصاف اور خاص شرائط کے تحت دی ہے۔ پس جس شخص نے ان اوصاف و شرائط سے ہٹ کر طلاق دی تو اس نے اجازت کی حد سے تجاوز کیا۔ اور ایک ایسا کام کیا جس کا وہ مالک نہیں تھا، کیونکہ شارع کی طرف سے اس کی اجازت نہیں تھی اس لئے وہ لغو ہو گی پس ہم طلاق کو اسی وقت موثر کہہ سکتے ہیں جب کہ ان شرائط و اوصاف کے مطابق دی جائے۔“

جس شخص کو کتب حدیث کی ورق گردانی کا اتفاق ہوا ہو اس کا ایسے دعوے کرنا عجیب سی بات ہے، امام مالک نے مؤطا میں ذکر کیا ہے کہ طلاق سنت کیا ہے؟^(۱) اسی طرح امام بخاری نے ”صحیح“ میں^(۲) امام مالک نے مؤطا میں ذکر کیا ہے کہ طلاق سنت کیا ہے؟^(۱) اسی طرح امام بخاری نے ”صحیح“ میں^(۲)۔ نیز دیگر اصحاب صحاح و سنن اور ہر گروہ کے فقهاء امت نے، حتیٰ کہ ابن حزم نے بھی ”المحلی“ میں^(۳) اس کو ذکر کیا ہے، اور اس کے بہت سے دلائل میں سے ایک وہ روایت ہے جو شعیب بن رزیق اور عطاء خراسانی نے حسن بصری سے نقل کی ہے وہ فرماتے ہیں کہ

حضرت عبد اللہ بن عمرؓ نے ہمیں بتایا کہ انہوں نے اپنی بیوی کو اس کے ایام ماہواری میں طلاق دے دی تھی، بعد ازاں انہوں نے دو طہرون میں دو مزید طلاقیں دینے کا ارادہ کیا، رسول اللہ ﷺ کو یہ بات پہنچی تو آپ صلی اللہ علیہ وسلم نے فرمایا: ”ابن عمر تجھے اللہ تعالیٰ نے اس طرح حکم نہیں دیا، تو نے سنت سے تجاوز کیا ہے، سنت یہ ہے کہ تو طہر کا

(۱) کتاب الموطا للإمام مالک - کتاب الطلاق - جامع عدة الطلاق - ص ۵۲ - ط: میر محمد.

(۲) صحيح البخاری - کتاب الطلاق - ۹۰/۲ - ط: قدیمی کتب خانہ

(۳) المحلی بالاثار - کتاب الطلاق - رقم المسئلة: ۱۹۲۵ - هل الطلاق الثلاث مجموعۃ بدعة

ام لا - ۳۹۲/۹ - ط: دار الفکر بیروت.

انتظار کر لے پھر ہر طہر پر طلاق دے، پس آپ نے مجھے حکم دیا کہ میں اس سے رجوع کر لوں، نیز آپ صلی اللہ علیہ وسلم نے فرمایا کہ جب وہ پاک ہو جائے تب تمہارا جی چاہے تو طلاق دے دینا اور جی چاہے تو روک رکھنا۔ میں نے عرض کیا یا رسول اللہ! یہ فرمائیے کہ اگر میں نے اسے تین طلاقوں دے دی ہوتیں تو میرے لئے اس سے رجوع کرنا حلال ہوتا؟ فرمایا نہیں وہ تجھ سے باسہ ہو جاتی، اور گناہ بھی ہوتا (۱)

یہ طبرانی کی روایت ہے اور انہوں نے اس کی سند حسب ذیل نقل کی ہے

حدائقی بن سعید الرازی، حدائقی حبیبی بن عثمان بن سعید بن

کثیر الحفصی، حدائقی، ثنا شعیب بن رزیق قال حدائق الحسن.. الخ
اور دارقطنی نے بطريق معلیٰ بن منصور اس کو روایت کیا ہے محدث عبدالحق نے اسے معلیٰ کی وجہ سے معلوم تھہرانا چاہا، مگر یہ صحیح نہیں، کیوں کہ ایک جماعت نے اس سے روایت لی ہے، اور ابن معین اور یعقوب بن شیبہ نے اسے ثقہ کہا ہے۔

اور بنیہقی نے بطريق شعیب عن عطاء الخراسانی اس کی تخریج کی ہے اور خراسانی کے سوا اس میں اور کوئی علت ذکر نہیں کی، حالانکہ یہ صحیح مسلم اور سنن اربعہ کار اوی ہے اور اس پر جو جرح کی گئی ہے کہ اسے اپنی بعض روایات میں وہم ہو جاتا ہے، یہ جرح متابع موجود ہونے کی وجہ سے زائل ہو جاتی ہے۔ کیونکہ دارقطنی کی روایت میں شعیب اس کا متابع ہے۔ اور ابو بکر رازی نے یہ حدیث ”ابن قانع عن محمد بن شاذان عن معلیٰ“ کی سند سے روایت کی ہے (۲) اور ابن قانع سے ابو بکر رازی کا سامع اس کے اختلاط سے قطعاً پہلے تھا اور شعیب اس روایت کو بھی عطاء خراسانی کے واسطے سے حسن بصری سے روایت کرتا ہے اور کبھی بغیر واسطے کے، کیونکہ اس کی ملاقات ان دونوں سے ہوئی اور اس نے دونوں سے احادیث کا سامع کیا ہے۔
نظائر ایسا معلوم ہوتا ہے کہ پہلے اس نے عطاء خراسانی کے واسطے سے یہ حدیث سنی ہو گی بعد ازاں بلا واسطے

(۱) المحلی بالاثار - المرجع السابق - ۳۹۲، ۹.

(۲) احکام القرآن للجصاص - البقرۃ - باب عدد الطلاق - ۱ / ۳۶۲ - ط: دار الكتب العلمية .

حسن سے، اس لئے وہ کبھی عطااء سے روایت کرتا ہے اور کبھی حسن سے۔ ایسی صورت بہت سے راویوں کو پیش آتی ہے جیسا کہ حافظ ابوسعید العسلانی نے ”جامع التحصیل لاحکام المراسیل“ میں ذکر کیا ہے۔ رہا شوکانی کا شعیب بن رزیق کی تضعیف کے درپے ہونا تو یہ ابن حزم کی تقلید کی بنابری ہے۔^(۱) اور وہ منہ زور ہے اور رجال سے بے خبر، جیسا کہ حافظ قطب الدین حلبی کی کتاب ”القدر المعلى فی الکلام علی بعض احادیث الحلال“ سے ظاہر ہے۔ اور شعیب کو دارقطنی اور ابن حبان نے ثقہ قرار دیا ہے اور رزیق دمشقی جیسا کہ بعض روایات میں واقع ہے صحیح مسلم کے رجال میں سے ہے۔ اور علی بن سعید رازی کو ایک جماعت نے جن میں ذہبی بھی شامل ہیں، پر عظمت الفاظ میں ذکر کیا ہے۔ اور ذہبی نے حسن بصری کے حضرت ابن عمر سے سماع کی تصریح بھی کی ہے۔ حافظ ابو زرعة سے دریافت کیا گیا کہ کیا حسن کی ملاقات ابن عمر سے ہوئی ہے؟ فرمایا ہاں۔

حاصل یہ کہ یہ حدیث درجہ احتجاج سے ساقط نہیں، خواہ اس کے گرد شیاطین شذوذ کا کتنا ہی گھیرا ہو۔ اور اس باب کے دلائل باقی کتب حدیث سے قطع نظر صحاح ستہ میں بھی بہت کافی ہیں۔ اس سے معلوم ہوا کہ جو شخص سنت کے خلاف طلاق دے اس کی طلاق مخالفت حکم کے باوجود واقع ہو جائے گی۔ کیونکہ نبی طاری، مشروعیت اصلیہ کے منافی نہیں جیسا کہ علم اصول میں اس کی تفصیل ذکر کی گئی ہے۔ مثلاً کوئی شخص مخصوصہ زمین میں نماز پڑھے یا اذان جمعہ کے وقت خرید و فروخت کرے، اگرچہ وہ گناہ گار ہو گا لیکن نماز اور نیجے صحیح ہی کہلاتے گی^(۲)

طلاق نام ہے ملک نکاح کو زائل کرنے اور عورت کی آزادی پر سے پابندی اتحادینے کا۔ (جون نکاح کی وجہ سے اس پر عائد تھی) ابتداء میں عورت کی آزادی کو (بذریعہ نکاح) مقید کرنا متعدد دینی و دنیوی مصالح کی بنابر اس کی رضا پر موقوف رکھا گیا لیکن مرد کو یہ حق دیا گیا کہ جب وہ دیکھے کہ یہ مصالح مفاسد میں تبدیل ہو رہے ہیں تو عورت پر سے پابندی اتحاد دے تاکہ عورت اپنی سابقہ حالت کی طرف لوٹ

(۱) نیل الأول طار شرح منتقمی الاخبار للشوکانی - کتاب الطلاق - باب ماجاء فی طلاق البتة و جمع الثالث - ۲۵۷ / ۶ - ط: مصطفیٰ الحلبي مصر.

(۲) رد المحتار علی الدر المختار - کتاب الصلة - مطلب فی الصلة فی الأرض المغصوبة - ۳۸۱ / ۱

جائے۔ اس سے معلوم ہوا کہ طلاق کتاب و سنت کی رو سے مشروع الاصل ہے البتہ شریعت مرد کو حکم دیتی ہے کہ وہ تین طلاقوں کا حق تین ایسے طہروں میں استعمال کرے جن میں میاں بیوی کے درمیان یک جانی نہ ہوئی ہو۔ اور مصلحت اس میں یہ ہے کہ یہ ایک ایسا وقت ہوتا ہے جس میں مرد کو عورت سے رغبت ہوتی، اس وقت طلاق دینا اس امر کی دلیل ہوگی کہ میاں بیوی کے درمیان ذہنی رابطہ واقعہ ٹوٹ چکا ہے۔ اور ایسی حالت میں طلاق کی واقعی ضرورت موجود ہے۔ دوسرے یہ کہ مرد تین طہروں میں متفرق طور پر طلاق دے گا تو سونپنے سمجھنے کا موقعہ اسے مل سکے گا اور طلاق سے اسے پشمنی نہیں ہوگی۔

علاوہ ازیں حیض کی حالت میں طلاق دینے میں عورت کی عدت خواہ گناہ طول پکڑے گی کیونکہ یہ حیض جس میں طلاق دی گئی ہے عدت میں شمار نہیں ہوگا بلکہ اس کے بعد جب ایام ماہواری شروع ہوں گے اس وقت سے عدت کا شمار شروع ہوگا۔ لیکن یہ ساری چیزیں عارضی ہیں جو طلاق کی اصل مشروعیت میں خلل انداز نہیں ہو سکتیں۔ لہذا اگر کسی نے بحالت حیض تین طلاق دے دیں یا ایسے طہر میں طلاق دے دی جس میں میاں بیوی یکجا ہو چکے تھے تب بھی طلاق بہر حال واقع ہو جائے گی اگرچہ بھنگی طلاق دینے پر وہ گناہ گار بھی ہوگا مگر اس عارض کی وجہ سے جو گناہ ہوا وہ طلاق کے موثر ہونے میں رکاوٹ نہیں بن سکتا۔ اس کی مثال ظہار کو پیش کیا جا سکتا ہے، وہ اگرچہ نامعقول اور جھوٹ ہے ”منکر امن القول وزوراً“ مگر اس کے باوجود اس کی صفت اس کے اثر کے مرتب ہونے سے مانع نہیں۔ اور مسئلہ زیر بحث میں کتاب و سنت کی نصوص موجود ہونے کے بعد ہمیں قیاس سے کام لینے کی ضرورت نہیں، اس لئے ہم نے ظہار کو قیاس کے طور پر نہیں بلکہ نظیر کے طور پر پیش کیا ہے۔ اور آنحضرت ﷺ کا یہ ارشاد کہ ”تو نے سنت سے تجاوز کیا“، اس سے مراد یہ ہے کہ تو نے وہ طریقہ اختیار نہیں کیا جس کے مطابق اللہ تعالیٰ نے طلاق دینے کا حکم فرمایا ہے۔

یہاں سنت سے وہ کام مراد نہیں جس پر ثواب دیا جائے، کیونکہ طلاق کوئی کارثوں کی گئی ہو بلکہ اس طرح طلاق بدعت میں بدعت سے مراد وہ چیز نہیں جو صدر اول کے بعد خلاف سنت ایجاد کی گئی ہو بلکہ اس سے مراد وہ طلاق ہے جو مأمور بہ طریقہ کے خلاف ہو، کیوں کہ حیض کے دوران طلاق دینے اور تین طلاقیں بیک بار دینے کے واقعات عہد نبوی صلی اللہ علیہ وسلم میں بھی پیش آئے تھے جیسا کہ ہم آئندہ بحث میں ذکر کریں گے۔ جن لوگوں نے اس میں نزاع کیا ہے ان کا نزاع صرف گناہ میں ہے، وقوع طلاق میں

نہیں۔ اور تین طلاق بیک بار واقع ہونا اور حیض کی حالت میں طلاق کا واقع ہونا دونوں کی ایک ہی حیثیت ہے۔ عورت کا حق صرف مہر وغیرہ میں ہے، اس لئے صحت قیاس میں مؤلف کے مصنوعی خیال کے سوا کوئی مؤثر وجہ فرق نہیں ہے۔ مؤلف رسالہ آیت کریمہ "الطلاق مرتان" کے سبب نزول میں حاکم اور ترمذی کی حدیث نقل کرنے کے بعد لکھتے ہیں "میرے زدیک دونوں سند میں صحیح ہیں" یہ فقرہ اس بات کی دلیل ہے کہ مؤلف صرف فقهہ ہی میں نہیں بلکہ چشم بد دور حدیث میں بھی مرتبہ اجتہاد پر فائز ہو چکے ہیں۔ جبکہ متاخرین میں حافظ ابن حجر جیسے حضرات کا بھی اس مرتبہ تک پہنچنا محل نظر ہے۔ میاں! تم کون ہو؟ کہ "تم میرے زدیک" کے دعوے کرو؟ آیت کے سبب نزول کی بحث ہمارے موضوع سے غیر متعلق ہے ورنہ ہم دکھاتے کہ "میرے زدیک صحیح ہے" کیسے ہوتی ہے۔ نسئل اللہ السلامۃ

جو شخص اُس میں یا اس میں نزاع کرتا ہے اس کے ہاتھ میں کوئی دلیل کیا، شہد دلیل بھی نہیں۔ جیسا کہ ہمارے ان دلائل سے واضح ہوگا جو ہم آئندہ دو بحثوں میں پیش کریں گے۔ اور امام طحاوی نے نماز سے خروج کی جو مثال پیش کی ہے اس سے ان کا مقصد یہ ہے کہ عقد میں دخول اور اس سے خروج کے درمیان جو وجہ فرق ہے وہ فقہ کے طالب علم کے ذہن نشین کر سکیں۔ ورنہ ان کا مقصد طلاق کو نماز پر قیاس کرنا نہیں۔ اور نہ کتاب و سنت کے نصوص کی موجودگی میں انہیں قیاس کی حاجت ہے۔ اس لئے مؤلف رسالہ کا یہ فقرہ بالکل بے معنی ہے کہ

"اعتراض صحیح ہے اور جواب باطل ہے کیونکہ یہ عقود کا عبادات پر قیاس ہے"

حالانکہ عقد میں دوسرے کا حق متعلق ہوتا ہے۔"

علاوہ ازیں اگر بالفرض امام طحاوی نے قیاس ہی کیا ہو تو آخر قیاس سے مانع کیا ہے؟ کیوں کہ اس میں نکاح سے غیر مأمور بہ طریقہ پر خروج کو نماز سے غیر مأمور بہ طریقہ سے خروج پر قیاس کیا گیا ہے۔ اور طلاق خالص مرد کا حق ہے۔

۳- حیض کی حالت میں دی گئی طلاق واقع ہو جاتی ہے

مؤلف رسالہ لکھتے ہیں:

"اس حدیث کی یعنی حضرت ابن عمرؓ کے اپنی بیوی کو بحال حیض طلاق

دینے کی روایت اور اس کے الفاظ کتب حدیث میں بہت سے ہیں اور ان میں اس نکتہ پر شدید اختلاف و اضطراب ہے کہ ابن عمرؓ نے حیض میں جو طلاق دی تھی اسے شمار کیا گیا نہیں؟ بلکہ اس حدیث کے الفاظ مضطرب ہیں..... لہذا ابوالزبیر کی اس روایت کو ترجیح دی جائے گی جس میں ابن عمرؓ کے یہ الفاظ مروی ہیں کہ آپ صلی اللہ علیہ وسلم نے میری بیوی واپس لوٹا دی اور اس کو کچھ نہیں سمجھا "فردہ اعلیٰ ولم یورشیئا"۔ یہ روایت اس لئے راجح ہے کہ ظاہر قرآن اور قواعد صحیحہ کے موافق ہے۔ اور روایت ابوالزبیر کی تائید ابوالزبیر کی دوسری روایت سے بھی ہوتی ہے جسے وہ حضرت جابرؓ سے سماعاً بایس الفاظ نقل کرتے ہیں "لی راجعہا فانہ امر اته" ابن عمرؓ سے کہو وہ اس سے رجوع کر لے کیوں کہ وہ اس کی بیوی ہے۔^(۱)

یہ صحیح ہے اور ابن لہیعہ ثقہ ہے اور شنی کی روایت محمد بن بشار سے یہ ہے "لایعتبد بالک" (اس کا اعتبار نہ کرے) اور یہ سند بہت ہی صحیح ہے اور ابن وہب کی روایت میں جو آتا ہے کہ "وہی واحده" (اور یہ ایک طلاق شمار ہوگی) اس سے لوگوں نے یہ سمجھ لیا کہ یہ ضمیر اس طلاق کی طرف راجع ہے جو ابن عمرؓ نے حیض کے دوران دی تھی۔ حتیٰ کہ ابن حزم اور ابن قیم کو بھی اس دلیل سے خلاصی کی کوئی صورت اس کے سوانظر نہ آئی کہ وہ اس کے مدرج ہونے کا ادعاء کریں۔ حالانکہ صحیح اور واضح بات یہ ہے کہ یہ ضمیر اس طلاق کی طرف راجع ہے جو ابن عمرؓ کو بعد میں دینی تھی لہذا یہ فقرہ حیض کے دوران کی طلاق کے باطل ہونے پر دلیل ہے۔ اور ابوالزبیر کی روایت اس کی موئید ہے اور آنحضرت صلی اللہ علیہ وسلم نے جو ابن عمرؓ کو ان کی مطلقہ فی الحیض سے رجوع کرنے کا حکم فرمایا، اس مراجعت سے مراد یہاں لفظ کے معنی لغوی ہیں۔ اور مطلقہ رجعیہ سے رجوع کرنے میں اس کا استعمال ایک نئی اصطلاح ہے جو عصر نبوت کے بعد ایجاد ہوئی (ص ۳۰ تا ۳۲ متفرقاً)

(۱) المسند للإمام احمد بن حنبل - ۱۲ / ۸۳ - رقم الحديث: ۵۰۸۸ - ط: دار الحديث القاهرة

مؤلف صفحہ ۲ پر تصریح کرتے ہیں کہ

”جیس میں دی گئی طلاق صحیح نہیں ہے اور نہ اس کا کوئی اثر مرتب ہوتا ہے۔“

مؤلف کا یہ موقف رواض اور ان کے ہمنواوں کی پیروی ہے۔ یہ ان تمام احادیث سے تلاعہب ہے جو صحیحین وغیرہ ثقہ حفاظت کی شہادت سے صحیح ثابت ہو چکی ہیں۔ یہ قول خواہش نفس سے صادر ہوا ہے اور اہل نقد کی نظر میں ایک منکر (برائی) کو اس سے بدترین منکر کے ساتھ تقویت دینے کی کوشش ہے۔ اور پھر ایسی احادیث جن کو تمام ارباب صحاح نے لیا ہے ان میں اضطراب کا دعویٰ پر لے درجہ کی بے حیائی اور ایسے مدعی کی عقل میں فتوہ اور اضطراب کی دلیل ہے۔ امام بخاری نے ”صحیح“ میں حافظہ کو دی گئی طلاق کے صحیح ہونے پر یہ باب باندھا ہے ”باب اذا طلقت الحائض يعتد بذلك الطلاق“^(۱) یعنی جب حافظہ کو طلاق دی جائے تو اس طلاق کو صحیح شمار کیا جائے گا۔ امام بخاری اس سلسلہ میں کسی کے اختلاف کی طرف اشارہ تک نہیں کرتے۔ اور اس باب کے تحت ابن عمر کے اپنی بیوی کو طلاق دینے کی حدیث درج کرتے ہیں جس میں یہ لفظ ہیں ”مرہ فلیراجعها“ یعنی اس سے کہو کہ اپنی بیوی سے رجوع کر لے۔ امام مسلم بھی اس طلاق کے شمار کیے جانے کی تصریح کرتے ہیں ان کے الفاظ یہ ہیں ”و حسبت لها التطليقة التي طلقها“^(۲) یعنی ابن عمر نے اپنی بیوی کو اس کے حیض کی حالت میں طلاق دی تھی اسے شمار کیا گیا۔ اسی طرح مسند احمد میں حضرت حسن کی حدیث جو حضرت ابن عمر سے مردوی ہے، اور جس کا ذکر مع سند کے پہلے آچکا ہے۔

صحیحین وغیرہ میں جو احادیث اس سلسلہ میں مردوی ہیں ان میں جو رجوع کرنے کا لفظ آیا ہے جو شخص اس پر سرسری نظر بھی ڈالے اسے ایک لمحہ کے لئے بھی اس بات میں شک نہیں ہو گا یہ لفظ طلاق وغیرہ کی طرح عہد نبوی میں ایک خاص اصطلاحی مفہوم رکھتا تھا، اور یہ کہ یہ اصطلاح دور بہوت کے بعد قطعاً ایجاد نہیں ہوئی۔ احادیث طلاق میں ”ارتجاع“، ”رجعت“ اور ”مرا جع“ کے جتنے الفاظ وارد ہیں ان کے شرعی معنی مراد ہیں یعنی طلاق رجعی دینے کے بعد دوبارہ ازدواجی تعلقات قائم کرنا۔ بلکہ فقہاء امت کی عبارتوں میں اس قبیل کے جتنے الفاظ وارد ہیں وہ لفظاً و معنی ان الفاظ کے مطابق ہیں جو احادیث میں وارد

(۱) الصحيح للبخاري - کتاب الطلاق - باب إذا طلقت الحائض يعتد بذلك الطلاق - ۲۹۰

(۲) الصحيح لمسلم - کتاب الطلاق - باب تحريم طلاق الحائض بغیر رضاها - ۱/۲۶۳

ہوئے ہیں۔ اور یہ بات پہلے گزر چکی ہے کہ اس باب کی احادیث سے رجوع کے لغوی معنی مراد لینا یکسر غلط ہے۔ ابن قیم بھی اس دعویٰ کی جرأت نہیں کر سکتے کہ یہاں رجوع کے شرعی معنی مراد نہیں۔ کیونکہ ان کے سامنے وہ احادیث موجود تھیں جن میں شرعی معنی کے سوا اور کوئی معنی ہو ہی نہیں سکتے۔ انہوں نے اپنی ذات کو اس سے بالاتر سمجھا کہ وہ اس کے لئے ایک ایسی مہمل بات کہہ ڈالیں جو حاملین حدیث کے نزدیک بھی ساقط الاعتبار ہو چہ جائے کہ فقہاء اس پر کان نہ دھریں۔

شوکانی چونکہ زبغ میں سب سے آگے ہیں اور یہ بات کم ہی سمجھ پاتا ہے کہ اس بات کے کہنے سے ذلت و رسوانی ہو گی اس لیے اس نے اپنے رسالہ طلاق میں یہ راستہ اختیار کرنے میں کوئی باک نہیں سمجھا کہ یہاں ”رجوع“ کے معنی شرعی مراد نہیں ہیں اور مؤلف رسالہ کو یہ دعویٰ کرتے ہوئے یہ خیال نہیں رہا کہ اس سے اس کی دلیل کا بھی مطالبہ کیا جا سکتا ہے اور یہ بھی دریافت کیا جا سکتا ہے کہ زمانہ نبوت کے بعد کس زمانے میں یہ نئی اصطلاح ایجاد ہوئی جس کا وہ مدعی ہے؟ مؤلف رسالہ ابن حزم کی طرح بے دلیل دعویٰ ہانکے میں جری ہے۔ اس نے ان صحیح احادیث کی طرف نظر اٹھا کر نہیں دیکھا جن میں طلاق بحالت حیض کو واقع شدہ شمار کیا گیا ہے، اور یہ احادیث ناقابل تردید فیصلہ کرتی ہیں کہ یہاں مراجعت سے قطعاً معنی شرعی مراد نہیں۔

پس ان احادیث میں مطلقة بحالت حیض سے رجوع کرنے کا جو حکم وارد ہوا ہے تنہا وہی یہ بتانے کے لئے کافی ہے کہ حیض کی حالت میں جو طلاق دی جائے وہ بلا شک و شبہ واقع ہو جاتی ہے۔ پھر جب ک صحیح احادیث میں یہ بھی وارد ہے جیسا کہ پہلے گزر چکا کہ اس حالت میں دی گئی طلاق کو صحیح شمار کیا گیا تو اب بتائیے کہ اس مسئلہ میں شک و تردید کیا گنجائش باقی رہ جاتی ہے۔ اور آیت کریمہ میں ”تراجع“ کا جو لفظ آیا ہے یہ اس صورت سے متعلق ہے جبکہ سابق میاں بیوی کے درمیان عقد جدید کی ضرورت ہو۔ اور یہ صورت ہماری بحث سے خارج ہے۔

اور جس شخص نے ان احادیث کا جوابِ عمرؓ کے واقعہ طلاق میں وارد ہوئی ہیں احاطہ کیا ہو بلکہ اس معمول کا جو حافظ ابن حجرؓ نے فتح الباری میں ذکر کیا ہے۔ (۱) بالخصوص دارقطنی کی حدیث شعبہ اور حدیث

(۱) فتح الباری - کتاب الطلاق - باب إذا طلقت الحائض تعدد بذلك الطلاق - ۳۵۳ / ۹

سعید بن عبد الرحمن الحنفی جس کے پیش نظر ہوا سے یہ یقین کئے بغیر چارہ نہیں ہو گا کہ ان احادیث میں مراجعت سے صرف معنی شرعی مراد ہیں یعنی طلاق رجعی کے بعد معاشرہ و زوجیت کی طرف لوٹنا۔ اور الفاظ سے ان کی حقیقت شرعیہ ہی مراد ہوتی ہے الایہ کہ وہاں کوئی صارف موجود ہوا اور یہاں کوئی مانع موجود نہیں۔ ابن قیم کو چونکہ یہ احادیث متحضر تھیں اس لئے وہ اس پر راضی نہیں ہوئے کہ محض ہٹ دھرمی سے معنی شرعی کے ہونے سے انکار کر دیں۔ کیوں کہ یہاں انکار کی مجال ہی نہیں اس کے بجائے انہوں نے چاہا کہ شریعت میں مراجعت کے تین معنی ثابت کر دیں (۱) نکاح (۲) جائزہ بہہ کو واپس کر دینا (۳) طلاق کے بعد معاشرت زوجیت کی طرف لوٹنا، تاکہ وہ یہ کہہ سکیں کہ یہ لفظ مشترک ہیں، مشترک میں احتمال ہوتا ہے اور احتمال کی صورت میں استدلال ساقط ہو جاتا ہے۔ لیکن انہیں یہ خیال نہیں رہا کہ یہاں مراجعت کی نسبت میاں بیوی کی طرف کی گئی ہے، مرد کی طرف بحیثیت رجوع کنندہ کے، اور عورت کی طرف بحیثیت رجوع کرده شدہ کے۔ اس سے مراجعت کے معنی خود بخود متعین ہو جاتے ہیں یعنی طلاق کے بعد معاشرت زوجیت کی طرف عود کرنا، لہذا اشتراک کا اعتراض صحیح نہیں۔ علاوہ ازیں وہ بھول گئے کہ ہماری بحث لفظ ”مراجعت“ میں ہے جو ان احادیث میں وارد ہوا ہے، نہ تولفظ ”تراجع“ میں ہے جو قرآن کریم میں بمعنی نکاح کے آیا ہے۔ اور نہ لفظ ”ارجاع“ میں ہے جو جائزہ بہہ کے واپس کرنے کی حدیث میں آیا ہے۔

ابن قیم کے بعد شوکانی آئے اور موصوف نے اپنے رسالہ میں جو طلاق بدی کے موضوع پر ہے، یہ مسلک اختیار کیا کہ ان احادیث میں ”مراجعت“ کے معنی شرعی مراد ہونا مسلم نہیں۔ باس خیال کہ معنی لغوی معنی شرعی سے عام ہیں شوکانی ”کے اس موقف کو اختیار کرنے کی وجہ یہ ہے کہ ان کو پوچ کٹ جھتی میں، جس کا موصوف نے عجمیوں کی کتابوں سے استفادہ کیا، ایک خاص ملکہ اور رسول خ حاصل ہے۔ کیونکہ شوکانی نے عجمی کتاب میں پڑھی تھیں ابن قیم نے نہیں۔ مگر شوکانی سے یہ بات او جھل رہی کہ با تفاق اہل علم کتاب و سنت میں الفاظ کی حقیقت شرعیہ ہی مراد ہوا کرتی ہے۔ اور لفظ مراجعت کی حقیقت شرعیہ کو تسلیم کر لینے کے بعد اس کے مراد ہونے کو تسلیم نہ کرنے کی کوئی گنجائش نہیں۔ اس کے بعد وہ تحریف و تحریف میں اور آگے بڑھے اور محض ہٹ دھرمی کی بنابر ”نیل الا وطار“ میں لفظ ”مراجعت“ کے معنی شرعی سے ہی انکار کر دیا۔ (۱) ان کا خیال

تحاکہ جو احادیث کہ معنی شرعی میں نص ہیں اور جن کوشکانی⁽¹⁾ نے ابن حجر^ر کی فتح الباری سے نقل کیا ہے اگر ان کو غلط سلط نقل کر کے ان کے معنی بگاڑ دیئے جائیں تو کمزور علم کے لوگوں کو گمراہ کرنے کے لئے کافی ہے، اور ایسا کون آئے گا جو ان کی خیانت فی النقل کا پردہ چاک کرے۔ ذرا شوکانی سے پوچھو کہ اس نے فتح الباری سے ابن حجر^ر کا یہ قول کیوں نقل نہیں کیا:

”اور دارقطنی میں بروایت شعبہ عن انس بن سیرین عن ابن عمر، اس قصہ میں یہ الفاظ ہیں: ”حضرت عمر^ر نے عرض کیا یا رسول اللہ! کیا یہ طلاق شمار ہو گی؟ آپ صلی اللہ علیہ وسلم نے فرمایا ہاں“۔ اس حدیث کے شعبہ تک تمام راوی ثقہ ہیں۔

اور دارقطنی میں بروایت سعید بن عبد الرحمن الحججی (ابن معین وغیرہ نے اس کی تصحیح کی ہے) عن عبد اللہ بن عمر عن نافع عن ابن عمر یہ واقعہ منقول ہے کہ ایک شخص نے ابن عمر^ر سے عرض کیا کہ میں نے اپنی بیوی کو تین طلاق (البستہ) دے دی جبکہ وہ حیض کی حالت میں تھی۔ فرمایا تو نے اپنے رب کی نافرمانی کی اور تیری بیوی تجھ سے الگ ہو گئی۔ وہ شخص بولا کہ رسول اللہ صلی اللہ علیہ وسلم نے تو ابن عمر^ر کو اپنی بیوی سے رجوع کرنے کا حکم دیا تھا۔ فرمایا، آپ صلی اللہ علیہ وسلم نے ابن عمر^ر کو اس طلاق کے ساتھ رجوع کرنے کا حکم دیا تھا جو اس کے لئے ابھی باقی تھی، اور تو نے تو کچھ باقی نہیں چھوڑا جس کے ذریعہ تو اپنی بیوی سے رجوع کر سکتا۔ (یعنی ابن عمر^ر نے تور جمعی طلاق دبی تھی اس لئے وہ رجوع کر سکے تھے مگر تو نے تین دے ڈالیں تو کیسے رجوع کر سکتا ہے؟) اور اس سیاق میں رد ہے اس شخص پر جوابن عمر^ر کے قصہ میں ”رجعت“ کو معنی لغوی پر محمول کرتا ہے۔^(۱)

اور یہ ساری بحث تو اس وقت ہے جبکہ یہ تسلیم کر لیا جائے کہ لفظ رجعت کے ایک ایسے معنی لغوی بھی ہیں جو احادیث ابن عمر^r میں مراد لئے جاسکتے ہیں۔ لیکن جس شخص نے کتب لغت کا مطالعہ کیا ہواں

(۱) فتح الباری - کتاب الطلاق - باب إذا طلقت الحائض تعتمد بذلك الطلاق - ۳۵۳ / ۹

پر واضح ہو جائے گا کہ لفظ "راجعت" کے لغوی معنی ہر اس صورت میں تحقق ہیں جبکہ مرد، عورت سے کسی معاملہ میں بات چیت کرے۔ اور یہ عام معنی ان احادیث میں قطعاً مراد نہیں لئے جاسکتے الایہ کہ شوکانی "اس لفظ کو کوئی جدید معنی پہنادیں جو کتاب و سنت، اجماع فقهاء ملت اور لغت کے علی الرغم شوکانی کی مسن گھڑت رائے کے موافق ہوں۔"

اس تقریر سے واضح ہوا کہ قصہ ابن عمرؓ میں آنحضرت صلی اللہ علیہ وسلم کا یہ ارشاد کہ "اس سے کہو کہ اپنی بیوی سے رجوع کر لے" از خود معنی شرعی پر نص ہے۔ اس کے لئے دارقطنی کی تخریج کردہ روایات کی بھی حاجت نہیں، رہا ابن حزم کا مختلی میں یہ کہنا کہ:

"بعض لوگوں نے کہا ہے کہ رسول اللہ صلی اللہ علیہ وسلم نے ابن عمرؓ کو اپنی بیوی سے رجوع کا حکم فرمایا تھا وہ اس بات کی دلیل ہے کہ اس طلاق کو شمار کیا گیا۔"
ہم جواب میں یہ کہتے ہیں کہ آپ صلی اللہ علیہ وسلم کا یہ ارشاد تمہارے زعم کی دلیل نہیں کیونکہ ابن عمرؓ نے جب اسے حیض کی حالت میں طلاق دے دی تو بلاشبہ اس سے اجتناب بھی کیا ہو گا۔ آنحضرت ﷺ نے انہیں صرف یہ حکم دیا تھا کہ اپنی علیحدگی کو ترک کر دیں اور اس کی پہلی حالت کی طرف لوٹا دیں۔^(۱)

اس کی پہلی حالت سے ابن حزم کی مراد اگر طلاق سے پہلے کی حالت ہے تو اب ابن حزم کی طرف سے یہ اقرار ہے کہ یہ جملہ طلاق کے واقع ہونے کی دلیل ہے۔ اور اگر پہلی حالت سے مراد اجتناب سے پہلے کی حالت ہے تو یہ لفظ کے نہ تو لغوی معنی ہیں نہ شرعی، بلکہ ممکن ہے کہ یہ معنی مجازی ہوں جو طلاق و تقدیم کی مناسبت سے معنی شرعی سے اخذ کئے گئے ہیں۔ لیکن معنی مجازی مراد لینے کی ضرورت اس وقت ہوتی ہے جب کوئی قرینہ ایسا موجود ہو جو معنی حقیقی مراد لینے سے مانع ہو، سوال یہ ہے کہ یہاں وہ کون سا قرینہ ہے جو حقیقت شرعیہ سے مانع ہے اس بیان کے بعد مؤلف رسالہ کی بات کو جس وادی میں چاہو پھینک دو۔

اور ابو داؤد میں ابوالزبیر کی روایت کا یہ لفظ کہ "فر دھا علی ولم یر شیئا" "آپ صلی اللہ علیہ وسلم نے اسے مجھ پر لوٹا دیا اور اس کو کچھ نہیں سمجھا"۔ محمل ہے جو اس بات کی دلیل نہیں کہ یہ طلاق واقع نہیں

(۱) المحلی بالاثار للإمام محمد بن حزم الاندلسی - کتاب الطلاق - تفسیر فطلقوهن

لعدتهن - ۳۸۲/۹ - رقم المسئلة: ۱۹۳۵ - ط: دار الفکر بیروت

ہوتی بلکہ واپس لوٹانے کے لفظ سے یہ مستفادہ ہوتا ہے کہ یہ طلاق بینوں میں قطعاً موثر نہیں تھی ”رد“ اور ”امساک“ کے الفاظ اس رجوع میں استعمال ہوتے ہیں جو طلاق رجعی کے بعد ہو۔

اور اگر فرض کر لیا جائے کہ اس لفظ سے طلاق واقع نہ ہونا کسی درجہ میں مفہوم ہوتا ہے تو سنیئے! امام ابو داؤد اس حدیث کو نقل کرنے کے بعد فرماتے ہیں: ”تمام احادیث اس کے خلاف ہیں“^(۱) یعنی تمام احادیث بتاتی ہیں کہ اس پر ایک طلاق شمار کی گئی۔ امام بخاری نے اس کو صراحةً روایت کیا ہے اور اسی طرح امام مسلم نے بھی جیسا کہ پہلے گزر چکا ہے۔^(۲) اور بہت سے حضرات نے ذکر کیا ہے کہ امام احمد کے سامنے ذکر کیا گیا کہ ”طلاق بدیع واقع نہیں ہوتی“ آپ نے ان پر نکیر فرمائی اور فرمایا کہ یہ رافضیوں کا نہ ہب ہے۔ اور ابوالزبیر محمد بن مسلم مکی کو ان سب مؤلفین نے جنہوں نے مسلمین پر کتابیں لکھی ہیں مدرس راویوں کی فہرست میں جگہ دی ہے۔ پس جن کے نزدیک مسلمین کی روایت مطلقاً مردود ہے ان کے نزدیک تو اس کی روایت مردود ہوگی۔ اور جو لوگ مدرس کی روایت کو کچھ شرائط سے قبول کرتے ہیں وہ اس کی روایت بھی شرائط کے ساتھ ہی قبول کر سکتے ہیں مگر وہ شرائط یہاں مفقود ہیں لہذا یہ روایت بالاتفاق مردود ہوگی۔

ابن عبد البر کہتے ہیں کہ یہ بات ابوالزبیر کے سوا کسی نہیں کہی۔ اس حدیث کو ایک بہت بڑی جماعت نے روایت کیا ہے مگر اس بات کو کوئی بھی نقل نہیں کرتا۔^(۳) بعض محدثین نے کہا ہے کہ ابوالزبیر نے اس سے بڑھ کر کوئی منکر روایت نقل نہیں کی۔ اب اگر ابوالزبیر مدرس نہ بھی ہوتا صرف صحیحین وغیرہ میں حدیث ابن عمر کے راویوں کی روایت اس کے خلاف ہوتی تب بھی اس کی روایت منکر ہی شمار ہوتی چہ جائیکہ وہ مدرس بھی ہے۔ رہی وہ روایت جس کو ابن حزم نے بطريق محمد بن عبد السلام الحشنی (شوکانی) کے رسائل

(۱) سنن أبي داؤد - کتاب الطلاق - باب في طلاق السنة - ۱ / ۲۹۷ - ط: میر محمد.

(۲) الصحيح للبخاري - کتاب الطلاق - باب إذا طلقت الحائض - ۲ / ۹۰ - ط: میر محمد.

الصحيح لمسلم - کتاب الطلاق - باب تحريم طلاق الحائض - ۱ / ۲۷۳ - ط: میر محمد.

(۳) فتح المالک بتبویب التمهید لابن عبد البر علی مؤطماً مالک - کتاب الطلاق - باب الاقراء طلاق الحائض - رقم الحديث: ۵۲۳ - حدیث سادع وأربعون لนาفع عن ابن عمر - ۱ / ۳۲۰ - ط:

میں خود اس کے اپنے قلم سے اس راوی کی نسبت الخشی کے بجائے الحسی لکھی ہے اس سے علم رجال میں شوکانی کا مبلغ علم معلوم ہو سکتا ہے) عن محمد بن بشار عن عبد الوہاب الشقی عن عبید اللہ عن نافع عن ابن عمر نقل کی ہے کہ ابن عمر نے اس شخص کے بارے میں جس نے اپنی بیوی کو اس کے حیض کی حالت میں طلاق دیدی ہو، فرمایا کہ ”اس کو شمار نہیں کیا جائے گا“^(۱) ابن حجر تخریج رافعی میں فرماتے ہیں کہ ”اس کا مطلب یہ ہے کہ اس نے سنت کے خلاف کیا یہ مطلب نہیں کہ وہ طلاق ہی شمار نہیں ہوگی“^(۲)۔

علاوه ازیں بندار اگر چہ صحیح کے راویوں میں سے ہے لیکن یہ ان لوگوں میں سے ہے جن کی روایتوں کو چھانت کر لیا جاتا ہے مطلاقاً قبول نہیں کیا جاتا اس لئے کہ وہ حدیث کی چوری اور کذب وغیرہ کے ساتھ مقتضی ہے اور بہت سے ناقدین نے اس میں کلام کیا ہے۔ بعض اصحاب صحاح کے نزدیک اس کی عدالت راجح ثابت ہوئی اس لئے انہوں نے اس کی صرف وہ احادیث روایت کیں جو نکارت سے سالم تھیں۔ امام بخاری اس سے بکثرت روایت کرتے ہیں مگر انہوں نے بھی اس کی زیر بحث حدیث نہیں لی۔ الخشی اگر چہ ثقہ ہے مگر احادیث کی چھان پھٹک میں امام بخاری جیسا نہیں۔

اور یہ دعویٰ ہے حد مضمونہ خیز ہے کہ مسند احمد کی روایت جوابن للهیعن عن أبي الزبیر عن جابر کی سند سے مروی ہے ابوالزبیر کی روایت کی موئید ہے۔ اس لئے کہ مسند احمد متفرد راویوں پر مشتمل ہونے کی بنا پر ابل نقد کے نزدیک ان کتب احادیث میں سے نہیں جن میں صرف صحیح احادیث درج کرنے کا التزام کیا گیا ہو۔ ابن حجر نے اس کی روایت کا دائرة وسیع ہونے سے قبل جواب کا دفاع کیا ہے وہ صرف اس مقصد کے لئے ہے کہ اس سے موضوع احادیث کی نفی کی جائے۔

اور ابن للهیعن بطور مدليس ضعفاء سے روایت کرتا ہے، اور اس کی کتابوں کے جل جانے کے بعد اسے شدید اختلاط ہو گیا تھا۔ اس لئے اس کی حدیث صرف عبادله اربعہ، ابن مبارک، ابن وہب، ابن زید

(۱) المحلی بالاثار - کتاب الطلاق - بیان الطلاق الخاطی لا یعد به - ۳۷۵/۹ - رقم المسنلة: ۱۹۳۵ - ط: دار الفکر بیروت.

(۲) تلخیص الحبیر فی تخریج احادیث الرافعی الکبیر لابن حجر العسقلانی - کتاب الطلاق - ۱۲۳۶/۳ - رقم الحديث: ۱۵۹۲ - رقم الباب: ۳۸ - ط: نزار مصطفیٰ الباز مکہ المکرمة.

اور قعینی کی روایت سے قبول کی جاتی ہے۔ اور زیر بحث ان میں سے کسی کی روایت نہیں۔ علاوہ ازیں اہل نقد کی ایک جماعت طریق لیٹ کے سوا حضرت جابر سے ابوالزبیر کی روایت کے بارے میں توقف کرتی ہے۔ خواہ اس کی روایت کسی اور راوی کے خلاف نہ ہو جیسا کہ حافظ ابوسعید العلائی نے ”جامع التحصیل“ میں ذکر کیا ہے۔ اور زیر بحث روایت بطریق لیٹ نہیں۔ اور منداحمد جیسی ضخیم کتاب اس بات سے محفوظ نہیں رہ سکتی کہ اس کے منفرد راویوں کے قلت ضبط کی بنابر ععنونہ کی جگہ سماع اور تحدیث کو ذکر کر دیا گیا ہو۔ ایسی صورت میں اس قسم کی روایت کی صحت ان لوگوں کے نزدیک کیسے ثابت ہو سکتی ہے جو روایت کی چھان پھٹک کے فن سے واقف ہیں۔

اور اگر روایت کی صحت کوفرض بھی کر لیا جائے تو بھی اس کو حالت حیض میں دی گئی طلاق کے عدم وقوع کے لئے موید مانا ممکن نہیں کیونکہ اس روایت کے الفاظ یہ ہیں:

”لیراجعهافانها امراته“ ”وہ اس سے رجوع کرے کیونکہ وہ اس کی بیوی ہے۔“

یہ لفظ حالت حیض کی طلاق کے وقوع اور انقضائے عدت تک زوجیت کے باقی رہنے کی دلیل ہے جیسا کہ تمام فقهاء امت اس کے قائل ہیں۔ کیونکہ مراجعت طلاق رجعی کے بعد ہوتی ہے اور ارشاد نبوی: ”کیونکہ وہ اس کی بیوی ہے، ان کے درمیان تعلق زوجیت کے بقاء کی تصریح ہے۔ اور یہ روایت دوسری روایت کے اجمال کی تفسیر کرتی ہے کہ ”کوئی چیز نہیں“ سے مراد یہ ہے کہ طلاق بحال حالت حیض ایسی چیز نہیں جس سے بینوںت ہو جائے جب تک کہ عدت باقی ہے۔ اس تفسیر کے بعد ابوالزبیر کی روایت بھی دوسرے راویوں کی روایت کے موافق ہو جاتی ہے۔

اور جو روایت ابن حزم نے بطریق حمام بن تیکی عن قادہ عن خلاس بن عمر و ذکر کی ہے کہ انہوں نے ایسے شخص کے بارے میں جوانپی بیوی کو اس کے حیض میں طلاق دے دے فرمایا کہ ”اس کو کچھ نہیں سمجھا جائے گا“^(۱) اس پر پہلا اعتراض تو یہ ہے کہ حمام کے حافظہ میں نقص تھا۔ دوسرے قادہ مدرس ہیں اور وہ عن کے ساتھ روایت کر رہے ہیں۔ علاوہ ازیں اس کے مفہوم میں دواحتماں ہیں، ایک یہ کہ اس کو یوں نہیں سمجھا

(۱) المحلی بالاثار - تحریج الآثار الواردۃ فی الطلاق ۹/۷۷-۳ - رقم المسنلة: ۱۹۲۵.

جائے گا کہ اس نے سنت کے موافق طلاق دی ہے جیسا کہ بعض کے نزدیک طلاق کو جمع کرنا خلاف سنت نہیں۔ دوسرا احتمال یہ ہے کہ اس طلاق کو طلاق ہی نہیں سمجھا جائے گا۔ مگر صحابہؓ میں جو اجماع جاری تھا وہ پہلے احتمال کا موئید ہے۔ اور خلاس ان لوگوں میں نہیں جو مسائل میں شندوڑ کے ساتھ معروف ہوں۔ اور ابن عبد البر کی رائے یہ ہے کہ اس قسم کی ضمیریں اس حیض کی طرف راجع ہیں جس میں طلاق دی گئی، مطلب یہ ہے کہ اس حیض کو عورت کی عدت میں شمار نہیں کیا جائے گا۔

اور مؤلف رسالہ نے ابوالزبیر کی منکر روایت کی تائید کے لئے جامع ابن وہب کی مندرجہ ذیل روایت جو حضرت عمرؓ سے مردی ہے پیش کی کہ آنحضرت صلی اللہ علیہ وسلم نے ابن عمرؓ کے بارے میں فرمایا:

”اس سے کہو کہ وہ اس سے رجوع کر لے، پھر اسے روک رکھے یہاں تک کہ وہ پاک ہو جائے پھر اسے حیض آئے، پھر پاک ہو جائے۔ اب اس کے بعد اگر چاہے تو اسے روک رکھے اور اگر چاہے تو مقاربت سے پہلے اسے طلاق دے دے۔ یہ ہے وہ عدت کہ جس کے لئے اللہ تعالیٰ نے عورتوں کو طلاق دینے کا حکم فرمایا ہے، اور یہ ایک طلاق ہوگی۔“

یہ مؤلف کا فکری اختلال ہے اور آگ سے بچ کر گرم پتھروں میں پناہ لینے کی کوشش ہے اس حدیث میں آنحضرت ﷺ کا ارشاد ہے ”وہی واحده“ (اور یہ ایک طلاق ہوگی) زیر بحث مسئلہ میں نص صریح ہے۔ جس سے جمہور کے دلائل میں مزید ایک دلیل کا اضافہ ہو جاتا ہے۔ ابن حزمؓ اور ابن قیمؓ اس سے جان چھڑانے کے لئے زیادہ سے زیادہ جو کوشش کر چکے ہیں وہ یہ کہ اس میں مدرج ہونے کا احتمال ہے۔ حالانکہ یہ دعویٰ قطعاً بے دلیل ہے۔ لیکن ہمارے خود ساختہ مجتہد صاحب نے اس ارشاد نبوی سے جان چھڑانے کے لئے ایک نیا طریقہ ایجاد کیا ہے جس سے ان کے خیال میں حدیث کا مفہوم الٹ کر اس کی دلیل بن جاتا ہے اور وہ یہ کہ ”وہی واحده“ کی ضمیر کو مناسب قرب کی بناء پر اس طلاق کی طرف راجع کیا جائے جو ”وان شاء طلق“ سے مفہوم ہوتی ہے (مطلوب یہ کہ حیض میں جو طلاق دی گئی اس سے تور جوں کر لے یہ حیض گزر جائے پھر اس کے بعد دوسرا حیض گزر جائے اب جو طلاق دی گئی اس کے بارے میں فرمایا ہے کہ وہ ایک ہوگی)

فرض کر لیجئے کہ ضمیر اسی کی طرف راجع ہے (اس سے قطع نظر کہ اس صورت میں یہ جملہ خالی از فائدہ ہے اور اس سے بھی قطع نظر کہ جس طلاق کے بارے میں آنحضرت صلی اللہ علیہ وسلم ہدایت دے رہے تھے اس سے کلام کو پھیرنالازم آتا ہے) لیکن سوال یہ ہے کہ اس سے ابوالزبیر کی روایت کی کوئی ادنی تائید کہاں سے نکلتی ہے؟ زیادہ سے زیادہ اس حدیث سے جوبات نکلتی ہے وہ یہ ہے کہ ابن عمرؓ نے اپنی بیوی کو بحالت حیض طلاق دی۔ آنحضرت صلی اللہ علیہ وسلم نے ان کو حضرت عمرؓ کی زبانی حکم دیا کہ اس سے رجوع کر لیں۔ آئندہ ان کو اختیار ہوگا، خواہ اس کو روک رکھیں یا طلاق دیدیں اور یہ طلاق جس کا وقوع اور عدم وقوع ابھی معلوم نہیں ایک شمار ہوگی۔

اب یہ طلاق جس کا وقوع خارج میں ابھی نامعلوم ہے اس کے بارے میں آخر کون کہتا ہے کہ وہ تین ہوں گی۔ جب وہ خارج میں واقع اور متحقق ہوگی تو قطعاً ایک ہی ہوگی، لیکن اس کا ایک ہونا کیا اس بات کے منافی ہے کہ اس سے قبل عورت پر حقیقتہ طلاق ہو چکی ہے جیسا کہ حدیث کے لفظ ”اس سے رجوع کر لے“ سے خود معلوم ہوتا ہے۔

غالباً جناب مؤلف و سعیت علوم، خصوصاً خالص عربی لغت میں اس مقام پر فائز ہو چکے ہیں کہ انہیں نہ تواہل علم سے سکھنے کی ضرورت ہے اور نہ اس کے مصادر تلاش کرنے کی حاجت ہے۔ ان کے نزدیک واقع اور مفروض ایک ہی صفت میں کھڑے ہیں۔ یہ صرف موصوف ہی کی دریافت ہے کہ جس کو عدد کیا جاتا ہے وہ کبھی باعتبار اس کی ذات کے ہوتا ہے، کبھی باعتبار اس کے مرتبہ کے اور کبھی باعتبار اس کے آئندہ عدد بن جانے کے، حالانکہ یہ سب عجمی اعتبارات ہیں جو عربیت میں داخل کئے گئے۔ اس لئے اس کا ترک کرنا واجب ہے اب اگر ”وہی واحدة“ میں ضمیر طلاق مفروض کی طرف راجع ہو تو اس جملہ کے معنی یہ ہوں گے کہ یہ پہلی طلاق ہے۔ پس اس سے ابن حزم، ابن قیم اور جمہور کے خلاف جست قائم ہو جائے گی؟ کیا اس قسم کے خود ساختہ مجتہدوں کو یہ مشورہ دینا مناسب ہوگا کہ برخوردار! تم ابھی بچے ہو، ایک طرف ہو رہو، کہیں ہجوم تمہیں روندہ ڈالے۔

اور ابن عمرؓ نے اپنی بیوی کو حیض کی حالت میں صرف ایک طلاق دی تھی جیسا کہ لیٹ کی روایت میں ہے۔ نیز ابن سیرین کی روایت میں بھی، جس پر خود مؤلف اعتماد کرتا ہے اور اس بات کو احتمانہ قرار دیتا

ہے جو بعض لوگوں سے بیس سال تک سنتا اور اسے صحیح سمجھتا رہا کہ اس حالت میں تین طلاقیں دی تھیں۔ امام مسلم نے لیث اور ابن سیرین کی دونوں روایتیں اپنی صحیح میں درج کی ہیں۔^(۱)

علاوہ ازیں طلاق بحالت حیض کو باطل قرار دینے کے معنی یہ ہوں گے کہ طلاق عورت کے ہاتھ میں دیدی جائے۔ کیونکہ حیض اور طہر کا علم عورت ہی کی جانب سے ہو سکتا ہے۔ پس جب کسی نے اپنی بیوی کو طلاق دے دی اور عورت نے کہہ دیا کہ وہ حیض کی حالت میں تھی تو آدمی دوبارہ، سہ بارہ طلاق دیتا رہے گا یہاں تک کہ وہ اعتراف کر لے کہ طلاق طہر میں ہوئی ہے، یا آدمی تھک ہار کر رہ جائے اور غیر شرعی طور پر اسے گھر میں ڈالے رکھے، حالانکہ اسے علم ہے کہ وہ تین طہروں میں الگ الگ تین طلاقیں دے چکا ہے۔ اور اس سے جو مفاسد لازم آتے ہیں وہ کسی فہیم آدمی پر مخفی نہیں۔ اس بحث میں مؤلف کے من گھڑت نظریات کی تردید کے لئے غالباً اسی قدر بیان کافی ہے۔

مؤلف لکھتے ہیں:

”عام لوگوں کا خیال ہے اور یہی بات ان جمہور علماء کے اقوال سے مفہوم ہوتی ہے جنہوں نے اس بحث سے تعریض کیا ہے کہ تین طلاق سے مراد یہ ہے کہ کوئی اپنی بیوی سے کہے کہ ”تجھے تین طلاق“، وہ سمجھتے ہیں کہ متقد میں کے درمیان تین طلاقوں کے وقوع یا عدم وقوع میں جو اختلاف تھا وہ بس اسی لفظ یا اس کے ہم معنی الفاظ میں تھا۔ بلکہ یہ لوگ ان تمام احادیث و اخبار کو جن میں تین طلاقوں کا ذکر آیا ہے اسی پر محمول کرتے ہیں۔ حالانکہ یہ م Haskell اور عربی وضع کو تبدیل کرنا ہے۔ اور لفظ کے صحیح اور قابل فہم استعمال کے بجائے ایک باطل اور ناقابل فہم استعمال کی طرف عدول کرنا ہے۔ پھر یہ لوگ ایک قدم اور آگے بڑھے اور انہوں نے لفظ ”البنت“ سے تین طلاق واقع کر دیں جب کہ طلاق دہندہ نے تین کی نیت کی ہو حالانکہ تجھے ”تین طلاق“ کا لفظ ہی محال ہے۔ یہ صرف الفاظ کا کھیل بلکہ عقول و افکار سے کھیلنا ہے۔ یہ بات قطعاً غیر معقول ہے۔

(۱) الصحیح لمسلم - باب تحریم طلاق الحائض بغیر رضاها - ۱/۳۷۶، ۳۷۷

کہ بلطف واحد تین طلاق دینے کا مسئلہ ائمہ تابعین اور ان کے ما بعد کے درمیان محل اختلاف رہا ہو جبکہ صحابہ اسے پہچانتے تک نہ تھے۔ اور ان میں کسی نے اس کو لوگوں پر نافذ نہیں کیا، کیونکہ وہ اہل لغت تھے۔ فطرت سلیمانیہ کی بنابر لغت میں محقق تھے۔ انہوں نے صرف ایسی تین طلاق کو نافذ قرار دیا جو تکرار کے ساتھ ہو۔ اور یہ بات مجھے بیس سال پہلے معلوم ہوئی اور میں نے اس میں تحقیق کی۔ اور میں اس میں اپنے تمام پیش رو بحث کرنے والوں سے اختلاف کرتا ہوں۔ اور یہ اقرار دیتا ہوں کہ کسی شخص کے ”تجھے تین طلاق“، جیسے الفاظ کہنے سے صرف ایک ہی طلاق واقع ہوتی ہے الفاظ کی معنی پر دلالت کے اعتبار سے بھی اور بدایت عقل کے اعتبار سے بھی۔ اور اس فقرے میں ”تین“ کا لفظ انشاء اور ایقان میں عقلائماں اور لغت کے لحاظ سے باطل ہے۔ اس لئے یہ م Hispan لغو ہے۔ جس جملے میں یہ لفظ رکھا گیا ہے اس میں کسی چیز پر دلالت نہیں کرتا۔ اور میں یہ بھی اقرار دیتا ہوں کہ تابعین اور ان کے بعد کے لوگوں کا تین طلاق کے مسئلہ میں جواختلاف ہے وہ صرف اس صورت میں ہے جبکہ تین طلاقوں میں بعد دیگرے دی گئی ہوں۔ اور عقود، معنوی حقائق ہیں جن کا خارج میں کوئی وجود نہیں ہوتا سوائے اس کے کہ اس کا الفاظ کے ذریعے وجود میں لا یا جائے۔ پس ”تجھے طلاق“ کے لفظ سے ایک حقیقت معنویہ وجود میں آتی ہے اور وہ ہے طلاق۔ اور جب اس لفظ سے طلاق واقع ہو گئی تو اس کے بعد ”تین“ کا لفظ بولنا Hispan لغو ہو گا جیسا کہ ”میں نے فروخت کیا“ کے بعد کوئی بیع کی ایجاد و انشاء کے قصد سے تین کا لفظ بولے تو یہ Hispan لغو ہو گا۔ اور یہ جو کچھ ہم نے کہا ہے بالکل بدیہی ہے۔ ایک ایسا شخص جس نے معنی میں غور و فکر اور تحقیق و تدقیق سے کام لیا ہو بشرط انصاف اس میں چوں چڑھنہیں کر سکتا۔ (از ص ۲۹۲ تا ۲۹۴ متفرقہ)

یہ وہ نکتہ ہے جو مؤلف نے تین طلاق کے بارے میں اپنے رسائلے میں کئی جگہ لکھا ہے اور اگر تم ان خیالات کو دلیل و صحت کا مطالبہ کئے بغیر قبول نہیں کرو گے تو مؤلف کی بارگاہ میں غیر منصف ٹھہر دے گے۔ فقه اور اسلام کی زبوں حالی کا ماتم کرو کہ دین کے معاملہ میں ایسا برخود غلط آدمی ایسی جسارت سے

بات کرتا ہے اور وہ بھی اس پاکیزہ ملک میں جو عالم اسلامی کا قبلہ علم ہے۔ اس کے باوجود اس کی گوش مالی نہیں کی جاتی۔

مؤلف تین طلاق کے مسئلہ میں صحابہ و تابعین کے درمیان اختلاف کا تخلیل پیش کرتا ہے جبکہ اس کے نہانخانہ خیال کے سوا اس اختلاف کا کوئی وجود نہیں اور نہ "تجھے تین طلاق" کے الفاظ سے طلاق دینا صحابہ و تابعین کے لئے کوئی غیر معروف چیز تھی بلکہ اس کو صحابہ بھی جانتے تھے اور تابعین بھی، اور عرب بھی، ہاں اس سے اگر جاہل ہے تو خود روح مجتهد۔ اور اس کا یہ کہنا کہ یہ نکتہ اس سے بیس سال قبل معلوم ہوا تھا بتاتا ہے کہ عقلی اختلاف بچپن ہی سے اس کے شامل حال تھا، اس سلسلے میں خبر و انشاء اور طلبی وغیر طلبی کے درمیان کسی نے فرق نہیں کیا۔ بلکہ فقہاء امت نے "تجھے تین طلاق" کے لفظ کو بینونت کرہی میں نص شمار کیا ہے بخلاف لفظ "بتہ" کے جس کے بارے میں عمر بن عبد العزیز کا قول مشہور ہے اور فقہاء نے بتے جیسے الفاظ میں جو کہا ہے کہ اگر اس سے تین طلاق کی نیت کی ہو تو تین واقع ہو جاتی ہیں وہ بھی اس بات کی دلیل ہے کہ تین طلاقیں بیک بار واقع ہو سکتی ہیں۔

ہمارے قول کے دلائل ظاہرہ میں سے ایک وہ حدیث ہے جسے یہیقی نے سنن میں اور طبرانی وغیرہ نے برداشت ابراہیم بن عبد الاعلیٰ سوید بن غفلہ سے تخریج کیا ہے۔ وہ فرماتے ہیں کہ عائشہ بنت فضل حضرت حسن بن علیؓ کے نکاح میں تھیں جب ان سے بیعت خلافت ہوئی تو اس بیوی نے انہیں مبارکباد دی۔ حضرت حسنؓ نے فرمایا: "تم امیر المؤمنین کے قتل پر اظہار مسرت کرتی ہو، تجھے تین طلاق" اور اسے دس ہزار کا عطیہ (متع) دے کر فارغ کر دیا۔ اس کے بعد فرمایا اگر میں نے اپنے نانا صلی اللہ علیہ وسلم سے یہ بات نہ سنی ہوتی یا فرمایا کہ اگر میں نے اپنے والد ماجد سے اپنے نانا صلی اللہ علیہ وسلم کی یہ حدیث نہ سنی ہوتی کہ آپ صلی اللہ علیہ وسلم نے فرمایا: جب آدمی نے اپنی بیوی کو تین طلاق دے دیں خواہ الگ الگ طہروں میں دی ہوں یا تین طلاقیں مبہم دی ہوں تو وہ عورت اس کے لئے حلال نہیں رہتی یہاں تک کہ وہ دوسری جگہ نکاح کرے، تو میں اس سے رجوع کر لیتا۔^(۱) حافظ ابن رجب حنبلي اپنی کتاب "بیان مشکل

(۱) اعلاء السنن - تتمة الرسالة في الطلاقات الثلاث بلفظ واحد - ۱۱۰۷ - ط: ادارة القرآن

الاحادیث الواردة،^(۱) میں اس حدیث کو سند کے ساتھ نقل کرنے کے بعد لکھتے ہیں کہ اس کی سند صحیح ہے۔

حضرت عمر[ؓ] نے ابو موسیٰ اشعری[ؓ] کو یہ بھی تحریر فرمایا تھا کہ جس شخص نے اپنی بیوی سے کہا ”تجھے تم طلاق“ تو یہ تمیں ہی شمار ہونگی اس کو ابو نعیم نے روایت کیا ہے۔^(۲)

امام محمد بن حسن ”کتاب الآثار“ میں اپنی سند کے ساتھ حضرت ابراہیم بن یزید نجفی سے روایت کرتے ہیں کہ انہوں نے اس شخص کے بارے میں جو ایک طلاق دے کر تمیں کی یا تم طلاق دے کر ایک کی نیت کرے فرمایا کہ اگر اس نے ایک طلاق کبھی ہے تو ایک ہو گی اور اس کی نیت کا کچھ اعتبار نہیں اور اگر تم طلاقیں کبھی تھیں تو تمیں واقع ہوں گی اور اس کی نیت کا کچھ اعتبار نہیں۔ امام محمد فرماتے ہیں کہ ہم اسی کو لیتے ہیں اور یہی امام ابو حنیفہ[ؓ] کا قول ہے۔^(۳)

حضرت عمر بن عبد العزیز[ؓ] نے فرمایا جیسا کہ ”موطا“ میں ہے کہ طلاق ایک ہزار ہوتی تب بھی ”بته“ کا لفظ ان میں سے کچھ نہ چھوڑتا۔ جس نے ”البته“ طلاق دے دی اس نے آخری نشانے پر تیر پھینک دیا۔^(۴) یہ ان کی رائے لفظ ”بته“ میں ہے چہ جائیکہ تمیں طلاق کا لفظ ہو۔ امام شافعی[ؓ] ”کتاب الام“ میں فرماتے ہیں کہ اگر کسی نے اپنی کسی بیوی کو آتے ہوئے دیکھ کر کہا ”تجھے تم طلاق“ اور پھر اپنی بیوی میں سے کسی ایک کے بارے میں کہا کہ یہ مراد تھی تو اسی پر طلاق واقع ہو گی۔^(۵)

عربی شاعر کہتا ہے ”وَمَ عُمِّرَ وَطَلَاقَ ثَلَاثًا“ (ام عمر و کو تم طلاق) یہ شاعر اپنے حریف سے مقابلہ کر رہا تھا اسے ”ثا“ کا کوئی اور قافیہ نہیں ملا تو اس نے بیوی کو طلاق دیتے ہوئے یہی مصروف جڑ دیا۔

ایک اور عربی شاعر کہتا ہے:

وَأَنْتَ طَلَاقٌ وَالْطَلَاقُ عَزِيمَةٌ ثَلَاثٌ وَمَنْ يَخْرُقْ أَعْقَ وَأَظْلَمْ
فَبَيْنِي بِهَا نَكِنْتُ غَيْرَ رَفِيقَةٍ وَمَا الْأَمْرُ بَعْدَ الْثَلَاثِ تَنَدَمْ

(۱) المرجع السابق - ۱/۱۰۵.

(۲) کتاب الآثار للإمام أبي حنيفة - کتاب الطلاق - باب من طلاق ثلثاً أو طلاق واحدة وهو يريد ثلثاً - ص: ۱۲۹ - رقم الحديث: ۲۸۷.

(۳) کتاب الموطا للإمام ماملك - کتاب الطلاق - باب ماجاء في البته - ص: ۱/۱۵ - ط: میر محمد.

(۴) کتاب الام للإمام الشافعی - کتاب الطلاق - باب الشک والیقین في الطلاق - ۵/۲۳۷ - ط: الحلبي.

”اور تجھے تم طلاق اور طلاق کوئی بھی مذاق کی بات نہیں، اور جو موافقت نہ کرے وہ سب سے بڑا ظالم اور قطع تعلق کرنے والا ہے۔ لہذا اگر تو رفاقت نہیں چاہتی تو تم طلاق لے کر الگ ہو جا اور تم کے بعد تو آدمی کے لئے اظہار نہ دامت کامو قب بھی نہیں رہتا۔“

امام محمد بن حسن سے امام کسائی نے اس شعر کا مطلب اور حکم دریافت کیا تھا آپ نے جو جواب دیا امام کسائی نے اسے بے حد پسند فرمایا جیسا کہ شمس الائمه سرسی کی ”المبسوط“ میں ہے^(۱) اور نحویوں نے اس شعر کے وجہ اعراب پر طویل کلام کیا ہے۔

کسی ہوسناک کی یہ مقدرت نہیں کہ وہ انہے نحو و عربیت کے کسی امام سے کوئی ایسی بات نقل کر سکے جو تم طلاق بلطف واحد دینے کے منافی ہو۔ سیبویہ کی کتاب ”الكتاب“ ابو علی فارسی کی ”ایضاح“ ابن جنی کی ”خصائص“ ابن یعیش کی ”شرح مفصل“ اور ابو حبان کی ”ارتشف“، وغیرہ امہات کتب اور جتنا چاہو انہیں چھان مارو گر تمہیں ان میں ایک لفظ بھی ہمارے دعویٰ کے خلاف نہیں ملے گا۔ ارے خود رو مجھ تھد! تو یہ دعویٰ کیسے کرتا ہے کہ تم طلاق بلطف واحد کونہ صحابہ جانتے تھے نہ تابعین نہ فقهاء نہ عرب۔ ان کے یہاں تم دینے کی کوئی صورت اس کے سوانحیں کہ طلاق کا لفظ تم بارہ ہرایا جائے؟ یہ سب صحابہ و تابعین، تنع تابعین، فقهاء دین، عرب اور علوم عربیہ پر افترا ہے۔ تم دیکھ رہے ہو اسے نواسہ رسول حضرت حسن (علیہ وعلیٰ جدہ السلام) جانتے تھے، عمر[ؓ] اور ابو موسیٰ[ؓ] جانتے تھے، ابراہیم[ؓ] نجاشی جانتے تھے، جن کے بارے میں امام شعیؑ فرماتے ہیں کہ ”ابراهیم نے اپنے بعد اپنے سے بڑا عالم نہیں چھوڑا، نہ حسن بصری، نہ ابن سیرین، نہ اہل بصرہ میں نہ اہل کوفہ میں اور نہ اہل حجاز اور شام میں“، اور جن کے بارے میں ابن عبد البر نے ”التمہید“ میں ان کی مرسل احادیث کے جھٹ ہونے کا ذکر کرتے ہوئے جو لکھا ہے وہ قابل دید ہے۔^(۲)

(۱) اکتاب المبسوط للسدر خسی - کتاب الطلاق - باب ماتقع به الفرقہ مما یا مشبه الطلاق - ۹۰، ۸۹ / ۶ - ط: دار الكتب العلمية بیروت.

(۲) فتح المالک بتبویب التمهید لابن عبد البر - کتاب الطلاق - باب الاقراء وعدة الطلاق وطلاق الحاضر - رقم الحديث: ۵۲۳ - حديث سابع واربعون لذافع عن ابن عمر - ۷/۱۸، ۳۱ - ط: دار الكتب العلمية بیروت.

اور اس کو حضرت عمر بن عبدالعزیز بھی جانتے تھے۔ اور عمر بن عبدالعزیز، عمر بن عبد العزیز ہیں اور اس کو ابوحنیفہ جانتے تھے۔ وہ امام یکتا جو علوم عربیہ کی گود میں پڑھا اور پھلا پھولा۔ اس کو امام محمد بن حسن جانتے تھے۔ جن کے بارے میں موافق و مخالف متفق الفاظ ہیں کہ وہ عربیت میں جحت تھے۔ اس کو امام شافعی جانتے تھے، وہ امام قرشی جو انہم کے درمیان یکتا تھے۔ ان دونوں سے پہلے عالم دار الجر ت امام مالک جانتے تھے۔ اس کو یہ عربی شاعر اور وہ عربی شاعر بھی جانتا تھا کیا اس بیان کے بعد مؤلف کی پیشانی بدامت سے عرق آلو دھوگی، اور اس کے یقین میں کوئی تبدیلی واقع ہوگی؟

اور انشاء میں عدد کو لغو تھہرا نے کی بات حاذق اصولیں کے ایک گروہ کے اس قول سے سوچی ہے کہ ”عدد کا مفہوم نہیں ہوتا۔“ اور اس سے مؤلف نے یہ سمجھ لیا کہ جس کا مفہوم نہیں ہوتا وہ لغو ہوتی ہے تو یہ ایک ایسا انکشاف ہے جس میں کوئی شخص موصوف کا مقابلہ نہیں کر سکتا اس قسم کی بیداری سے اللہ کی پناہ مانگنی چاہیے۔

ہبہ کرنے والا، اقرار کننہ، طلاق دہنہ، بیع کننہ اور آزاد کرنے والا یہ سب انشاء میں جتنے عدد چاہیں واقع کر سکتے ہیں۔ مثلاً ہبہ کرنے والا کہتا ہے کہ میں نے یہ غلام فلاں شخص کو ہبہ کر دیے تو یہ ہبہ سارے غلاموں پر واقع ہوگا۔ طلاق دینے والا اپنی چاروں بیویوں کو مناطب کر کے کہتا ہے ”تم کو طلاق“ تو ان میں سے ہر ایک پر طلاق واقع ہو جائے گی جیسا کہ حضرت مغیرہ بن شعبہ نے کیا تھا۔ بالع، معتقد اور مقرر کہتا ہے ”میں نے یہ مکان فروخت کئے“، میں نے ان مکانوں کو فلاں کے حق میں اقرار کیا۔ ”میں نے ان غلاموں کو آزاد کر دیا“، ان میں سے ہر ایک کے لئے لفظ واحد کافی ہے۔ تکرار لفظ کی حاجت نہیں، ظاہر ہے کہ وہ مصدر جس کو یہ انشائی افعال متصفین ہیں اگر ہم مفعول مطلق کے ذریعہ اس کا افادہ کرنا چاہتے تو ایسا عدد ذکر کرنا پڑتا جو ان غلاموں، ان عورتوں اور ان مکانوں کی تعداد کے مطابق ہو۔ مگر ان مثالوں میں مفعول کو ذکر کرنے کے بعد مفعول مطلق عددي کے ذکر کی حاجت نہیں رہی۔ اور مرد کا اپنی بیوی کی تین طلاق کا مالک ہونا سے صرف شرع سے حاصل ہوا ہے کسی خاص لغت سے اس کا کوئی علاقہ نہیں۔ بلکہ ساری لغات اس میں برابر ہیں لہذا مؤلف رسالہ کا یہ کہنا کہ ”انت طالق ثلاثاً“ کے لفظ سے طلاق دینا از روئے لغت باطل ہے۔ یہ ان عجمیوں کے کلام میں داخل ہوا جو اس کو بولتے تھے، یہ بے معنی اور بے مقصد

بات ہے۔ یہ بات اسوقت بامعنی ہو سکتی تھی اگر مسلمانوں کی شرع کے خلاف عجمیوں کی شرع میں آدمی اپنی بیوی کو تین طلاقیں دینے کا مجاز ہوتا حالانکہ مسلمانوں کی شرع نے ہی آدمی کو تین طلاقوں کا اختیار دیا ہے خواہ بیک وقت دے یا متفرق کر کے۔ ہماری بحث شرع اسلام کے سوا کسی اور شرع میں نہیں ہے، نہ مسلمان بھائیوں کی طلاق کے سوا کسی اور مذہب و ملت کے لوگوں کی طلاق میں ہے خواہ وہ کسی عنصر سے ہوں۔

پس مسلمان جب اپنی بیوی کو طلاق دینا چاہے تو یا تو خلاف سنت تین طلاق بافظ واحد طہر میں یا حیض میں دے گایا سنت کے مطابق تین طلاقیں تین الگ الگ طہروں میں دے گا۔ طلاق خواہ کسی لغت میں ہو عربی میں ہو یا فارسی میں، ہندی میں ہو یا جبشی زبان میں، ان لغات کے درمیان کوئی فرق نہیں۔ بہر حال آدمی طلاق دینے لگے گا تو پہلے ایک یاد دیا تین کا ارادہ کرے گا پھر ایسا لفظ ذکر کرے گا جو اس کی مراد کو ادا کر سکے۔ لہذا وہی طلاق واقع ہو جائے گی جس کا اس نے ارادہ کیا ہے۔ خواہ ایک کا، خواہ دو کا، خواہ تین کا۔

پس انشاء کا لفظ اس کے ارادہ کے مطابق ہوا اور انشاء میں عدد کے لغو ہونے کا دعویٰ کرنا ان دعاویٰ میں سے ہے جن کی اولاد بے نسب ہے۔ کیونکہ پہلے واضح ہو چکا ہے کہ جب ضرورت ہو مفعول مطلق عددی فعل کے بعد ذکر کیا جا سکتا ہے اور اس میں خبر و انشاء اور طلبی اور غیر طلبی کا کوئی فرق نہیں ہے نہ لغت کے اعتبار سے نہ کوئی لحاظ سے، کیونکہ اس میں اختیار صرف شرع کے پر دے ہے جیسا کہ ہم پہلے ذکر کر چکے ہیں۔

اور موضع نص میں قیاس کے گھوڑے دوڑانا ایک احتمانہ بات ہے۔ علاوه ازیں تسبیح و تحمید، تہلیل و تکبیر اور تلاوت و صلاۃ وغیرہ عبادات ہیں جن میں اجر بقدر مشقت ہے۔ اور اقرار زنا، حلف لعan اور قسمata میں عدد تاکید کے لئے ہے۔ اور یہ منصوص تعداد کے ادا کرنے ہی سے حاصل ہو سکتی ہے بخلاف ہمارے زیر بحث مسئلہ کے کہ طلاق نہ تو عبادت ہے نہ اس میں عدد تاکید کے لئے ہے کہ اس پر یا اس پر قیاس کیا جائے۔ دیکھئے ایک عدد وہ ہے جس کے اقل پر اکتفا کیا جا سکتا ہے (مثلاً طلاق)۔ اور ایک وہ ہے جس میں اقل پر اکتفا نہیں کیا جا سکتا (مثلاً اقرار زنا، حلف، لعan اور قسمata) آخر، اول الذکر کو مونخر الذکر پر کیسے قیاس کیا جا سکتا ہے؟ اور وجہ فرق کے باوجود قیاس کرنا اور بھی احتمانہ بات ہے۔

محمود بن لمید کی حدیث میں ہے کہ ایک شخص نے اپنی بیوی کو بیک وقت تین طلاقیں دے دی تھیں

اس پر آنحضرت صلی اللہ علیہ وسلم غضبنا ک ہوئے۔ اس کے بارے میں مؤلف لکھتے ہیں ”میرا غالب گمان یہ ہے کہ یہی رکانہ تھے، ارے میاں! ہمیں اپنے غالب گمان سے معاف رکھو۔ جب تمہارا یقین بھی سراسر غلط ہے تو غالب گمان کا کیا پوچھنا۔ اور محمود بن لمید کی حدیث بر تقدیر صحبت اہل استنباط کے نزدیک کسی طرح بھی عدم وقوع پر دلالت نہیں کرتی البتہ گناہ پر دلالت کرتی ہے اور اس میں بھی امام شافعی اور ابن حزم کی رائے مختلف ہے۔ مگر ہم گناہ ہونے نہ ہونے کی بحث میں نہیں پڑنا چاہتے بلکہ ابو بکر بن عربی نے روایت نقل کی ہے کہ آنحضرت صلی اللہ علیہ وسلم نے اس شخص پر تین طلاقیں نافذ کروئی تھیں۔^(۱) اور توسع فی الروایات میں ابن عربی کا جو پایہ ہے وہ اہل علم کو معلوم ہے اور حافظ ابن حجر کو ہر چیز میں ہربات نقل کر دینے کا عجیب شغف ہے۔ وہ ایک کتاب میں تحقیق قلمبند کرتے ہیں اور دوسرا کتاب میں کلام کو بے تحقیق چھوڑ جاتے ہیں۔ اور یہ ان کی کتابوں کا عیب شمار کیا گیا ہے۔ محمود بن لمید کے بارے میں ان کے اقوال کا اختلاف بھی اسی قبیل سے ہے۔ تحقیق یہ ہے کہ محمود بن لمید کو سماع حاصل نہیں جیسا کہ فتح الباری میں ہے۔^(۲) اور یہ کتاب ان کی پسندیدہ کتابوں میں ہے بخلاف ”اصابہ“ کے اور اصابہ میں جو کچھ لکھا ہے وہ مند کے بعض نسخوں کی نقل ہے۔ اور مند ہر چیز میں محل اعتماد نہیں جبکہ ابن المذہب اور قطعی جیسے حضرات اس کی روایت میں منفرد ہوں۔

اور رکانہ کے تین طلاق دینے میں ابن اسحاق کی جو روایت مند میں ہے اس پر بحث آگے آئے گی۔ اور جب مند سامنے موجود ہے تو ضیاء کی تصحیح کیا کامدے سکتی ہے؟ ضیاء توحیدیت خنصر جیسی روایات کی بھی تصحیح کر جاتے ہیں۔ بعض غالو پسند حضرات مند احمد میں جو کچھ بھی ہے سب کو تصحیح قرار دیتے ہیں۔ اور ہم خصائص مند کی تعلیقات میں حافظ ابن طولون سے اس نظریہ کی غلطی نقل کر چکے ہیں۔ لہذا ان لوگوں کو رہنے والوں اور حدیث رکانہ پر آئندہ بحث میں کلام کا انتظار کرنا۔

(۱) القبس فی شرح موطاً ابن انس للقاضی ابی بکر بن العربی (المتوفی: ۵۳۳ھ)۔ کتاب الطلاق۔ ماجاء فی البتة۔ ۹۵/۳۔ ط: دار الكتب العلمية بیروت۔

اوجز المسالک۔ کتاب الطلاق۔ باب ماجاء فی البتة۔ ۱۸/۱۔ ط: دولة الأمارات العربية المتحدة

(۲) فتح الباری۔ کتاب الطلاق۔ باب من جوز الطلاق الثالث۔ ۳۶۲/۹۔ رقم الحديث: ۵۲۶۱۔

اور ”تین طلاق“ کیں بلطف و احدها قع ہو جاتی ہیں اس کی ایک دلیل حدیث لعان ہے جس کی تخریج صحیح بخاری میں ہوئی ہے۔ عوییر عجلانی نے مجلس لعان میں کہا کہ یار رسول اللہ! اگر اسے اپنے پاس رکھوں تو گویا میں نے اس پر جھوٹی تہمت لگائی۔ پس انہوں نے آنحضرت صلی اللہ علیہ وسلم کے حکم سے پہلے ہی تین طلاقیں دیدیں۔^(۱) اور کسی روایت میں نہیں آتا کہ آنحضرت صلی اللہ علیہ وسلم نے ان پر نکیر فرمائی ہو۔ پس یہ تین طلاق بیک لفظ واقع ہونے کی دلیل ہے۔ کیونکہ یہ ممکن نہیں تھا کہ لوگ تین طلاق کا بلطف و احدها قع ہونا سمجھتے رہیں اور آنحضرت ﷺ انکی اصلاح نہ فرمائیں۔ اگر یہ سمجھنا صحیح نہ تھا تو آنحضرت ﷺ اس کی ضرور اصلاح فرماتے۔ اس حدیث سے تمام امت نے یہی سمجھا ہے کہ (تین طلاقیں بلطف و احدها قع ہو جاتی ہیں) حتیٰ کہ ابن حزم نے بھی یہی سمجھا ہے۔ وہ لکھتے ہیں ”عوییر“ نے اس عورت کو یہ سمجھ کر طلاق دی کہ وہ ان کی بیوی ہے، اگر تین طلاق بیک وقت واقع نہیں ہو سکتی تھیں تو آنحضرت ﷺ اس پر ضرور نکیر فرماتے۔^(۲) اور امام بخاری نے بھی اس حدیث سے وہی سمجھا ہے جو پوری امت نے سمجھا۔ چنانچہ انہوں نے ”باب من اجاز طلاق ثلاث“ کے تحت پہلے یہی حدیث نقل کی ہے اس کے بعد حدیث عسلیہ اور پھر حضرت عائشہ کی حدیث اس شخص کے بارے میں جو تین طلاقیں دے۔ جواز سے ان کی مراد یہ ہے کہ تین طلاق جمع کرنے میں گناہ نہیں جیسا کہ امام شافعی اور ابن حزم کی رائے ہے۔ مگر جمہور کا مذہب یہ ہے کہ تین طلاق بیک وقت واقع کرنے میں گناہ ہے جیسا کہ ابن عبد البر نے ”الاستذکار“ میں خوب تفصیل سے لکھا ہے۔^(۳) اور ہم یہاں اس مسئلہ کی تحقیق کے درپی نہیں۔ امام بخاری کا یہ مطلب نہیں کہ تین طلاق کے بلطف و احدها قع ہونے میں کوئی اختلاف ہے۔ اس لئے یہ مفہوم امام بخاری کے الفاظ کے خلاف ہونے کے علاوہ حق کے بھی خلاف ہے، اس لئے کہ تین طلاقوں کا بیک وقت

(۱) الصحیح للبخاری - کتاب الطلاق - باب من اجاز طلاق ثلاث - ۲/۹۱.

(۲) المحلی بالاثار - کتاب الطلاق - برہان من قال الطلاق ثلاث مجموعۃ سنۃ - ۳۹۵، ۳۹۶/۹.

رقم المسئلة: ۱۹۳۵.

(۳) الاستذکار لابن عبد البر - کتاب الطلاق - باب ماجاء فی البة - ۱/۱۱۵ - رقم الحديث: ۱۱۱۵.

ط: دار الكتب العلمية بيروت.

وقوع ان تمام حضرات کا متفق علیہ مسئلہ ہے جن کا قول لاک اعتبر ہے۔ جیسا کہ ابن اتسین نے کہا ہے۔ اختلاف اگر نقل کیا گیا ہے تو صرف کسی غلط رو سے یا ایسے شخص سے جس کا اختلاف کسی شمار میں نہیں۔ ابن حجر کو یہاں بھول ہوئی ہے اس لئے انہوں نے امام بخاریؓ کے الفاظ کا اس مفہوم کو شامل ہونا بھی تجویز کیا ہے۔ اس کا منشاء یہ ہے کہ انہوں نے ابن مغیث جیسے لوگوں پر اعتماد کر لیا حالانکہ کسی محدث کے لئے ایسے شخص پر اعتماد کرنا صحیح نہیں جب تک کہ قابل اعتماد راویوں کی سند سے اختلاف نقل نہ کیا جائے۔ اس بحث کا اس کے موقع پر انتظار کیجئے۔

جو لوگ ایک ہزار، سو، یا نانوے، ستاروں کی تعداد کے مطابق یا آٹھ وغیرہ طلاق دے دیں ان کے بارے میں رسول اللہ ﷺ، فقهاء، صحابہ، تابعین اور ما بعد کے حضرات سے بہت زیادہ احادیث منقول ہیں جو موطاء، مصنفہ ابن ابی شیبہ اور سنن بیہقی وغیرہ میں مروی ہیں۔^(۱) یہ تمام احادیث "تین طلاق بالفظ واحد" کے وقوع پر دلالت کرتی ہیں۔ کیونکہ یہ بات بہت ہی بعید ہے کہ صحابہ کرامؐ میں کوئی ایسا شخص بھی موجود ہو جو یہ نہ جانتا ہو کہ طلاق کی تعداد صرف تین تک ہے یہاں تک کہ وہ یکے بعد دیگرے ہزار، سو، یا نانوے طلاقيں دیتا چلا جائے۔ اور اس طویل مدت میں فقهاء، صحابہ، کرامؐ کے بارے میں اس فروگزاشت کا تصور بھی محال ہے لہذا یہ تسلیم کرنا ہو گا کہ یہ طلاق دیتے وقت طلاق دہندگان کے الفاظ تھے۔ ان تمام الفاظ سے طلاق دینے والوں کا مقصد ایسی طلاق واقع کرنا تھا جس سے بینوںت کبریٰ حاصل ہو جائے۔ اور یہ ایسی کھلی بات ہے کہ اس میں کسی طرح بھی شغب کی گنجائش نہیں۔

یحییٰ الشیشی امام مالک سے روایت کرتے ہیں کہ انہیں یہ حدیث پہنچی ہے کہ ایک شخص نے عبد اللہ بن عباسؓ سے کہا کہ میں نے اپنی بیوی کو سو طلاقيں دے دی ہیں۔ اس کا کیا حکم ہے؟ فرمایا تین طلاقيں اس پر واقع ہو گئیں اور ستانوے طلاقوں کے ساتھ تو نے اللہ تعالیٰ کی آیات کا مذاق بنایا "التمہید" میں ابن عبد البر نے اس کو سند کے ساتھ ذکر کیا ہے۔^(۲)

(۱) کتاب المؤطأ للإمام مالک - کتاب الطلاق - ماجاء في البنة - ص ۱۰۵ - ط: میر محمد.

مصنف ابن ابی شیبہ - کتاب الطلاق - فی الرجل يطلق امرأته مائة أو الفافی قول واحد - ۱۲۵ ر ۱۰۵.

(۲) کتاب المؤطأ - المرجع السابق.

ابن حزم بھی بطریق عبدالرزاق عن سفیان الثوری عن سلمہ بن کہبیل روایت کرتے ہیں کہ ہم سے زید بن وہب نے یہ حدیث بیان کی کہ حضرت عمر بن خطاب رضی اللہ عنہ کی خدمت میں ایک شخص کا مقدمہ پیش ہوا جس نے اپنی بیوی کو ہزار طلاق دی تھیں۔ حضرت عمرؓ نے اس سے دریافت فرمایا کہ کیا واقعی تو نے طلاق دی ہے؟ وہ بولا کہ میں تو ہنسی مذاق کرتا تھا۔ آپؓ نے اس پر درہ اٹھایا اور فرمایا تجھ کو ان میں سے تین کافی تھیں۔ سنن بیہقی میں بطریق شعبہ اس کی مثل روایت ہے۔^(۱)

نیز ابن حزم بطریق وکیع عن جعفر بن بر قان عن معاویہ بن ابی تھجی روایت کرتے ہیں کہ ایک شخص حضرت عثمان رضی اللہ عنہ کے پاس آیا اور کہا کہ میں نے اپنی بیوی کو ایک ہزار طلاق دی ہے۔ فرمایا وہ تین طلاق سے تجھ سے باسے ہو گئی۔ نیز بطریق عبدالرزاق عن الثوری عن عمرو بن مرة عن سعید بن جبیر روایت کرتے ہیں کہ ابن عباسؓ نے ایک شخص سے جس نے ہزار طلاق دی تھی فرمایا تین طلاق اس کو تجھ پر حرام کر دیتی ہے۔ باقی طلاقوں تجھ پر جھوٹ لکھی جائیں گی جن کے ساتھ تو نے اللہ تعالیٰ کی آیات کو مذاق بنایا۔ سنن بیہقی میں بھی اس کی مثل ہے۔^(۲)

نیز ابن حزم بطریق وکیع عن الاعمش عن حبیب بن ابی ثابت حضرت علی کرم اللہ وجہہ سے روایت کرتے ہیں کہ آپؓ نے اس شخص کو جس نے ہزار طلاق دی تھیں فرمایا تین طلاقوں اسے تجھ پر حرام کر دیتی ہیں۔ اخـ۔ اسی کی مثل سنن بیہقی میں بھی ہے۔^(۳)

طبرانی حضرت عبادہ سے روایت کرتے ہیں کہ آنحضرت ﷺ نے اس شخص کے بارے میں جس نے ہزار طلاقوں دیں فرمایا کہ:

”تین کا تو اسے حق حاصل ہے باقی ۷۹ عدواں اور ظلم ہے۔ اللہ تعالیٰ چاہیں تو اس پر گرفت فرمائیں اور چاہیں تو معاف کر دیں۔“

منہ عبدالرزاق میں جد عبادہ سے اس کی مثل روایت ہے۔ مگر عبدالرزاق کی روایت میں علی ہیں بیہقی بطریق شعبہ عن ابی الحجج مجاهد روایت کرتے ہیں۔ ایک شخص نے اپنی بیوی کو سو طلاقوں دے

(۱) المحلی بالآثار - کتاب الطلاق - برہان من قال الطلاق الثالث مجموعۃ سنۃ ۳۹۸/۹۔

(۲) المرجع السابق - ۳۹۹/۹۔

دیں۔ ابن عباس رضی اللہ عنہ نے اس سے فرمایا تو نے اپنے رب کی نافرمانی کی اور تیری بیوی تجھ سے باسہ ہو گئی۔ تو نے اللہ سے خوف نہیں کیا کہ اللہ تعالیٰ تیرے لئے نکلنے کی کوئی صورت پیدا کر دیتا۔ اس کے بعد آپ نے یہ آیت پڑھی ﴿يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلِقُوهُنَّا لَعْدَهُنَّ﴾۔

نیز یہی بطریق شعبہ عن الامش عن مسروق، عبد اللہ بن مسعود سے روایت کرتے ہیں کہ آپ نے اس شخص سے جس نے سو طلاقیں دی تھیں فرمایا: وہ تم کے ساتھ باس ہو گئی اور باقی طلاقیں عدوان ہیں۔ ابن حزم بطریق عبدالرازاق عن معمعر عن الامش عن ابراہیم عن علمہ حضرت عبد اللہ بن مسعود سے روایت کرتے ہیں کہ ایک شخص نے ننانوے طلاقیں دی تھیں۔ آپ نے اس سے فرمایا کہ وہ تم سے باسہ ہو گئی باقی طلاقیں عدوان ہیں۔^(۱)

نے ز ابن حزم بطریق وکیع عن اسماعیل ابن ابی خالد امام شعبی سے روایت کرتے ہیں کہ ایک شخص نے شریح قاضی سے کہا کہ میں نے اپنی بیوی کو سو طلاقیں دی ہیں۔ شریح نے فرمایا کہ وہ تجھ سے تم کے ساتھ باسہ ہو گئی اور ستانوے طلاقیں اسراف اور معصیت ہیں۔^(۲) علی، زید بن ثابت اور ابن عمر رضی اللہ عنہم سے بند صحیح ثابت ہے کہ انہوں نے لفظ "حرام" اور لفظ "البنت" کے بارے میں فرمایا کہ تم طلاقیں ہیں،^(۳) جب کہ محلی ابن حزم اور باجی کی "المنتقی" میں ہے، اور یہ تم طلاقوں کو بلفظ واحد جمع کرنا ہے۔^(۴)

یہی مسلمہ بن جعفر سے روایت کرتے ہیں کہ انہوں نے جعفر صادقؑ سے کہا کہ کچھ لوگ کہتے ہیں کہ جو شخص جہالت سے تم طلاقیں دے دے انہیں سنت کی طرف لوٹایا جائے گا۔ اور وہ تم طلاقوں کو ایک ہی سمجھتے ہیں۔ اور آپ لوگوں سے اس بات کو روایت کرتے ہیں۔ فرمایا: "خدا کی پناہ یہ ہمارا قول نہیں جس نے تم طلاقیں دیں وہ تم ہی ہوں گی"۔

مجموع فقہی (منذر زید) میں زید بن علی عن ابیہ عن جده کی سند سے حضرت علی کرم اللہ وجہہ سے

(۱) المحلى بالآثار - المرجع السابق - ۹/۳۰۰.

(۲) المرجع السابق.

(۳) كتاب الموطأ المالك - ماجاء في الخلية والبلية - ص: ۵۱۱.

(۴) المحلى بالآثار - المرجع السابق - ۹/۳۰۱.

روایت ہے کہ قریش کے ایک آدمی نے اپنی بیوی کو سو طلاقیں دیں۔ آنحضرت صلی اللہ علیہ وسلم کو اس کی خبر دی گئی تو آپ صلی اللہ علیہ وسلم نے فرمایا: ”تمین کے ساتھ اس سے باس نہ ہو گئی اور ستانوے طلاقیں اس کی گردن میں معصیت ہیں“۔^(۱)

امام مالک، شافعی اور نیہقی عبد اللہ بن زبیر سے روایت کرتے ہیں کہ حضرت ابو ہریرہؓ نے فرمایا ”ایک طلاق عورت کو باس نہ کر دیتی ہے۔ تمین طلاقیں اسے حرام کر دیتی ہیں۔ یہاں تک کہ وہ دوسری جگہ نکاح کر لے“ اور ابن عباسؓ نے اس بدھی شخص کے بارے میں جس نے دخول سے قبل اپنی بیوی کو تمین طلاقیں دے دی تھیں ایسا ہی فرمایا اور اس کی مثل حضرت عبد اللہ بن عمرؓ سے مردی ہے۔^(۲)

عبد الرزاق اپنی سند کے ساتھ حضرت عبد اللہ بن مسعود رضی اللہ عنہ سے روایت کرتے ہیں کہ ایک شخص نے ننانوے طلاقیں دیں۔ آپ نے فرمایا: ”تمین طلاقیں عورت کو باس نہ کر دیں گی اور باقی عدوان ہے“۔

امام محمد بن حسن ”کتاب الاثار“ میں فرماتے ہیں کہ ہم کو امام ابو حنیفہؓ نے خبر دی بروایت عبد اللہ بن عبد الرحمن ابن ابی حسن عن عمرو بن دینار عن عطاء کہ حضرت ابن عباس کے پاس ایک شخص آیا اور کہا کہ میں نے اپنی بیوی کو تمین طلاقیں دے دی ہیں۔ فرمایا: ایک شخص جا کر گندگی میں لٹ پت ہو جاتا ہے پھر ہمارے پاس آ جاتا ہے۔ جاتونے اپنے رب کی نافرمانی کی اور تیری بیوی تجھ پر حرام ہو گئی۔ وہ اب تیرے لئے حلال نہیں یہاں تک کہ کسی اور شوہر سے نکاح کرے۔ امام محمدؓ فرماتے ہیں: ”ہم اسی کو لیتے ہیں اور یہی امام ابو حنیفہؓ کا اور عام علماء کا قول ہے اس میں کوئی اختلاف نہیں“۔^(۳)

نیز امام محمد بن حسن بروایت امام ابو حنیفہؓ عن حماد، حضرت ابراہیم خنجی سے روایت کرتے ہیں کہ جس شخص نے ایک طلاق دی مگر اس کی نیت تمین کی تھی یا تمین طلاقیں دیں اور نیت ایک کی تھی۔ اگر اس نے

(۱) مسنند الإمام زيد بن علي - كتاب الطلاق - باب الطلاق البائن - ص ۲۸۹ - ط: دار الكتب العلمية.

(۲) ترتیب مسنند الإمام ابی عبد اللہ الشافعی - كتاب الطلاق - الباب الأول فيما جاء في أحكام الطلاق - ۳۲، ۳۳، ۲ - رقم الحديث: ۱۱۲ - ط: دار الكتب العلمية بيروت.

(۳) كتاب الاثار - كتاب الطلاق - باب من طلق ثالثاً أو طلق واحدة - ص: ۱۲۹ - رقم الحديث: ۳۸۶ - ط: دار الحديث ملتان .

ایک کا لفظ کہا تو ایک ہوگی، اس کی نیت کوئی چیز نہیں۔ اور اگر تین کا لفظ کہا تو تین ہوں گی اور اس کی نیت کوئی چیز نہیں۔ امام محمد فرماتے ہیں کہ ہم ان سب کو لیتے ہیں۔ اور یہی امام ابوحنیفہ کا قول ہے۔^(۱) حسین بن علی کراہی "ابن القضاۃ" میں بطریق علی بن عبد اللہ (ابن المدینی) عن عبدالرزاق عن معمربن طاؤس سے حضرت طاؤس (تابعی) کے بارے میں روایت کرتے ہیں کہ جو تمہیں طاؤس کے بارے میں یہ بتائے کہ وہ تین طلاق کے ایک ہونے کی روایت کرتے تھے اسے جھوٹا سمجھو۔

ابن جرتج راوی ہیں کہ میں نے عطاء (تابعی) سے کہا کہ آپ نے ابن عباس سے یہ بات سنی ہے کہ بکر (یعنی وہ عورت جس کی شادی کے بعد ابھی خانہ آبادی نہ ہوئی ہو) کی تین طلاقیں ایک ہی ہوتی ہے فرمایا مجھے تو ان کی یہ بات نہیں پہنچی اور عطاء ابن عباس کو سب سے زیادہ جانتے ہیں۔

ابو بکر جصاص رازی "احکام القرآن" میں آیات و احادیث اور اقوال سلف سے تین طلاقوں کے وقوع کے دلائل ذکر کرنے کے بعد لکھتے ہیں "پس کتاب و سنت اور اجماع سلف تین طلاق بیک وقت کے وقوع کو ثابت کرتے ہیں اگرچہ ایسی طلاق دینا معصیت ہے۔"^(۲)

ابوالولید الباجی "المتنقی" میں فرماتے ہیں: پس جو شخص بیک لفظ تین طلاقیں دے گا اس کی تین طلاقیں واقع ہو جائیں گی۔ جماعت فقہاء بھی اس کی قائل ہے اور ہمارے قول کی دلیل اجماع صحابہ ہے کیونکہ یہ مسئلہ ابن عمر، عمران بن حسین، عبد اللہ بن مسعود، ابن عباس، ابو ہریرہ اور عائشہ رضی اللہ عنہم سے مروی ہے اور ان کا کوئی مخالف نہیں۔ ابو بکر بن عربی تین طلاق کے نافذ کرنے کے بارے میں ابن عباس کی حدیث نقل کرنے کے بعد لکھتے ہیں: اس حدیث کی صحت مختلف فیہ ہے پس اس کو اجماع پر کیسے مقدم کیا جاسکتا ہے؟ اور اس کے معارض محمود بن بعید کی حدیث موجود ہے جس میں یہ تصریح ہے کہ ایک شخص نے بیک وقت تین طلاقیں دیں اور آنحضرت ﷺ نے اس کو رد نہیں فرمایا بلکہ نافذ کیا۔ غالباً ناسیٰ کی روایت کے علاوہ کوئی اور روایت ان کی مراد ہے اور ابو بکر ابن عربی حافظ ہیں اور بہت ہی وسیع الروایات ہیں۔ یا ان

(۱) المرجع السابق.

(۲) احکام القرآن للجصاص - سورۃ البقرۃ - ایقاع الطلاق الثلاث معاً - ۱/۳۶۹ - ط: دار الكتب

العلمیہ بیروت.

کا مطلب یہ ہے کہ اگر آنحضرت ﷺ نے اس کو رد کیا ہوتا تو حدیث میں اس کا ذکر ہوتا آنحضرت ﷺ کا اس پر غصبناک ہونا بھی تین طلاق کے وقوع کی دلیل ہے۔ اور ابن عربی کی مراد کے لئے یہی کافی ہے۔ حافظ ابن عبدالبر نے ”التمہید“ اور ”الاستذکار“ میں اس مسئلہ کے دلائل نقل کرنے اور اس پر اجماع ثابت کرنے میں بہت توسع سے کام لیا ہے۔^(۱)

اور شیخ ابن ہمام ”فتح القدیر“ میں لکھتے ہیں: فقهاء صحابة کی تعداد میں سے زیادہ نہیں مثلاً خلفاء راشدین، عبادلہ، زید بن ثابت، معاذ بن جبل، انس اور ابو ہریرہ رضی اللہ عنہم، ان کے سوا فقهاء صحابة قلیل ہیں اور باقی حضرات انہی سے رجوع کرتے اور انہی سے فتویٰ دریافت کیا کرتے تھے۔ اور ہم ان میں سے اکثر کی نقل صریح ثابت کرچکے ہیں کہ وہ تین طلاق کے وقوع کے قائل تھے اور ان کا مخالف کوئی ظاہر نہیں ہوا۔ اب حق کے بعد باطل کے سوا کیا رہ جاتا ہے؟ اسی بناء پر ہم نے کہا ہے کہ اگر کوئی حاکم یہ فیصلہ دے کہ تین طلاق بالفظ واحد ایک ہوگی تو اس کا فیصلہ نافذ نہیں ہوگا اس لئے کہ اس میں اجتہاد کی گنجائش نہیں۔ لہذا یہ مخالفت ہے اختلاف نہیں۔ اور حضرت انسؓ کی روایت کہ تین طلاقیں تین ہی ہوتی ہیں امام طحاوی وغیرہ نے ذکر کی ہے۔^(۲)

جس شخص نے کتاب و سنت، اقوال سلف، اور احوال صحابہ رضوان اللہ تعالیٰ علیہم اجمعین سے جمہور کے دلائل کا احاطہ کیا ہو وہ اس مسئلہ میں نیز فقهاء صحابة کی تعداد کے بارے میں ابن ہمام کے کلام کی قوت کا صحیح اندازہ کر سکتا ہے اگرچہ ابن حزم نے ”احکام“ میں انکی تعداد بڑھانے کی بہت کوشش کی ہے، چنانچہ انہوں نے ہر اس صحابی کو جس سے فقه کے ایک دو مسئلے بھی منقول تھے اسے فقهاء صحابہ کی صفت میں شریک کر دیا۔ اس سے ابن حزم کا مقصد صحابہ کرام کا اجلال و تعظیم نہیں بلکہ یہ مقصد ہے کہ اجتماعی مسائل میں جمہور کا یہ کہہ کر تو زکر سکیں کہ ان سب کی نقل پیش کرو۔ حالانکہ ہر وہ شخص جس سے فقه کے ایک دو مسئلے یا سنت میں ایک دو حدیثیں مروی ہوں اسے مجتہدین میں کیسے شمار کیا جا سکتا ہے، خواہ کوئی ہو، اگرچہ صحابیت

(۱) الاستذکار لابن عبدالبر - باب ماجاء فی البتا - ۸، ۳ / ۶ - رقم الحديث: ۱۱۵.

(۲) فتح القدیر - کتاب الطلاق - تحت قولہ: وطلاق البدعة ۳۳۰ / ۳ - ط: رسیدیہ کوئٹہ.

کے اعتبار سے صحابہ کرام کا مرتبہ بہت عظیم القدر ہے۔ اور اس کی کچھ تفصیل آئندہ آئے گی۔

اور جو شخص کسی چیز پر اجماع ثابت کرنے کے لئے ان ایک لاکھ صحابہؓ کے ایک ایک فرد کی نقل کو شرط ٹھہراتا ہے وہ خیال کے سمندر میں غرق ہے۔ اور وہ جمیت اجماع میں جمہور کا توڑ کرنے میں ابھن حزم سے بھی بازی لے گیا ہے۔ ایسا شخص خواہ خبلی ہونے کا مدعا ہو مگر وہ مسلمانوں کے راستے کے بجائے کسی اور راہ پر چل رہا ہے۔

حنابلہ میں حافظ ابن رجب حنبلي بچپن ہی سے ابن قیمؓ اور ان کے شیخ ابن تیمیہؓ کے سب سے بڑے قطب تھے۔ بعد ازاں ان پر بہت سے مسائل میں دونوں کی گمراہی واضح ہوئی اور موصوف نے ایک کتاب میں جس کا نام ”بیان مشکل الاحادیث الواردة في ان الطلاق الثلاث واحدة“، رکھا اس مسئلہ میں ان دونوں کے قول کو رد کیا۔ اور یہ بات ان لوگوں کے لئے باعث عبرت ہونی چاہیئے جو احادیث کے مداخل و مخارج کو جانے بغیر ان دونوں کی کچھ بحثی (تشغیب) سے دھوکہ کھاتے ہیں۔ حافظ ابن رجب اس کتاب میں دیگر باتوں کے علاوہ یہ بھی فرماتے ہیں ”جاننا چاہیئے کہ صحابہؓ، تابعین اور ان ائمہ سلف سے جن کا قول حرام و حلال کے فتویٰ میں لا اقتضای فرماتے ہیں“۔ اور امام عمشؓ سے مروی ہے کہ کوفہ میں ایک شخص تھا وہ کہا کرتا ہوں گی جب کہ ایک لفظ سے دی گئی ہوں۔ اور امام عمشؓ سے مروی ہے کہ کوفہ میں ایک شخص تھا وہ کہا کرتا تھا کہ میں نے علی بن ابی طالبؐ سے سنا ہے کہ جب آدمی اپنی بیوی کو تین طلاقیں ایک مجلس میں دے ڈالے تو ان کو ایک کی طرف رد کیا جائے گا۔ میں نے کہا آپ نے حضرت علیؑ سے یہ بات کہا سنی ہے؟ بولا میں تجھے اپنی کتاب نکال کر دکھادیتا ہوں یہ کہہ کر اس نے اپنی کتاب نکالی اس میں لکھا تھا:

”بِسْمِ اللّٰهِ الرَّحْمٰنِ الرَّحِيْمِ۔ یہ وہ تحریر ہے جو میں نے علی بن ابی طالبؐ سے سنی

ہے وہ فرماتے ہیں کہ جب آدمی اپنی بیوی کو تین طلاقیں ایک مجلس میں دے ڈالے تو اس سے باعث ہو جائے گی اور اس کے لئے حلال نہیں رہے گی یہاں تک کہ کسی اور شوہر سے نکاح کرے۔“

میں نے کہا، تیرانا س ہو جائے۔ تحریر کچھ اور ہے اور تو بیان کچھ اور کرتا ہے۔ بولا، صحیح تو یہی ہے لیکن لوگ مجھ سے وہ چاہتے ہیں۔

اس کے بعد ابن رجب نے حضرت حسن بن علی رضی اللہ عنہما کی وہ حدیث سند کے ساتھ نقل کی

جو پہلے گزر چکی ہے اور کہا کہ اس کی سند صحیح ہے۔

اور حافظ جمال الدین بن عبدالهادی الحنبلی نے اپنی کتاب "اسیر الحاث الی علم الطلاق الثالث" میں اس مسئلہ پر ابن رجب[ؒ] کی مذکورہ بالا کتاب سے بہت عمدہ نقول جمع کر دیئے ہیں۔ اس کا مخطوطہ دمشق کے کتب خانہ ظاہریہ میں موجود ہے جو "المقفع" کے شعبہ میں ۹۹ کے تحت درج ہے۔

جمال الدین بن عبدالهادی اس کتاب میں ایک جگہ لکھتے ہیں: تین طلاقوں تین ہی واقع ہوتی ہیں۔ یہی صحیح مذهب ہے۔ اور یہ مطلقہ مرد کیلئے حلال نہیں ہوگی یہاں تک کہ کسی دوسری جگہ نکاح نہ کر لے۔ امام احمد[ؓ] کے مذهب کی اکثر کتابوں مثلاً خرقی، المقفع، المحرر، البدایہ وغیرہ میں اسی قول کو جزم کے ساتھ لیا گیا ہے۔ اثرم کہتے ہیں: میں نے ابو عبد اللہ (امام احمد بن حنبل[ؒ]) سے کہا کہ ابن عباس[ؓ] کی حدیث کہ آنحضرت صلی اللہ علیہ وسلم ابو بکر اور عمر رضی اللہ عنہما کے زمانہ میں ایک ہوتی تھی، آپ اس سے کس چیز کے ساتھ دفاع کرتے ہیں؟ فرمایا "لوگوں کی ابن عباس[ؓ] سے اس روایت کے ساتھ کہ وہ تین ہوتی ہیں" اور فروع میں اسی قول کو مقدم کیا ہے اور "المغنى" میں بھی اسی پر جزم کیا ہے اور اکثر حضرات نے تو اس قول کے علاوہ کوئی قول ذکر ہی نہیں کیا۔^(۱)

اور ابن عبدالهادی کی عبارت میں اکثر کتب اصحاب احمد کا جو لفظ ہے وہ احمد بن تیمیہ کے بعد کے متاخرین مثلاً بن مفلح اور مرادوہ کے اعتبار سے ہے۔ ان لوگوں نے ابن تیمیہ سے دھوکہ کھایا ہے اس لئے ان کا قول امام احمد کے مذهب میں ایک قول شمار نہیں ہوگا۔ "الفروع" کا مصنف بھی بنی مفلح کے انہی لوگوں سے ہے جنہوں نے ابن تیمیہ سے فریب کھایا۔

امام ترمذی[ؓ] کے استاذ اسحاق بن منصور نے بھی اپنے رسالہ "مسائل عن احمد" میں جو ظاہریہ دمشق میں فقه حنابلہ کے تحت ۸۳ پر درج ہے، اس کی مثل ذکر کیا ہے جو اثرم نے ذکر کیا ہے بلکہ امام احمد بن حنبل[ؒ] اس مسئلہ کی مخالفت کو خراج از سنت سمجھتے تھے، چنانچہ انہوں نے سنت کے بارے میں جو خط مسدود بن مسرہ دکولکھا اس میں تحریر فرماتے ہیں۔

(۱) المغنى على متن المقفع - کتاب الطلاق - تطليق الثالث بكلمة واحدة - ۲۳۳/۸ - رقم المسئلة: ۵۸۲۰ - ط: دار الفکر بیروت.

اور جس نے تین طلاقوں میں دوں اس نے جہالت کا کام کیا اور اس کی بیوی اس پر حرام ہو گئی اور وہ اس کے لئے کبھی حلال نہ ہو گی یہاں تک کہ وہ دوسری جگہ نکاح کرے۔

امام احمدؓ کا یہ جواب قاضی ابو الحسین بن ابی یعلی الحسنی نے ”طبقات حنابلہ“ میں مسدود بن مسرہؓ کے تذکرہ میں سند کے ساتھ ذکر کیا ہے۔ اور اس کی سند ایسی ہے جس پر حنابلہ اعتماد کرتے ہیں امام احمدؓ نے اس مسئلہ کو سنت میں سے اس لئے شمار کیا کہ رواض، مسلمانوں کے نکاحوں سے کھیلنے کے لئے اس مسئلہ کی مخالفت کرتے تھے۔^(۱)

امام کبیر ابوالوفا بن عقیل حنبلی کے ”الذکرۃ“ میں ہے: ”اور جب کہا“ تجھے تین طلاقوں مگر دو، تو تین ہی واقع ہوں گی کیونکہ یہ اکثر کا استثناء ہے لہذا استثناء صحیح نہیں۔

اور ابوالبرکات مجدد الدین عبدالسلام بن تیمیہ الحرانی الحسنی مولف مشقی الاخبار (حافظ ابن تیمیہ کے دادا) اپنی کتاب ”المحرر“ میں لکھتے ہیں ”اور اگر اس کو بغیر مراجعت کے دو طلاقوں میں دوں یا تین ایک لفظ میں یا الگ الگ لفظوں میں، ایک طہر میں یا الگ الگ طہروں میں، تو یہ واقع ہو جائیں گی اور یہ طریق بھی سنت کے موافق ہے۔ امام احمدؓ کی ایک روایت ہے کہ یہ بدعت ہے، اور ایک روایت ہے ایک طہر میں تین طلاقوں جمع کرنا بدعت ہے۔ اور تین الگ الگ طہروں میں دینا سنت ہے۔

اور احمد بن تیمیہ اپنے اس دادا سے روایت کرتے ہیں کہ وہ خفیہ طور پر فتویٰ دیا کرتے تھے کہ تین طلاقوں کو ایک کی طرف رد کیا جائے گا۔ حالانکہ ان کی ”المحرر“ میں تصریح آپ کے سامنے ہے۔ اور ہم ابن تیمیہ کے دادا کو اس بات سے بری سمجھتے ہیں کہ وہ اپنی کتابوں میں جو تصریح کریں چھپ کر اس کے خلاف بات کریں یہ حالت تو منافقین اور زنا دوچہ کی ہوا کرتی ہے اور ہم میں ابن تیمیہ کی نقل میں بکثرت جھوٹ کا تجربہ ہوا ہے۔ پس جب وہ اپنے دادا کے بارے میں یہ کھلاسفید جھوٹ بول سکتے ہیں تو دوسروں کے بارے میں ان کو جھوٹ بولنا کچھ بھی مشکل نہیں۔ اللہ تعالیٰ سے ہم سلامتی کی درخواست کرتے ہیں۔

اور اس مسئلہ میں شافعیہ کا مذہب آفتاب نصف النہار سے زیادہ روشن ہے۔ ابو الحسن السکنی، کمال

(۱) طبقات الحنابلہ للقاضی ابی الحسین محمد بن ابی یعلیٰ ترجمۃ مسدود بن مسرہؓ ۳۲۵/۱۔ رقم الترجمۃ: ۳۹۳۔ ط: دار المعرفۃ بیروت۔

زمکانی، ابن جہل، ابن فرکاح، عز بن جماعہ، اور ترقی حسنی وغیرہ نے اس مسئلہ میں اور دیگر مسائل میں ابن تیمیہ کے رد میں تالیفات کی ہیں جو آج بھی اہل علم کے ہاتھ میں ہیں۔

اور ابن حزم ظاہری کو مسائل میں شندوذ پر فرمائتے ہوئے کے باوجود یہ گنجائش نہ ہوئی کہ اس مسئلہ میں جمہور کے راستہ پر نہ چلیں، بلکہ انہوں نے بلطفاً واحد تین طلاق کے وقوع پر دلائل قائم کرنے میں بڑے توسع سے کام لیا ہے اس پر اطلاع واجب ہے تاکہ ان برخود غلط مدعیوں کے زیغ کا اندازہ ہو سکے جو اس کے خلاف کا زعم رکھتے ہیں۔

اس مفصل بیان سے اس مسئلہ میں صحابہ و تابعین وغیرہ پوری امت کا قول واضح ہو گیا۔ اور جو احادیث ہم نے ذکر کی ہیں وہ تین طلاق بلطفاً واحد کے وقوع میں کسی قائل کے قول کی گنجائش باقی نہیں رہنے دیتیں۔ اور کتاب اللہ کی دلالت اس مسئلہ پر ظاہر ہے جو مشاغبہ کو قبول نہیں کرتی چنانچہ ارشاد خداوندی ہے ﴿فَطَلَقُوهُنَّ لِعِدْتِهِنَّ﴾ (پس ان کو طلاق دوان کی عدت سے قبل) اللہ تعالیٰ نے عدت سے آگے طلاق دینے کا حکم فرمایا مگر یہ نہیں فرمایا کہ غیر عدت میں طلاق دی جائے تو باطل ہو گی بلکہ طرز خطاب غیر عدت کی طلاق کے وقوع پر دلالت کرتا ہے چنانچہ ارشاد ہے:

﴿وَتَلَكَ حَدُودَ اللَّهِ وَمَن يَتَعَدُّ حَدُودَ اللَّهِ فَقَدْ ظَلَمَ نَفْسَهُ﴾ (الطلاق: ۱)

”(اور یہ اللہ کی قائم کی ہوئی حدیں ہیں اور جو شخص حدود اللہ سے تجاوز کرے اس نے اپنے نفس پر ظلم کیا۔“

پس اگر غیر عدت میں دی گئی طلاق واقع نہ ہوتی بلکہ لغو اور کا عدم ہوتی تو غیر عدت میں طلاق دینے سے ظالم نہ ہوتا۔ نیز اس پر حق تعالیٰ کا یہ ارشاد دلالت کرتا ہے:

وَمَن يَتَقَّدِّمُ بِحُكْمِ اللَّهِ يَعْلَمُ لَهُ مَخْرُجٌ (الطلاق: ۱)

”اور جو ڈرے اللہ سے بنادے گا اللہ اس کے نکلنے کا راستہ۔“

اس کا مطلب (واللہ اعلم) یہ ہے کہ جب طلاق اللہ تعالیٰ کے حکم کے مطابق دے، اور طلاق الگ الگ طہروں میں دے، اس صورت میں اگر طلاق واقع کرنے کے بعد اسے پشمیانی ہو تو اس کے لئے اپنی واقع کردہ طلاق سے مخرج کی صورت موجود ہے اور وہ ہے رجعت، حضرات عمر، ابن مسعود اور ابن عباسؓ

نے آیت کا یہی مطلب سمجھا ہے۔ قرآن کریم کے فہم وادرائک میں ان کی مثل کون ہے؟ اور حضرت علی کرم اللہ وجہہ کا ارشاد ہے کہ ”اگر لوگ طلاق کی مقرر کردہ حد کو ملحوظ رکھیں تو کوئی شخص جس نے بیوی کو طلاق دی ہو، نادم نہ ہوا کرے“ یہ ارشاد بھی اسی طرف اشارہ ہے اور اسرار تنزیل کے سمجھنے میں ”باب مدینۃ العلم“ کی مثل کون ہے؟ اور حق تعالیٰ کا ارشاد (الطلاق مردان) بھی دو طاقوں کے جمع کرنے پر دلالت کرتا ہے جب کہ مردان کے لفظ کو دو پر محمول کیا جائے جیسا کہ ارشاد خداوندی ”نَؤْتُهَا أَجْرًا هَامِرَتِينَ“ میں ہے۔ اور قرآن کریم کی آیات ایک دوسرے کی تفسیر کرتی ہیں۔ اور امام بخاریؓ نے آیت کے معنی اسی طرح سمجھے ہیں۔ چنانچہ اس آیت کو ”بَابُ مِنْ أَجَازِ طَلاقِ الْثَّلَاثَ كَتَحْتَ“ ذکر کیا ہے۔^(۱) اسی طرح ابن حزم نے بھی یہی سمجھا ہے اور علامہ کرمانی نے اس کی تائید کی ہے۔ کیونکہ ایسا کوئی شخص نہیں پایا جاتا جو دو اور تین طلاق کے وقوع کی صحت میں فرق کرتا ہو اور اسی کی طرف شافعیہ کامیاب ہے۔ اور ابن حجر کا فقہ تکلف ہے۔ انہیں لغت میں وسعت حاصل نہیں۔ اور نظر اور لغت کے باب میں ان کا قول کرمانی کے قول کے سامنے کوئی چیز نہیں۔ اور جب اس لفظ ”مردان“ کو اس پر محمول کرو کہ از قبل ثانی مکرہ کے ہے۔

(یعنی ”مردان“ کا مفہوم یہ ہے کہ طلاق دو مرتبہ الگ الگ الفاظ میں دی جانی چاہئے۔) تو یہ لفظ تین طلاق کے وقوع کی صحت پر بھی دلالت کرے گا جب کہ وہ بتکرار لفظ ہوں، خواہ حیض میں یا طہر میں، یا چند طہروں میں، یا ایک مجلس میں، یا چند مجالس میں پس جب طلاق طہر میں یا حیض میں بتکرار لفظ صحیح ہے تو طہر میں یا حیض میں بلفظ واحد بھی صحیح ہوگی کیونکہ ایسا کوئی شخص نہیں جو اس میں اور اس میں فرق کرتا ہو۔ اور شوکانی نے چاہا کہ اس کے ثانی مکرہ ہونے کے ساتھ تمک کریں جیسا کہ زختری کہتے ہیں۔ اور ان کو خیال ہوا کہ وہ اس قول کے ساتھ اس مسئلہ میں اپنے مذہب سے دور چلے گئے ہیں۔ مگر ایسا کیسے ہو سکتا ہے۔ شوکانی کو ایسی جگہ کہاں سے مل سکتی ہے جس کے ذریعہ وہ اس آیت سے تمک کریں۔ آیت تو اس طرح ہے جس طرح کہ ہم شرح کر چکے ہیں۔ لیکن ڈوبتا ہوا آدمی ہر تنکے کا سہارا لیا کرتا ہے۔ اور یہ تو اس صورت میں ہے جب کہ یہ بھی فرض کر لیا جائے کہ آیت میں کوئی چیز موجود ہے جو قصر پر دلالت کرتی ہے۔ اور یہ بھی فرض

(۱) الصحيح للبخاري۔ کتاب الطلاق۔ باب من أجاز الطلاق الثالث۔ ۹۱/۲۔ ط: قدیمی۔

کر لیا جائے طلاق سے مراد طلاق شرعی ہے جس کے خلاف دی گئی طلاق لغو ہوتی ہے جیسا کہ شوکانی کا ذمہ
ہے، پھر جب کہ یہ دونوں باتیں تسلیم سے بعد ہیں تو شوکانی کا تمک کیسے صحیح ہو گا؟ کیونکہ یہ بات ظاہر ہے
کہ ایک طلاق رجعی طلاق شرعی شمار ہوتی ہے اور انقضائی عدت کے بعد اس سے بینوںت واقع ہو جاتی ہے
باوجود یہ وہ ”طلاق بعد از طلاق“ نہیں۔

اور امام ابو بکر جصاص رازی نے جمہور کے قول پر کتاب اللہ کی دلالت کی وجہ کو اس سے زیادہ
تفصیل سے لکھا ہے۔ جو شخص مزید بحث دیکھنا چاہتا ہو وہ ”احکام القرآن“ کو دیکھے۔^(۱)

اور آیات طرز خطاب میں اس طرف اشارہ کرتی ہیں کہ متفرق طبروں میں طلاق دینے کا حکم
طلاق دہندگان کی دینیوی مصلحت کی بنابر ہے۔ اور وہ ہے ان کو طلاق میں ایسی جلد بازی سے بچانا جس
کا نتیجہ نداشت ہو۔ لیکن بسا اوقات ایسا ہوتا ہے کہ مخصوص حالات کی بنابر طلاق دینے والے کو نداشت نہیں
ہوتی۔ پس غیر عدت میں دی گئی طلاق سے نداشت منفک ہو سکتی ہے کیونکہ جو شخص الگ الگ طبروں میں
طلاق دے کبھی اس کو بھی نداشت ہوتی ہے۔ اور کبھی خاص حالات کی بنابرایے شخص کو بھی نداشت نہیں
ہوتی جس نے حیض میں طلاق دی ہو یا ایسے طہر میں جس میں مقاببت ہو چکی ہو۔ پس نداشت طلاق
مذکور کے ساتھ پائی تو جاتی ہے مگر اس کے لئے وصف لازم نہیں ہے تاکہ یہاں حکم اس کی ضد کی تحریم
کو مفید ہو جیسا کہ بعض لوگ اس کے قائل ہیں۔ اس تقریر سے شوکانی کے کلام کی قیمت معلوم ہو جاتی ہے
جو اس نے یہاں کہا ہے۔

حاصل یہ کہ آیات نقش خطاب میں وارد ہوئی ہیں اور حق تعالیٰ کا ارشاد ہے ”الطلاق مرتان“
دونوں تفسیروں پر، نیزوہ احادیث جو پہلے گزر چکی ہیں یہ سب اس بات پر دلالت کرتی ہیں کہ غیر عدت میں
دی گئی طلاق واقع ہو جاتی ہے مگر گناہ کے ساتھ۔ پس یہ بات قیاس سے مستغنى کر دیتی ہے کیونکہ رد نص میں
قیاس کی حاجت نہیں اور یہ جو ذکر کیا جاتا ہے کہ ”طہار“، ”منکر قول“ اور ”زور“ ہے مگر اس پر حکم مرتب
ہو جاتا ہے، یہ محض نظر کے طور پر ہے قیاس کے طور پر نہیں۔ اور چونکہ شوکانی نے یہ سمجھا کہ اس کا ذکر قیاس

(۱) احکام القرآن للجصاص - سورۃ البقرۃ - ایقاع الطلاق الثالث معا - ۱ / ۳۷۶ - ط: دار الكتب العلمية

کے طور پر کیا جا رہا ہے اس لئے موصوف نے فوراً یہ کہہ کر مشاغبہ کر دیا کہ حرام چیزوں کی بیع اور محمات سے نکاح بھی ”قول منکر“ اور ”زور“ ہے۔ لیکن وہ باطل ہے اس پر اس کا اثر مرتب نہیں ہو گا لہذا قیاس صحیح نہیں۔ مگر یہ بات شوکانی کی نظر سے او جمل رہی کہ بیع اور نکاح کی مثال میں وجہ فرق بالکل ظاہر اور کھلا ہے۔ کیونکہ یہ دونوں ابتدائی عقد ہیں کسی عقد قائم پر طاری نہیں ہوتے۔ بخلاف طلاق اور ظہار کے کہ وہ دونوں ایک ایسے عقد پر جو پہلے سے قائم ہے طاری ہوتے ہیں۔ اس لئے شوکانی کے علی الرغم طلاق کو ظہار پر قیاس کرنا صحیح ہے اگر یہاں قیاس کی حاجت ہوتی۔ تعجب تو اس پر ہے کہ شوکانی اس قسم کے بے مقصد مشاغبوں سے اکتا ہے نہیں۔

یہاں ایک اور دقيق بات کی طرف بھی اشارہ ضروری ہے اور وہ یہ کہ امام طحاویٰ اکثر ویژٹر ابواب کے تحت احادیث پر جو اخبار احادیث میں بحث کرنے کے بعد وجہ نظر بھی ذکر کیا کرتے ہیں کہ نظر یہاں فلاں فلاں بات کا تقاضا کرتی ہے۔ بعض لوگ جو حقیقت حال سے بے خبر ہیں یہ سمجھتے ہیں کہ وہ زیر بحث مسئلہ قیاس کو پیش کر رہے ہیں حالانکہ ایسا نہیں۔

در اصل اہل عراق کا قاعدہ یہ ہے کہ کتاب و سنت سے ان کے یہاں جو اصول منقح ہو کر سامنے آتے ہیں وہ احادیث احادیث کو ان پر پیش کیا کرتے ہیں۔ اگر کوئی خبر واحد ان اصول شرعیہ کے خلاف ہو تو وہ اسے شاذ اور نظائر سے خارج قرار دیکر اس میں توقف سے کام لیتے ہیں اور اس میں مزید غور و فکر کرتے ہیں تا آنکہ مزید دلائل ان کے سامنے آ جائیں۔ پس امام طحاویٰ کا وجہ نظر کو پیش کرنا در اصل اس قاعدہ کی تطبیق کے لئے ہوتا ہے۔ اور چونکہ یہ اصول ان کے نزدیک بہت ہی دقیق ہیں اس لئے ان کی تطبیق بھی آسان نہیں۔ بلکہ اس کے لئے امام طحاویٰ جیسے دقيق النظر اور وسیع العلم مجتهد کی ضرورت ہے۔ اس لئے امام طحاویٰ کی کتابیں اس قسم کے اصول سے جن کو ضعیف متاخرین نے چھوڑ دیا ہے بہت ہی مفید ہیں۔ اور اس میں شک نہیں کہ امام طحاویٰ نے امام ابوحنیفہ سے انتساب کو نہیں چھوڑا۔ اور امام طحاویٰ کا یہ قول کہ عقود میں شروع ہونا تو صحیح نہیں مگر اسی طریقے سے جس کا اللہ تعالیٰ نے حکم فرمایا ہے۔

بخلاف ان امور کے جو عقود قائمہ پر طاری ہوں۔ یہ منجملہ انہی اصول کے ہے جن پر خبر کو پیش کیا جاتا ہے اور خروج عن الصلوٰۃ کا ذکر بطور نظیر کے ہے جیسا کہ ہم پہلے ذکر کر چکے ہیں۔

حاصل یہ کہ امام طحاوی جو وجوہ نظر ذکر کرتے ہیں وہ موردنص میں قیاس کی خاطر نہیں، بلکہ اپنے اصول کے مطابق کسی حدیث کی صحیح یا ایک حدیث کی دوسری حدیث پر ترجیح کی خاطر ذکر کرتے ہیں۔ اگر چنان کی ذکر کردہ نظر میں قیاس بھی صحیح ہوتا ہے۔

بہر حال کتاب و سنت اور فقهاء امت تین طلاق کے مسئلہ میں پوری طرح متفق ہیں۔ پس جو شخص ان سب سے نکل جائے وہ قریب قریب اسلام ہی سے نکلنے والا ہو گا ایسا یہ کہ وہ غلط فہمی میں بنتا ہو۔ اور اس مسئلہ میں جہل بسیط رکھتا ہو تو اس کو توبیدار کرنا ممکن ہے بخلاف اس شخص کے جس کا جہل مرکب یا مکعب ہو۔ بایس طور کہ صرف اپنے جہل سے بے خبر ہو یا اس جہل مرکب کے ساتھ یہ بھی اعتقاد رکھتا ہو کہ وہ اس مسئلہ کو جو اس کے لئے جہل مرکب کے ساتھ مجہول ہے اللہ کی مخلوق میں سب سے زیادہ جانتا ہے۔

والله سبحانہ ہو الہادی

(۶) طلاق کو شرط پر معلق کرنا اور طلاق کی قسم اٹھانا:

مؤلف رسالہ ص ۱۱۲ پر لکھتے ہیں:

”اور طلاق معلق کی سب صورتیں غیر صحیح ہیں اور طلاق معلق واقع نہیں ہوتی۔“

صحیح ۸۳ پر لکھتے ہیں:

”اور اس سلسلہ میں ان کے معاملہ کو بادشا ہوں اور امراء کی خواہشات نے خصوصاً بیعت کے معاملہ میں قویٰ کر دیا۔“

جناب مؤلف کا طلاق معلق کی دونوں صورتوں کو باطل قرار دینا اور صدر اول کے فقهاء پر یہ تہمت لگانا کہ وہ بیعت کے حلف میں مملوک و امراء کی خواہشات کی تکمیل کیا کرتے تھے، اس شخص کے نزدیک بڑی جرات و بے باکی ہے جس نے اس مسئلہ میں فقهاء کے نصوص کا مطالعہ کیا ہوا اور جوان فقهاء امت کے حالات سے واقفیت رکھتا ہو کہ وہ حق کی راہ میں کس طرح مرمت گئے تھے۔

میرا خیال تھا کہ ابو الحسن السکبی کا رسالہ ”الدرة المضية“ اور اس کے ساتھ چند اور رسائل جو کچھ سوالوں سے شائع ہو چکے ہیں، ان کے مطالعے کے بعد ان لوگوں کو بھی اس مسئلہ تعلیق میں شک و شبہ کی

گنجائش نہیں رہے گی جن کو فقہی مذاہب کی مبسوط کتابوں کی ورق گردانی کا موقع نہیں ملتا، جناب مصنف کو غالباً اس کے مطالعہ کا اتفاق نہیں ہوا یا پھر انہوں نے جان بوجھ کر کٹ جھتی کاراستہ پسند کیا ہے۔

فقہاءِ امت صحابہ و تابعین و تبع تابعین کا مذہب یہ ہے کہ طلاق کو جب کسی شرط پر معلق کیا جائے تو شرط کے پائے جانے کی صورت میں طلاق واقع ہو جاتی ہے خواہ شرط حلف کے قبیل سے ہو یعنی حدث، منع یا تصدیق کافائدہ دے یا اس قبیل سے نہ ہو کہ ان میں سے کسی چیز کافائدہ نہ دے۔ ان تمام اکابر کے خلاف ابن تیمیہ کا قول ہے کہ جو تعلیق کہ از قبیل حلف ہوا س میں طلاق واقع نہیں ہوتی بلکہ حلف ٹوٹنے کی صورت میں کفارہ لازم آتا ہے اور یہ ایسی بات ہے جو ابن تیمیہ سے پہلے کسی نے نہیں کہی۔ تعلیق کی ان دونوں قسموں میں روافض بھی صحابہ و تابعین اور تبع تابعین کے مخالف ہیں اور بعض ظاہریہ نے جن میں ابن حزم بھی شامل ہیں اس مسئلہ میں روافض کی پیروی کی ہے اور ان سب سے پہلے جو اجماع منعقد ہو چکا ہے وہ ان کے خلاف جحت ہے اور جن حضرات نے اس مسئلہ پر اجماع نقل کیا ہے وہ یہ ہیں۔ امام شافعی، ابو عبید، ابو ثور، ابن جریر، ابن منذر، محمد بن نصر مروزی، ابن عبد البر ”التمہید“ اور ”الاستذکار“ میں، (۱) فقیہ ابن رشد ”المقدمات“ میں، (۲) اور ابوالولید الباقي ”المنتقی“ میں۔

حدیث و آثار کی وسعت علم میں ان حضرات کا وہ مرتبہ ہے کہ ان میں سے ایک بزرگ اگرچہ چینکیں تو ان کی چینک سے دسیوں شوکانی، محمد بن اسماعیل الامیر، اور قنوجی جھڑیں گے۔ تنہا محمد بن نصر مروزی کے بارے میں ابن حزم کہتے ہیں:

”اگر کوئی شخص یہ دعویٰ کرے کہ رسول اللہ صلی اللہ علیہ وسلم اور آپ کے صحابہ کی کوئی حدیث ایسی نہیں جو محمد بن نظر کے پاس نہ ہو تو اس شخص کا دعویٰ صحیح ہوگا۔“

(۱) الاستذکار لابن عبد البر - کتاب الطلاق - باب یمین الرجل بطلاق مالم ینکح - ۱۸۶/۲ - رقم الحديث: ۱۱۹۳ - ط: دار الكتب العلمية بیروت.

(۲) المقدمات الممهدات لبيان ما اقتضته رسوم المدونة من الأحكام الشرعية والتحصيلات للإمام أبي الولید محمد بن محمد ابن رشد القرطبی (المتوفی: ۵۳۰ھ) - کتاب الایمان بالطلاق - ماجاء فی الایمان بالطلاق - ۱/۳۰۵ - ط: دار الكتب العلمية بیروت.

اور یہ حضرات اجماع نقل کرنے میں امین ہیں۔ اور صحیح بخاری میں حضرت ابن عمرؓ کا فتویٰ بھی یہی ہے کہ طلاق معلق واقع ہو جاتی ہے، چنانچہ نافع کہتے ہیں کہ ایک شخص نے یوں طلاق دی کہ ”اگر وہ نکلی تو اسے قطعی طلاق“، حضرت ابن عمرؓ نے فرمایا: اگر نکلی تو اس سے باعثہ ہو گئی اور نہیں نکلی تو کچھ نہیں۔^(۱) ظاہر ہے کہ یہ فتویٰ اسی زیر بحث مسئلہ میں ہے ابن عمرؓ کے علم اور فتویٰ میں ان کے محتاط ہونے میں کون شک کر سکتا ہے۔ اور ایک صحابی کا نام بھی نہیں لیا جا سکتا کہ جس نے اس فتویٰ میں حضرت ابن عمر رضی اللہ عنہما کی مخالفت کی ہو، یا اس پر نکیر فرمائی ہو۔

اور حضرت علیٰ کرم اللہ وجہہ نے ایک فیصلہ ایسا دیا جس سے معلوم ہوتا ہے کہ طلاق معلق واقع ہو جاتی ہے۔ واقعہ یہ ہوا کہ ”آپ کی خدمت میں ایک شخص پیش کیا گیا جس نے طلاق کا حلف اٹھایا تھا اور اس حلف کو وہ پورا نہیں کر سکا تھا۔ لوگوں نے مطالبہ کیا کہ اس کے اور اس کی بیوی کے درمیان تفریق کا فیصلہ کیا جائے۔ آپ مقدمہ کی پوری رو داد سنکر اس نتیجہ پر پہنچے کہ اس بیچارے سے جبراً حلف لیا گیا ہے۔ چنانچہ آپ نے فرمایا: ”تم لوگوں نے اس کو پیس ڈالا“، پس اکراہ کی بنا پر آپ نے اس کی بیوی اسے واپس ڈلا دی۔ اس سے ظاہر ہوتا ہے کہ اکراہ کی صورت نہ ہوتی تو آپ کی رائے بھی یہی تھی کہ طلاق واقع ہو گئی اور فیصلہ میں حضرت علیٰ جیسا کون ہے؟ ابن حزمؓ نے اس فیصلہ کو صحیح راستہ سے ہٹانے کے لئے تکلف کیا ہے اور اسے اس کے ظاہر سے نکالنے کی کوشش کی جیسا کہ ان کا قول حضرت شریع کے فیصلہ کے بارے میں بھی اسی قبل سے ہے۔ اور سنن بیہقیٰ میں بند صحیح حضرت ابن مسعود رضی اللہ عنہ سے مردی ہے کہ ایک شخص نے اپنی بیوی سے کہا کہ ”اگر اس نے فلاں کام کیا تو اسے طلاق“، بیوی نے وہ کام کر لیا تو حضرت عبد اللہ بن مسعودؓ نے فرمایا: ”یہ ایک طلاق ہوئی“، یہ وہی ابن مسعودؓ ہیں جنہیں حضرت عمرؓ علم سے بھری ہوئی پڑاری کہتے تھے۔ صحیح فتویٰ دینے میں ان جیسا کون ہے؟ حضرت ابوذر رضی اللہ عنہ سے اسی قسم کی تعلیق مردی ہے۔ اور حضرت زبیرؓ سے بھی۔ اور آثار اس بارے میں بہت ہیں اور کتاب اللہ میں حلف توڑنے پر لعنت کی گئی۔ اور حضرت عائشہ رضی اللہ عنہا کا ارشاد ہے:

(۱) صحیح البخاری۔ باب الطلاق فی الاغلاق والکرہ والسکران..... ۹۳۷ ر ۲۔ ط: قدیمی۔

”کل یمین و ان عظمت لیس فیها طلاق ولا عتاق ففیها کفارۃ یمین“

”ہر ایک قسم خواہ وہ کتنی ہی بڑی ہو بشرطیکہ طلاق یا عتاق کی قسم نہ ہو تو اس قسم کا کفارہ ہے۔“

اس اثر کو ابن عبد البر نے ”التمهید“ اور ”الاستذکار“ میں سند کے ساتھ نقل کیا ہے۔^(۱)

مگر احمد بن تیمیہ نے اس کو نقل کرتے ہوئے استثناء (یعنی لیس فیها طلاق ولا عتاق کے الفاظ) کو حذف کر دیا۔ اور بقول ابو الحسن السکبی یہ ان کی خیانت فی النقل ہے۔ یہ تھا صحابہ کرام رضوان اللہ علیہم اجمعین کا دور جس میں طلاق معلق کے وقوع کے سوائی کوئی فتویٰ منقول نہیں۔

اب تابعین کو لجھتے تابعین میں انہم علم معدود اور معروف ہیں اور ان سب نے قسم کے پورانہ ہونے کی صورت میں وقوع طلاق کا فتویٰ دیا ابو الحسن السکبی ”الدرة المضيئة“ میں، جس سے ہم نے اس بحث کا پیشتر حصہ ملخص کیا ہے فرماتے ہیں: جامع عبدالرزاق، مصنف ابن الٹیب، سنن سعید بن منصور اور سنن یہہقی جیسی صحیح اور معروف کتابوں سے ہم انہم اجتہاد تابعین کے فتاویٰ صحیح اسانید کے ساتھ نقل کر چکے ہیں کہ حلف بالطلاق کے بعد قسم ٹوٹنے کی صورت میں انہوں نے طلاق کے وقوع کا فتویٰ دیا کفارہ کا فیصلہ نہیں دیا۔ ان انہم اجتہاد تابعین کے اسمائے گرامی یہ ہیں: ”سعید بن میتب، حسن بصری، عطاء شعی، شریح، سعید بن جبیر، طاؤس، مجاهد، قدادہ، زہری، ابو مخلد، مدینہ کے فقہائے سبعہ یعنی عروہ بن زبیر، قاسم بن محمد، عبید اللہ بن عبد اللہ بن عقبہ بن مسعود، خارجہ بن زید، ابو بکر بن عبد الرحمن، سالم بن عبد اللہ، سلیمان بن یسار۔ اور ان فقہائے سبعہ کا جب کسی مسئلہ پر اجماع ہوتا ان کا قول دوسروں پر مقدم ہوتا ہے۔ اور حضرت ابن مسعود کے بلند پایہ شاگردان رشید یعنی علقمہ بن قیس، اسود، مسروق، عبیدہ السلمانی، ابو واکل، شقيق بن سلمہ، طارق بن شہاب اور زرین حبیش اور ان کے علاوہ دیگر تابعین مثلاً ابن شبرمه، ابو عمر والشیبانی، ابوالاحوص، زید بن وہب، حکم بن عتبہ، عمر بن عبد العزیز، خلاس بن عمرو، یہ سب وہ حضرات ہیں جن کے فتاویٰ طلاق معلق کے وقوع نقل کئے گئے ہیں اور ان کا اس مسئلہ میں کوئی اختلاف نہیں۔ بتائیے ان کے علاوہ علماء

(۱) الاستذکار لابن عبد البر - کتاب کتاب الأیمان والنذور - باب العمل فی المشی إلی الكعبۃ -

۱۸۲/۵ - رقم الحديث: ۹۸۱ - ط: دار الكتب العلمية بيروت.

تابعین اور کون ہیں؟ پس یہ ہے صحابہ و تابعین کا دور۔ وہ سب کے سب وقوع کے قائل ہیں۔ ان میں سے ایک بھی اس کا قائل نہیں کہ صرف کفارہ کافی ہے۔

اب ان دونوں زمانوں کے بعد والے حضرات کو لجئے ان کے مذاہب مشہور و معروف ہیں اور وہ سب اس قول کی صحت کی شہادت دیتے ہیں مثلاً امام ”ابوحنیفہ، مالک، شافعی، احمد، الحنفی بن راہویہ، ابو عبید، ابو ثور، ابن المنذر، ابن جریر، ان میں سے کسی کا بھی اس مسئلہ میں اختلاف نہیں۔ اور ابن تیمیہ کو کسی تابعی کی طرف عدم وقوع کا فتویٰ منسوب کرنے کی قدرت نہ ہوئی۔ البتہ ابن حزمؓ کی پیروی میں انہوں نے طاؤسؓ کی طرف اس کو منسوب کیا ہے۔ مگر ابن حزمؓ خود طاؤسؓ سے اس کی روایت کرنے میں غلطی پر ہیں۔ اور ان کی پیروی کرنے والا ان سے بڑھ کر غلطی پر ہے طاؤسؓ کا فتویٰ ”مکرہ“ کے بارے میں ہے جیسا کہ خود مصنف عبدالرزاق سے ظاہر ہوتا ہے، اور اسی کی طرف ابن حزمؓ اس روایت کو منسوب کرتے ہیں۔ اور سنن سعید اور مصنف عبدالرزاق وغیرہ میں طاؤس کا یہ فتویٰ بسند صحیح موجود ہے کہ ایسی طلاق واقع ہو جاتی ہے۔

بعد کے دور میں بعض ظاہریہ کی اس مسئلہ میں مخالفت اس اجماع کی رو سے باطل ہے، جوان سے پہلے صحابہ، تابعین اور تن عتابعین کے دور میں منعقد ہو چکا تھا۔ اجماع ایسا نہیں جس کی تصور کر کشی ابن حزم اقوال صحابہ سے پھسل پھسل کر کرنا چاہتے ہیں جب کہ صحابہؓ ہی ہم تک دین کے منتقل کرنے میں امین ہیں علاوہ ازیں ظاہریہ جو قیاس کی نفی کرتے ہیں، اہل تحقیق کے نزدیک ان کا کلام اجماع میں لاکٹ شمار نہیں اگرچہ ہرگز پڑی چیز کو اٹھانے والا کوئی نہ کوئی مل ہی جاتا ہے۔

ابو بکر جاص رازی اپنے اصول میں لکھتے ہیں:

”ان لوگوں کی مخالفت کا کوئی اعتبار نہیں جو شریعت کے اصول نہیں جانتے اور قیاس کے طرق اور اجتہاد کے وجہ کے قائل نہیں مثلاً داود اصبهانی اور کراہیی اور ان کی مثل دوسرے کم فہم اور ناواقف لوگ۔ اس لئے انہوں نے چند احادیث ضرور لکھیں مگر ان کو وجہ نظر اور فروع وحوادث کو اصول کی طرف لوٹانے کی معرفت حاصل نہیں تھی۔ ان کی حیثیت اس عامی شخص کی سی ہے جس کی مخالفت کا کچھ اعتبار نہیں۔ کیونکہ وہ حوادث کو ان کے اصول پر مبنی کرنے سے ناواقف ہیں۔ اور داود“

عقلی دلائل کی یکسرنگی کرتے تھے۔ ان کے بارے میں مشہور ہے کہ وہ کہا کرتے تھے کہ آسمانوں اور زمین میں اور خود ہماری ذات میں اللہ تعالیٰ کی ذات اور اس کی توحید پر دلائل نہیں ان کا خیال تھا کہ انہوں نے اللہ تعالیٰ کو صرف خبر کے ذریعہ پہچانا ہے۔ وہ یہ نہ سمجھتے کہ آنحضرت ﷺ کی خبر کے صحیح ہونے کی پہچان، نیز آپ ﷺ کے درمیان اور مسلمہ کذاب وغیرہ جھوٹے مدعیان نبوت کے درمیان فرق اور ان جھوٹوں کے جھوٹ کے علم کا ذریعہ بھی عقل اور ان مجذرات، نشانات اور دلائل میں غور کرنا ہے جن پر اللہ تعالیٰ کے سوا کوئی قادر نہیں، کیونکہ یہ ممکن نہیں کہ کسی شخص کو اللہ تعالیٰ کی معرفت سے قبل نبی کریم ﷺ کی معرفت حاصل ہو جائے، پس جس شخص کی مقدار عقل اور مبلغ علم یہ ہو اسے علماء میں شمار کرنا کیسے جائز ہے؟ اور اس کی مخالفت کا کیا اعتبار ہے؟ اور وہ اس کے ساتھ یہ بھی اعتراف کرتا ہے کہ وہ اللہ تعالیٰ کو نہیں پہچانتا۔ کیونکہ یہ قول کہ میں اللہ تعالیٰ کو دلائل سے نہیں پہچانتا اس بات کا اعتراف ہے کہ وہ اللہ کو نہیں پہچانتا۔ پس وہ عامی سے بھی زیادہ ناواقف اور چوپائے سے بھی زیادہ ساقط ہے۔ لہذا ایسے شخص کا قول اپنے زمانے کے لوگوں کے خلاف بھی لا اُق اعتبر نہیں چہ جائیکہ متقدد میں کے خلاف لا اُق اعتبر ہوتا۔ نیز ہم کہتے ہیں کہ ہر وہ شخص جو اصول سمع، طرق اجتہاد اور مقایس فقهیہ کو نہیں جانتا اس کی مخالفت کا اعتبار نہیں خواہ علوم عقلیہ میں وہ کتنا ہی بلند پایہ ہو۔ ایسے شخص کی حیثیت بھی عامی کی ہے جس کی مخالفت کسی شمار میں نہیں،^(۱)

اللہ تعالیٰ جصاص کو احل علم کی جانب سے جزاً خیر عطا فرمائے۔ انہوں نے اس کم فہم جماعت کی حالت کو خوب ظاہر کر دیا اگرچہ ان کے بارے میں کچھ تحریک کا لہجہ بھی اختیار کیا جصاص ان لوگوں کی حالت کو دوسروں سے زیادہ جانتے تھے کیونکہ ان کے امام کا زمانہ جصاص کے قریب تھا اور ان کے بڑے بڑے

(۱) اصول الجصاص المسمی بـ الفصول فی الاصول للإمام أبي بکر احمد الجصاص الرازی (المتوفی: ۹۵۷ھ)۔ باب القول فیمن ینعقد بهم الاجماع۔ ۱۳۵، ۱۳۲/۲۔ ط: دار الكتب العلمية.

داعیوں کے تزوہہ ہم عصر تھے۔ اور ان کی یہ درستی اس بنا پر ہے کہ اللہ کے دین کو جاہلوں کے ہاتھ کا کھلونا بنتے دیکھ کر آدمی کو غیرت آنی چاہیے۔ یہ وہ لوگ ہیں جن کے بارے میں اللہ تعالیٰ نے ”قول بلغ“، کا حکم فرمایا ہے۔ اور جو شخص ان کے حق میں تقابل سے کام لیتا ہے وہ ان کو تو کوئی فائدہ نہیں پہنچاتا ہاں دین کو نقصان ضرور پہنچاتا ہے۔

امام الحرمین نے بھی اس شدت میں جصاص کی پیروی کی ہے، اور جس شخص کا یہ خیال ہے کہ امام الحرمین کا قول ابن حزم اور ان کے تبعین کے بارے میں ہے، وہ تاریخ سے بے خبر ہے۔ کیونکہ امام الحرمین کے زمانے میں ابن حزم کا مذہب مشرق میں نہیں پھیلا تھا کہ ظاہریہ کے نام سے اس پر گفتگو کرتے۔

البته جس شخص نے ابن حزم کے رد میں دراز فسی سے کام لیا ہے وہ ابو بکر ابن عربی ہیں چنانچہ وہ ”العواصم والقواسم“ (ج ۲ ص ۶۷/۶۸) میں فرماتے ہیں

”یہ ایک کم فہم گروہ ہے، جو پھلانگ کرایے مرتبہ پرجا پہنچا جس کا وہ مستحق نہیں تھا اور یہ لوگ ایسی بات کہتے ہیں کہ جس کو خود بھی نہیں سمجھتے۔ یہ بات انہوں نے اپنے خارجی بھائیوں سے حاصل کی ہے۔ جب حضرت علی رضی اللہ عنہ نے جنگ صفين میں تنکیم کو قبول کر لیا تو انہوں نے کہا تھا (لا حکم الا للہ) بات صحی تھی مگر ان کا مدعا باطل تھا۔“

میں نے اپنے سفر کے دوران جو پہلی بدعث دیکھی وہ باطینت کی تحریک تھی۔ جب لوٹ کر آیا تو دیکھا کہ ”ظاہریت نے مغرب کو بھر کھا ہے۔ ایک کم فہم شخص جو اشیلہ کے کسی گاؤں میں رہتا تھا ابن حزم کے نام سے معروف تھا۔ اس نے نشوونما امام شافعی کے مذہب سے متعلق ہو کر پائی بعد ازاں داؤدی طرف اپنی نسبت کرنے لگا۔ اس کے بعد سب کو اتار پھینکا اور بذات خود مستقل ہو گیا۔ اس نے خیال کیا کہ وہ امت کا امام ہے۔ وہی رکھتا اور اٹھاتا ہے۔ وہی حکم کرتا اور قانون بناتا ہے۔ اور وہ اللہ کے دین کی طرف ایسی باتیں منسوب کرتا ہے جو دین میں نہیں۔ اور لوگوں کو علماء سے تنفر کرنے اور ان پر طعن و تشنیع کی خاطر علماء کے ایسے اقوال نقل کرتا ہے جو انہوں نے ہرگز نہیں کہے۔“

اس کے بعد ابن العربی نے ابن حزم کی بہت سی رسائل کیں ذکر کی ہیں جن میں ارباب

بصیرت کے لئے عبرت ہے اور وسعت علم، متنانت دین اور امانت فی انقل میں ابو بکر ابن العربي کا جو مرتبہ
بے اس سے اندازی جاہل ہی ناواقف ہوں گے۔

اور حافظ ابوالعباس احمد بن ابی الحجاج یوسف اللبلی الاندلسی اپنی "فہرست" میں ابن حزم کے
بارے میں لکھتے ہیں:

"اس میں شک نہیں کہ یہ شخص ساقط ہے۔ مگر جب اپنی محفوظات کو سمجھنے میں
مشغول ہوا تو ان کے سمجھنے کی اسے توفیق نہیں ہوئی کیونکہ جو چیز بھی اس کے خیال میں
آجائے وہ اسی کا قائل ہو جاتا ہے۔ میرے اس قول کی صحت کی دلیل یہ ہے کہ کوئی
معمولی عقل و فہم کا آدمی بھی ابن حزم کے اس قول کا قائل نہیں ہو سکتا کہ قدرت قدیمه
محال کے ساتھ بھی متعلق ہو جاتی ہے۔"

ابن حزم مسکین نے "الفصل" میں "تعلق قدرت بالحال" کے بارے میں جو کچھ لکھا ہے وہ ایسی
شناخت ہے کہ اس سے بڑھ کر کسی شناخت کا تصور بھی نہیں کیا جا سکتا حافظ یعلیٰ نے اس پر بڑا واضح رد کیا ہے
اس کے بعد وہ لکھتے ہیں:

"غالب ظن یہ ہے کہ ابن حزم سے جو یہ کفر عظیم صادر ہوا اور اس سلسلہ میں
جو اقوال ہڈیاں، اٹکل پچھو اور بہتان کے قبیل سے اس کے قلم سے نکلے ان کا صدور
بقائی ہوش و حواس اور بسلامتی عقل و صحت فہم اس سے نہیں ہوا۔ بسا اوقات اس پر ایسے
اخلاط کا غلبہ ہو جاتا تھا جس کے علاج سے سقراط و بقراط بھی عاجز تھے ایسی حالت میں
اس سے یہ حماقتیں اور یہ ہڈیاں صادر ہوتے تھے۔"

جنونک مجذون ولست بو اجد طبیب ایداوی من جذون جذون

"تیرا جذون بھی مجذون ہے اور تجھے ایسا طبیب میر نہیں جو جذون کے جذون کا علاج
کر سکے۔"

بعد ازاں اللبلی نے بڑی تفصیل سے امام اشعری اور ان اصحاب کے بارے میں ابن حزم کے
اقوال کا رد کیا ہے اور بہت سے اہل علم نے تصریح کی ہے ابن حزم کا نسبی تعلق اشبيلیہ کے دیہات کے ان

فارسی گنواروں (اعلان سے) تھا جو بنو امیہ کا تقرب حاصل کرنے کے لئے ان کے موالي کی طرف منسوب ہو گئے تھے۔ اور جو شخص اپنے نسب کے بارے میں بھی چج نہ بولتا ہوا سے کسی اور بات میں چج بولنے کی کیا توقع ہو سکتی ہے۔ ابن حزم کو جو شخص نے علم میں اس کی حد پر ٹھہرایا وہ ابوالولید الباجی ہیں جنہوں نے ابن حزم سے معروف مناظرے کئے۔ ابن حزم کے رد میں جو کتابیں لکھی گئی ہیں ان میں ابو بکر بن العربی کی ”النواہی عن الدواہی“ بہت اہم کتاب ہے۔ یہ ان کتابوں میں سے ہے جو چند سال قبل مغرب کی طرف منتقل ہوئیں۔ نیز اس سلسلہ کی چند کتابیں یہ ہیں:

ابو بکر بن العربی کی ”الغرہ فی الرد علی الدرہ“، ابو الحسین محمد بن زرقوں الشبلی کی ”المعلی فی الرد علی المحلی“۔ اور حافظ قطب الدین حلی کی ”القدح المعلی فی الكلام علی بعض احادیث المعلی“۔

کیا بدی طلاق کا واقع ہونا صحابہ و تابعین کے درمیان اختلافی مسئلہ تھا؟

مؤلف رسالہ لکھتے ہیں:

”بدی طلاق اور بیک وقت تین طلاق کے واقع ہونے یا نہ ہونے میں صحابہ کرام کے دورے لے کر ہر زمانے میں اختلاف رہا ہے۔ انہم اہل بیت ایسی طلاق کے واقع نہ ہونے کا فتویٰ دیتے تھے۔

اور علمائے مصلحین مجتهدین ہر زمانے میں صحیح اور راجح قول کے مطابق فتویٰ دیتے رہے ہیں کہ طلاق بدی باطل ہے اور یہ کہ تین طلاقیں بیک وقت دی جائیں تو ایک ہی طلاق واقع ہو جاتی ہے۔ چنانچہ بعض حضرات تو کھل کر حق کا اظہار کرتے اور علی الاعلان فتویٰ دیتے تھے اور بعض حضرات عوام اور سیاستدانوں سے ڈر کر ان کے مطابق فتویٰ دیتے تھے یہاں تک کہ عظیم الشان مجدد احمد بن یمیہ اور ان کے جرأتمند شاگردابن قیم کھڑے ہوئے اور انہوں نے اللہ کے راستے میں جبرا و تشدید

پر صبر کیا۔ اور وہ سب زبان حال سے کہہ رہے تھے۔

”مجھے پروانہ نہیں جبکہ میں اسلام کی حالت میں قتل کیا جاؤں کہ اللہ تعالیٰ کی خاطر کس پہلو پر میرا قتل ہوگا“، اور ہمارے دور تکمیل بہت سے علماء نے اس مسئلہ میں ان کی پیروی کی۔ (ص ۸۸/۸۹)

میں کہتا ہوں کہ حیض میں دی گئی طلاق کا صحیح شمار کیا جانا ان احادیث میں مصرح ہے جو پہلے گزر چکی ہیں۔ اور ابوالزبیر کی روایت کا وہ اضافہ ”منکر“ ہے جس کے دامن میں خوارج و روافض کے چیلے پناہ لینا چاہتے ہیں۔ امام ابو داؤد فرماتے ہیں کہ ”تمام راویوں کی احادیث ابوالزبیر کے خلاف ہیں“، اور ابن عبد البر کہتے ہیں کہ ”یہ روایت منکر ہے، ابوالزبیر کے سو اکوئی اس کا قائل نہیں اور ابوالزبیر ان روایات میں بھی جحت نہیں جن میں اس کا کوئی ہم مثل اس کے خلاف روایت کرے پس جب اس سے ثقہ تر راوی اس کے خلاف روایت کر رہے ہوں اس وقت وہ کیسے جحت ہو سکتا ہے“، اور ”التمہید“ کی جانب جو متابعات منسوب ہیں وہ باطل اسانید کے ساتھ روایتی قسم کے لوگوں سے مردی ہیں اور حافظ ابن عبد البر ایسے شخص نہیں جو متناقض بات کریں۔ امام خطابی کہتے ہیں ”اہل حدیث نے کہا ہے کہ“ ابوالزبیر نے اس سے بڑھ کر کوئی منکر روایت نہیں کی“، امام ابو بکر حاصص فرماتے ہیں : ”یہ روایت غلط ہے“، پس ایسی روایت جوان سب حضرات کے نزدیک ”منکر“ ہے اس سے تمک کرنا ان کے لئے کیسے ممکن ہوگا۔^(۱)

علاوہ ازیں اس روایت میں وارد شدہ اضافہ یعنی ”اور آپ ﷺ نے اس کو کچھ نہیں سمجھا“، کو اگر صحیح بھی فرض کر لیا جائے تب بھی ان کے دعوے پر دلالت کرنے سے بمراحل بعدی ہے، کیونکہ اس کی وہ صحیح توجیہات ہو سکتی ہیں جو امام شافعی، امام خطابی اور حافظ ابن عبد البر نے کی ہیں اور جن کو اپنے موقع پر ذکر کیا جا چکا ہے، کیونکہ یہ تو ظاہر ہے کہ جو شخص طلاق کا لفظ ادا کرے گا اس کی آواز فضا میں محفوظ ہو جائے گی۔ اور لئے اس کے الفاظ تو ایک موجودشی ہیں، اس کی نفی بلحاظ صفت ہی کے ہو سکتی ہے جیسا کہ گزر چکا ہے۔ اور شوکانی کا یہ کہنا کہ ”یہ نص ہے“، اس امر کی دلیل ہے کہ وہ بات کہنے کے لئے سوچنے کی ضرورت محسوس نہیں

(۱) اعلاء السنن - تتمة الرسالة في الطلاقات الثلاث بلفظ واحد - ۱۲۱۷ - ط: ادارة القرآن .

کرتا۔ اور جس شخص نے ہماری سابق و لاحق تقریر کا احاطہ کیا ہوا سے ایک لحظے کے لئے بھی تردد نہیں ہو گا کہ مؤلف رسالہ کا قول یکسر باطل ہے۔ لیکن چند حضرات کی نسبت جن کے اختلاف کی طرف مؤلف اشارہ کرنا چاہتے ہیں دوبارہ گفتگو کرنا نامناسب نہ ہو گا تاکہ جھوٹے کو اس کے گھر تک پہنچایا جاسکے۔

”طلاق خواہ طبر میں دی گئی ہو یا حیض میں اور ایک دی گئی ہو یادوتین، وہ بہر صورت واقع ہو جاتی ہے فرق اگر ہے تو گناہ ہونے یا نہ ہونے کا ہے، یہ فتویٰ ہم مندرجہ ذیل حضرات سے روایت کر چکے ہیں۔
حضرت عمرؓ سے سنن سعید بن منصور میں، حضرت عثمانؓ سے محلی ابن حزم میں، حضرت علیؓ اور حضرت ابن مسعودؓ سے سنن یہودی میں، حضرت ابن عباسؓ، حضرت ابو ہریرہؓ، حضرت ابن زبیر، حضرت عائشہ اور حضرت ابن عمرؓ سے مؤطراً امام مالکؓ وغیرہ میں، حضرت مغیرہ بن شعبہؓ، حضرت حسن بن علیؓ سے سنن یہودی میں، حضرت عمران بن حصین سے مشقی للدبا جی اور فتح القدیر لا بن الہمام میں اور حضرت انس سے معانی الاثار طحاوی میں، وغیرہ۔ وغیرہ۔ اور کسی صحابی سے ان کے خلاف فتویٰ منقول نہیں ہے۔^(۱)

امام خطابی فرماتے ہیں ”بدعی طلاق کے واقع نہ ہونے کا قول خوارج اور روافض کا ہے“۔ ابن عبد البر کہتے ہیں ”اس مسئلہ میں صرف اہل بدعت اور اہل ہو امناً لفت کرتے ہیں“، اور ابن حجر فتح الباری میں تین طلاق پر بحث کرنے کے بعد اس کے اخیر میں لکھتے ہیں: ”پس جو شخص اس اجماع کے بعد اس کی مخالفت کرتا ہے وہ اجماع کو پس پشت ڈالتا ہے۔ اور جمہور اس پر ہیں کہ اتفاق کے بعد جو اختلاف کھڑا کیا جائے اس کا کوئی اعتبار نہیں“۔^(۲) گویا حافظ اس نتیجہ پر پہنچے ہیں کہ مدخول بہا پر اکٹھی تین طلاق کا واقع ہونا تحریم متعہ کی طرح اجتماعی مسئلہ ہے۔ اور حافظ کا یہ کلام اس بات پر دلالت کرتا ہے کہ ان کی رائے میں یہاں کوئی لاکن اعتبار اختلاف نہیں، ورنہ وہ اپنی تحقیق کے خاتمه پر اس مسئلہ میں اجماع کا دعویٰ نہ کر سکتے۔ اس سے ثابت ہوا کہ انہوں نے اس سے پہلے ابن اتبیں کے اس قول پر کہ ”وقوع میں اختلاف نہیں“، اختلاف ہے تو صرف گناہ میں ہے ”جو یہ اعتراض کیا تھا کہ وقوع میں اختلاف ابن مغیث نے

(۱) اعلاء السنن - الرسالة في الطلاقات الثلاث - ۱۲۱ -

(۲) فتح الباری - باب من جوز الطلاق الثالث - ۳۶۵/۹ - رقم الحديث: ۵۲۵۹

الوشاق میں، حضرت علی، ابن مسعود، عبد الرحمن ابن عوف اور زبیر سے نقل کیا ہے اور اسے محمد بن وضاح کی طرف منسوب کیا ہے..... اور ابن منذر نے اسے ابن عباس کے شاگردوں مثلاً عطا، طاؤس اور عمر و بن دینار سے نقل کیا ہے، ابن حجر کا یہ اعتراض صرف صورۃ ہے، ورنہ وہ اچھی طرح جانتے ہیں کہ ان چار صحابہ کرام سے اور ابن عباس کے ان تین شاگردوں سے کوئی ایسی چیز ثابت نہیں جو مسلک جمہور (یعنی مدخول بہا پر اکٹھی تین طاقوں کا واقع ہونا) کے منافی ہو اور اگر حافظ کو اپنی کتاب میں تمام اقوال کے جمع کرنے کی رغبت شدیدہ نہ ہوتی تو وہ اپنے آپ کو اس کی اجازت نہ دیتے کہ اس قسم کی ردی نقول کا ذہیر لگائیں۔ اور جب کوئی عالم اپنی ذات کو اتنی بلندی بھی عطا نہ کر سکے کہ وہ ابن مغیث جیسے آدمی سے بغیر کسی قید اور لگام کے ہر طب و یا بس کو نقل کرتا جائے تو قبل اس کے کہ وہ اہل علم پر اپنی کثرت اطلاع کار عرب ڈالے وہ اپنے چہرے کو سیاہ کرتا ہے بلکہ وہ اپنے آپ کو اس بات کے لئے پیش کرتا ہے کہ اسے ”حاطب لیل“ شمار کیا جائے، ابن حجر سے پہلے ابن مغیث کا یہ قول ابی شرح مسلم میں نقل کر چکے ہیں لیکن طریقہ بن عات کے واسطہ سے، اور طریقہ بن عات مالکیہ کے نزدیک ضعف میں معروف ہے پس یہ ان روایات کے بودا ہونے پر بمنزلہ نص کے ہے۔^(۱)

اور اس بحث سے متعلق ابی اور ابن حجر سے قبل ابن فرج نے ”جامع احکام القرآن“ میں وشاق ابن مغیث سے براہ راست ایک صفحے کے قریب نقل کیا۔ اور ابن قیم اور ان کے تبعین نے اسی کتاب سے یہ جھوٹی روایات نقل کیں۔ اور ابن فرج کی یہ کتاب ”جامع احکام القرآن“ اس امر میں بطور خاص ممتاز ہے کہ اس میں ایسی کتابوں سے بکثرت نقول لی گئی ہیں جو آج متداول نہیں، مگر دقت نظر، عمدگی بحث اور علم میں تصرف اس کے نیک مؤلف کافی نہیں۔ زیادہ سے زیادہ جو کچھ وہ کرتا ہے وہ ہے ایک طرح کی تختی کے ساتھ یا یوں کہیں کہ ایک طرح کے تعصب کے ساتھ اپنے مذہب سے تمسک کرنا۔ اور اس ”جامع احکام القرآن“ میں نیز ابی کی شرح مسلم میں اس بحث میں وارد شده اعلام میں بھی تصحیف ہوئی ہے۔

ربا ”ابن مغیث“ تو ان کا نام ابو جعفر احمد بن محمد بن مغیث الظیطی ہے، ۸۵۹ھ میں ۵۳ برس کی

(۱) اعلاء السنن - المرجع السابق.

عمر میں اس کی وفات ہوئی۔ وہ نہ تو امانت فی النقل میں معروف ہے اور نہ اپنے تفہیمات میں عمدگی فہم سے متصف ہے۔ اور شاذ رائے کی تعلیل میں اس کا یہ قول کہ ”تین کہنے کے کوئی معنی نہیں کیونکہ اس نے خبر دی ہے“، اس امر کی دلیل ہے کہ اسے فہم و فقة کا شمشہ بھی نصیب نہیں۔ وہ ہر بد کردار مفتقی کے عمل کا تجربہ کرتا ہے اور اس نے یہ روایات بغیر سند کے محمد بن وضاح کی جانب منسوب کی ہیں جب کہ ان دونوں کے مابین طویل فاصلہ ہے۔ آخر اس ابن مغیث جیسے لوگوں پر اعتماد کیسے کیا جاسکتا ہے؟ اندلس کے اہل علم ناقدین کے درمیان ابن مغیث جہل اور سقوط علمی میں ضرب المثل ہونے سے زیادہ کوئی حیثیت نہیں رکھتا تھا پھر آخر اصحاب سے بغیر سند کے نقل کرنے کے سلسلہ میں اس جیسا آدمی لاائق ذکر کیسے ہو سکتا ہے؟^(۱)

ابو بکر ابن عربی نے ”العواصم والقواعد“ میں اس امر کا نقشہ کھینچا ہے کہ مغرب میں کس طرح مبتدع نے فقہاء کا منصب سنہجات لیا یہاں تک کہ لوگوں نے جاہلوں کو اپنا سردار بنالیا۔ انہوں نے بغیر علم کے فوقے دیئے پس خود بھی گمراہ ہوئے اور لوگوں کو بھی کیا۔ اور یہ بھی ذکر کیا ہے کہ تعلیم کس طرح بگڑ گئی۔ ان امور کی تشریح کے بعد وہ لکھتے ہیں:

”پھر کہا جاتا ہے کہ فلاں طلیطی نے یہ کہا ہے، فلاں مجریطی کا یہ قول ہے، ابن مغیث نے یہ کہا ہے، اللہ تعالیٰ اس کی آواز کی فریادری نہ کرے اور نہ اس کی امید پوری کرے، پس وہ پچھلے پاؤں لوٹے اور ہمیشہ پیچھے ہی کو لوٹا جائے، اور اگر اللہ تعالیٰ نے اس گروہ کے ذریعہ احسان نہ فرمایا ہوتا جو دیار علم تک پہنچا اور وہاں سے علم کا مغز اور خلاصہ لے کر آیا جیسے کہ ”الاصیلی“ اور ”الباجی“، پس انہوں نے ان مردہ قلوب پر علم کے آنکھیات کے چھینٹے دئے، اور گندہ ہنسن قوم کے انفاس کو معطر کیا، تو دین مٹ چکا تھا۔“

اور بعض مالکی اکابر کے سامنے وہ روایات ذکر کی گئیں جو ابن مغیث صاحب نقل کرتے ہیں تو فرمایا کہ میں نے عمر بھر کبھی مرغی بھی ذبح نہیں کی، لیکن جو شخص اس مسئلہ میں جمہور کی مخالفت کرتا ہے، مراد ابن مغیث تھا، میں اس کو ذبح کرنے کی رائے رکھتا ہوں۔

(۱) المرجع السابق.

صحابہ کرام سے قابل اعتماد نقل کے مواضع صرف صحاح ستے اور باقی سنن، جوامع، مسانید، معاجم اور مصنفات وغیرہ ہیں۔ جن میں کوئی قول سند کے بغیر نقل نہیں کیا جاتا ان کتابوں میں زیر بحث مسئلہ میں جمہور کے خلاف کوئی روایت ان صحابہ کرام سے کہاں مردی ہے؟ حضرت علی بن ابی طالب کرم اللہ وجہہ سے بسنده صحیح منقول ہے کہ ایک شخص نے ہزار طلاقیں دی تھیں آپ نے اس سے فرمایا ”تین طلاقیں اس کو تجوہ پر حرام کر دیتی ہیں، یہ روایت یہ حق نے سنن میں اور ابن حزم نے محلی میں (وکیع عن الاعمش عن حبیب بن ابی ثابت عن علی) کی سند سے ذکر کی ہے، (۱) جیسا کہ ان کا یہی فتویٰ ان کے صاحبزادے حضرت حسن نے اس شخص کے بارے میں نقل کیا ہے جس نے تین مبہم طلاقیں دی تھیں۔ یہ روایت بسنده صحیح وارد ہے جیسا کہ ابن رجب نے کہا ہے نیز ”حرام“ اور ”البتة“ کے بارے میں ان کا فتویٰ متعدد طرق سے مردی ہے کہ ان الفاظ سے تین طلاقیں واقع ہوتی ہیں۔ اور جن لوگوں نے اس کے خلاف آپ کی طرف منسوب کیا ہے وہ صرف اس مقصد کے لئے منسوب کیا ہے کہ اس کے ذریعہ طلاق کے مسئلہ میں حضرت عمر بن خطاب رضی اللہ عنہ پر طعن کیا جاسکے۔ اور جو روایت ابن رجب نے اعمش سے نقل کی ہے۔ جو پہلے گزر چکی ہے۔ اس میں عبرت ہے۔ اسی طرح حضرت ابن مسعود سے بھی بنت نقل صحیح ثابت ہے کہ انہوں نے یہی فتویٰ دیا جیسا کہ مصنف عبدالرزاق اور سنن یہ حق وغیرہ میں ہے، اور یہ سب پہلے گزر چکا ہے، اور عراق اور عترت طاہرہ جو حضرت زید بن علی کے اصحاب ہیں اور وہ اہل علم میں سب سے زیادہ ان دونوں اکابر کے قبیع ہیں، ان دونوں فریقوں کا مذہب ان دونوں بزرگوں کے مطابق ہے جیسا کہ پہلے گزر چکا۔

اور عبد الرحمن بن عوف رضی اللہ عنہ نے اپنے مرض الوفات میں اپنی کلبیہ بیوی کے بارے میں جو کچھ کیا تھا اس کے خلاف ان سے کہاں ثابت ہے؟ ابن حمام ذکر کرتے ہیں کہ انہوں نے اپنی اس بیوی کو مرض الوفات میں تین طلاقیں دیدی تھیں۔ اس واقعہ کی روایات یہ ہیں:

بروایت حماد بن سلمة عن هشام بن عروة عن ابیه.

عبدالرزاق عن ابن جریج عن ابن ابی مليکة عن ابن الزبیر.

(۱) المحلی بالآثار - برہان من قال الطلاق الثالث مجموعۃ - ۳۹۹ / ۹

ابو عبیدہ عن یحییٰ بن سعید القطان عن ابن جریج عن ابن الزبیر.

معلیٰ بن منصور عن الحجاج بن ارطاة عن ابن ابی مليکة عن ابن الزبیر.^(۱)
اور ابن ارطاة نے یہاں نہ شذوذ اختیار کیا ہے نہ کسی راوی کی مخالفت کی ہے بلکہ لفظ ثانیاً میں
اس کا متابع موجود ہے۔ اور امام مسلم اس کے متابع کے ساتھ روایت کرتے ہیں اور یہ آئندہ بحث کے
قبل سے نہیں۔

اور موطا وغیرہ میں جو یہ واقعہ لفظ ”البتة“ اور اس کی مثل کے ساتھ منقول ہے وہ بھی ان تصریحات
کی بناء پر تین طلاق پر محمول ہے۔^(۲) اور اگر طرق صحیح کے ساتھ تین طلاق کی تصریح نہ آتی تو لفظ ”البتة“ کی
روایت میں احتمال تھا کہ اس سے تین طلاق مراد ہوں۔ اور یہ بھی احتمال تھا کہ تین میں سے آخری طلاق
مراد ہو۔ جیسا کہ امام ربیعہ نے یہ ذکر کرنے کے بعد کہ ان کو یہ بات پہنچی ہے کہ یہ طلاق عورت کے مطالبے
پر دی گئی تھی یہی رائے قائم کی ہے، لیکن چونکہ طلاق دہنده کے قصد میں ان دونوں احتمالوں کو جمع کرنا ممکن
نہیں تھا، کیونکہ دونوں آپس میں متنافر ہیں اس لئے اس کو اقل پر محمول کرنا ضروری تھا اور وہ ہے تین میں سے
آخری طلاق ہونا۔ چنانچہ امام نافع نے بطور رائے کے، نہ روایت کے، یہی کیا۔ اس تاویل کی ضرورت ان
دونوں بزرگوں کو اس بناء پر پیش آئی کہ ان کو وہ تصریحات نہیں پہنچی تھیں جو ہم نے ذکر کی ہیں اور اسی سے وہ
خلل ظاہر ہو جاتا ہے جو زرقانی اور مولانا عبدالجھی لکھنؤی کے کلام میں ہے۔

اور اگر ہم فرض کر لیں کہ حضرت نافع کا قول بطور روایت ہے تو نافع نے عبد الرحمن بن عوف[ؓ]
کا زمانہ نہیں پایا، کیونکہ نافع کی وفات ۱۲۰ھ میں ہوئی جبکہ حضرت عبد الرحمن بن عوف کا انتقال ۳۲ھ میں
ہوا۔ تو ان کی یہ مقطوع روایت کیسے صحیح ہو سکتی ہے؟ اور یہ روایت کہ انہوں نے تین طلاق دی تھیں، وہ ایسے
رجال سے ثابت ہے جو پہاڑ کی مانند ہیں۔ جیسا کہ ابھی گزر چکا۔ اور کوئی عبد الرحمن بن عوف کی طرف وہ
بات سند کے ساتھ منسوب نہیں کرتا جو جمہور صحابہ کے مسلک یعنی تین طلاق کے وقوع کے خلاف ہوتی اکہ
جو حضرات یہ رائے رکھتے ہیں کہ تین طلاق بیک وقت دینے میں کوئی گناہ نہیں، وہ ابن عوف[ؓ] کے اسی فعل

(۱) المحلی بالاثار - باب طلاق المريض كطلاق الصحيح - ۹/۳۸۷ - رقم المسئلة: ۲۷۶.

سے استدلال کرتے ہیں جیسا کہ ابن ہمام کی "فتح القدر" میں ہے^(۱) اس تحقیق سے واضح ہوا کہ حضرت عبد الرحمن بن عوف کا ٹھیک مسلک وہی ہے جو جمہور صحابہ کا ہے کہ تم طلاق کا بیک وقت واقع کرنا صحیح ہے۔ رہے حضرت زبیر^{رض} تو ان کا مسلک جمہور صحابہ کے خلاف کیسے ہو سکتا ہے، حالانکہ ان کے صحابہ اور حضرت عبد اللہ ان کو ساری دنیا سے زیادہ جانتے ہیں۔ اور ان سے جب یہ مسئلہ دریافت کیا گیا کہ آیا باکرہ کو تم طلاق دینا صحیح ہے؟ تو سائل سے فرمایا، ہمارا اس میں کوئی قول نہیں، ابن عباس^{رض} اور ابو ہریرہ^{رض} کے پاس جاؤ ان سے دریافت کرو، پھر آکر نہیں بھی بتاؤ، ان دونوں حضرات نے جواب دیا کہ ایک طلاق اس کو بائنس کر دے گی اور تم طلاق اسے حرام کر دیں گی یہاں تک کہ وہ کسی دوسرے شوہر سے نکاح کرے یہ واقعہ موظا امام مالک^{رحمۃ اللہ علیہ} میں "طلاق البکر"^{رض} کے زیر عنوان مذکور ہے۔^(۲) اب اگر ابن زبیر کو اپنے والد کا یہ فتویٰ معلوم ہوتا کہ مدخول بہا کو دی گئی تم طلاقیں ایک ہوتی ہے تو اس موقع پر وہ اس علم کا اظہار کرنے سے گریز نہ کرتے کیونکہ جب مدخول بہا کا حکم یہ ہے تو غیر مدخول بہا کا بدرجہ اولیٰ یہی حکم ہو گا۔ اور غیر مدخول بہا کی طلاق میں اہل علم کا اختلاف معروف ہے۔

اور محمد بن وضاح اندسی کی طرف جو اس مسئلہ میں شذوذ منسوب کیا جاتا ہے اگر یہ نسبت صحیح بھی ہو تو اس کی آخر کیا قیمت ہے، یہ وہی صاحب ہیں جن کے بارے میں حافظ ابوالولید بن الفرضی کہتے ہیں کہ "وہ فقہ و عربیت سے جاہل تھا، بہت سی احادیث صحیحہ کی لفی کرتا تھا"، پس ایسا شخص بمنزلہ عامی کے ہے، خواہ اس کی روایت بکثرت ہو۔ اور اس طلبی طلبی اور اس مجری طبی رائے میں مشغول ہونا اس شخص کا کام ہے جس کے پاس کوئی اور کام نہ ہو، اس لئے ہم بر حکایت کردہ رائے کی تردید میں مشغول نہیں ہونا چاہتے، اور امام نجعی کی جانب جو روایت منسوب کی جاتی ہے اس کا جھوٹ ہونا پہلے گزر چکا ہے۔ اور ابن مقاتل رازی اس شذوذ سے اہل علم میں سب سے بعید تر ہیں۔

اور ابن حجر نے ابن المندز رکی جانب جو منسوب کیا ہے کہ انہوں نے یہ مسئلہ عطا، طاؤس،

(۱) فتح القدر شرح الہدایہ۔ کتاب الطلاق۔ تحت قول صاحب الہدایہ: وطلاق البدعة أَن يطلقها ثلاثة بكلمة واحدة۔ ۳۳۱ / ۳۔ ط: رشیدیہ کوئٹہ۔

(۲) موظا مالک۔ طلاق البکر۔ ص: ۵۲۔ ط: میر محمد۔

اور عمر و بن دینار سے نقل کیا ہے تو یہ واضح ہے، اس لئے کہ ان تینوں اکابر کا یہ فتویٰ غیر مدخول بہا کے بارے میں ہے۔ جیسا کہ مشقیٰ للباجی^(۱) اور محلیٰ ابن حزم^(۲) میں ہے۔ اور ہماری بحث غیر مدخول بہا کے بارے میں نہیں۔ اور سنن سعید بن منصور میں برداشت ابن عینہ عن عمر و بن دینار، عطاء اور جابر بن زید سے مردی ہے کہ ”جب غیر مدخول بہا کو تین طلاقیں دی جائیں تو ایک ہو گی“، لیکن مدخول بہا کو تین طلاق بیک وقت دینے میں ان کا قول صحیح ٹھیک جمہور کے قول کے مطابق ہے۔ اور پہلے گزر چکا ہے کہ تین طلاق کے بیک وقت واقع ہونے کا فتویٰ ہم حضرت ابن عباس[ؓ] سے برداشت عطا و عمر و بن دینار، امام محمد بن حسن الشیبانی کی ”کتاب الاثار“^(۳) اور اسحاق بن منصور کے ”مسائل“ میں روایت کر چکے ہیں جیسا کہ تین طلاق کے ایک ہونے کی تکذیب بطریق کرائیں ایشی این طاؤس سے ان کے بارے میں روایت کر چکے ہیں، پھر ابن المندز خود ہی اس مسئلہ کو اجماع پر مرتب کردہ اپنی کتاب میں مسائل اجماع میں ثمار کرتے ہیں۔

اب یہ کیسے صحیح ہو سکتا ہے کہ وہ اس مسئلہ میں اختلاف بھی نقل کریں۔ اور ہم قارئین کرام کو عقیل اور سلمہ بن القاسم اندلسی کا قول ابن المندز رکے بارے میں یاد دلانا پسند نہیں کرتے کیونکہ مسئلہ بالکل واضح اور روشن ہے اور دائرۃ بحث کو مزید پھیلانے سے مستغنى ہے۔

اور ابن حجر نے اپنے بعض شاگردوں کی فرمائش پر فتح الباری میں تین طلاق کے مسئلہ میں کسی حد تک وسیع بحث ضرور کی ہے مگر انہیں بحث و تمحیص کا حق ادا کرنے میں نشاط نہیں ہوا جس کا اس کے مثل سے انتظار کیا جاتا تھا، بلکہ ان کے کلام میں کئی گوشوں میں خلل نمایاں ہوتا ہے اور وہ اس میں معذور ہیں کیونکہ ایسی بحث جس میں ایک مدت سے مشاغبہ پردازوں کا مشاغبہ جاری ہوا ایک خاص نشاط کے وقت میں اس موضوع پر مستقل تالیف کی فرصت کا مقاضی ہے۔ اور ان کے کلام میں جو خلل واقع ہوا ہے ہم اس کی طرف اشارہ کر چکے ہیں، اور آخر بحث میں ان کا یہ فقرہ کافی ہے:

”پس اس اجماع کے بعد جو شخص اس کی مخالفت کرتا ہے وہ اجماع کو پس

(۱) المحلی بالاثار - حکم من طلق امرأته ثلاثا قبل ان يمسها - ۹/۸۰ - رقم المسئلة: ۷۹۳.

(۲) کتاب الاثار - باب من طلق ثلاثا - وهو يزيد ثلاثا - ص: ۱۲۹ - ط: دار الحديث ملتان.

پشت ذاتا ہے اور جمہور اس پر ہیں کہ اتفاق کے بعد جو اختلاف کھڑا کیا جائے وہ لاائق اعتبار نہیں،^(۱)۔

پس انہوں نے ٹھیک ٹھیک تحریم متعہ کی طرح اس مسئلہ کو بھی اجماعی شمار کیا ہے اس لئے ان کے نتیجہ بحث نے ان کے گزشتہ خلل کی اصلاح کر دی ہے اور عجیب بات ہے کہ مؤلف رسالہ صفحہ ۹ پر لکھتے ہیں:

”ان کو (ابن حجر کو) حکم کیا گیا کہ ابن تیمیہ اور ان کے انصار کے رد میں لکھیں اور یہ اشارہ ایک زبردست سیاسی سازش کی بناء پر تھا اس لئے انہیں حکم کی اطاعت کرتے ہی بُنی، چنانچہ وہ خاتمه بحث میں لکھتے ہیں“ اور میں نے اس موضوع میں بعض حضرات کی فرمائش پر درازِ نفسی سے کام لیا ہے۔ واللہ المستعان،

گویا مؤلف رسالہ یہ کہنا چاہتے ہیں کہ حافظ اس مسئلہ میں دوسری جانب مائل تھے مگر وہ اپنے مسلک کے اظہار سے خلاف تھے اور مؤلف کی رائے میں حافظ کی قیمت یہ تھی کہ وہ اپنے فتوؤں اور فیصلوں میں حکام کے احکام وصول کیا کرتے تھے اور ان کی ہمنوائی کیا کرتے تھے (نعوذ باللہ) اور بیک وقت حافظ کے حق میں اور اس دور کے حکام کے حق میں سوء ادب بھی ہے اور تاریخ سے ناداقیت بھی، حالانکہ ابن حجر سے ایک مدت پہلے ابن تیمیہ کے افکار کی قبر علماۓ اہل حق کے ہاتھوں کھودی جا چکی تھی اور ابن حجر وہی ہیں جنہوں نے کتاب ”الردا الوافر“ کی تقریظ بغیر کسی روک ٹوک کے اپنی مرضی کے مطابق لکھی اور امراء، قضاۃ افتاء کے معاملات میں مداخلت نہیں کیا کرتے تھے۔ پس جس زمانے میں ابن حجر تالیف میں مشغول تھے اس دور کے حکام کی روشن کا اگر مؤلف نے مطالعہ کیا ہوتا تو اسے اپنی کہانت کی غلطی کا اندازہ اور اپنی اٹی رائے کا درجہ معلوم ہو جاتا اللہ تعالیٰ ہمیں عافیت میں رکھیں۔ اور ابن حجر کو ایک بار نہیں بلکہ بہت مرتبہ اس کا اتفاق ہوا کہ انہوں نے اپنے شاگردوں کی فرمائش پر تالیف کی یا کسی مسئلہ کی تشرع میں وسیع بحث کی اور ایسے موقع پر وہ لکھا کرتے ہیں ”میں نے بعض احباب کے التماس پر یہ تالیف کی یا شرح لکھی، جیسا کہ ان لوگوں پر یہ بات مخفی نہیں جنہوں نے ابن حجر کی کتابوں کا مطالعہ کیا ہے۔

(۱) فتح الباری - باب من جوز الطلاق الثالث - ۳۶۵/۶ - رقم الحديث: ۵۲۵۹.

اگر یہ حکم کسی حاکم کی طرف سے ہوتا تو اس دور کی عام روشنی کے مطابق یہ لکھا جاتا: ”میں نے اس مسئلہ میں توسع کیا بوجہ اس شخصیت کے حکم کے جس کی طاعت غنیمت ہے اور جس کا اشارہ حکم قطعی ہے“ وغیرہ۔ اور ابن الحلق اور ابن ارطاة کی رائے معتقد ہے آراء میں سے نہیں کیونکہ ابن الحلق ائمہ فقہ میں سے نہیں وہ ایک اخباری آدمی ہے جس کا قول مغازی میں شرائط کے ساتھ قبول کیا جاتا ہے اور اس کے بارے میں اہل نقد کے اقوال پہلے گزر چکے ہیں۔

علاوہ ازیں جو لفظ اس کی جانب منسوب کیا گیا وہ اس رائے میں صریح نہیں جو اس کی طرف منسوب کرنے کی کوشش کی جاتی ہے۔ رب ابن ارطاة تو اس کے بارے میں عبد اللہ بن ادریس کا کہنا یہ ہے کہ میں اسے دیکھا کرتا تھا کہ وہ بیٹھا جو میں مار رہا ہے۔ پھر وہ المهدی کے پاس گیا اپس آیا تولد ہوئے چالیس اونٹ ساتھ تھے جیسا کہ کامل ابن عدی میں ہے۔ کہا جاتا ہے کہ بصرہ کے قاضیوں میں یہ پہلا شخص تھا جس نے رشوت لی۔ المهدی کے دور میں منصب قضا پر فائز ہونے کے بعد وہ بہت امیر ہو گیا تھا جبکہ اس سے قبل اسے فاقہ کاٹ کھاتا تھا۔ اور اس کے پاس عجیب کبر اور سرگردانی تھی، وہ داؤ دطائی کے طرز پر سرگردان تھا، ضعفاء سے تدبیس کیا کرتا تھا، اہل جرح کا کلام اس کے بارے میں بہت ہے، ایسے شخص کی روایت اس وقت ہی قبول کی جاسکتی ہے جب کہ ثقہ ثبت راویوں کے خلاف نہ ہو اور قبول بھی مقارن اور متابع کے ساتھ کی جاتی ہے۔

یہ تو اس کی روایت کا حال تھا بربادی اس کی رائے تو رائے کے لاکن شمار ہونے کے لئے جو شروط مقرر ہیں ان کے مطابق اس کی رائے کسی شمار کے لاکن نہیں ازیں جو قول اس سے منسوب کیا جاتا ہے وہ محمل ہے، اور جس رائے کو اس سے منسوب کرنے کا ارادہ کیا جاتا ہے اس میں صریح نہیں، بہت ممکن ہے کہ اس کی مراد یہ ہو کہ تین طلاق ایسی چیز نہیں جو سنت کے مطابق ہو بہر حال نہ ابن الحلق اور نہ ابن ارطاة سے اس مسئلہ میں کوئی صریح لفظ منقول ہیں۔ علاوہ ازیں ابن حزم ”المحلی“ میں حاجج بن ارطاة کے طریق سے بہت سی روایات ذکر کرتے ہیں اور پھر کہتے ہیں ”یہ صحیح نہیں“ کیونکہ اس کی سند میں حاجج بن ارطاة ہے بلکہ ایک جگہ لکھتے ہیں:

”حجاج بن ارطاة ہالک ساقط ہے اس کی روایت لے کرو ہی شخص اعتراض

کر سکتا ہے جو پلے درجے کا جاہل ہو یا کھلے بندوں باطل کا پرستار جو اس کے ذریعہ جھگڑا کرتا ہے تاکہ اس سے حق کو مٹا دے اے حالانکہ یہ اس کے لئے نہایت بعید ہے۔ جو شخص ایسا کرتا ہے وہ اپنے عیب، جہل اور قلت و رع کے اظہار کے سوا کسی چیز میں اضافہ نہیں کرتا۔ وَنَعُوذُ بِاللهِ مِنَ الضلالِ۔^(۱)

اب دیکھئے ایک طرف تو ہمارے مؤلف صاحب ابن حزم پرلو ہیں اور دوسری طرف وہ اسی ابن ارطاة کو ان فقہاء مجتہدین کی صفات میں شامل کرتے ہیں جن کے قول پر اعتماد کیا جائے۔ ہم اللہ تعالیٰ سے سلامتی کا سوال کرتے ہیں۔ اور بعض لوگوں نے ان حضرات کے علاوہ بھی بعض لوگوں کا نام ذکر کیا ہے جنکی طرف اسی قسم کا قول منسوب کیا گیا ہے مگر یہ نسبت بغیر سند کے جھوٹ ہے۔ اور بعض نے ان کے نقل کرنے میں تسابیل سے کام لیا ہے لیکن جو بات بلا سند نقل کی گئی ہو ہم اس کی تردید بے بنیاز ہیں۔

اور اجماع کا مطلب یہ نہیں کہ امت میں کوئی بھی ایسا شخص نہ پایا جائے جس نے غلطی نہ کی ہو اور ایسی بات نہ کہی جو جمہور کے خلاف ہو بلکہ اجماع سے ان مجتہدین کا اجماع مزاد ہے جن کی امامت فی الفقه اور امامت فی الدین مسلم ہے۔ رہے منکرین قیاس تزوہ اہل استنباط ہی میں سے نہیں کہ ان کے مخالف کو لائق شمار ہھہرا ایا جائے۔ اس لئے مسائل اجتماعیہ میں محققین کے نزدیک ظاہریہ کی کوئی حیثیت نہیں جیسا کہ پہلے گزر چکا ہے۔ باقی رہے روافض اور امامیہ میں سے وہ لوگ جو روافض کے فریب خورده ہیں، ان کی مخالفت کا بھی کوئی اعتبار نہیں۔ اجماع پر بحث کرتے ہوئے ہم اس کی کچھ مزید تفصیل آئندہ کریں گے۔ اور جو شیعہ کہ حضرت جعفر بن محمد الصادق کی پیروی کے مدعا ہیں تین طلاق بلفظ واحد کے سلسلہ میں ان کے خلاف خود اس امام جلیل کا قول جلت ہے اور ہم اسے سنن یہیقی کے حوالے سے پہلے نقل کر چکے ہیں۔ اور جو شخص جمہور اہل بیت کی طرف اس کے خلاف منسوب کرتا ہے وہ دروغ با گنہگار ہے اور جو کتاب میں عترت طاہرہ رضی اللہ عنہم کے مذهب میں مدون کی گئی ہیں اگر انہیں سے نقل کرنا ضروری ہو تو ”الروض النضیر فی شرح المجموع الفقہی الكبير“، پر اعتماد کرنا چاہیے اور وہ ”النجم الحلی“، جیسی

(۱) الاشراق علی احکام الطلاق - الکلام فی ابن اسحاق و ابن ارطاة علی اجمال قولهما - ص ۸۲

کتابوں سے زیادہ لاائق اعتماد ہیں بوجہ اس عظیم فرق کے جوان کی اور ان کی کتابوں کے درمیان ہماری آنکھوں کے سامنے موجود ہے۔ اور جس شخص کا سینہ اس کلام کو قبول کرنے کے لئے فراخ ہو جو "منہج المقال"، "روضات الجنات" اور "الاستقصاء" میں جمہور کے رجال پر کیا گیا ہے تو جو چاہے ان سے نقل کرتا رہے اسے اہل سنت کی نقل کی کیا پرواہ ہے۔ اور منقول میں کلام توفیر ہے رجال میں کلام کی

۔ واللہ سبحانہ ہوا الہادی

الروض النفیر ۱۳ ج ۳ میں ہے کہ:

"تین طلاق بالفظ واحد کا واقع ہونا جمہور اہل بیت کا مذہب ہے جیسا کہ محمد بن منصور نے "الامالی" میں اپنی سندوں کے ساتھ اہل بیت سے نقل کیا ہے اور "الجامع الکافی" میں حسن بن تیکی سے مردی ہے کہ انہوں نے فرمایا ہم آنحضرت صلی اللہ علیہ وسلم سے، علی علیہ السلام سے، علی بن حسین سے، زید بن علی سے، محمد بن علی باقر سے، محمد بن عمر بن علی سے، جعفر بن محمد سے، عبد اللہ بن حسن سے محمد بن عبد اللہ سے اور اہل بیت رسول اللہ صلی اللہ علیہ وسلم کے چیدہ حضرات سے روایت کر چکے ہیں۔ حسن نے مزید کہا کہ آل رسول صلی اللہ علیہ وسلم نے اس پر اجماع کیا ہے کہ جو شخص ایک لفظ میں تین طلاق دے اس پر اس کی بیوی حرام ہو جائے گی خواہ شوہراس سے صحبت کر چکا ہو یا نہیں اور بھر میں یہی مذہب ابن عباس، ابن عمر، عائشہ، ابو ہریرہ، علی کرم اللہ وجہہ، ناصر، مؤید، تیکی، مالک اور بعض امامیہ سے نقل کیا ہے۔^(۱)

وہ اجماع جس کے علمائے اصول قائل ہیں

متوالہ رسالہ صفحہ ۱۰۰ پر لکھتے ہیں:

"جس اجماع کا دعوا ہی اہل اصول کرتے ہیں اس کی حقیقت ایک خیال کے سوا کچھ نہیں۔ اور صفحہ ۸۸ پر لکھتے ہیں خود اجماع کی کسی مقبول تعریف پر علماء کی

(۱) اعلاء السنن - الرسالة في الطلاقات الثلاث بلفظ واحد - ۱۳/۱۱۔

رائے متفق نہیں ہو سکی اس سے استدلال کیسے کیا جائے اور کب کیا گیا؟“

یہ بات ایسے شخص سے صادر نہیں ہو سکتی جو اپنی کہی ہوئی بات کو سمجھنے کی صلاحیت رکھتا ہو۔ مؤلف کی یہ بات اگر کسی چیز پر دلالت کرتی ہے تو صرف اس بات پر کہ اس نے اصول فقہ نہیں پڑھاتی کہ ”مرآۃ الاصول“ اور ”تحریر الاصول“، جیسی کتابیں بھی کسی ماہر سے نہیں پڑھیں کتاب بزدوجی اور اس کے شروع کی تو کیا بات ہے اور بذرکشی کی ”بجز“ اور الاتفاقی کی ”الشامل“، ہی کامطالعہ کیا ہے کجا کہ اسے دبوی کی ”تقویم“، سمرقندی کی ”میزان“، اور ابو بکر رازی کی ”فصل“ کے مطالعہ کا اتفاق ہوا ہوا اور وہ نہ فصول باجی سے مطلع ہے نہ ”محصول“، ابو بکر بن العربي سے بلکہ نہ تفتح قرآنی رسالہ شافعی، برہان ابن جوینی قواطع ابن السمعانی اور مستصفی غزالی سے، نہ اسے تمہید ابوالخطاب روضہ موفق اور مختصر روضہ للطوفی کی خبر ہے نہ قاضی عبدالجبار کی، عمد، اور ابو الحسین بصری کی المعتمد کی بلکہ اس سے اس خطیر علم کے حصول میں صرف شوکانی اور قنوجی کے رسالوں کی ورق گردانی پر اکتفا کیا ہے جبکہ یہ دونوں صاحب دور اخیر میں مسائل میں خبط درخبط کے استاذ تھے اور لطف یہ کہ ایسا شخص اجماع کے بارے میں اپنی قائم کرده رائے کے لئے ”احکام“، ابن حزم پر اپنی تعلیقات کا حوالہ دیتا ہے۔ اگر اس بہادر مؤلف نے اس علم کی کوئی کتاب پڑھی ہوتی تو اسے معلوم ہو جاتا کہ جو شخص اپنے لنگڑے پاؤں تلے ان کتابوں کو روندتا ہے اسے یہ حق حاصل نہیں کہ انہی اونٹی کی طرح الٹے سیدھے پاؤں رکھے۔

کیا اس مدعی کو معلوم نہیں کہ اجماع کی جیت پر تمام فقہائے امت متفق ہیں اور انہوں نے اس کو کتاب و سنت کے بعد تیسری دلیل شرعی شمار کیا ہے؟ حتیٰ کہ ظاہریہ فقہ سے بعد کے باوجود اجماع صحابہ کی جیت کے معترض ہیں اور اسی بنا پر ابن حزم کو اکھٹی تین طلاق کے وقوع سے انکار کی مجال نہ ہو سکی بلکہ انہوں نے اس مسئلہ میں جمہور کی پیروی کی بلکہ بہت سے علماء نے یہ تک کہا ہے کہ اجماع امت کا مخالف کافر ہے۔ یہاں تک کہ مفتی کے لئے یہ شرط تھہرائی گئی ہے کہ وہ کسی ایسے قول پر فتویٰ نہ دے جو علماء متفقین کے اقوال کے خلاف ہوا سی بنا پر اہل علم کو ”مصنف ابن ابی شیبہ“ اور ”اجماع ابن المندز“، جیسی کتابوں سے خاص اعتناء رہا جن سے صحابہ و تابعین اور تبع تابعین کے درمیان مسائل میں اتفاق و اختلاف کے موقع واضح ہو سکیں۔ رضی اللہ عنہم۔

اور دلیل سے یہ بات ثابت ہے کہ یہ امت خطاۓ سے محفوظ ہے۔ اور لوگوں پر شاہد عادل ہے۔

شاعر کہتا ہے:

”یہ درمیانے لوگ ہیں مخلوق ان کے قول کو پسند کرتی ہے جب کوئی رات
پیچیدہ مسئلہ لے کر آئے۔“

اور یہ کہ یہ امت خیرامت ہے جو لوگوں کے لئے کھڑی کی گئی، اس امت کے لوگ ”معروف“
کا حکم کرتے ہیں اور ”منکر“ سے روکتے ہیں اور یہ کہ جو شخص ان کا پیرو ہو وہ اللہ تعالیٰ کی طرف رجوع کرنے
والوں کے راستے کا پیرو ہے اور جو شخص ان کی مخالفت کرے وہ سبیل المؤمنین سے ہٹ کر چلتا ہے اور علماء
دین سے مقابلہ کرتا ہے۔

نہ جانے ذہن و فکر میں یہ خود رائی کہاں سے آئی اور اس زمانے کے نام نہاد فقہاء میں یہ مہملک
زہر کیسے پھیل گیا؟

اپنے دور کے شیخ الفقہاء شیخ محمد نجیت مطیعی۔ جن کی وفات ۸۳ برس کی عمر میں ۲۱ رب جن ۱۳۵۲ھ کو
بعد از عصر ہوئی۔ رحمہ اللہ۔ کی وفات سے تھوڑی مدت پہلے ان کے مکان پر مجھے ایک عالم سے ملاقات کا
اتفاق ہوا۔ استاذ کبیر شیخ محمد نجیت ابھی نیچے تشریف نہیں لائے تھے ان صاحب سے گفتگو تین طلاق بلفظ
واحد کی طرف چلنکی میں نے وہ صحیح احادیث پڑھنا شروع کیں جو اس مسئلہ میں صحابہ کرام سے ثابت ہیں
اور یہ بھی بتایا کہ اس کے خلاف کسی صحابیؓ کا قول ثابت نہیں، ان عالم صاحب نے طاؤس کی حدیث ذکر کی۔
میں اس کی علی معرفہ ذکر کرنے لگا، وہ صاحب بولے آپ تو اس مسئلہ میں ”اجماع“ سے استدلال کر رہے
ہیں حالانکہ اجماع کی جیت، اس کے امکان، اس کے وقوع، اس کے علم کے امکان، اور اس کی نقل کے
امکان میں بحث ہے۔ میں نے عرض کیا کہ میں جانتا ہوں کہ یہ بات حرف بحرف کس نے کہی ہے؟ لیکن
میں اجماع کے بارے میں اپنے مناظب کی رائے معلوم کرنا جاہتا ہوں تاکہ اس کے ساتھ گفتگو کر سکوں۔ ان
صاحب کا رنگ بدل گیا۔ بولے ہمارا امام کتاب اللہ ہے اور وہ ہمیں اس کے مساوی سب چیزوں سے مستغنى
کر دیتی ہے یہ کہہ کروہ ارشاد خداوندی ”الطلاق مرتان“ پڑھنے لگے۔ میں نے کہا، سبحان اللہ! آپ اس
آیت سے اپنے دعوے پر استدلال کرتے ہیں حالانکہ امام بخاریؓ نے اسی آیت سے تین طلاق کے جمع

کرنے پر استدلال کیا ہے۔ کیونکہ ”مرتان“ کالفظ دو کے ہم معنی اعتبار کیا جاتا ہے جیسا کہ حق تعالیٰ کے ارشاد (نؤتها اجرہا مرتین) میں یہ لفظ ”اثنین“ (دو) کے ہم معنی ہے۔ اسی طرح ابن حزم اور بن حاری کے بہت سے شارحین نے، جن کو عربیت میں یہ طولی حاصل ہے، بھی یہی سمجھا ہے۔ اور جب دو طلاقوں کا جمع کرنا صحیح ہے تو تمیں کا جمع کرنا بھی صحیح ہو گا کیونکہ دونوں کے درمیان کوئی وجہ فرق موجود نہیں لیکن آنحضرات، ان حضرات کے مدئی کے بالکل اللہ دعویٰ پر اس آیت کو دلیل ٹھہرارہے ہیں کیا خیال ہے یہ حضرات ذوق عربی میں آنحضرات سے بھی فروخت تھے۔

میری یہ تقریر سنکروہ صاحب بگزگئے اور فرمائے گئے، آیت یہ بتاتی ہے کہ طلاق معتبر عند الشرع وہی ہے جس کو یکے بعد دیگرے واقع کیا گیا ہو۔ میں نے عرض کیا، غالباً آپ شوکانی کی طرح ”الطلاق“ کے لام کو استغراق پر محکول فرمائے ہیں اور ”معتبر عند الشرع“ کی قید مقدمہ رمان رہے ہیں تاکہ آپ طلاق معتبر کا حضراس میں کر سکیں لیکن ذرا یہ تو فرمائیے کہ جس طلاق کے بعد طلاق نہ دی گئی ہو اس کے بارے میں جناب کی رائے کیا ہے؟ کیا وہ طلاق معتبر عند الشرع نہیں ہو گی جس سے اختتام عدت کے بعد عقد نکاح ختم ہو جاتا ہے؟ اور اگر یہ طلاق بھی عند الشرع معتبر ہے تو طلاق معتبر کا تمیں میں حصر کیسے ہوا؟ اس پر وہ بہت مضطرب ہوئے میں نے کہا جب ہم یہ فرض کر لیں کہ ”مرتان“ کالفظ دوسرے معنی (یعنی دو مرتبہ) پر محکول ہے تو آیت کا مفہوم بس یہ ہو گا کہ طلاق کا واقع کرنا یکے بعد دیگرے ہونا چاہئے۔ مگر یہاں کوئی ایسی بات نہیں جو طلاق کے لئے طہر کی قید لگائے گویا جس شخص نے یکے بعد دیگرے تمیں بار لفظ طلاق کا اعادہ کیا تو صرف تکرار سے تمیں طلاقیں واقع ہو جائیں گی خواہ طلاق طہر میں دی گئی ہو یا حیض میں۔ اور یہ نہ تو آپ کو مقصود ہے اور نہ آپ کے نزدیک پسندیدہ ہے۔ اور اگر آپ اس مسئلہ میں آثار صحابہ سے استدلال کریں گے تو بحث جہاں سے شروع ہوئی تھی وہیں لوٹ آئے گی اور کتاب اللہ کے ماسوا سے آپ کو استغنا نہ ہو سکا۔

ہماری اس گفتگو کے دوران حضرت الاستاذ الکبیر تشریف لے آئے تو ہم نے گفتگو بیہیں روک دی کیونکہ اندیشہ تھا کہ وہ بحث میں حصہ لیں گے اور انہیں بے جا تعجب ہو گا اس لئے کہ کم ہی ایسا ہوتا تھا کہ ان کی موجودگی میں ایسی بحث ہو اور وہ اس میں مشارکت نہ فرمائیں۔

جو لوگ آج کل اپنے آپ کو فقہ کی طرف منسوب کرتے ہیں وہ مسائل میں کھلے خط کے باوجود جماعت کی مخالفت کیے کرتے ہیں؟ میں نے اس مسئلہ پر طویل مدت تک غور و فکر کیا تو معلوم ہوا کہ اس کا بنیادی سبب (علة العلل) یہ ہے کہ یہ مدعیان فقہ اپنی شخصیت آپ سے آپ بنانے کا قصد رکھتے تھے وہ (از ہر میں نظام تعلیم قائم ہونے سے پہلے) جس سبق میں چاہتے جائیشتے اور جس کتاب کو چاہتے چھوڑ دیتے تھے۔ اور از ہر کے نظام کے بعد علوم کا جو نصاب مقرر ہوا ہے اس کی باضابطہ تحصیل میں رخنہ رہ جاتا تھا جس کی وجہ سے ان کی عقل و فکر میں بھی خلل رہ جاتا تھا۔

پس جب یہ حضرات اپنی خام علمی اور ناپختہ ذہنی کے باوجود ایسی غلط سلط کتابیں پڑھتے ہیں جنہیں ناشرین ایک خاص مشن کے لئے عالم کے نام شائع کرتے ہیں اور جن کا زبان اول و بلہ میں ظاہر نہیں ہوتا تو ان کتابوں کے مطالعہ سے اگر ان کا ذہن و فکر انتشار و اضطراب اور اختلال کا شکار ہو جائے تو کچھ بھی تعجب نہیں۔ اس لئے یہ حضرات ان نئی نئی تحریکوں کا سب سے پہلا شکار ثابت ہوتے ہیں جو مسلمانوں کے درمیان بچھوٹ ڈالنے کے لئے جاری کی جاتی ہیں۔ کیونکہ ان میں نہ تو اس قدر دیانت و تقویٰ موجود ہوتا ہے جو انہیں ایسی چیز میں داخل ہونے سے باز رکھے جس کا ان کو علم نہیں اور نہ وہ اتنے علمی سامان سے مسلح ہوتے ہیں جو انہیں جہل کی ہمروکابی سے بچا سکے بلکہ یہ حضرات محض عربی دانی کے بل بوتے پر اپنے آپ کو علماء سمجھ لیتے ہیں بغیر اس کے کہ ان کی علمی شخصیت تعلیم فقہ کے کسی دقیق نظام کی نگرانی میں مکمل ہوئی ہو حالانکہ جو شخص اپنے تسبیح عالم شمار کرتا ہے اس پر واجب ہے کہ ہر آواز دینے والے کے پیچھے چل نکلنے کے عالمیانہ مظاہرے کی سطح سے اپنے آپ کو بلند رکھے جیسا کہ حضرت علی کرم اللہ وجہہ کا ارشاد ہے، پس جو شخص علم کا مدعی ہوا س کے لئے یہ ردی حالت بڑی عار کی بات ہے۔

پس جو شخص اصولیین کے اجماع کے بارے میں یہ کہنے کی جرأت کرتا ہے وہ ہر چیز سے پہلے تفہیم کا محتاج ہے کہ ان مباحثت میں مشغول ہونے سے پہلے اصول و فروع کی کچھ کتابیں علماء محققین سے پڑھتے اکے فصول ابو بکر رازی وغیرہ میں اس علم کے جود قائق ذکر کئے گئے ہیں انہیں سمجھنے کی صلاحیت پیدا کر سکے اور جو بات کہنا چاہے سمجھ کر کہہ سکے۔

آپ دیکھتے ہیں کہ مؤلف رسالہ اجماع کے مسئلہ میں ابن رشد فاسفی کے کلام کی تعریف و توصیف

کرتا ہے لیکن ابن رشد کے اس قول کی موافقت نہیں کرتا:

”بخلاف اس اجماع کے جو عملیات میں رونما ہوا، کیونکہ سب لوگ ان مسائل کا افشاء تمام لوگوں کے سامنے کیسا ضروری سمجھتے تھے اور عملیات میں حصول اجماع کے لئے بس اتنا کافی ہے کہ وہ مسئلہ عام طور پر پھیل گیا مگر اس مسئلہ میں کسی کا اختلاف ہم تک نقل ہو کرنے پہنچ کیونکہ عملیات میں حصول اجماع کے لئے یہ بات کافی ہے۔ عملیات کا معاملہ اس سے مختلف ہے۔“^(۱)

بلکہ مؤلف رسالہ ابن رشد کے اس متین کلام کی تردید کرنے بغیر اسے پس پشت پھینک دیتا ہے اور ابن رشد الحفید، اگرچہ علم بالآثار میں اس مرتبے کا نہیں کہ مسائل فقہ اور ان کے ادلہ کا معاملہ اس کی عدالت میں پیش کیا جا سکے جیسا کہ مؤلف رسالہ نے صفحہ ۸۲ پر کیا ہے یہاں تک کہ وہ بدایۃ الجتہد میں خود اپنے امام کا مذهب نقل کرنے میں بھی بسا اوقات غلطی کر جاتا ہے۔ چہ جائیکہ دوسرے مذاہب؟ لیکن اجماع کے مسئلہ میں اس کا کلام نہایت قوی ہے جو اہل شان کی تحقیق کے موافق ہے۔

رہا محمد بن ابراهیم الوزیر الیمانی کا قول تو وہ فقہاء کے فہم سے بعید ہے، یہ صاحب اپنی کتابوں میں مقبلی، محمد بن اسماعیل الامیر اور شوکانی وغیرہ کی بہ نسبت نرم لہجہ ہیں لیکن اس نرمی کے باوجود ان کی کتابیں زہر خالص کی حامل ہیں۔ یہ پہلے شخص ہیں جنہوں نے فقہ عترت کو یمن میں مشوش کیا، ان کا کلام بھی اجماع کو جیت سے ساقط کرنے کی طرف مشير ہے، اگرچہ انہوں نے ایسی تصریح نہیں کی جیسی کہ شوکانی نے تین طلاق والے رسالے میں کی ہے۔ چنانچہ اس نے کہا ہے:

”حق یہ ہے کہ اجماع جحت نہیں بلکہ اس کا وقوع ہی نہیں بلکہ اس کا امکان

ہی نہیں بلکہ اس کے علم ہی کا امکان نہیں اور نہ اس کی نقل کا امکان ہے۔“

پس جو شخص کتاب و سنت کی مخالفت میں اس بات کا بھی قائل نہ ہو کہ شریعت میں مرد کو محدود تعداد میں عورتوں کے نکاح کی اجازت دی گئی ہے جیسا کہ اس نے اپنی کتاب ”وبل الغمام“ میں ”نیل الا وطار“ کے خلاف لکھا ہے۔ اور مولانا عبدالحی لکھنؤی نے ”تذکرة الراشد“ ص ۲۷۹ میں اس کی

(۱) الاشراق على احكام الطلاق - قول ابن رشد في الاجماع - ۹ - ط: ایچ ایم سعید.

قرار واقعی تغليظ کی ہے وہ مسلمانوں کے اجماع کے بارے میں جو جی میں آئے کہتا رہے اور جو شخص ائمہ متبعین اور ان کے علوم کو پس پشت ڈال کر ایسے شخص کی پیروی کرے اس کی حالت اس سے بھی بدتر اور گمراہ تر ہے۔

ان لوگوں کی یہ افسوس ناک حالت مجھے اس بات سے منع نہیں ہو سکتی کہ اجماع سے متعلق چند نوائد کی طرف اشارہ کر دوں۔ ممکن ہے کہ یہ بات قارئین کرام کے لئے اس امر کی جانب داعی ہو کہ اس کے صافی چشموں سے مزید سیرابی حاصل کریں۔

اہل علم جب اجماع کا ذکر کرتے ہیں تو اس سے مراد انہی حضرات کا "اجماع" ہوتا ہے جو علماء کے اعتراض کے مطابق مرتبہ اجتہاد پر فائز ہوں اسی کے ساتھ ان کے اندر ایسی پرہیزگاری بھی ہو جو انہیں محارم اللہ سے باز رکھ سکتے تو ایسے شخص کو "شہداء علی الناس" کے زمرے میں شمار کیا جاسکے پس جو شخص باعتراض علماء مرتبہ اجتہاد کو پہنچا ہوانہ ہو وہ اس سے خارج ہے کہ اجماع میں اس کے کلام کا اعتبار کیا جائے خواہ وہ نیک اور پرہیزگار لوگوں میں سے ہو۔ اسی طرح جس شخص کا فسق یا عقائد اہل سنت سے اس کا خروج ثابت ہو اس کے کلام کے اجماع میں لا لق اعتبار ہونے کا تصور بھی نہیں کیا جا سکتا کیونکہ وہ "شہداء علی الناس" کے مرتبہ سے ساقط ہے۔

علاوہ ازیں مبتدعین خوارج وغیرہ ثقات اہل سنت کے تمام طبقات کی روایات کا اعتبار نہیں کرتے پس اس کا تصور کیسے کیا جا سکتا ہے کہ انہیں اس قدر علم بالاشارة حاصل ہو جو انہیں درجہ اجتہاد کا اہل بنادے پھر وہ مجتهد جو باعتراض علماء شروع اجتہاد کا جامع ہو اس پر کم از کم جو چیز واجب ہے وہ یہ ہے کہ وہ اپنی دلیل پیش کرے اور جس چیز کو وہ حق سمجھتا ہے تعلیم و مدویں کے ذرائع سے جمہور کے سامنے کھل کر بات کرے۔ جب کہ وہ اپنی رائے میں اہل علم کو کسی مسئلہ میں غلطی پر دیکھے۔ یہ نہیں کہ وہ اظہار حق سے زبان بند کر کے اپنے گھر میں چھپ کر بیٹھا رہے یا مسلمانوں کی آبادی سے دور کہیں پہاڑ کی چوٹی میں گوشہ نشینی اختیار کر لے اس لئے کہ جو شخص اظہار حق سے خاموش ہو وہ گونگا شیطان ہے۔ وہ اللہ تعالیٰ کے عہد و میثاق کو توڑ نے والا ہے۔ اور جو شخص عہد شکنی کرتا ہے وہ اپنی ہی ذات کو نقصان پہنچاتا ہے۔ پس وہ محض اسی بات کی بناء پر ان فاسقوں کی صفت میں شامل ہو جاتا ہے جو قبول شہادت کے مرتبہ سے ساقط ہیں چہ جائیکہ وہ مرتبہ اجتہاد تک

پہنچ جائے۔ اور اگر تمام طبقات میں علمائے اسلام کے علمی نشاط پر نظر کی جائے کہ انھوں نے کس طرح ان تمام لوگوں کے حالات کو مدون کیا جن کا کوئی علمی مرتبہ تھا اور علوم کی کتابت و تالیف میں ان کے درمیان کس طرح مسابقت جاری تھی، اور مسلمانوں کی دینی اور دنیاوی ضرورتوں کے لئے جس قدر علم کا پھیلانا لازم تھا وہ انھوں نے کس تندی سے پھیلایا اور ”تبليغ شاهد للغائب“ کے حکم کا انھوں نے کس طرح امثال کیا اور حق کے اظہار و بیان کا جو عہد انھوں نے کیا تھا اس سے کیسے پورا کیا ان تمام امور پر نظر کرتے ہوئے یہ بات اس امت کے حق میں عادتاً محال ہے کہ ہر زمانے میں علماء کی ایسی جماعت موجود نہ رہی ہو جو یہ نہ جانتے ہوں کہ اس زمانے کے مجتہد کون ہیں جو مرتبہ عالیہ پر فائز اور حق واجب پر قائم ہیں۔

پس جب کسی قرن میں ایک ایسی رائے جس کے جمہور فقہاء قائل ہوں چاروں طرف شائع ہو اور اس رائے کی مخالفت میں کسی فقیہ کی رائے اہل علم کے سامنے نہ آئے تو ایک عاقل کو اس بات میں شک نہیں ہو سکتا کہ یہ رائے اجماعی ہے یہی اجماع ہے جس پر ائمہ اہل اصول اعتماد کرتے ہیں اور یہ ایسی چیز ہے کہ اس کے گرد یہ غوغاء آرائی اثر انداز نہیں ہو سکتی کہ ”اجماع میں کلام ہے باعتبار اس کی جحیت کے اور اس کے امکان کے اور اس کے وقوع کے اور اس کے علم کے امکان کے اور اس کی نقل کے امکان کے“ جیسا کہ مخفی نہیں ہے۔ اجماع کے یہ معنی نہیں کہ ہر مسئلہ میں کئی کئی جلدیں مرتب کی جائیں جو ان لاکھ صحابہ کے ناموں پر مشتمل ہوں جو آنحضرت صلی اللہ علیہ وسلم کے وصال کے وقت موجود تھے اور پھر ہر صحابی سے اس میں روایتیں درج کی جائیں نہیں بلکہ کسی مسئلہ پر اجماع منعقد ہونے کے لئے اس قدر کافی ہے کہ مجتہدین صحابہ سے جن کی تحقیقی تعداد صرف بیس کے قریب ہے اس مسئلہ میں صحیح روایت موجود ہو ان فقہاء صحابہ میں سے کسی سے اس مسئلہ میں اس کے خلاف منقول نہ ہو بلکہ بعض مقامات میں ایک دو کی مخالفت بھی مضر نہیں جیسا کہ اس فن کے ائمہ نے اپنے موقعہ پر اس کی تفصیل ذکر کی ہے اسی طرح تابعین اور تن تابعین کے زمانے میں اس بحث کو جس شخص نے سب سے زیادہ احسان انداز میں واضح کیا ہے کہ کسی متشکل کے لئے شک کی گنجائش نہیں چھوڑی وہ امام کبیر ابو بکر رازی الجھاص ہیں انہوں نے اپنی کتاب ”الفصول فی الاصول“ میں اجماع کی بحث کے لئے بڑی تقطیع کے قریباً میں اور اق مخصوص کئے ہیں اور ان کی اس کتاب سے کوئی ایسا شخص مستغنی نہیں ہو سکتا جو علم کے لئے علم کی رغبت رکھتا ہو۔

اسی طرح علامہ اتقانی ”الشامل علی شرح اصول بزدی“ میں (اور یہ دس جلدیں میں ہے) متقدیں کی عبارتیں حرف بحرف نقل کرتے ہیں پھر جہاں ان سے مناقشہ کی ضرورت ہوتی ہے وہاں ماہرانہ انداز میں مناقشہ کرتے ہیں اس کتاب کی آخری جلدیں ”دارالكتب المصریه“ میں موجود ہیں اور پہلی جلدیں مکتبہ جارالتدوی الدین اتنبول میں ہیں اور مجھے معلوم نہیں کہ علم اصول میں کوئی کتاب بسط مع الافادہ میں اس کتاب کے ہم سنگ ہو۔ بد روزگشی کی البحر الحجیط متاخر ہونے کے باوجود الشامل کے مقابلے میں گویا صرف ”مجموعہ نقول“ ہے۔

اور اجماع کی ایک قسم وہ ہے جس میں عموم بلوی کی وجہ سے عام و خاص سب شریک ہیں مثلاً اس پر اجماع کہ فجر کی دو ظہر کی چار اور مغرب کی تین رکعتیں ہیں اور ایک اجماع وہ ہے جس کے ساتھ خواص یعنی مجتهدین منفرد ہیں مثلاً غلوں اور چلوں کی مقدار زکوٰۃ پر اجماع اور پھوپھی اور بحثیجی کو ایک ساتھ نکاح میں جمع کرنے کی حرمت پر اجماع اس اجماع کا مرتبہ پہلے اجماع سے فروتنہیں ہے کیونکہ مجتهدین کے ساتھ اگر عوام مل جائیں تو اس سے مجتهدین کی دلیل میں اضافہ نہیں ہو جاتا پس جو شخص یہ دعویٰ کرتا ہے کہ ”بعض اجماع تو ایے قطعی ہوتے ہیں کہ ان کے ذریعہ کتاب متواتر اور سنت متواترہ سے استغنا ہو سکتا ہے اور جو اس سے کم مرتبہ وہ درجہ ظن میں ہے، وہ اجماع کی جھیت کو رد کرنا چاہتے ہیں اور سبیل المؤمنین کو چھوڑ کر کسی اور راستے پر گامزن ہے اس کی تشریح مبسوط کتابوں میں موجود ہے اور یہ مقام مزید بحث کا متحمل نہیں اور اگر اجماع کی بعض صورتیں ظنی بھی ہوں تب بھی اس سے اجماع کا کیا گذرتا ہے جبکہ یقینی اجماع کا منکر کافر ہے اور جو اجماع خبر مشہور کے قائم مقام ہو اس کا انکار ضلال و ابتداع ہے اور جو اس سے کم مرتبہ ہو اس کے منکر کی حیثیت صحیح اخبار احادیث کے منکر کی ہے۔

اور جمہور فقهاء کے نزدیک احکام عملیہ میں دلیل ظنی بھی لاکن احتجاج ہے بوجہ ان دلائل کے جو اس مسئلہ پر قائم ہیں اگرچہ بعض ائمہ کے اس قول نے کہ ”خبر احادیث کے ساتھ کتاب اللہ پر زیادتی جائز ہے“ ظاہر یہ کے ایک گروہ کو اس حد تک پہنچا دیا کہ ”خبر آحاد مطلقًا مفید یقین ہیں اور یہ کہ ظن میں اصلاً کوئی جھت نہیں جیسا کہ اس امام کے اس قول نے کہ ”ساكت کی طرف قول منسوب نہیں کیا جا سکتا“، حالانکہ شریعت بہت سے مواضع میں ساكت کی طرف قول کو منسوب کرتی ہے مثلاً بکر ماماً موم، اور موقع بیان میں خاموش

رہنا وغیرہ۔ ظاہریہ کو جماعت اجماع کی نفی میں توسع تک پہنچادیا اسی طرح بعض ائمہ کے قول صحابی اور حدیث مرسل کے بارے میں نظریہ نے ظاہریہ میں اقوال صحابہ بغیر اجماع اور حدیث مرسل سے بالکل یہ اغراض کا حوصلہ پیدا کر دیا اس کی وجہ سے ان سے شریعت کا ایک حصہ فوت ہو گیا۔ پھر اس امام نے احسان پر جو اعتراضات کئے انہوں نے ظاہریہ کو اعراض عن القیاس پر بھی جری کر دیا، باس اعتبار کہ جو اعتراضات آپ نے احسان پر کئے ہیں اگر وہ اس پر وارد ہوتے ہیں تو قیاس پر بھی یکساں طور پر وارد ہوتے ہیں جیسا کہ ابن جابر نے جو قدماً شافعیہ میں سے تھے یہی بات کہی، جب ان سے یہ سوال کیا گیا کہ انہوں نے شافعی مسلک چھوڑ کر ظاہری مذہب کیوں اختیار کیا ہے۔ لیکن امام شافعی رضی اللہ عنہ کے مقصد کو ان لوگوں کے مزاعم سے کیا واسطہ؟

اور جب اکابر شافعیہ نے دیکھا کہ ان لوگوں نے شافعی مذہب کو اپنی گمراہی کا پل بنالیا ہے تو انہیں اس کا بہت افسوس ہوا اور انہوں نے ان لوگوں کی تردید میں سب علماء سے زیادہ سخت رویہ اختیار کر لیا (بہت سے حقوق اصول مذاہب کے مقابل مطالعہ سے منکشf ہوتے ہیں ورنہ صرف فروع کے درمیان مقابلہ تفہیہ اور تفقیہ میں قلیل انفع ہے کیونکہ یہ سب فروعی مسائل اپنے اصول ہی سے متفرع ہوتے ہیں پس اس کا وزن اس کے پیانے سے کرنا ترازو میں ڈنڈی مارنے کے مراد ف ہے) اور اس پر ابراہیم بن سیار النظام کی اجماع اور قیاس میں تشکیک کا اضافہ کرو کیونکہ وہ پہلا شخص ہے جو ان دونوں کی نفی کے لئے کھڑا ہوا اور بہت ہی جلد حشوی راویوں، راویوں، حزمیوں اور شیعہ (خوارج کے طائفوں) نے ان دونوں کی نفی میں نظام کی پیروی شروع کر دی پس یہ لوگ اور ان کے اذناب جو اجماع و قیاس کی نفی کرتے ہیں تم ان کو دیکھو گے کہ وہ قرنہا قرن سے نظام ہی کی بات کو رٹ رہے ہیں چنانچہ متقدہ میں کی کتابوں میں جو کچھ مدون ہے وہ اس کے فیصلے کے لئے کافی ہے:

کاش ان لوگوں کو اگر کسی معترضی کی پیروی ہی کرنی تھی تو کم از کم ایسے شخص کو تو تلاش کرتے جو اپنے دین کے بارے میں مبتہ نہ ہوتا لیکن افسوس کہ ”کندہم جنس باہم جنس پرواز“۔

چنانچہ علماء کی ایک جماعت اس طرف گئی ہے کہ نظام اندر وہی طور پر ان برائیہ کے مذہب کا قائل تھا جو نبوت کے منکر ہیں مگر تلوار کے خوف سے اس نے اپنے اندر وہی عقائد کا اظہار نہیں کیا۔ چنانچہ پیشتر علماء

نے اسے کافر گردانا ہے بلکہ خود معتزلہ کی ایک جماعت مثلاً ابوالہذیل الاسکانی اور جعفر بن حرب نے بھی اس کی تکفیر کی ہے۔ اور ان سب نے اس کی تکفیر پر کتابیں لکھی ہیں۔ اس کے علاوہ وہ فاسق اور بلا کاشرا بی تھا ابن ابی الدم ”المملل والخل“، میں لکھتے ہیں کہ ”وہ اپنی نو عمری میں شنویہ کا مصاحب رہا اور سہولت میں ملاحدہ فلاسفہ کا ہم نشین رہا“، جیسا کہ عیون التواریخ میں ہے۔ یہ ہے اجماع و قیاس کے منکرین کا امام۔ اللہ تعالیٰ سے ہم سلامتی کی درخواست کرتے ہیں پس جس شخص کو اجماع و قیاس میں ان کی تشکیل کا کچھ اثر پہنچا ہوا اگر وہ غور و فکر سے کسی قدر بہر و رہے تو ”اصول بحصاص“ کی مراجعت کرے اور اگر صرف روایت کی طرف مائل ہے تو الحظیب کی ”الفقیہ والمحفظة“ کا مطالعہ کرے ان دونوں سے اسے سیرابی حاصل ہو جائے گی۔

اور مجمع علیہ قول کے مقابلہ میں شاذ قول کی حیثیت وہی ہے جو متواتر قرآن کے مقابلہ میں قرأت شاذہ کی ہے بلکہ وہ قرأت شاذہ سے بھی کم حیثیت ہے کیونکہ کبھی قرأت شاذہ سے کتاب اللہ کی صحیح تاویل ہاتھ لگ جاتی ہے بخلاف قول شاذ کے کہ سوائے ترک کر دینے کے وہ کسی چیز کی صلاحیت نہیں رکھتا۔ غالباً اسی قدر بیان اس بات کی طرف توجہ مبذول کرانے کے لئے کافی ہے کہ ہمارے برخود غلط مجتہد کا یہ دعویٰ کتنا خطرناک ہے کہ ”اصولین اجماع میں جس چیز کا دعویٰ کرتے ہیں وہ محض ایک خیال ہے۔“

طلاق و رجعت بغیر گواہی کے صحیح ہیں:

مؤلف رسالہ کو اصرار ہے کہ طلاق و رجعت دونوں کی صحت کے لئے گواہی شرط ہے کیونکہ حق تعالیٰ کا ارشاد ہے:

فاذابلغن أجلهن فأمسكوهن بمعروف أو فارقوهن بمعروف

واشهدوا ذوى عدل منكم. (الطلاق: ۲)

”پس جب وہ اپنی مدت کو پہنچیں تو انہیں معروف طریقے سے روک رکھو یا معروف طریقے سے جدا کر دوا اور اپنے میں سے دو عادل آدمیوں کو گواہ بنالو۔“ اس سلسلہ میں مولف اس روایت کو بطور سند پیش کرتے ہیں جو اس آیت کی تفسیر میں حضرت ابن

عباس، حضرت عطاء، اور سدہؓ سے مروی ہے کہ گواہ بنانے سے مراد طلاق اور رجعت پر گواہ بنانا ہے۔

مؤلف رسالہ کا یہ قول ایک بالکل نئی بات ہے جو اہل سنت کو تونار ارض کر دے گا مگر اس سے تمام امامیہ کی رضا مندی اسے حاصل نہیں ہوگی۔

یہ تو واضح ہے کہ آیت کریمہ نے روک رکھنے یا جدا کر دینے کا اختیار دینے کے بعد گواہ بنانے کا ذکر کیا ہے اس لئے گواہ بنانے کا بھی وہی حکم ہو گا جو روک رکھنے یا جدا کر دینے کا ہے جب ان دونوں میں سے کوئی چیز علیٰ تعین واجب نہیں تو اس کے لئے گواہی کیسے واجب ہوگی؟ اگر یہ حکم وجوب کے لئے ہوتا تو ”وتكلک حدود اللہ“ سے قبل ہوتا علاوہ ازیں اگر یہ فرض کیا جائے کہ حالت حیض میں دی گئی طلاق باطل ہوتی ہے تو اس صورت میں اس سے زیادہ کمزور رائے کوئی نہیں ہو سکتی کہ صحت طلاق کے لئے گواہی کو شرط تھہرا کیا جائے کیونکہ گواہوں کے لئے یہ گواہی دینا ممکن نہیں کہ طلاق طہر میں ہوئی تھی کیونکہ یہ چیز صرف عورت سے ہی معلوم ہو سکتی ہے اور اگر گواہی میں صرف طلاق واقع کرنے کی گواہی پر اکتفا کیا جائے تو عورت کا صرف یہ کہدیں گے کہ طلاق حیض کی حالت میں ہوئی تھی طلاق دہندہ کے قول اور گواہوں کی گواہی دونوں کو باطل کر دے گا۔

پس مرد کو بار بار طلاق دینا پڑے گی تا آنکہ عورت یہ اعتراف کر لے کہ طلاق طہر میں ہوئی ہے گویا مرد طلاق دینے کا مصمم ارادہ رکھتا ہے مگر اس پر خواہ مخواہ کے بوجھ کی مدت طویل سے طویل تر ہو رہی ہے آخر یہ کیا ظلم اور اندھیرہ ہے؟ اور اگر وہ اسے گھر میں ڈالے رکھے جب کہ وہ اچھی طرح جانتا ہے کہ وہ اسے تین طہروں میں تین طلاق دے چکا ہے تو اسے گھر میں آباد کرنا غیر شرعی ہو گا جس سے نفس الامر میں نہ نسب ثابت ہو گا نہ وراشت ملے گی۔ اور جو امور صرف عورت ہی سے معلوم ہو سکتے ہیں ان میں عورت کے قول کو قبول کرنا صرف ان چیزوں میں ہوتا ہے جو اس کی ذات سے مخصوص ہوں دوسروں کی طرف اسے متعددی کرنا ایک ایسی چیز ہے جس کا شریعت انکار کرتی ہے اور جو امور عورت کے ذریعہ ہی معلوم ہو سکتے ہیں ان میں مرد کے قول کو معتبر قرار دینا اس شناخت سے بچنے کے لئے ایک عجیب سی بات ہو گی آخر کتاب و سنت کے کس مقام سے یہ بات مستنبط ہوتی ہے اور جو لوگ اس قسم کے عجیب و غریب اجتہاد کے لئے بزم خود کتاب و سنت سے تمک کرتے ہیں درحقیقت کتاب و سنت سے ان کے بعد میں اضافہ ہوتا ہے۔

پس ”امساک“ کے معنی ہیں رجوع کر لینا اور مفارقت سے مراد ہے طلاق دینے کے بعد عورت کو اس کی حالت پر چھوڑ دینا یہاں تک کہ اس کی عدت ختم ہو جائے اس سے خود طلاق دینا مراد نہیں اور قرآن کریم نے گواہ بنانے کا ذکر صرف ”امساک“ اور ”مفارقت“ کے سیاق میں کیا ہے۔ پس چونکہ عورت سے رجوع کر لینا یا عدت ختم ہونے تک اسے اس کے حال پر چھوڑ دینا، یہ دونوں صرف مرد کا حق ہیں اس لئے ان دونوں کی صحت کے لئے گواہ بنانا شرط نہیں جیسا کہ صحت طلاق کے لئے گواہی کو شرط قرار نہیں دیا گیا بلکہ اگر نفس طلاق کے لئے گواہی کو شرط قرار دینا مقصود ہوتا تو اس کا ذکر ”فطلقوهُنَّ“ کے بعد اور طلاق پر مرتب ہونے والی چیزوں یعنی عدت کا شمار کرنا اور مطلقہ کو شہر میں بھرنا وغیرہ سے پہلے ہوتا لہذا آیت کو طلاق کی گواہی پر مجبول کرنا بے محل اور قرآن کریم کی بلاغت کے خلاف ہے۔

اور اس آیت کی تفسیر میں جو روایات ذکر کی گئی ہیں اول تو ان کی اسناد میں کلام ہے اس سے قطع نظر ان میں کوئی ایسا قرینہ نہیں جو گواہی کے شرط ہونے پر دلالت کرتا ہو جیسا کہ خود آیت کے اندر گواہی کے شرط ہونے پر ان دلالات میں سے کوئی دلالت نہیں پائی جاتی جو اہل استنباط کے نزد یہک معتر ہیں۔ اور محض ”امساک“ اور ”مفارقت“ کے بعد نہ کہ طلاق کے بعد اشہاد کا ذکر کرنا ان میں سے کسی چیز کے لئے گواہی کے شرط ہونے پر دلالت کرنے سے بعيد ہے بلکہ اس موقعہ پر اشہاد کے ذکر کا مشا اس طریقہ کی طرف رہنمائی کرتا ہے کہ اگر ان امور میں سے کسی چیز کا انکار کیا تو اس کا ثبوت کس طرح مہیا کیا جائے بلکہ جو شخص نور بصیرت کے ساتھ آیت میں غور کرے اور اس کے سیاق و سبق کو سامنے رکھے اس پر یہ حقیقت واضح ہو جائے گی کہ عدت ختم ہونے کے وقت مطلقہ کا شوہر کے ذمہ جو حق ہوتا ہے اس حق کی ادائیگی پر گواہی قائم کرنے کی طرف آیت اشارہ کر رہی ہے کیونکہ ”مفارقت بالمعروف“ یہی ہے کہ عدت ختم ہونے کے وقت مرد کے ذمہ عورت کا جو حق واجب ہے اسے ادا کر دیا جائے اور اس امر پر گواہ مقرر کرنا گویا طلاق پر گواہ مقرر کرنے کے قائم مقام ہے اس لئے کہ یہ چیز طلاق پر ہی تو مرتب ہوئی ہے۔ اور یہ بات بالکل ظاہر ہے۔ اور گواہ بنانے کا حکم محض اس لئے ہے تاکہ مرد یہ ثابت کر سکے کہ اس کے ذمہ جو حقوق تھے وہ اس نے ادا کر دیئے۔ ورنہ اس گواہی کو صحت طلاق میں کوئی دخل نہیں۔

اس تقریر سے واضح ہوا کہ طلاق کو گواہی سے مشروط کرنا محض ایک خود تراشیدہ رائے ہے جو نہ

کتاب سے ثابت ہے، نہ سنت سے، نہ اجماع سے اور نہ قیاس سے۔ اور کوئی شخص اس بات کا قائل نہیں کہ اگر سفر میں وصیت کی جائے یا ادھار لین دین کا معاملہ کیا جائے یا کوئی خرید و فروخت کی جائے یا یتامی کو ان کے اموال حوالے کیے جائیں اور ان چیزوں میں گواہ نہ بنائے جائیں تو یہ تمام چیزیں باطل ہونگی بلکہ بغیر گواہ بنانے کے بھی یہ چیزیں بااتفاق اہل علم صحیح ہیں حالانکہ گواہ بنانے کا حکم ان تمام امور میں بھی موجود ہے۔ اس سے معلوم ہوا کہ یہ حکم ان چیزوں کو گواہی کے ساتھ مشروط کرنے کے لئے نہیں بلکہ یہ حکم ارشادی ہے جس سے مقصد یہ ہے کہ اگر ایک فریق انکار کرے تو اس کے خلاف ثبوت مہیا کیا جاسکے۔

دیکھئے نکاح کا معاملہ کس قدر عظیم الشان ہے اس کے باوجود قرآن کریم میں ”نکاح پر گواہی“ کا ذکر نہیں کیا گیا۔ تو طلاق اور رجعت کو اس سے بھی اہم کیسے شمار کیا جا سکتا ہے اور اکثر انہم نے نکاح کے لئے گواہوں کا ہونا جو ضروری قرار دیا ہے وہ اس بناء پر ہے کہ سنت میں نکاح کو گواہوں سے مشروط کیا گیا ہے لیکن طلاق کے لئے کسی نے گواہی کو شرط نہیں ٹھہرایا۔ اگرچہ بعض حضرات سے رجعت کا گواہی کے ساتھ مشروط ہونا مردی ہے۔ علاوه ازیں رجعت میں انکار کا موقعہ کم ہی پیش آتا ہے۔ امام ابو بکر جاصص رازی فرماتے ہیں۔

”ہمیں اہل علم کے درمیان اس مسئلہ میں کوئی اختلاف معلوم نہیں کہ رجعت

بغیر گواہوں کے صحیح ہے سوائے اس کے کہ جو عطا سے مردی ہے چنانچہ وہ سفیان ابن

جرجع سے اور وہ عطا سے روایت کرتے ہیں کہ کہ انہوں نے کہا طلاق، نکاح اور

رجعت گواہی کے ساتھ ہوتے ہیں اور یہ اس پر محمول ہے کہ رجعت میں احتیاط گواہ

مقرر کرنے کا حکم دیا گیا ہے تاکہ کسی کے انکار کی گنجائش نہ رہے۔ ان کا یہ مطلب نہیں

کہ رجعت گواہی کے بغیر صحیح نہیں ہوتی، آپ دیکھتے ہیں کہ انہوں نے اس کے ساتھ

طلاق کا بھی ذکر کیا ہے حالانکہ گواہی کے بغیر طلاق کے واقع ہونے میں کوئی شخص بھی

شک نہیں کرتا۔ اور شعبہ نے مطرود راق سے اور انہوں نے عطا اور الحکم سے نقل کیا ہے

کہ ان دونوں نے کہا جب مرد عدالت میں عورت سے مقاہلہ کر لے تو اس کا یہ فعل

رجعت شمار ہو گا۔“

اور حق تعالیٰ کا ارشاد فاما ساک بمعروف دلالت کرتا ہے کہ جماعت رجعت ہے۔ اور یہ

”امساک“ سے ظاہر ہے اب اگر عطااء کے قول کا وہ مطلب نہیں جو جھاص نے بتایا ہے تو بتائیے کہ آدمی جماعت پر گواہ کیسے مقرر کرے گا اور وہ جو بعض حضرات سے مراجعت پر گواہ مقرر کرنا مردی ہے اس سے نفس مراجعت پر نہیں بلکہ مراجعت کے اقرار پر گواہ مقرر کرنا مرد ہے جیسا کہ تامل سے یہ بات واضح ہو جاتی ہے۔ پس جب بغیر دلیل و موجہت کے یہ قرار دیا جائے کہ جب تک قاضی یا اس کے نائب یا گواہوں کے سامنے طلاق پر گواہی مقرر نہ کی جائے تب تک واقع ہی نہیں ہوتی، اس سے نہ صرف انساب میں گڑ بڑ ہو گی بلکہ طلاق کی تمام قسمیں سنی، بدیعی، مجموع، مفرق جن کا پہلے ذکر آچکا ہے یکسر باطل ہو کر رہ جاتی ہیں۔

اللہ تعالیٰ سلامتی عطا فرمائے۔

کیا نقصان رسانی کا قصد ہو تو رجعت باطل ہے؟

مؤلف رسالہ کا یہ اصرار کہ ”اگر رجعت نقصان رسانی کی نیت سے ہو تو باطل ہے“ ایک ایسا قول ہے جس کا انہہ متبوعین میں کوئی قائل نہیں نہ کوئی صحابی، تابعی، یا تبع تابعی ہی اس کا قائل ہے۔ اس سے قطع نظر سوال یہ ہے کہ حاکم کو کیسے پتہ چلے گا کہ شوہرن نے قصد نقصان رجوع کیا ہے تاکہ وہ اس کے باطل ہونے کا فیصلہ کر سکے۔ اس کی صورت بس یہی ہو سکتی ہے کہ یا تو اس کا دل چیر کر دیکھے یا اپنے فیصلے کی بنیاد خطرات و وساوس پر رکھے۔ اور کتاب اللہ ناطق ہے کہ قصد ضرر کے باوجود رجعت صحیح ہے چنانچہ ارشاد ہے:

ولَا تمسكُوهُنَّ ضرارًا لِتَعْتَدُوا وَمَنْ يَفْعُلْ ذَلِكَ فَقَدْظَلَمَ

نفسه۔ (البقرة: ۲۳۱)

”اور انہیں نہ روک رکھو نقصان پہنچانے کی غرض سے کہ تم تعدی کرنے

لگو اور جس نے ایسا کیا اس نے اپنی جان پر ظلم کیا۔“

اگر بقصد ضرر رجعت صحیح ہی نہیں ہوتی تو شوہر اس عمل کے ذریعہ جس کا کوئی اثر ہی مرتب نہیں

ہوتا اپنی جان پر ظلم کرنے والا کیسے مٹھہرتا؟

مؤلف رسالہ نے بہت سی جگہ یہ فلسفہ چھانٹا ہے کہ طلاق مرد کے ہاتھ میں رکھی گئی ہے حالانکہ

عقد کا تقاضا یہ ہے کہ اس عقد کا ختم کرنا بھی مجموعی حیثیت سے دونوں کے سپرد ہو۔ مؤلف اس بنیاد پر بہت

سے ہوائی قلعے تعمیر کرنا چاہتا ہے اور جو مقاصد اس کے سینہ میں موجز ہیں ان کے لئے راستہ ہموار کرنا چاہتا ہے۔ اور ہم آغاز کتاب میں اس بنیاد کو منہدم اور اس پر ہوائی قلعے تعمیر کرنے کی امیدوں کو ناکام و نامراد کر چکے ہیں۔ مؤلف کی باقی لغویات کی تردید کی ضرورت نہیں سمجھی گئی۔ اول تو وہ کوئی اہمیت نہیں رکھتیں پھر ان کا بطلان بھی بالکل واضح ہے۔

حرف آخر

ان ابحاث کے اختتام پر میں ایک اہم بات کی طرف توجہ دلانا چاہتا ہوں اور وہ یہ کہ نکاح و طلاق اور دیگر احکام شرع میں وقتاً فوت قائم و تجدید کرتے رہنا اس شخص کے لئے کوئی مشکل کام نہیں جس میں تین شرطیں پائی جائیں:

(۱) خدا کا خوف اس کے دل سے نکل چکا ہو۔

(۲) ائمہ کے مدارک اجتہاد اور ان کے دلائل سے جاہل ہو۔

(۳) خوش فہمی اور تکمیر کی بناء پر بادلوں میں سینگ پھنسانے کا جذبہ رکھتا ہو۔

لیکن اس ترمیم و تجدید سے نہ تو امت ترقی کی بلندیوں پر فائز ہو سکے گی نہ اس کے ذریعہ امت کو طیارے، سیارے، بحری بیڑے اور آبدوزیں میسر آئیں گی، نہ تجارت کی منڈیاں اور صنعتی کارخانے اس کے ہاتھ لگیں گے۔

جونچیز امت کو ترقی کی راہ پر گامزن کر سکتی ہے وہ احکام الہیہ میں کثریونت نہیں بلکہ یہ ہے کہ ہم ترقی یافتہ قوموں کے شانہ بثانہ آگے بڑھیں۔ کائنات کے اسرار کا سراغ لگائیں معادن، نباتات اور حیوانات وغیرہ میں جو قوتیں اللہ تعالیٰ نے دولیت فرمائی ہیں انھیں معلوم کریں اور انھیں اعلائے کلمۃ اللہ، مصالح امت اور اسلام کی پاسبانی کے لئے مسخر کریں اور انھیں کام میں لاائیں۔ ایسی تجدید کا کوئی شخص مخالف نہیں لیکن طلاق وغیرہ کے احکام میں کثریونت سے کچھ بھی حاصل نہیں ہوگا۔ اس لئے لازم ہے کہ اللہ تعالیٰ کی شریعت کے حدود کو محفوظ رہنے دیا جائے اور اسے خواہشات کی تلبیس سے دور رکھا جائے۔ اور دنیا بھر کے مسلمانوں کو میری وصیت ہے کہ جب حکمرانوں کی طرف سے اللہ تعالیٰ کی مقرر کردہ شریعت کے خلاف

احکام جاری کئے جائیں تو اپنی ذات کی حد تک وہ شریعت خداوندی پر قائم رہیں اور طاغوت کے سامنے اپنے فیصلے نہ لے جائیں۔ خواہ فتویٰ دینے والے انھیں کتنے ہی فتوے دیتے رہیں۔ تمہیں نقصان نہیں دے گا وہ شخص جو گمراہ ہو اجب کہ تم ہدایت پر ہو۔

ان اوراق میں جن احکام طلاق کی مدد و نیں کا قصد تھا وہ یہاں ختم ہوتے ہیں میں اللہ سبحانہ و تعالیٰ سوال کرتا ہوں کہ اسے اپنی خالص رضا کے لیے بنائے اور مسلمانوں کو اس سے نفع پہنچائے۔

ربنا لاتزغ قلوبنا بعد اذ هدیتنا و هب لنا من لدنك رحمة ط
انك انت الوهاب و صل الله علی سیدنا و منقذنا محمد سید
المرسلین واله و صحبه اجمعین و التابعين لهم باحسان الى يوم الدين
واخر دعوانا ان الحمد لله رب العالمين

الفقیر الى الله سبحانه و تعالى

محمد زاہد الكوثری بن الشیخ حسن بن علی الكوثری

طلاق ثلاثة

طلاق کی ایک صورت یہ ہے کہ شوہر مجلس میں یا متعدد مجالس میں تین بار طلاق کے لفظ ادا کر دے مثلاً کہ ”میں نے فلاں کو تین طلاقیں دیں“ یا کہے ””فلاں کو ایک طلاق، دو طلاق، تین طلاق“ غرض ایک ہی مجلس میں تین طلاقیں ایک ساتھ کہہ دے۔ اسی طرح متعدد مجالس میں تین بار طلاق دیدے خواہ طہر میں دے یا حالت حیض میں۔ اس مسئلہ میں جمہور صحابہؓ، جمہور تابعین، جمہور ائمہ امام ابوحنیفہ، امام مالک، امام شافعی، امام احمد رحمہم اللہ سب کے نزدیک تین طلاقیں واقع ہو جائیں گی، یہوی نکاح سے نکل جائے گی اور زوجین کے درمیان حرمتِ غلیظہ قائم ہو جائے گی، اگرچہ بعض ائمہ کے نزدیک ایک طہر میں بھی تین طلاقیں ایک ساتھ بچائیں تو گناہ بھی نہیں ہوگا اور تین طلاقیں بھی واقع ہو جائیں گی۔ چنانچہ امام شافعی کا یہی مذہب ہے اور ائمہ ثلاثة، امام ابوحنیفہ، امام مالک اور امام احمدؓ کے نزدیک ایک طہر میں بھی ایک مجلس میں تینوں طلاقوں کو جمع کرنا مکروہ ہے۔

امام ابوحنیفہ کے نزدیک اگر ہر طہر میں ایک ایک طلاق تین ماہ میں مکمل کی جائے تو کراہت نہیں ہوگی۔ امام مالک اور امام احمدؓ کے نزدیک یہ بھی مکروہ ہے بلکہ طلاق دینے کا طریقہ ان حضرات کے نزدیک یہ ہے کہ طلاق کے لفظ کو کم سے کم استعمال کیا جائے اس لئے ایک طلاق ایک طہر میں دی جائے پھر عدت گزرنے دی جائے یہاں تک کہ طلاق باستہ ہو جائے، غرض ان کے نزدیک ”طلاق سنت“ کے لئے زمانہ اور عدد ضروری ہے، امام ابوحنیفہ کے نزدیک زمانہ ضروری ہے کہ حالت طہر میں ہو، حالت حیض میں نہ ہو، عد کا سنت سے تعلق نہیں ہے۔ اگر عدد کو تین طہروں میں استعمال کیا جائے تو یہ بھی سنت کا ایک طریقہ ہے، اس لئے بلا کراہت طلاق واقع ہو جائے گی۔ اس پر سب کا اتفاق ہے کہ تین طلاق کسی صورت سے بھی دیدی جائیں تین طلاقیں واقع ہو جائیں گی اور حرمتِ غلیظہ قائم ہو جائے گی۔ اس مسئلہ کو ہم قرآن کریم،

حدیث نبوی ﷺ، اجماع اور قیاس سے انشاء اللہ ثابت کریں گے اس سلسلہ میں پہلی آیت حسب ذیل ہے:

”فَإِنْ طَلَقَهَا فَلَا تَحْلُّ لَهُ مِنْ بَعْدِ حِتْنِي تَنْكِحُ زَوْجًا غَيْرَهُ“ (البقرة: ۲۳۰)

”اگر بیوی کو تیری طلاق دیدی تو جب تک وہ عورت دوسرا نکاح نہ کرے اس وقت تک وہ پہلے خاوند کے لئے حلال نہ ہوگی۔“

اس آیت کریمہ میں پہلے مختلف قسم کی طلاق بیان کرنے کے بعد یہ ہدایت دی گئی ہے کہ تیری طلاق کے بعد خاوند کے لئے عورت کی حلت ختم ہو جاتی ہے۔ اب جب تک وہ عدت کے بعد دوسرے شخص سے نکاح نہ کرے اور شخص ثانی اس سے زن و شوہری کے تعلقات قائم نہ کرے اور پھر عدت نہ گزارے اس وقت تک عورت پہلے خاوند کے لئے حلال نہ ہوگی۔ تیری طلاق کے سلسلہ میں آیت کریمہ مطلق ہے۔ تیری طلاق ایک مجلس میں دی جائے یا متعدد مجالس میں۔ ہر صورت میں عورت حرام ہو جاتی ہے۔ اس لئے اس آیت سے طلاق کے لئے مختلف مجالس کا ثابت کرنا قرآن کریم کا فہم نہ ہونے کی دلیل ہے۔

مفسر کبیر امام ابی عبد اللہ محمد بن احمد الانصاری اپنی تفسیر ”الجامع لاحکام القرآن“ میں لکھتے ہیں:

فالثالثة مذكورة في صلة هذا الخطاب مفيدة للبينونة الموجبة

للتحريرم الابعد زوج فوجب قوله ”او تسریح باحسان“ على فائدۃ

مجددۃ وهو وقوع البینونة بالشتنین عند قضاء العدة وعلى ان المقصود

من الآية بيان عدد الطلاق الموجب للتحرير ونسخ ما كان جائزًا من

ايقاع الطلاق بلا عدد محصور فلو كان قوله ”او تسریح باحسان“ هو

الثالث لما ابان عن القصد في ايقاع التحرير بالثلاث اذا لو اقتصر عليه

لما دل على وقوع البینونة المحرمة بها الابعد زوج وانما علم التحرير

بقوله تعالى ”فَإِنْ طَلَقَهَا فَلَا تَحْلُّ لَهُ مِنْ بَعْدِ حِتْنِي تَنْكِحُ زَوْجًا غَيْرَهُ“

فوجب الا يكون معنى قوله ”او تسریح باحسان“ الثالثة ولو كان قوله

او ”تسريح باحسان“ بمعنى الثالثة وكان قوله عقب ذلك فان

طلاقها الرابعة لأن الفاء للتعليق وقد اقتضى طلاقاً مسبلاً بعد ما تقدم

ذکرہ فثبت بذالک ان قوله "اوتسريح باحسان" هو ترکها حتی تنقضی

عدتها . (۱)

"تیری طلاق اس آیت کریمہ میں ذکر کی گئی ہے جس سے ایسی جدائی آتی ہے جو تحریم ثابت کرنے والی ہے جب تک کہ دوسرے شوہر سے نکاح نہ کرے اس لیے آیت کریمہ "اوتسريح باحسان" کو جدید فائدہ پر حمل کرنا ضروری ہے یعنی دو طلاقوں کی عدت ختم ہونے کے بعد جدائی واقع ہونا، نیز آیت کریمہ سے مقصد طلاق کے ایسے عدد کو بیان کرنا بھی ہے جس سے تحریم آجائی ہے۔ جاہلیت کے زمانہ میں طلاق کسی عدد مقرر کے ساتھ خاص نہیں تھی، اس کو منسون کرنا بھی مقصد ہے اس لئے اگر "اوتسريح باحسان" سے تیری طلاق مراد ہوتی تو تین طلاقوں سے حرمت کا واقع ہو جانا معلوم نہیں ہوتا کیونکہ اگر صرف اس کو بیان کیا جاتا اور اس آیت کو نہ بیان کیا جاتا تو حرمت والی جدائی جس میں نکاح ثانی کی ضرورت ہوتی ہے معلوم نہیں ہوتی۔ اس قسم کی تحریم تو اسی آیت کریمہ سے معلوم ہو رہی ہے اس لئے ضروری ہے کہ "اوتسريح باحسان" سے مراد تیری طلاق نہ ہو، اگر اس سے تیری طلاق مراد ہوتی تو "فان طلقها" سے چوخی مراد ہوتی کیونکہ اس میں فاءِ تعقیب کے لئے آتی ہے جس کا مطلب یہ ہوتا ہے کہ گزری ہوئی طلاقوں کے بعد ایک نئی طلاق آرہی ہے الغرض اس سے ثابت ہوا کہ "تسريح باحسان" سے مراد یہ ہے کہ ایک طلاق یا دو طلاقوں کے بعد عورت کو چھوڑ دیا جائے یعنی رجوع نہ کیا جائے تا وقٹیکہ اس کی عدت ختم ہو جائے۔"

علامہ قرطبی نے اس آیت کے ذیل میں جو کچھ تحریر فرمایا ہے وہ نہایت ہی وقیع ہے جس کا حاصل یہ ہے کہ آیت کریمہ حرمت کو بیان کر رہی ہے تیری طلاق کے بعد تا وقٹیکہ عورت دوسرا نکاح نہ کرے اور میاں بیوی

(۱) الجامع لاحکام القرآن لأبی عبد الله محمد بن احمد القرطبی ۳/۲۸۱ - تحت قوله تعالى:

﴿الطلاق مرتَن﴾ سورة البقرة ، آیت ۲۲۹ ، ط: مرکز تحقیق التراث

میں باقاعدہ زن و شوہری تعلقات قائم نہ ہو جائیں، اس وقت تک عورت پہلے خاوند کے لیے حلال نہیں ہوگی۔

غرض تیسری طلاق سے پہلے پہلے حلت رہتی ہے تیسری طلاق کے بعد حرمت آجاتی ہے اور بعض حضرات نے جو ”تسريح باحسان“ کو تیسری طلاق قرار دیا ہے اس کو مؤلف علام نے پورے شدومہ سے مسترد کیا ہے اور فرمایا کہ ”تسريح باحسان“ کو اس طرح طلاق باسنه قرار دیا جائے گا کہ عدت گزر جائے اور رجوع نہ کیا جائے تب وہ طلاق باسنه ہو جائے گی اور نکاح ثوث جائے گا، اور اگر اس کو تیسری طلاق قرار دیا جائے تو ”فان طلقها“ کو چوتھی طلاق کہا جائے گا کیونکہ اس سے پہلے ”فاء تعقیب“ ہے اور تعقیب کا مطلب یہ ہے کہ مذکور کے بعد ایک اور طلاق آرہی ہے اس کے علاوہ آیت کریمہ کا مطلب جاہلیت کے نظام کو ختم کر کے اسلام کے نظام طلاق کو بیان کرنا ہے پہلے بھی یہ بات ذکر کی جا چکی ہے کہ جاہلیت میں طلاق کسی عدد میں مخصوص نہیں تھی، بلکہ تعداد طلاق دے کر رجوع کر لیا جاتا تھا۔ آیت کریمہ نے بتایا کہ دو طلاق تک رجوع ہو سکتا ہے تیسری طلاق دینے کے بعد رجوع کی کوئی صورت نہیں ہے، کیونکہ اب رجوع حرام ہو چکا ہے گویا تیسری طلاق سے حرمت آجائے گی اب رجوع کی کوئی صورت نہیں ہے۔

ایک ہی مجلس یا چند مجالس میں تین بار طلاق دینے کا جوانکار کرتے ہیں وہ یہ کہتے ہیں کہ اللہ تعالیٰ نے بندوں کو طلاق دینے کا ایک خاص طریقہ سے وکیل بنایا ہے وہ طریقہ یہ ہے:

الف: طہر میں طلاق دی جائے۔

ب: ایک طہر میں ایک ہی طلاق دی جائے۔

ج: ایک سے زیادہ طلاق نہ دی جائے۔

اب اگر ایک شخص وکالت کے خلاف عمل کرے یعنی حیض میں طلاق دیدے یا ایک طہر میں ایک سے زیادہ دے دے تو یہ طلاق واقع نہ ہوگی کیونکہ خلاف توکیل ہے جیسے کوئی شخص کسی شخص کو اپنے نکاح کا وکیل بنائے اور وکیل موکل کی خلاف مرضی نکاح فاسد یا نکاح باطل منعقد کر دے تو یہ نکاح فاسد یا باطل موکل کے ذمہ نہیں ہوگا۔

یہ اعتراض بعض لوگوں کی طرف سے بڑے زور و شور سے پیش کیا جاتا ہے لیکن بغور دیکھا جائے تو یہ اعتراض مغالطہ سے کم نہیں، امام ابو جعفر طحاویؑ نے مسکت جواب دیا ہے۔ وکیل وہ ہے جو موکل کے حق

میں کام کرتا ہے، موکل کی جگہ کام کرتا ہے، اگر موکل کے مطابق کام کرے تو وہ قابل نفاذ ہے ورنہ نہیں۔ بندے طلاق دینے میں اپنے لیے عمل کرتے ہیں دوسروں کے لئے نہیں نہ اپنے رب کے لئے، اس لئے طلاق اگر امراللہی کے مطابق رہے تو انہی کا فائدہ ہے اور گناہ بھی نہیں بصورت دیگر طلاق ہو جائے گی البتہ گناہ بھی ساتھ ہی ساتھ ہو گا، ہم دیکھتے ہیں کہ بعض ایسے امور ہیں جن سے اللہ تعالیٰ نے ہمیں منع کیا ہے اور اس کو ”منکر“ اور ”زور“ کہا ہے جیسے ”ظہار“ کہ قرآن مجید کی تصریح کے مطابق یہ ناجائز اور حرام ہے۔ اب اگر کوئی اپنی بیوی سے ”ظہار“ کرے تو اس پر حکم شرعی نافذ ہو جائے گا اور کفارہ کی ادائیگی تک بیوی حرام ہو جائے گی اسی طرح تین طلاقیں اگر ایک مجلس میں دی جائیں یا حالت حیض میں طلاق دی جائے تو یہ منکر اور ناجائز ہے البتہ واقع ہونا لازمی امر ہے۔

صحیحین اور تمام دوسری حدیث کی کتابوں میں حضرت عبد اللہ بن عمر رضی اللہ عنہما کی مشہور حدیث ہے کہ موصوف نے اپنی بیوی کو حالت حیض میں طلاق دی تھی۔ عبد اللہ بن عمر رضی اللہ عنہما نے اپنے والد ماجد حضرت عمر رضی اللہ عنہ سے ذکر کیا حضرت عمر رضی اللہ عنہ نے رسول اکرم صلی اللہ علیہ وسلم سے عرض کیا۔ آپ صلی اللہ علیہ وسلم نے فرمایا کہ ”اپنے بیٹے کو حکم دو کہ وہ بیوی سے رجوع کرے اور پھر اگر طلاق دینا چاہے تو دوسرے طہر میں طلاق دے۔“^(۱)

اب غور فرمائیے۔ حالت حیض میں طلاق ناجائز اور حرام ہے تاہم یہ طلاق واقع ہو گئی اسی لئے رجوع کرنے کا حکم دیا گیا۔ بعض حضرات سمجھتے ہیں کہ طلاق واقع نہیں ہوئی تھی لیکن صحیحین اور دوسری کتب میں واضح الفاظ موجود ہیں جن سے معلوم ہوتا ہے کہ طلاق شمار کی گئی اور رجوع کرنے کا حکم تو اس قدر واضح ہے کہ تقریباً حدیث پاک کی ہر کتاب میں موجود ہے ظاہر ہے۔ کہ رجوع کا مطلب یہی ہے کہ طلاق واقع ہوئی ہے ورنہ رجوع بے معنی ہو جاتا ہے۔

صحیح مسلم میں ”زہری“ کا ایک طریق مذکور ہے اس میں ابن عمر رضی اللہ عنہما کے یہ الفاظ ذکر کئے گئے ہیں۔ ابن عمر رضی اللہ عنہما کے یہ الفاظ ذکر کئے گئے ہیں۔ اب نے اپنی بیوی سے رجوع کر لیا اور میں نے جو طلاق دی تھی وہ شمار کی گئی،“

(۱) صحیح البخاری - باب إذا طلقت الحائض يعتد بذلك الطلاق - ۲، ۹۰.

اور صحیحین کی روایات میں اس طلاق کے شمار کرنے جانے کو ایک دوسرے پیرا یہ بیان سے ذکر کیا گیا ہے۔ چنانچہ صحیح مسلم میں ہے کہ یونس بن جبیر بیان کرتے ہیں کہ میں نے ابن عمر رضی اللہ عنہما سے ناواہ فرماتے تھے کہ ”میں نے اپنی بیوی کو حیض کے زمانہ میں طلاق دیدی تھی، حضرت عمر رضی اللہ عنہ حضور اکرم ﷺ کی خدمت میں حاضر ہوئے اور آپ سے یہ واقعہ بیان کیا، آپ صلی اللہ علیہ وسلم نے ارشاد فرمایا“ اس کو رجوع کرنے کا حکم دو۔ پاک ہونے کے بعد اگر وہ طلاق دینا چاہے تو طلاق دیدے۔ یونس بن جبیر کہتے ہیں کہ میں نے ابن عمر رضی اللہ عنہما سے پوچھا کہ وہ طلاق شمار ہو گی یا نہیں؟ حضرت نے جواب دیا کہ طلاق شمار ہونے سے کون سا امر مانع ہے؟ اگر کوئی شخص عاجز یا حمق بن جائے تو شریعت کے احکام کیا معطل ہو جائیں گے؟ حدیث پاک کے اصل لفظ یہ ہے:

”قال: قلت لابن عمر: أفتحت سبب بها فقال: ما يمنعه ارایت ان

عجز او استح مق“^(۱)

”میں نے ابن عمر رضی اللہ عنہما سے پوچھا کیا اس کو شمار کیا جائے گا انہوں نے کہا اس سے کوئی چیز مانع ہے مجھے بتاؤ اگر کوئی آدمی عاجز اور حمق ہو جائے تو کیا کیا جائے۔“

غیر مقلدین اور منکرین حدیث کہتے ہیں کہ ایک جلسہ (مجلس) میں یا ایک جملہ میں تین طلاقیں ناجائز اور حرام ہیں کیونکہ قرآن شریف نے طلاق دینے کا جو مشرع طریقہ بتلایا ہے وہ یہ ہے کہ ایک طہر میں ایک ہی طلاق دی جائے یادو طلاقیں دی جائیں، تین طلاقیں ایک ساتھ دینا غیر مشرع ہیں لیکن یہ ائمہ بھی اس کے قائل ہیں کہ اگر دی دی جائیں تو واقع ضرور ہو جائیں گی۔ غیر مقلدین اور منکرین حدیث کہتے ہیں کہ تین طلاقیں جمع کرنا حرام ہے اس لئے واقع نہیں ہو گی، ان کے اس مغالطہ کا علامہ طحاویؒ نے ”شرح معانی الآثار“ میں جواب دیا ہے کہ ”ظہار“ کو قرآن مجید میں ”منکراً من القول وزوراً“ کہا گیا ہے یعنی ناجائز اور حرام کہا گیا ہے لیکن اس کے باوجود اس پر حکم شرعی دیا گیا ہے، یعنی کفارہ کا حکم دیا گیا ہے، (۲) علامہ طحاویؒ کی دلیل

(۱) صحیح مسلم للإمام مسلم بن الحجاج النیشاپوری (المتوفی ۴۲۶ھ) - کتاب الطلاق - قبل

باب الطلاق - ۱۷۷.

(۲) شرح معانی الآثار للطحاوی - ۹۱۹-۴۲ - ط: دار الكتب العلمية بیروت.

بالکل واضح ہے اور مسکت بھی، لیکن اس کے باوجود یہ لوگ فساد پر قائم ہیں اور پرانا مغالطہ دہراتے جاتے ہیں۔

اس موقع پر کوئی شخص یہ کہہ سکتا ہے کہ آیت قرآنی "فطلقوهن لعدتهن" عورتوں کو طلاق دوان کی عدت کے وقت سے، معلوم ہوا کہ طلاق کے لیے ضروری ہے کہ جس طہر میں جماعت کیا جائے اس میں دی جاتی ہے تاکہ حکم قرآنی پر عمل ہو جائے، تو اس کا جواب یہ ہے کہ طلاق تو ایسے ہی وقت دینا چاہیے اور حکم قرآنی پر عمل کرنا چاہیے البتہ اگر کوئی اس حکم کی خلاف ورزی کرتا ہے اور زمانہ حیض میں طلاق دیدے یا ایک سے زیادہ طلاق دیدے تو طلاق واقع ہو جائے گی، اور طلاق دینے والا حکم قرآنی پر عمل نہ کرنے سے گہنگار بھی ہو گا، ایسا نہیں ہو سکتا کہ طلاق واقع ہی نہ ہو، طلاق واقع نہ کر کے اس کو چھوٹ دیدی جائے اور آزاد چھوڑ دیا جائے کہ وہ اس طرح ناجائز طریقہ پر طلاق دیتا رہے اور طلاق مؤثر بھی نہ ہو، یہ محض غلط ہے اور شریعت کے ساتھ مذاق کرنا ہے۔ حضرت ابن عمر رضی اللہ عنہما نے اپنی بیوی کو حیض کے زمانہ میں طلاق دیدی تھی، رسول اللہ صلی اللہ علیہ وسلم کو جب علم ہوا تو آپ صلی اللہ علیہ وسلم بہت ناراض ہوئے کیونکہ موصوف نے حکم قرآنی کی خلاف ورزی کی تھی۔ اور حضرت ابن عمر رضی اللہ عنہما کو رجوع کا حکم فرمایا۔ اور ظاہر ہے کہ رجوع بلا وقوع طلاق نہیں ہوتا۔ اس سے معلوم ہوا کہ ناپسندیدہ طلاق کو شمار کیا گیا۔ امام طحاوی نے اس نکتہ کو بڑی وضاحت سے بیان فرمایا ہے۔

قرآن کریم کے بعد جب ہم حدیث نبوی ﷺ کا مطالعہ کرتے ہیں تو معلوم ہوتا ہے کہ حدیث پاک کے لحاظ سے بھی ایک کلمہ میں دی ہوئی تین طلاقیں واقع ہو جاتی ہیں۔ امام بخاریؓ اپنی کتاب صحیح بخاری میں "بَابُ مِنْ اجْازِ طَلَاقِ الْثَّلَاثَ" کے تحت عویمر الجبلانیؓ کے "وَاقِعَةُ لِعَانَ" کے بیان کے بعد حدیث کے یہ الفاظ بیان کرتے ہیں:

"قَالَ عَوِيْمَرٌ: كَذَبَتْ عَلَيْهَا يَارَسُولَ اللَّهِ! إِنَّ أَمْسَكَتْهَا فَطَلَقَهَا

ثَلَاثًا قَبْلَ أَنْ يَأْمُرَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ أَبْنَ شَهَابٍ :

فَكَانَتْ تَلَكَ سَنَةُ الْمُتَلَاعِنِينَ". (۱)

(۱) صحیح البخاری للإمام محمد بن اسماعیل البخاری (المتوفی ۵۲۵ھ) کتاب الطلاق - باب من اجاز طلاق الثلث - ۶۹۱ -

”عوییر رضی اللہ عنہ نے کہا اگر میں نے اس کو اپنے پاس رکھا تو گویا میں جھوٹا۔ اس لیے انہوں نے رسول اللہ صلی اللہ علیہ وسلم کے فرمانے سے قبل ہی تین طلاقیں دیدیں۔ ابن شہاب زہری فرماتے ہیں کہ لعان کرنے والے میاں بیوی کے درمیان طریقہ کاریبی ہے۔“

رسول اللہ صلی اللہ علیہ وسلم کی موجودگی میں عوییر العجلانی تین طلاقیں دیتے ہیں اور رسول اللہ ﷺ اس پر کوئی اعتراض نہیں کرتے۔ تین طاقوں کو ایک کلمہ میں جمع کرنا اگر کوئی منکر ہوتا تو آپ ضرور اعتراض کرتے۔ اس موقع پر کوئی شخص کہہ سکتا ہے کہ جب لعان ہو چکا تھا تو طلاق دینا بے فائدہ تھا۔ ابن شہاب الزہری کے الفاظ اسی کا جواب ہیں کہ ان طاقوں سے میاں بیوی کے درمیان تفریق ہو گئی یعنی صرف لعان سے تفریق نہیں ہوئی یا تو قاضی تفریق کرے یا شوہر طلاق دے کر بیوی کو اپنی زوجیت سے خارج کر دے۔ امام بخاریؓ نے مندرجہ بالا باب میں رفاعة القرظی کی بیوی کی مشہور روایت نقل کی ہے۔ روایت میں ہے:

فقالت يار رسول الله! ان رفاعة طلقني فبت طلاقی وانی

نکحت بعده عبد الرحمن بن الزبير. (۱)

”اس نے کہا کہ رفاعة نے مجھے قطعی طلاق دی اور میں نے اس کے بعد عبد الرحمن بن زبیر سے نکاح کیا۔“

حافظ ابن حجر عسقلانی ”فتت طلاقی“ کی تشریح کرتے ہوئے لکھتے ہیں:

”ویؤید الشانی انه سیأتی فی کتاب الأدب من وجہ آخر انها قالت: طلقنی آخر ثلاث تطليقات وهذا يرجح بان المراد

بالترجمة بيان من اجاز الطلاق الثلاث“ (۲)

”دوسرے احتمال کی تائید اس سے ہوتی ہے کہ اس خاتون نے کہا کہ

(۱) المرجع السابق

(۲) فتح الباری للحافظ احمد بن علی العسقلانی (المتوفی ۸۵۲ھ) کتاب الطلاق - باب من اجاز

میرے شوہرنے مجھے تین طلاقیں دیدی ہیں یا احتمال ترجمۃ الباب ”من اجاز الطلاق ثلاث“ کی وضاحت کرتا ہے کہ تین طلاقوں کو ایک ساتھ دینا یا متفرق مجالس میں دینے کا جواز بیان کرتا ہے۔

”عن عائشة ان رجلاً طلق امرأته ثلاثاً فتزوجت فطلق فسئل
النبي صلی اللہ علیہ وسلم اتحل للاول قال لا حتی يذوق عسیلتها كما
ذاق الاول“。(۱)

”حضرت عائشہ صدیقہ رضی اللہ عنہا سے روایت ہے کہ ایک آدمی نے اپنی بیوی کو تین طلاقیں دیدیں اس نے دوسرا نکاح کر لیا اس نے بھی طلاق دیدی رسول اللہ ﷺ سے پوچھا گیا کہ یہ عورت پہلے شوہر کے لیے حلال ہے؟ آپ صلی اللہ علیہ وسلم نے فرمایا نہیں جب تک یہ دوسرا شوہر زن و شوہری کے تعلقات قائم نہ کرے جس طرح پہلے نے کیے۔“

اس حدیث پر بعض لوگوں نے اعتراض کیا ہے کہ حدیث عائشہ صدیقہ پہلی حدیث کے متعلق ہے اور یہ بھی رفاعة القرظی کی بیوی کا واقعہ ہے، لیکن یہ اعتراض غلط ہے۔ حافظ ابن حجر نے فرمایا:

”وبهذا يتبيين خطاء من وحد بينهما ظن أنه ان رفاعة بن سموال هورفاعة بن وهب“ (۲)

”اس سے لوگوں کی غلطی واضح ہو جاتی ہے جو ان دونوں واقعات کو ایک قرار دینے کی فکر میں ہیں یہ صحیح ہوئے کہ رفاعة بن سموال اور رفاعة بن وهب دونوں ایک ہی شخصیت کے نام ہیں۔“

(۱) صحيح البخاری - کتاب الطلاق - باب من اجاز الطلاق الثالث - ۶۹۱، ۶۹۲ -

(۲) فتح الباری . باب ۳، ”باب إذا طلقها ثلاثا ثم تزوجت بعد العدة زوجا غيره فلم يمسها -

- ۵۳۱ / ۹ - رقم الحديث ۷۴۵/۹

اس موقع پر تین حدیثیں ایسی ہیں جن سے غیر مقلدین، اسی طرح منکرین حدیث استدلال کرتے ہیں۔ غیر مقلدین کا استدلال تو اس لیے صحیح معلوم ہوتا ہے کہ یہ حضرات کہلاتے تو غیر مقلدین ہیں اور اپنے متعلق یہ تاثر دیتے ہیں کہ وہ کسی کی تقلید نہیں کرتے، حالانکہ حقیقت یہ ہے کہ تقلید سے کوئی مفر نہیں ہے۔ ہم ائمہ اجتہاد ابوحنیفہ، مالک، شافعی، احمد رحمہم اللہ کی ان نصوص متعارضہ میں جہاں ہم کوئی فیصلہ نہیں کر پاتے حسنطن کی بناء پر تقلید کرتے ہیں کہ وہ ہم سے علم، فضل، زہد و تقویٰ، صلاحیت اجتہاد اور قرب الی اللہ میں فائق ہیں اور انہوں نے صحابہ کرام رضوان اللہ علیہم اجمعین کے علوم کو اپنے مسائل اجتہادیہ میں منعکس کیا تھا اور اپنے قلوب مطہرہ کو ان کے رنگوں سے رنگا تھا مگر غیر مقلدین حضرات صحیح معنی میں اتباع ہوئی (خواہشات کی پیروی) کرتے ہیں اور جہاں سے بھی اس کی تسکین ہوتی ہے اسی قول کی تقلید کرتے ہیں اور پھر بھی اپنے آپ کو غیر مقلد کہلاتے ہیں۔ مسائل خلافیہ میں یہ لوگ امام بخاریؓ کا دم بھرتے ہیں اور ان کی تحقیقات کو اپنی تحقیق سمجھتے ہیں، لیکن آپ کو معلوم ہو چکا ہے کہ اس مسئلہ میں امام بخاریؓ کا موقف بھی وہی ہے جو جمہورامت کا ہے، اور امام موصوف نے جمہورامت سے سرمو اختلف نہیں کیا اور اپنی صحیح میں ”باب من اجاز الطلاق الثالث“ لکھ کر جمہورامت کے موقف کی تصدیق و تائید کی ہے اور وہی کہا ہے جو جمہور صحابہ و تابعین کا نہ ہب ہے۔

تواب طلاق ثلاٹ کے مسئلہ میں یہ حضرات حافظ ابن تیمیہ اور حافظ ابن قیم رحمہما اللہ کی تقلید کرتے ہیں اور دونوں حضرات نے جن احادیث کو پیش کیا ہے یہ بھی وہی پیش کر دیتے ہیں۔ چنانچہ ان کے دارالافتاؤں سے طلاق ثلاٹ کے بارے میں جو فتوے جاری ہوتے ہیں ان میں وہی احادیث تحریر ہوتی ہیں البتہ منکرین حدیث کا ان روایات سے استدلال تعجب خیز معلوم ہوتا ہے کیونکہ وہ حدیث رسول اللہ صلی اللہ علیہ وسلم کوسرے سے مأخذ احکام تسلیم ہی نہیں کرتے، بلکہ ان کے نزدیک توحیدیت رسول ﷺ ایک عجیب سازش ہے اور حدیث نبوی علیہ الصلوٰۃ والتسلیمات سے زیادہ ان کے ہاں یورپیں مصنفوں کی تحقیقات کی وقعت ہے۔

چنانچہ وہ اسلامی احکام و قوانین کو دشمنان اسلام کی تحریرات کی روشنی میں سمجھنے کی کوشش کرتے ہیں اور ان کی ہی آواز میں آواز ملانے کی سعادت حاصل کرتے ہیں لیکن اگر کچھ حدیثیں ایسی مل جاتی ہیں تو

حدیث سے اپنے بعض کے جذبہ کو تسلیم دینے کے لیے ان پر ضرور بحث کرتے ہیں خصوصاً جب کہ ان احادیث پر سلف امت کا کچھ کام بھی ہوتا ان کو ضرور معرض بحث میں لا تے ہیں تاکہ دنیا کو دھوکہ دیا جاسکے کہ حدیث پاک سے بحث و استدلال کرنے کے مجاز ہیں، حالانکہ یہ سراسر دھوکہ اور خداع ہے، ان کے نزدیک جب حدیث مأخذ احکام نہیں ہے تو اس سے استدلال ہی سعی لا حاصل ہے۔

اب وہ احادیث سنئے! جن کا آپ کو انتظار تھا ان میں سے تین احادیث صحیح مسلم میں ہیں اور ایک حدیث ہم مسند احمد کے حوالہ سے نقل کریں گے:

۱: ”عن ابن طاؤس عن أبيه عن ابن عباس قال كان الطلاق على
عهد رسول الله صلى الله عليه وسلم وأبى بكر و سنتين من خلافة
عمر طلاق الثلاث واحدة فقال عمر بن الخطاب: إن الناس قد استعجلوا
في أمر كانت لهم فيه أنائة فان امضيناها عليهم فامضوا عليهم“^(۱).

”بروایت ابن طاؤس عن ابیه عبد اللہ بن عباس سے مردی ہے کہ طلاق رسول اللہ ﷺ اور ابو بکر اور عمر رضی اللہ عنہما کی خلافت کے دوسال تک اس طرح تھی کہ تین طلاقوں کو ایک سمجھا جاتا تھا، حضرت عمرؓ نے فرمایا کہ جس معاملہ میں لوگوں کو صبر و سکون سے کام لینا چاہیئے تھا جلد بازی کر رہے ہیں اگر ہم ان پر تینوں طلاقوں نافذ کر دیں تو کیا ہی اچھا ہو، آخر کار آپؑ نے ان پر نافذ کر رہی دیا۔“

۲: قال أخبرني ابن طاؤس عن أبيه ان أبا الصهباء قال لا بن عباس
اتعلم انما كانت الثلاث تجعل واحدة على عهد النبي ﷺ وابي
بكر وثلاثة من اماراة عمر فقال ابن عباس نعم .^(۲)

(۱) فتح الباری - کتاب الطلاق - باب من اجاز الطلاق الثالث - ۹ / ۴۶۳ - ط: رئاسة ادارات

البحوث الاسلامية والافتاء والدعوة والارشاد بالمملكة العربية السعودية

(۲) صحيح مسلم - کتاب الطلاق - باب طلاق الثلاث - ۱ / ۸۷ - ط: قدیمی کتب خانہ کراچی

”ابوالصہباء نے ابن عباس رضی اللہ عنہ سے پوچھا کہ کیا آپ جانتے ہیں کہ رسول کریم صلی اللہ علیہ وسلم اور ابو بکر رضی اللہ عنہ اور حضرت عمر رضی اللہ عنہ کی حکومت کے تین سال تک تین طلاقیں ایک سمجھی جاتی تھیں یا تین کو ایک گردانا جاتا تھا عبد اللہ بن عباس رضی اللہ عنہ نے فرمایا ہاں۔“

(۳) عن طاؤس أَن أَبَا الصَّهْبَاءَ قَالَ لِابْنِ عَبَّاسٍ هَاتِ مِنْ هَنَاكَ الْمِيقَنُ الْطَّلاقُ الْثَّلَاثُ عَلَى عَهْدِ رَسُولِ اللَّهِ وَأَبْيَ بَكْرٍ وَاحِدَةً فَقَالَ قَدْ كَانَ ذَالِكَ فَلَمَّا كَانَ فِي عَهْدِ عُمْرٍ تَابَعَ النَّاسُ فِي الْطَّلاقِ فَاجْزَاهُ عَلَيْهِمْ (۱)

”طاؤس روایت کرتے ہیں کہ ابوالصہباء نے ابن عباس رضی اللہ عنہ سے کہا کہ اپنی عجیب و غریب باتیں یا قابل اعتراض با تین بیان کریں، کیا تین طلاقیں رسول اللہ صلی اللہ علیہ وسلم اور ابو بکر رضی اللہ عنہ کے زمانے میں ایک تھیں؟ انہوں نے کہا کہ ایسا ہی تھا، جب عبد فاروقی آیا تو لوگ پے در پے طلاق دینے لگے تو حضرت عمر رضی اللہ عنہ نے ان پر تینوں کو نافذ کر دیا۔“

ابو عبد اللہ الحاکم نے ”مترک“ میں عبد اللہ بن موکل کی روایت سے اس طرح نقل کیا ہے:

”أَتَعْلَمُ أَنَّ الْثَّلَاثَ كُنْ يَرْدُونَ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى وَاحِدَةٍ قَالَ نَعَمْ أَخْ.“

”کیا آپ جانتے ہیں کہ رسول اللہ صلی اللہ علیہ وسلم کے زمانے میں تین طلاقیں ایک طلاق کی طرف رد کی جاتی تھیں تو انہوں نے فرمایا ہاں۔“

البتہ واضح رہے کہ عبد اللہ بن موکل کی ابن معین ابو حاتم اور ابن عدی نے تضعیف کی ہے اور امام بوداؤ نے منکر الحدیث کہا ہے علاوہ ازیں اس میں انقطاع ہے۔ (۲)

(۱) المرجع السابق.

(۲) الاشفاق على احكام الطلاق-محمد زاہد الكوثری (المتوفى ۱۳۷۵ھ). ۱/۵۲.

عبداللہ بن عباس رضی اللہ عنہما کی یہ روایت ایک ہی روایت ہے جو تھوڑے تھوڑے فرق سے بیان ہوئی ہے۔ سب سے پہلے تو ہم راویٰ حدیث کا مسلک معلوم کرتے ہیں عبد اللہ بن عباس رضی اللہ عنہما سے تقریباً تو اتر سے مروی ہے کہ وہ ایک جملہ میں تین طلاق دینے کو تین طلاقیں سمجھتے تھے، موصوف کا یہ مسلک عطاء، عمرو بن دینار، سعید بن جبیر، مجاهد بلکہ طاؤس سے بھی مروی ہے اور کسی صحابی کی روایت اگر ان کے مسلک کے خلاف ہو تو وہ قابل رد ہے۔ ائمہ جرج و تعدیل میں یحییٰ بن معین، یحییٰ بن سعید الققطان، احمد بن حنبل، علی بن المدینی کا قول یہی ہے۔ ابن رجب حنبلی نے ”شرح علل ترمذی“ میں شرح وسط کے ساتھ اس مسلک کو نقل کیا ہے^(۱) اگرچہ اس کے مقابل دوسرا مسلک یہی ہے۔ دوسرا یہ امر بھی قابل توجہ ہے کہ طاؤس اس روایت کے نقل کرنے میں منفرد ہیں اس لیے ان کے شذوذ پر عمل نہیں کیا جا سکتا۔ ابن طاؤس اپنے والد سے روایت بیان کرنے میں کہ تین طلاقیں ایک سمجھی جاتی ہیں کذب سے مبتلم کئے گئے ہیں کمافی تحریج الکرابیسی۔ علاوہ از یہ طاؤس اور ابوالصہباء کے درمیان انقطاع ہے۔^(۲) صحیح مسلم میں بعض احادیث منقطع بھی ہیں۔ حضرت شاہ صاحبؒ نے ایک جگہ تحریر فرمایا ہے کہ صحیح مسلم میں بعض احادیث حسن لذاتہ ہیں۔ تو اس طرح صحیح مسلم غالب اکثریت کے اعتبار سے صحیح ہے یہ مطلب نہیں کہ اس کی ہر ہر حدیث صحیح اور متصل ہے۔ یہ امر بھی قابل لحاظ ہے کہ ابوالصہباء، اگر مولیٰ ابن عباس ہیں تو بقول امام جرج و تعدیل امام نسائی ضعیف ہیں، اور اگر کوئی دوسرے ہیں تو مجہول ہیں۔ پھر جب یہ حدیث قرآن کریم کے اطلاق اور احادیث صحیحہ کے خلاف ہے تو ضعیف اور منقطع روایت کس طرح قبول کی جاسکتی ہے؟

اس حدیث میں ایک قرینہ ہے جو اس حدیث کی صحت کے لیے قادح ہے وہ یہ کہ عبد اللہ بن عباس جیسے جلیل القدر صحابی جن کو ”حبر الامم“ کہا گیا ہے اور رسول اکرم صلی اللہ علیہ وسلم نے جن کو ”اللهم علمه الكتاب والحكمة“ کی دعا دی ان کو ان کا مولیٰ ”هات من هناتک“ کے لفظ سے مخاطب کرے اور عبد اللہ بن عباس اس جملہ کو پی جائیں اور کوئی جواب نہ دیں یا یہ سمجھا جائے کہ سائل نے پہلے سے یہ سمجھ

(۱) شرح علل الترمذی للإمام الشیخ زین الدین البغدادی الشهیر بابن رجب الحنبلي (المتوفى: ۹۵۷)

(۲) الصحيح لمسلم - کتاب الطلاق - باب الطلاق الثالث - ۱/۸۷۳

لیا ہے کہ عبد اللہ بن عباس رضی اللہ عنہم کے شواذ میں سے کوئی امر ہے جس کو وہ پوچھ رہا ہے اور عبد اللہ بن عباس رضی اللہ عنہم کے شواذ کو جمہورامت نے قابل فتویٰ قرآنیہ دیا اور نہ اس پر عمل کیا۔

صحابہ کرام رضوان اللہ علیہم اجمعین سے زیادہ قرآن کریم کو سمجھنے والا اور پیغمبر صلی اللہ علیہ وسلم کی اتباع کرنے والا اور کون ہو سکتا ہے؟ حضرت عمر فاروق رضی اللہ عنہ اور جمہور صحابہ کرام نے جب اس بات پر اجماع کیا کہ تین طلاقيں دینے سے تین طلاقيں واقع ہو جاتی ہیں، تو حدیث مندرجہ بالا کا اس کے علاوہ اور کیا مطلب نکل سکتا ہے کہ حضرت عمر اور صحابہ کرام نے رسول اکرم صلی اللہ علیہ وسلم کو اپنے اس اختلاف میں حکم نہیں بنایا بلکہ اپنی رائے کو رسول اکرم صلی اللہ علیہ وسلم کے فیصلہ پر مسلط کیا حاشاهم عن ذالک علوٰ کبیراً

یا یہ کہنا کہ حضرت عمر رضی اللہ عنہ نے سیاسی طور پر یہ فیصلہ کیا تھا، یہ بھی غلط اور سراسر غلط ہے کیونکہ شریعت کے مقابلہ میں سیاست کو ترجیح دی جا سکتی ہے ان تمام ملاحظات کے بعد اگر ہم حدیث کا مطلب سمجھنے کی کوشش کریں تو درج ذیل باتیں سمجھ میں آتی ہیں: حدیث پاک میں یہ جو کہا گیا ہے کہ تین طلاقيں ایک سمجھی جاتی تھیں تو الف لام کو استغراق پر حمل کرتے ہوئے ہر قسم کی طلاق مرادی جائے اور سمجھایے جائے کہ ہر قسم کی طلاق ایک سمجھی جاتی تھی تو یہ صحیح نہیں ہوگا کیونکہ اگر ہر طہر میں ایک ایک طلاق دی جائے اسی طرح تین طلاقيں تین طہروں میں دیدی جائیں اور وہ ایک سمجھی جائیں تو یہ بالاتفاق صحیح نہیں ہے، خواہ طلاق کو تین کے عدد میں محصور کرنے سے پہلے ہو یا اس کے بعد، کیونکہ طلاق کے احکام آنے سے پہلے یہ آیت "الطلاق مرتان" کے نازل ہونے سے پہلے لوگ بے شمار طلاق دے دیا کرتے تھے اور پھر جو عکر لیا کرتے تھے تو حکم آیا کہ صرف دو طلاقوں کے بعد رجوع کیا جا سکتا ہے تیسرا طلاق کے بعد رجوع کی کوئی گنجائش نہیں، تیسرا طلاق کے بعد تو تحلیل شرعی کی ضرورت پڑے گی جب تک تحلیل نہ ہو بیوی پہلے خاوند کے لیے حلال نہیں ہوگی۔ ظاہر بات یہ ہے کہ آیت کریمہ اتنے کے بعد کس طرح تین طلاقوں کو ایک سمجھا جا سکتا ہے؟ اس لیے تین طلاقوں سے وہ طلاقيں مرادی جائیں جو تین علیحدہ طہروں میں نہ دی جائیں بلکہ ایک کلمہ سے یا تین کلموں سے دی جائیں، پھر یا یہ مدخول بہا کو دی جائیں یا غیر مدخول بہا، کو پھر تین کلموں سے یکے بعد دیگرے دی جائیں یا ایک کلمہ سے۔ اگر یہ صورت ہو کہ عورت غیر مدخول بہا ہو اور تین طلاقيں یکے بعد دیگرے دی جائیں تو اس صورت میں پہلی واقع ہو کر باقاعدہ ہو جائے گی دوسرا

اور تیری محل نہ ہونے کی وجہ سے بے اثر ہوں گی اور لغو ہو جائیں گی۔ عورت مدخول بھاہو اور طلاق کے لفظ یکے بعد دیگرے پہ نیت تاکید کہے جائیں تو اس شوہر کا قول دیانت قبول کیا جاسکتا ہے (دیانت اور قضاء کافرق اور عورت کہاں قاضی کے حکم میں ہے اور کہاں نہیں، یہ مسئلہ کتب فقه کے حوالہ ہے، فقہاء کرام نے اس پر سیر حاصل بحث کی ہے اور وہی اس بحث کے حقدار ہیں اور انہی سے یہ مسئلہ دریافت کرنا چاہیئے۔)

رسول اکرم صلی اللہ علیہ وسلم کے سامنے تین طلاق کی صورت میں جب شوہر دوسری اور تیسری طلاق سے تاکید مراد لیتا تھا اور آنحضرت صلی اللہ علیہ وسلم صاحب وحی تھے کوئی شخص غلط نہیں کہہ سکتا تھا اگر کوئی شخص آپ کے سامنے غلط کہتا تو فوراً وحی اتر کر حقیقت حال واضح کر دیتی تھی اس لیے کوئی شخص جھوٹ نہیں کہہ سکتا تھا کیونکہ وحی میں ساتھ ہی ساتھ موجود تھی۔ حضور صلی اللہ علیہ وسلم کے دنیا سے تشریف لے جانے کے بعد جب یہ سلسلہ ختم ہو گیا، تو حضرت عمر رضی اللہ عنہ نے نیت تاکید کا اعتبار نہیں کیا، بلکہ الفاظ طلاق کا اعتبار کیا جب لفظ تین بار بولے گئے تو ظاہر ہے کہ تین طلاقیں ہی ہوں گی۔ رہا حضرت صدیق اکبر رضی اللہ عنہ کا زمانہ تو ان کے زمانہ میں بھی وحی منقطع ہو چکی تھی البتہ ان کا زمانہ بہت ہی کم تھا اس لیے ان کے زمانے میں اس قسم کا کوئی واقعہ پیش ہی نہ آیا ہوا اگر پیش آیا ہو، تو اس زمانہ کے صلاح و تقویٰ کی وجہ سے شوہر کا قول تاکید کے بارے میں قبول کر لیا گیا تاہم قانون نہیں عمر فاروق رضی اللہ عنہ کے دور سعادت کو یہ خصوصیت حاصل تھی اس زمانہ میں بہت سے احکام نے قانونی شکل اختیار کی اور امت کے لیے ضوابط و قواعد متعین ہوئے۔ اسی زمانہ نے خیر میں قضاۓ کا یہ قانون مرتب ہوا کہ ظاہر کا اعتبار ہو گا اور اس پر قضاۓ کے احکام جاری ہوں گے۔ صحیح بخاری شریف میں ہے:

قال سمعت عمر بن الخطاب يقول: ان ناساً كانوا يؤذون

بالوحى فى عهد رسول الله صلى الله عليه وسلم وأن الوحى قد انقطع

وانساناً أخذكم الآن بما ظهر لثامن اعمالكم فمن ظهر لنا خيراً امناه

وقربناه وليس اليه من سريرته شيء الله محاسبه فى سريرته ومن

اظهر لنا سوءاً لم نامنه ولم نصدقه وان قال ان سريرته حسنة . (۱)

(۱) صحیح البخاری۔ کتاب الشہادات۔ باب الشہداء العدول وقول الله وashedوا ذوى عدل منکم و ممن ترضون من الشہداء۔ ۱/۶۰۔

میں نے حضرت عمر رضی اللہ عنہ سے فرماتے سن کہ رسول اللہ ﷺ کے زمانہ میں لوگوں پر وحی کے ذریعہ موافقہ کیا جاتا تھا۔ اب وحی منقطع ہو گئی اب تمہارا موافقہ ظاہری اعمال کے بموجب ہو گا، جس نے ہمارے سامنے خیر ظاہر کی ہم اس کو امن دیں گے اور قریب کریں گے اس کے باطن سے ہمیں سروکار نہیں۔ جس نے کسی برائی کا اظہار کیا ہم اس کو امن دیں گے اور نہ اس کی تصدیق کریں گے اگرچہ وہ کہے کہ اس کا باطن اچھا ہے۔^{۱)}

حضرت فاروق اعظم رضی اللہ عنہ کے اس فرمان کا تعلق اگرچہ شہادات اور قضاء اور بہت سے دیگر احکام سے ہے، البتہ طلاق وغیرہ بھی اس میں داخل ہے، دربار فاروقی سے یہ اعلان کہ رسول اللہ ﷺ کے عہد بسا عادت میں بعض حضرات کا موافقہ وحی سے ہوتا تھا اب وحی منقطع ہو چکی ہے۔ اب صرف ظاہر کا اعتبار ہو گا، بڑا فیصلہ کن اعلان ہے اور دور رس نتائج کا حامل ہے۔ قضاء و شہادات اور معاملات ہی اس کے دائرة اختیار میں داخل نہیں ہیں، بلکہ طلاق کی مذکورہ بالصورت بھی اس میں داخل ہے۔ صدیوں سے اسلامی عدالتوں کے قاضیوں نے اس قانون کو نہ صرف اپنایا بلکہ ان کے عدالتی فیصلوں اور نظائر کا مدار ہی اس قانون پر رہا۔

رسول اکرم صلی اللہ علیہ وسلم کے زمانہ بسا عادت کی ایک نظریہ مزید ہن نہیں فرمائی:

عن عقبة بن الحارث انه تزوج ابنة لابي اهاب بن عزيز فاتته امرأة
فقالت انى قد ارضعت عقبة والتي يتزوج بها فقال لها عقبة ما اعلم انك
ارضعتنى ولا اخبرتني فركب الى رسول الله صلی اللہ علیہ وسلم بالمدینہ
فساله فقال رسول الله صلی اللہ علیہ وسلم: كيف وقد قيل ففارقها عقبة
ونكحت زوجا غيره^(۱).

”عقبہ بن حارث نے ابی اہاب بن عزیز کی بیٹی سے نکاح کیا۔ ایک عورت آئی اور اس نے کہا کہ میں نے عقبہ اور عقبہ سے جس عورت کا نکاح ہوا ہے ان دونوں کو

(۱) صحيح البخاری - کتاب العلم - باب الرحلة في المسئلة النازلة - ۱۹۱.

دودھ پلایا ہے۔ عقبہ نے انکار کرتے ہوئے کہا میں نہیں سمجھتا کہ تم نے مجھے دودھ پلایا اور تم نے مجھے خبر بھی نہیں کی۔ عقبہ مدینہ گئے حضور صلی اللہ علیہ وسلم سے پوچھا آپ نے فرمایا جب کہہ دیا گیا تو پھر کیسے، عقبہ نے اس عورت کو چھوڑ دیا اس نے دوسرے آدمی سے نکاح کر لیا۔“

جامع ترمذی میں یہ حدیث قدرے مفصل ہے:

عَنْ عَبْدِ اللَّهِ بْنِ أَبِي مُلِيكٍ قَالَ حَدَّثَنِي عَبْدِ الدِّينِ بْنِ أَبِي مُرِيمٍ عَنْ عَقْبَةِ بْنِ الْحَارِثِ قَالَ وَسَمِعْتُهُ مِنْ عَقْبَةَ وَلَكِنِي لَحَدِيثِ عَبْدِ الدِّينِ حَفَظْتُ
قَالَ تَزَوَّجْتَ امْرَأَةً فَجَاءَتْنَا امْرَأَةً سُودَاءً فَقَالَ إِنِّي قَدْ أَرَضَعْتُكُمَا فَأَتَيْتُ
النَّبِيَّ صَلَّى اللَّهُ عَلَيْهِ وَسَلَّمَ فَقَلَّتْ تَزَوَّجْتَ فَلَانَةً بِنْتَ فَلَانَ فَجَاءَتْنَا
امْرَأَةً سُودَاءً فَقَالَتْ إِنِّي قَدْ أَرَضَعْتُكُمَا وَهِيَ كَاذِبَةٌ قَالَ فَاعْرُضْ عَنِي
قَالَ فَاتَّيْتُهُ مِنْ قَبْلِ وَجْهِهِ فَقَلَّتْ إِنَّهَا كَاذِبَةٌ قَالَ وَكَيْفَ بِهَا وَقَدْ زَعَمْتُ
إِنَّهَا قَدْ أَرَضَعْتُكُمَا دِعَاهَا عَنِّيْكَ . حَدِيثُ عَقْبَةَ بْنِ الْحَارِثِ حَدِيثُ حَسْنٍ

صحيح . (۱)

”عقبہ کہتے ہیں کہ میں نے ایک عورت سے نکاح کیا۔ ایک کالے رنگ کی عورت آئی اور اس نے کہا کہ میں نے تم دونوں کو دودھ پلایا ہے حالانکہ وہ جھوٹی ہے راوی کہتے ہیں کہ حضور صلی اللہ علیہ وسلم نے مجھ سے منه پھیر لیا میں حضور کے چہرے کی طرف سے آیا اور میں نے عرض کیا کہ یہ عورت جھوٹی ہے آپ صلی اللہ علیہ وسلم نے فرمایا کس طرح؟ جب وہ کہہ رہی ہے کہ اس نے دودھ پلایا۔ بیوی کو چھوڑ دے۔“

یہاں پر حدیث پاک میں یہ لفظ کہ آپ صلی اللہ علیہ وسلم نے منه پھیر لیا، اگر یہاں کوئی ضابطہ ہوتا یا قانون ہوتا تو آپ فوراً حکم فرمادیتے کہ بیوی کو چھوڑ دے آپ نے ایسا نہیں فرمایا، نبی کسی غلط بات پر ایک

(۱) جامع الترمذی لأبی عیسیٰ محمد بن سورة الترمذی . (المتوفی ۲۷۹ھ) - ابواب الرضاع -

باب ماجاء فی شهادة المرأة الواحدة فی الرضاع - ۲۱۸/۱

لمحے کے لیے بھی برقرار نہیں رہتا پھر آپ صلی اللہ علیہ وسلم پر وحی آئی اور وحی سے آپ ﷺ نے فرمایا کہ بیوی کو چھوڑ دے۔ یہی بات حضرت عمر رضی اللہ عنہ نے فرمائی کہ ”کان الناس یؤخذون بالوھی فی عهد رسول اللہ صلی اللہ علیہ وسلم“ یعنی حضور کے زمانہ میں بعض لوگوں سے وحی کے مطابق موآخذہ ہوتا تھا۔ وحی نے یہاں فیصلہ کیا اور نہ قاعدہ کے اعتبار سے یہاں بیوی کو چھوڑنے کا فیصلہ مشکل تھا، ووڈھ پلانے کا دعویٰ کرنے والی خاتون لوئندی تھیں اور لوئندی کی شہادت قابل قبول نہیں۔

ہم حدیث مسلم پر بحث کر رہے تھے کہ فاصلہ ذرا طویل ہو گیا۔ ایک مرتبہ دوبارہ حدیث کے الفاظ ذہن میں لائیئے کہ رسول اللہ صلی اللہ علیہ وسلم کے زمانہ میں اور صدیق اکبر رضی اللہ عنہ کے زمانہ میں تین طلاقیں ایک سمجھی جاتی تھیں۔ اوپر کی سطور میں اس کے صحیح معنی اور مطلب کی طرف کچھ تحقیق آچکی ہے۔ ایک اختصار یہ بھی ہے کہ طلاق کے الفاظ یکے بعد دیگرے نہیں کہے گئے ہوں بلکہ ایک ہی کلمہ کے ساتھ کہے گئے ہوں اور پھر اس کو ایک کہا جاتا ہو تو اس کا مطلب بالکل واضح ہے کہ رسول اللہ صلی اللہ علیہ وسلم کے زمانہ میں تین طلاق کے بجائے حضرات صحابہ کرام صرف ایک طلاق کا لفظ کہا کرتے تھے اور عدت میں رجوع نہیں کرتے تھے یہاں تک کہ وہ طلاق باسند ہو کر باعث تفریق قرار پاتی تھی۔

اس طریقہ سے طلاق چونکہ ”البعض المباحثات“ ہے اس لیے کم سے کم لفظ طلاق بولا گیا اور شوہر کا مقصد یعنی تفریق حاصل ہو گئی تو اب یہ مطلب حدیث کا واضح ہو گیا کہ آنحضرت اور صدیق اکبر کے زمانہ میں تین طلاقوں کو ایک سمجھا جاتا تھا یعنی ایک طلاق سے وہ کام لیا جاتا تھا جو تین طلاقوں سے لیا جاتا تھا۔

حدیث اور اس کے متون و طرق و مدلل کے سب سے بڑے عالم اپنے زمانہ کے عز الدین بن عبد السلام اور ابن دقيق العید، حضرت مولانا انور شاہ الکاشمیری قدس سرہ العزیز نے فرمایا کہ حدیث مسلم میں ”کانت الشلات تجعل واحدة“ میں لفظ ”جعل“ ایسا ہے جیسا کہ قرآن پاک کی آیت ﴿اجعل الالهہ الہ واحدا﴾ میں ہے۔ یہاں تک آیت کریمہ کا مطلب یہ ہے کہ بہت سے جھوٹے خداوں کے بجائے اس نے ایک معبود کو پکڑ لیا، یہ معنی نہیں کہ بہت سے معبودوں کو ملا کر ایک معبود بنایا، اسی طرح حدیث کا مطلب بے غبار ہے۔ کہ تین طلاقوں کے بجائے زمانہ خیر زمانہ رسالت اور زمانہ صدقیقت میں ایک طلاق سے کام لیا جاتا تھا۔ پھر جب حضرت عمر رضی اللہ عنہ کے زمانہ میں اس کی کثرت ہو گئی اور لوگ تین طلاقوں

دینے لگے تو حضرت عمر رضی اللہ عنہ نے تین طلاق کا حکم نافذ کر دیا اور اس میں تاکید وغیرہ کی نیت کو ختم کر دیا اور بتلا دیا گیا کہ اب الفاظ طلاق کا اعتبار ہو گا حدیث کے لفظ "انما تجعل" کی ایک نظریہ تو قرآن کریم سے بیان کی تھی حدیث مبارک میں بھی اس کی ایک نظریہ موجود ہے غالباً جامع ترمذی کی روایت ہے "من جعل همومه هماً واحداً" اس کے معنی نہیں ہیں کہ بہت سے غم اور فکر کو ایک غم بنالیا بلکہ معنی یہ ہیں کہ بہت سے غم وغیرہ کو چھوڑ کر ایک غم بنالیا یعنی بہت سے غم کی جگہ صرف ایک غم بنالیا اور وہ غم آخرت اور فکر فردا ہے۔

(۱) حدیث ابن عباس رضی اللہ عنہ پر کلام طویل ہو گیا کیونکہ اس حدیث کو غیر مقلدین پیش کرتے ہیں اور لوگوں کو خواہ مخواہ دھوکہ دینے کی کوشش کرتے ہیں ختم بحث پر جی چاہتا ہے کہ حافظ ابن رجب الحسنی کی عبارت کا خلاصہ پیش کیا جائے تاکہ ناظرین پر اس حدیث کی حقیقت واضح ہو سکے۔

ائمہ اسلام کے اس حدیث کے بارے میں دو طریقے ہیں، ایک طریقہ تو امام احمد اور ان کے موفقین کا ہے وہ یہ کہ اس حدیث کی اسناد پر بحث کی جائے اور واضح کیا جائے کہ حدیث شاذ ہے اور طاؤس منفرد ہے اور اس کا کوئی متابع نہیں۔ راوی ثقہ جماعت کثیرہ کی مخالفت کرتے ہوئے روایت کرے تو یہ حدیث کی علت ہے، توقف واجب ہے، علاوہ ازیں بطریق صحیح کوئی روایت اس کے ہم معنی نہیں ہے بلکہ ابن عباس رضی اللہ عنہ کے تلامیذ کا بیان طاؤس سے مختلف ہے۔ امام احمد، یحییٰ بن معین، یحییٰ بن سعید القطان، علی بن المدینی حبہم اللہ تعالیٰ کا مسلک یہی ہے۔ جرج کے امام "جوز جانی" نے بحث کے بعد فیصلہ کیا ہے "هو حدیث شاذ"۔ حدیث شاذ ہے۔

ابن رجب نے فیصلہ فرمایا:

"ومتى اجمع الامة على اطراح العمل بحديث واجب

اطراحه وترك العمل به"

"اور جب امت کسی حدیث کے چھوڑ نے اور عمل چھوڑ نے پر اجماع کرے

تو اس کو چھوڑنا اور اس پر عمل ترك کرنا واجب ہے۔"

دوسری طریقہ ابن راحویہ اور ان کے تبعین کا ہے وہ یہ کہ اس حدیث کے معنی و مصدق پر بحث کی جائے۔ معنی و مصدق پر بحث بحمد اللہ گزر چکی ہے۔

ایک دوسری حدیث بھی جس سے یہ حضرات استدلال کرتے ہیں اور مسئلہ طلاق ثلاش میں بڑی شدوم سے پیش کرتے ہیں اس کو امام اہل سنت احمد بن حنبل نے اپنی مند میں اس طرح نقل فرمایا ہے:

حدیث ناسعد بن ابراهیم قال ان بنا بابی عن محمد بن اسحاق قال
 حدیثی داؤد بن الحصین عن عکرمة عن ابن عباس رضی اللہ عنہما آنہ
 قال: طلق رکانہ بن عبدیزید اخوبنی مطلب امرأته ثلاثی مجلس
 واحد فحزن علیہا حزن اشدیداً قال: فسأله النبی صلی اللہ علیہ وسلم
 کیف طلقتها؟ قال: طلقتہا ثلاثی مجلس واحد قال: نعم قال:
 فانما تلک واحده فراجعہا ان شئت قال فرجعہا تمامہ فکان ابن عباس
 یہی انما الطلاق عند کل طہر۔^(۱)

”حضرت ابن عباس رضی اللہ عنہما کہتے ہیں کہ رکانہ بن عبدیزید نے اپنی بیوی کو تین بار ایک مجلس میں طلاق دیدی تو اس پر وہ بہت زیادہ رنجیدہ ہوئے، رسول اکرم صلی اللہ علیہ وسلم نے ان سے سوال کیا تم نے کیسے طلاق دی انہوں نے کہا کہ ایک مجلس میں تین طلاقیں دیدیں آپ صلی اللہ علیہ وسلم نے فرمایا وہ تو ایک طلاق ہوئی، اگر چاہو تو رجوع کر لوراوی کہتے ہیں کہ صاحب واقعہ نے رجوع کر لیا۔“

سب سے پہلے تو یہ حدیث ان لوگوں کے خلاف دلیل ہے جو یہ کہتے ہیں کہ بزمانہ صحابہؓ تین طلاقیں ایک ساتھ نہیں دی جاتی تھیں۔ میں نے طلاق دی، میں نے طلاق دی، میں نے طلاق دی، یہ حضرات کہتے ہیں کہ اس طرح طلاق نہیں دی جاتی تھی۔ یہ حدیث اگر صحیح ہو تو ان کے رد کے لیے کافی ہے۔ آسان جواب اس حدیث کا یہ ہے کہ طلاق دینے والے نے علیحدہ علیحدہ لفظوں سے طلاق دی تھی، دوسری طلاق، تیسرا طلاق کو بطور تاکید ذکر کیا تھا، رسول اکرم صلی اللہ علیہ وسلم نے پوچھا تو انہوں نے تاکید ہی کی بات بتالی، پھر وہی بھی اس کے خلاف نہیں آئی تو آپ نے ایک طلاق کا فیصلہ کرادیا۔ یہ تواجمائی جواب ہے۔ اگر ہم تفصیل میں جائیں اس کے روایۃ اور اس کے دوسرے طرق کو دیکھیں تو حقیقت

(۱) المسند للإمام احمد بن حنبل - (المتوفى ۵۲۴ھ) - رقم الحديث ۲۳۸۷ - ط: دار الحديث، قاهرة.

علماء محدثین کی آراء اور تحقیق کی روشنی میں سامنے آتی ہے کہ اس حدیث میں اضطراب ہے، بعض آیات میں تعداد طلاق مذکور نہیں بلکہ صرف یہ لفظ ہیں ”انی طلقتها“ نہ ”ثلاثاً“ کا لفظ ہے نہ ”البنتة“ کا لفظ ہے، جس کا مطلب یہ ہے کہ میں نے طلاق دی ہے۔ محمد بن ثور الصنعاوی کی روایت میں یہی لفظ ہیں محمد بن ثور کی جلالت قدر اور ثقاہت سے کسی کو انکار نہیں ہے۔ امام شافعی، ابو داؤد، ترمذی اور ابن ماجہ کی روایت میں ثلاثاً کا لفظ نہیں ہے بلکہ یہ الفاظ ہیں ”انی طلقت امراتی سهیۃ البنتة“ میں نے اپنی بیوی سہیۃ کو طلاق بتہ دی اس کے بعد یہ لفظ بھی ہیں تو میں نے اس سے ایک ہی مراد لی تھی۔ اس لیے حضور اکرم صلی اللہ علیہ وسلم نے میری بیوی مجھ پر واپس کرنے کا حکم دیا۔ زیادہ ترمذی نے اسی لفظ کو ترجیح دی ہے ”البنتة“ کے لفظ کے ساتھ طلاق دینے میں علماء کا اختلاف ہے۔ امام ترمذی اسی حدیث یعنی ”حدیث رکانة“ کو اپنی صحیح میں بلفظ ”البنتة“ روایت کر کے مذاہب اس طرح نقل کرتے ہیں:

وقد اختلف اهل العلم من اصحاب النبي صلی اللہ علیہ وسلم وغيرهم
فی طلاق ”البنتة“ فروی عن عمر بن الخطاب انه جعل البنتة واحدة
وروی عن علی انه جعلها ثلاثاً و قال بعض اهل العلم فيه نیة الرجل ان
نوی واحدة فواحدة وان نوی ثلاثاً فثلاث وان نوی ثنتين لم تكن
الواحدة وهو قول الشوری واهل الكوفة وقال مالک بن انس فی
”البنتة“ ان كان قد دخل بها فھی ثلاثة تطليقات وقال الشافعی: ان
نوی واحدة فواحدة يملک الرجعة وان نوی ثنتين فشتین وان نوی
ثلاثاً فثلاث.

”رسول اکرم صلی اللہ علیہ وسلم کے صحابہ اور دوسراے حضرات طلاق البنتة کے بارے میں مختلف ہیں عمر بن الخطاب رضی اللہ عنہ سے مردی ہے کہ انہوں نے اس کو ایک طلاق قرار دیا ہے، حضرت علی سے مردی ہے کہ انہوں نے اس کو تین طلاق قرار دیا ہے، بعض علماء کی رائے ہے کہ اس میں نیت کا اعتبار ہوگا اگر ایک کی نیت کی تو ایک

طلاق ہوگی اور اگر تین طلاق کی نیت کی تو تین طلاق ہوں گی اور اگر دو کی نیت کی تو بھی ایک ہی طلاق ہوگی۔“

سفیان ثوریؓ اور اہل کوفہ کی رائے یہی ہے امام مالکؓ فرماتے ہیں: اگر وہ عورت مدخول بھاہے تو تین طلاقوں ہوں گی۔ امام شافعیؓ فرماتے ہیں، اگر ایک کی نیت کی تو ایک طلاق ہوگی رجوع کرنے کا حق ہوگا، اگر دو کی نیت کی تو دو ہوں گی، اگر تین کی نیت کی تو تین طلاق ہوں گی۔

ایک اضطراب اس حدیث میں یہ ہے کہ یہ مندابی رکانہ ہے۔ یا مرسل ہے؟ اس حدیث کے بارے میں محدثین اور اہل حق کی آراء ایک نظر میں کچھ اس طرح ہیں حدیث سے مراد یہی حدیث ہے جو ابھی ہم نے امام احمد سے نقل کی ہے۔

امام بن حارنؓ اس کو معلول فرماتے ہیں۔ اضطراب کی وجہ سے امام ابن عبد البر نے فرمایا کہ یہ حدیث ضعیف ہے، حدیث معلول ہے۔ ابن حجر فی تحذیق احادیث الرافعی حدیث منکر ہے۔ (۱)

ایک اضطراب اس حدیث میں یہ بھی ہے کہ طلاق دہنده ابو رکانہ ہیں یا ان کے صاحبزادے رکانہ بن عبد یزید ہیں۔ یہ امر بھی لچکی سے خالی نہیں ہے کہ نکارت، علت، اضطراب، طلاق ثلاث والی روایت ہی میں ہے۔ طلاق البتہ میں نہیں ہے۔ اسی لیے حافظ ابن حجرؓ نے فتح الباری میں فرمایا: کہ اصل حدیث طلاق البتہ سے طلاق ثلاثہ کی نیت کر کے دی جاتی تھی۔ (۲)

علاوہ ازیں جب اس کے راویانِ حدیث پر نظر ڈالتے ہیں تو جن انہمہ حدیث نے اس کو معلول فرمایا ہے ان کی تصدیق ہی ہوتی ہے راویانِ حدیث کا حال یہ ہے۔

محمد بن اسحاق، امام مالک، ہشام بن عروہ ان کی تکذیب کرتے ہیں، تقدیر کے منکرین میں سے ان کا شمار ہے، دوسروں کی حدیثیں اپنی حدیث میں داخل کرنے کے متهم ہیں، صفات باری تعالیٰ کے بارے میں ان کی حدیث غیر معتبر ہے، اسی طرح احادیث احکام میں جب ان کی مخالفت دوسری احادیث سے ہو اگرچہ یہ تصریح باسماع بھی کریں۔ مغازی میں ان کے اقوال کو معتبر جانا گیا ہے۔

داوَدْ بْنُ الْحَصِينٍ خوارج کے مذهب کے داعی ہیں۔ اگر امام مالک ان سے روایت نہ کرتے تو ان کی حدیث بالکل یہ ترک کر دی جاتی۔ امام الجرج ابو حاتم کا یہی قول ہے۔ امام بخاری کے شیخ علی بن المدینی فرماتے ہیں۔ ان کی روایت عکرمه سے منکر ہوتی ہے۔ جن حضرات نے ان کی روایت کو قبول کیا ہے تو اس شرط پر کہ اس میں نکارت اور دوسرے ثقافت کی مخالفت نہ ہو۔

عکرمه بہت سی بدعتات سے ان کو ائمہ فن نے مبتهم کیا ہے۔ سعید بن المسمیب، عطاء بن ابی ریاح جیسے حضرات نے ان سے پر ہیز کیا ہے۔ حضرت عبد اللہ بن عباس رضی اللہ عنہما کی صحیح روایات کے مقابلہ میں یہ شاذ اور منکر روایت کس طرح قبول کی جاسکتی ہے۔

پوری بحث اور تحقیق کے بعد یہ بات روز روشن کی طرح واضح ہو گئی کہ حدیث رکانہ کا صحیح متن وہی ہے جس کو امام ابو داؤد اور امام ترمذی نے نقل فرمایا ہے جس میں طلاق ثلاٹا کے الفاظ نہیں ہیں، بلکہ طلاق البنت کے لفظ ہیں جس کی وضاحت پچھلے صفحات میں آچکی ہے۔
واللہ الموفق

تین طلاقیں دینے سے تین ہی طلاقیں واقع ہوتی ہیں یا اگر کسی نے ایک ہزار طلاقیں دیں یا سو طلاقیں دیں یا یاننانوے یا ستاروں کی مقدار میں یا آٹھ دن سب سے تین ہی طلاقیں ہوتی ہیں اس سلسلہ میں رسول اکرم صلی اللہ علیہ وسلم، آپ کے صحابہ فقہاء اور تابعین کرام سے یہی منقول ہے۔ مؤٹا امام مالک، مصنف ابن ابی شیبہ و سنن البتھقی اور دوسری کتابوں میں روایات موجود ہیں طوالت مضمون کی خاطر ہم نے ان سب کو نظر انداز کر دیا۔

اجماع مسئلہ زیر بحث میں جب ہم اجماع پر آتے ہیں تو معلوم ہوتا ہے کہ خلافے راشدین، حضرت عمر، حضرت عثمان، حضرت علی رضی اللہ عنہم اور دوسرے صحابہ کرام کا مذہب بھی یہی تھا کہ تین بار طلاق کا لفظ کہنے سے تین ہی طلاقیں ہوتی ہیں۔ حضرت عمر فاروق رضی اللہ عنہ کے متعلق تو تفصیل سے وضاحت آچکی ہے۔ حضرت عمر رضی اللہ عنہ کا ایک فتویٰ ابن حزم نے ”الحلی“ میں اور ابو بکر بتھقی نے اپنی ”سنن“ میں نقل کیا ہے:

عبد الرزاق عن سفيان الثوري عن سلمة بن كهيل نا زيد بن

و هب انه رفع الى عمر بن الخطاب رجل طلق امرأته الفأ فقال له

عمر: أطلقت فقال: إنما كنت العب فعلاه بالدرة فقال: إنما يكفيك من ذالك ثلاث^(۱).

”حضرت عمر بن الخطاب رضي الله عنه کے پاس ایک شخص کو پیش کیا گیا جس نے اپنی بیوی کو ایک ہزار طلاق دی تھیں۔ حضرت عمر نے پوچھا کہ تم نے طلاق دی ہے؟ تو اس شخص نے کہا میں تو مذاق کر رہا تھا۔ آپ نے کوڑا اٹھایا اور فرمایا تجھے صرف تین کافی تھیں۔“

حضرت فاروق اعظم عمر بن الخطاب رضي الله عنه کے فیصلہ سے حضرت عثمان اور حضرت علی رضي الله عنہمہا نے بھی ان کے موافق فیصلہ فرمایا۔ حضرت عثمان غنی رضي الله عنه کا ایک فتویٰ ابن حزم نے نقل کیا ہے:

جاء رجل الى عثمان بن عفان فقال: طلقت امرأتي الفافقال:

بانت منك بثلاث^(۲).

”ایک شخص حضرت عثمان بن عفان رضي الله عنه کے پاس حاضر ہوا اور کہا کہ میں نے اپنی بیوی کو ایک ہزار طلاقوں دیدی ہیں حضرت عثمان رضي الله عنه نے فرمایا کہ تین طلاقوں سے تیری بیوی باندھ ہو گئی۔“

حضرت علی کرم اللہ وجہہ کا فتویٰ بھی اسی کے موافق ہے:

”انہ قال لمن طلق الفاثلات تحرمه عليك“^(۳)

”کسی شخص نے ایک ہزار طلاقوں اپنی بیوی کو دی تھیں تو حضرت علیؑ نے فرمایا تین طلاقوں پر بیوی کو حرام کر دیتی ہیں۔“
اسی طرح جمہور صحابہ رضوان اللہ علیہم اجمعین کا مذہب بھی یہی تھا کہ تین طلاقوں سے بیوی حرام ہو جاتی ہے۔

حضرت عبادۃ بن الصامت رضي الله عنه روایت کرتے ہیں کہ ایک شخص نے اپنی بیوی کو ہزار

(۱) الاشراق على احكام الطلاق للعلامة محمد زاہد الكوثري - بحث سرد الحادیث الدالة على وقوع الثالث مجموعہ - ص ۳۶ - ط : ایچ ایم سعید کراچی .

(۲) المرجع السابق.

(۳) المرجع السابق.

طلاقیں دی تھیں تو آپ صلی اللہ علیہ وسلم نے فرمایا کہ تین طلاقوں کا تو اس کو حق تھا اور نوستانوے ظلم اور حد سے تجاوز ہے۔ اگر چاہے تو اللہ اس کو عذاب دے اور اگر چاہے تو اس کو عذاب نہ دے۔

مجاہد، حضرت عبد اللہ بن عباس رضی اللہ عنہما سے روایت کرتے ہیں کہ ایک شخص نے اپنی بیوی کو سو طلاقیں دی تھیں حضرت عبد اللہ بن عباس رضی اللہ عنہما نے فرمایا:

عصیت ربک و بانت منک امرأتك لم تتق الله فيجعل لك

مخر جاثم قراء ﴿يَا أَيُّهَا النَّبِيُّ إِذَا طَلَقْتُمُ النِّسَاءَ فَطْلَقُوهُنَّ لَعْدَهُنَّ﴾.

”تم نے اپنے رب کی نافرمانی کی تمہاری بیوی تم سے باسہ ہو گئی۔ تم اللہ تعالیٰ سے ڈرتے نہیں ورنہ اللہ تعالیٰ تمہارے لیے راستہ رکھتا۔ پھر یہ آیت پڑھی اے نبی جب تم طلاق دوان کی عدت کے وقت۔“

مسروق، حضرت عبد اللہ بن مسعود رضی اللہ عنہ سے روایت کرتے ہیں اس شخص کے متعلق جس نے اپنی بیوی کو تیس طلاقیں دیں تو حضرت عبد اللہ نے فرمایا بیوی تین طلاق کی وجہ سے باسہ ہو گئی اور باقی طلاقیں ظلم اور زیادتی ہیں۔

ایک دوسرا اثر حضرت عبد اللہ بن مسعود رضی اللہ عنہ کا ابراہیم نجفی نقل کرتے ہیں ایک شخص کے متعلق جس نے اپنی بیوی کو ننانوے طلاقیں دی تھیں کہ تین طلاقیں ہیں جس سے عورت باسہ ہو جاتی ہے باقی طلاقیں ظلم اور زیادتی ہیں۔

قاضی شریح سے شعی نقل کرتے ہیں کہ قاضی صاحب کے پاس ایک شخص آیا اور اس نے کہا کہ میں نے اپنی بیوی کو سو طلاقیں دی ہیں۔ قاضی شریح نے فرمایا کہ عورت تین طلاقوں سے باسہ ہو گئی اور ستانوے اسراف اور گناہ ہیں۔ ” محلی ابن حزم“ اور ”المشقی للباقي“ میں حضرت علی رضی اللہ عنہ اور زید بن ثابت اور ابن عمر رضی اللہ عنہما نے فرمایا کہ اگر کوئی تین طلاقیں ایک کلمہ سے کہے تو اس سے طلاقیں ہو جاتی ہیں، اسی طرح لفظ حرام اور البتہ سے بھی۔^(۱)

(۱) الاشفاق على احكام الطلاق - ص: ۳۷

صحیح البخاری میں حضرت ابن عمر رضی اللہ عنہما کا ایک اثر منقول ہے:

وقال الليث: عن نافع كان ابن عمر اذا شئل عن طلاق
ثلاثا قال لو طلاقت مرة او مرتين قال النبي صلی اللہ علیہ وسلم امرني
بهذا فان طلقها ثلاثا حرمت حتى تنكح زوجا غيره. (۱)

”بروایت لیث بن سعد، نافع روایت کرتے ہیں کہ حضرت ابن عمر رضی اللہ عنہما سے جب کوئی ایسے شخص کے متعلق سوال کرتا کہ جس نے اپنی بیوی کو تین طلاقیں دی ہوں تو آپ فرماتے کہ کاش کہ یہ ایک مرتبہ یاد و مرتبہ طلاق دے دیتا کیونکہ رسول صلی اللہ علیہ وسلم نے مجھے اس کا حکم دیا ہے البتہ اگر وہ تین طلاقیں دیدے تو بیوی حرام ہو جائے گی تاوقتیکہ وہ دوسرے خاوند سے نکاح کرے۔“

شیعوں کے متعلق مشہور ہے کہ ان کے یہاں تین طلاقیں ایک سمجھی جاتی ہیں چنانچہ ابو بکر بن العربي نے ”احکام القرآن“ میں جب تین طلاقوں کا ایک کلمہ سے ذکر کیا ہے تو فرمایا ہے کہ اس میں جمہور صحابہؓ اور تابعین کا مسلک یہ ہے کہ تین طلاقیں دینے سے تین طلاقیں ہی واقع ہو جاتی ہیں۔ حجاج بن ارطاة اور شیعوں کا اس میں اختلاف ہے اور کسی کا اس میں اختلاف نہیں ہے۔

ابو بکر بن العربي اپنے ”احکام“ میں اس امر پر بحث کر رہے ہیں کہ طلاق کا مشروع طریقہ تو یہ ہے کہ ایک ایک کر کے طلاق دے اور اگر کوئی اس کو طلاق دیدے تو طلاق تو ہو جائے گی اور ساتھ ہی ساتھ گناہ گار بھی ہو گا۔ پرجاج بن ارطاة اور رافضہ کا قول نقل کرتے ہیں کہ ان کے نزدیک جو طلاق مشروع کے خلاف دی جائے گی وہ نافذ نہیں ہو گی:

ویروى عن الحجاج بن ارطاة والرافضة قالوا لان النبي

﴿إِنَّمَا بعثت لبيان الشرع فما جاء على غيره فليس بمشروع﴾ (۲)

(۱) صحیح البخاری - کتاب الطلاق - باب من قال لامرأته أنت على حرام - ۷۹۲/۲ - ط: قدیمی

(۲) احکام القرآن لأبی بکر محمد بن عبد اللہ المعروف بابن العربي - (المتوفی ۵۵۲۳) - تحت آیة الطلاق نمرت - ۱۹۰/۱ - ط: دار احیاء الکتب العربية عیسیٰ البابی الحلبي

”حجاج بن ارطاة اور رافضہ سے روایت ہے وہ کہتے ہیں کہ رسول اللہ ﷺ کی بعثت شریعت بیان کرنے کے لیے ہوئی ہے جو اس کے خلاف ہو وہ مشرع نہیں ہے۔“

آگے جا کر ابن العربي ان دونوں پر رد کرتے ہیں اور فرماتے ہیں:

و لا احتفال بالحجاج و اخوانه من الرافضة فالحق كائن قبلهم^(۱)

”حجاج بن ارطاة اور اس کے بھائی بندر رافضیوں کا اختبار نہیں کیونکہ ان لوگوں کے آنے سے پہلے حق ثابت ہو چکا ہے۔“

ابو بکر ابن العربي چھٹی صدی کے ہیں کیونکہ ان کی وفات ۵۳۳ھ میں ہوئی ہے ان کے زمانہ میں حافظ ابن تیمیہ اور ابن القیم رحمہما اللہ تعالیٰ پیدا نہیں ہوئے تھے اور نہ ان کا اس مسئلہ میں اختلاف ظاہر ہوا تھا، ورنہ ابو بکران کا نام لیتے لیکن رد تو انہی الفاظ سے کرتے کہ ان کے آنے سے پہلے حق ثابت ہو چکا ہے اور امت کا اجماع ہو چکا ہے۔ حجاج بن ارطاة کے متعلق علامہ خزرجی ”تهذیب الکمال“ میں لکھتے ہیں:

قال ابن معین: صدوق يدلس و قال ايضاً هرو النسائي: ليس

بالقوى روى له (م) مقرئونا بغيره مات سنة سبع واربعين و مائة.^(۲)

”ابن معین کہتے ہیں صادق القول ہیں البتہ تم لیس کرتے ہیں اور یہ اور نسائی کہتے ہیں کہ قوی نہیں ہیں۔ امام نسائی نے ان سے روایت نکالی ہے لیکن دوسرے راوی کے ساتھ ملا کرتہ ان سے کوئی روایت نہیں نکالی۔“

روافض کے یہاں کیا قول ہے؟ رقم کو اس سلسلہ میں کوئی تحقیق نہیں ہے، البتہ انہم اہل بیت سے جو اقوال ملتے ہیں ان سے معلوم ہوتا ہے کہ ان کے یہاں بھی ایک کلمہ میں دی ہوئی تین طلاقوں میں تین ہو جاتی ہیں۔ مسلم بن جعفر کہتے ہیں کہ میں نے جعفر بن محمد صادق سے پوچھا کہ کچھ لوگ یہ سمجھتے ہیں کہ جو شخص غلطی اور جہالت سے تین طلاقوں میں دے دے تو اس کو سنت کی طرف لوٹایا جائے گا اور اس کو ایک طلاق سمجھا جائے گا، لوگ آپ حضرات سے اس طرح کی روایت کرتے ہیں۔

(۱) احکام القرآن - المرجع السابق.

(۲) تہذیب الکمال - ۹۱ / ۱ - ط: الطبعۃ الاولی بالطبعۃ الخیریۃ ۱۳۲۲ھ.

امام جعفر نے فرمایا خدا کی پناہ، یہ ہمارا قول نہیں ہے۔ جس نے تمیں طلاقیں دیں تو وہ تمیں ہی ہوں گی۔^(۱) ”المجموع الفقہی“ میں حضرت علی رضی اللہ عنہ و کرم اللہ وجہ سے روایت ہے کہ قریش کے ایک آدمی نے اپنی بیوی کو تمیں طلاقیں دیدی تھیں رسول اکرم صلی اللہ علیہ وسلم کو اس کی طلاق ہوئی تو آپ صلی اللہ علیہ وسلم نے فرمایا تمیں طلاقوں کے ساتھ عورت بائنہ ہو گئی اور ستانوے طلاقیں اس کے گلے میں گناہ کا طوق ہیں۔^(۲) اس کے علاوہ دوسرے آثار بھی ہیں جن کو ہم بخوبی طوالت ترک کرتے ہیں۔

ائمه اربعہ کا اس مسئلہ میں کلی طور پر اتفاق ہے۔ امام ابوحنیفہؒ کا اس مسئلہ میں ساتھ ہونے کا مطلب یہ ہے کہ احادیث کلیہ اور قیاس و روایت کا یہی فیصلہ ہے۔ امام شافعیؒ کے ساتھ ہونے کا مطلب یہ ہے کہ حدیث صحیح مرفع متصل اس مسئلہ میں موجود ہے۔ امام مالک رحمۃ اللہ علیہ کے ساتھ ہونے کا مطلب یہ ہے کہ مدینہ منورہ کا تعامل یہی ہے کہ ایک کلمہ میں دی ہوئی تمیں طلاقیں تمیں ہی ہوتی ہیں، اگرچہ امام مالک رحمۃ اللہ علیہ کے نزدیک اس طرح ایک ساتھ تمیں طلاقیں دینا مکروہ ہیں، لیکن اگر دیدی جائیں گی تو واقع ہو جائیں گی۔

امام احمد بن حنبل رحمۃ اللہ علیہ کے ساتھ ہونے کا مطلب یہ ہے کہ اس کے خلاف کوئی ضعیف حدیث بھی نہیں۔ اس لیے ائمہ اربعہ کے اجماع میں بڑی قوت ہے۔ ائمہ اربعہ کے مذاہب درحقیقت صحابہ کرامؓ کے مختلف مذاہب کا خلاصہ ہے۔ ائمہ اربعہ کے مذاہب سے جب کوئی مسئلہ خارج ہو جاتا ہے تو گویا صحابہ کرامؓ کے مذاہب سے خروج لازم آتا ہے۔ اور صدق و صواب سے وہ رائے خالی ہو جاتی ہے۔ اس لیے اس مسئلہ پر طویل بحث کے بعد علامہ محقق ابن الحمامؓ تحریر فرماتے ہیں:

العبرة في نقل الاجماع نقل ماعن المجتهدين لا العوام والمائة

الالف الذين توفى عنهم رسول الله صلى الله عليه وسلم لا تبلغ عدده

المجتهدين الفقهاء منهم اكثراً من عشرين كالخلفاء والعبادلة وزيد بن

ثبت ومعاذ بن جبل وانس وابي هريرة رضي الله عنهم وقليل والباقيون

(۱) الاشفارق على أحكام الطلاق ص ۳۸

(۲) مسند الإمام زيد بن علي - كتاب الطلاق البائن - ۲۸۹ - ط: دار الكتب العلمية بيروت.

يرجعون إليهم ويستفتون منهم وقد أثبنا النقل عن أكثرهم صريحا
بایقاع ثلاث و لم يظهر لهم مخالف فما ذا بعد الحق الا الضلال وعن
هذا قلنا لو حکم حاکم بان الثلاث بضم واحد و احده لمن ينفذ حکمه لانه
لا يسوع الا جتھاد فيه فهو خلاف لا اختلاف (۱).

”اجماع کے نقل کرنے میں مجتہدین سے نقل کرنا ہے نہ کہ عوام سے۔ ایک
لاکھ صحابہؓ گنوجھوڑ کر حضور صلی اللہ علیہ وسلم دنیا سے تشریف لے گئے، مجتہدین فقهاء ان
میں میں سے زیادہ نہیں ہیں جیسے خلفاء راشدین، عبادلہ اربعہ، زید بن ثابت، معاذ بن
جبل، انس، ابو ہریرۃ رضی اللہ عنہم اور پنجھوڑ سے۔ باقی حضرات ان ہی حضرات
سے فتوے پوچھتے تھے اور ہم نے ان کے اکثر سے صراحتاً نقل کیا ہے کہ اس قسم کی تین
طلاقوں واقع ہو جاتی ہیں۔ ان کے زمانہ میں ان کا کوئی مخالف بھی ظاہر نہیں ہوا تھا۔ اب
حق کے بعد گمراہی کے علاوہ اور کیا ہے؟ اسی لیے ہم کہتے ہیں کہ اگر کوئی حاکم یہ فیصلہ
کرے کہ ایک مجلس کی دی ہوئی تین طلاقوں ایک ہوتی ہے تو اس کا فیصلہ نافذ نہیں
ہوگا کیونکہ اس میں اجتہاد کی گنجائش ہی نہیں۔ لہذا بلا وجہ کی مخالفت ہے اختلاف نہیں ہے:
بحث اجماع کے اختتام پر حافظ ابن رجب حنبليؓ کی ایک عبارت لا کراس بحث کو ختم کرتے ہیں:

قال ابن رجب: لانعلم من الامة احداً خالفاً في هذه المسئلة
مخالفة ظاهرة ولا حكماً ولا قضاة ولا علماء ولا فتاوة ولم يقع ذالك
الامن نفر يسير جداً وقد انكره عليهم من عاصرهم غاية الانكار و كان
اكثرهم يستخفى بذلك ولا يظهره فكيف يكون اجماع الامة على
احفاء دين الله الذى شرعه على لسان رسوله و اتباع اجتہاد من خالقه
برأيه في ذلك هذا لا يحل اعتقاده البتة. (۲)

(۱) فتح القدير لکمال الدین ابن الهمام - مع الكفاية لجلال الدین بن شمس الدین - کتاب
الطلاق - باب طلاق السنة - ۳۳۰ / ۳ - ط: مکتبہ رسیدیہ کوئٹہ۔

(۲) الاشراق - فی اخر بحث حدیث ابن عباس فی امضاء عمر الثلاث ص ۶۳ و ۶۴ -

”امت میں سے ہمیں کوئی ایسا معلوم نہیں ہے جس نے اس مسئلہ میں حکلم کھلا مخالفت کی ہو، یا اس کے خلاف حکم دیا ہو، اور نہ کسی قاضی نے فیصلہ کیا ہونہ اس کو علم کے طور پر بیان کیا ہوا اور نہ اس کے خلاف فتویٰ دیا ہو، ایک بہت تھوڑی جماعت کے سوا، لیکن ان کے معاصرین نے ان پر شدید اعتراضات کئے اور اس کو قطعاً تسلیم نہیں کیا۔ اور بعض لوگ اس کو چھپاتے تھے اور ظاہر نہیں کرتے تھے۔ اجماع امت اللہ کے دین کو چھپا کر کس طرح ہو سکتا ہے جس کو اللہ تعالیٰ نے اپنے نبی کی زبان پر مشرع کیا۔ اور جو اس دین کی مخالفت اپنی رائے سے کرے تو اس مخالفت کے اجتہاد کی اتباع کی جائے، اس قسم کا اعتقاد قطعاً جائز نہیں۔“

قرآن کریم، حدیث نبوی صلی اللہ علیہ وسلم، اجماع صحابہ و تابعین و ائمہ اربعہ کے بعد قیاس سے اس مسئلہ کو ثابت کرنے کی ضرورت تو باقی نہیں رہ جاتی البتہ ہم نے چونکہ شروع میں وعدہ کیا تھا اس لیے عرض ہے کہ طلاق کا لفظ منہ سے نکالنا یا تحریر کرنا سبب ہے یا علت ہے حکم طلاق ظاہر ہونے کے لیے۔ اور ظاہر ہے جب تین بار سبب یا علت کا اظہار کرتا ہے تو اس کا حکم بھی اسی مقدار پر ظاہر ہو گا اور نہ بعض سبب یا علت کا اهمال (مہمل قرار دینا) لازم آئے گا اور اعمال (عمل میں لانا عمل قرار دینا) ضروری ہے بہ نسبت اهمال کے۔ پھر جب کہ علت از قبل خاطر ہو، اس لیے عالمی قوانین کی یہ دفعہ کہ تین طلاقیں ایک طلاق شمار ہو گی غلط ہے۔ قرآن کریم، حدیث نبوی، اجماع امت کے خلاف ہے۔ اسی طرح عالمی قوانین کا یہ فیصلہ کہ تین طلاقوں کے بعد پھر میاں بیوی میں صلح کی کوشش کی جائے بالکل غلط اور حرام ہے۔ البتہ حکومت یا عدالت عالیہ تین طلاقوں پر پابندی عائد کر سکتی ہے، اسی طرح وکلاء اور عراض نویسوں کو پابند کر سکتی ہے کہ وہ تین طلاقیں نہ لکھا کریں۔

وآخر دعوانا ان الحمد لله رب العالمين وهو نعم المولى ونعم النصير وعليه التكلال ولا حول ولا قوة الا بالله العلي العظيم .

کتبہ: ولی حسن ٹونکی

بینات- ذی الحجه ۱۴۰۵ھ

طلاق ثلاث

ایک شخص نے اپنی بیوی کو دو گواہوں کے سامنے تین مرتبہ زبانی طلاق دے کر دس روپیے کے اشام پر تحریر و سخنخ کر کے مسئلکہ طلاق نامہ بیوی کو بھیج دیا۔ یہ معاملہ جب ثالث کے پر دہوا تو وہاں معلوم ہوا کہ طلاق باسُن و مغلظہ دینے کا طریقہ یہ ہے کہ شوہر اپنی بیوی کو نوے روز یعنی تین ماہ میں تین مرتبہ، ہر مہینہ ایک طلاق دے جب طلاق باسُن مغلظہ ہوتی ہے اور بیک وقت تین طلاقیں دیدے تو ایک ہی طلاق شمار ہوتی ہے لہذا ابھی مفاہمت اور رجوع کی گنجائش ہے۔

(۱) امام اعظم کے قول کے مطابق مسئلہ کیا ہے؟

(۲) چاروں حضرات ائمہ کے اقوال اس مسئلہ کے متعلق ایک اور متفق ہی ہیں یا الگ الگ؟

(۳) مرد اگر غصہ میں اپنی بیوی کو آٹھ دس مرتبہ طلاق دیدے تو وہ ایک طلاق شمار ہوتی ہے یا طلاق مغلظہ ہو جاتی ہے؟ براہ کرم قرآن و حدیث کی روشنی میں اس مسئلہ کی وضاحت فرمائیں۔

اجواب باسمہ تعالیٰ

صورت مسئولہ میں مذکورہ خاتون کو اس کے شوہر کی طرف سے طلاق نامہ مسئلکہ مورخہ ۵، اگست ۱۹۶۳ء کی رو سے تین طلاقیں واقع ہو گئیں۔ جس کا حکم یہ ہے کہ عورت شوہر پر حرام ہو گئی۔ شوہرنہ رجوع کر سکتا ہے اور نہ اس عورت سے دوبارہ نکاح کر سکتا ہے۔ اس طلاق کی عدت گزرنے کے بعد اگر عورت کسی دوسرے شخص سے نکاح کرے اور زن و شوہر کے تعلق قائم ہونے کے بعد اگر شوہر ثانی اتفاقاً طلاق دیدے یا بقضاۓ الہی اس کا انتقال ہو جائے تو شوہر اول کو شرعاً اجازت ہو گی کہ وہ عدت کے بعد اس عورت سے دوبارہ نکاح کرے اس کے علاوہ اور کوئی صورت نہیں۔

واضح رہے کہ ایک ہی مرتبہ میں اگر تین طلاقیں دیدی جائیں تو وہ فوراً واقع ہو جاتی ہے۔ اور طلاق کے الفاظ منہ سے نکلنے یا تحریر کرنے سے طلاق کا اثر شروع ہو جاتا ہے، اور عورت حرام ہو جاتی ہے۔ امام ابوحنیفہ، امام مالک، امام شافعی، امام احمد بن حنبل رحمہم اللہ تعالیٰ کا یہی مسلک ہے اور اس پر برابر تعامل و توارث چلا آرہا ہے اس کے خلاف گمراہی ہے۔ جمہور صحابہ رضوان اللہ علیہم کا یہی مسلک تھا۔

علامہ شامی اپنی کتاب ”رد المحتار“ میں تحریر فرماتے ہیں:

وذهب جمهور الصحابة والتابعين ومن بعدهم من أئمة المسلمين الى انه يقع ثلاث وقد ثبتت النقل عن اكثراهم صريحاً
بایقاع الثلاٹ ولم يظهر لهم مخالف فماذا بعد الحق الا الضلال .

اس کے بعد فرماتے ہیں:

وعن هذا قوله حکم حاکم بانها واحد لم ینفذ حکمه . (۱)
یعنی اگر کوئی حاکم ایک مرتبہ میں دی ہوئی تین طاقوں کے متعلق یہ فیصلہ صادر کرے کہ یہ تینوں
ایک طلاق قرار دی جائیں گی تو شرعاً اس کا فیصلہ نافذ نہیں ہوگا۔ لہذا تین طاقوں کے واقع ہو جانے کے بعد
مصالححت کا کوئی سوال ہی نہیں پیدا ہوتا۔

قرآن کریم نے جہاں مصالحت کو بیان فرمایا ہے وہ تین طلاق سے پہلے ناچاقی (یاد و رجعی
طاقوں کی) صورت میں ہے تین طلاق کے بعد اس کی کوئی صورت نہیں۔

اگر کوئی شخص تین سے زیادہ، دس بارہ یا اس سے بھی زیادہ طلاق دے دے تب بھی تین ہی طلاقیں واقع
ہوں گی البتہ وہ شخص کنہگار ہوگا۔ جناب رسول اللہ صلی اللہ علیہ وسلم کا فیصلہ اس بارے میں واضح موجود ہے۔

عن ابراهیم بن عبید اللہ بن عبادة الصامت عن ابیه عن جده
قال طلق بعض آبائی امرأته فانطلق بنوه الى رسول الله صلی اللہ علیہ وسلم ف قالوا يا رسول الله ان ابا نا طلق امنا الفا فهل له من مخرج فقال
ان اباكم لم یتق الله فيجعل له مخرج جابانت منه بثلاث على غير السنة
وتسعمائة وسبعين وتسعون اثم في عنقه . (۲)

بینات - ذوالحجہ ۱۴۸۵ھ

(۱) رد المحتار المعروف بفتاوی الشامي للإمام ابن عابدين الشامي (المتوفى ۱۲۵۲ھ) - کتاب
الطلاق - ۲۳۳ / ۳ - ط: ایج ایم سعید

(۲) المحلی بالاثار للإمام ابی محمد علی بن احمد ابی حزم الاندلسی (المتوفی ۶۵۳ھ) - کتاب
الطلاق - مسئلة ۱۹۳۵ ، هل الطلاق الثلاث مجموعة بدعة ام لا؟ - ۳۹۲ / ۹ - ط: دار الفکر بیروت

خلع لئنے کا صحیح طریقہ

مجھے آپ سے خلع کے مسئلے کے بارے میں پوچھنا ہے کہ کیا خلع عورت کی مرضی سے نہیں ہوتا؟ اس میں شوہر کی بھی مرضی شامل ہونی چاہئے جب اللہ تعالیٰ نے مرد کو طلاق کا حکم دیا ہے تو عورت کو خلع کا۔ اس میں مرد کا عمل دل کیوں؟ کیا عورت اپنی مرضی سے زندگی برسنیس کر سکتی؟ اس کا تو مطلب یہ ہوا کہ عورت اگر مرد سے خلع مانگے گی اور وہ اس کو نہیں دے گا تو اس طرح تو عورت سک سک کر مرجائے گی۔ اور اس میں Sign کا کیا مسئلہ ہے؟ میں نے اپنے شوہر سے خلع مانگا تو اس نے نہیں دیا کہ court کے ذریعے سے مانگا اور پھر میں نے خلع کے کاغذات لے کر اپنے شوہر کو کہا کہ اس میں سائن کر دو تو اس نے اس پر سائن کر دینے سے انکار کر دیا۔ اسی طرح دو تین دفعہ میں نے کہا پھر بھی وہ نہیں مانا تو میں کاغذات لے کر کورٹ پہنچی اور کورٹ والوں نے مجھے کافی جدو جہد کے بعد پاس کر دیا۔ کیونکہ میں ایک تہا عورت کورٹ کے کتنے چکر لگاتی۔ کورٹ آرڈر ملنے کے بعد میرے شوہرنے مجھ پر دعویٰ کر دیا کہ مجھے خلع کے بارے میں بالکل آگاہ نہیں کیا گیا تو خلع نہیں ہو سکتا۔ اس دعویٰ کے باوجود بھی میرے شوہر حاضری دینے نہیں آئے تو دوبارہ کورٹ والوں نے ڈگری پاس کر دی خلع کی۔ لیکن میرے شوہرنے سائن نہیں کئے۔

اب جب سے میں نے یہ سنا ہے کہ مولانا یوسف لدھیانوی صاحب نے لکھا ہے کہ جب تک شوہر سائن نہ کریں خلع نہیں ہو سکتا، چاہے کورٹ والوں کی طرف سے بھی کیوں نہ مل جائے۔ اگر شوہر سائن نہ کریں تو اسے خوب مارو، پیٹو، انداز کرو، بہر حال سائن کرنا ضروری ہے۔

آپ خود سوچئے جب تک وہ دل سے سائن نہیں کرے گا تو سائن کا مقصد ہے کیا؟ ہمارے اسلام میں توبنڈے کو تکلیف نہیں پہنچانی ہوتی پھر مارے جانے کا کیا مقصد؟ میری تو سمجھ میں نہیں آیا مولانا صاحب فرماتے ہیں کہ تمہاری خلع نہیں ہوئی اور تم اب دوسری جگہ شادی نہیں کر سکتی کیونکہ یہ شادی زنا میں شمار ہو گی۔ آپ پلیز میری مدد کریں اور اس مسئلے کا تفصیلی جائزہ لے کر مجھے تفصیل سے بتائیں تاکہ مجھ سے کوئی گناہ سرزد نہ ہو جائے۔

سامنہ: عائشہ ابو بکر

اجواب باسمہ تعالیٰ

واضح رہے کہ شریعت میں عقد نکاح کو ختم کرنے کے لئے جو طریقے ہیں ان میں سے ایک طریقہ طلاق ہے۔

(۱) طلاق

طلاق مرد کا انفرادی حق ہے جس میں بیوی کی مرضی اور خواہش کا کوئی دل نہیں ہوتا بلکہ مرد جب طلاق کا لفظ استعمال کرے اس وقت طلاق واقع ہو جاتی ہے، خواہ عورت چاہے یانہ چاہے طلاق کو قبول کرے یانہ کرے، ہر صورت میں واقع ہو جاتی ہے یہاں تک کہ اس میں شوہر کی رضامندی اور نیت کا پایا جانا بھی ضروری نہیں کہ اگر شوہراپنی بیوی کو طلاق دے کر یہ کہے کہ میں نے مذاق کے طور پر طلاق دی یا دل سے طلاق نہیں دی تو شرعاً اس کا اعتبار نہیں بلکہ طلاق واقع ہو جاتی ہے۔ جیسا کہ حدیث شریف میں ہے:

عن ابی هریرۃ ان رسول اللہ صلی اللہ علیہ وسلم قال: ثلث
جدهن جدو هزلهن جدا النکاح والطلاق والرجعة (۱)

”حضرت ابو هریرۃؓ سے روایت ہے کہ رسول اللہ صلی اللہ علیہ وسلم نے فرمایا کہ تمین چیزیں ہیں کہ ان کا قصد کرنا بھی قصد ہے مذاق سے کہنا بھی قصد ہے نکاح کرنا، طلاق دینا، رجوع کرنا۔“

جس طرح شریعت نے شوہر کو طلاق کا حق دیا ہے اسی طرح شوہر کو طلاق کے معاملہ میں احتیاط برتنے کا حکم بھی دیا ہے کہ وہ اپنے اختیار کو بے جا استعمال نہ کرے، ضرورت پر استعمال کرے۔

(۲) دوم خلع:

کہ اگر عورت شوہر کے ساتھ رہنے پر راضی نہیں اور شوہر اس کو طلاق بھی نہیں دیتا تو اسے اختیار ہے کہ اپنا حق مہرو اپس کر کے یا کچھ مال بطور فدیہ دے کر شوہر کو رضامند کر کے خلع حاصل کرے۔ جیسا کہ ارشاد باری ہے جس کا ترجمہ یہ ہے:

(۱) مشکوہ المصابیح - کتاب النکاح - باب الخلع والطلاق - الفصل الثاني - ۲۸۳/۲ - ط: قدیمی

”سواگر تم لوگوں کو (یعنی میاں بیوی کو) یہ احتمال ہو کہ وہ دونوں ضوابط خداوندی کو قائم نہ کر سکیں گے تو دونوں پر کوئی گناہ نہ ہو گا اس (مال لینے دینے) میں جس کو دے کر عورت اپنی جان چھڑا لے۔“^(۱)

خلع کے لئے میاں بیوی دونوں کی رضامندی ضروری ہے۔ اگر ایک رضامند نہ ہو تو پھر خلع واقع نہیں ہو گا۔ اگر مرد کہے تم اپنا حق مہر چھوڑ دو یا کچھ مال کے عوض خلع کر لو اور عورت اس پر آمادہ نہ ہو تو خلع واقع نہیں ہو گا اسی طرح اگر عورت خلع کا مطالبہ کرے اور شوہراس کے لئے آمادہ نہ ہو تو عورت یک طرف خلع نہیں کر سکتی۔^(۲)

رہی یہ بات کہ شریعت نے عورت کو نکاح ختم کرنے کا انفرادی حق نہیں دیا کہ وہ جب چاہے اپنا نکاح ختم کر کے علیحدگی اختیار کر لے، اس میں بہت سی حکمتیں ہیں جن کے بیان کرنے کا یہ مقام نہیں۔

(۳) تاہم یہ بات ذہن نشین کر لینی چاہیئے کہ شریعت نے عورت کو بالکل مجبور مغض او مظلوم نہیں بنایا کہ شوہراس پر ظلم و ستم کی انتہاء کرتا رہے اور طلاق یا خلع بھی نہ دے اور عورت اپنی پوری زندگی ظلم و ستم کی چکی میں پستی رہے بلکہ جس طرح مجنون، مفقود (گمشده) اور نامرد شوہر سے چھٹکارا حاصل کرنے کے لئے فقہائے کرام نے قاضی یا مسلم عدالت سے رجوع کر کے تفییخ نکاح یا فتح نکاح کا فیصلہ حاصل کر کے آزاد ہونے کا اختیار دیا ہے اسی طرح اگر شوہر متعصت ہو یعنی وہ بیوی کا نان نفقہ اور حقوق زوجیت ادا نہیں کرتا اور عورت کے نان و نفقہ کا مقابل کوئی انتظام بھی نہ ہو جس سے اس کی کفالت ہو سکے یا حقوق زوجیت کی مسلسل عدم ادائیگی کی وجہ سے اگر عورت کو ابتلاء، معصیت کا قوی اندیشه ہو اور شوہر سے طلاق یا خلع کا مطالبہ کرنے کے باوجود وہ اس پر آمادہ نہ ہو تو ان صورتوں میں بوجوہ شدید مجبوری کے عورت کو یہ حق حاصل ہے کہ وہ مسلم حج کی عدالت میں تفییخ نکاح کا مقدمہ دائر کرے جس کی صورت درج ذیل ہے:

(الف) عورت عدالت میں نکاح کے متعلق ثبوت پیش کرے اور شوہر کے خلاف عائد کر دہ

(۱) بیان القرآن - سورۃ البقرۃ - ۱ / ۱۳۳ - ط: میر محمد کراچی

(۲) بدائع الصنائع فی ترتیب الشرائع للعلامة الكاسانی (المتوفی ۷۵۵ھ) - کتاب الطلاق - وأما رکنہ - ۲۲۹ / ۳.

الزامات کو دو معتبر گواہوں سے (دو مرد یا ایک مرد، دو عورتیں) ثابت کرے پھر عدالت کی ذمہ داری ہے کہ وہ شوہر کو عدالت میں طلب کرے اور بیوی کے الزامات کے متعلق دیانت داری سے تحقیق کرے۔

اگر شوہر عدالت کے نوٹس کے بعد عدالت میں حاضر ہوتا ہے اور شوہر کے بیان سے بیوی کے الزامات کی تصدیق ہوتی ہے تو پھر عدالت شوہر کو حکم دے گی کہ وہ بیوی کے حقوق صحیح طور پر ادا کرے یا پھر آزاد کر دے وگرنہ ہم خود تفریق کر دیں گے۔ اگر شوہر دونوں میں سے کسی صورت پر بھی عمل کرنے کو تیار نہیں ہوتا تو پھر عدالت عورت کو ظلم و ستم سے بچانے کی غرض سے خود تنفسخ نکاح یا فتح نکاح کا فیصلہ صادر کر سکتی ہے کیونکہ گواہوں کی گواہی یا شوہر کے اعتراف سے اس کا ظلم ثابت ہو چکا ہے اور وہ اسے دور کرنے پر تیار نہیں۔

(ب) اگر شوہر عدالت میں حاضر ہو کر عورت کے الزامات کو غلط قرار دیتا ہے اور گواہوں سے یہ ثابت کر دیتا ہے کہ واقعۃ بیوی کا نان و نفقة دیتا رہا ہے اور اس کے حقوق ادا کرتا رہا ہے یا وہ معتبر گواہوں سے یہ ثابت کرتا ہے کہ اس کے نان و نفقة دانہ کرنے کی وجہ عورت کی نافرمانی اور نشووز ہے کہ عورت بلا مجہ میکے بیٹھنے اور وہ شوہر کے حقوق ادا کرنے اور شوہر کے گھر آنے پر آمادہ نہیں ہوتی، جس کی وجہ سے وہ شوہر کے نان و نفقة سے محروم رہی اور عدالت کی تحقیق کے بعد یہ بات ثابت ہوتی ہے کہ شوہر کی بات درست ہے تو اس صورت میں عدالت صرف بیوی کے مطالبے پر فتح نکاح کا فیصلہ صادر نہیں کرے گی بلکہ عورت کو گھر بسانے پر آمادہ کرے شوہر ساتھ رہنے کا حکم دے گی اور شوہر کو ظلم و زیادتی سے باز رہنے کی ہدایت دے گی اور اگر شوہر عورت کے جائز حقوق ادا کرتے ہوئے گھر بسانے پر آمادہ نہیں ہوتا تو پھر عدالت شوہر کو حکم دے گی کہ وہ اپنی بیوی کو آزاد دے اور اگر وہ اس پر راضی ہو تو بہتر و گرنہ عدالت خود فتح نکاح کا فیصلہ صادر کر دے گی۔ (۱)

(ج) اگر شوہر کو اطائع ملنے کے باوجود وہ عدالت میں حاضر نہیں ہوتا تو پھر عدالت عورت کی طرف سے

پیش کردہ گواہوں کی گواہی سے الزام ثابت ہونے پر یک طرف فتح نکاح کا فیصلہ صادر کر سکتی ہے۔ (حیلہ نا جزء ۱۲۱)

واضح رہے کہ عدالت سے تنفسخ نکاح کا فیصلہ حاصل کرنے کے لئے شرعی اسباب اور جو بات کا پایا جانا ضروری ہے۔ محض ذاتی ہم آہنگی کا نہ ہونا یا طبیعت کی عدم موافقت یا معمولی رنجش کی بناء پر نکاح نہ تکم کرنا نے کے لئے عورت کو عدالت سے رجوع کر کے فیصلہ حاصل کرنے کا حق نہیں ہوتا بلکہ عدالت کی فیصلہ کے

لئے شرعی عذر اور شدید مجبوری کا تحقیق ہونا ضروری ہے ورنہ پھر شوہر کو خلع پر راضی کر کے خلع لینا ضروری ہے۔ عدالتی فیصلہ کے لئے یہ ضروری ہے کہ عدالت میں شوہر کے خلاف عائد کردہ الزامات دو معتبر گواہوں یا شوہر کے اعتراف سے درست ثابت ہوں بغیر شہادت یا اعتراف کے یا شوہر کے عدالت میں نہ حاضر ہونے کو عورت کے الزامات درست ثابت ہونے کی جھت سمجھ کر یک طرفہ طور پر تنفسخ نکاح کا فیصلہ کرنے سے شرعاً نکاح ختم نہیں ہوگا اور نہ ہی شرعاً عورت آزاد ہوگی، کیونکہ شوہر کے عدالت میں حاضر نہ ہونے کی مختلف وجہات ہو سکتی ہیں مثلاً شوہر کو صحیح طور پر اطلاع نہ ملی ہو کہ جس پتہ پر ممن بھیجا گیا ہو وہ اس پتہ پر موجود نہ تھا اور نہ ہی اس نے اخباری اطلاع کی خبر پڑھی یا اطلاع ملنے کے باوجود اس تصور سے عدالت میں حاضر نہیں ہوتا کہ چونکہ کیس عدالت میں پہنچ چکا ہے الہذا عدالت میں جانا نہ جانا برابر ہے کیونکہ فیصلہ عام طور پر عورت کے حق میں ہوتا ہے اس لئے شوہر کا عدالت میں حاضر نہ ہونا شرعی طور پر عورت کے الزامات درست ہونے پر جھت نہیں۔

عورت کی طرف سے عائد کردہ الزامات حقیقت پر منی ہوں فرضی نہ ہوں کہ اگر عورت شوہر کے خلاف جھوٹے الزامات عائد کر کے جھوٹے گواہوں کے ذریعہ گواہی پیش کر کے عدالت سے اپنے حق میں فیصلہ کرائیتی ہے تو اس صورت میں اگر چہ ظاہری شرائط اور تقاضے پورے ہونے کی بناء پر فیصلہ عورت کے حق میں نافذ اعمال ہو جائے گا مگر دیانتہ اور عند اللہ یہ فیصلہ غلط ہوگا اور اس پر عمل کرنا ناجائز ہوگا۔ (۱)

دونوں کی رضامندی کے بغیر کسی کو خلع کا فیصلہ صادر کرنے کا حق نہیں ہوتا جب کہ قاضی یا عدالت کے مسلم نج کو (جو اس کا قائم مقام ہے) بعض مخصوص حالات میں مخصوص شرائط کے تحت فتح نکاح یا تنفسخ نکاح کا فیصلہ صادر کرنے کا اختیار ہوتا ہے۔

آج کل بیشتر عدالتی فیصلوں میں دیکھنے میں یہ آیا کہ عورت اسلامی معلومات نہ ہونے کی وجہ سے شوہر کے ظلم و ستم سے رہائی حاصل کرنے کے لئے تنفسخ نکاح یا فتح نکاح کی درخواست دینے کے بجائے عدالت میں خلع کی درخواست دیتی ہے اور پھر عدالت شرعی مسائل سے عدم واقفیت کی بناء پر یا عورت کی درخواست کی پیروی کرتے ہوئے اپنی ڈگری میں خلع کا لفظ استعمال کرتی ہے ایسے حالات میں اگر عدالتی

فیصلہ کی کارروائی سے فتح نکاح سے متعلق دیگر تمام شرائط اور تقاضے پائے جائیں خاص کر شرعی گواہوں سے عورت کی جانب سے عائد کردہ الزامات درست ثابت ہو جائیں تو پھر عدالتی فیصلہ شرعاً قبل اعتبار قرار دیا جانا چاہئے صرف لفظی غلطی فتح نکاح کے دعویٰ کی جگہ خلع کا لفظ استعمال کیا گیا اور فیصلہ میں "فتح نکاح" کی جگہ "خلع" لکھا گیا اس بناء پر اے غیر معتبر قرانہیں دیا جانا چاہئے۔

مندرجہ بالاوضاحت سے سائلہ کے شبہات کا جواب واضح ہو گیا کہ شریعت نے عورت کو بالکل مجبور مغض اور لا چار نہیں بنایا کہ عورت زندگی بھر مرد کا ظلم و تم برداشت کرتی رہے اور اس کی فریاد سننے والا کوئی نہ ہوا ورنہ ہی بالکل با اختیار بنایا کہ وہ جب چاہے بغیر کسی وجہ کے شوہر کے خلاف نفرت کا اظہار کرتے ہوئے علیحدگی اختیار کر لے جیسا کہ آج کل مغربی تہذیب اور اس سے متاثر لوگوں کا طرز عمل ہے بلکہ ضرورت اور مجبوری کی صورت میں اس کے لئے گلوخلاصی کی صورت موجود ہے۔ جہاں تک عدالتی فیصلہ پر شوہر کے دستخط کرنے کا مسئلہ ہے اگر عدالت کا فیصلہ شرعی اصول اور ضوابط کے مطابق ہو تو اس پر شوہر کے دستخط کا ہونا ضروری نہیں۔ شوہر دستخط کرے یانہ کرے عورت پر ایک طلاق واقع ہو جاتی ہے اور بعد عدت دوسری جگہ نکاح کرنے کا حق رکھتی ہے۔ اور اگر عدالتی فیصلہ شرعی اصول اور ضوابط کے مطابق نہ ہوا ورنہ ہی شوہرنے اسے تسلیم کیا ہو تو اس صورت میں چونکہ شرعی طور پر نکاح نہیں ٹوٹا لہذا عورت شوہر کے نکاح سے اس وقت آزاد ہو گی جب وہ اس فیصلہ کو تسلیم کرتے ہوئے اس پر اپنی مرضی سے دستخط کر کے اسے منظور کر لے یا پھر مستقل طور پر اس طلاق یا خلع دے دے۔

ابن سائلہ نے عدالت سے جو فیصلہ حاصل کیا ہے وہ فیصلہ اور اس سے متعلقہ کاغذات کا مطالعہ کرنے کے بعد بتایا جاسکے گا کہ یہ شریعت کے مطابق ہوا ہے یا نہیں؟ جب کہ سائلہ نے اس کے کاغذات مسلک نہیں کئے۔ فقط واللہ اعلم

کتبہ

الجواب صحيح

محمد عبد القادر

محمد عبد السلام عفان الدین عنہ

بینات - ذوالحجہ ۱۴۱۵ھ

کتاب الحقوق والمعاشرة

غیر مسلم کی عیادت و تعزیت

چند شبہات کا جواب

محترم المقام حضرت مولانا نظام الدین صاحب شامزی۔

السلام علیکم و رحمۃ اللہ و برکاتہ۔

ماہنامہ "بینات" ذی قعده ۱۴۱۱ھ کا مطالعہ کیا۔ آپ نے تعزیت کے مسائل کے بارے میں صفحہ ۲۳
پر غیر مسلم سے بھی تعزیت کے جواز کے بارے میں آئندہ کے خواہ دیجئے ہیں۔ میرے خیال میں تو کافر،
مشرک، مبتدع وغیرہ تو تعزیت کے قابل نہ ہوں گے۔ کیونکہ یہ دشمنان خدا اور رسول میں۔ قرآن میں ہے:

"لَا يَتَخَذُ الْمُؤْمِنُونَ الْكَافِرِينَ أَوْ لِيَاءً مِّنْ دُونِ الْمُؤْمِنِينَ۔ (آل عمران: ۲۸)

ترجمہ: "نہ بنا کیسی مومن کا فروں کو دوست سوا مومنوں کے۔" ایسی کثیر تعداد میں
آیتیں ہیں۔

اسی طرح ملا علی قاریؒ کا قول:

"المبتدع احسن و نجس من الكلب" (۱)

"بدعی کہتے سے بھی زیادہ ناپاک اور رزیل ہے۔"

اسی طرح:

"انما المشركون نجس" (التوبہ: ۳)

(بلاشبہ کافر نجس ہیں) وغیرہ۔

(۱) ما وجدنا قول على القارى المذكور فى السوال إلا انه روى فى حديث عن النبى صلى الله عليه وسلم انه قال: "اصحاب البدع كلاب النار، رواه ابو حاتم الخزاعى فى جزء امامية رضى الله عنه، كنز العمال فى سنن الا قوال والا فعال لعلاء الدين على المتقى الهندي (م ۵۷۵) كتاب الا يمان ،

تلہیس ابلیس میں بھی مبتدعین کے نتائج بیان کئے گئے ہیں۔ علاوہ از یں احادیث میں ”کل بدعة ضلالۃ“ آیا ہے تو کیا ان اقوال کے مطابق ان سے بایکاٹ کرنا چاہئے یا ان کی تعزیت کرنا چاہئے؟ یہ میرا ایک شکوہ ہے، امید ہے کہ آپ جیسے عظیم قلب والے ناراصلگی نہ فرمائیں گے اور اس شکوہ کو استفتاء، جان کر عاجز کو جواب سے نوازیں گے۔ واجر کم علی اللہ۔

سائل: احقر نور الحق، تیراہ

ابحواب باسمہ تعالیٰ

معروض آنکہ ۲۹ ذیقعدہ ۱۴۱۱ھ کا لکھا ہوا آپ کا نوازش نامہ ملائجہ میرے ایک مضمون سے متعلق تھا جس میں آپ نے لکھا ہے کہ:

”آپ نے تعزیت کے مسائل کے بارے میں صفحہ ۲۳ پر غیر مسلم سے تعزیت کے جواز کے بارے میں آئندہ کے حوالے دیئے ہیں، میرے خیال میں تو کافر، مشرک، مبتدع وغیرہ تو تعزیت کے قابل نہ ہوں گے کیونکہ یہ دشمنان خداور رسول ہیں:-“

آپ نے خود لکھا ہے کہ آئندہ کے حوالے تھے اس سے معلوم ہوا کہ جب آئندہ مجتہدین اس عمل کو جائز قرار دے رہے ہیں تو یہ عمل قرآن و حدیث کی نصوص کے خلاف ہرگز نہیں ہوگا کیونکہ آئندہ مجتہدین کوئی ایسی بات ہرگز ارشاد نہیں فرماتے جو قرآن و حدیث کی نصوص کے خلاف ہو، کیونکہ اگر ایسا ہو تو پھر تو وہ حضرات (نحوذ باللہ) آئندہ ہدایت نہیں ہوں گے، بلکہ ضلال و گراہی کے امام ہوں گے اور کسی مسلمان سے اس کا تصور بھی نہیں ہو سکتا کہ وہ اس قسم کی بات کرے اور نہ آج تک کسی مسلمان نے یہ بات کی ہے، ظاہر ہے کہ قرآن و حدیث کی یہ نصوص جو آپ پیش فرمائے ہیں ان مجتہدین کے سامنے بھی تھیں اور اگر غیر مسلم کی عیادت و تعزیت ان نصوص کے خلاف ہوتی تو وہ حضرات ہرگز اس کی اجازت نہ دیتے کیونکہ وہ حضرات ہماری طرح دین و احکام دین کو سیاسی یا کسی قسم کی مصلحتوں کی بھینٹ نہیں چڑھایا کرتے تھے۔

میں پہلے تو اس بات کے حوالے پیش کرنا چاہوں گا کہ غیر مسلم کی عیادت و تعزیت جائز ہے پھر آپ کی پیش کردہ آیات و احادیث کے متعلق کچھ عرض کروں گا۔

چنانچہ: مشکوہ المصالح ص ۱۳۷ اباب عيادة المريض فصل ثالث میں پہلی روایت حضرت

انسؓ سے منقول ہے کہ نبی اکرم صلی اللہ علیہ وسلم نے ایک یہودی لڑکے کی عیادت کی جو آپ کی خدمت کیا کرتا تھا یعنی جب وہ بیمار ہوا تو آپ نے اس کی بیمار پر سی کی۔

اس سے معلوم ہوا کہ کفار سے اس قسم کے تعلقات یعنی ان سے خدمت لینا اور ان کی عیادت و تعریت کرنا قرآن کریم کی آیت۔ "لَا يَتَخَذُ الْمُؤْمِنُونَ كَافِرِيْنَ أَوْ لِيَاءً مِّنْ دُونِ الْمُؤْمِنِيْنَ" کے خلاف نہیں ہے۔ حدیث کے الفاظ یہ ہیں۔

عن انس رضی الله تعالى عنه قال كان غلام يهودی يخدم النبي صلی الله علیہ وسلم فمرض فاتاه النبي صلی الله علیہ وسلم عنده راسه فقال له اسلم فنظر الى ابیه وهو عنده فقال :أطع أبا القاسم فأسلم، الحديث، (وكذا في صحيح البخاري باب اذا اسلم الصبي هل يصلی عليه وهل يعرض على الصبي الا سلام) (۱)

حافظ ابن حجر العسقلاني فتح الباری میں اس حدیث کے ذیل میں لکھتے ہیں کہ:

"وفي الحديث جواز استخدام المشرك وعيادته اذا مرض." (۲)

علامہ یعنی عمدۃ القاری میں لکھتے ہیں کہ:

وفيه جواز عيادة اهل الذمة ولا سيما اذا كان الذمي جارا له لان فيه

اظهار محاسن الا سلام وزيادة التاليف بهم ليغروا في الا سلام (۳)

ملاعی قاری الحنفی (جن کا حوالہ آپ نے بھی نقل کیا ہے) اس حدیث کے تحت مرقاۃ المفاتیح شرح

مشکوۃ المصانع میں لکھتے ہیں کہ:

فيه دلالة على جواز عيادة الذمي وفي الخزانة لا بأس بعيادة اليهودى

واختلفوا في عيادة الم Gorsى واختلفوا في عيادة الفاسق والا صحي انه

(۱) صحيح البخاري - ص: ۱۸۱

(۲) فتح الباری - باب إذا أسلم الصبي فمات هل يصلی عليه الخ - ۲۲۱ / ۳

(۳) عمد القاری - ۹۳ / ۴

لَا بَأْسَ بِهِ^(۱)

ان عبارات سے معلوم ہوا کہ کافر کی عیادت حدیث سے ثابت اور جائز ہے بلکہ علامہ عین الحنفی کے مطابق اس میں اسلام کے محسن کا اظہار اور کفار کے لئے اسلام کی ترغیب ہے۔

حضرت مولانا مفتی رشید احمد صاحب لدھیانوی زید مجدد احسن الفتاویٰ میں لکھتے ہیں کہ:

”کافر کے جنازے میں شرکت کرنا جائز نہیں ہے لیکن اس کی تعزیت جائز ہے“۔^(۲)

حضرت مولانا مفتی عزیز الرحمن صاحب عزیز الفتاویٰ، کتاب الحظر والا بحث میں لکھتے ہیں کہ:

”کفار کی عیادت اور تعزیت جائز ہے“۔^(۳)

در مختار کتاب الحظر والا بحث میں لکھا ہے کہ:

وجاز عيادته بالاجماع وفي عيادة المجنوسى قولان وجاز عيادة

الفاسق على الا صح.^(۴)

علامہ شامی نے لکھا ہے کہ:

قوله وجاز عيادته اى عيادة مسلم ذمياً نصرانياً او يهودياً لا نه نوع

برفي حقهم وما نهينا عن ذلك وصح ان النبى صلی الله عليه وسلم

عاد يهودياً مرض بجواره.^(۵)

آگے لکھا ہے کہ:

وفي النوادر جار يهودى او مجنوسى مات ابن له او قريب ينبغي ان

(۱) مرقة المفاتیح - باب عيادة المريض - الفصل الثالث - ۳۸/۳ - ط: رشیدیہ

(۲) أحسن الفتاوى - ۲۲۳/۳.

(۳) عزیز الفتاویٰ - کتاب الحظر والا بحث - ص: ۵۷۵.

(۴) الدر المختار - کتاب الحظر والا بحث - ۳۸۸/۶.

(۵) رد المحتار - کتاب الحظر والا بحث - ۳۸۸/۶.

يعزى و يقول ”اخلف الله عليك خيراً منه و اصلاحك“ الخ.^(۱)

فتاویٰ سراجیہ ص ۳۷ میں ہے کہ:

لا بأس بعيادة اليهودى والنصرانى.^(۲)

فتاویٰ عالمگیری میں ہے:

ويقال في تعزية المسلم بالكافر اعظم الله اجرك واحسن عزاك

وفي تعزية الكافر بالكافر أخلف الله عليك والا نقص عددك^(۳)

حدیث مبارکہ اور ان سب فقہی عبارات سے ثابت ہوا کہ کافر کی عیادت بھی جائز ہے اور مرنے کی صورت میں تعزیت بھی جائز ہے، کافر کا نجس، جہنمی اور کافر ہونا اس کے منافی نہیں لہذا اگر وہ آپ کے پڑوسن یا محلے میں ہے تو اس سے سماجی اور معاشرتی تعلقات رکھے جائیں اس قسم کے سماجی اور معاشرتی تعلقات کفار سے رکھنا جائز ہے اور خود نبی اکرم صلی اللہ علیہ وسلم اور صحابہ کرام و ائمہ دین سے ثابت ہے، چنانچہ کفار سے ہدایہ قبول کرنا نبی اکرم صلی اللہ علیہ وسلم سے، اور کفار کو ہدایہ دینا حضرت عمرؓ اور بعض دوسرے صحابہ سے ثابت ہے، احادیث کی کتابوں میں اس کی پوری صراحة موجود ہے، البتہ ان کے اعمال و اقوال کفریہ میں ان کے ساتھ شرکت جائز نہیں ہے اور نہ ان کے مذہبی تہواروں اور مجالس میں شریک ہو کر ان کی جمیعت بڑھانا جائز ہے۔

ہاں البتہ اگر سماجی تعلقات رکھنے سے ان کی یا ان کے مذہب کی شان و شوکت میں اضافہ ہوتا ہو یا یہ خطرہ ہو کہ عام مسلمان یا خود تعلقات رکھنے والا ان کفریہ عقائد سے متاثر ہو گا تو پھر ان خارجی عوامل کی بناء پر سماجی تعلقات جائز نہیں ہوں گے لیکن یہ ممانعت ان خارجی اور عارضی عوامل کی وجہ سے ہو گی فی نفسه جواز اپنی جگہ قائم رہے گا، اسی طرح اگر کسی کافر کے ساتھ سماجی تعلقات رکھنے میں یہ خطرہ ہو کہ عام مسلمان دھوکے میں مبتلا ہو کر ان تعلقات کی وجہ سے ان کو بھی مسلمان سمجھنے لگ جائیں گے جیسے قادیانی یا شیعہ عام طور پر اس قسم کے تعلقات سے غلط فائدہ اٹھاتے ہیں، اپنے غلط عقائد کی تبلیغ بھی کرتے ہیں اور دوسروں

(۱) رد المحتار - کتاب الحظر والاباحة - ۳۸۸/۶.

(۲) فتاویٰ سراجیہ - باب العیادة - ص: ۳۷.

(۳) الفتاویٰ الہندیۃ - الفصل السادس فی القبر والدفن والنقل من مکان إلى آخر - ۱/۲۷۱.

کے سامنے ان تعلقات کو دلیل کے طور پر پیش کر کے اپنے کو مسلمان ظاہر کرتے ہیں حالانکہ ان دونوں گروہوں کا اسلام سے کوئی واسطہ اور تعلق نہیں ہے، اگر کوئی ایسی صورت حال ہو تو پھر سماجی اور معاشرتی تعلقات رکھنا جائز نہیں ہوگا کیونکہ ان تعلقات سے دین کو نقصان پہنچنے کا قوی اندیشہ ہے کیونکہ یہ لوگ اپنے کفر کو تسلیم بھی نہیں کرتے بلکہ اسلام کے دعویدار ہیں نیز یہ کہ یہ لوگ مسلمانوں کے ساتھ ذمی بن کر نہیں رہتے کہ ان کے حقوق کا تحفظ کیا جائے یا ان کے ساتھ سماجی معاشرتی تعلقات رکھے جائیں۔ اس لئے یہ کفار محاربین کے حکم میں ہیں ہیں..... ان کا حکم الگ ہے جہاں اس قسم کے خارجی عوامل موجود ہوں تو وہاں پھر سماجی اور معاشرتی تعلقات (جو انسانی ہمدردی کی بنیاد پر رکھے جاتے ہیں) رکھنا بھی جائز نہیں ہوں گے۔ باقی جو آیتیں آپ نے پیش کی ہیں ان کا موضوع زیر بحث سے کوئی تعلق نہیں۔

آیت کریمہ ”انما المشرکون نجس“ بالکل برحق ہے لیکن یہ نجات عقیدے کی ہے ظاہری نہیں ہے اس لئے فقهاء نے کفار کے جھوٹے کوپاک اور طاہر قرار دیا ہے چنانچہ یہ عبارت فقہ کی تمام کتابوں میں ہے کہ:

”اور آدمی کا جھوٹا پاک ہے۔“ (۱)

اور فقهاء لکھتے ہیں کہ ”آدمی“ کا عام لفظ اس لئے ذکر کیا گیا ہے کہ اس میں کافر، مسلم، مرد و عورت سب شامل ہیں اگرچہ یہاں بھی بعض خارجی عوامل کی وجہ سے بعض دفعہ کراہت آ جاتی ہے لیکن مشرک کا عقیدے کے اعتبار سے نجس ہونا سماجی اور معاشرتی تعلقات رکھنے کے منافی نہیں جیسا کہ اس سے تجارتی تعلقات اور خرید و فروخت باوجود مشرک ہونے کے بھی جائز ہے۔ احادیث مبارکہ اور فقہ کی کتابوں میں مذکورہ بالا تمام امور صراحت سے منقول ہیں۔

اسی طرح ”لا یتَخَذِ الْمُؤْمِنُونَ الْكَافِرِينَ اولِيَاءَ مِنْ دُونِ الْمُؤْمِنِينَ“ بھی ان سماجی تعلقات کے منافی نہیں جیسا کہ حدیث سے ثابت ہے کہ کافر کو خادم بنانا یا اس کو ہدیہ دینا اور اس کے ہدیہ کو قبول کرنا اس آیت کے منافی نہیں کیونکہ سماجی اور معاشرتی تعلقات میں ولی بنانا ضروری نہیں کیونکہ ”ولی“ اس دوست کو کہا جاتا ہے جس سے دلی تعلق ہوا اور معاشرتی و سماجی تعلقات والے ہر انسان سے عموماً ایسے قلبی

(۱) الفتاویٰ الہندیۃ۔ کتاب الطهارة۔ الباب الثانی فی المیاه۔ الفصل الثانی فی ما لا یجوز به التوضؤ۔

تعالقات نہیں ہوا کرتے۔

قرآن و حدیث سے اپنے ذہن اور خواہش کے مطابق کوئی معنی و مفہوم کشید کرنے سے پہلے یہ دیکھنا ضروری ہوتا ہے کہ سلف صالحین نے ان سے کیا مفہوم مراد لیا ہے کیونکہ قرآن کریم خود نبی اکرم صلی اللہ علیہ وسلم پر نازل ہوا تھا اور پھر آپ نے صحابہ کرام رضوان اللہ تعالیٰ علیہم اجمعین کو سکھایا انہوں نے تابعین اور تبعین و آئمہ مجتہدین کو سکھایا تو ظاہر ہے کہ یہ حضرات جو خیر القرون کے لوگ ہیں قرآن و حدیث سے جو معنی و مفہوم مراد لیتے ہیں وہ اس (مفہوم) سے زیادہ حق اور صحیح ہو گا جو ہماری سمجھ میں آئے۔

جب ان حضرات نے کفار کے ساتھ ان سماجی تعلقات کو ان آیات کے منافی نہیں سمجھا تو ہمیں کیا حق پہنچتا ہے کہ اپنی خواہشات کو آیات و احادیث کے اوپر چسپاں کریں۔ بہر حال آپ کا یہ جذبہ تو قابل قدر ہے کہ کفر و شرک اور بدعت سے نفرت کی جائے لیکن یہ ضروری ہے کہ یہ نفرت بھی شرعی حدود کے اندر ہونی چاہئے۔

کل بدعت ضلالۃ اور ابن الجوزی کے بیان کردہ واقعات بھی صحیح ہیں لیکن یہ نفرت اور ضلالۃ جو عقائد کی ہے سماجی تعلقات کے منافی نہیں ہے کیونکہ پڑوس اور محلہ داری کے حقوق شریعت نے ان کے لیے بھی بیان کیے ہیں جن کو شرعی حدود کے اندر رہتے ہوئے پورا کرنا ضروری ہے اور اسلام کے محاسن میں سے ہیں۔

آخر میں صرف نصیح اور خیر خواہی کے جذبے کے تحت یہ مشورہ دوں گا کہ آپ کا یہ فرمانا کہ ”میرے خیال میں تو کافروں شرک الخ“ درست نہیں کیونکہ دین کے مسائل میں بجائے اپنے خیالات کے علماء دین ہی سے رجوع کرنا چاہیے اور اپنے خیالات اور خواہش کو دین کے تابع کرنا چاہیے اور ”اعجاب کل ذی رأی برأیه“ کا مصدق نہیں بننا چاہیے اللہ تعالیٰ ہم سب کو ہدایت کی دولت سے نوازے اور اپنی مرضیات پر چلنے کی توفیق عطا فرمائے۔ امین

کتبہ: نظام الدین شامزی عفوا اللہ عنہ

بینات۔ جمادی الاولی ۱۴۱۲ھ

خاوند کی اجازت کے بغیر بیوی اپنا زیور صدقہ کر سکتی ہے

ایک شخص پانچ ہزار روپے کا مقرض ہے اور یہ قرض حسنہ لیا ہوا ہے، اس کی بیوی کے پاس تقریباً تین ہزار روپے کا زیور ہے اب بیوی چاہتی ہے کہ ۱۵۰۰ روپے کے زیورات نیچ کر گاؤں میں ایک کنوائی کھدا دے لیکن اس کے میاں کا اصرار ہے کہ یہ پندرہ سوروپے کنوائی پر خرچ کرنے کے بجائے میرا قرض ادا کر دو، بیوی کہتی ہے کہ یہ میرا حق ہے جہاں چاہوں خرچ کر سکتی ہوں اس کا ثواب مجھے ضرور ملے گا۔ اور خاوند کہتا ہے کہ میاں اگر مقرض ہو تو اس کی بیوی کو خیرات کا کوئی ثواب نہیں ملتا۔

اب دریافت طلب بات یہ ہے کہ کیا بیوی اپنے زیورات کو فروخت کر کے اس رقم کو اپنی مرضی کے مطابق خرچ کر سکتی ہے یا خاوند کی اطاعت اس کے لیے ضروری ہے؟

سائل: عبدالکریم۔ ملیر ہالٹ کراچی

اجواب باسمہ تعالیٰ

اگر زیور بیوی کی ملکیت ہے تو وہ جس طرح چاہے اور جہاں چاہے خیرات کر سکتی ہے، شوہر کا اس پر کوئی حق نہیں لیکن حدیث پاک میں ہے کہ عورت کے لیے بہترین صدقہ یہ ہے کہ وہ اپنے شوہر اور بال بچوں پر خرچ کرے۔

اس لیے میں اس نیک بی بی کو جو پندرہ سوروپے خرچ کرنا چاہتی ہے، مشورہ دوں گا کہ وہ اپنے سارے زیور سے اپنے شوہر کا قرضہ ادا کر دے اس سے اللہ تعالیٰ خوش ہو جائیں گے اور اس کو جنت میں بہترین زیور عطا کریں گے۔ فقط اللہ اعلم

کتبہ: محمد یوسف لدھیانوی

بینات-صفرا لمظفر ۱۴۰۰ھ

(۱) مجمع الزوائد - کتاب الزکوة - باب الصدقة على الأقارب - ۱۱۹/۳ - ط: دار الكتاب ونصله:
قال النبي صلی اللہ علیہ وسلم: "صدق ابن مسعود، زوجك و ولدك أحق من تصدق
به علیهم" رواه البزار و رجالة ثقات ..

بہو کے حقوق

سوال: قرآن و حدیث میں والدین کے حقوق کے بارے میں جو کچھ آیا ہے وہ رسائل، کتب، اخبارات، ریڈیو، تلویزیون اور خطیب صاحبان کے جمیع یادوں سے موقعاً پر خطبات کے ذریعے پیدائش سے لے کر موت تک متواتر سننے میں آتا ہے شاید ہی کوئی مسلمان ہو۔ جوان پڑھ یا پڑھا کھایا جاہل، جس کو ان حقوق کے سلسلہ میں قرآن و حدیث کے کچھ نہ کچھ احکامات یاد نہ ہوں۔ عملی طور پر والدین سے نیک برداشت کا بھی مظاہرہ دیکھنے کو ملتا ہے اور والدین کی بہت سی زیادتیوں کو بھی انہی احکامات کی وجہ سے برداشت کر لیا جاتا ہے۔

ہمارے معاشرے میں ایک کردار اور بھی ہے ”بہو“ کا کردار۔ یہ کردار براہ راست ”ساس“ سے منسلک ہے جو شوہر کی ماں ہوتی ہے۔ میں نے آج تک بہو کے حقوق کے بارے میں کسی رسالے، اخبار، کتاب، ریڈیو وغیرہ یا کسی خطبہ میں ایک لفظ نہیں سنائے، ایسا کیوں ہے؟

میرا ذاتی تجربہ و مشاہدہ ہے کہ ساس بہو کے تنازع تقریباً ہرگز میں ہوتے ہیں جس کا اکثر ویشنٹر انعام علیحدگی پر منصب ہوتا ہے بھاں پر والدہ یہ محسوس کرتی ہے اور بر ملا اظہار بھی کرتی ہے کہ بیٹے نے بیوی کی خاطر ماں کی حق تلفی کی ہے اور مندرجہ بالا احکامات کو دھراتی اور یاد دلاتی ہے۔ بدعا نہیں دیتی ہے۔ معاشرہ میں اور زشتہ داروں میں اسے بدنام کرتی ہے۔

اب اگر واقعی بہو کا قصور ہے اور ماں کی حق تلفی ہوئی ہے تو باعث عذاب اور گناہ ہے لیکن اگر قصور ماں کا ہو تو پھر بیٹا کیا کرے؟ ماں کے ان ارزامات اور اقدامات کے خلاف کیا کرے۔ چپ رہے جو کہ ہر آدمی کے لئے ممکن نہیں۔ اگر لوگوں کو حقائق بتاتا ہے تو ماں کی بدنامی ہوتی ہے جب کہ لوگ اسے مجبور کرتے ہیں کیونکہ ماں کی طرف سے یکطرفہ پروپگنڈہ جاری رہتا ہے ایسے میں کیا کیا جائے؟ عام آدمی میں اتنی برداشت اور قوت ایمانی نہیں ہوتی۔ وہ کیا جواب دے؟

بہو کے حقوق کا ماں کو قرآن و حدیث کی روشنی میں کیا جواب دے؟ اپنے آپ کو کس طرح مطمئن

کرے، جب کہ کوئی حکم تلاش کے باوجود نہیں ملتا، کیا بہو انسان نہیں؟ معاشرہ کا فرد نہیں؟ اس کے حقوق نہیں؟ پھر بقول میرے ایک دوست کے کہ ”یہ تو بڑی زیادتی کی بات ہے کہ ہمارے مذہب میں اس سلسلہ میں کوئی حکم نہیں، اور والدین قرآن و حدیث کا حوالہ دے کر بیٹھے اور بہو کو بدنام کرتے ہیں اور ناحق اپنا حق جنتے ہیں، امید ہے تفصیلی جواب دیں گے۔

اجواب باسمہ تعالیٰ

بیویوں کے حقوق قرآن کریم میں اور حدیث شریفہ میں موجود ہیں۔ ان حقوق میں سے ایک حق یہ ہے کہ اس کو رہنے کے لئے مکان دیا جائے۔ ایسا مکان جس میں اس کے سوا کسی کا عمل دخل نہ ہو۔^(۱) ہمارے معاشرے میں اس حکم پر عمل نہیں کیا جاتا۔ بلکہ ساس اور بہو کو بیلوں کی جوڑی کی طرح باندھ کر رکھا جاتا ہے۔ اب اگر ساس کپتی ہوں تو بہو کا جینا دو بھر کر دیتی ہے اور بہو تیز ہو تو ساس کا ناک میں دم کر دیتی ہے دو لہا صاحب ادھر میں لٹکتے ہیں۔ ماں کا ساتھ دیں تو بیوی کا ساتھ دیں تو ماں کی بد دعا میں تو شہہ آ خرت بنتی ہیں۔

اب فرمائیے کہ قصور آپ کا یا آپ کے معاشرے کا ہے یا قرآن و حدیث کا؟ ”بہو“ کے حقوق کیوں بتائے جاتے ہیں؟ بہو کا اس کے شوہر سے تعلق ہے اس کو اس کے حقوق بتادیئے شوہر کے ماں باپ یا بہن بھائیوں کے ساتھ اس کا تعلق ہی کیا ہے کہ ان کو حقوق بتاتے پھر ہیں۔ فقط اللہ عالم

کتبہ: محمد یوسف لدھیانوی

بینات-رجب المرجب ۱۴۰۸ھ

(۱) الفتاویٰ الہندیۃ۔ کتاب الطلاق۔ الباب السابع عشر فی النفقات۔ الفصل الثانی فی السکنی۔ ۱/۵۵۶۔ ط: مکتبہ رشیدیہ کوئٹہ۔

غصب شدہ جائیداد کا انگریزی قانون

کیا فرماتے ہیں علماء دین و شرع میں اس مسئلے کے بارے میں کہ اگر کوئی شخص کسی دوسرے شخص کی غیر منقولہ جائیداد پر غاصبانہ قبضہ کر لیتا ہے تو برٹش قانون کے تحت بارہ سال کے بعد وہ اس کا مالک ہو جاتا ہے یہ قانون پاکستان میں راجح قانون کی دفعہ نمبر ۱۳۲/۱۳۳ کمبیٹیشن ایکٹ میں موجود ہے۔

کیا اسلامی قوانین کے تحت یہ صحیح ہے؟ اس کی شرعی حیثیت کے مطابق فتویٰ دیں، نیز کیا اس غیر منقولہ جائیداد کو حاصل کرنے کے لئے شرعی عدالت سے رجوع کیا جاسکتا ہے؟ امید ہے کہ اس مسئلے کے بارے میں ذاتی دلچسپی لے کر جلد از جلد جواب سے نوازیں گے۔

اجواب باسمہ تعالیٰ

جواب: اس سوال کا مختصر جواب یہ ہے کہ یہ قانون بالکل غلط ہے کیونکہ قرآن و حدیث اور فقه اسلامی کی رو سے کسی شخص کی جائز شرعی املاک پر ناحق قبضہ کرنا ظلم اور حرام ہے اور اس پر شدید قسم کی وعید آتی ہے اسلئے برٹش قانون کی دفعہ مندرجہ شرعاً ظالمانہ ہے اور اس قانون کے تحت دوسرے کی جائیداد کو اپنے قبضے میں رکھنا باطل اور حرام ہے غاصبانہ اور ناجائز قبضہ کی حرمت کے سلسلہ میں چند قرآنی آیات ملاحظہ ہوں۔

۱: وَلَا تَأْكُلُوا مِمْوَالَكُمْ بَيْنَكُمْ بِالْبَاطِلِ وَتَدْلُوا بِهَا إِلَى الْحُكَامَ لِتَأْكُلُوا

فريقا من اموال الناس بالباطل وانتم تعلمون (البقرة: ۱۸۸)

اور آپس میں ایک دوسرے کے مال نا حق مت کھاؤ اور ان کو حکام کے یہاں اس غرض سے رجوع نہ کیا کرو کہ لوگوں کے مال کا ایک حصہ ناجائز طور پر کھا جاؤ اور تم کو علم بھی ہے (کہ مال دوسرے کا ہے اور تم نا حق قبضہ کرنا چاہتے ہو)۔

۲: يَا أَيُّهَا الَّذِينَ امْنَوْا لَا تَأْكُلُوا امْوَالَكُمْ بَيْنَكُمْ بِالْبَاطِلِ إِلَّا إِنْ تَكُونْ تِجَارَةً عَنْ تِرَاضٍ مِّنْكُمْ وَلَا تَقْتُلُوا أَنفُسَكُمْ إِنَّ اللَّهَ كَانَ بِكُمْ رَّحِيمًا وَمَنْ يَفْعَلْ ذَلِكَ عَدُوًّا وَظُلْمًا فَسُوفَ نَصْلِيهُ نَارًا وَكَانَ ذَلِكَ عَلَى اللَّهِ

(یہبیرا، النساء: ۲۹، ۳۰)

اے ایمان والوآپس میں ایک دوسرے کے مال ناحق طور پر مت کھاؤ لیکن کوئی تجارت ہو جو باہمی رضامندی سے ہو تو مصالحت نہیں اور تم ایک دوسرے کو قتل بھی مت کرو بلاشبہ اللہ تعالیٰ تم پر بڑے مہربان ہیں جو شخص (ممانعت کے باوجود) ایسا فعل کرے گا ظلم و تعدی سے تو ہم عن قریب اس کو آگ میں ڈالیں گے اور یہ امر اللہ تعالیٰ کو بہت آسان ہے۔

ان دونوں آیات میں اس پر زور دیا گیا ہے کہ ناحق ایک دوسرے کا مال کھانا ظلم و تعدی ہے، کسی مؤمن کو اس کی اجازت نہیں کہ غصب اور ظلم کر کے دوسرے کا مال کھائے نیز دوسری آیت میں ناحق مال کھانے اور قتل کرنے کو ایک ہی آیت میں عطف کر کے ذکر کرنا اور دونوں امر کے مرتكب کے لئے جہنم کی وعید کی دھمکی دینا اس بات کی صریح دلیل ہے کہ ناحق دوسرے کا مال کھاجانا قتل ناحق کی طرح موجب عذاب ہے اور دونوں کی سزا جہنم ہے۔

۳: ان الله يامركم ان تؤدوا الامانات الى اهلها و اذا حكمتم بين الناس ان تحكموا بالعدل ان الله نعمما يعظكم به ان الله كان سميعا

(بصیرا، النساء: ۵۸)

بے شک تم کو اللہ تعالیٰ اس بات کا حکم دیتے ہیں کہ ارباب حقوق کو ان کے حقوق پہنچا دیا کرو اور اس بات کا حکم دیتے ہیں کہ جب لوگوں میں فیصلہ کرنے لگو تو عدل و انصاف سے فیصلہ کرو بیشک اللہ تعالیٰ جس بات کی تمہیں نصیحت کرتے ہیں وہ بہت اچھی نصیحت ہے بے شک اللہ تعالیٰ خوب سننے والا دیکھنے والا۔

آیت مذکورہ میں پوری امت مسلمہ کو جہاں اصحاب حقوق کے حقوق ادا کرنے کا حکم دیا گیا وہاں فیصلہ کرنے والوں کو بھی ہدایت کی گئی کہ وہ انصاف اور عدل کے ساتھ فیصلہ کیا کریں اور کسی کے غاصبانہ و ظالمانہ قبضہ کو قانونی جواز کی سند عطا نہ کریں۔

۴: فلا وربك لا يوم منون حتى يحكموك فيما شجر بينهم ثم لا يجدوا افي

(انفسهم حرجاً مما قضيت ويسلموا تسليماً، النساء: ۶۵)

سوچتم ہے تیرے رب کی یہ لوگ ایماندار نہیں ہوں گے جب تک یہ بات نہ ہو کہ ان کے آپس میں جھگڑا واقع ہوا س میں یہ لوگ آپ کو منصف تسلیم کر لیں پھر آپ کے فیصلہ سے یہ لوگ اپنے دلوں میں تنگی محسوس نہ کریں اور آپ کے فیصلہ کو خوشی سے تسلیم کر لیں۔

آیت مذکورہ میں اس بات کی سخت تاکید کی گئی کہ تمام فیصلوں میں نبی کریم صلی اللہ علیہ وسلم کے احکام کا ماننا اور آپ صلی اللہ علیہ وسلم کے فیصلوں پر عمل کرنا ضروری اور فرض ہے اور اس کے خلاف کرنے اور آپ صلی اللہ علیہ وسلم کے فیصلہ کے انکار کرنے سے آدمی مومن بھی نہیں رہ سکتا۔ جس سے واضح ہوا کہ اگر دلیل سے صاحب حق کا حق ثابت ہو جائے تو اس کے حق کے بارے میں انصاف کا فیصلہ کرنا اور فرقیین کو اس فیصلہ کا مان لینا ضروری ہے، دوسرے کی املاک پرنا جائز اور غاصبانہ قبضہ کے سلسلہ میں احادیث و آثار میں بھی سخت و عید آئی ہے چنانچہ چند احادیث ملاحظہ ہوں۔

۱: قال عليه الصلة والسلام: ألا لاتظلموا، ألا لا يحل مال امرء الا بطيب

نفسه منه. (۱)

یعنی خوب سن اظلم مت کیا کرو خوب سن لو کہ آدمی کا مال اس کی رضامندی کے بغیر حلال نہیں ہے۔

۲: عن سالم عن أبيه قال قال النبي صلی اللہ علیہ وسلم: من أخذ من

الارض شيئاً بغير حقه، خسف به يوم القيمة إلى سبع أرضين (۲)

یعنی حضرت سالمؓ اپنے والد سے روایت کرتے ہیں کہ رسول اللہ صلی اللہ علیہ وسلم نے فرمایا جو شخص کسی کی زمین کا کوئی بھی حصہ بغیر رضامندی مالک نا حق غصب کرے گا قیامت کے روز اس شخص کو زمین کے سات طبقے کے نیچے تک دھنسادیا جائے گا۔

دوسری روایت میں ہے سات زمینوں تک طوق بنائے گے میں ڈال دیا جائے گا۔

۳: قال رسول الله ﷺ: من انتهب نهبة فليس منا (۳)

(۱) مشکوہ المصابیح - کتاب البيوع - باب الغصب والعاریة - الفصل الثاني - ۲۵۵/۱.

(۲) صحیح البخاری - ابواب المظالم والقصاص - باب اثم من ظلم شيئاً من الارض - ۳۳۲/۱.

(۳) مشکوہ المصابیح - کتاب البيوع - باب الغصب والعاریة - الفصل الثاني - ۲۵۵/۱.

یعنی رسول اللہ صلی اللہ علیہ وسلم نے فرمایا جو شخص غصب اور ظلم کرے گا وہ میری امت میں سے نہیں۔

۲: عن یعلیٰ بن مرہ قال : سمعت رسول اللہ صلی اللہ علیہ وسلم يقول :

من اخذ ارضًا بغير حقها كلف ان يحمل ترابها الى المحشر . (۱)

یعنی حضرت یعلیٰ بن مرہؓ سے روایت ہے کہ میں نے رسول اللہ صلی اللہ علیہ وسلم کو فرماتے ہوئے سنا کہ جس نے ناحق کسی کی زمین غصب کی قیامت کے روز میدان محشر میں مغضوب زمین کو اٹھانے پر اسے مجبور کیا جائے گا۔

مذکورہ بالآیات و احادیث سے واضح ہوا کہ کسی کی جائیداد پر بلا معاوضہ اس کی رضامندی کے بغیر، ناحق اور زبردستی قبضہ کر لینا خواہ وہ جائیداد منقولہ ہو یا غیر منقولہ ناجائز اور حرام ہے، کسی حاکم وقت کو بھی اس کا حق نہیں کہ کسی کی جائز املاک پر غاصبانہ قبضہ کرے یا دوسرے کے قبضے میں دے دے، بالفرض کسی حاکم وقت کے حکم یا دستور ملکی کی رو سے کسی کا جائز حق اگر دوسرے کو دے دیا گیا تو شرعاً اس کی کچھ وقعت نہیں قابض کے لئے اس حق کا استعمال ناجائز و حرام ہو گا اور صاحب حق اور اصل مالک کی ملکیت، دستور ملک یا حاکم کے حکم سے ختم نہ ہوگی، نبی کریم صلی اللہ علیہ وسلم کا ارشاد ہے:

عَنْ أَمِ سَلْمَةَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ سَمِعَ خَصُومَةَ بَابِ
حِجْرَتِهِ فَخَرَجَ إِلَيْهِمْ فَقَالَ: إِنَّمَا أَنَا بَشَرٌ وَإِنَّهُ يَاتِينِي الْخَصْمُ فَلَعْلَّ بَعْضَكُمْ
أَنْ يَكُونَ أَبْلَغُ مِنْ بَعْضٍ فَاحْسِبْ أَنَّهُ صَادِقٌ وَاقْضِي لَهُ بِذَلِكَ فَمَنْ
قُضِيَ لَهُ بِحَقِّ مُسْلِمٍ فَإِنَّمَا هُوَ قَطْعَةٌ مِنَ النَّارِ فَلِيَأْخُذْهَا أَوْ فَلِيَتَرْكَهَا (۲)

یعنی حضرت ام سلمہؓ نے رسول اللہ صلی اللہ علیہ وسلم سے روایت کی ہے کہ رسول اللہ صلی اللہ علیہ وسلم نے حجرہ مبارک کے دروازے پر و شخصوں کے جھگڑنے کی

(۱) مشکوہ المصابیح - کتاب البيوع - باب الغصب والعارية - الفصل الثاني - ۲۵۵/۱

مسند احمد - ۱۳/۳۱۵، ۳۱۹ - رقم الحديث: ۱۷۳۹۹، ۱۷۳۸۸ - ط: دار الحديث القاهرة

(۲) صحیح البخاری - ابواب المظالم - باب اثم من خاصم فی باطل وهو یعلمہ - ۱/۳۳۲

آواز سماعت فرمائی۔ اور فیصلہ صادر فرمایا پھر یقین سے فرمایا کہ میں بشر اور انسان ہوں، میرے پاس فریقین معاملہ لے کر آتے ہیں۔ ممکن ہے کہ تم میں سے ایک فریق دوسرے کے مقابلے میں زیادہ چرب زبان اور چالاک ہو اور میں اس گمان سے کہ اس کا بیان اور دلائل صحیح ہیں..... اس کے حق میں فیصلہ دے دیتا ہوں، پس یاد رکھنا، اگر ظاہری دلائل کی بناء پر میں نے کسی کا جائز حق دوسرے کو دے دیا تو سمجھو کہ یہ اسے جہنم کی آگ کا نکڑا دیا، تم چاہو اسے لے کر چلے جاؤ یا چھوڑ دو۔

اس کے علاوہ قرآن و حدیث کی ایسی کوئی نص یار و ایت نظر سے نہیں گذری جس سے ثابت ہو کہ ایک عرصہ تک مخفی قبضہ کی بناء پر غاصب، مخصوصاً چیز کا مالک بن جاتا ہے اور اصل مالک کا حق ساقط ہو جاتا ہے بلکہ فقه اسلامی کی رو سے دعاویٰ میں اصل یہ ہے کہ مرد را یام اور مدت ہائے دراز تک کسی چیز پر دوسرے کے غاصبانہ قبضہ کے باوجود اصل مالک کا حق باقی رہتا ہے اور وہ اپنے حق کو واپس لینے کا حق رکھتا ہے۔

فتاویٰ کی مشہور کتاب رد المحتار میں ہے:

فلا ينافي مافي الاشباح وغيره امن: ان الحق لا يسقط بتقاديم الزمان (۱)

”تقادیم زمانہ یعنی مرور اوقات کی وجہ سے کسی کا حق ساقط نہیں ہوتا۔“

البتہ یہ بھی حقیقت ہے کہ زمانہ خیر کا نہیں رہا شر و فساد کا دور ہے جیلیہ سازی اور فریب کاری عام ہے اور غلط طریقے سے ناجائز بہانے سے مدت دراز کے بعد ناجائز دعوے پیش کئے جانے کا قوی اندیشہ ہے اس لئے فقہاء متاخرین نے شریٰ اجتہاد کی رو سے ضرورت وقت کے تحت اس بارے میں یہ رائے ظاہری کی ہے کہ کوئی شخص اگر کسی معقول اور شرعی عذر کے بغیر دعویٰ حق کو تاخیر سے پیش کرتا ہے تو ایک معقول عرصہ کے بعد اس کے دعویٰ کو ناقابل سماعت قرار دیا جا سکے گا چنانچہ رد المحتار میں ہے۔

بلاؤ جہ اور کسی عذر کے بغیر اگر کوئی شخص پندرہ سال کے بعد حق کا دعویٰ قاضی یا عدالت کے سامنے کرتا ہے تو ایسے موقع پر حاکم وقت کو اس بات کا حق ہے کہ عدالت کے جوں اور قاضیوں کو حکم دیں کہ بلا عذر

(۱) رد المحتار علی الدر المختار - کتاب القضا - مطلب هل یقی النہی بعد موت السلطان - ۵/۲۰

تفصیل الفتاوی الحامدية - کتاب الدعوی - العقود الدرية - ۲/۳ - ط: المیمنہ بمصر

پندرہ سال کے بعد پیش کئے جانے والے مقدمات کی سماعت نہ کریں حاکم وقت کے اس حکمنامہ کے بعد کسی قاضی یا نجج کو اس بات کا اختیار نہ ہوگا کہ بلاعذر پندرہ سال کے بعد پیش کئے جانے والے دعویٰ کی سماعت کریں۔ رد المحتار کی عبارت یہ ہے:

لوامر السلطان بعدم سِماع الدعوى بعد خمسة عشر سنة

فسمعها لم ينفذ الا الوقف والارث ووجود عذر شرعى وبه افتى

ابوال سعود (۱)

اور یہی رائے فقہاء مذاہب اربعہ کی ہے یعنی فقہاء حنفیہ، مالکیہ، شافعیہ، حنبلیہ کا متفقہ فیصلہ ہے:

لما في رد المحتار : ونقل في الحامدية فتاوى من المذاهب الاربعة

بعدم سماعها بعد النهي المذكور . (۲)

تو اس حکمنامہ کے تحت کسی قاضی اور نجج کو اس بات کا اختیار نہ ہوگا کہ پندرہ سال کے بعد کسی دعویٰ کی سماعت کرے، یہاں یہ سوال ہوگا کہ قانون روما اور انگریزی قانون میں بارہ سال کے بعد حقوق کے دعوے ناقابل سماعت سمجھے جاتے ہیں اور فقہاء اسلام بھی ۱۵ سال کے بعد دعویٰ کو ناقابل سماعت قرار دیتے ہیں پھر آخر ان دونوں میں کیا فرق ہے؟ اس کا جواب بالکل واضح ہے۔

اولاً فقہاء نے ۱۵ سال کے بعد حقوق کے مقدمات کو جو ناقابل سماعت قرار دیا ہے وہ علی الاطلاق نہیں بلکہ مختلف شروط کے ساتھ مقید ہے، مثلاً مدعی کے پاس تاخیر سے عدالت میں مقدمہ پیش کرنے کا کوئی معقول عذر نہ ہو یا کوئی شرعی عذر نہ ہو بلکہ بلاعذر دعویٰ کو ۱۵ سال تک ترک کیا ہو انگریزی قانون میں کوئی استثناء نہیں رکھا گیا۔ ثانیاً فقہاء اسلام نے فریب کاری اور حیلہ سازی سے بچنے کے لئے صرف اس بات کی اجازت دی ہے کہ حاکم وقت قاضیوں کو ایسے مقدمات کی سماعت سے روک دیں اس کے یہ معنی نہیں ہیں کہ مدعی کا حق ختم ہو گیا اور اس کا مقدمہ کسی صورت میں قابل سماعت نہیں بلکہ فقہاء نے یہ بھی کہا ہے کہ حاکم وقت خود یا خصوصی عدالت ۱۵ سال کے بھی ایسے مقدمات کی سماعت کرے گی مدعی کا حق اگر صحیح شہادت

(۱) رد المحتار على الدر المختار - كتاب القضاء - ۳۲۱، ۳۲۰ / ۵

(۲) المرجع السابق - مطلب في عدم سماع الدعوى بعد خمس عشرة سنة - ۳۱۹ / ۵

سے ثابت ہے تو اسے دے دیا جائے گا جبکہ ۱۲ سال والے قانونی دفعہ میں ان باتوں کا لحاظ نہیں کیا گیا ہے۔

وفی رد المحتار عن الاشباہ ويجب عليه سماعها ای یجب علی
السلطان الذى نهى قضاته عن سماع الدعوى بعد هذه المدة ان
يسمعها بنفسه او یامر سماعها کی لا یضیع حق المدعى والظاهر ان
هذا حيث لم یظهر من المدعى امارة التزویر^(۱)

وکذا فی تنقیح الفتاوی الحامدية^(۲)

۳: شاۓ فقهاء نے پندرہ سال کی جو مدت مقرر کی ہے کہ اس کے بعد بلا عذر موخر کرنے جانے والے
مقدمات کی سماعت عام عدالتیں نہیں کریں گی، اس کی ایک معقول وجہ ہے اور وہ ہے کہ اگر ایک نابالغ شیر
خوار بچہ کے حق پر کسی نے ناجائز قبضہ کر لیا اور اس کی طرف سے مدافعت کرنے والا کوئی ولی یا صی نہ ہو تو بالغ
ہو جانے کے بعد یہ اپنے حق کا دعویٰ کر سکے لیکن اگر بارہ سال کی مدت مقرر کی جائے تو اس میتھم بچہ کا حق
ضائع ہو جائے گا اس اعتبار سے ۵ اسال کی مدت کا تعین معقول بنیاد پر کیا گیا۔

الغرض فقه اسلامی کی رو سے اگر پندرہ سال کے اندر اندر صاحب حق نے اپنے حق کا دعویٰ کیا تو
اس کی سماعت کرنا شرعاً اسلامی عدالت کی ذمہ داری ہے اور شرعی ضابطہ کے مطابق فیصلہ کر دینا فرض ہے
اور اگر کسی معقول عذر کی بناء پر پندرہ سال تک مدئی اپنے دعوے کو عدالت میں نہ پیش کر سکا بلکہ پندرہ سال
گزرنے کے بعد جب عذر ختم ہو گیا تب دعویٰ کو پیش کرتا ہے تو پندرہ سال گزرنے کے بعد بھی مدت ہائے
دراز تک ایسے مقدمات کی سماعت شرعی عدالت کے جھوں اور قاضیوں کے ذمہ ضروری ہے۔

نیز واضح رہے کہ حاکم وقت کو یہ جواختیار ہے کہ بلا عذر پندرہ سال کے بعد تاخیر سے پیش ہونے
والے مقدمات کی سماعت بھی کر سکتا ہے یہ بھی علی الاطلاق نہیں ہے فقهاء نے اس کے لئے بھی ایک مدت
مقرر کی ہے جس کے بعد حاکم وقت بھی ایسے مقدمات کی سماعت نہیں کر سکتا، حاکم وقت یا اس کی طرف سے
متعبینہ خصوصی عدالت کب تک ایسے مقدمات کی سماعت کرے گی اس کی مدت کے بارے میں فقهاء سے کئی

(۱) رد المحتار علی الدر المختار - کتاب القضاۃ - هل یقی النہی بعد موت السلطان - ۵/۲۰.

(۲) تنقیح الفتاوی الحامدية - العقود الدرية - ۲/۲ - ط: المیمنہ بمصر.

روایات منقول ہیں جو کہ درج ذیل ہیں۔

ا: بلاعذر پندرہ سال یا اس سے زائد مدت کے بعد پیش ہونے والے مقدمات کی سماعت حاکم وقت یا اس کی طرف سے متعینہ خصوصی عدالت ۳۶ سال تک کر سکیں گی ۳۶ سال گزر جانے کے بعد بلاعذر کسی مقدمہ کی سماعت نہ ہوگی۔^(۱)

۳۳:۲ سال کے اندر اندر ایسے مقدمات کی سماعت حاکم وقت خود یا اس کی جانب سے متعینہ خصوصی عدالت کرے گی اس کے بعد نہیں۔

۳۰:۳ سال کے اندر اندر ایسے مقدمات کی سماعت حاکم وقت خود کرے گا یا اس کی طرف سے متعینہ خصوصی عدالت کرے گی تمیں سال گزرنے کے بعد نہیں۔

جس کا خلاصہ یہ ہے کہ بلاعذر ۱۵ سال کے بعد پیش ہونے والے مقدمات کی سماعت تمیں، یا تینتیس یا چھتیس سال کے اندر ہو سکے گی اس کے بعد کسی کو بلاعذر پیش ہونے والے مقدمات کی سماعت کی اجازت نہ ہوگی یہ فقہاء اسلام کی اجتہادی رائے اور حکم ہے اور مذاہب اربعہ کے فقہاء کا فیصلہ ہے کماں رد المحتار^(۲) و تنجیح الحامدیہ^(۳) یہ۔

اگر کسی معقول عذر اور شرعی وجہ کی بناء پر پندرہ سال کے اندر یا ۳۶ سال کے اندر مدعی اپنے دعویٰ کو عدالت میں پیش نہ کر سکا تو ایسی صورت میں بلاعین مدت، مدت ہائے دراز تک مقدمہ کی سماعت ہوگی اور عدالت کے بھروسے کے ذمہ شرعاً ضروری ہے کہ ایسے مقدمات کی سماعت کریں صرف اس وجہ سے مقدمہ کو خارج کر دینا کہ ۱۵ سال یا اس سے زائد عرصہ گزر چکا ہے اور مدعیٰ علیہ کا قبضہ عرصہ سے ہوا ہے قرآن و حدیث اور فقہاء اسلامی کی رو سے بالکل غلط ہے۔

(۱) رد المحتار علی الدر المختار - کتاب القضا - مطلب إذا ترك الدعوى ثلاثة وثلاثين سنة لاتسمع - ۳۲۲ / ۵.

تفییح الفتاویٰ الحامدیہ - العقود الدریۃ - ۲ / ۲ - ط: المیمنہ بمصر.

(۲) رد المحتار - کتاب القضا - مطلب في عدم سماع الدعوى بعد خمس عشرة سنة - ۳۱۹ / ۵.

(۳) تفییح الفتاویٰ الحامدیہ - العقود الدریۃ - ۳ / ۲.

ان اعذار اور وجہ کا بیان

جن کی بناء پر مدت ہائے دراز کے بعد بھی مقدمات کی سماعت کرنا شرعاً ضروری ہوتا ہے، مقدمہ کا خارج کرنا ظلم و ضیاع حق ہوتا ہے۔

۱: مدعی کا غائب اور غیر حاضر ہنا۔

مدعی اگر کسی دور دراز شہر یا ملک میں رہنے کی وجہ سے پندرہ سال تک یا اس سے زائد عرصہ تک عدالت میں اپنے دعویٰ کو نہ پیش کر سکا تو حاضر ہو جانے کے بعد عدالت سے اپنے دعویٰ کے سلسلہ میں رجوع کر سکتا ہے، عدالت کے ذمہ ضروری ہے کہ اس کے عذر کو قبول کر کے اس کے دعویٰ کو سماعت کے لئے منظور کرے اور شرعی ضابطہ کے مطابق فیصلہ صادر کرے۔

۲: مدعی علیہ کا غیر حاضر ہنا۔

مدعی علیہ اگر دور دراز کے سفر پر گیا ہو یا ملک سے غائب ہو یا تو پوش ہو جس کی وجہ سے مدعی پندرہ سال یا اس سے زائد مدت تک اپنے دعویٰ کو عدالت میں پیش نہ کر سکا ہو تو مدعی علیہ کے حاضر ہونے کے بعد مدعی اپنے دعویٰ کو پیش کرنے کا حق رکھتا ہے خواہ اس میں تیس سال سے زائد عرصہ گزر چکا ہو، مذکورہ دونوں دفعات کی دلیل یہ ہے:

فِي رد المحتار :فَتَسْمَعُ مِنَ الْغَايِبِ وَلَوْ بَعْدَ خَمْسِينَ سَنَةً وَيُوَيْدَهُ قَوْلُهُ

فِي الْخَيْرِيَّةِ :مِنَ الْمُقْرَرِ إِنَّ التَّرْكَ لَا يَتَاتِي مِنَ الْغَايِبِ لَهُ أَوْ عَلَيْهِ لِعَدْمِ

تَاتِيَ الْجَوابُ مِنْهُ بِالْغَيْبَةِ . (۱)

فتاویٰ تنقیح الحامدیہ میں اس کی ایک نظریہ پیش کی گئی ہے جس کا خلاصہ یہ ہے، سوال کیا گیا کہ اگر ایک شخص کا انتقال ہو جائے اور اس کے کئی لڑکے وارث ہیں لیکن ایک لڑکا باپ کے پاس رہتا ہے اور دوسرے لڑکے مسافت بعیدہ میں مقیم ہیں یا کسی دوسرے ملک میں ہوں باپ کے انتقال کے بعد موجود لڑکا

(۱) رد المحتار علی الدر المختار - کتاب القضاۃ - مطلب هل یبقى النہی الخ - ۵ / ۲۱ .

پوری وراثت پر قابض ہو گیا چالیس سال کا عرصہ گزر جانے کے بعد باہر رہنے والے لڑکے حاضر ہوئے انہوں نے اپنے حصہ وراثت کا دعویٰ کیا لیکن موجود قابض لڑکے نے ان کو حصہ دینے سے اسی وجہ سے انکار کر دیا کہ باپ کے مرنے کے بعد چالیس سال تک پوری جائیداد اس کے قبضہ میں رہی لہذا ابرباء قبضہ دیرینہ پوری جائیداد کے مستحق ہونے کا دعویٰ کرتا ہے تو ایسے حالات میں پندرہ سال کے بعد دوسرا لڑکوں کا حق وراثت کا دعویٰ سنا جائے گا یا نہیں؟ تو جواب دیا گیا ہاں مدت دراز کے بعد جب دوسرے لڑکے حاضر ہوئے تو ان کے حقوق کا دعویٰ سنا جائے گا کیونکہ ان کا غائب رہنا یہ عذر شرعی ہے۔ (۱)

۳: مدعی کانا بالغ ہونا:

مدعی اگر نابالغ ہو اور صغرنی کی وجہ سے اپنے حق کو غاصب یا قابضین سے وصول نہ کر سکا ہو تو بالغ ہونے کے بعد پندرہ سال کے اندر اپنے دعویٰ کو عدالت میں پیش کر سکتا ہے عدالت کے ذمہ اس کے مقدمہ کی سماعت ضروری اور لازم ہے۔

۴: مدعی یا مدعیٰ علیہ میں سے کسی کا مجنون اور فاتر العقل ہونا:

مدعی یا مدعیٰ علیہ کے مجنون اور فاتر العقل ہونے کی بناء پر اگر ان کا مقدمہ پندرہ سال یا اس سے زائد مدت تک عدالت میں پیش نہ ہو سکا جبکہ ان کا کوئی ولی اور وصی بھی موجود نہیں ہے جنون کا عذر ختم ہونے یا ولی کے ظاہر ہو جانے کے بعد ان کی طرف سے حقوق کا مقدمہ عدالت میں پیش کیا جاسکے گا، عدالت کے ذمہ ایسے مقدمات کی سماعت کرنا مدت ہائے دراز کے بعد بھی ضروری اور لازم ہے، انکار صریح زیادتی اور ظلم ہے۔ دفعات مذکورہ کی دلیل یہ ہے۔

وفي رد المحتار عن فتاوى العتابى قال المتاخرون من أهل الفتوى:

لاتسمع الدعوى بعد ست وثلاثين سنة الا ان تكون المدعى غائباً

او صبيا او مجنونا وليس لهما ولى او المدعى علية اميرا جائرا . (۲)

(۱) تنقیح الفتاوى الحامدية - العقود الدرية - قوله (سئل) فيما إذا مات رجل عن ابن الخ ۷/۲

(۲) رد المحتار على الدر المختار - كتاب القضاء - ۳۲۲/۵

۵: مدعیٰ علیہ کا جابر و ظالم ہونا:

مدعیٰ علیہ اگر جابر و ظالم ہو، مدعیٰ اس کے ظلم کے خوف سے مدت ہائے دراز تک اپنے دعویٰ کو عدالت میں پیش نہ کر سکا ہو تو ظلم کا خطرہ ختم ہونے کے بعد اپنے حقوق کا دعویٰ عدالت میں پیش کر کے شرعی اصول کے مطابق حق وصول کرنے کا مستحق ہے عدالت کو اس کے دعوے کا سننا اور شرعی اصول کے مطابق فیصلہ کرنا لازم و ضروری ہے، کما مر انفأ۔

واضح رہے کہ مدعیٰ علیہ کے جابر و ظالم ہونے کی کئی صورتیں ہیں جو کہ درج ذیل ہیں۔

(الف) مدعیٰ علیہ حاکم وقت ہو، جابر و ظالم ہو، حقوق الناس کی کچھ پرواہ نہ کرتا ہو، دعویٰ حق پر مزید ظلم کا اندازہ ہو۔

(ب) مدعیٰ علیہ حاکم وقت تو نہیں لیکن حکومت کا با اختیار اور ذمہ دار نمائندہ ہو، ظالم و جابر بھی ہو، مدعیٰ اگر اس کے خلاف دعویٰ دائر کرے گا تو اسے ظلم کا خوف ہو جس کی وجہ سے مدت دراز تک دعویٰ عدالت میں پیش ہونے سے رکا ہوا ہو۔

(ج) کسی غیر اسلامی قانون کی بناء پر مدعیٰ کو مدعیٰ علیہ سے حق وصول کرنے کی اجازت نہ ہوئی ہو یا مدعیٰ دعویٰ تو پیش کر چکا ہو لیکن قانون ملکی (جو کہ غیر اسلامی ہے) کی رو سے مدعیٰ کے دعوے کو مسترد کر دیا گیا ہو۔

(د) مدعیٰ علیہ علاقہ یا شہر کا مشہور ظالم و جابر ہو خواہ حکومت کا نمائندہ ہو یا نہ ہو جبکہ حکومت اسلامی نہ ہونے کی وجہ سے اس ظالم و جابر کو سزادینے کے بجائے اس کی پشت پناہی کی جا رہی ہو اور اس نے مدعیٰ کو ڈرایا اور دھمکایا ہو کہ اگر عدالت میں مقدمہ پیش کیا تو تمہاری خبری جائے گی تو ایسے حالات میں مدعیٰ کو جب اپنا حق وصول کرنے کا موقع ملے گا وہ اپنے دعویٰ و دلیل کو اسلامی عدالت میں پیش کر کے حق وصول کرنے کا اختیار رکھتا ہے۔ تنتیح فتاویٰ حامدیہ۔ (۱) رد المحتار علی الدر المختار۔ (۲)

(۱) تنقیح الفتاویٰ الحامدیۃ - العقود الدریۃ - ۱۲ / ۲ .

(۲) رد المحتار علی الدر المختار - کتاب القضاۃ - ۵ / ۲۲۳ .

۶: مدعی علیہ کا اقرار:

مدعی علیہ نے اگر پندرہ سال تک شئی مقبوض کے بارے میں اقرار نہ کیا اور مدعی گواہ نہ ہونے کی بناء پر دعویٰ کو عدالت میں پیش نہ کر سکا، پندرہ سال یا اس سے زائد عرصہ گزرنے کے بعد مدعی علیہ نے اقرار کیا ہے کہ شئی مقبوض کی اصل ملکیت مدعی کی ہے، مدعی علیہ صرف بر بناء قبضہ ملکیت کا دعویٰ کرتا ہے تو اس اقرار کی بناء پر مدعی اپنے دعویٰ کو عدالت میں پیش کر کے حق وصول کر سکتا ہے عدالت کے ذمہ ضروری ہے کہ مدت ہائے دراز گزرنے کے بعد باوجود بر بناء اقرار مدعی علیہ اس مقدمہ کی سماعت کرے اور شرعی ضابطہ کے مطابق، ”المقر ما خوذ باقراره“ کی رو سے مدعی کے حق میں فیصلہ صادر کرے۔

وفى رد المحتار فلو اعترف المدعى عليه تسمع بعد المدة المذكورة كما علم مما قد مناه من فتوى المولى أبي السعود آفندي
اذ لاتزوي رمع الاقرار (۱)

وفى تنقیح الفتاوى الحامدية نعم اذا كان المدعى عليه مقرًا تسمع الدعوى عليه ولو طالت المدة اكثر من خمس عشر سنة كما افتى بذلك العالمة ابو السعود العمادى . (۲)

۷: مدعی کے عدالت سے رجوع کرنے کے باوجود پندرہ سال کے اندر فیصلہ نہ ہوسکا:
مدعی نے اپنے حق کا دعویٰ تو پندرہ سال گزرنے سے پہلے کیا لیکن عدالتی کارروائی کی ست رفتاری کی وجہ سے پندرہ سال میں فیصلہ نہ ہوسکا تو پندرہ سال یا اس سے زائد مدت گزرنے کے باوجود مدعی کا حق ساقط نہ ہوگا۔ اسی طرح اگر مدعی نے کسی بھی قانون نافذ کرنے والے ادارے سے رجوع کیا ہو لیکن مقدمہ کا فیصلہ نہ ہوا ہو تو پندرہ سال یا اس سے زائد مدت گزرنے کے بعد بھی مدعی عدالت سے رجوع کر کے اپنا حق وصول کر سکتا ہے۔

(۱) رد المحتار على الدر المختار - کتاب القضاة - ۳۲۱ / ۵

(۲) تنقیح الفتاوى الحامدية - العقود الدرية - ۷ / ۲

فی تنقیح الحامدیۃ: بل صریح فتوی شیخ الاسلام آفندی انه ادعی
عند القاضی مرارا و لم یفصل القاضی الدعوی و مضت المدة
المذکورة تسمع دعواه بذلك. (۱)

وفی رد المحتار فلو ادعی فی اثناء ها لا یمنع بل یسمع دعواه (۲)
۸: حقوق مالیہ کے مقدمات میں اگر مدعا اور مدعا علیہ حکم اور پنچائی فیصلہ پر رضامند
ہو جائیں:

یعنی فریقین اگر پندرہ سال یا اس سے زائد عرصہ گزرنے کے بعد بھی حکم اور پنچایت کے فیصلہ پر
رضامند ہو جاویں تو پندرہ سال بلکہ اس سے زائد عرصہ گزرنے کے بعد بھی حکم اور پنچایت ایسے مقدمات کی
سماعت کر سکتی ہے اور مدعا کے دعویٰ اور دلیل کو دیکھ کر اس کے حق میں فیصلہ دے سکتی ہے۔

وفی رد المحتار، ان النھی حیث کان للقاضی لاینا فی سماعها من
الحکم بل قال المصنف فی معین المفتی ان القاضی لایسمعها من
حیث کونه قاضیا فلو حکمه الخصمان فی تلك القضیۃ التی مضی
علیها المدة المذکورة فله ان یسمعها. (۳)

۹: اوقاف کی جائیداد کا مقدمہ:

یعنی اوقاف مساجد و دیگر اوقاف پر اگر کسی کا غاصبانہ یا ناجائز قبضہ ہے اور اس پر عرصہ پندرہ سال
یا اس سے بھی زائد عرصہ گز رچکا ہے اور مدعا علیہ نے اوقاف کی جائیداد کو واپس نہ کیا ہو تو مدت ہائے دراز
کے بعد بھی اوقاف کے مقدمات عدالت میں پیش کر کے اوقاف کی جائیداد واپس لی جاسکتی ہے۔ دعویٰ
غائب اور دعویٰ صغير کی طرح اوقاف کے دعویٰ کو بھی کسی زمانہ میں ناقابل سماعت قرار نہیں دیا جائے گا۔

(۱) تنقیح الفتاوی الحامدیۃ - العقود الدریۃ - ۷ / ۲ .

(۲) رد المحتار علی الدر المختار - کتاب القضاۃ - ۵ / ۲۱ .

(۳) المرجع السابق - ۵ / ۲۰ .

فی تنقیح الحامدیة ورد المختار ذکر فی الخیریة حیث ذکران

المستثنی ثلثة مال الیتیم والوقف والغائب .^(۱)

۱۰: اعسار مدعی علیہ:

یعنی مدعی علیہ کی تنگی اور مالی حالت خراب ہونے کی بناء پر اپنا دعویٰ حقوق مالیہ نہیں کر سکا ہو، عرصہ پندرہ سال گزرنے کے بعد مدعی علیہ صاحب حیثیت ہو گیا ہو تو ایسے موقع پر مدعی اپنے حق کا دعویٰ اور دلیل پیش کر کے حق وصول کرنے کا اختیار رکھتا ہے عدالت کی ذمہ داری ہے کہ مدعی کے دعویٰ کو سنے اور شرعی ضابطہ کے مطابق فیصلہ صادر فرمائے،

کما فی رد المختار، وما لو کان ثابت الاعسار فی هذه المدة ثم ایسر

بعد ها فتسمع كما ذکر فی الحامدیة .^(۲)

خلاصہ یہ کہ مذکورہ بالا اعذار کی وجہ سے اگر مدعی اپنے دعویٰ کو وقت پر نہیں پیش کر سکتا تو غیر معینہ مدت تک اپنے دعویٰ کو عدالت میں پیش کر سکتا ہے شرعی رو سے عدالت کے جھوں اور قاضیوں کے ذمہ ایسے مقدمات کی سماعت ضروری اور فرض ہے، انکار زیادتی اور ظلم ہے۔

البته کسی معقول عذر کے بغیر اگر مدعی اپنے حق کے لئے عدالت سے رجوع نہیں کرتا تو تمیں یا تینتیس سال کے بعد ایسے مقدمات کی سماعت نہیں کی جائے گی اتنے طویل عرصہ تک دعویٰ کو ترک کرنا اس بات کی قوی دلیل ہے کہ اس شئی مدعی بہ میں مدعی کا حق نہیں اس کا دعویٰ محض فریب اور دھوکہ ہے۔

لما فی رد المختار عن المبسوط ، اذا ترك الدعوى ثلاثة وثلاثين سنة

ولم يكن مانعا من الدعوى ثم ادعى لاتسمع دعواه لأن ترك

الدعوى مع التمکن يدل على عدم الحق ظاهرا .^(۳)

(۱) تنقیح الفتاویٰ الحامدیة - باب التحکیم - ۵/۲ .

رد المختار علی الدر المختار - کتاب القضاۓ - ۳۲۰/۵ .

(۲) رد المختار علی الدر المختار - کتاب القضاۓ - ۳۲۱/۵ .

(۳) المرجع السابق - ۵/۲۲۲ .

تئنبیہ:

واضح رہے کہ اوپر جو لکھا گیا کہ پندرہ سال کے اندر اندر عام عدالتوں میں اور تیس سال کے اندر اندر خصوصی عدالتوں میں حقوق کے مقدمات کی سماعت ہوگی اور عدالت کو ایسے مقدمات کی سماعت سے انکار کرنے کی کوئی گنجائش نہ ہوگی یہ بھی علی الاطلاق نہیں ہے بلکہ یہ ضروری ہے کہ مدعی کی جانب سے ایسا کوئی عمل نہ پایا گیا ہو جس سے معلوم ہو کہ مدعی نے اس دعویٰ سے پہلے اعراض کیا تھا اب محض جھوٹے دعوے دائر کر رہا ہے۔

کیونکہ مدعی کی جانب سے اگر اس دعویٰ سے اعراض کرنے والا کوئی عمل پایا گیا ہو تو اعراض کے بعد پندرہ سال کے اندر اندر بھی مقدمہ کی سماعت نہ ہوگی بلکہ اس کے دعویٰ کو مسترد کر دیا جائیگا۔

علامہ شامیؒ نے اس سلسلہ میں چند نظائر پیش کئے ہیں جو کہ درج ذیل ہیں۔

۱: مثلاً مدعیٰ علیہ نے اپنی مقبوضہ چیز (خواہ زمین ہو یا کوئی اور چیز) کسی شخص کو فروخت کر دی یا اس کا حصہ کر دیا، مدعیٰ علیہ کے عزیزوں میں سے ایک شخص (جس کو اس بیع اور حصہ کا علم تھا اور اس وقت اس نے خاموشی اختیار کی تھی) کچھ عرصہ گزرنے کے بعد فروخت شدہ چیز کے بارے میں ملکیت کا دعویٰ کرتا ہے یا اس کے کچھ حصہ کے حق دار ہونے کا دعویٰ کرتا ہے تو اس کا دعویٰ ناقابل اعتبار ہو گا کیونکہ جس وقت مدعی علیہ نے زمین یا دوسری چیز کی بیع کی تھی مدعیٰ کو اس کا علم تھا، باخبر ہونے کے باوجود اس نے دعویٰ ملکیت نہیں کیا بلکہ بلاعذر اعراض کیا تو اس کا اعراض عن الدعویٰ اس بات کی صریح دلیل ہے کہ اس زمین یا چیز میں مدعی کا کوئی حق نہیں اس نے بعد میں جو دعویٰ کیا ہے بالکل جھوٹ و فریب ہے اس لئے قابل سماعت نہیں ہے۔

وفی رد المحتار انه لو باع عقارا او غيره و امراته او احد اقاربه حاضر

يعلم به ثم ادعى ابنه مثلا انه ملكه لا تسمع دعواه و جعل سكته

كالاصح قطعا للتزوير والحيل. (۱)

۲: مدعیٰ اگر مدعیٰ علیہ کا قریبی رشتہ دار نہیں بلکہ اجنبی ہے اور مدعیٰ علیہ نے اپنی مقبوضہ زمین یا

(۱) رد المحتار علی الدر المختار - کتاب القضاۃ - ۳۲۲/۵

دوسری چیز کو فروخت کر دیا اور خریدار کو قبضہ دے دیا، خریدار نے بھی اس میں مالکانہ تصرف شروع کر دیا کچھ عرصہ کے بعد بالع (مدعیٰ علیہ) کے ہمسایوں میں سے ایک شخص اسی فروخت شدہ شئی کے بارے میں ملکیت کا دعویٰ کرتا ہے، جبکہ اس سے قبل بلاعذر خاموش رہا دعویٰ ملکیت کر سکتا تھا نہیں کیا، تو ایسی صورت میں مدعیٰ کا دعویٰ قابل سماعت نہیں ہے اگرچہ یہ دعویٰ پندرہ سال کے اندر پیش ہوا ہو۔ (۱)

۳: قابض نے کسی جائیداد کو عرصہ تک اپنے قبضہ میں رکھنے کے بعد کسی کو فروخت کر دیا، مشتری نے خریدی ہوئی جائیداد میں مکان تعییر کر لیا یا سابق مکان کو تڑوا کرنیٰ تعییر کی یا اس کی مرمت کی، ان حالات میں ان کے پڑوس یا جانے والوں میں سے کسی نے ملکیت کا دعویٰ نہیں کیا ایک عرصہ کے بعد پندرہ سال کے اندر اندر ایک شخص ان کے پڑوس میں سے فروخت شدہ جائیداد کے بارے میں ملکیت کا دعویٰ کرتا ہے جبکہ اس کو بالع کا اس زمین کو فروخت کرنے اور خریدار کا اسی جائیداد کو خریدنے کے بعد مالکانہ تصرف کرنے کا علم تھا اور اس وقت بلاعذر کے اعتراض نہ کیا، مدت گزرنے کے بعد ملکیت کا دعویٰ کرتا ہے تو اس کا دعویٰ قابل سماعت نہیں ہے اس کے دعوے کو مسترد کر دیا جائے گا کیونکہ اس نے بلاعذر موقع پر دعویٰ ملکیت سے اعراض کیا اور اس کا یہ اعراض اس بات کی دلیل ہے کہ فروخت شدہ شئی میں اس کا حق نہیں محض فریب اور دھوکہ دہی کے طور پر اس نے دعویٰ ملکیت کیا ہے۔

۴: تناقض دعویٰ: یعنی کسی نے اپنی مقبوضہ زمین فروخت کر دی ایک عرصہ گزرنے کے بعد وہی شخص یہ دعویٰ کرتا ہے کہ زمین وقف کی ہے ہمارے اوپر اس کی پیغ نہیں ہوگی یا یہ زمین میرے بھائی کو ہبہ کر دی تھی یا فروخت کر دی تھی تو ان تمام صورتوں میں اس کا دعویٰ قابل سماعت نہیں ہے البتہ فروخت شدہ جائیداد کے بارے میں دعویٰ کرے کہ یہ مساجد کے نام وقف ہے یا فلاں مدرسہ و مسجد کے نام وقف ہے تو مدعیٰ سے دلیل طلب کی جائے گی، دلیل پیش کرنے پر پیغ فتح ہوگی اس کو خریدار کی رقم کا نقصان ادا کرنا پڑے گا اور اگر اس کے پاس کوئی دلیل نہیں ہے صرف دعویٰ ہے تو دعویٰ کو مسترد کر دیا جائے گا کیونکہ یہاں مدعیٰ علیہ سے کوئی قسم نہیں لی جائے گی۔

(۱) رد المحتار علی الدر المختار - کتاب القضاۃ - مطلب باع عقاراً واحداً اقاربہ حاضر ۵/۲۲۳.

او قاف مسجد کے دعویٰ میں ایک روایت یہ بھی ہے کہ محض دعویٰ کی بناء پر بیع فتح ہوگی باع کو خریدار کی رقم اور نقصان کا ضمان ادا کرنا پڑے گا۔

الغرض موائع دعویٰ میں سے اگر کوئی نہ پایا گیا ہو تو پندرہ سال کے اندر اندر مدعی اپنے دعویٰ کو کسی بھی عدالت میں پیش کر کے حق کا دعویٰ کر سکتا ہے اور پندرہ سال کے بعد عام عدالتوں میں اگر ایسے مقدمات کی اجازت نہیں ہے تو خصوصی عدالت میں تیس سال تک اپنے دعویٰ اور دلیل کو پیش کر کے حق وصول کرنے کا مجاز ہے، اور اگر کسی معقول عذر اور شرعی بنیاد پر اس اثناء میں دعویٰ کو عدالت میں پیش نہ کر سکا تو تیس سال کے بعد بھی اپنے دعویٰ کو عدالت میں پیش کر سکتا ہے اور اس کی سماعت عدالت کے نجح اور قاضی کے ذمہ ضروری ہے ایسے مقدمات کو مسترد کر دینا قرآن و حدیث اور فقہ اسلامی کی مخالفت ہے۔

یہ چند اصول اور مسائل لکھ دیئے تاکہ اس کی روشنی میں دوسرے مسائل کو بھی اس پر منطبق کر سکیں۔

واللہ اعلم

کتبہ: عبدالسلام چاٹگامی

بینات، ربيع الاول - ۱۴۰۰ھ

حکومت کا کسی کی زمین غصب کرنا

سوال: کیا فرماتے ہیں علماء دین اس مسئلہ میں کہ مسٹر بھٹو صاحب کے زمانہ میں زرعی زمین کے قوانین کے تحت زمینداروں سے حکومت نے زمین لے کر مزارعین میں تقسیم کی ہے اور زمینداروں سے زمین ان کی رضامندی کے بغیر جبراً لی گئی ہے۔ معاوضہ اگر ادا کیا ہے تو براۓ نام ہے۔ آیا شرعی رو سے حکومت کو مالکان زمین سے ان کی رضامندی کے بغیر جبراً اور بلا معاوضہ یا براۓ نام معاوضہ دے کر زمین لے کر مزارعین میں تقسیم کرنے کا حق ہے؟ کیا حکومت جب چاہے مالکان جائیداد کی جائیداد پر قبضہ کر سکتی ہے؟ شرعی حکم سے آگاہ کیا جائے۔ کیونکہ موجودہ حکومت اسلامی قوانین نافذ کرنے کی خواہش مند ہے اور عدالت عالیہ میں غیر اسلامی قوانین کو چیلنج کرنے کا حق دیا ہے۔

محمد اسلم ایڈ و کیٹ - ناظم آباد کراچی

اجواب باسمہ تعالیٰ

واضح رہے کہ اسلام نے انفرادی اور شخصی ملکیت کا نہ صرف اعتبار کیا ہے بلکہ شخصی املاک کو تسلیم کر کے اس کی حفاظت بھی کی ہے اور چونکہ انسان مدنی الطبع ہونے کے اعتبار سے ہر فرد دوسرے کی بعض املاک استعمال کرنے کا محتاج ہے تو اسلام نے شخصی املاک کی منتقلی کے لئے قوانین، اصول اور ضوابط دیئے ہیں۔ بیع و تجارت، حصہ و صدقہ، وصیت، وراثت وغیرہ کے احکام صرف شخصی املاک کی حفاظت اور جائز طریقے سے اس کی منتقلی کے لئے نازل کیے گئے ہیں تاکہ شرعی قانون کے خلاف کوئی فرد دوسرے فرد کی املاک کا ناجائز اور غاصبانہ استعمال نہ کرے،

قرآن میں منتقلی جائیداد و املاک کے اصولوں کی پابندی کرنے کی تاکید کی گئی ہے اور اس کی خلاف ورزی کرنے سے منع کیا گیا ہے۔

قال اللہ تعالیٰ : ﴿يَا ايَّهَا الَّذِينَ آمَنُوا لَا تَأْكِلُوا أَمْوَالَكُمْ بَيْنَكُمْ بِالْبَاطِلِ إِلَّا

ان تكون تجارة عن تراص منكم ﴿ النساء : ۲۹﴾

”اے ایمان والو! تم ایک دوسرے کے مال کو ناقہ مت کھاؤ مگر یہ کہ رضا و غبت کے ساتھ تجارت یعنی خرید و فروخت کر کے کھاؤ۔“

آیت مذکورہ سے جہاں یہ معلوم ہوا کہ برضا و غبت معاوضہ دے کر دوسرے کامال لینا جائز ہے وہاں یہ بھی بیان کیا گیا ہے کہ بغیر معاوضہ، مالک جائیداد کی رضا و غبت کے خلاف کسی کی شخصی املاک کا لینا ناجائز و حرام ہے۔ اس بارے میں احادیث بکثرت وارد ہیں یہاں پر بطور نمونہ چند احادیث پیش خدمت ہیں۔

۱ - قال عليه الصلوة والسلام : ”أَلَا لَا تظلموا أَلَا لَا يحل مال امرِ

الا بطیب نفسه منه“، رواه البیهقی فی شعب الایمان والدارقطنی۔^(۱)

”رسول اللہ صلی اللہ علیہ وسلم نے فرمایا آگاہ رہو کسی پر ظلم مت کرو کسی انسان کامال اس کی رضا و خوشی کے بغیر حلال نہیں ہے۔“

۲ - عن يعلى بن مرة قال: سمعت رسول الله صلی الله علیہ وسلم يقول : ”من أخذ أرضاً بغير حقها كلف أن يحمل ترابها إلى المحسنة“ رواه احمد۔^(۲)

”حضرت یعلیٰ رضی اللہ عنہ سے روایت ہے کہ میں نے نبی علیہ السلام سے بیان کرتے ہوئے سنا کہ جس نے ناقہ کسی کی زمین پر قبضہ کر لیا قیامت کے روز اسے کہا جائے گا کہ مخصوص بے زمین محسنہ میں اٹھا کر حاضر کرے۔“

۳ - عن سالم عن أبيه قال : قال رسول اللہ صلی اللہ علیہ وسلم : ”من أخذ من الأرض شيئاً بغير حقه خسف به يوم القيمة الى سبع أرضين“، رواه البخاری۔^(۳)

(۱) مشکوہ المصابیح - کتاب البيوع - باب الغصب والعاریة - الفصل الثاني - ۱ / ۲۵۵ - قدیمی

(۲) مسند احمد - رقم الحديث : ۱۷۳۸۸ - ۱۳ / ۱۵ ، ۳۱۵ - ط: دار الحديث القاهرة

(۳) صحيح البخاری - ابواب المظلالم والقصاص - باب اثم من ظلم شيئاً من الأرض - ۱ / ۳۳۲ - قدیمی

”حضرت سالم اپنے والد سے روایت کرتے ہیں کہ رسول اللہ صلی اللہ علیہ وسلم نے فرمایا جو شخص کسی کی زمین ناقح اس کی رضا مندی کے بغیر غصب کرے گا قیامت کے روز اس شخص کو زمین کے سات طبقے کے نیچے دھنسا دیا جائیگا۔“

-۲- قال عليه الصلوة والسلام : ”وَمَنْ أَنْتَهَبَ نِهْبَةً فَلَيْسَ مَنَا“^(۱)

”رسول اللہ صلی اللہ علیہ وسلم نے فرمایا جو شخص کسی کی چیز غصب کرے گا وہ ہم میں سے نہیں ہے۔“

احادیث مذکورہ اور ان جیسی دوسری احادیث کی رو سے واضح طور پر ثابت ہوا ہے کہ اسلام کے شرعی اصول کی کسی کامال یا زمین ناقح لینا اور مالک زمین کی رضا و رغبت کے بغیر بلا معاوضہ زمین پر قبضہ کرنا غصب اور ظلم ہے اور آخرت میں اس طرح زمین لینے والے پرخت سے سخت عذاب ہے۔ فقہ خنفی کی مشہور فتاویٰ ”رد المحتار“ میں ہے:

لیس للإمام أن يخرج شيئاً من يد أحد إلا بحق ثابت معروف^(۲)

”سربراہ مملکت کے لئے جائز نہیں کہ کسی فرد سے کوئی چیز کسی واجب الاداء حق کے بغیر لے یا قبضہ کر لے۔“

فتاویٰ عالمگیری میں ہے کہ لوگ اگر خراجی زمین کے آباد کرنے سے عاجز ہو جائیں تو سربراہ مملکت کے لئے جائز نہیں کہ ان سے زمین لے کر کسی اور کو ویسے دے دے۔ البتہ خراج وصول کرنے کے لئے اجارہ پر دے سکتا ہے۔^(۳)

(۳) مصر کی اراضی قدیمه کے بارے میں بعض حکمرانوں نے ارادہ کیا تھا کہ مصر چونکہ عنوانہ، جنگ

(۱) مشکوہ المصابیح - کتاب البيوع - باب الغصب والعاربة - الفصل الثاني - ۲۵۵ / ۱

(۲) رد المحتار علی الدر المختار - باب العشر والخراج والجزية - مطلب لیس للإمام أن يخرج شيئاً من يد أحد إلا بحق ثابت معروف - ۱۸۱ / ۳

(۳) الفتای الهندیہ - کتاب السیر - الباب السابع فی العشر والخراج - مطلب فيما لو عجز المالک عن زراعة الأرض - ۲۲۰ / ۲

کے ذریعہ فتح ہوا ہے اس لئے مصر کی زمین بیت المال کی تحویل میں ہونا چاہئے حکومت اپنی صوابدید کے مطابق جس کو چاہے اور جتنی زمین چاہے دے دے۔

اس پر اس زمانہ کے سب سے بڑے محقق امام نووی نے اعتراض کیا اور کہا کہ مسلمانوں کی زمین زمانہ قدیم سے ان کی ملکیت چلی آرہی ہے اس پر قبضہ کرنا شرعاً بالکل جائز نہیں ہے اور فتویٰ کے آخر میں انہوں نے لکھا ہے کہ مسلمانوں کی املاک پر اس طرح قبضہ کرنا صریح جہالت اور انہتائی ذلیل حرکت ہے اور اس کو آج تک کسی عالم نے جائز نہیں کہا لہذا جس کے قبضہ میں جوز میں ہے وہ اسی کی ملک ہے کسی سربراہ کو یہ جائز نہیں کہ کسی سے اس کی ملکیت لینے کی کوشش کرنے نہ اس بات کی اجازت ہے کہ لوگوں کو اپنی اپنی ملکیت کا ثبوت پیش کرنے کو کہا جائے ”اور اس وقت کے تمام علماء مصر نے امام نووی کے اس فتویٰ کی موافقت کی۔“

علامہ شامی نے لکھا ہے کہ امام نووی حکمران مصر کا اس وقت تک مقابلہ کرتے رہے اور اس کو سمجھاتے رہے یہاں تک کہ خاکم مصر نے لوگوں سے زمین سرکاری تحویل میں لینے کا ارادہ ترک کر دیا۔^(۱)

شامی کی عبارت طوالت کے خوف سے نقل نہیں کی گئی ترجمہ پر اتفاق کیا گیا۔ علامہ شامی نے امام نووی کے فتویٰ پر تبصرہ کرتے ہوئے کہا ہے، کہ اراضی مصر جو دراصل بیت المال کی زمین تھیں اور مصر فتح ہونے کے بعد لوگوں کی املاک کو ان کی ملک میں رہنے دیا گیا اس کا اگر یہی فتویٰ ہے کہ ان اراضی کو سرکاری تحویل میں لینا جائز نہیں ہے تو جس ملک کو جنگ کے ذریعہ فتح نہیں کیا گیا اور لوگوں کی املاک نسل بعد نسل و راثت کی رو سے ایک دوسرے کی ملکیت بنتی چلی آرہی ہیں اس پر قبضہ کرنا اور اس کو سرکاری تحویل میں لینا کس طرح جائز ہوگا، کیونکہ اس سے انفرادی ملکیت اور مسئلہ توریث کا ابطال اور بلا معاوضہ لوگوں کی املاک پرنا جائز قبضہ لازم آتا ہے۔^(۲)

احادیث اور کتب فتاویٰ کی عبارت سے معلوم ہوا کہ کسی کی شخصی املاک پر بلا رضا مندی مالک قبضہ کرنا جائز نہیں الای کہ مالک زمین نے فروخت کی ہو یا ہبہ کیا ہو یا صدقہ کیا ہو، یا وصیت کی ہو۔

(۱) رد المحتار علی الد المختار - باب العشرون الخراج والجزية - مطلب فيما وقع من الملك الظاهر الخ - ۱۸۱ / ۳.

(۲) المرجع السابق .

الغرض جبراً وکراہ کے ساتھ کسی کی ملکیت پر قبضہ کرنا خواہ کسی مقصد سے ہو، غصب اور ظلم ہے اور غاصب کا ٹھکانہ جہنم ہے اور اس کو دردناک عذاب ہے۔ لہذا سابقہ حکومت نے زمینداروں سے جوان کی شخصی املاک پر ناجائز قبضہ کر کے دوسروں پر تقسیم کیا ہے از روئے قرآن و سنت و فقہ اسلامی ناجائز و حرام ہے، اسی طرح جوز میں برائے نام معاوضہ دے کر مالکان اراضی کی رضامندی کے بغیر لی گئی ہیں وہ بھی ناجائز ہے حکومت کو چاہئے تو یہ تھا کہ امداد باہمی کی ترغیب دے کر زمینداروں کو راضی کر کے پورا معاوضہ، یا مالکان اراضی کم سے کم جتنے معاوضے پر راضی ہوں اس پر زمین لیتی لیکن سابقہ حکومت نے اپنی مطلق العنانی کے جنون میں آکر ان چیزوں کی پرواہ نہ کی۔ امید ہے کہ موجودہ حکومت اور متعلقہ حضرات اس بارے میں غیر شرعی قوانین کو کا لعدم قرار دے کر اس کی جگہ شرعی قوانین کے دفعات رکھ دیں۔ اور اس سلسلے میں عدالتیں سب سے زیادہ ذمہ دار ہیں۔ وہ اگر کوششیں کریں گی تو غیر شرعی قوانین جلد سے جلد ختم ہو سکتے ہیں، اس طرح اصحاب حقوق کو حقوق مل جاویں گے اور مظلوموں کی دادرسی ہو جائے گی۔ آئندہ ظالم اور غاصب اپنے ظلم اور غصب سے رک جائے گا۔

حدیث میں ہے:

حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ ظالم اور مظلوم دونوں کی مدد کرو۔ کہا گیا یا رسول اللہ مظلوم کی مدد کرنا تو سمجھ میں آتا ہے لیکن ظالم کی مدد کس طرح ہوگی؟ فرمایا ظالم کے ہاتھ تھام لو پھر وہ ظلم سے رک جائے گا۔^(۱)

فقط واللہ اعلم

کتبہ: عبدالسلام چاٹگامی عفی عنہ

بینات-رمضان المبارک ۱۴۹۹ھ

(۱) صحیح البخاری - ابواب المظالم والقصاص - باب اعن اخاک ظالماً ومظلوماً - ۱ / ۳۳۱

راہ چلتے آدمی کو سلام اور تارک جمیعہ کا حکم

کیا فرماتے ہیں علمائے کرام و مفتیان عظام اس مسئلہ کے بارے میں کہ:

۱:..... میں نماز پڑھنے جا رہا تھا، دوسرا طرف سے ایک مولانا آرہے تھے، میری اور ان کی نظریں ملیں تو میں نے ان کو سلام کیا، دو دن بعد ان سے مسجد میں ملاقات ہوتی، تو کہنے لگے بیٹا جاتے ہوئے کو سلام نہیں کرتے، اس سے روزی میں کمی واقع ہوتی ہے، کیا یہ درست ہے، کن حالتوں میں سلام کرنا چاہئے اور کن میں نہیں؟

۲:..... اگر کوئی آدمی لگاتار تین جمود کی نمازنہ پڑھے، تو وہ مسلمان رہتا ہے یا نہیں؟

(ب) اگر شادی شدہ ہے تو اس کی بیوی اس پر حلال ہے یا حرام؟

(ج) اس دوران اگر حمل ٹھہر جائے تو اس کی اولاد جائز تصور ہوگی یا ناجائز؟

۳:..... روح کیا ہے؟

(ب) لوگ کہتے ہیں کہ موسیقی روح کی غذا ہے۔ کیا یہ درست ہے یا غلط؟

۴:..... غیر اللہ کے نام کا کھانا حرام ہے۔ ربیع الاول کے مہینے میں حضور اکرم صلی اللہ علیہ وسلم کے نام کی نیاز ہوتی ہے اس کو کھانا چاہئے یا نہیں؟

۵:..... اگر آدمی بلندی کی طرف جا رہا ہو مثلاً کسی عمارت کی سیڑھیاں چڑھے تو لوگ کہتے ہیں کہ اللہ اکبر کہنا چاہئے۔ کیا یہ درست ہے یا کچھ اور پڑھنا چاہئے؟

اجواب باسمہ تعالیٰ

۱:..... جاتے وقت بھی سلام کرنا مسنون ہے اور جاتے وقت سلام کرنے سے روزی میں کمی نہیں ہوتی ہے، بلکہ سلام کرنے والے کو ثواب ملتا ہے۔ اسی لئے جاتے وقت بھی سلام کرنا چاہئے۔ ایک مسلمان کا دوسرے مسلمان کو مندرجہ ذیل حالتوں میں سلام کرنا مکروہ ہے:

۱۔ نماز پڑھنے والا، ۲۔ قرآن شریف کی تلاوت کرنے والا، ۳۔ وعظ یا ذکر کرنے والا، ۴۔ حدیث بیان کرنے والا، ۵۔ خطبہ پڑھنے والا، ۶۔ اور جو شخص ان پانچوں کی طرف کان لگا کے ان کی قرات، تلاوت، وعظ، ذکر، حدیث اور خطبہ کو سنبھالنے والا، ۷۔ مسائل فقہ کا تکرار کرنے والا یا اس کو یاد کرنے والا یا اس کو سمجھنے والا، ۸۔ جو قاضی (نج) فیصلہ اور حکم دینے کے لئے بیٹھا ہو، اس کو سلام نہ کرے، ۹۔ علم شرعی میں بحث اور تحقیق کرنے والا، ۱۰۔ اذان دینے والا، ۱۱۔ تکبیر کہنے والا، ۱۲۔ اور علم شرعی سکھانے والا، ۱۳۔ اجنبی عورتیں جن سے بات کرنا ممنوع ہے، ۱۴۔ شترنج کھیلنے والا، اسی طرح جو لوگ دیگر کھیلوں میں مشغول ہوں، اسی طرح جواری، شرابی، غیبت کرنے والا، کبوتر اڑانے والا، (ہار جیت کی بنیاد پر) گانے والا، اور اس آدمی کو جو بیوی سے بوس و کنار میں مصروف ہو، ۱۵۔ کافر کو، ۱۶۔ جس کا ستر کھلا ہوا ہو، ۱۷۔ جو شخص قضاۓ حاجت کر رہا ہو، ۱۸۔ کھانے والے کو (شرط یہ کہ کھانے کی حاجت نہ ہو) ۱۹۔ جب استاد پڑھانے میں مشغول ہو، ۲۰۔ ٹھٹھا کرنے والا، لغوگا اور جھوٹ بولنے والا اور جو بازار میں عورتوں کو قصد ادا کیتا ہے اور جس کی عادت لوگوں کو گالی دینا یا ذرا نا ہو، اور جو شخص نماز کے لئے مسجد میں بیٹھا ہو یا تسبیح میں مشغول ہو، اور جو شخص احرام کی حالت میں بیک بیک کہہ رہا ہو۔ (۱)

یہ تمام وہ لوگ ہیں جن کو ان حالات میں سلام کرنا مکروہ ہے، ان کے علاوہ دوسرے لوگوں کے لئے یاد دسری حالتوں میں سلام کرنا یا تو سنت ہے یا مستحب، لہذا جس آدمی نے جاتے وقت سلام کرنے سے منع کیا ہے اس کی بات صحیح نہیں ہے۔

۲: واضح رہے کہ اسلام میں چیز وقت نمازوں کے ساتھ جمعہ کی نماز کی بھی بڑی اہمیت ہے، یہاں تک کہ جو لوگ بلا عذر جمعہ کی نماز چھوڑ دیتے ہیں، ان کو منافق لکھا جاتا ہے اور منافقوں کے لئے احادیث میں سخت وعید ہیں، جیسا کہ حدیث شریف میں ہے:

”عن ابن عباس رضي الله عنه ان النبي صلى الله عليه وسلم

قال: من ترك الجمعة من غير ضرورة كتب منافقاً في كتاب لا

(۱) الدر المختار مع رد المحتار - کتاب الصلوة - باب ما يفسد الصلوة وما يكره فيها - مطلب المواضع التي يكره فيها السلام . ۱/۲۱۸-۲۱۹ - ط: ایچ ایم سعید

یمحی ولا یبدل وفی بعض الروایات ثلاثاً،^(۱)

حضرت ابن عباسؓ سے روایت ہے، کہ نبی کریم صلی اللہ علیہ وسلم نے فرمایا
جو شخص بغیر کسی ضرورت کے جمعہ کی نماز چھوڑ دیتا ہے، اس کو ایک ایسی کتاب میں
منافق لکھا جاتا ہے جونہ مٹائی جاتی ہے اور نہ تبدیل کی جاتی ہے۔ بعض روایات میں
ہے کہ جو آدمی لگا تاریخن جمعہ چھوڑ دے۔ (اس کے حق میں یہ وعید ہے)
ایسے لوگوں کو جمعہ کے دن کی ظہر کی نماز قضا کر کے اللہ تعالیٰ سے استغفار اور سچے دل سے توبہ کرنا
چاہئے، امید ہے کہ اللہ تعالیٰ اس کی توبہ قبول کر لیں گے اور اسے معاف کر دیں گے۔

البته جمعہ کی نماز چھوڑ نے والا آدمی مسلمان رہتا ہے، یہوی بھی حلال رہے گی، اس حالت میں
(ترک جمعہ کے دنوں میں) اگر حمل تھہر گیا تو اس کی اولاد جائز تصور ہوگی۔ لیکن جمعہ کی نماز بغیر عذر کے
چھوڑنے کی بنابریخت گناہ گار ہوگا۔

۳:.....روح ایک اللہ کا حکم اور امر ہے، جس کی حقیقت کسی کو معلوم نہیں ہے۔

یسألونك عن الروح ط قل الروح من امر ربی۔ (بنی اسرائیل: ۸۵)

ب: موسیٰ نبی کو روح کی غذا کہنا غلط ہے، بلکہ اس سے نفاق اور ذکر اللہ سے غفلت پیدا ہوتی
ہے۔ (۲) روح کی غذا ذکر خداوندی ہے جیسا کہ قرآن کریم میں ہے۔

الا بذکر الله تطمئن القلوب (الرعد: ۲۸)

یادِ حق آمد غذائے روح را مرہم آمد ایں دل مجروح را

۴:.....غیر اللہ کے نام کا کھانا اسی طرح غیر اللہ کی نیاز کا کھانا حرام ہے۔ اسی لئے ایسے کھانے کا
کھانا بھی حرام ہے۔ (۲)

(۱) مشکوہ المصابیح - کتاب الصلوة - باب وجوبها أى الجمعة - ۱/۱۲۱ - ط: قدیمی کراچی

(۲) الغناء ينبع النفاق فى القلب الخ - شعب الایمان - باب فى حفظ اللسان فصل فى حفظ
اللسان عن الغنا - رقم الحديث: ۳۷۹ - ۳۰۰ - ط: مکتبۃ دار الباز مکہ المکرمة .

(۳) الدر المختار مع رد المحتار - کتاب الصوم - مطلب فى النذر الذى يقع للأموات الخ

۵:..... یہ عام حالات میں ضروری نہیں ہے، البتہ کوئی کہنا چاہے تو اسے منع بھی نہیں کیا جائے گا، بلکہ ثواب بھی ملے گا۔ البتہ صفا، مروہ پر ”اللہ اکبر“ کہنا منقول ہے (۱)۔

فقط والله اعلم

کتبہ مفتی محمد انعام الحق

بینات۔ شوال ۱۴۲۳ھ

(۱) مشکوہ المصابیح۔ کتاب المناسک۔ باب قصہ حجۃ الوداع۔ الفصل الاول۔ ۱/۲۲۳۔

مصالحة ایک ہاتھ سے یا دونوں سے

مصالحة ایک ہاتھ سے ہوتا ہے یا دونوں ہاتھوں سے سنت ہے؟ حدیث سے ثبوت فراہم فرمائیں۔

اجواب باسمہ تعالیٰ

صحیح البخاری میں حضرت ابن مسعود رضی اللہ عنہ کا ارشاد ہے:

علممنی النبی صلی اللہ علیہ وسلم التشهد و کفی بین کفیه^(۱)

امام بخاری نے یہ حدیث ”باب المصالحة“ کے تحت ذکر فرمائی ہے اور اس کے متصل ”باب الأخذ باليدين“ کا عنوان قائم کر کے اس حدیث کو مکرر ذکر فرمایا ہے جس سے ثابت ہوا کہ دونوں ہاتھ سے مصالحة کرنا سنت نبوی ہے، علاوہ از یہ مصالحة کی روح جیسا کہ شاہ ولی اللہ محدث دہلوی نے تحریر فرمایا ہے:

اپنے مسلمان بھائی سے بثاشت سے پیش آنا اور باہمی الفت و محبت کا اظہار ہے۔^(۲)

اور فطرت سلیمانی سے رجوع کیا جائے تو صاف محسوس ہوگا کہ دونوں ہاتھ سے مصالحة کرنے میں اپنے مسلمان بھائی کے سامنے تواضع و انکسار، الفت و محبت اور بثاشت کی جو کیفیت پائی جاتی ہے وہ ایک ہاتھ سے مصالحة کرنے میں نہیں پائی جاتی۔ فقط اللہ اعلم

کتبہ: محمد یوسف عفی عنہ

بینات، ذوالحجہ ۱۴۹۹ھ

(۱) صحیح البخاری۔ کتاب الاستیدان۔ باب المصالحة و باب الأخذ باليدین۔ ۹۲۶/۲۔

(۲) حجۃ اللہ البالغۃ۔ قوله وذلك لان..... الخ۔ ۱۹۸/۲۔ ط: رشیدیہ دہلی

عید ملنا

سوال: عیدین کے موقع پر خصوصاً بغل گیر ہو کر عید ملنا کیسا ہے؟

سائل: فیاض احمد-روالپنڈی

اجواب باسمہ تعالیٰ

عیدین میں مصافحہ و معانقة سنت سے ثابت نہیں، محضر رواج ہے۔

شکر یہ ادا کرنے کا طریقہ

سوال: انسان کا شکر یہ ادا کرنے کا کیا طریقہ ہے، الفاظ ”مہربانی، شکریہ“ وغیرہ کہنا جائز ہے؟

اجواب باسمہ تعالیٰ

کسی شخص کے احسان کا شکر یہ ادا کرنے کیلئے شریعت نے ”جزاک اللہ“ کہنے کی تلقین کی ہے،

حدیث میں ہے:

من صنع إلیه معروفاً فقال لفاعله: ”جزاک اللہ“، فقد أبلغ فی الثناء .^(۱)

”جس پر کسی شخص نے احسان کیا ہو وہ احسان کنندہ کو ”جزاک اللہ“ کہہ دے تو اس

نے تعریف کو حد کمال تک پہنچا دیا۔“

کتبہ: محمد یوسف لدھیانوی

بینات، ذوالحجہ ۱۴۹۹ھ

(۱) جامع الترمذی ابواب البر والصلة باب ماجاء فی الثناء بالمعروف ۲/۲۳۰.

مغربی ممالک کی شہریت لینے کا حکم

گرامی قدر جناب مفتی صاحب! سلام مسنون!

یہ بات اب ڈھکی چھپی نہیں کہ مغربی ممالک (یورپ و برطانیہ) نیز امریکہ میں عرصہ سے ازروئے قانون ایسے افعال شفیع کو جائز قرار دیا گیا ہے بلکہ ان میں توسعہ ہو رہی ہے جن کا ارتکاب اسلامی شریعت کے اعتبار سے قابل تعزیر ہے بلکہ ان افعال کی پاداش میں اگلی قوموں پر عذاب نازل ہو چکا ہے لہذا ایسی صورت میں مندرجہ ذیل نوعیت کے مسلمانوں کو کیا کرنا چاہئے؟

الف: جو اس ملک کے مستقل باشندہ ہوں۔ واضح کیا جاتا ہے کہ جمہوری ممالک میں ایک مستقل باشندہ جملہ امور حکومت میں ووثر ہونے کی حیثیت سے بالواسطہ طور پر پر شریک / ذمہ دار سمجھا جاتا ہے لہذا جب متذکرہ بالانوعیت کی قانون سازی ہو رہی ہو تو اس کو کیا کرنا چاہئے؟

ب: جو مسلمان یہ سب جانتے ہوئے کہ ان ممالک میں یہ سب ہو رہا ہے، اور سماجی زندگی بدترین اخلاقی پستی بلکہ درندگی کی زد میں ہے ان ممالک میں شہریت کے لئے بے قرار ہوں اور.....

ج: جو مسلمان ان ممالک میں بغرض علاج / تعلیم (عصری علوم) تلاش معاش اور تبلیغ دین کے لئے جانے کے خواہش مند ہوں۔ ازروئے شریعت اسلامی رہنمائی فرما کر ممنون فرمادیں۔

المستفتی

سید تنظیم حسین - ناظم آباد کراچی

اجواب باسمہ تعالیٰ

واضح رہے کہ مسلمان کسی بھی ملک کا باشندہ ہوا زروئے شرع جائز امور میں حکومت وقت کی اطاعت اس پر لازم ہے اور جو امور ناجائز ہوں ان میں اطاعت لازم نہیں ہوتی۔ بلکہ حتیً الوع ان غیر شرعی امور کی اصلاح لازم ہے جس کا دائرہ تکلیف ہر انسان کی حیثیت تک محدود ہے ہر انسان اپنی حیثیت

وقدرت کے مطابق اصلاح کے فریضہ کو سرانجام دے، جیسا کہ حضرت عبداللہ بن عمر رضی اللہ عنہما سے حضور اکرم صلی اللہ علیہ وسلم کا ارشاد گرامی منقول ہے کہ مسلمان پر لازم ہے کہ وہ ہر پسندیدہ و ناپسندیدہ عمل میں حکومت وقت کی اطاعت کرے جب تک کہ وہ کسی معصیت کا حکم نہ دے اگر معصیت کا حکم دے تو طاعت لازم نہیں۔ (۱)

اگر حکومت خود معصیت و نافرمانی میں بتلا ہو تو ایسے حالات میں مسلمان کا وظیفہ یہ ہے:

۱: قوت کا استعمال اگر قدرت رکھتا ہو، ورنہ.....

۲: زبانی تنقید و نکتہ چینی.....

۳: دل سے براجانا (اور یہ عزم رکھنا کہ جب بھی مجھے قوت و طاقت ملے گی میں اس منکر کی اصلاح میں صرف کروں گا)۔ (۲)

ایک دوسری روایت میں آنحضرت صلی اللہ علیہ وسلم سے منقول ہے کہ عن قریب آپ کے حکمران ایسے ہوں گے جن کے بعض کاموں کو تم سرا ہو گے اور بعض پر نکیر کرو گے، جس نے ان کے (فتح) افعال پر نکیر کر دی، وہ بری ہے (مداہنت و نفاق سے) اور جس نے (دل سے) ناپسندیدگی کا اظہار کیا تو وہ ان کے ساتھ (گناہ اور و بال میں مشارکت سے) سلامت رہا۔ (۳)

امام نووی رحمۃ اللہ علیہ اس حدیث کی شرح کرتے ہوئے تحریر فرماتے ہیں کہ جو شخص منکر و افعال قبیحہ کی اصلاح سے عاجز ہو کر خاموشی اختیار کر لے وہ گناہ گار نہیں ہو گا بشرط یہ کہ وہ دلی طور پر ان سے متفق نہ ہو۔ (۴)

حاصل یہ کہ جائز امور میں حکومت وقت کی اطاعت لازم ہے اگر حکومت کھلے عام شریعت کی مخالفت کر رہی

(۱) مشکوہ المصابیح - کتاب الامارة والقضاء - الفصل الاول - ۳۱۹/۲ - ط: قدیمی کراچی

(۲) مشکوہ المصابیح - باب الامر بالمعروف - الفصل الاول - ۳۳۶/۲ - ط: قدیمی کراچی

(۳) مشکوہ المصابیح - کتاب الامارة والقضاء - الفصل الاول - ۳۱۹/۲ - ط: قدیمی کراچی

(۴) قوله فيه: ان من عجز عن ازالۃ المنکر وسكت لا يأثم إذا لم يرض به (مرقات المفاتیح شرح

مشکوہ المصابیح - کتاب الامارة والقضاء - الفصل الاول - ۷/۲۰۵ - ط: مکتبہ امدادیہ ملتان

ہے تو مسلمان منکر کے خلاف مقدور بھر کو شش کریں اگر قول فعل سے مخالفت نہیں کر سکتے تو دل سے مخالفت کا اظہار کر دیں تو بھی ان کے غیر شرعی افعال میں شرکت سے بری ہو جائیں گے۔

بانابریں جمہوری طرز حکومت کے وہ مغربی ممالک جن میں ملک کا مستقل باشندہ، ووٹر ہونے کی حیثیت سے بالواسطہ طور پر جملہ اوصیہ حکومت میں شریک اور ذمہ دار سمجھا جاتا ہے، اگر یہ مستقل باشندہ متذکرہ ”وظیفہ“ کے مطابق عمل کر لیتا ہے تو از روئے شرع وہ ان کے گناہ اور وبالگناہ میں شریک نہیں کہلائے گا جیسا کہ ”مرقاۃ“ میں ہے:

فمن انکر ای من قدر ان ینكرو بلسانه علیهم قبائح افعالهم
وسماجۃ احوالهم وانکر. فقد بری ای من المداہنة والنفاق ومن کره
ای ومن لم یقدر علی ذلك ولكن انکر بقلبه وکره ذلك فقد سلم ای
من مشار کتهم فی الوزر والو بال..... اه. (۱)

جہاں تک ووٹ دینے کا مسئلہ ہے اگر کسی ”پارٹی منشور“ کے تحت ووٹ دیا جائے تو اس صورت میں نمائندہ کا ہر فعل و اقدام میں ووٹر کی طرف سے ترجمان ہونا ظاہر ہے کیونکہ ووٹر نے پارٹی رجماعت کے منشور اور اغراض و اہداف کو جانتے ہوئے اسے ووٹ دیا ہے نمائندہ ہر ہر قول فعل میں ووٹر کا ترجمان متصور ہو گا۔

لیکن اگر ووٹر محض باشندہ ہونے کی حیثیت سے ووٹ دے، اس کے پیش نظر سمجھ بھی نہیں، نہ یہ کہ ووٹ اس لئے دے رہا ہے، کہ اس کی جماعت سے نمائندہ قانون سازی میں حصہ دار ہے اور نہ یہ کہ ان ان امور کو قانونی حیثیت دی جائے گی، بلکہ محض ایک شہری ہونے کی بنا پر ذاتی طور پر کسی امیدوار کو ملکی مقادمات کے حق میں بہتر خیال کرتے ہوئے ووٹ دے رہا ہے، اگر اس کو پہلے سے یہ معلوم ہو کہ ہمارے ووٹ سے منتخب ہونے والے نمائندگان ایسی قانون سازی میں شریک ہوں گے جو ہماری شریعت کی رو سے ناجائز اور موجب عذاب ہے ایسی صورت میں ووٹ نہ دینا قانوناً جرم تصور کیا جاتا ہو تو ووٹ دے دیں ورنہ ووٹ نہ دینا ہی بہتر ہے۔

(۱) مرقات المفاتیح شرح مشکوہ المصابیح - کتاب الامارة والقضاء - الفصل الاول - ۲۰۳ / ۷ -

اگر پہلے سے معلوم نہ ہو کہ منتخب نمائندہ ہمارے ووٹ (نمائندگی) کو غیر محل اور غیر شرعی امور کے لئے استعمال کرے گا تو اس صورت میں مسلمان باشندہ کسی غیر مسلم امیدوار کو ووٹ دے دے تو اس میں کوئی حرج نہیں، یہ نمائندہ غیر شرعی امور میں شریک نہیں سمجھا جائے گا، گواں سے انکار نہیں کہ نمائندہ ووٹر کے ووٹ کے سبب ہی تو منتخب قرار پایا ہے۔ اور یہ ووٹ نہ دیتا تو نمائندہ منتخب ہی نہ ہوتا، لیکن یہ ایسا سبب نہیں ہے جس کا اکتساب بعینہ معصیت کا ارتکاب قرار دیا جاتا ہو بلکہ یہ ایسا سبب ہے جو معصیت کے لئے محرک و باعث نہیں ہے ووٹر تو صرف شہری ہونے کی حیثیت سے امیدوار کو آیوان میں پہنچنے کا اہل بناتا ہے آگے جن امور کا صدور اس نمائندہ سے ہوگا، وہ فاعل مختار کے اپنے فعل سے ہوگا اس میں ووٹ حصہ دار یا شریک نہیں سمجھا جائے گا، مثال کے طور پر انگور کا شیرہ فروخت کیا ایسے شخص کو جو اس سے شراب بناتا ہو، یہ جائز ہے اس بنیاد پر کہ انگور کا شیرہ خریدنے سے یہ لازم نہیں آتا کہ وہ اس کو شراب ہی بنائے، اسی طرح کسی کافر کو لوہا فروخت کرنا، کیونکہ عین ممکن ہے کہ وہ کافر اس لوہے کو مسلمانوں کے خلاف استعمال کرے (بصورت اسلحہ) لیکن ضروری نہیں کہ انہی مقاصد کے لئے استعمال کرے اور یہ بھی ممکن ہے کہ دوسرے صحیح مقاصد جن میں اسلام و اہل اسلام کے لئے کسی قسم کا نقصان نہ ہو استعمال کرے، اس قسم کے معاملات کو فقہاء کرام نے جائز کہا ہے بعض نے مکروہ لکھا ہے ناجائز و حرام کسی نہیں کہا۔ (ملخص از جواہر الفقہہ)^(۱)

بعینہ ہی طرح سمجھنا چاہئے کہ مسلمان ”ووٹ“ کا ”ووٹ“، نتیجتاً صحیح مقاصد کے لئے بھی استعمال ہو سکتا ہے جو خلاف شرع نہ ہوں اور غلط مقاصد کے لئے بھی استعمال ہو سکتا ہے، اگر مقاصد کی محتمل غلطی کی موجودگی میں ووٹ دیتا ہے تو یہ نہیں کہا جائے گا کہ جو حکم نمائندہ کا ہے، بحیثیت سبب کے ووٹر کا بھی وہی حکم ہے، وہ بھی تمام گناہوں میں برابر کا شریک قرار دیا جائے گا، ایسا نہیں بلکہ نمائندہ کے تمام افعال کو ووٹر کے بجائے خود نمائندہ (فاعل مختار) کی طرف منسوب کیا جائے گا۔

غرض یہ کہ یورپی ممالک کا مسلم باشندہ اگر شہری ہونے کی بناء پر ووٹ دینا چاہے یا قانونی مجبوری کے تحت دے دے تو اس کی گنجائش ہے، اپنے قول فعل یادل سے ان کے افعال شنیعہ پر ناراضگی کا اظہار و اعتقاد رکھنے تو ان کے افعال شنیعہ میں شریک شمار نہیں ہوگا۔

(۱) جواہر الفقہہ مولانا مفتی محمد شفیع۔ موضوع: ناجائز معاملات پر ایک تصنیف کا خاکہ۔ ۲۶۱۲۔ ط: مکتبہ دارالعلوم کراچی

۲:..... مغربی ممالک (یورپ و برطانیہ) نیز امریکہ جہاں از روئے قانون ایسے افعال شنید کو جائز قرار دیا گیا ہو جن کا ارتکاب شرعاً جرم اور موجب تعزیر ہے، اور ان ممالک میں سماجی زندگی بدترین اخلاقی پستی بلکہ درندگی کی زد میں ہے، ایسے ممالک کی شہریت اختیار کرنے کا مدار زمانہ و حالات اور شہریت اختیار کرنے والے کی اغراض و مقاصد پر ہے ان کے اختلاف سے حکم مختلف ہو جاتا ہے۔ مثلاً:-

۱:..... اپنے ملک کے ابتر حالات اور ظلم و ستم میں جان و مال کی حفاظت مشکل ہو جائے اور ان مشکلات کی بناء پر غیر مسلم ملک میں رہائش اختیار کرتا ہے اور وہاں پر بذات خود اپنے دین پر کار بندروں سکتا ہے اور وہاں کے منکرات و فواحش سے خود کو محفوظ رکھ سکتا ہے تو اس کے لئے وہاں رہائش اختیار کرنے کی گنجائش ہے۔

صحابہ کرام علیہم الرضوان نے اپنے وطن میں مذہب کی بنیاد پر انتقامی کا رروائیوں اور حالات سے تنگ آ کر جان کے تحفظ کے لئے اپنے حق میں نرم گوشہ رکھنے والے غیر مسلم ملک (جہش) میں پناہ لی تھی۔

۲:..... اسلامی ممالک میں تلاش بسیار کے باوجود معاشی مسائل کا حل نہ ہو سکے اور غیر مسلم ملک میں جائز ملازمت اختیار کرنے کی غرض سے وہاں جائے تو یہ بھی جائز ہے حق تعالیٰ کا ارشاد ہے:

”هُوَ الَّذِي جَعَلَ لَكُمُ الْأَرْضَ ذُلْلًا فَامْشُوا فِي مَا كُبِّهَا“

وَكُلُوا مِنْ رِزْقِهِ وَالْيَهِ النَّشُورِ۔“ (الملک: ۱۵)

”وہی بے جس نے کیا تمہارے آگے زمین کو پست، اب پھر واس کے کندھوں پر، اور کھاؤ کچھ روزی دی اس کی اور اسی کی طرف جی اٹھنا ہے۔“ (شاہ عبدالقدار)^(۱)

۳:..... کفار کو تبلیغ دین اور اہل اسلام کی اصلاح کے لئے جانا نہ صرف یہ کہ جائز ہے بلکہ محمود و محسن بھی ہے..... متعدد صحابہ کرام علیہم الرضوان نے اسی غرض سے غیر مسلم ملک کی سکونت اختیار کی اور وہیں انتقال ہوا۔

۴:..... غیر مسلم ملک بالخصوص جو مذکورہ بالا بے حیائی کے طوفان میں گھرا ہوا ہو، کسی نیک یادی نہیں بلکہ معیار زندگی بلند کرنے اور خوش حالی و عیش و عشرت کی زندگی گزارنے کی غرض سے جاتا ہے، یہ ترک وطن کراہت سے خالی نہیں بلکہ خود کو منکرات و فواحش کے طوفان میں دھمکیے کے مترادف

(۱) موضع القرآن۔ ترجمہ شاہ عبدالقدار ص ۵۹۰۔ ط: مطبع بمبی۔

ہے، یہاں تک کہ مسلمان کافروں کے ساتھ گھل مل جاتا ہے اسی بناء پر حضور اکرم صلی اللہ علیہ وسلم نے کفار کے درمیان اقامت (نیشنٹی) اختیار کرنے کو کفار کی مماثلت قرار دیا جیسا کہ ابو داؤد میں ہے:

”باب فی الاقامة بأرض المشرک“

”قال رسول الله صلی اللہ علیہ وسلم: “من جامع المشرک وسكن

معه فیانہ مثله“، آخر کتاب jihad۔^(۱)

حدیث مذکور میں اجتماع سے مراد ان کے ملک و شہر میں ایک ساتھ رہنا ہے،^(۲) اسی بناء پر فقہا نے صرف ملازمت کے لئے دارالحرب جانے کو ناجائز لکھا ہے۔^(۳)

(۴) مسلمانوں پر بڑائی کے اظہار کے لئے دارالکفر کو دارالاسلام پر ترجیح دینا گویا کفار کے طرز زندگی میں ان جیسا بنے کے لئے ایسا کرنا ہے جو کہ شرعاً حرام ہے۔ قولہ صلی اللہ علیہ وسلم من تشبہ بقوم فهو منهم. الحدیث.^(۴)

باقی رہاعلانج کے لئے جانا ظاہر ہے کہ یہ اہم ضرورت ہے اگر اپنے وطن میں ناممکن ہو تو تمام اعداء شرعیہ کے باوجود جانا جائز ہو گا۔

جہاں تک تعلیم و تربیت کا تعلق ہے، یہ بڑائی مسئلہ ہے، ظاہر ہے اس کے لئے رہائش اختیار کرنا ضروری ہے جن صورتوں میں رہائش اختیار کرنا مکروہ یا حرام ہے ان صورتوں میں تعلیم کے لئے جانا اور وہاں

(۱) سنن ابی داؤد - کتاب jihad - باب فی الاقامة بأرض المشرک - ۲۸۵/۲ - ط: میر محمد کتب خانہ۔

(۲) بذل المجهود فی حل ابی داؤد - کتاب jihad - باب فی الاقامة بأرض الشرک - ۲/۵ - ط: قاسمیہ ملتان

(۳) فقہی مقالات مولانا محمد تقی عثمانی - مغربی ممالک کے چند جدید فقہی مسائل اور ان کا حل ۱/۲۳۶ - ط: میمن اسلامک پبلیشورز

(۴) مشکوہ المصابیح - کتاب اللباس - الفصل الثاني - ۲۷۵/۲ - ط: قدیمی کراچی

رہنا بھی مکروہ یا حرام ہوگا، اور جن صورتوں میں رہائش جائز ہے ان صورتوں میں تعلیمی سفر بھی جائز ہوگا۔
(فقہی مقالات بر تمیم و تغیر ۱/۲۳۱)

تاہم خصوصی توجہ کا اہتمام ضروری ہے اگر دینی، دنیوی اور تعلیمی ضروریات اپنے ملک میں پوری ہو سکتی ہوں تو بلاشبہ اس گندے ماحول سے دور رہا جائے، اللہ تعالیٰ ہمیں دین متنیں پر عمل کرنے اور اس کی قدر کرنے کی توفیق عطا فرمائے۔ آمین فقط واللہ اعلم۔

الجواب صحيح

محمد عبدالسلام عفان اللہ عنہ

کتبہ

رفیق احمد بالا کوٹی

بینات - شوال المکرم ۱۴۱۹ھ

غیر مسلم ممالک کے متعلق متعدد احکام

غیر مسلم ملک میں غیر قانونی اقامت یا بغیر ملک سفر کرنا اور ان کی گردی ہوئی چیز اٹھانا

۱۔ جاپان میں لوگ ٹرینوں میں بغیر ملک کے سفر کرتے ہیں۔ دلیل یہ دیتے ہیں کہ یہ کفار کا ملک ہے، یہاں ان کی ہر چیز ہمارے لئے جائز ہے۔ کیا یہ صحیح ہے؟ کمپنیوں میں کام کرتے ہوئے کرایہ ملتا ہے، لوگ جھوٹ بول کر دور کی جگہ بتا کر مالک سے زیادہ پیسے لیتے ہیں۔ دلیل یہ دیتے ہیں کہ جاپانیوں کو ہمارے مقابلہ میں زیادہ تنخواہ دی جاتی ہے، اور ان کو بونس بھی دیتے ہیں، جبکہ ہم کام بڑا اخت کرتے ہیں، نیز وہ غیر ملکیوں کے ساتھ اچھا سلوک نہیں کرتے۔

۲۔ جاپانی اکثر نشے میں رہتے ہیں۔ ان کی اکثر چیزیں گر جاتی ہیں، ہم ان کو اٹھا لیتے ہیں۔ کیا یہ جائز ہے؟

۳۔ یہاں پر ہم بغیر ویزے کے غیر قانونی طور پر رہتے ہیں۔ بعض لوگ کہتے ہیں کہ آپ لوگوں کا کھانا حرام ہے، کیا یہ جائز ہے؟

۴۔ جاپان میں بغیر ویزے کے رہنے والے مختلف طریقے استعمال کرتے ہیں۔ مثلاً کسی ملک کی ایجنسی ہے۔ اس کا ایجنت عیسائی رشوت لے کر ایک شخص کو جھوٹ موت اپنام لازم وغیرہ بنالیتا ہے۔ جاپان والے اب ویزہ دینے پر مجبور ہیں وہ شخص ویزہ لے کر اپنا کاروبار کرتا ہے کیا یہ جائز ہے؟

سائل عبدالقیوم خان۔ ٹو کیو جاپان۔

اجواب باسمِ تعالیٰ

۱۔ (الف) واضح رہے کہ ویزہ لے کر جانے کے بعد بغیر ملک سفر کرنا شرعاً و قانوناً جرم ہے خواہ مسلم ممالک میں ہو یا غیر مسلم ممالک میں ہو لہذا بغیر ملک سفر کرنے کے جواز پر یہ دلیل پیش کرنا کہ یہ غیر

مسلم ملک ہے اور یہاں کی ہر چیز مسلمانوں کے لئے حلال ہے، بالکل غلط نظریہ ہے۔

عن سالم عن ابیه رضی اللہ عنہ قال قال النبی صلی اللہ علیہ

وسلم : ”من اخذ من الارض شيئاً بغير حقه خسف به يوْم القيمة الى

سبع ارضین“^(۱)

(ب) اسی طرح کمپنی کے اصول کے مطابق ملازمین کو آنے جانے کے لئے جو کرایہ دیا جاتا ہے اس کو لینے کے بجائے جھوٹ بول کر دور کی جگہ بتلا کر کمپنی سے زیادہ کرایہ وصول کرنا خیانت اور ناجائز فعل ہے۔ پھر اس کے جواز پر یہ دلیل پیش کرنا کہ جاپانیوں کو غیر ملکی مسلمانوں کے مقابلے میں زیادہ تنخواہ دی جاتی ہے، یہ بات صحیح نہیں کیونکہ ملازمت شروع کرنے سے قبل ان کو اس بات کے متعلق سوچنا چاہئے تھا کہ اتنی تنخواہ سے ان کا گزارہ ہو گایا نہیں؟ اگر یہ تنخواہ ناکافی ہے تو ان کو دوسرا جگہ جہاں مناسب سہولتیں میسر ہیں وہاں ملازمت شروع کرنی تھی۔

۲۔ یہ صورت بھی جائز نہیں بلکہ اس طرح دوسرے کامال ناحق طور پر لینا ناجائز اور حرام ہے۔

۳۔ غیر قانونی طور پر رہنا قانوناً جرم ہے تاہم اگر جائز کام ہو تو اس کی آمدنی حلال ہے، بعض لوگوں کا کہنا صحیح نہیں۔

۴۔ رشوت دے کر یا غلط بیانی کر کے باہر ممالک جانے کا ویزا حاصل کرنا جائز نہیں، رشوت دینا اور غلط بیانی کرنا دونوں گناہ کبیرہ ہیں۔ فقط واللہ اعلم۔

کتبہ

الجواب صحيح.

محمد عبدالقدیر

محمد عبدالسلام

بینات - شعبان المعظم ۱۴۱۵ھ

(۱) صحيح البخاری - ابواب المظالم والقصاص - باب اثم من ظلم في الأرض ۳۳۲ / ۱

والدین کی فرمانبرداری کی حدود

- ۱۔ کیا فرماتے ہیں علماء دین اس مسئلہ کے بارے میں کہ فرزندان کو کوئی قسم کی والدین کی فرمانبرداری کا قرآن مجید میں حکم ہے۔
- ۲۔ اور فرمانبرداری کے لئے کتنی حد مقرر کی ہے؟ ﴿إِما يَلْغُنَ عَنْدَكُ الْكَبُرُ أَحَدُهُمَا أَوْ كُلُّهُمَا.....﴾ الخ کتنی عمر کو کہا ہے؟
- ۳۔ پھوں کا حق والدین پر کس حد تک رہتا ہے؟ اور کتنی عمر کے بعد پھوں کا حق ختم ہو جاتا ہے؟ مہربانی فرما کر اس مسئلہ کا جواب مفصل قرآن و حدیث کی روشنی میں دیکر مشکور فرمائیں۔

اجواب باسمہ تعالیٰ

- فرزندوں کو اپنے والدین کی ہر قسم کی فرمانبرداری کا حکم ہے مگر دو شرطوں کے ساتھ ایک یہ کہ اس سے اللہ تعالیٰ اور اسکے رسول صلی اللہ علیہ وسلم کی نافرمانی نہ ہوتی ہو، دوسرے یہ کہ اس سے کسی کی حق تلفی نہ ہوتی ہو۔
- کوئی عمر مقرر نہیں۔ مگر نابالغ مکلف نہیں۔ احکام بلوغ کے بعد متوجہ ہوتے ہیں۔
- بڑھاپے کی عمر مراد ہے۔ جو پچاس کے بعد شروع ہوتی ہے۔ اس عمر میں عموماً والدین کمزور ہو جاتے ہیں۔ اور اولاد کے رحم و کرم پر ہوتے ہیں، ان میں بتقاضاۓ عمر غصہ بڑھ جاتا ہے۔ بات بات پر خفا ہونے لگتے ہیں۔ اور اولاد انکو ایک بوجھ سمجھنے لگتی ہے، اس لئے اس عمر کو بطور خاص ذکر فرمایا کرو اولاد کو حکم دیا کہ اس عمر میں انکو ”اف“، بھی نہ کہو، نہ ان سے سخت کلامی کرو، بلکہ انکے سامنے جھک کر رہو اور ان سے رحمت و شفقت اور محبت کا سلوک کرو۔
- اولاد کے حقوق یہ ہیں۔ نیک عورت سے شادی کرے تاکہ اولاد نیک پیدا ہو۔ انکا اچھا نام رکھے۔ انکی اچھی تعلیم و تربیت کرے۔ جوان ہو جائیں تو انکا عقد کر دے۔

کتبہ: محمد یوسف لدھیانوی

کتاب الامارة والقضاۓ

کیا عورت حکمران بن سکتی ہے؟

الحمد لله وسلام على عباده الذين اصطفى

نَّكَرْم ومحترم جناب حضرت مولانا محمد يوسف لدھیانوی صاحب مدظلہ العالی

السلام عليکم ورحمة الله وبرکاته

ناچیز نے آپ کا رسالہ "عورت کی سربراہی" پڑھا تھا جس سے اس موضوع سے متعلق خلجان دور ہو گیا تھا لیکن آج کے جنگ اخبار مورخ ۲۵ اکتوبر ۱۹۹۳ء میں مولانا کوثر نیازی صاحب نے اس موضوع پر ایک مضمون لکھا ہے جس کو پڑھ کر پھر کچھ پریشانی لاحق ہے مولانا کوثر نیازی نے جو مثالیں عورتوں کی سربراہی کی رضیہ سلطانہ، چاندلبی بی اور شجرۃ الدر کی دی ہیں۔ وہ بے چاری عورتیں بہت ناکام اور مختصر عرصے کے لئے سربراہ رہیں ان کی رقباتیں اور اخلاقی کمزوریاں تاریخ دانوں کے لئے بہت اندوہ گیں ہیں شیکسپیر کا قول ان پر صادق آتا ہے FRAILTY! THY NAME IS WOMAN "کمزوری" تیرنا نام عورت ہے، تینوں بری طرح قتل ہوئیں، مولانا کوثر نیازی کی زیادہ تر مثالیں اہل کفر کی مکاؤں کی ہیں جن کی مسلمان معاشرہ پر تطبیق درست نہیں، اہل علم حضرات تو چاہے ان کا تعلق علم دین سے ہو، چاہے ان کا مطابعہ و مشاہدہ سینکڑوں ممالک کی ہزاروں سال کی تاریخ پر محیط ہو، مولانا کوثر نیازی کی مثالوں کو چند ان گنی چنی دوراز کار مستثنیات کا درجہ دیں گے لیکن ہمارے عام مسلمان موصوف کی شرح تفسیر و حدیث سے ضرور شبہات کا شکار ہو سکتے ہیں اس لئے آجنا ب کاعوام الناس پر بڑا احسان ہوگا اگر آپ مولانا کوثر نیازی صاحب کے فقہی ارشادات کی تصحیح فرمادیں جزاً کم اللہ احسن الجزاء۔

ڈاکٹر شہیر الدین کراچی

اجواب باسمہ تعالیٰ

اس مضمون کا مختصر جواب روزنامہ جنگ کراچی ۶ نومبر ۱۹۹۳ء میں لکھ چکا ہوں مفصل جواب

حسب ذیل ہے:

اس مسئلہ کے اہم ترین پہلو یہ ناکارہ اپنے رسالت "عورت کی سربراہی" میں لکھ چکا ہے اس کا مطالعہ غور و مدقہ کے ساتھ ایک بار پھر کر لیجئے ان شاء اللہ شکوک و شبہات کا بھوت کبھی قریب نہیں پہنچے گا اور ہمیشہ کے لئے اس آسیب سے نجات مل جائے گی تاہم آنحضرت کے خط کے حوالہ سے مولانا کوثر نیازی کے مضمون پر گفتگو کرنے سے پہلے چند امور کا بطور "اصول موضوعہ" ذہن اشیاء رکھنا ضروری ہے۔

پہلا اصول:

جوں جوں آنحضرت ﷺ کے زمانے سے بعد ہو رہا ہے اور قرب قیامت کا دور قریب آ رہا ہے اسی رفتار سے فتنوں کی بارش تیز سے تیز تر ہو رہی ہے ان فتنوں کے طوفان بلا خیز میں سفینہ نجات بس ایک ہی چیز ہے اور وہ یہ کہ سلف صالحین کی تشریحات کے مطابق کتاب و سنت کا دامن مضبوطی سے تحام لیا جائے اور اس بارے میں ایسی اولا العزمی اور ایمان کی پختگی کا مظاہرہ کیا جائے کہ فتنوں کی ہزاروں آندھیاں بھی ہمارے ایمان و یقین کو متزلزل نہ کر سکیں اور کتاب و سنت اور سلف صالحین کا دامن ہمارے ہاتھ سے چھوٹنے نہ پائے "عليکم بددین العجائز"۔

دوسرा اصول:

تمام فقہاء امت جو کتاب و سنت کے فہم میں جحت اور سند کا درجہ رکھتے ہیں اس پر متفق ہیں کہ کسی خاتون خانہ کو سربراہ مملکت بنانا حرام ہے کیونکہ شرعاً وہ جس طرح نماز کی امامت کی صلاحیت نہیں رکھتی جس کو امامت صغیری (چھوٹی امامت) کہا جاتا ہے اسی طرح وہ امامت کبریٰ یعنی ملک کی سربراہی کی صلاحیت بھی نہیں رکھتی اگر کوئی مرد عورت کی اقتداء میں نماز ادا کرے تو اس کی نماز نہیں ہوگی اسی طرح عورت کو حاکم اعلیٰ بنادیا جائے تو شرعاً اس کی حکومت لا لاق تسلیم نہیں ہوگی اس سلسلہ میں اس ناکارہ نے اپنے رسالت "عورت کی سربراہی" میں اکابر امت کے جو حوالے نقل کئے ہیں ان کو ایک بار پھر ملاحظہ فرمائیجئے۔

تیسرا اصول:

آنحضرت ﷺ کا فرمان واجب الاذعان برحق ہے کہ "وہ قوم ہرگز فلاح کو نہیں پہنچے گی جس نے زمام حکومت عورت کے پر دکر دی" (۱) اس حدیث شریف کو تمام فقہاء امت اور اکابر ملت نے قبول کیا ہے

اما ملت وقضاۓ کے مسائل میں اس سے استناد کیا ہے اور اسی پر اپنے اجماع و اتفاق کی بنیاد رکھی ہے اور اصول یہ ہے کہ جس حدیث کو تمام فقهاء امت نے قبول کر لیا ہوا اور جس پر اجماع امت کی مہر ثبت ہو وہ حجت قاطعہ بن جاتی ہے اور ایسی حدیث کو حدیث متواتر کا درجہ حاصل ہو جاتا ہے امام ابو بکر جاصص رازی احکام القرآن ص ۳۸۶ جلد اول میں لکھتے ہیں:

جس خبر واحد کو تمام لوگوں نے قبول کر لیا ہے وہ ہمارے نزدیک متواتر کے

حکم میں ہے جس کی وجہ ہم کئی جگہ بیان کر چکے ہیں۔ (۱)

پس ایسی حدیث جو سب کے نزدیک مسلم الثبوت ہواں کے انکار کی کوئی گنجائش نہیں رہ جاتی اور نہ امت کے مسلم الثبوت مفہوم کو بدلنے کی۔

چوتھا اصول:

دینی مسائل میں اجماع امت مستقل حجت شرعیہ ہے خواہ سند اجماع یعنی قرآن و حدیث سے اس اجتماعی مسئلہ کا ثبوت ہمیں معلوم نہ ہو کیونکہ آنحضرت صلی اللہ علیہ وسلم کی امت گمراہی پر جمع نہیں ہو سکتی پس اجتماعی مسائل سبیل المؤمنین ہیں اور مسلمانوں کا راستہ چھوڑ کر دوسرا راستہ اپنانے کی کسی کے لئے گنجائش نہیں حق تعالیٰ شانہ کا ارشاد ہے۔

”اور جو شخص رسول صلی اللہ علیہ وسلم کی مخالفت کرے گا بعد اس کے کہ اس کو امر حق ظاہر ہو چکا تھا اور مسلمانوں کا راستہ چھوڑ کر دوسرے راستے پر ہو لیا تو ہم اس کو جو کچھ وہ کرتا ہے کرنے دیں گے اور اس کو جہنم میں داخل کریں گے اور وہ بری جگہ ہے جانے کی۔“ (۲)

پس جو شخص اجماع امت کے خلاف کوئی نظریہ پیش کرے اس کا نظریہ لاائق التفات نہیں ہر شخص کو ایسے نظریات سے پناہ مانگنی چاہئے جن کا نتیجہ دنیا میں اہل ایمان کے راستے سے انحراف اور آخرت میں جہنم ہو۔

(۱) احکام القرآن للجصاص (م ۷۰۳)۔ باب ذکر الاختلاف فی الطلاق بالرجال تحت قولہ تعالیٰ:
الطلاق مرتن - ۳۸۶/۱ - ط: دار الكتاب العربي، وايضاً ۱/۳۶۷ دار الكتب العلمية.

(۲) قولہ تعالیٰ: وَمَن يُشَاقِقُ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ - الایة - سورۃ النساء: ۱۱۵،

پانچواں اصول:

دلائل شرع، جن سے شرعی مسائل کا ثبوت پیش کیا جائے چار ہیں:

(۱) کتاب اللہ (۲) سنت رسول اللہ ﷺ (۳) اجماع امت اور (۴) ائمہ مجتہدین کا اجتہاد
و استنباط ان چار چیزوں کو چھوڑ کر کسی اور چیز سے شرعی مسائل پر استدلال کرنا صحیح نہیں۔ (۱)

چھٹا اصول:

اللہ تعالیٰ نے دین قیم کی حفاظت کا وعدہ فرمایا ہے اور وعدہ خداوندی کے مطابق یہ دین اصول اور فروع الحمد للہ آج تک محفوظ ہے اور انشاء اللہ قیامت تک محفوظ رہے گا مختلف ادوار میں ابوالفضل اور فیضی جیسے لوگوں نے دین کے مسلمہ مسائل میں نئی راہیں نکالنے کی کوشش کی لیکن الحمد للہ ان کی کوششیں ناکام ہوئیں ورنہ آج تک یہ دین مسخ ہو چکا ہوتا جس طرح پہلی قوموں نے اپنے دین کو مسخ کر لیا تھا آج بھی جو لوگ دین کے مسلمہ اجتماعی مسائل کو بدلا چاہتے ہیں اطمینان رکھئے کہ ان کی کوششیں بھی ناکامی سے ہمکنار ہوں گی اور اللہ کا دین انشاء اللہ جوں کا توں محفوظ رہے گا۔

ساتواں اصول:

مومن کا کام یہ ہے کہ اگر وہ گناہ سے نہ پنج سکتا ہو تو وہ کم سے کم گناہ کو گناہ سمجھئے اور اگر کسی برائی کے خلاف جہاد نہ کر سکتا ہو تو دل سے برائی کو برائی ہی جانے یا ایمان کا کم سے کم درجہ ہے کسی گناہ کو گناہ ہی نہ سمجھنا اور کسی برائی کو برائی سمجھنے کے بجائے اس کو بھلائی ثابت کرنے کی کوشش کرنا تقاضاً ایمان کے خلاف ہے اور یہ بڑی خطرناک حالت ہے۔

آٹھواں اصول:

جو شخص کسی غلطی میں بتلا ہواں کا نشا کبھی تو ناقصی اور غلط فہمی ہوتی ہے اور کبھی اس کا نشا جہل مرکب ہوتا ہے کہ آدمی کسی بات کو ٹھیک سے نہ سمجھتا ہو مگر اس خوش فہمی میں بتلا ہو کہ وہ اس مسئلہ کو سمجھتا ہے دوسرے نہیں سمجھتے ان دونوں حالتوں میں چند وجہ سے فرق ہے:

اول: ... یہ کہ ناواقف آدمی حقیقت کی تلاش و جستجو میں رہتا ہے اور جو شخص جہل مرکب میں بتلا ہو وہ باطل کو حق سمجھ کر حق کی تلاش سے بے نیاز ہو جاتا ہے۔

دوم: ... یہ کہ ناواقف آدمی کو اگر صحیح مسئلہ بتا دیا جائے تو بصد شکر یہ اس کو قبول کر لیتا ہے لیکن جہل مرکب کا مریض چونکہ اپنے قلب میں قبول حق کی استعداد و صلاحیت نہیں رکھتا اس لئے وہ اپنی غلطی پر متذہب کرنے پر اپنی اصلاح کرنے کی بجائے غلطی کی اشاندہی کرنے والوں پر خفا ہوتا ہے۔

سوم: ... جہل بسیط یعنی ناواقفی کا علاج ہے اور وہ ہے اہل علم سے رجوع کرنا اور ان سے صحیح مسئلہ معلوم کر لینا جیسا کہ قرآن کریم میں ہے:

”سو: پوچھ لواہل علم سے اگر تم کو علم نہیں،“ - (۱)

اور آنحضرت صلی اللہ علیہ وسلم نے ایک موقع پر ارشاد فرمایا تھا:

”جب ان کو علم نہیں تھا تو انہوں نے کسی سے پوچھا کیوں نہیں؟ کیونکہ مرض

جہل کا علاج تو پوچھنا ہے۔“ (۲)

لیکن جہل مرکب ایک لا علاج یماری ہے اس کا علاج نہ لقمان حکیم کے پاس ہے نہ سقراط و بقراط کے پاس دنیا بھر کے علماء فضلاء غوث قطب اور نبی و ولی اس کے علاج سے عاجز ہیں اس کی وجہ یہ ہے کہ ناواقفی ولاعمری کا مشا تو غفلت ہے سوتے کو جگا دینا اور بے علم کو آگاہ کر دینا ممکن ہے جب کہ جہل مرکب کا منشأ کبر ہے جو شخص جہل مرکب میں بتلا ہوا س کو ”انا ولا غيري“، کا عارضہ لاحق ہو جاتا ہے وہ اپنے کو عقل کل سمجھتا ہے اور اپنی رائے کے مقابلے میں دنیا بھر کے علماء و عقولا کو ہیچ سمجھتا ہے ایسے شخص کو کس ذیل اور کس منطق سے سمجھایا جائے اور کس تدبیر سے اسے حق کی طرف واپس لایا جائے؟

صحیح مسلم وغیرہ کی حدیث میں ہے کہ آنحضرت صلی اللہ علیہ وسلم نے ارشاد فرمایا کہ ایسا شخص جنت میں داخل نہیں ہو گا جس کے دل میں رائی کے دانے کے

(۱) قولہ تعالیٰ : فاسئلوا اہل الذکر ان کنتم لاتعلمون - سورۃ النحل : ۲۳.

(۲) روایت کے الفاظ یہ ہیں: أَلَا سَأَلُوا إِذَا لَمْ يَعْلَمُوا إِنَّمَا شفاءُ الْعَيْ السُّوَال . سنن ابی داؤد لسلیمان بن اشعث السجستانی (م ۲۵۷ھ) باب المجدور یتیم ۲/۲۹۶ - ط: میر محمد کتب خانہ کراچی.

برا بر کبر ہو عرض کیا گیا یا رسول اللہ ایک شخص چاہتا ہے کہ اس کا لباس اچھا ہواں کا جوتا اچھا ہو کیا یہ کبر ہے فرمایا نہیں یہ تو جمال ہے اللہ تعالیٰ خود صاحب جمال ہیں اور جمال کو پسند فرماتے ہیں کبیر یہ ہے کہ آدمی حق بات کو قبول کرنے سے سرکشی کرے اور ذوسروں کو نظر حقارت سے دیکھئے۔^(۱)

الغرض آدمی کا کسی شرعی مسئلہ میں ناواقفی کی بنابر چوک جانا کوئی عارکی بات نہیں بشرطیکہ یہ جذبہ دل میں موجود ہو کہ صحیح مسئلہ اس کے سامنے آئے تو اسے فوراً مان لے گا اور اس کے قبول کرنے سے عار نہیں کرے گا اور جو شخص حق کھل جانے کے باوجود اس کے قبول کرنے سے عار کرتا ہے وہ جہل مرکب میں بتلا ہے اور اس کی بیماری لا علاج ہے اللہ تعالیٰ ہر مومن کو اس سے پناہ میں رکھیں۔

ان اصول موضوع کے بعد گزر ارش ہے کہ مولانا کوثر نیازی کو مسئلہ کی صحیح نوعیت کے سمجھنے میں بہت سی غلط فہمیاں ہوئی ہیں اور موصوف نے مذکورہ بالا اصول موضوع کی روشنی میں مسئلہ پر غور نہیں فرمایا اور نہ مسئلہ کے مالہ و ماعلیہ پر طائزہ نظر ڈالنے کی زحمت گوارا فرمائی اگر موصوف نے سلامتی فکر کے ساتھ اس مسئلہ کی گہرائی میں اتر کر اس پر غور و فکر کیا ہوتا تو مجھے توقع تھی کہ ان کو غلط فہمیاں نہ ہوتیں۔

اس ناکارہ کا منصب نہیں کہ ان کی خدمت میں کچھ عرض کرنے کی گستاخی کرے اور ان کی بارگاہ عالی میں شناوائی ہو کیونکہ وہ آشیان اقتدار کے مکین، وزیر اعظم کے مشیر و ہم نشین اور صاحب سخنہائے دل نشین ہیں اور ادھر یہ ناکارہ فقیر بے نوا، زاویہ نخموں کا گدا اور صاحب نالہ ہائے نار سا ہے:

کب وہ سنتا ہے کہاںی میری اور پھر وہ بھی زبانی میری؟

لیکن بزرگوں کا ارشاد ہے کہ:

گاہ باشد کہ کوڈک نادان بر غلط بر ہدف زندگی

(۱) قال رسول الله صلى الله عليه وسلم : "لَا يدخل الجنة من كان في قلبه مثقال ذرة من كبر ، فقال رجل : إن الرجل يحب أن يكون ثوبه حسنة و نعله حسنة ، قال : إن الله جميل يحب الجمال ، الكبر بطر الحق و غمض الناس " رواه مسلم - مشكوة للشيخ محمد بن عبد الله الخطيب التبريزى

اس لئے اپنے فہم نارسا کے مطابق کچھ عرض کرتا ہوں کہ صاحب موصوف کی بارگاہ میں شرف قبول پائے تو زہے سعادت ورنہ:

حافظہ وظیفہ تو دعا گفتمن است وبس دریند آں مباش کہ نشید یا شنید
بہر حال مولانا موصوف کو مسئلہ کی صحیح نوعیت کے سمجھنے میں جو مغالطے ہوئے یہ ناکارہ ان کو ایک ایک کر کے ذکر کرتا ہے اور نتائج کا فیصلہ خود ان کے فہم انصاف پر اور اگر وہ داد انصاف نہ دیں تو اللہ تعالیٰ کی عدالت پر چھوڑتا ہے۔

مولانا موصوف اپنے مضمون کی تمهید اٹھاتے ہوئے لکھتے ہیں:

”۱۹۶۳ء میں صدر ایوب خان اور محترمہ فاطمہ جناح کے درمیان صدارتی انتخاب کا معرکہ برپا ہوا تو صدر ایوب کے حامی بہت سے علماء کرام نے یہ فتویٰ جاری کیا کہ عورت کا صدر مملکت بننا حرام ہے اس لئے محترمہ فاطمہ جناح کو ووٹ دینا جائز نہیں اس پر میں نے جامع مسجد شاہ عالم مارکیٹ لاہور میں خطبہ دیتے ہوئے اس موضوع پر سیر حاصل بحث کی جو بعد میں منت روزہ شہاب لاہور میں شائع ہونے کے علاوہ ایک کتابچہ کی صورت میں بھی چھاپ دی گئی ہے بعد میں پستو اور سندھی زبانوں میں بھی اس کے ترجمے ہوئے اور یہ کتابچہ لاکھوں کی تعداد میں ملک بھر میں پھیل گیا میں نے اپنے اس خطبہ میں قرآن و حدیث اور تاریخ کے حوالوں سے علماء کرام کے مذکورہ فتوے کی ”دلیل تردید“ کی تھی۔“

یہاں موصوف کو چند در چند غلط فہمیاں ہوئی ہیں:

پہلا مغالطہ:

موصوف نے یہ سمجھا کہ علماء کرام کا یہ فتویٰ کہ عورت کی سربراہی حرام ہے ایوب خان کی حمایت میں جاری کیا گیا اور اس کا مقصد ایوب خان کے اقتدار کی حمایت و پاسبانی ہے ممکن ہے موصوف کو ایسے علماء سوئے سے سابقہ پڑا ہو جن کا مقصد محض ایوب خان کے اقتدار کو سہارا دینا ہو مگر میں حلفاء شہادت دے سکتا ہوں کہ اقتدار کی پاسبانی کے لئے فتوے جاری کرنا علماء ربانی کا شیوه کبھی نہیں رہا اقتدار خواہ ایوب خان

کا ہو یا کسی اور کا ان علمائے حقانی و علماءِ رباني کی نظر میں وقعت نہیں رکھتا، اس کی پاسبانی کا کیا سوال؟ اور اس کے لئے فتوےٰ جاری کرنے کے کیا معنی؟ محض حمایت اقتدار کے لئے مصلحت کے فتویٰ جاری کرنا نام نہاد علماءٰ سوکا کردار تو ہو سکتا ہے علماءِ رباني کا دامن اس تہمت سے یکسر پاک ہے الحمد للہ! آج بھی ایسے خدا پرست علماءٰ حقانی موجود ہیں جن کے نزدیک پاکستان کی حکومت تو کیا؟ امریکہ کی حکومت و سلطنت بھی مردہ گدھے کی لاش کے برابر قدر و قیمت نہیں رکھتی۔

اقتدار کے بارے میں علماءٰ حقانی کا ذوق وہ ہے جس کی ترجمانی حضرت پیران پیر (قدس سرہ) نے فرمائی کہ:

ع ”ماملک نیم روز بیک جو نبی خریم“۔

اور جو خاقانی نے فرمایا کہ

پس ازی سال ایس معنی محقق شد بے خاقانی کہ یک دم با خدا بودن بے از ملک سلیمانی اس ناکارہ کو ذاتی طور پر ایسے علماءٰ حقانی کا علم ہے جو ایوب خان کے دشمن تھے اور اس کے لئے اوقات قبولیت میں بددعاً میں کرتے تھے کیونکہ اس نے دین کے صریح مسائل میں تحریفات کیں اور ”مسلمانوں کا عالمی قانون“ کے نام سے ایسے قوانین ملک پر مسلط کئے جو کتاب و سنت کے خلاف ہیں اور ان تحریفات کا و بال آج بھی اس کی قبر میں پہنچ رہا ہے۔ الغرض علماءٰ حقانی ایوب خان کی تحریفات کی وجہ سے اس کے شدید ترین مخالف تھے اس کے باوجود ۱۹۶۳ء کے صدارتی انتخابات میں ان کا فتویٰ بھی یہی تھا کہ اسلام میں عورت کی سربراہی حرام ہے اور ایسا کرنے والے گنہ گار ہیں اگر اس وقت کی حزب اختلاف نے عقل سے کام لیا ہوتا اور مس فاطمہ جناح کی جگہ کسی مرد کو ایوب خان کے مقابلہ میں نامزد کیا ہوتا تو ان علماءٰ حقانی کی حمایت کا سارا وزن اس کے پڑے میں ہوتا الغرض علماءٰ حقانی پر ایوب خان کی حمایت میں فتویٰ جاری کرنے کی تہمت بے جا ہے مگر مولانا کوثر نیازی کو اس معاملہ میں معدود سمجھنا چاہیئے اس لئے کہ انہیں سابقہ ایسے ہی علماء سے پڑا ہو گا علاوہ ازیں ہر آدمی اپنی ذہنی سطح کے مطابق سوچتا ہے اور اپنی ذہنی تصورات و خیالات کے آئینہ میں دوسروں کے چہرے کا عکس دیکھنے کا عادی ہے مجھے بیرون ملک سے ایک صاحب نے ایک فرقہ کے خلاف مضمون کے بارے میں لکھا کہ یہ سب کچھ ان امریکی ڈالروں کا نتیجہ ہے جو سعودی

تھیلوں میں آپ کو مل رہے ہیں اس ناکارہ نے ان کو جواب دیا کہ آپ اپنی ذہنی سطح کے مطابق صحیح فرماتے ہیں آج کے دور میں یہ بات کس کے ذہن میں آسکتی ہے کہ کوئی شخص متاع دنیا کی طمع کے بغیر محض رضاۓ الہی کے لئے بھی شرعی مسئلے لکھ سکتا ہے؟

دوسرام غالطہ:

مولانا کوثر نیازی کو دوسری غلط نہیں یہ ہوتی کہ وہ جس طرح قرآن و حدیث میں اجتہاد فرمائے عورت کی سر برائی کو جائز قرار دے رہے ہیں علماء کرام بھی شاید اپنے اجتہاد بھی کی بناء پر یہ فتویٰ جاری کر رہے ہوں گے حالانکہ علماء کرام اپنی رائے سے فتویٰ نہیں دے رہے تھے بلکہ وہ انہم متبوعین کے فتویٰ کو قتل کر رہے تھے اور انہوں نے انہم مجتہدین کے مذاہب کا حوالہ دیا تھا مولانا موصوف کو اگر اپنے مخالف کا حوالہ دینا تھا تو وہ علماء کرام نہیں تھے بلکہ انہم اجتہاد امام ابوحنیفہ، امام شافعی، امام مالک، امام احمد بن حنبل اور دیگر انہم دین تھے موصوف کا اپنے موقف کی مخالفت میں علماء کرام کا حوالہ دینا یقیناً غلطی شمار ہوگی۔

تیسرا مغالطہ:

اوپر اصول موضوع میں بتاچکا ہوں کہ تمام انہم مجتہدین کا متفقہ فیصلہ ہے کہ عورت کی حمرانی باطل اور حرام ہے اور اس کو حمران بنانے والے گنہ گاریں مولانا کوثر نیازی جانتے ہیں کہ یہ انہم مجتہدین کوں ہیں؟ امام رازی، امام غزالی امام ربانی مجدد الف ثانی اور امام الہند شاہ ولی اللہ محدث دہلوی جیسے جمال علم کی گرد نہیں جن کے آگے خم ہیں قطب الارشاد والکوئین محبوب سبحانی شاہ عبدال قادر جیلانی، شیخ شہاب الدین سہروردی، قطب الاقطاب خواجہ معین الدین چشتی اور خواجہ خواجگان بہاء الدین نقشبندی خواجہ علی ججویری گنج بخش، باوافرید الدین گنج شکر وغیرہ لاکھوں اولیاء اللہ (قدس اللہ اسرار حرم) جن کے معتقد ہیں حافظ الدنیا ابن حجر عسقلانی، شیخ الاسلام ابن تیمیہ، ابن قیم اور شیخ جلال الدین سیوطی جیسے اساطین امت اور حفاظ حدیث جن کے مقلد ہیں ہاں یہ وہی انہم مجتہدین ہیں کہ جن کے سامنے بعد کی صدیوں کے بڑے بڑے انہم دین، محدثین، مفسرین اور مجددین، (امام ربانی مجدد الف ثانی کے الفاظ میں) ”در رنگ طفالاں“ نظر آتے ہیں آج مولانا کوثر نیازی خطبہ جمعہ میں ان انہم دین مجتہدین کی مدلل تردید کرنے چلے ہیں اور وہ بھی

قرآن و حدیث کے حوالے سے۔

ع ”بسوخت عقل ز حیرت کہ ایس چہ بواجھی ست“۔

دراصل مولانا کوثر نیازی کو اپنے مرتبہ و مقام کے بارے میں غلط فہمی ہوئی انہوں نے خیال کیا ہوگا کہ آج ان سے بڑا مجتہد اعظم کون ہو گا اسی غلط فہمی نے ان سے یہ گستاخانہ الفاظ کہلانے کہ انہوں نے مذکورہ بالفتوے کی مدلل تردید کی اگر اللہ تعالیٰ نے موصوف کو نظر مردم شناس سے نوازا ہوتا، اگر انہیں ان اکابر امت اور حافظان دین و شریعت کے مرتبہ سے آگاہی نصیب ہوتی اور اگر ان اکابر انہم کے مقابلہ میں موصوف کو اپنے علم فہم کا حدود دار بعده معلوم ہوتا تو انہیں ان اکابر کے سامنے اپنا قد و قامت پیچ سے پیچ ترا اور سورنا تواں سے بھی فروز نظر آتا۔

بھرم کھل جائے ظالم تیرے قامت کی درازی کا

اگر اس طرح پر پیچ و خم کا پیچ و خم نکلے

بزرگوں کی نصیحت ہے کہ آدمی کو اپنی چادر دیکھ کر پاؤں پھیلانے چاہئیں اور دنیا کا سب سے بڑا عقلمند و شخص ہے جو انسانوں کے درجات کی مرتبہ شناسی سے محروم نہ ہو اس ناکارہ کو مولانا کوثر نیازی کے مقام و مرتبہ کی بلندی سے انکار نہیں وہ مجھہ ایسے نالائق گنہ گاروں سے ہزار درجہ اچھے ہوں گے لفظ تو اس میں ہے کہ انہمہ دین کے مقابلہ میں مولانا کوثر نیازی کون ہوتے ہیں جو ان اکابر کے منہ کو آئیں اور بقول خود ان اکابر کے فتوے کی مدلل تردید کرنے بیٹھ جائیں؟ کیا مولانا کو اس وقت کسی نے یہ مشورہ نہیں دیا کہ ”ایا ز! قد رخویش شناس“۔

چوتھا مغالطہ:

عورت کی سربراہی باطل اور حرام ہے اگر یہ مسئلہ انہمہ مجتہدین کے درمیان مختلف فیہ ہوتا مثلاً امام ابوحنیفہ کا قول یہ ہوتا کہ عورت کی سربراہی جائز نہیں اور امام شافعی کا ارشاد یہ ہوتا کہ جائز ہے اور مولانا کوثر نیازی نے اپنے امام کے قول کو چھوڑ کر دوسرے امام کا قول لے لیا ہوتا تو اگرچہ اصولی طور پر یہ بھی غلط ہوتا اس کی تفصیل کا یہ موقع نہیں تاہم ایسی صورت میں ہم مسامحت سے کام لیتے اور یوں سمجھ لیتے کہ امام ابوحنیفہ کے جلیل القدر شاہزادوں امام ابو یوسف اور امام محمد بن حسن شیعیانی کی طرح ہمارے مولانا کوثر نیازی

بھی مجتہد مطلق کے منصب پر فائز ہیں جس طرح ان دونوں بزرگوں کو اپنے استاذ محترم کا قول چھوڑ کر دوسروں کے اقوال پر فتویٰ دینے کا حق ہے ہمارے مجتہد مطلق امام کوثر نیازی کو بھی حق حاصل ہونا چاہیے لیکن مشکل تو یہ ہے کہ یہ مسئلہ ائمہ مجتہدین کے درمیان مختلف فیہ ہی نہیں بلکہ جیسا کہ اصول موضوعہ میں عرض کر چکا ہوں یہ مسئلہ تمام ائمہ مجتہدین کے درمیان متفق علیہ ہے کہ عورت کی سربراہی باطل اور حرام ہے اور صدر اول سے آج تک کے اکابر علماء امت کا اس پراجماع مسلسل چلا آ رہا ہے ایسے مسئلہ میں اختلاف کرنے والا سبیل المؤمنین سے منحرف ہے کیا مولانا کوثر نیازی کی اس نکتہ پر نظر نہیں گئی کہ وہ اس مسئلہ کی مدل تردید کر کے درحقیقت اجماع امت کی آہنی دیوار سے نکرار ہے ہیں؟ کسی دینی مسئلہ پر غور کرنے والے کا پہلا فرض یہ ہے کہ وہ اس مسئلہ میں سلف صالحین کی رائے معلوم کرے اور یہ دیکھے کہ یہ مسئلہ اجتہادی ہے یا اجماعی اگر اجماعی ہے تو ہمیں اس کے تسلیم کئے بغیر چارہ نہیں اور ہمیں اس پر رائے زنی اور قیاس آراء کی اجازت نہیں کسی اجماعی مسئلہ کو غلط قرار دینا اور بزعم خود اس کی "مدل تردید" کے لئے کھڑے ہو جانا گویا پوری امت اسلامیہ کی تکذیب ہے اور جو شخص امت اسلامیہ پر بداعتمنادی کرتے ہوئے اسلام کے متواتر اجماعی مسائل کو بھی غلط سمجھتا ہوا اس کے نزدیک گویا کہ پورے کا پورا دین اسلام مشکوک ہے اسے نہ قرآن کریم پر صحیح ایمان نصیب ہو سکتا ہے نہ نمازو ز وغیرہ ارکان اسلام پر، اس لئے کہ اگر یہ فرض کر لیا جائے کہ امت اسلامیہ نعوذ بالله ایک غلط اور باطل مسئلہ پر متفق ہو سکتی ہے تو دین کے باقی مسائل پر یقین و ایمان کس طرح حاصل ہو سکتا ہے؟

پانچواں مغالطہ:

ایک اجماعی مسئلہ کی "مدل تردید" کرتے ہوئے غالباً مولانا کوثر نیازی کو یہ غلط فہمی ہوئی کہ قرآن و حدیث، جو چودہ صدیوں سے کہیں خلا میں گھوم رہے تھے پہلی مرتبہ ان کے ہاتھ لگے ہیں۔ چودہ صدیوں کے ائمہ دین، مجددین اور اکابر امت کو شاید ان کی کبھی زیارت بھی نصیب نہیں ہوئی غور اور مدد بر کے ساتھ ان کے مطالعہ کا موقع انہیں کہاں سے نصیب ہوتا؟ یا موصوف کو یہ غلط فہمی ہوئی کہ پہلے کے علماء صلحاء کے سامنے قرآن و حدیث تو موجود تھے مگر وہ سب کے سب ان کے فہم و ادراک سے قاصر رہے پہلی مرتبہ مولانا موصوف کو قرآن و حدیث کے صحیح فہم کی توفیق ہوئی اس لئے انہوں نے قرآن و حدیث

کے حوالے سے مدلل تردید کرڈاں کیا یہ بوجھی نہیں کہ مجھ ایسا ایک شخص جس کا علم و فہم جس کی دیانت و تقویٰ اور جس کی صورت اور سیرت تک غیر معیاری ہے وہ قرآن و حدیث کے حوالے سے تمام اکابر امت کی تجھیل و تحقیق کرنے لگے؟ نعوذ باللہ

چھٹا مغالطہ:

اوپر اصول موضوعہ میں بتا چکا ہوں کہ دلائل شرع چار ہیں کتاب اللہ، سنت رسول ﷺ، اجماع امت، اور ائمہ مجتہدین حجۃم اللہ کا قیاس واستنباط، لیکن مولانا کوثر نیازی نے اجماع امت اور ائمہ مجتہدین کے اقوال کی طرف تو اتفاقات نہیں فرمایا البتہ ان کی جگہ نئی دلیل شرعی کا اضافہ فرماتے ہیں اور وہ ہے تاریخ، یہ بات زندگی میں پہلی مرتبہ مولانا نیازی کی تحریر سے معلوم ہوئی کہ کوئی شخص مسلمانوں اور غیر مسلموں کی تاریخ کو بھی شرعی دلائل کی صفت میں جگہ دینے کا حوصلہ کر سکتا ہے اور اس کے ذریعہ نہ صرف شرعی مسئلہ ثابت کیا جاسکتا ہے بلکہ امت کے مسلمہ شرعی مسائل کی تردید بھی کی جاسکتی ہے
”ایں کا راز تو آید و مردان چنیں کنند“

ساتواں مغالطہ:

تمیں سال پہلے جو مولانا موصوف نے علماء کرام کے فتویٰ کی تردید فرمائی تھی موصوف کو غلط فہمی ہے کہ یہ ان کا بڑا لائق شکر کارنامہ تھا چنانچہ تحریر فرماتے ہیں
”اور خدا کا شکر ہے کہ آج تمیں سال گزر جانے کے باوجود میرے اس نظریہ میں کوئی تبدیلی نہیں ہوئی۔“

شکر نعمت پر کیا جاتا ہے گویا تمیں سال پہلے جو موقف مولانا نے اس مسئلہ میں اختیار کیا تھا اس کو نعمت خداوندی سمجھ کر اس پر شکر بجالا رہے ہیں یوں تو یہ عجائب خانہ دنیارنگ نظریات کا طسم خانہ ہے لیکن عجیب تر بات یہ ہے کہ ہر شخص اپنے نظریات پر نزاک ہے، یہودی، عیسائی، مجوہی، ہندو، سکھ، مرزا، بہائی، ذکری، مہدوی، پرویزی، چکڑا لوی، وغیرہ وغیرہ کون ایسا ہو گا جس کو اپنے نظریات پر ایقان اور اذعان نہ ہو؟ ان پر شاداں و فرحاں نہ ہو؟ اور اس پر کلمہ شکر نہ بجالاتا ہو؟ (کل حزب بمالدیهم

فرحون) اور اس سے بڑھ کر عجیب تربات یہ ہے کہ جتنے فرقے اور گروہ اپنی نسبت اسلام کی طرف کرتے ہیں وہ قرآن و حدیث کو اپنی طرف کھنچتے ہیں اور قرآن و حدیث سے اپنے نظریات کی سندلاتے ہیں ان اختلافات کا عملی فیصلہ تو قیامت کے دن ہی ہو گا لیکن سوال یہ ہے کہ اگر ہم یہ معلوم کرنا چاہیں کہ حق کیا ہے اور باطل کیا ہے؟ صحیح کیا ہے اور غلط کیا ہے؟ تو اس کے لئے کیا طریقہ اختیار کیا جائے؟ یہ ناکارہ اوپر اصول موضوعہ میں اس کی طرف اشارہ کر چکا ہے یعنی قرآن و حدیث کا مطالعہ اکابر سلف صالحین کی تشریحات کی روشنی میں کیا جائے ان اکابر پر اعتماد کیا جائے ان کا دامن مضبوطی سے تھاما جائے اور اپنی اہوا خواہشات کی بجائے سلف صالحین کی اقتداء اتباع کو ترجیح دی جائے یہ ہے وہ سفینہ نجات؛ جس میں پناہ لینا نظریات و فکر کے طوفان نوح سے بچا سکتا ہے ”لا عاصم الیوم من امر اللہ الامن رحم“۔ جناب مولانا کوثر نیازی اگر اس نقطہ کی طرف توجہ فرماتے تو انہیں صاف نظر آتا کہ یہ نظریہ جوانہوں نے سلف صالحین کے مقابلے میں اختراع فرمایا ہے کوئی ایسا کارنامہ نہیں جس پر شکر کیا جائے بلکہ ایسی بدعت ہے جس پر سو مرتبہ استغفار کرنا چاہیے۔

پھر تیس سال پہلے ان کے علم و تحقیق عقل و دانش اور بالغ نظری و دیقیقہ رسی میں وہ پختگی پیدا نہیں ہوئی ہو گی جو تیس سال بعد پیدا ہوئی غالباً اس طویل عرصہ میں نہ تو مولانا موصوف کو خود تنہہ ہوانے کی صاحب علم نے ان کو اس غلطی سے آگاہ کیا اس لئے عقل و دانش کی پختگی اور علم و تحقیق کی تیس سالہ ترقی کے باوجود انہیں اپنی غلطی کی اصلاح کا موقع نہیں ملا بلکہ وہ آج تک اس پر مصروف ہیں اور غلطی پر مسلسل تیس سال اصرار بھی لا اُق شکر نہیں بلکہ موجب استغفار ہے۔

ایک جو یائے علم و تحقیق کو اگر اس کی غلطی پر متنہہ کر دیا جائے تو اسے اللہ تعالیٰ کا شکر بجا لانا چاہیے کہ مرنے سے پہلے غلطی کی اصلاح ہوئی اور محسابہ آخرت سے بچ گئے میں نے اپنے اکابر سے امام العصر حافظ الدنیا امیر المؤمنین فی الحدیث مولانا محمد انور شاہ کشمیری کا ارشاد سنایے وہ فرمایا کرتے تھے کہ ”مولوی صاحب تیس تیس سال غلطی میں رہنے کے بعد اپنی غلطی پر متنہہ ہوا“ ایک دن ہمارے حضرت ڈاکٹر عبدالحی عارفی فرماتے تھے کہ ”بھئی مولانا نوری ہے آدمی تھے ایک بار انہوں نے ”بینات“ میں چھٹھ لکھا تھا میرے پاس آئے تو میں نے ان سے کہا کہ یہ تحریر آپ کے شایان شان نہیں فوراً کہنے لگے معاف

کرد تبھے آئندہ ایسا نہیں ہو گا بھی مولانا بنوری بڑے آدمی تھے۔

حضرت حکیم الامت مولانا اشرف علی تھانوی نے تو ترجیح المرانج کے نام سے مستقل سلسلہ ہی شروع کر رکھا تھا کہ جو صاحب علم حضرت کی کسی لغزش پر متنبہ کرے حضرت اسے اس سلسلہ میں شائع فرماتے تھے اگر حضرت گواٹمینان ہو جاتا کہ واقعی مسئلہ کے لکھنے میں غلطی ہوتی ہے تو اس کا صاف اعلان فرمادیتے ورنہ ان صاحب علم کی تحقیق نقل کر کے لکھ دیتے کہ میری تحقیق یہ ہے اہل علم دونوں پر غور فرمائے اور جو رانج نظر آئے اس کو اختیار فرمائیں۔

یہ ناکارہ سراپا جبل ہے اخبار میں جو آپ کے مسائل اور ان کا حل کا سلسلہ جاری ہے (اور اب کتابی شکل میں شائع ہو چکا ہے) اس کے بارے میں اہل علم کی خدمت میں التماں کر چکا ہوں کہ کوئی صاحب علم کسی مسئلہ کی غلطی پر متنبہ فرمائیں تو ممنون ہوں گا چنانچہ بعض حضرات نے غلطی کی نشاندہی کی تو اس کو اخبار میں شائع کر دیا اور صاف لکھ دیا کہ مجھ سے مسئلہ کے لکھنے میں غلطی ہوتی اور واقعہ یہ ہے کہ کوئی صاحب غلطی کی نشاندہی فرماتے ہیں تو ایسی خوشی ہوتی ہے کہ گویا بے بہا خزانہ ہاتھ لگ گیا، الغرض مرنے سے پہلے غلطی کی اصلاح ہو جائے تو لاکٹ شکر ہے۔

آٹھواں مغالطہ:

اسی تمہید میں مولانا کوثر نیازی مولانا مودودی مرحوم سے اپنے اختلاف کی وجہ بیان کرتے ہوئے لکھتے ہیں:

”انہی دونوں میں حضرت مولانا سید ابوالاعلیٰ مودودی مرحوم نے جیل خانے سے جماعت اسلامی کی مجلس شوریٰ کے لئے محترمہ فاطمہ جناح کی تائید میں جو قرارداد لکھ کر بھیجی مجھے اس سے اختلاف تھا اور صدارتی مہم ختم ہونے کے بعد میں نے حضرت مولانا سے کئی اور دینی اختلافات کے ساتھ ساتھ اس موضوع پر بھی اختلاف کا اظہار کیا مولانا نے قرارداد میں یہ لکھا تھا کہ ایک حرام ابدی یعنی ہمیشہ کے لئے ہوتا ہے اور ایک غیر ابدی یعنی ہمیشہ کے لئے نہیں ہوتا ظاہر ہے یہ ایک خطرناک نظریہ تھا جس کی رو سے تمام حرام چیزوں کو دو قسموں میں بانٹا جا سکتا تھا اور اس طرح

شریعت ایک مذاق بن کر رہ جاتی اصل میں مولانا کو یہ تاویل کرنے کی ضرورت اس لئے محسوس ہوئی کہ اس سے پہلے وہ عورت کی اسمبلی کی رکنیت بلکہ اس کو ووٹ کا حق دینے کو بھی حرام قرار دے چکے تھے (ملاحظہ ہو ماہنا مہ ترجمان القرآن ستمبر ۱۹۵۲ء) اور اب انہیں ایک لخت ایک خاتون کے صدر مملکت ہونے کی تائید کرنی پڑ رہی تھی میرا کہنا یہ تھا کہ حضرت مولانا اس کے لئے سیاسی اور جمہوری ضرورت کے حوالے سے بات کر سکتے تھے اس کے لئے انہیں ایک نظریہ ایجاد کرنے کی ضرورت نہیں تھی۔“
یہ مولانا کوثر نیازی کی حق پڑو، ہی تھی کہ انہیں مولانا مودودی مرحوم کا نظریہ غلط نظر آیا تو انہوں نے نہ صرف یہ کہ اس سے بر ملا اختلاف کیا بلکہ جماعت اسلامی سے بھی علیحدگی اختیار کر لی لیکن یہاں بھی مولانا کوثر نیازی غلط فہمی سے محفوظ نہ رہے۔

شرح اس کی یہ ہے کہ مولانا مودودی عورت کی سربراہی کو حرام سمجھتے تھے لیکن مس فاطمہ جناح کی صدارت کے معاملہ میں ان پر ایسی اضطراری کیفیت طاری ہوئی کہ اس خاص موقع کے لئے انہوں نے اس حرام کے جائز ہونے کا فتویٰ دے دیا اور اس کے لئے انہوں نے ”حرام ابدی“ اور ”حرام وقتی“ کا نظریہ اختراع کیا جس کے بارے میں مولانا کوثر نیازی فرماتے ہیں (اور بجا فرماتے ہیں کہ)
”ظاہر ہے یہ ایک خطرناک نظریہ تھا جس کی رو سے تمام حرام چیزوں کو دو-

قسموں میں بانٹا جا سکتا تھا اور اسی طرح شریعت ایک مذاق بن کر رہ جاتی۔“

لیکن مولانا کوثر نیازی نے اس نظریہ کا تریاق یہ مہیا کیا کہ مولانا مودودی نے جس چیز کو حرام وقتی کے خانہ میں جگہ دی تھی مولانا کوثر نیازی نے اس کو حلال ابدی قرار دے دیا مولانا موصوف کو غور کرنا چاہیئے تھا کہ محض اپنی خواہش سے کسی چیز کو حرام وقتی قرار دینے سے اگر شریعت ایک مذاق بن کر رہ جاتی ہے تو کیا محض اپنی رائے سے اسی چیز کو حلال ابدی قرار دینے سے شریعت اس سے بڑھ کر مذاق بن کر نہیں رہ جاتی؟ بار بار غور کیجئے کہ جو چیز عام ائمہ دین اور تمام اکابر امت کے نزد یک حرام اور باطل ہے اس کو حرام وقتی قرار دینا شریعت کے ساتھ مذاق ہے تو اس کو حلال ابدی قرار دے ڈالنا شریعت کے ساتھ کتنا بڑا مذاق ہے اور اگر اس کی اجازت دے دی جائے کہ تمام امت کی مسلمہ حرام چیزوں کو کوئی شخص اپنے علم و فہم کے زور سے حلال کر سکتا ہے تو کیا خدا کا دین

ہمارے ہاتھوں میں کھلونا بن کر نہیں رہ جائے گا۔ ان فی ذالک لعبرة لا ولی الالباب

نواں مغالطہ:

تمہیدی نکات کے آخر میں کوثر صاحب لکھتے ہیں:

”اب چندروز پہلے محترمہ بے نظیر بھٹو اور میاں نواز شریف کے درمیان وزارت عظمیٰ کے لئے انتخاب ہوا تو عین انتخاب کے دن میرے کسی مہربان اخبار نویس نے مولانا مودودی کے نام میرے خط کا ایک ٹکڑا نکال کر یہ تاثر دینے کی کوشش کی ہے کہ میں بھی عورت کی سربراہی کے مسئلہ پر عام علماء کا ہم نواہوں، اس وسوسہ انگلیزی اور مغالطہ طرازی کی وجہ سے ضروری معلوم ہوتا ہے کہ ایک مرتبہ پھر اپنے تمیں سالہ پرانے کتاب پچھے ”کیا عورت حکمران بن سکتی ہے؟“ کا خلاصہ قارئین کے سامنے پیش کر دوں تاکہ اس سلسلہ میں کوئی ابہام نہ رہے۔“

جناب کوثر صاحب نے اس اقتباس میں مولانا مودودی کے نام اپنے جس خط کا حوالہ دیا ہے وہ کافی طویل خط ہے یہ خط ۱۲ فروری ۱۹۶۵ء کو لکھا گیا اولاد ان کے ہفت روزہ شہاب لاہور (شمارہ ۸، جلد ۱۱، ۲۸ فروری ۱۹۶۵ء) میں شائع ہوا تھا بعد ازاں موصوف کی کتاب ”جماعت اسلامی عوامی عدالت میں“ میں شامل کیا گیا کوثر صاحب کا صحیح موقف سمجھنے کے لئے اس کے ضروری اقتباس متذکرہ بالا کتاب کے حوالے سے ذیل میں نقل کرتا ہوں:

”محترم مولانا: اس وقت ہماری حالت یہ ہے کہ دوسری بہت سی اصولی غلطیوں کے علاوہ ہم نے عورت کی صدارت کے مسئلہ میں جوروش اختیار کی، اللہ تعالیٰ کے ہاں اس کی جو سزا ملے گی اس کا مسئلہ تو الگ ہے اس دنیا میں بھی اندر وون و بیرون ملک ہماری دینی حیثیت ختم ہو چکی ہے اگر ہمیں صدر ایوب خان کی مخالفت کرنی ہی تھی اور محترمہ فاطمہ جناح کا ساتھ دینا، ہی تھا تو سیاسی اور جمہوری ضرورتوں کا اظہار کر کے ایسا کیا جا سکتا تھا مگر اس کے لئے ہم نے غریب اسلام پر جو نوازش کی ہے اور حرمتوں کی ابدی اور غیر ابدی تقسیم کا جو نیا نظریہ پیش کیا ہے اس کے بعد دینی حلقوں تو ایک طرف

ربے دوسرے غیر جانبدار عناصر حتیٰ کہ اپوزیشن تک کے بعض نمایاں افراد ہمیں ابن الوقت اور سیاست کی خاطر دین میں ترمیم و تحریف کرنے والا گروہ تصور کرنے لگے ہیں۔“ (ص ۲۲)

”میں آپ کے سامنے انتہائی ندامت کے ساتھ خود اپنے بارے میں بھی یہ اظہار ضروری سمجھتا ہوں کہ اپنے حقیر سے علم اور مطالعہ کی بنابری میری رائے یہی تھی کہ موجودہ سیاسی اور جمہوری روایات کی بات تو دوسری ہے لیکن شرعاً عورت کسی بھی صورت میں صدر مملکت نہیں بنائی جاسکتی اور اس کا تو میں کوئی تصور اپنے ذہن میں نہیں رکھتا تھا کہ کبھی ہم بھی اسلام کے نام پر ایسی تحریک چلا سکتے ہیں چنانچہ میں نے اپنی مسجد میں سوالات کے جواب دیتے ہوئے سینکڑوں افراد کے سامنے قرآن و حدیث کے دلائل سے اپنے اس عقیدہ کی وضاحت کی اور بعد میں اخباری نمائندوں کی خواہش پر اس خطبہ کا خلاصہ اخبارات کو بھی بھجوادیا مگر اسی دوران مجھ پر انکشاف ہوا کہ جماعت اس سے الگ نقطہ نظر پر سوچ رہی ہے اور امکان غالب اس کا ہے کہ مس فاطمہ جناح کی حمایت کا فیصلہ کیا جائے گا میں اس انکشاف پر سراسیمگی کا شکار ہو گیا اور جماعت کے فیصلے کے انتظار میں اس بیان کو واپس لے لیا۔“

”مجھے بعد میں یہ جان کر خوشنی ہوئی کہ آپ نے جیل سے مرکز جماعت کو یہ ہدایت بھجوائی ہے کہ اس مسئلہ پر ہرگز متحده حزب اختلاف کا ساتھ نہ دیا جائے آپ کی گز شستہ تحریریوں کی روشنی میں امید بھی اس بات کی تھی لیکن جب مجلس مشاورت میں جیل سے آئی ہوئی آپ کی وہ تحریر پڑھ کر سنائی گئی (جسے بعداً اس لفظ بلفظ مجلس مشاورت کی قرارداد کی صورت میں اخبارات کو ارسال کر دیا گیا) تو میرے حسن ظن کو انتہائی تھیں پہنچی شاید آپ کو معلوم نہ ہو میں یہاں بھی وضاحت کر دوں کہ مجلس مشاورت کے جس اجلاس میں محترمہ کی حمایت کا فیصلہ کرتے ہوئے اس قرارداد کو منظور کیا گیا میں اس میں اپنی غلط فہمی (یا وقت کے بارے میں غلط اطلاع؟)

کی وجہ سے شریک نہ ہو۔ کا جب میں پہنچا تو یہ قرار داد اخبارات کو بھجوائی جا چکی تھی کاش میں اس وقت موجود ہوتا اور اس غلط نظریہ پر اہل مجلس کو متنبہ کر کے کم سے کم قرار داد کے الفاظ تو تبدیل کر دیتا۔ ظاہر ہے اس کے بعد ”تیراز کمان رفت“ والا معاملہ تھا اب جماعتی دستور کی رو سے میں اس فیصلہ کی تائید پر مجبور تھا اور جس رائے کو میں دلائل کی بناء پر مرجوح بلکہ غلط سمجھتا تھا اب صرف اس لئے کہ وہ بطور قرار داد منظور ہو چکی ہے جماعت اور مجلس مشاورت کا رکن ہونے کی وجہ سے میں تقریر و تحریر کے ذریعے اس کی تائید و توثیق کرنے لگا۔“

”مولانا میں بہت گناہ گاراً دمی ہوں مگر میری پوری زندگی کے گناہ ایک طرف اور یہ اکیلا گناہ دوسری طرف کہ میں نے جس بات کو شرعاً درست نہیں سمجھا تھا صرف جماعتی قواعد و ضوابط کی وجہ سے اس معصیت پر مجبور ہو گیا کہ اب اس کی نمائندگی کروں! اللہ میرے اس جرم کو معاف فرمائے ورنہ ڈرتا ہوں کہ کہیں اس جرم کی پاداش میں رہے سہے ایمان سے محروم نہ ہو جائے۔“ (نعموذ بالله من شرور انفسنا و من سیمات اعمالنا) (ص ۲۶۲ تا ۲۸۲)

جناب کوثر صاحب کی یہ تحریر اپنے مفہوم اور اظہار مدعای میں بالکل واضح ہے کسی تشریح یا حاشیہ آرائی کی محتاج نہیں بلکہ اسے صاف گوئی اور دل کو چیر کر کسی کے سامنے رکھ دینے کا اعلیٰ نمونہ قرار دیا جا سکتا ہے تاہم اس ضمن میں صاحب موصوف کے لئے چند امور لائق توجہ ہیں:

اول:..... اس خط سے واضح ہوتا ہے کہ عورت کی سربراہی کے مسئلہ میں آپ نے تین رنگ بدلتے ہیں:

(۱) جب تک جماعت اسلامی نے (جس کے آپ ضلعی صدر تھے) مس فاطمہ جناح کی حمایت کا فیصلہ نہیں کیا تھا تب تک اپنے علم اور مطالعہ کی بناء پر آپ کا عقیدہ یہ تھا کہ شرعاً عورت کی حکمرانی جائز نہیں چنانچہ آپ نے اپنی مسجد میں سوالات کے جوابات دیتے ہوئے یمنکڑوں افراد کے سامنے قرآن و حدیث کے دلائل سے اپنے اس عقیدے کو مبرہن کیا اور بعض اخباری نمائندوں کی خواہش پر آپ نے اس خطبہ

کا خلاصہ اخبارات کو بھی بھجوادیا (جسے بعد میں شتابی سے واپس لے لیا گیا اور اس کے چھپنے کی نوبت نہیں آئی) یہ دو رتحا جب آپ کا دل اور زبان و قلم ہم آہنگ تھے جو عقیدہ آپ کے دل میں تھا، ہی زبان و قلم سے نکل رہا تھا۔

(۲) پھر جب ۶۳ء کے صدارتی انتخاب کا معرکہ برپا ہوا پوری قوم انتخابی بخار میں بتلا ہو گئی اور آپ کی جماعت اسلامی نے اسی انتخابی بخار کی بحرانی کیفیت میں مس فاطمہ جناح کی حمایت کا فیصلہ کر لیا تو یہ فیصلہ اگرچہ آپ کے عقیدہ و ضمیر کے خلاف تھا مگر جماعتی قواعد و ضوابط کی بنابر آپ اس غلط فیصلہ کی حمایت پر مجبور ہو گئے یہاں سے آپ کے دل اور زبان و قلم کا راستہ الگ الگ ہو گیا آپ کا عقیدہ تو یہ تھا کہ عورت کی سربراہی شرعاً جائز نہیں لیکن جماعتی فیصلہ کی مجبوری کی وجہ سے آپ کی زبان و قلم اپنے عقیدہ و ضمیر کے خلاف قرآن و حدیث کے دلائل کا انبار لگانے لگے کہ عورت کی سربراہی شرعاً جائز ہے یہی دور ہے جب بقول آپ کے آپ نے شاہ عالم مارکیٹ کی مسجد میں خطبہ دیتے ہوئے اس موضوع پر سیر حاصل بحث کی اور قرآن و حدیث اور تاریخ کے حوالوں سے علماء کرام کے مذکورہ بالافتوحی کی (کہ عورت کی سربراہی شرعاً حرام ہے) مدلل تردید فرمائی پھر اس خطبہ کو کتابچہ کی شکل میں چھاپ کر پشتو اور سندھی تراجم کے ساتھ لاکھوں کی تعداد میں پھیلایا۔

(۳) پھر جب ایکشن کا بخار اتراء مس فاطمہ جناح ایکشن ہار گئیں تو ہارے ہوئے جواری کی طرح آپ نے یہ دیکھا کہ اس جوئے میں ہم نے کیا کھویا، کیا پایا؟ تب آپ کو احساس ہوا کہ ایکشن کے دوران آپ کی زبان و قلم سے جو کچھ نکلا وہ علم و تحقیق پر منی نہیں تھا، خدا اور رسول صلی اللہ علیہ وسلم، کے منشا کے مطابق نہیں تھا، اپنے ایمان و عقیدہ کے موافق نہیں تھا، بلکہ یہ سب کچھ ”انتخابی بخار“ کا ہدیان تھا، اس پر آپ کون دامت ہوئی، اور یہ احساس ندامت اس قدر شدید تھا کہ اس سے آپ کو سلب ایمان کا اندیشه لاحق ہونے لگا، چنانچہ اسی احساس ندامت نے آپ سے مودودی صاحب کے نام وہ خط لکھوایا جس کا اقتباس ابھی نقل کر چکا ہوں۔ الغرض آپ اللہ تعالیٰ کی بارگاہ میں ”توبہ نصوح“ کی، اور اپنے اس موقف سے توبہ و برات کا اظہار کر کے پہلے موقف کی طرف رجوع کر لیا۔

یہ آپ کے تین رنگ بدلنے کی وہ تصویری داستان ہے جو خود آپ کے موئے قلم نے مرتب کی

ہے۔ آپ کی یہ ”سرنگی تصویر“ دیکھنے کے بعد ہر شخص کو سر کی آنکھوں سے نظر آ رہا ہے کہ علم و تحقیق اور مطالعہ کی روشنی میں آپ کا ہمیشہ ایک ہی نظر یہ اور ایک عقیدہ رہا ہے کہ شرعاً عورت کی سربراہی جائز نہیں۔ ایکشن ۶۲ء کے دوران آپ نے جو موقف اختیار کیا تھا وہ محض زبانی جمع خرچ تھا، جس سے آپ توبہ کا اعلان کر چکے ہیں، قلبی عقیدہ آپ کا اس وقت بھی یہی تھا کہ شرعاً عورت سربراہ مملکت نہیں بن سکتی۔ گویا ہم یہ کہہ سکتے ہیں کہ عقیدے اور نظریے کی حد تک آپ ایک دن بھی اس کے قائل نہیں رہے کہ عورت کی سربراہی شرعاً جائز ہے۔

لیکن ان تین رنگوں کے بعد جب آپ کا چوتھا رنگ سامنے آتا ہے تو عقل و دانش حیرت زده رہ جاتے ہیں کہ الہی! یہ ما جرا کیا ہے؟ چنانچہ اب آپ اپنے تازہ بیان (جنگ ۱۲۵ کتوبر ۹۳ء) میں فرماتے ہیں کہ فاطمہ جناح کی حمایت میں جو خطبہ آپ نے ارشاد فرمایا تھا:

”میں نے اپنے اس خطبہ میں قرآن و حدیث اور تاریخ کے حوالوں سے علماء کرام کے مذکورہ بالافتوئے کی (کہ عورت کی سربراہی شرعاً ناجائز ہے) مدل تردید کی تھی..... اور خدا کا شکر ہے کہ تمیں سال گزر جانے کے باوجود میرے اس نظریے میں کوئی تبدیلی نہیں آئی۔“

کیا کوئی آپ سے پوچھ سکتا ہے کہ اگر آپ کے نظریے میں کوئی تبدیلی نہیں آئی تھی تو ۱۴ افروری ۶۵ء کے خط (بنام مودودی صاحب) میں آپ نے توبہ و استغفار کس چیز پر کیا تھا؟ اور اندر یہ شہ سلب ایمان کا اظہار آپ نے کس چیز پر فرمایا تھا؟ اپنایہ خط ایک بار پھر پڑھ لیجئے اور پھر انصاف کیجئے کہ آپ کے اس قول میں کہ ”تمیں سال تک آپ کے نظریے میں کوئی تبدیلی نہیں آئی“ صداقت کا عصر کتنا ہے؟

آن جناب کی خدمت میں حافظ شیرازیؒ کا یہ مصروعہ ہر اندازوئے ادب ہو گا کہ
ع ”چہ دل اور استذدے کہ بکف چراغ دارد۔“

لیکن حافظؒ ہی کا یہ لطیف شعر تو پیش کرنے کی اجازت دیجئے

جائے درون پر دہ بے فتنہ می رو د نا آن زماں کہ پر دہ برافتہ چہا کنند

دوم:..... مودودی صاحب کے نام خط میں اپنے ایکشن والے موقف سے توبہ و انبات اختیار

کرتے ہوئے جب آپ نے لکھا تھا:

”اللہ میرے اس جرم کو معاف فرمائے کہ کہیں اس جرم کی پاداش میں رہے
سے ایمان سے محروم نہ ہو جائے۔“

تو اس فقرہ کو پڑھ کر ذہن میں آپ کی عظمت کا ایسا بلند و بالا مینار تعمیر ہوا جو اپنی بلندی سے آسمان
کو چھوٹے لگا، ذہن نے کہا کہ یہ اتنا بلند و بالا انسان ہے کہ ایکشن کے دوران مسئلہ کی غلط تعبیر کے سلسلہ میں
اس کی زبان و قلم سے جو پچھہ انکلا اس سے اس نے بر ملا توبہ کا اعلان کر دیا، اور اپنے ان تمام بیانات و مقالات
کو بفوات وہ دیانت قرار دیتے ہوئے ان سے رجوع کر لیا، اخلاقی جرأت اور بلندی کردار کی ایسی مثالیں
ہمارے دور میں بہت ہی کمیاب بلکہ نایاب ہیں لیکن ۱۲۵ اکتوبر ۹۳ء والے آپ کے اخباری بیان کو پڑھ
کر عظمت کا وہ تصوراتی مینار وہڑام سے زمین بوس ہو گیا، ذہن نے کہا کہ ۱۲ افروری ۶۵ء کو یہ شخص اپنے جس
موقف کو غلط اور موجب سلب ایمان کہہ رہا تھا، اور جس سے خدا کے حضورناک رگڑتے ہوئے توبہ و ندامت
کا اظہار کرتا نظر آرہا تھا آج اسی خطبہ کو اور اسی رسالے کو خری یہ انداز میں پیش کر رہا ہے، کل جو چیز موجب
سلب ایمان تھی، آج وہی لاکٹ خر ہے، کل جس سے توبہ و معدرت کر رہا تھا آج اسی پر اترار ہا ہے کل جس چیز
پر عرق ندامت میں غرق ہوا جاتا تھا آج اسی کو طرہ فضیلت قرار دے رہا ہے۔

جناب کوثر صاحب! غور فرمائیں کہ آپ نے ۱۲ افروری ۶۵ء کے خط بنا م مودودی میں اظہار توبہ
وندامت کر کے ایکشن کے دور کی اپنی تمام تحریروں کو (جوزیر بحث موضوع سے متعلق تھیں) منسوخ کر دیا تھا
یا نہیں؟ اگر کر دیا تھا تو آج ان کے حوالے سے یہ کہنے کے کیا معنی کہ تمیں سال سے میرا عقیدہ نہیں
بدلا؟ اور اگر ان کو منسوخ نہیں کیا تھا تو ان سے توبہ و استغفار کے کیا معنی تھے؟ کیا یہ توبہ و استغفار بھی محض
نمایش تھی؟ حافظ شیرازی کے بقول:

گوئیا باور نمی در اندر روز داوری کائمیں ہمہ قلب و غل در کار داوری کنند
سوم:..... جس گناہ سے آپ نے آپ نے ۱۲ افروری ۶۵ء کو توبہ کی تھی آج ۱۲۵ اکتوبر ۹۳ء کو ۲۹ سال بعد اٹی
ز قندگا کر آپ دوبارہ اسی نظریہ پر پہنچ جاتے ہیں، آپ کو اس پر غور کرنا چاہئے کہ کیا اس رجعت قہری کا سبب
یہ تو نہیں کہ مس فاطمہ کی حمایت میں آپ نے جو طریقہ عمل اختیار کیا اس کی وجہ سے آپ کو ”نولہ ماتولی“ کی

سزا میں بتلا کر دیا گیا ہو کیونکہ آپ علم و تحقیق کی بنی پریہ عقیدہ رکھتے تھے کہ شرعاً عورت حکمران نہیں بن سکتی، اور آپ نے سینکڑوں افراد کے سامنے قرآن و حدیث کے دلائل بھی اس عقیدہ پر قائم کر دیئے تھے، اس کے باوجود آپ نے کھل کر رسول اللہ ﷺ کی مخالفت کی، اور سبیل المومنین کو چھوڑ کر دوسرا راستہ اپنالیا، پس کیا قرآن کی یہ پیشگوئی تو آپ پر پوری صادق نہیں آتی؟

وَمَن يَشَاقِقُ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَبْتَعِ غَيْرَ سَبِيلٍ

المومنین نوله ماتولی و نصله جہنم و ساءت مصیراً (النساء: ۱۱۵)

ترجمہ: ”اور جو شخص رسول کی مخالفت کرے گا بعد اس کے کہ اس کو امر حق ظاہر ہو چکا

تھا اور مسلمانوں کا رستہ چھوڑ کر دوسرے رستے پر ہو لیا تو ہم اس کو جو کچھ وہ کیا کرتا ہے کرنے دیں

گے اور اس کو جہنم میں داخل کریں گے اور وہ بھی جگہ ہے جانے کی۔“ (ترجمہ حضرت تھانوی)

چہارم: پھر آپ نے اس مسئلہ میں مخالفت رسول ﷺ پر ہی اکتفا نہیں کیا بلکہ ارشاد رسول ﷺ کو جھٹلایا بھی، اور اس کا مذاق بھی اڑایا، جیسا کہ آئندہ طور سے واضح ہو گا، حالانکہ آپ خود اقرار کر چکے تھے کہ جس عقیدہ کا آپ مذاق اڑا رہے ہیں وہ قرآن و حدیث سے ثابت ہے اور ان کا مذاق اڑانے کے لئے فاسق و فاجرا اور کافر عورتوں تک کے قصے سناؤ اے، آپ کو سوچنا چاہئے کہ کیا آپ پر یہ ارشاد خداوندی تو صادق نہیں آتا؟

قُلْ إِبْرَاهِيمَ وَآيَاتِهِ وَرَسُولَهُ كُنْتُمْ تَسْتَهْزِئُونَ ۝ لَا تَعْتَذِرُوا

قد کفرتم بعد ایمانکم ۰ (التوبۃ: ۶۴، ۶۵)

ترجمہ: ”آپ کہہ دیجئے گا کہ کیا اللہ کے ساتھ اور اس کی آئیوں کے ساتھ اور اس کے رسول کے ساتھ تم بنسی کرتے تھے، تم اب عذر مت کرو تم تو اپنے کو مومن کہہ کر کفر کرنے لگے۔“ (ترجمہ حضرت تھانوی)

پنجم: اب تک اس مسئلہ میں آپ کے چار رنگ سامنے آچکے ہیں:

اول: آپ نے اس عقیدہ حق کا اقرار کیا ہے کہ قرآن و حدیث کے دلائل کی روشنی میں عورت کی سربراہی شرعاً جائز نہیں۔

دوم: مس فاطمہ جناح کی حمایت میں آپ اس عقیدہ حق سے منحرف ہو گئے۔

سوم: ۱۲ فروری ۶۵ء کے خط بنام مودودی صاحب میں اس عقیدہ حقہ کا پھر اقرار کیا
 چہارم: ۲۵ اکتوبر ۹۳ء کو آپ بیگم بن نظیر کی حمایت میں عقیدہ حقہ کے اقرار سے پھر منحرف ہو گئے۔
 اب آپ کی پانچویں حالت باقی ہے کہ آپ اس انحراف سے پھر توبہ کر لیتے ہیں اور اسی توبہ
 پر آپ کا خاتمه بالآخر ہوتا ہے یا اس سے توبہ کرنے کے بعد آپ عقیدہ حقہ کے انکار پر آگے بڑھے چلے
 جاتے ہیں اور اسی پر آپ کا خاتمه ہو؟ اور اگر خدا نخواستہ اب بھی آپ کو سچی توبہ کی توفیق نصیب نہ ہوئی
 تو آپ کی وہی کیفیت ہوگی جو قرآن کریم نے ذیل کے الفاظ میں بیان فرمائی ہے:

ان الذين امنوا ثم كفروا ثم امنوا ثم كفروا ثم اذادوا كفرالله يك

الله ليغفر لهم ولا ليهدى لهم سبيلا بشر المنافقين بان لهم عذابا اليما

الذين يتخذون الكافرين أولياء من دون المؤمنين أيبتغون عندهم

العزة فإن العزة لله جمیعا النساء: ۱۳۷

ترجمہ: ” بلاشبہ جو لوگ مسلمان ہوئے پھر کافر ہو گئے پھر مسلمان ہوئے
 پھر کافر ہو گئے پھر کفر میں بڑھتے چلے گئے اللہ تعالیٰ ایسوں کو ہرگز نہ بخشنیں گے اور نہ ان
 کو رستہ دکھائیں گے منافقین کو خوشخبری سنا دیجئے اس امر کی کہ ان کے واسطے بڑی
 دردناک سزا ہے جن کی یہ حالت ہے کہ کافروں کو دوست بناتے ہیں مسلمانوں
 کو چھوڑ کر کیا ان کے پاس معزز رہنا چاہتے ہیں سو اعزاز تو سارا خدا تعالیٰ کے قبضہ میں
 ہے۔“ (ترجمہ حضرت تھانوی)

آپ اقرار پھر انکار پھر اقرار پھر انکار کی چار گھاٹیاں عبور کر چکے ہیں اس ناکارہ کا مخلصانہ مشورہ یہ
 ہے کہ اب انکار پر اصرار کی پانچویں گھاٹی عبور نہ کیجئے بلکہ ۱۲ فروری ۶۵ء کی طرح اب پھر توبہ کر لیجئے
 اور مرتبے دم تک اس پر قائم رہئے۔

ششم: جس اخبار نویس نے آپ کے خط بنام مودودی صاحب کا اقتباس نقل کر کے یہ تاثر
 دینے کی کوشش کی کہ آپ بھی عورت کی سربراہی کے مسئلہ میں عام علماء کے ہمנו ایس آپ کی اس حرکت
 کو ”وسو سہ اندازی اور مغالطہ طرازی“ سے تعجب فرماتے ہیں اس ناکارہ کے خیال میں یہ اس غریب اخبار

نویں پر آپ کی زیادتی ہے۔ کیونکہ ۱۲ افروری ۶۵ء کے توبہ نامہ کے بعد آپ کی طرف سے کبھی ایسا اظہار واعلان نہیں ہوا تھا جس سے سمجھا جائے کہ آپ نے اس توبہ سے توبہ کر لی ہے، اس لئے جس شخص نے اس توبہ نامہ کی روشنی میں یہ سمجھا کہ آپ بھی عام علماء کے ساتھ متفق ہیں اس نے کچھ غلط نہیں سمجھا اس نکتہ پر پھر سے غور فرمائیجئے کہ اس غریب کوسوسہ اندازی اور مغالطہ آفرینی کا طعنہ دینا کہاں تک صحیح ہے؟

سوال مغالطہ:

اول یہ کہ انہوں نے اپنے مندرجہ بالا خط (بنام مودودی) میں خود تسلیم کیا ہے کہ انہوں نے اس عقیدہ کو کہ ”شرع عورت کی حکومت باطل ہے“، قرآن و حدیث سے ثابت کیا تھا۔ اس اقرار کے بعد انکار کے کیا معنی؟ اور اگر بالفرض تسلیم کر لیا جائے کہ موصوف کی نظر میں قرآن کریم کی کوئی آیت ایسی نہیں جس میں عورت کی حکمرانی کی ممانعت ہوتی بھی چونکہ زیر بحث مسئلہ پر ائمہ اجتہاد کا اجماع واتفاق ہے، اور علم اصول میں موصوف نے پڑھا ہو گا کہ اجماع امت مستقل جحت شرعیہ ہے، اس لئے موصوف کو یہ زحمت اٹھانے کی ضرورت ہی نہیں تھی کہ اس مسئلہ کو قرآن کریم میں تلاش کریں، کیونکہ ائمہ اجتہاد کا اجماع بغیر سندر اجماع منعقد نہیں ہوتا، لہذا اہل اجماع نے جب اس مسئلہ پر اجماع کیا تو ان کے سامنے قرآن و حدیث کی کوئی سندر ضرور ہو گی جس پر ان کا اجماع منعقد ہوا پھر یہ سندر اجماع بھی تو بالکل واضح اور ظاہر ہوتی ہے جس کا ادراک ہر صاحب علم کو ہو سکتا ہے، اور کبھی یہ سندر اجماع خفی ہوتی ہے کہ بعد کے اہل علم کو اس کا ادراک نہیں ہو پاتا الغرض کسی مسئلہ پر ائمہ اجتہاد کا اتفاق و اجماع بجائے خود اتنی بڑی دلیل ہے کہ اس کے بعد قرآن و حدیث سے اس مسئلہ کا ثبوت ڈھونڈنے کی ضرورت نہیں رہ جاتی۔

گیارہواں مغالطہ:

موصوف فرماتے ہیں کہ ”سورۃ النساء“ کی وہ آیت جس میں فرمایا گیا ہے کہ مرد عورتوں کے ”قوام“، ہیں اس کے سوا قرآن کریم میں اس مسئلہ کی کوئی دلیل نہیں یہ بھی ان کی غلط فہمی ہے کیونکہ قرآن کریم کی متعدد آیات شریفہ میں عورتوں کی حیثیت و مرتبہ کا تعین فرمایا گیا ہے جن سے ائمہ اجتہاد نے اخذ فرمایا ہے کہ عورت امامت صغیری و کبریٰ کی الہیت و صلاحیت نہیں رکھتی۔ مثلاً:

(۱) قرآن کریم میں تصریح فرمائی گئی کہ اللہ تعالیٰ نے مردوں کو عورتوں پر فضیلت بخشی ہے ”بِمَا فَضْلِ اللَّهِ بَعْضُهُمْ عَلَى بَعْضٍ“ اس کی فضیلت کی ایک صورت یہ ہے کہ حق تعالیٰ شانہ نے مردوں کو فطری طور پر بعض اوصاف و مکالات ایسے عطا فرمائے ہیں جو عورتوں کی فطرت کے مناسب نہیں تھے جن کی وجہ سے مرد نبی ہو سکتا ہے، عورت نہیں ہو سکتی، مردوں پر جمعہ اور جماعت کی اقامت لازم کی گئی ہے، عورتوں پر نہیں، مرد نماز میں امام بن سکتا ہے، عورت نہیں، مردوں کو جہاد کا حکم ہے، عورتوں کو نہیں، مرد حکمران ہو سکتا ہے، عورت نہیں (دیکھئے تفسیر کبیر وغیرہ)۔

(۲) ان خلائق اوصاف و مکالات میں مردوں کو جو فضیلت دی گئی ہے عورتوں کو اس کی تمنا سے بھی منع فرمادیا گیا ہے چنانچہ ارشاد ہے:

و لَا تَتَمَنُوا مَا فَضَلَ اللَّهُ بِهِ بَعْضَكُمْ عَلَى بَعْضٍ (النساء: ۳۲)

ترجمہ: اور تم کسی ایسے امر کی تمنامت کیا کرو جس میں اللہ تعالیٰ نے بعضوں کو بعضوں پر فوقيت بخشی ہے۔ (ترجمہ حضرت تھانوی)

(۳) مرد کو ناکھ اور عورت کو منکوحہ قرار دیا گیا ہے اور ناکھ بھی ایک نوع کی ملکیت ہے اور مملوک کاملوک ہونا اس کی حاکمیت کے منافی ہے۔

(۴) بیدہ عقدۃ النکاح: (البقرة: ۲۳) فرمایا کہ نکاح کا حل و عقد مرد کے ہاتھ میں ہے، عورت کے ہاتھ میں نہیں، نکاح کا حل و عقد بھی جس کے ہاتھ میں نہ دیا گیا ہو حکومت کا حل و عقد اس کے ہاتھ میں کیسے دیا جاسکتا ہے؟

(۵) عورت کی شہادت کو مرد کی شہادت سے نصف قرار دیا گیا ہے جس کا سبب نص حدیث اس کا ناقص العقل ہونا ہے، پس ایسا ناقص العقل جو شہادت کاملہ کا بھی اہل نہ ہو وہ پورے ملک کی حکمرانی کا اہل کیسے ہو سکتا ہے؟

(۶) پھر دو عورتوں کی شہادت اس وقت تک لاٹ اقتدار نہیں جب تک کہ کوئی مردانہ کے ساتھ گواہی دینے والا نہ ہو، اور شہادت فرع ہے قضاۓ کی، اور قضاۓ فرع ہے حکومت کی، پس جو شخص فرع کی فرع کا بھی اہل نہ ہو وہ اصل کا اہل کیونکر ہو سکتا ہے؟

- (۷) عورتوں کو گھروں میں بیٹھنے کا حکم دیا گیا ہے، اور باہر نکل کر زینت کا اظہار کرنے کی ممانعت فرمائی گئی ہے، پس وہ طلب حکومت کے لئے باہر کیسے نکل سکتی ہے؟
- (۸) عورتوں پر ستر اور حجاب کی پابندی عائد کی گئی ہے اور انہیں غیر محارم کے ساتھ خلوت و اختلاط سے منع کیا گیا ہے، پس وہ حکمران بن کر نامحربوں بلکہ کافروں تک سے خلوت و اختلاط کیسے کر سکتی ہے؟
- (۹) مرد کو گھر کا حاکم بنا کر مرد کو عدل و خوش اخلاقی کا اور عورت کو اطاعت شعاری و وفاداری کا حکم دیا گیا ہے ”فالصالحات قانتات حافظات للغيب بما حفظ الله“ (۱) پس جب ایک گھر کی حکومت بھی عورت کے پرنسپل کی گئی تو پوری مملکت کی حکومت اس کے پردازی کی جانب سے ہے؟
- (۱۰) قرآن کریم کے خطابات میں مردوں کو اصل اور عورتوں کو ان کے تابع رکھا گیا ہے پس تابع کو متبوع بنانا قلب موضوع ہے۔

یہ عشرہ کاملہ ارتھ لا زبان قلم پر آگیا۔ ورنہ ان کے علاوہ بھی بہت سے نصوص ہیں جن سے عورت کی حیثیت و مرتبہ کا تعین ہوتا ہے جس کا خلاصہ یہ ہے کہ صنف نازک میں فطری نزاکت و ضعف ہے اور جرات و ہمت صبر و تحمل حوصلہ مندی و اولو العزمی اور بہادری جیسی مردانہ صفات سے اس کی نسوانیت مانع ہے اس لئے خالق فطرت نے ایسے امور جو اس کی نزاکت و نسوانیت کے شایاں نہیں تھے ان کا بارگراں اس کے نازک و ناتواں کندھوں پر نہیں رکھا یہ اس حکیم مطلق کی عورتوں کے ساتھ شفقت و رحمت ہے کہ ان کے ضعف و ناتوانی کی رعایت فرمائی آج اگر اس کو صنف نازک کی تو ہیں یا حق تلفی سمجھا جاتا ہے تو یہ مسخر فطرت کی علامت ہے۔

بارہواں مغالطہ:

کوثر نیازی صاحب فرماتے ہیں کہ ”قوم“ کا ترجمہ عام طور سے حاکم کیا جاتا ہے مگر وہ ”لسان“ اور ”تاج“ کے حوالے سے بتاتے ہیں کہ یہ ترجمہ صحیح نہیں بلکہ اس کے معنی ہیں روزی کی کفالت کرنے والا، روزی مہیا کرنے والا، موصوف کو ”قوم“ کا مفہوم سمجھنے میں مغالطہ ہوا ہے ”قوم“ اور ”قیم“ دونوں کے ایک ہی معنی ہیں یعنی رئیس، سردار، منتظم، مدرس، کسی کے معاملات کا کفیل اور حکام نافذ کرنے والا، ”تاج العروس“ اور ”لسان العرب“ میں ہے:

و قدیجی ء القیام بمعنی المحافظة والاصلاح ومنه قوله

تعالی الرجال قوامون علی النساء . (۱)

”قیام کا لفظ کبھی محافظت، نگرانی اور اصلاح کے لئے آتا ہے، اور اسی سے ہے حق تعالیٰ کا ارشاد کہ مرد قوام ہیں عورتوں پر (یعنی ان کے محافظ، نگران اور ان کی اصلاح کرنے والے ہیں)

والقيم السيد وسائل الأمرو قيم القوم الذى يقومهم ويصوّس
أمرهم . (۲)

”قیم کے معنی ہیں سردار اور کسی معاملہ کی تدبیر کرنے والا کسی قوم کا قیم وہ شخص ہے جو ان کو سیدھا رکھے اور ان کے معاملات کی تدبیر کرے۔

وفى التنزيل العزيز (الرجال قوامون علی النساء) فكأنه
والله اعلم الرجال متکفلون بأمور النساء و معنيون بشؤونهن (۳)

”قرآن کریم میں ہے کہ مرد قوام ہیں عورتوں پر اس سے مراد واللہ اعلم، یہ ہے کہ مرد لوگ عورتوں کے تمام امور کے کفیل اور ذمہ دار ہیں، ان کے معاملات کی ذمہ داری اٹھانے والے اور ان کا اہتمام کرنے والے ہیں۔“

والقيم السيد وسائل الامر... والقوام المتکفل بالأمر (۴)

”قیم کے معنی ہیں سردار اور کسی معاملہ کی تدبیر کرنے والا اور قوام کے معنی ہیں وہ شخص جو کسی معاملے کا متکفل اور ذمہ دار ہو۔“

(۱) تاج العروس للإمام اللغوي السيد محمد مرتضى الزبيدي (م ۱۲۰۵ھ / ۱۷۴۷ء) - المستدرک على فصل القاف من باب الميم - ط: دار ليبيا للنشر التوزيع بنغازي.

(۲) لسان العرب للإمام العلامة أبي الفضل جمال الدين محمد بن مكرم المعروف بابن منظور الافريقي (م ۱۱۷۵ھ / ۱۵۰۵ء) - حرف الجيم فصل القاف - ط: المطبعة الميرية بولاق مصر ۱۳۰۳ھ -

(۳) المرجع السابق - ۱۵ / ۳۰۵ء - ط: مصر

(۴) تاج العروس للزبيدي - ۹ / ۳۷ء

ان عبارات سے معلوم ہوا کہ تاج العروس اور لسان العرب میں بھی "قوم" کے وہی معنی بتائے گئے ہیں جو عام طور سے علماء امت نے بتائے ہیں یعنی، رئیس، حاکم، سردار، منتظم، مدرس، مصلح، کسی کے معاملات کا ذمہ دار اور احکام نافذ کرنے والا، معلوم ہوتا ہے کہ موصوف نے تاج اور لسان کی عبارتوں کا مطلب ہی نہیں سمجھا۔

لغت کے بعد ادب تفاسیر کو لیجئے:

(الرجال قوامون على النساء) نافذی الأمر عليهم فيما جعل

الله لهم عن أمورهن (۱)

"مرد عورتوں پر قوام ہیں کہ ان کا حکم عورتوں پر نافذ ہے عورتوں کے ان امور میں جو اللہ تعالیٰ نے مردوں کے سپرد فرمائے ہیں۔"

(الرجال قوامون على النساء) ای مسلطون على ادبهن

والأخذ فوق ايديهم فكانه تعالى جعله أمير عليهم ونافذ الحكم في
حقها. (۲)

"مرد مسلط کئے گئے ہیں عورتوں پر ان کو ادب سکھانے اور ان کا ہاتھ پکڑنے کے لئے، پس گویا اللہ تعالیٰ نے مرد کو عورت پر حاکم بنایا ہے کہ اس کے حق میں مرد کا حکم نافذ ہے۔"

(الرجال قوامون على النساء) قيامهم عليهم بالتأديب

والتدبير والحفظ والصيانة (۳)

"قوم سے مراد یہ ہے کہ مرد عورتوں پر مسلط ہیں ان کو ادب سکھانے ان کی تدبیر کرنے اور ان کے حفظ و صیانت کے ذریعہ۔"

(۱) جامع البيان في تفسير القرآن المعروف بتفسير الطبرى ۲/۳۷-۳۸- ط: دار المعرفة بيروت ۱۹۷۵

(۲) التفسير الكبير للفخر الرازى (م ۶۰۰/۱۰۰-۸۸/۲۰۶) ط: ایران.

(۳) أحكام القرآن للجصاص ۲/۲۳۶- ط: دار الكتب العلمية بيروت ۱۹۷۵

(قوامون علی النساء) یقومون علیہن آمرین ناہیں کما یقوم

الولاۃ علی الرعایا (۱)

”مرد عورتوں پر مسلط ہیں ان کو امر و نہی کرتے ہیں جیسا کہ حکام رعایا پر
سلط ہوتے ہیں اسی بناء پر ان کو ”قُوَّام“ فرمایا گیا ہے۔“

اسی نوعیت کے الفاظ تمام تفاسیر میں ذکر کئے گئے ہیں جن سے واضح ہوتا ہے کہ مرد عورتوں کے
صرف معاشی کفیل نہیں بلکہ ان کی اخلاقی و دینی اصلاح و تادیب کی ذمہ داری بھی ان پر ڈالی گئی ہے اور ان
کو گھر کی حکومت کا نگران اعلیٰ بنایا گیا ہے۔

جہاں تک اردو تراجم کا تعلق ہے حضرت شاہ عبدالقدار محدث دہلویؒ کے الہامی ترجمہ سے لے
کر حضرت حکیم الامت تھانویؒ تک تمام اکابر نے اس کا ترجمہ حاکم یا اس کے ہم معنی الفاظ میں کیا ہے
لہذا کوثر نیازی صاحب کا یہ سمجھنا کہ اس کے معنی حاکم نہیں بلکہ صرف معاشی کفیل کے ہیں صحیح نہیں، دراصل
موصوف نے کفالت کا اردو محاورہ ذہن میں رکھ کر یہ سمجھا کہ اس کے معنی صرف معاشی ذمہ داریاں اٹھانے تک
محدود ہیں۔

موصوف کو معلوم ہونا چاہئے کہ ائمہ اجتہاد نے اسی آیت سے استدلال کرتے ہوئے یہ قرار دیا ہے کہ
عورت امامت صغیری و کبری کی صلاحیت نہیں رکھتی اس پر تفاسیر کے علاوہ فقہاء اربعہ کے مذاہب کے حوالے اپنے
رسالہ ”عورت کی سر برائی“ میں نقل کر چکا ہوں ایک جدید حوالہ امام شافعیؒ کی ”کتاب الام“ سے نقل کرتا ہوں:

قال الشافعی رحمه اللہ تعالیٰ و اذا صلت المرأة برجال

ونساء وصبيان ذكور، فصلوة النساء مجزئة، وصلوة الرجال

والصبيان الذكور غير مجزئة لأن الله عزوجل جعل الرجال قوامين على

النساء وقصرهن عن ان يكن أولياء وغير ذلك (۲)

(۱) الكشاف عن حقائق غواص التنزيل للإمام محمد بن عمر الزمخشرى المتوفى ۵۵۲۸ھ - ۱/۵۰۵.

(۲) كتاب الام - امامۃ المرأة للرجال - ۱/۱۶۳ - دار المعرفة بيروت.

”امام شافعی فرماتے ہیں کہ جب کسی عورت نے مردوں، عورتوں اور لڑکوں کو نماز پڑھائی تو عورتوں کی نماز تو ہو گئی لیکن مردوں اور لڑکوں کی نمازنہیں ہو گی کیونکہ اللہ تعالیٰ نے مردوں کو عورتوں پر قوام بنایا ہے اور عورتوں کو اس سے قاصر قرار دیا ہے کہ ان کو کسی پرولائیت وغیرہ حاصل ہو۔

اگر موصوف ائمہ مجتهدین کے اشاروں کو سمجھنے کی صلاحیت رکھتے ہیں انہیں امام شافعی کی مندرجہ بالاعبارت سے معلوم ہو گا کہ مردوں کو عورتوں پر قوام بنانے کے معنی یہ ہیں کہ عورتیں کسی پرولائیت و اختیار کی صلاحیت نہیں رکھتیں لہذا ان کا حاکم بنایا جانا وضع فطرت کے خلاف ہے۔

تیرھواں مغالطہ:

جناب کوثر نیازی صاحب ارشاد خداوندی ”وبما انفقوا من اموالهم“ کامدعاً سمجھنے سے بھی قاصر ہے ہیں، لہذا مختصر الفاظ میں اس کی وضاحت بھی مناسب ہے۔

حق تعالیٰ شانہ اس آیت شریفہ میں تدبیر منزل کا صالح اور فطری نظام ارشاد فرماتا ہے ہیں وہ یہ کہ گھر مرد اور عورت سے تشکیل پاتا ہے اس کی تشکیل کی فطری وضع یہ ہے کہ گھر میں مرد حاکم ہو اور عورت اس کے زیر حکم ہو ”الرجال قوامون علی النساء“ سے اسی کی طرف اشارہ فرمایا ہے۔

پھر مردوں کی حاکیت و قوامیت کے دو اسباب ذکر فرمائے ایک خلقی اور فطری سبب جس کو بیمافضل اللہ بعضہم علی بعض سے ذکر فرمایا یعنی اللہ تعالیٰ نے بعض فطری اوصاف و کمالات میں مردوں کو عورتوں پر فوقيت دی ہے جن کا مقتضایہ ہے کہ مرد عورتوں پر قوام ہوں اور عورتیں ان کے زیر حکم رہیں۔

دوسرے سبب کسی ہے جس کو بیمافضل اللہ بعضہم علی النساء سے بیان فرمایا یعنی چونکہ مردوں نے گھر بسانے کے لئے عورتوں کو مہر ادا کئے ہیں اور ان کے نان و نفقة اور معاشی ضروریات کا باراٹھایا ہے اس بناء پر بھی مردوں کو عورتوں پر فوقيت ہے اور وہ گھر کے حاکم اور افسرا علی ہیں۔

پھر مردوں کی حاکیت کے ان دو اسباب کو ذکر کرنے کے بعد اس حاکیت کا نتیجہ ان الفاظ میں ذکر فرماتے ہیں ”فالصالحات قانتات“ پس نیک عورتیں وہ ہیں جو مردوں کی فرمانبردار ہوں پس آیت شریفہ کا مدعایہ ہے کہ مردوں کو عورتوں پر قوام اور حاکم اس لئے مقرر کیا گیا کہ اول تو غیر اختیاری اور فطری

خاص میں مردوں کو عورتوں پر فوقيت ہے اب اگر گھر یا حکومت کا حاکم مردوں کے بجائے عورتوں کو مقرر کیا جاتا تو سارا نظام تلپٹ ہو کر رہ جاتا دوسرا عورتوں کے مصارف (مہر اور نان نفقہ) کی ذمہ داری بھی مردوں پر رکھی گئی گویا وہ مردوں کی زیر دست اور دست نگر ہیں اور عقل و فطرت کا تقاضا یہ ہے کہ جن لوگوں کو اللہ تعالیٰ نے بالا دست بنایا ہواں کو زیر دستوں پر حاکم تسلیم کیا جائے۔

جناب کوثر نیازی صاحب نے ایک غلطی تو یہ کی کہ قرآن کریم نے مردوں کی قوامت کے جو دو اسباب بیان فرمائے تھے ان میں سے پہلے سبب کی طرف تو آنکھ اٹھا کر بھی نہیں دیکھا اور دوسرا غلطی یہ کہ و بما انفقوا من اموالہم کے بلغ الفاظ سے قرآن کریم نے جس دعویٰ کی دلیل بیان فرمائی تھی موصوف کی نظر عالی اس کی حقیقت تک رسائی سے قاصر ہی، عجائبات میں سے ہے کہ ایسی فہم و دانش کے باوصف موصوف ائمہ اجتہاد کی خردہ گیری فرماتے ہیں، اور ان اکابر کے فیصلوں کا مذاق اڑاتے ہیں نیازی صاحب نے برسوں تک جماعت اسلامی کی صحر انوری کی ہے خود بھی ”قیم جماعت اسلامی حلقة لا ہور“ رہے ہیں جماعت اسلامی کی اصطلاح ”قیم جماعت اسلامی“ سے یقیناً وہ ناواقف نہیں ہوں گے ان سے دریافت کیا جاسکتا ہے کہ کیا ”قیم جماعت اسلامی“ کے معنی یہ ہیں کہ وہ جماعت اسلامی کے نان نفقہ کا کفیل ہوتا ہے؟

چودھوں مغالطہ:

موصوف سورہ نمل میں ذکر کردہ قصہ بلقیس سے حضرت تھانویؒ کے حوالہ سے استدلال کرتے ہیں کہ عورت حکمران بن سکتی ہے اگر موصوف نے اس جگہ حضرت تھانویؒ کی بیان القرآن کے فوائد دیکھ لئے ہوتے تو ان کو غلط فہمی نہ ہوتی حضرت لکھتے ہیں:

”اور ہماری شریعت میں عورت کو بادشاہ بنانے کی ممانعت ہے پس بلقیس کے قصے سے کوئی شبہ نہ کرے اول تو یہ فعل مشرکین کا تھا دوسرا اگر شریعت سليمانیہ نے اس کی تقریبی کی ہو تو شرع محمدی میں اس کے خلاف ہوتے ہوئے وہ جحت نہیں۔“^(۱)

اور خود اسی فتویٰ میں جس کا کوثر نیازی صاحب نے حوالہ دیا ہے حضرت تھانویؒ تحریر فرماتے ہیں:

(۱) بیان القرآن - سورۃ النمل - ۸۵/۸ - ط: میر محمد کتب خانہ

حضرات فقهاء نے امامت کبریٰ میں ذکورہ (یعنی مرد ہونے) کو شرط صحیح اور قضا میں گوشرط صحیح نہیں مگر شرط صون عن الا ثم فرمایا ہے۔^(۱)

مطلوب یہ کہ اگر عورت کو حاکم اعلیٰ بنادیا گیا تو چونکہ اس منصب کے لئے مرد ہونے کی شرط تھی اس لئے عورت کی حکومت صحیح نہیں ہوگی بلکہ اہل حل و عقد پر لازم ہوگا کہ کسی مرد کو حاکم بنائیں اور اگر عورت کو قاضی بنادیا گیا تو فقهاء حنفیہ کے نزدیک اس کا تقریر تو صحیح ہو جائے گا لیکن بنانے والے گنہگار ہوں گے اور اس گناہ کے ازالہ کے لئے ضروری ہوگا کہ عورت کو اس منصب سے ہٹائیں اب کوثر نیازی صاحب انصاف فرمائیں کہ کیا حضرت تھانویؒ کے فتویٰ کے رو سے عورت کے سربراہ حکومت بننے کی گنجائش ہے؟ حضرت تھانویؒ کے جس فتویٰ کا حوالہ مولانا کوثر نیازی نے دیا ہے اس کی توجیہہ و تعلیل میں اپنے رسالہ "عورت کی سربراہی،" میں ذکر کر چکا ہوں اس کو ملاحظہ فرمالیا جائے۔

نیازی صاحب حدیث نبوی "لن یفلح قوم ولو ام لهم امراة"^(۲) کو ساقط الاعتبار قرار دیتے ہوئے لکھتے ہیں:

"لے دے کر علماءِ کرام اس سلسلے میں ایک حدیث پیش کرتے ہیں جس میں راوی کہتا ہے کہ:

"مجھے جنگ جمل کے دوران رسول خدا صلی اللہ علیہ وسلم کے اس قول سے اطمینان ہوا کہ جب ایرانیوں نے اپنے بادشاہ کسریٰ کی بیٹی کو اپنا حکمران بنالیا تو آپ ﷺ نے فرمایا کہ جس قوم نے عورت کو اپنا حکمران بنالیا وہ کبھی فلاح نہیں پاسکتی۔"^(۳)

اس روایت میں جنگ جمل کے دوران کے الفاظ سے صاف معلوم ہوتا ہے کہ یہ روایت اس وقت سامنے آئی ہے جب ام المؤمنین حضرت عائشہ صدیقہؓ خود ایک فوج کی قیادت کرتے ہوئے قصاص عثمانؓ کے مطالبے کے لئے میدان میں اتریں

(۱) امداد الفتاوی للثانوی۔ تحقیق حدیث لن یفلح قوم الخ - ۵ / ۱۰۰۔ ط: مکتبہ دارالعلوم

(۲) صحيح البخاری۔ کتاب المغازی۔ باب بلا ترجمہ - ۲ / ۵۲۰۔

(۳) المرجع السابق.

ان کی قیادت کو غلط ثابت کرنے کے لئے اس روایت کا سہارا لے لیا گیا اور یہ خیال میرا ہی نہیں فتح الباری جلد ۱۳ صفحہ ۵۶ پر امام حجر عسقلانی نے بھی اسی رائے کا اظہار کیا ہے۔

یہاں بھی موصوف کو چند در چند مغالطے ہوئے ہیں:

پندرہواں مغالطہ:

موصوف کے تقارت آمیز الفاظ "لے دے کر علماء کرام اس سلسلے میں ایک حدیث پیش کرتے ہیں" سے معلوم ہوتا ہے کہ موصوف کے خیال میں انہمہ اجتہاد (جن کو موصوف علماء کرام کے الفاظ سے تعبیر فرماتے ہیں) کے دامن میں اس ایک حدیث کے سوا کچھ نہیں حالانکہ یہ موصوف کی غلط نہیں ہے اور قرآن کریم کی آیات شریفہ کی طرف اشارہ کر آیا ہوں جو عورت کے مقام و مرتبہ کا تعین کرتی ہے اور جن سے انہمہ مجتہدین نے یہ مسئلہ اخذ کیا ہے اسی طرح ذخیرہ احادیث پر نظر ڈالی جائے تو بہت سی احادیث اس مسئلہ پر روشنی ڈالتی ہیں جیسا کہ اب نظر پرخنی نہیں اس لئے "لے دے کر ایک حدیث پیش کرتے ہیں" کا جملہ انہمہ مجتہدین کے حق میں سوئے ادب اور گستاخی ہے افسوس ہے کہ ان کا ادب ناشناس قلم ایسی گستاخیوں کا عادی ہو چکا ہے۔

سولہواں مغالطہ:

موصوف کو حدیث کا مفہوم سمجھنے میں بھی التباس ہوا ہے صحیح بخاری کتاب المغازی "باب کتاب النبی صلی اللہ علیہ وسلم الی کسری و قیصر" میں حدیث کا متن ان الفاظ میں مذکور ہے:

ترجمہ: حضرت ابو بکر رضی اللہ تعالیٰ عنہ فرماتے ہیں کہ میں نے ایک بات رسول اللہ صلی اللہ علیہ وسلم سے سن رکھی تھی اس نے مجھے جنگ جمل کے موقع پر نفع پہنچایا بعد اس کے کہ قریب تھا کہ میں اصحاب جمل میں شامل ہو کر ان کی معیت میں جنگ کروں (جو بات میں نے رسول اللہ صلی اللہ علیہ وسلم سے سن رکھی تھی یہی کہ) جب آنحضرت صلی اللہ علیہ وسلم کو یہ خبر پہنچی کہ اہل فارس نے کسری کی بیٹی کو اپنی ملکہ بنالیا ہے تو آپ صلی اللہ علیہ وسلم نے ارشاد فرمایا وہ قوم کبھی فلاں نہیں پائے گی جس نے حکومت

عورت کے جو اے کر دی۔“ (۱)

”اور ترمذی اور نسائی کی روایت ہے کہ حضرت ابو بکر رضی اللہ تعالیٰ عنہ فرماتے ہیں مجھے اللہ تعالیٰ نے بچایا ایک بات کے ذریعے جو میں نے رسول اللہ صلی اللہ علیہ وسلم سے سن رکھی تھی (آگے حدیث ذکر کرنے کے بعد فرماتے ہیں) جب حضرت عائشہ رضی اللہ عنہا بصرہ آئیں تو مجھے آنحضرت صلی اللہ علیہ وسلم کی یہ بات یاد آگئی پس اللہ تعالیٰ نے مجھے (جنگ میں شرکت سے) بچالیا۔“

”اور عمر بن شہبہ کی روایت میں ہے کہ حضرت عائشہ رضی اللہ تعالیٰ عنہا نے حضرت ابو بکر رضی اللہ عنہ کو بلوایا تو انہوں نے جواب دیا کہ بلاشبہ آپ ماں ہیں اور بے شک آپ کا حق بڑا عظیم ہے لیکن میں نے رسول اللہ ﷺ کو یہ ارشاد فرماتے ہوئے خود سنا ہے کہ وہ قوم کبھی فلاخ نہیں پائے گی جس کی حکمران عورت ہو۔“ (۲)

ان روایات سے چند امور واضح ہوئے:

(۱) حضرت ابو بکر رضی اللہ عنہ مسلمانوں کی باہمی خانہ جنگ میں یکسر غیر جانبدار تھے مگر ان کا قلبی میلان حضرت عائشہ رضی اللہ عنہا کی جانب تھا۔

(۲) اس قلبی میلان کی وجہ سے قریب تھا کہ وہ حضرت ام المؤمنین کی صفات میں شامل ہو کر معز کے میں شریک ہو جاتے۔

(۳) لیکن آنحضرت ﷺ کا ارشاد گرامی جوانہوں نے اپنے کانوں سے سن رکھا تھا اس کی وجہ سے وہ اپنے اس خیال سے باز رہے۔

(۱) عن أبي بكر قال : لقد نفعني الله بكلمة سمعتها من رسول الله صلى الله عليه وسلم أيام الجمل بعد ما أكدت الحق بأصحاب الجمل فأقاتلتهم ، قال لما بلغ رسول الله صلى الله عليه وسلم إن أهل فارس قد ملكوا عليهم بنت كسرى ، قال لن يفلح قوم ولوا أمرهم امرأة“ . (صحیح البخاری - کتاب المغازی باب کتاب النبی صلی اللہ علیہ وسلم الی کسری و قیصر ۲۳۷/۲)

(۲) فتح الباری شرح صحیح البخاری - کتاب الفتن باب بدون ترجمة ۱۳/۵۶ - ط: رئاستہ ادارات البحوث العالمية السعودية.

(۳) حضرت ام المؤمنینؑ نے جب ان کو اپنی حمایت کے لئے بلا یا تو انہوں نے ام المؤمنین کے پورے ادب و احترام کے باوصف اسی ارشاد نبوی کی بنی اسرائیل سے معدودت کر لی اور حضرت ام المؤمنین نے بھی یہ ارشاد سن کر سکوت اختیار فرمایا اور ان پر مزید اصرار نہیں فرمایا گویا حضرت ام المؤمنین بھی اس ارشاد نبوی سے ناواقف نہیں تھیں حافظ ابن حجر لکھتے ہیں کہ اس حدیث نبوی ﷺ سے حضرت ابو بکرؓ نے یہ اندازہ کر لیا تھا کہ حضرت عائشہؓ کا شکر کا میاب نہیں ہو گا اس لئے وہ اس لڑائی میں ان کا ساتھ دینے سے باز رہے بعد میں حضرت علیؓ کا غلبہ دیکھا تو ان پر ترک قتال کے بارے میں اپنی رائے کی صحت واضح ہو گئی۔

حدیث کامتنن اور حافظ الدنیا ابن حجر عسقلانیؓ کی تصریحات ملاحظہ کرنے کے بعد دوبارہ ایک نظر کوثر صاحب کی مندرجہ بالا عبارت پڑائے تو معلوم ہو گا کہ:

(۱) جناب کوثر صاحب یا تو حدیث کا مفہوم ہی نہیں سمجھے یا انہوں نے مطلب براری کے لئے حدیث کے مفہوم کو قصد امتحن کیا ہے۔

(۲) حدیث کے اولین راوی حضرت ابو بکرؓ رضی اللہ عنہ ایک مشہور صحابی ہیں لیکن موصوف ”راوی کہتا ہے“ کے لفظ سے ان کے مجہول ہونے کا تاثر دے رہے ہیں۔

(۳) رسول ﷺ کے جلیل القدر صحابیؓ فرماتے ہیں کہ فلاں موقع پر مجھے آنحضرت ﷺ سے سنا ہوا ارشاد یاد آیا جس نے مجھے فتنہ میں واقع ہونے سے بچا لیا کوثر صاحب ان پر یہ تہمت لگا رہے ہیں کہ انہوں نے حضرت عائشہؓ کی قیادت کو غلط ثابت کرنے کے لئے اس روایت کا سہارا لیا گویا حدیث خود گھٹ لی۔

(۴) حافظ ابن حجر عسقلانیؓ فرماتے ہیں کہ جنگ جمل میں حضرت علیؓ کے غلبہ نے حضرت ابو بکرؓ پر ان کی رائے کی صحت واضح کر دی تھی لیکن کوثر نیازی صاحب اپنے مفروضات کو حافظؓ کے سر دھرتے ہیں۔

اناللہ وانا الیہ راجعون

ستر ہوا مغالطہ:

جناب کوثر نیازی صاحب نے ”علم مصطلح الحدیث“ اور ”فن اسماء الرجال“ کو بھی اپنے زریں افادات سے مزین کرنا ضروری سمجھا چنانچہ حدیث کے رجال پر بحث کرتے ہوئے لکھتے ہیں:

”حدیث پر غور کرنے کے لئے دوسرًا قبل غور پہلو یہ ہے کہ جن افراد نے یہ روایت بیان کی ہے یا حدیث کی اصطلاح میں جتنی اس کی اسناد ہیں ان سب کا تعلق بصرہ (عراق) سے ہے۔“ فتح الباری جلد هشتم صفحہ ۷۹ پر ہے۔

والاسناد کلہ بصریون اس کے تمام راوی بصرہ سے تعلق رکھتے ہیں مکہ اور مدینہ سے کسی راوی کا تعلق نہیں تھا حالانکہ حضور صلی اللہ علیہ وسلم سے حدیث سننے والے اور اوالیس سننے والے مکہ اور مدینہ کے اصحاب ہونے چاہیں یہی وجہ ہے کہ علامہ جلال الدین سیوطیؒ نے امام شافعیؓ کے حوالے سے لکھا ہے کہ جس حدیث سے مکہ اور مدینہ کے اصحاب واقف نہ ہوں اس کا حقیقت سے کوئی تعلق نہیں۔

(تدریب الراوی از سیوطی ۲۳)

کوثر نیازی صاحب اس حدیث کی اسناد کے بصری ہونے سے یہ سمجھے ہیں (یا لوگوں کو یہ سمجھانا چاہتے ہیں) کہ اس کے تمام راوی ہمیشہ بصرہ کے گلی کو چوں تک مدد و در ہے ان کو کبھی کسی دوسرے شہر کی ہوا نہیں لگی اور وہ کبھی مکہ یا مدینہ نہیں گئے نہ کسی نے یہ حدیث آنحضرت صلی اللہ علیہ وسلم سے بلا واسطہ سنی لہذا نعوذ باللہ یہ حدیث غلط ہے، خود ساختہ ہے، جھوٹی ہے، کوثر نیازی صاحب کے یہ افادات محدثین کی اصطلاح سے ان کی ناواقفی کا نتیجہ ہیں انہوں نے حافظؓ کے کلام میں یہ تو پڑھ لیا کہ اس کے تمام راوی بصری ہیں کاش وہ کسی طالب علم سے اس کا مطلب بھی پوچھ لیتے کہ کسی اسناد کے بصری ہونے کا کیا مطلب ہے؟ تفضیل اس کی یہ ہے کہ جب بصرہ حضرت عمر رضی اللہ عنہ کے دور میں سن چودہ بھری میں آباد ہوا تو اس کی سرز میں کو سب سے پہلے صحابہ کرام کی قدم بوی کا شرف حاصل ہوا اور بہت سے صحابہ کرام نے یہاں سکونت اختیار فرمائی۔

چنانچہ ابن سعد نے ”طبقات کبریٰ“ (جلدے صفحات ۵۰ تا ۹۰) میں ڈیڑھ سو سے زائد ان صحابہ کرام کا تذکرہ لکھا ہے جنہوں نے بصرہ میں سکونت اختیار کر لی تھی ان میں حضرت انس بن مالک (خادم النبی ﷺ) حضرت ابو بزرہ اسلمی، حضرت عمران بن حصین، حضرت عتبہ بن غزوہ، حضرت معقل بن یسار، حضرت عبد الرحمن بن سمرہ اور حضرت ابو بکرۃ رضی اللہ عنہم جیسے مشاہیر صحابہؓ بھی شامل ہیں حضرت امام حسن بصریؓ

کا قول ہے:

لِم يَنْزَلُ الْبَصْرَةُ أَفْضَلُ مِنْ أَبْنَى بَكْرَةً وَعُمَرَانَ بْنَ حُصَيْنَ^(۱)
”بصرہ میں کسی ایسے شخص نے رہائش اختیار نہیں کی جو حضرت ابو بکرؓ اور
عمران بن حصینؓ سے افضل ہو۔“

حضرات محدثین کی اصطلاح یہ ہے کہ جن حضرات صحابہ نے ملک شام میں سکونت اختیار فرمائی ان کو شامی شمار کرتے ہیں مصر میں آباد ہونے والوں کو مصری اور بصرہ کے متولی حضرات کو بصری شمار کرتے ہیں تو یہ اسناد شامی مصری کو فی بصری خراسانی (وغیرہ وغیرہ) کہلاتی ہے اور بعض اوقات کسی محدث کو ایک ہی شہر کے راویوں کے سلسلہ سند سے روایت پہنچتی ہے تو ایسے موقع پر کہا جاتا ہے ”هو الاسناد کلہ مصریوں شامیوں بصریوں کوفیوں“ وغیرہ وغیرہ اور یہ چیز لطائف اسناد میں شمار کی جاتی ہے۔

زیر بحث حدیث کے اولين راوی حضرت ابو بکر رضی اللہ عنہ صحابی ہیں غزوہ طائف کے موقع پر اسلام لائے اور وصال نبوی صلی اللہ علیہ وسلم تک سفر و حضر میں آنحضرت صلی اللہ علیہ وسلم کے ساتھ رہے اور وصال نبوی صلی اللہ علیہ وسلم کے بعد بھی ۱۲ھ تک مدینہ شریف میں قیام پذیر رہے انہوں نے یہ حدیث اپنے کانوں سے آنحضرت صلی اللہ علیہ وسلم کی زبان مبارک سے سن تھی چنانچہ وہ ”سمعت رسول اللہ صلی اللہ علیہ وسلم“ کی تصریح فرماتے ہیں، لیکن ہمارے کوثر نیازی صاحب اسناد کے بصری ہونے سے یہ مغالطہ دیتے ہیں کہ اس کے اولين راوی کو کبھی مکہ و مدینہ کی زیارت کا بھی شرف حاصل نہیں ہوا چہ جائے کہ اس نے آنحضرت صلی اللہ علیہ وسلم کی خدمت میں حاضری کا شرف حاصل کیا ہو کوثر صاحب کی اس خوش فہمی پر ان اللہ و انَا إِلَيْهِ راجعون کے سوا اور کیا عرض کیا جائے۔

حضرت ابو بکر صحابی رضی اللہ عنہ سے اس حدیث کو روایت کرنے والے عالم اسلام کی شہرہ آفاق

(۱) الاستیعاب فی معرفة الصحابة علی حاشیة الاصابة لابن عبد البر - ۵۶۸ / ۳ - ط: مکتبۃ المشی ببغداد.

تاریخ الاسلام ووفیات المشاهیر والاعلام للذهبی - تراجم من مات من ۵۰۵ھ إلى ۵۶۰ھ - ذکر ابی بکرۃ

الثقفی رضی اللہ عنہ - ۵۵۳ / ۲ - ط: دار العرب الاسلامی

سیر اعلام النبلاء للذهبی - ۱۰ / ۳ - ط: مؤسسة الرسالة.

ہستی حضرت امام حسن بصریؑ ہیں اور ان سے روایت کرنے والی ایک جماعت ہے حافظ ابن حجر امام ابن عساکر کے حوالے سے لکھتے ہیں:

رواه عن الحسن جماعة وأحسنها اسناداً رواية حميد^(۱)

اب کو شریعتی صاحب سے دریافت کیا جاسکتا ہے کہ وہ اس حدیث کو جھوٹی قرار دے کر اس جھوٹ کا الزام حضرت ابو بکرہ صحابیؓ کے سر رکھنا چاہتے ہیں یا عالم اسلام کے مایہ ناز امام التابعین حضرت حسن بصریؑ کے سریان سے روایت کرنے والی ایک پوری جماعت کے سر؟ اس ناکارہ کا مشورہ یہ ہے کہ وہ ان اکابر پر بہتان باندھنے کے بجائے یہ اعتراف کر لیں کہ ان کی فتن حدیث سے ناقصی اور خوش نہیں نہ یہ گل کھلائے ہیں اور ان اکابر صحابہ و تابعین پر بہتان عظیم باندھنے سے توبہ کر لیں۔

الٹھار ہوا مغالطہ:

موصوف نے تدریب الراوی کے حوالے سے امام شافعیؓ کا جو قول نقل کیا ہے اس میں موصوف کو تین غلط فہمیاں ہوئی ہیں:

اول: یہ کہ امام شافعیؓ کا یہ قول اپنے دور (یعنی دوسری صدی کے آخر) کے بارے میں ہے حاشا کہ حضرات صحابہ کرام اور اکابرین تابعینؓ کے بارے میں امام شافعیؓ ایسی مہمل بات کہیں

دوم: یہ کہ امام شافعیؓ کے اصل الفاظ یہ ہیں:

کل حدیث جاء من العراق وليس له اصل في الحجاز فلما تقبله وان

كان صحيحا ما أريد الانصيحتك^(۲).

آپ دیکھ رہے ہیں کہ اس میں مکہ اور مدینہ کے اصحاب کے الفاظ نہیں ہیں یہ الفاظ موصوف نے غلط نہیں کی بناء پر خود تصنیف کر کے امام شافعیؓ سے منسوب کر دیئے ہیں اگر موصوف نے امام شافعیؓ کی

(۱)فتح الباری شرح صحيح البخاری للإمام الحافظ احمد بن علی بن حجر العسقلانی (۸۵۲ھ) کتاب الفتنه - باب بلا عنوان - ۱۳ / ۵۲ ط: رئاسة ادارات البحوث السعودية

(۲)تدریب الراوی فی شرح تقریب النووی للإمام الحافظ جلال الدین عبد الرحمن بن ابی بکر السیوطی - الاول الصحيح وفيه مسائل : الاولی - ۳۹۱ - ط: قدیمی کتب خانہ

مند کا مطالعہ کیا ہوتا تو انہیں نظر آتا کہ امام شافعیؓ کی مند موصوف کے ان الفاظ کی تکذیب کر رہی ہے کیونکہ خود انہوں نے بہت سی روایات مکہ اور مدینہ کے اصحاب کے علاوہ دوسرے حضرات سے لی ہیں۔

سوم: یہ کہ عراق کی روایات پر جب محمد بنین تقید کرتے ہیں یا انہیں مشکوک نظروں سے دیکھتے ہیں تو عراق سے ان کی مراد کوفہ ہوتا ہے تنہا بصرہ کو عراق کے لفظ سے وہ تعبیر نہیں کرتے البتہ جب کوفہ وبصرہ دونوں کو ملا کر ذکر کرتے ہیں تو انہیں ”عراقيین“ کے لفظ سے تعبیر فرماتے ہیں کوفہ چونکہ رواض کا مرکز تھا جنہیں ”اذب خلق اللہ“، قرار دیا گیا ہے اس لئے محمد بنین کو فی روایات کو بے حد مشکوک نظر سے دیکھتے تھے اور جب تک قرآن و شواہد سے ان کی صحت کا اطمینان نہ ہو جاتا ان سے پر حذر رہنے کی تلقین فرماتے تھے لیکن بصری روایات کے بارے میں ان کی رائے ایسی سخت نہیں تھی تدریب میں حافظ سیوطیؓ نے حافظ ابن تیمیہ کا قول نقل کیا ہے

وقال ابن تیمیۃ اتفق اهل العلم بالحدیث علی ان اصح

الاحادیث مارواه اهل المدینۃ ثم اهل البصرة ثم اهل الشام (۱)

ترجمہ: ”محمد بنین کا اس پر اتفاق ہے کہ صحیح تر حدیث وہ ہے جو اہل مدینہ کی روایت ہو پھر اہل بصرہ کی پھر اہل شام کی“۔

اور اس سے پہلے خطیب بغدادی کا قول نقل کیا ہے:

وقال الخطیب اصح طرق السنن ما يرويه اهل الحرمین (مكة

والمدینۃ) فان التدليس عنهم قليل والكذب ووضع الحديث عندهم

عزيز ولاهل اليمن روایات جيدة وطرق صحیحة الا انها قليلة ومرجعها

الى اهل الحجاز ايضا ولاهل البصرة من السنن الثابتة بالاسانيد الواضحة

مالیس لغيرهم مع اکثارهم والکوفیون مثلهم فی الكثرة غيران روایاتهم

کثيرة الدخل قليلة السلامة مع العلل (۲)

(۱) تدریب الروای فی شرح تقریب النووی - ۳۹/۱.

(۲) تدریب الروای فی شرح تقریب النووی - ۳۹/۱.

”احادیث کی صحیح تر اسانید وہ ہیں جو اہل حریم مکہ و مدینہ کی روایت سے ہوں کیونکہ ان میں تدليس کم ہے اور جھوٹی احادیث گھڑنا نہ ہونے کے برابر اور اہل یمن کے یہاں روایات جیدہ اور طرق صحیح ہیں مگر کم ہیں اور ان کا بھی مرجع اہل حجاز کی طرف ہے اور اہل بصرہ کے پاس بہت سی احادیث صحیحہ اسانید و اضحوہ کے ساتھ موجود ہیں جو دوسروں کے پاس نہیں باوجود یہ کہ وہ کثیر الرؤایت ہیں اور کثرت روایت میں اہل کوفہ بھی اہل بصرہ کی مانند ہیں مگر ان کی روایات میں کھوٹ اور دھوکا بہت ہے کم ہی روایات ہیں جو عمل سے محفوظ اور سالم ہوں۔“

تدریب کی یہ عبارات اسی صفحہ پر ہیں جہاں سے کوثر نیازی صاحب نے امام شافعی کا فقرہ نقل کیا ہے اور اس کا مفہوم و مدعای صحیحے بغیر اس سے اپنام عا اخذ کرنا چاہا ہے لیکن افسوس کہ نہ تو انہوں نے کسی ماہر فن سے اس علم کو باقاعدہ سیکھا نہ خود ایسی لیاقت کا مظاہرہ کیا کہ غور و فکر کے بعد وہ کسی صحیح نتیجہ پر پہنچتے اس لئے بلا تکلف امام شافعی پر یہ تہمت دھر دی کہ وہ مکہ اور مدینہ کے اصحاب کے سوا اپرے عالم اسلام میں پھیلے ہوئے صحابہ کرامؓ کی روایات کو غلط سمجھتے ہیں۔ استغفار اللہ

انیسوال مغالطہ:

کوثر نیازی صاحب صحیح بخاری کی صحیح حدیث کوتاریخ کی کسوٹی پر پرکھتے ہوئے لکھتے ہیں:

”حدیث کا ایک اور قابل غور پہلویہ ہے کہ آنحضرت صلی اللہ علیہ وسلم کا کوئی ارشاد ایسا نہیں ہو سکتا جسے تاریخ جھلانے کی جرأت کر سکے اگر آپ صلی اللہ علیہ وسلم نے فرمایا ہے کہ کوئی بھی قوم جس نے عورت کو سر برآہ بنایا ہو فلاج نہیں پاسکتی تو پھر تاریخ کو اس کی تصدیق کرنی پڑے گی وہ اس قول رسول صلی اللہ علیہ وسلم کی تردید کی جرأت نہیں کر سکتی فلاج، دنیا اور آخرت دونوں جگہ کامیابی اور کامرانی کا نام ہے اور ہمارے سامنے تاریخ ایسے لا تعداد و اقعات پیش کر رہی ہے جن میں کئی عورتیں اپنے اپنے ملکوں اور قوموں کی سر برآہ ہوئیں اور ان کا دور اپنے وقت کا سنہری دور تھا۔“

اس ضمن میں موصوف نے درجہ ذیل خواتین کا ذکر کیا ہے روس کی ملکہ کیتھرائیں، ہالینڈ کی ملکہ

ہلینا اس کی بیٹی اور نواسی، برطانیہ کی ملکہ و کٹوریہ موجودہ ملکہ النزبھ اور وہاں کی خاتون آہن مارگریٹ، لکسمبرگ کی ایک ڈچ ملکہ اور اس کی جانشین موجودہ ملکہ، اسرائیل کی گولڈا میسر، انڈیا کی اندرائی گاندھی اور سری لنکا کی بندرانا یکے یہ خواتین موصوف کے خیال میں مردوں سے زیادہ کامیاب اور لائق حکمران رہی ہیں اور ان کا دور سنہری دور سمجھا گیا ہے۔

مسلم خواتین میں مصر کے بادشاہ نجم الدین کی بیٹی (بیٹی نہیں بلکہ بیوی) ملکہ شجرۃ الدر، فاطمہ شریفہ، ملکہ ترخان، رضیہ سلطانہ، چاندلبی بی اور بیگمات بھوپال کا حوالہ دیا ہے مولا ناموصوف ان خواتین کا ذکر کرنے کے بعد لکھتے ہیں:

”سوال پیدا ہوتا ہے کہ اگر تاریخ کی یہ روشن مثالیں سب کی سب یہ شہادت دے رہی ہیں کہ ان خاتون حکمرانوں کے دور میں ان کی رعایا امن اور چیزوں کی بنسڑی بجا تی رہی تو پھر یہ قول رسول صلی اللہ علیہ وسلم کہاں جائے گا جس میں یہ کہا گیا ہے کہ وہ قوم کامیاب نہیں ہو سکتی جس نے عورت کو اپنا سربراہ بنایا کیا اس کا مطلب یہ ہے کہ خاکم بد ہن ہم یہ مان لیں کہ تاریخ نے قول رسول صلی اللہ علیہ وسلم کی تردید کر دی سمندر میں آگ لگ گئی، پھول بد بودینے لگ گئے، چاند اور سورج اندر ہیرے پھیلانے لگے دن رات بن گیا اور رات دن میں تبدیل ہو گئی۔“

کوثر نیازی صاحب کی منطق کا خلاصہ یہ ہے کہ ان خواتین کا دور حکومت انسانیت کی فلاج کا دور تھا لہذا ان تاریخی واقعات نے ثابت کر دیا کہ یہ حدیث جھوٹی ہے حدیث رسول صلی اللہ علیہ وسلم نہیں ورنہ تاریخ کی کیا مجال تھی کہ وہ حدیث رسول صلی اللہ علیہ وسلم کی تکذیب کرتی؟۔

یہاں موصوف کی فکر و دانش کو اتنی لغزشیں ہوئی ہیں کہ اس مختصر سے مضمون میں ان کا مکمل تحجز یہ ممکن نہیں تاہم مختصر اچندا امور کی طرف اشارہ کرتا ہوں

(۱) قرآن کریم میں چالیس کے قریب آیات شریفہ ایسی ہیں جن میں فلاج کو اہل ایمان میں مختصر قرار دیا گیا ہے اور کفار و بخار سے اس کی نفعی کی گئی ہے جناب کوثر نیازی صاحب نے جس منطق سے حدیث رسول ﷺ کو جھٹا لایا ہے کوئی احمد اسی منطق کو آگے بڑھاتے ہوئے تاریخ کے حوالے سے قرآن

کریم کی ان آیات شریفہ کی (نعوذ باللہ) تکذیب کرنے بیٹھ جائے تو کوثر صاحب کے پاس اس کا کیا جواب ہوگا؟ کیونکہ جب آنحضرت نے یہ تسلیم کر لیا کہ ان کا فروفا جر عورتوں کا سنبھالی دور فلاح و کامرانی کا دور تھا لہذا حدیث میں جو فلاح کی نفعی کی گئی ہے وہ ان عورتوں کے سنبھالی دور اور ان کے زریں کارنا میں نے غلط ثابت کر دی تو آپ نے دانستہ یا نادانستہ یہ بھی تسلیم کر لیا کہ قرآن کا یہ دعویٰ کہ کفار و فیار کو فلاح نصیب نہیں ہوگی نعوذ باللہ غلط ثابت ہو گیا آپ ہی کے الفاظ میں آپ سے یہ سوال نہیں کیا جاسکتا کہ ”اگر ان (کافروفا جر) خاتون حکمرانوں کے دور میں ان کی رعایا امن اور چین کی بنسرتی بجاتی رہی تو پھر قرآن کا یہ ارشاد کہاں جائے گا جس میں کہا گیا ہے کہ کافروں اور فاجروں کو فلاح نصیب نہیں ہوگی کیا اس کا مطلب یہ ہے کہ خاکم بد ہے، ہم یہ مان لیں کہ تاریخ نے قول اللہ کی تردید کر دی؟“

قول رسول کے بارے میں تو آپ نے جھٹ سے کہہ دیا کہ یہ قول رسول ﷺ ہی نہیں کسی نے خود گھڑ کر اسے آنحضرت ﷺ سے منسوب کر دیا ہے کیا قرآن کریم کی ان چالیس آیات کے بارے میں بھی روافض کی طرح یہی کہیں گے کہ تاریخ نے نعوذ باللہ ان آیات کو غلط ثابت کر دیا ہے؟ نعوذ باللہ من الغواية والغباوة .

(۲) آنحضرت نے فلاج کی تفسیر خود ہی یہ رقم فرمائی ہے کہ ”فلاج دنیا اور آخرت دونوں جگہ کی کامیابی و کامرانی کا نام ہے۔“

اس تفسیر کی روشنی میں آنحضرت سے دریافت کیا جاسکتا ہے کہ ان کا فروفا جر خواتین کے دور حکمرانی میں جن کی جھوٹی چمک دمک سے مرعوب ہو کر آنحضرت اسے سنبھالی دور سمجھ بیٹھے ہیں ان کو یا ان کی رعایا کو آخرت کی کون سی کامیابی و کامرانی میسر آئی ہے؟ جس کی بنیاد پر آپ حدیث رسول ﷺ کی تکذیب کرنے چلے؟ اگر ان کفار و فیار کو آخرت کی فلاج نصیب نہیں تو حدیث رسول ﷺ کیے غلط ثابت ہوئی؟

سب جانتے ہیں کہ ان خواتین کا دور حکومت خدا فراموشی اور خود فراموشی کا بدترین دور تھا جس میں انسانی اقدار کی مٹی پلید ہوئی، انسان نے جسی درندوں کا روپ دھار لیا، مردوزن کا شدید اختلاط ہوا، شہوت پرستی، اباحت اور جنسی انتار کی کی و با پھوٹ پڑی اور اس نے ساری دنیا کو ”جنسی زکام“ میں بتلا کر دیا

انہی خواتین کے ”سنہری دور“ میں مغرب نے مادر پدر آزادی حاصل کر لی معاشرہ تحلیل اور گھر کا نظام تپٹ ہو کر رہ گیا انسان نما جانور نے حیوانیت کے وہ کر شمے دکھلائے کہ وحشی جانوروں کو بھی مات دے دی ہاں انہی خواتین کے ”زریں دور“ میں پارلیمینٹ نے ”بہم جنس شادی“ کے جواز کا قانون وضع کیا گویا عمل قوم لوٹ کو قانونی سند مہیا کر دی چنانچہ پادری صاحبان نے گرجا میں دولڑکوں کا ”نکاح“ پڑھایا اور ان کو ”میاں بیوی“ کی حیثیت دی پھر انہی خواتین کے دور میں طلاق کا حق مردوں کے بجائے عورتوں کے ہاتھ میں دیا گیا ان خواتین کے منہوس دور میں انسانیت پر کیا کیا ظلم نہیں ڈھائے گئے لیکن کوثر نیازی صاحب کی نظر میں یہ انسانیت کی فلاج و کامرانی کا دور تھا اس لئے وہ فرض کرتے ہیں کہ تاریخ نے حدیث رسول ﷺ کو جھٹلا دیا اس عقل و دلش پر جناب کوثر نیازی صاحب ہی فخر کر سکتے ہیں

(۳) جن خواتین کے حوالے سے موصوف حدیث رسول صلی اللہ علیہ وسلم کی تکذیب کا فخر یہ اعلان کر رہے ہیں ان کی حکومت معمول کی حکومت نہیں تھی بلکہ حادثہ کی پیداوار تھی اور نظام شہنشاہیت کا شاخصانہ تھی اس شہنشاہی نظام میں حکمرانی ”جہاں پناہ“ کے گھر کی لوئڈی تھی ملک اس کی جا گیر تھی اور تاج و تخت اس کی وراثت تھی جہاں پناہ کی رحلت کے بعد اس کا لڑکا خواہ نابالغ ہی کیوں نہ ہوتا ج و تخت کا وارث تصور کیا جاتا تھا لڑکا نہ ہوتا تو لڑکی، بیوی، بہن ملکہ بن جاتی چنانچہ نیازی صاحب نے جن خواتین کا حوالہ دیا ہے وہ سب اسی حادثہ کی پیداوار تھیں کہ ان کے ”شاہی خاندان“ میں کوئی مرد باقی نہیں رہا تھا اور شہنشاہیت ”جہاں پناہ“ کے خاندان سے باہر نہیں جاسکتی تھی لامحالہ ان خواتین کو زمام حکومت اپنے ہاتھ میں لینا پڑی گویا یہ نظام ملوکیت بھی اس نکتہ کو تسلیم کرتا تھا کہ اگر کوئی حادثہ رونما نہ ہو تو حکومت عورتوں کا نہیں بلکہ مردوں کا حق ہے جہاں تک حادثاتی واقعات کا تعلق ہے دنیا کا کوئی عقلمندان کو معمول کے واقعات پر چپاں نہیں کیا کرتا بلکہ اہل عقل ایسے واقعات سے عبرت حاصل کیا کرتے ہیں کون نہیں جانتا کہ عجیب اخلاقت بچوں کی پیدائش کے واقعات رونما ہوتے رہتے ہیں لیکن کسی عاقل نے کبھی ان کو معیاری اور مثالی بچے قرار دے کر ان پر فخر نہیں کیا، یہ کوثر نیازی صاحب ہیں جو دور ملوکیت کے حادثاتی واقعات کو بطور مثال اور نمونہ پیش کرتے ہیں اور ان حادثاتی واقعات کے سہارے رسول اللہ صلی اللہ علیہ وسلم کی حدیث کو جھٹلانے کی جرات کرتے ہیں۔

دور ملوکیت گذر چکا ہے، اور اس کی جگہ نام نہاد جمہوریت (اور صحیح معنی میں جبریت) نے لے لی ہے لیکن عوام کا ذہن آج بھی دور ملوکیت کی "غلامانہ ذہنیت" کا صید زبون ہے یہی وجہ ہے کہ انڈیا کے "تحت جمہوریت" پر نہرو کے بعد اس کی بیٹی "اندرا" بر احمد ہوئی اور جب تک اس خاندان کا خاتمه نہیں ہو گیا انڈیا کا تحنت اسی خاندان کی جاگیر بن رہا۔ اگر قضا و قدر کے فیصلوں نے اس خاندان کے ایک ایک فرد کا خاتمه نہ کر دیا ہوتا تو ناممکن تھا کہ اس خاندان سے بھارت کی جان چھوٹ جاتی۔

۱۹۶۳ء کے صدارتی انتخاب میں مس فاطمہ جناح کو ایوب خان کے مقابلہ میں لا یا جانا بھی اسی ذہنی غلامی کا کرشمہ تھا کیونکہ وہ بانی پاکستان مسٹر محمد علی جناح کی بہن تھی اس لئے "بادشاہ کی بہن" کو صدر ایوب کے مقابلے میں حکومت کرنے کا زیادہ مستحق سمجھا گیا وہ تو ایوب خان کے بی۔ ڈی نظام نے بیڑا غرق کر دیا کہ فاطمہ جناح کو شکست ہوئی ورنہ "اگر ایک آدمی، ایک ووٹ" کے ذریعہ انتخابی معزکہ سر کیا جاتا تو جیت یقیناً "بادشاہ کی بہن" کی ہوتی ایوب خان کو کوئی پوچھتا بھی نہیں سری لنکا کی مسٹر بندرانائیکے کا اپنے شوہر کے بعد اس کی پارٹی کی قائد بن جانا بُنگلہ دیش کی حسینہ واجد کا باپ کی جگہ اور خالدہ ضیاء کا اپنے شوہر کی گدی پر قابض ہو جانا بھی عوام کی اسی شاہ پرستانہ اور غلامانہ ذہنیت کا مظہر ہے اسی ذہنی غلامی کا نتیجہ ہے کہ پی پی کے "شاہ" کے بعد اس کی تحنت کی وارث اس کی بیگم اور صاحبزادی قرار پائیں کیونکہ تحنت کے "اصل وارث" ان دونوں بیرون ملک تھے آپ دیکھیں گے کہ جب تک اس شاہی خاندان کا ایک بھی فرد باقی ہے پارٹی کی قیادت اور ملک کی حکومت اس کا خاندانی حق تصور کیا جائے گا کوثر نیازی صاحب کے خطبات و مقالات بھی اسی غلامانہ ذہنیت کی صدائے بازگشت ہے جس کی بنیاد پر موصوف، ارشاد نبوی ﷺ کی آہنی دیوار سے ٹکر اکر اپنے دین و ایمان کا سر پھوڑ رہے ہیں۔

(۲) جن مسلم حکمران خواتین کے نام موصوف بھولے بھالے عوام کے سامنے بطور "معیار" کے پیش کر رہے ہیں اگر تاریخ کے اوراق میں ان خواتین کے کارناموں کا مطابعہ کیا جائے تو ان پر فخر کرنے کے بجائے شرم سے سر جھک جائیں گے بطور مثال موصوف کی مدد و مدد "شجرۃ الدر" کے حالات میرے رسالہ عورت کی سربراہی کے آخر میں بطور ضمیمہ مسلک ہیں جن کا خلاصہ یہ ہے کہ اپنے شوہر نجم الدین کی وفات کے بعد اس نے بادشاہت کی خاطر شوہر کے بیٹے "توران شاہ" کو خفیہ طور پر قتل کرایا اور خود بادشاہ بن گئی اس

پر خلیفہ بغداد مستنصر باللہ نے اہل مصر کے نام خط لکھا کہ:

”اے اہل مصر! اگر تمہارے یہاں کوئی مرد باقی نہیں رہا جو سلطنت کی
اہمیت رکھتا ہو تو ہمیں بتاؤ، ہم ایسا مرد بھیجیں گے جو حکمرانی کی اہمیت رکھتا ہو کیا تم نے
رسول اللہ صلی اللہ علیہ وسلم کی یہ حدیث نہیں سنی کہ وہ قوم ہرگز فلاح نہیں پائے گی جس
نے عورت کو حکمران بنالیا۔“

خلیفہ نے اہل مصر پر زور دیا کہ عورت کو معزول کر کے اس کی جگہ کسی مرد کو حاکم مقرر کیا جائے خلیفہ
کا یہ خط مصر پہنچا تو ”شجرۃ الدر“ اپنے سپہ سالار عز الدین ایک کے حق میں دستبردار ہو گئی اور اسے بادشاہ
بنا کر خود اس سے شادی کر لی چند دن بعد اپنے شوہر کو قتل کر دیا بادشاہ کے قتل کے بعد اس نے بہت سے
لوگوں کو ”تحت“ کی پیشکش کی مگر کسی نے اسے قبول نہ کیا بالآخر تاج و تخت سمیت اپنے آپ کو عز الدین ایک
کے وارثوں کے حوالے کرنے پر مجبور ہوئی اور اپنے گھناؤ نے کردار کی پاداش میں قتل ہوئی کل اسی (۸۰)
دن کی سازشی حکومت کو ناقف عوام کے سامنے پیش کرتے ہوئے لوگوں کو بتاتے ہیں کہ اس خاتون کی تین
ماہ سے کم کی حکمرانی کا دور تاریخ کا شہر اور تھا جس نے ارشاد رسول ﷺ کو جھوٹا ثابت کر دیا
ع بریں عقل و دانش بباید گریست

بیسوال مغالطہ:

اوپر آٹھویں مغالطے کے ذیل میں گزر چکا ہے کہ جناب مودودی صاحب نے ”مس فاطمہ جناح“
کے صدارتی انتخاب کا جواز ثابت کرنے کے لئے یہ نظریہ پیش کیا تھا کہ جن چیزوں کو شریعت میں حرام قرار دیا
گیا ہے ان کی دو قسمیں ہیں، حرام ابدی اور حرام غیر ابدی۔ ہمارے کوثر نیازی صاحب نے اس نظریہ
کو خطرناک قرار دیتے ہوئے لکھا تھا کہ اس طرح شریعت ایک مذاق بن کر رہ جاتی ہے اس کے بجائے
موصوف نے عورت کی حکمرانی کا جواز ثابت کرنے کے لئے جو نظریہ اختراع کیا وہ انہی کے الفاظ میں یہ ہے:

”اصل بات یہ ہے کہ ہمارے بہت رویے ہمارے مخصوص سماجی اور

معاشرتی جبر کی پیداوار ہیں عورت کی سربراہی کا مسئلہ بھی کچھ ایسا ہی مسئلہ ہے جب
عورت کفالت کے لئے مرد کی محتاج تھی گھر کی چار دیواری میں بندھی تو مسئلے مسائل

پچھے اور تھے مگر اب تو سماجی حالات و ضروریات کا نقشہ ہی یکسر مختلف ہے عورت ہر مسلمان معاشرے میں قدم بقدم آگے بڑھ رہی ہے خود کماتی ہے، قابل ہے، تعلیم یافتہ ہے، ہر شعبہ زندگی میں ذمہ دارانہ مناصب پر فائز ہے ایسے میں مخصوص سماجی نظریات کی پیداوار کو شریعت بنا کر عوام پر مسلط نہیں کیا جاسکتا۔“

میں قارئین کرام کو اور خود جناب کوثر نیازی کو بھی دعوتِ انصاف دیتا ہوں کہ وہ فیصلہ فرمائیں کہ ایک طرف مودودی صاحب کا نظریہ ”ابدی حرام اور غیر ابدی حرام“ اور دوسری طرف کوثر نیازی صاحب کا نظریہ کہ ”شریعت کے بہت مسائل سماجی و معاشی جبر کی پیداوار ہیں“ اور یہ کہ ”ان کو شریعت بنا کر عوام پر مسلط نہیں کیا جاسکتا“، ان دونوں نظریوں میں سے کون سازیادہ خطرناک ہے؟ اور شریعت سے بدقسم مذاق کرنے میں کون سانظریہ زیادہ جرأت کا مظاہرہ کر رہا ہے؟ مودودی صاحب نے شریعت کے حرام کو حرام تسلیم کرتے ہوئے اس میں صرف اتنی ترمیم کی تھی کہ یہ حرام ابدی نہیں ہے حرام غیر ابدی ہے لیکن نیازی صاحب نے اسی حرام کو جبر کی پیداوار کہہ کرنے سے صرف اس کی حرمت کا انکار کر دیا بلکہ ”اس کو شریعت بنا کر عوام پر مسلط نہیں کیا جاسکتا“، کے الفاظ سے شریعت محمد یہ کے خلاف صاف صاف بغاوت کا بھی اعلان کر دیا کوثر نیازی صاحب کے کسی گوشہ قلب میں اگر عقل و ایمان اور فہم و انصاف کی کوئی ادنی سے ادنی رمق باقی ہے تو وہ بار بار سوچیں اور ہزار بار سوچ کر انصاف فرمائیں کہ کیا وہ یہ نظریہ ایجاد کر کے مودودی صاحب کو پیچھے نہیں چھوڑ گئے؟ اور سید ہے پرویز پوں کی صفت میں شامل نہیں ہو گئے؟ اور کیا انہوں نے مندرجہ بالا الفاظ کے ذریعہ شریعت کو پائے استحقار سے نہیں ٹھکرایا؟ مودودی صاحب کی روح ان سے بجا طور پر یہ شکایت کر رہی ہوگی

میری وفا کو دیکھ کر اپنی جفا کو دیکھ کر بندہ پرور منصفی کرنا، خدا کو دیکھ کر
کوثر نیازی صاحب جانتے ہوں یا نہ جانتے ہوں لیکن ہر وہ شخص جو دین کی ابجد سے بھی واقف ہو وہ جانتا ہے کہ جن مسائل کو موصوف ”جبر کی پیداوار“ کہہ کر بڑی جرأت و جسارت بلکہ بے با کی اور ڈھنٹائی کے ساتھ ٹھکرائے ہیں یہ قرآن کریم کے صریح احکام ہیں اللہ تعالیٰ جو علیم و خبیر ہے اور خالق فطرت ہے نسوانی فطرت اور اس کے تقاضوں کو بخوبی جانتا ہے اسی علیم و حکیم نے عورتوں کو حکم دیا ہے کہ وہ اپنے گھروں میں جم

کر بیٹھیں اور ”جاہلیت اولیٰ“ کی طرح شہوت کے نیلام گھر میں اپنے حسن کی نمائش نہ کرتی پھریں۔

ترجمہ: ”اور قرار پکڑو اپنے گھروں میں اور دکھلاتی نہ پھر و جیسا کہ دکھانا دستور تھا پہلے جاہلیت کے وقت میں۔ (۱) (ترجمہ شیخ الحنف)

حضرت شیخ الاسلام مولانا شبیر احمد عثمانیؒ اس آیت کی تفسیر میں لکھتے ہیں:

”یعنی اسلام سے پہلے زمانہ جاہلیت میں عورتیں بے پردہ پھرتی اور اپنے بدن اور لباس کی زیبائش کا علانیہ مظاہرہ کرتی تھیں اس بد اخلاقی اور بے حیائی کی روشن کو مقدس اسلام کیسے برداشت کر سکتا ہے؟ اس نے عورت کو حکم دیا کہ گھروں میں پھریں اور زمانہ جاہلیت کی طرح باہر نکل کر حسن و جمال کی نمائش نہ کرتی پھریں امہات المؤمنین کا فرض اس معاملہ میں بھی اوروں سے زیادہ موکد ہو گا جیسا کہ ”لستن کاحد من النساء“ کے تحت میں گزر چکا۔“

باقی کسی شرعی طبعی ضرورت کی بنابری دون زیب و زینت کے مبتدل اور ناقابل اعتماء لباس میں مستقر ہو کر احیاناً باہر نکلنا بشرطیکہ ماحول کے اعتبار سے فتنہ کا مظنه نہ ہو، بلاشبہ اس کی اجازت نصوص سے نکلتی ہے اور خاص ازواج مطہرات کے حق میں بھی اس کی ممانعت ثابت نہیں ہوتی بلکہ متعدد واقعات سے اس طرح نکلنے کا ثبوت ملتا ہے لیکن شارع کے ارشادات سے بدایہ ظاہر ہوتا ہے کہ وہ پسند اسی کو کرتے ہیں کہ ایک مسلمان عورت بہر حال اپنے گھر کی زینت بنے اور باہر نکل کر شیطان کو تاک جھانک کا موقع نہ دے۔ (۲)

اسی طرح عورتوں کے نان و نفقة کی کفالت و ذمہ داری بھی اللہ تعالیٰ ہی نے مردوں پر ڈالی ہے جس کا اعتراف خود فاضل نیازی اس مضمون میں کر چکے ہیں اب اس بدمذاقی کی کوئی حد ہے کہ قرآن کریم کے احکام منصوصہ کو (جو عین تقاضائے فطرت ہیں) سماجی و معاشرتی جبر کہہ کر ان کو پائے استحقار سے ٹھکرایا

جائے نیازی صاحب بتائیں کہ جس وقت قرآن کریم میں یہ احکام نازل کئے جا رہے تھے اگر اس وقت آپ کا کوئی بھائی بندان احکام کے بارے میں یہی فقرہ چست کرتا تو اس کا شمار کن لوگوں میں ہوتا؟ اور یہ بھی خوب رہی کہ آج کی عورت خود کماتی ہے، تعلیم یافتہ ہے، قابل ہے، وغیرہ وغیرہ لہذا قرآن کریم کے احکام کو ”شریعت“ بنا کر عوام پر مسلط نہیں کیا جاسکتا، یعنی حافظ شیرازی کے بقول چونکہ آج کی زیخا پرده عصمت سے باہر آچکی ہے لہذا قرآن منسوخ ہو گیا اور شریعت باطل ہو گئی نعوذ باللہ ایسی عقل و دانش کی بات نیازی صاحب جیسے دانشوروں ہی کو سوجھ سکتی ہے۔

یادش بخیر، ڈاکٹر فضل الرحمن جس کے ذمہ ایوب خان کے زمانے میں اسلام کی مرمت کا فرض سونپا گیا تھا اس نے یہی نیازی فلسفہ پیش کیا تھا کہ آنحضرت صلی اللہ علیہ وسلم کے زمانے کی عورتیں جاہل تھیں اجد تھیں ناشائستہ تھیں اس لئے قرآن کریم نے دو عورتوں کی شہادت کو ایک مرد کے برابر کھاتھا مگر آج کی عورت تعلیم یافتہ ہے، قابل ہے، مہذب ہے، لہذا کوئی وجہ نہیں کہ اس کی شہادت مرد کے برابر قرار دی جائے اس بد تمیزی کا نتیجہ یہ نکلا کہ اس کا ایمان سلب ہو گیا ہے کہ وہ علانیہ کر سچن ہو کر مرا، آج کوثر نیازی صاحب بھی..... لیلانے اقتدار کے عشق..... میں اسی کے نقش قدم پر چل رہے ہیں ایسا محسوس ہوتا ہے کہ ڈاکٹر فضل الرحمن کی مند آج کوثر نیازی صاحب کے سپرد کردی گئی ہے کیا کوئی ہے جو نیازی صاحب کو خیر خواہانہ مشورہ دے کہ وہ ڈاکٹر فضل الرحمن کے انعام سے عبرت حاصل کریں۔

اکیسوال مغالطہ:

نیازی صاحب نے حدیث ”الائمة من قریش“ پر بھی گفتگو فرمائی ہے موصوف کا کہنا ہے کہ اس حدیث کے پیش نظر خلیفہ و حکمران ہونے کے لئے ہمارے تمام علماء و فقهاء قریشی انسل ہونے کو شرط لازم قرار دیتے تھے مولانا ابوالکلام آزاد نے اس حدیث کو ایک پیشگوئی قرار دیتے ہوئے اس کا ترجمہ یوں بیان کیا تھا کہ حکمران قریش میں سے ہوں گے ہمارے علماء نے اس کا ترجمہ یہ کیا کہ حکمران قریش میں سے ہونے چاہئیں۔

اس حدیث شریف پر مفصل بحث کی یہاں گنجائش نہیں کہ یہ ایک مستقل مقالہ کا موضوع ہے مختصر یہ کہ حدیث کا صحیح مفہوم وہی ہے جو تمام علماء و فقهاء نے لیا مولانا آزاد مرحوم کی طرف جو مفہوم نیازی

صاحب نے منسوب کیا ہے (اگر یہ نسبت صحیح بھی ہو) تو وہ بد اہتمام غلط ہے کیونکہ اول تو تمام علماء و فقهاء کے قول کے مطابق یا ایک حکم شرعی ہے جو آنحضرت ﷺ نے بیان فرمایا اب اگر امت اس حکم شرعی پر عمل کرتی ہے تو اس کی سعادت ہے اور اگر امت اس حکم کے خلاف کرتی ہے تو امت لاائق عتاب ٹھہرتی ہے لیکن ارشاد رسول صلی اللہ علیہ وسلم پر کوئی حرف نہیں آتا بخلاف اس کے اگر اس کو پیشگوئی قرار دیا جائے تو نیازی صاحب خود تسلیم کرتے ہیں کہ یہ پیشگوئی پوری نہیں ہوئی اس صورت میں آنحضرت صلی اللہ علیہ وسلم کی پیشگوئی کا نعوذ بالله غلط ہونا لازم آتا ہے ظاہر ہے کہ امت کی طرف کوتا ہی کو منسوب کرنا آنحضرت ﷺ کی پیشگوئی کو (نعوذ بالله) جھوٹا کہنے سے اہون ہے اگر نیازی صاحب کی اس نکتہ پر نظر ہوتی تو وہ تمام علماء و فقهاء کی تغليط پر کمر بستہ نہ ہوتے۔

بائیسوال مغالطہ:

نیازی صاحب نے لاڈا اپیکر، فوٹو، ٹیلی فون اور تعلیم نسوان کا حوالہ دے کر علماء کا خاکہ اڑایا ہے جو شخص قرآن مجید کے احکام کا، آنحضرت صلی اللہ علیہ وسلم کے ارشادات طیبات کا، حضرات سلف صالحین ائمہ مجتہدین اور تمام فقهاء امت کا مذاق اڑاتا ہوا گروہ اپنے دور کے علماء کے خاکے اڑائے تو اس کی کیا شکایت کی جائے؟ تاہم نیازی صاحب سے یہ عرض کرنا ضروری سمجھتا ہوں کہ انہوں نے داناؤں کا قول لحوم العلماء مسمومة (علماء کا گوشت زہر آسود ہوتا ہے) ضرور سننا ہوگا آپ علماء کا تمثیل ضرور اڑائیں مگر یہ نہ بھولیں کہ یہ زہر جس شخص کے رگ و پے میں سراحت کر جائے وہ دنیا سے ایمان سلامت نہیں لے جاتا اعلا وہ ازیں وہ خود اپنا شمار بھی اسی طائفہ میں کرتے ہیں اور ان کے نام کے ساتھ مولانا کا سابقہ لگا رہتا ہے جس برتن میں کھانا اسی میں موتنا عقلمندوں کا شیوه نہیں۔

تییسوال مغالطہ:

خالص علمی مضامین کے ثبوت میں لطفیے اور چکلے پیش کرنا جناب نیازی صاحب کا جدید طرز استدلال ہے اس لئے اہل علم کا مذاق اڑانے کے لئے وہ اپنے قارئین کو چند لطیفوں سے بھی محظوظ فرماتے ہیں ملاحظہ فرمائیں:

پہلا طیفہ: ”ایک وقت تھا کہ لاوڈ اسپیکر حرام تھا، اب امام صاحب، پانچ آدمی بھی بیٹھے ہوں تو لاوڈ اسپیکر آن کئے بغیر درس ارشاد نہیں فرماتے“

موصوف کے اس ارشاد کی حیثیت مغض ایک طیفہ اور بزرگ بھی کی ہے تاہم اس میں بھی انہوں نے جھوٹ کا نمک مرچ لگانا مناسب سمجھا موصوف کی اطلاع کے لئے عرض ہے کہ لاوڈ اسپیکر پروغز دارشاد کو اہل علم نے کبھی ”حرام“ نہیں فرمایا اس لئے ان کا یہ طیفہ مغض ”کذب ملح“ کی حیثیت رکھتا ہے ثانیاً: ان کی خدمت میں عرض ہے کہ کسی علمی مسئلہ میں تحقیق کے بدلتے کی وجہ سے اہل علم کی رائے بدلتا ایسی بات نہیں کہ اس کو بزرگ بھی کا موضوع بنایا جائے یہ اہل علم کی سنت مستمرہ چلی آتی ہے امام شافعی نے بیشتر مسائل میں قول قدیم کے خلاف قول جدید اختیار فرمایا جس سے اہل علم واقف ہیں امام احمد ابن حنبل کے یہاں بہت کم مسائل ایسے ہوں گے جن میں ان سے دو دو تین تین روایتیں منقول نہ ہوں ہمارے امام اعظم ابوحنیفہ سے بھی بہت سے مسائل میں متعدد روایات منقول ہیں بعض مسائل کے بارے میں منقول ہے کہ حضرت امام نے وفات سے چند دن پہلے ان سے رجوع فرمایا تھا الغرض اہل علم کی رائے بدلتا ایسی چیز نہیں کہ چھٹارے لے کر آپ اس کا مضمون اڑائیں یہ تو اہل علم کی سنت مستمرہ ہے کہ برسہا برس تک جس قول پر فتویٰ دیتے رہے تحقیق حق کے بعد اس سے بلا تکلف رجوع فرمایا جناب کوثر نیازی صاحب اس نکتہ سے بے خبر نہیں ہوں گے کہ اگر بالفرض لاوڈ اسپیکر کے مسئلہ میں علماء کی تحقیق بدلتی تو یہ بات محل اعتراض نہیں لیکن چونکہ ان کا مقصد ہی اہل علم کے ساتھ ٹھٹھھول کرنا ہے اس لئے انہوں نے یہ بھی نہیں دیکھا کہ جو کچھ ان کی زبان و قلم سے نکل رہا ہے وہ کوئی خلاف واقعہ تو نہیں؟ اور جس چیز کو وہ پہنچ مذاق کا نشانہ بنارہے ہیں وہ لائق اعتراض بھی ہے یا نہیں؟

ثالثاً: جناب کی اطلاع کے لئے عرض ہے کہ لاوڈ اسپیکر کے مسئلہ میں اہل علم کا فتویٰ تبدیل نہیں ہوا بلکہ لاوڈ اسپیکر کی آواز کے بارے میں فتنی ماہرین کی رائے تبدیل ہوئی نماز میں اقتداء کا اصول یہ ہے کہ امام کی (یا اس کے نائب مکبر کی) آواز پر کوع و سجدہ کرنا صحیح ہے لیکن اگر امام کی آواز کسی دیوار یا پھاڑ سے نکلا کرو اپس آئے اور مقتدی کے کان تک پہنچے تو اس صدائے بازگشت کی اقتداء مقتدی کے لئے

جانب نہیں اگر کرے گا تو اس کی نماز فاسد ہو جائے گی۔

جب لاڈا پسکرایجا وہ تو ابل علم نے فتنی ماہرین سے دریافت کیا کہ اس کے ذریعہ آنے والی آواز آیا یعنیہ بولنے والے کی آواز ہے یا اس کی صدائے بازگشت ہے فتنی ماہرین نے بتایا کہ یہ اصل آواز نہیں بلکہ صدائے بازگشت قسم کی چیز ہے اس پر ابل علم نے فتویٰ دیا اور بالکل صحیح فتویٰ دیا کہ لاڈا پسکر کی آواز پر محتدی کے انتقالات (رکوع و وجود) صحیح نہیں نماز فاسد ہو جائے گی لیکن بعد میں فتنی ماہرین کی تغیری رائے بدل گئی اور انہوں نے پہلی رائے کو ناطق قرار دیتے ہوئے کہ لاڈا پسکر کی آواز یعنیہ بولنے والے کی آواز ہے جس آلہ مکبر الصوت دور دور تک پہنچا دیتا ہے اس پر مفتی اعظم پاکستان حضرت اقدس مفتی محمد شفیع نے فتویٰ دیا کہ اگر یہ صورت ہے تو نماز اس پر جائز ہے اور دیگر اکابر علماء نے اس فتویٰ کے تصدیق کی چنانچہ اس کی پوری شرح و تفصیل حضرت مفتی صاحب کے رسالہ "آلہ مکبر الصوت" میں موجود ہے اب انصاف فرمائیں کہ جناب نیازی صاحب کا علماء کا مضمون اڑانا کہاں تک صحیح ہے؟ یہاں فتویٰ کی تبدیلی کی مثال تو ایسی ہوئی کہ ایک شخص مفتی صاحب کے پاس ایک واقعہ نقل کرتا ہے اور دوسرا شخص اس کے بالکل بر عکس صورت مسئلہ پیش کرتا ہے کھلی بات ہے کہ مفتی کا جواب دونوں سوalon کے بارے میں یکساں نہیں ہو گا اسی طرح لاڈا پسکر کے بارے میں جیسی صورت ابل علم کے سامنے پیش کی گئی اس کے مطابق انہوں نے فتویٰ دیا فرمائیے جناب نیازی صاحب! مذاق اڑانے کی کیا گنجائش رہی؟

چوں بشنوی خن ابل دل ملوکہ خطاست خن شناس نہ ای دل بر اخطا ایں جاست

دوسرالطیفہ: "ایک دور میں بلکہ مسئلہ کی حد تک تواب بھی فوٹو کو حرام قرار دیا جاتا تھا اب جب تک پریس کانفرنس میں فوٹو گرافرنہ پہنچ جائیں حضرت مولانا صاحب لب کشا نہیں ہوتے"۔

نیازی صاحب کو اعتراف ہے کہ اہل علم فوٹو کو اب بھی حرام سمجھتے ہیں اب اگر ان کے بقول "جب تک پریس کانفرنس میں فوٹو گرافرنہ پہنچ جائیں حضرت مولانا صاحب لب کشا نہیں ہوتے" تو یہ ان مولانا صاحبان کی بے عملی یا بد مذاقی ہے کیا اس کی آڑ لے کر مطلق علماء کی عزت سے کھینا نیازی صاحب کے لئے حلال ہو گیا؟ نیازی صاحب جانتے ہیں کہ کسی مجرم کی قانون شکنی کو حوالے کے طور پر پیش کرنا اور اس کی وجہ سے قانون کا، یا قانون کے ماہرین کا، یا قانون پر عمل کرنے والوں کا مذاق اڑانا صحت مندانہ فکر کی علامت

نہیں اور اگر ان کا مقصد اس قانون شکنی کے ذریعہ حضرات اہل علم کی تفصیل ہے تو میں تسلیم کرتا ہوں کہ چند مولانا صاحبان ہی نہیں بلکہ امت کی غالب اکثریت قانون شکنی کی مرتبہ ہے اللہ اور رسول ﷺ کی ہزاروں نافرمانیاں بغیر کسی روک ٹوک کے ہم میں سراحت کر چکی ہیں اور انہی اجتماعی جرائم کا نتیجہ ہے کہ خدا کے قبھر کی لائھی نے ہم پر ایک عورت کو حکمران بنایا کر مسلط کر دیا ہے جس کی وجہ سے ہم بطن الارض خیر لکم من ظهرہا کا مصدقہ بن چکے ہیں اللہ تعالیٰ رحم فرمائیں اور ہمارے گناہوں کو معاف فرمائیں لیکن سوال یہ ہے کہ کیا امت کی بے عملی کی وجہ سے اللہ کی شریعت کو بدل دیا جائے؟

اور اگر نیازی صاحب کا مقصود یہ بتانا ہے کہ ”حرمت تصویر“ کے بارے میں حضرات علماء کرام کا فتویٰ غلط ہے تو ان کی خدمت میں گزارش ہے کہ یہ جناب کی غلط فہمی ہے ”حرمت تصویر“ کے مسئلہ میں مولانا ابوالکلام آزاد مرحوم اور مولانا سید سلیمان ندوی جیسے اکابر بھی اسی غلط فہمی کا شکار رہے حضرت مولانا مفتی محمد شفیع نے اپنارسالہ ”التصویر لا حکام التصویر“ ان کو بھجوایا تو ان کی غلط فہمی دور ہو گئی اور یہ ان بزرگوں کی حق پرستی تھی کہ انہوں نے بر ملا اپنی غلطی کا اعتراف فرمایا ۱۹۲۵ء میں پرویز نے ”طلوع اسلام“ میں تصویر کے جواز پر ایک مضمون لکھا جس میں مولانا آزاد اور مولانا ندوی کا بھی حوالہ دیا گیا تھا اس پر مولانا عبدالماجد دریابادی نے ”صدق جدید“ میں تصویر اور شریعت اسلامی کے عنوان سے ایک شذرہ لکھا یہ شذرہ حال میں حضرت مولانا قاضی زاہد الحسینی نے بینات کراچی (نومبر ۱۹۹۳ء) میں شائع کرایا ہے نیازی صاحب کی خدمت میں اس کو پیش کرتے ہوئے استدعا کرتا ہوں کہ وہ بھی ان دونوں بزرگوں کی طرح حق پرستی کا ثبوت دیتے ہوئے اپنے موقف پر نظر ثانی کریں مولانا دریابادی کا شذرہ حسب ذیل ہے۔

تصویر اور شریعت اسلامی

دہلی سے ایک ماہنامہ ”قوم“ نکلتا ہے اس کے جنوری نمبر میں رسالہ ”طلوع اسلام دہلی“ کے حوالہ سے مولانا سید سلیمان کے ایک بہت پرانے مضمون کا ملخص جو تصویر کشی سے متعلق ہے شائع ہوا ہے اور ”طلوع اسلام“ نے خود بھی جواز تصویر کشی کی تائید کی ہے۔

کوشش سخت افسوس ناک اور مغالطہ آمیز ہے سید صاحب کا وہ مضمون آج

سے ۲۵ سال قبل ۱۹۱۹ء کا لکھا ہوا ہے اس وقت ان کی تحقیق اس باب میں مکمل، اور اجتہاد اس مسئلہ میں صائب نہ تھا۔ دنیا کے کسی بڑے سے بڑے فاضل اور محقق کا اجتہاد اپنی عمر اور علم کے ہر دور میں یکساں صائب رہا ہے؟ سن کے اضافہ اور فکر و نظر کی پختگی نے سید صاحب کو اپنی رائے کی نظر ثانی پر مجبور کر دیا اور جنوری ۱۹۲۳ء کے ”معارف“ میں حق پسندی کی جرات کے ساتھ ”رجوع و اعتراف“ کے زیر عنوان انہوں نے اپنے مسلک سے رجوع کا اعلان شائع بھی فرمادیا ہے جیسے کہ ان کا اتنا قدیم مضمون ریسرچ سے کام لے کر ڈھونڈھ نکالا جائے اور ان کے تازہ اعلان سے یوں انعامات برداشت جائے۔

سید صاحب کے اس رجوع نامہ کے ساتھ بہتر یہ ہو گا کہ مولانا ابوالکلام کا بھی یہ دلیرانہ اعلان پیش نظر ہے۔

تصویر کا کھنچوانا، رکھنا، شائع کرنا سب ناجائز ہے یہ میری سخت غلطی تھی کہ تصویر کھنچوائی تھی اور الہمال کو با تصویر نکالا تھا اب اس غلطی سے تائب ہو چکا ہوں میری پچھلی غلطیوں کو چھپانا چاہئے نہ کہ از سرنو شھیر کرنا چاہئے (تذکرہ ابوالکلام ص ۸)

”حدیث نبوی میں سخت و عیدیں تصویریوں اور مصوروں کے باب میں آئی ہیں ان کے استحضار کے بعد مشکل ہی سے کسی مت دین و متنقی مسلمان کو جرأت فتویٰ جواز کی ہو سکتی ہے، اور یہ استدلال تو بالکل ہی بودا ہے کہ وہ احکام دستی تصویریوں کے متعلق ہیں نہ کہ فوٹو کے، دونوں فتمیں بہر حال تصویری ہی کی ہیں، جاندار کے پاسیدار نقش کی ہیں اصل کے لحاظ سے دونوں میں کوئی فرق نہیں اور شرعی حکم دونوں کے حق میں اسی طرح یکساں ہے جیسے دیہات کی ہاتھ کی بنائی ہوئی دارو (شراب) اور ولایت کے آلات سے کشید کی ہوئی اعلیٰ درجہ کی مقطر شراب انگوری یا اسپرٹ کے حق میں یکساں۔

مولانا احمد علی لاہوری (خدمات الدین) کے مختصر رسالہ ”فوٹو کا شرعی فیصلہ“

کے آخر میں امتناع تصویر کشی پر تائیدی تحریر یہ علامہ انور شاہ کشمیری اور مولانا حسین احمد مدفنی اور دوسرے نامور فاضلوں کی شامل ہیں اور سب سے زیادہ قابل اعتماد قابل مطالعہ تحریر اس باب میں مولانا مفتی محمد شفیع دیوبندی کا رسالہ "التصویری فی احکام التصویری" ہے ادارہ "قوم" از راہ کرم اس کا ضروری مطالعہ کرے۔

"فرنگی تمدن کہنا چاہئے کہ تمام تر تصویری تمدن ہے اور ہم لوگوں میں فوٹوگرافی کا شوق یا اس کی وقعت و عزت تمام تر فرنگی تہذیب سے مرعوب بیت کا نتیجہ ہے آج فرنگستان کروڑوں نہیں اربوں روپیہ ہر سال جو تصویروں پر بے تحاشا صرف کر رہا ہے اور اپنے اخلاق اور فلکری قوت دونوں کو اس ذریعہ سے تباہ کر رہا ہے اس کی داستان جس قدر طویل ہے اسی قدر عبرت انگلیز ہے حیف ہے کہ ہم بجائے اس سے عبرت حاصل کرنے کے الا اسی کو اپنے لئے دلیل راہ بنالیں؟ تصویر کشی، نقاشی اور مجسمہ سازی کو ہندو تہذیب، بدھست تہذیب غرض ہر قدم جاہلی تہذیب میں جس قدر قریب کا تعلق ایک طرف شرک و بت پرستی سے اور دوسری طرف فرق و خش کاری سے رہا ہے اس کا کچھ اندازہ آج بھی غارا میورا، غارا جنٹا، کی دیواری تصویروں کے مشاہدہ سے ہو سکتا ہے شریعت اسلامی کی گھری حکیمانہ نظر نے چن چن کر تہذیب جاہلی کے ایک ایک شعائر، ایک ایک یادگار کو مٹایا ہے (صدق لکھنؤ ۱۹۲۵ء)

تیسرا الطیفہ: "اور تو اور جب شروع شروع میں شاہ سعود نے اپنے ہاں ٹیلی فون لگوایا تو علماء و شیوخ نے کہا یہ حرام ہے اس میں تو شیطان بولتا ہے ایک دن شاہ سعود نے آپریٹر سے کہا دوسری طرف تلاوت قرآن لگا کر میرے دربار میں ٹیلی فون کی گھنٹی بجتے دو تیل ہوئی تو شاہ نے سب سے بڑے شیخ سے کہا سنئے ٹیلی فون سے کیا آواز آ رہی ہے شیخ نے سنا تو کہا ارے یہ تو کلام الہی نشر کرتا ہے اور اس دن سے سعودی عرب میں ٹیلی فون حلال ہو گیا۔"

نیازی صاحب کے اس لطیفے سے چند باتیں معلوم ہوئیں
ایک یہ کہ حضرت کی عنایات بے پایاں صرف پاکستان کے "مولویوں" تک محدود نہیں بلکہ عرب

وتحم کے اکابر علماء و مشائخ جناب کی فیاضیوں سے یکساں بہرہ ور ہیں۔

دوسرے یہ کہ حضرت کی بڑی شہرت ایک ادیب، ایک صحافی، ایک مولانا، ایک موقع شناس سیاست کار کی حیثیت سے تھی لوگوں کو یہ معلوم ہی نہیں تھا کہ فن افسانہ نگاری میں بھی آپ بے نظیر ہیں شاہ سعود کے دور کے سعودی علماء و مشائخ کے بارے میں ان کی یہ افسانہ نگاری لاٹق آفرین ہے
تمیرے یہ کہ حق گوئی و بے باکی میں آپ کو وہ یہ طوی حاصل ہے کہ کسی بڑی سے بڑی شخصیت کا ادب و احترام ان کا راستہ نہیں روکتا ان کے قلم سے نہ کسی مومن کو امان ہے نہ کسی کافر کو ان کا چھپرا حلال و حرام کی تمیز کار و ادا نہیں۔

چوتھے یہ کہ حدیث نبوی کفی بالمرء کذباً نیز حدث بكل ماسمع (آدمی کے جھوٹا ہونے کے لئے یہی کافی ہے کہ وہ ہر سی سنائی بات کو آگے نقل کر دے) پر آپ کا پورا مل ہے وہ مکہ و مدینہ کے علماء و مشائخ تک کی پگڑی اچھانے کے لئے بھی یہ سوچنے کی زحمت گوار نہیں فرماتے کہ جس نے یہ کہانی ان سے بیان کی ہے وہ لاٹق اعتماد بھی ہے یا نہیں؟ اور یہ کہ یہ واقعہ ”شاہ سعود“ کے زمانے کا ہے یا ان کے والد بزرگوار ”ملک عبد العزیز“ کے زمانے کا؟

اگر نیازی صاحب کے اس افسانہ طرازی کو صحیح تسلیم کر لیا جائے تو آخر وہ اس سے کیا ثابت کرنے جا رہے ہیں؟ زیادہ سے زیادہ جوبات ثابت ہوگی وہ یہ کہ سعودی عرب کے علماء و مشائخ بڑے بھولے بھالے ہیں جب تک کسی نوایجاد چیز کی حقیقت نہیں معلوم نہ ہواں کے بارے میں بڑے محتاط رہتے ہیں فرمائیے کہ یہ ان حضرات کی مدح ہوئی یا قدح؟

چوبیسوال مغالطہ:

موصوف نے ”نهاية المحتاج شرح المنهاج“ کے حوالے سے شیخ الاسلام خیر الدین رملی کا فتویٰ نقل کیا ہے کہ:

”اگر لوگوں کے لئے ناگزیر ہو جائے کہ ان کی حکمران عورت ہو تو ضرورت کے تحت وہ حکمران بن سکتی ہے۔“

یہاں موصوف کو تین مغالطے ہوئے ہیں:

اول: یہ کہ ”نہایۃ المحتاج“، شیخ خیر الدین رملی حنفی کی تالیف نہیں بلکہ شمس الدین رملی شافعی کی تالیف ہے موصوف کو نام میں التباس ہوا ہے شیخ الاسلام خیر الدین رملی حنفی ہیں اور فتاویٰ خیریہ کے نام سے ان کے فتاویٰ شائع ہو چکے ہیں ۹۹۳ھ میں ان کی ولادت ہوئی اور ۱۰۸۱ھ میں ان کا وصال ہوا ”نہایۃ المحتاج“، کے مولف شیخ شمس الدین محمد بن احمد بن حمزہ الرملی شافعی ہیں جو شافعی صغیر کے لقب سے یاد کئے جاتے تھے ان کی ولادت ۹۱۹ھ میں اور وفات ۱۰۰۳ھ میں ہوئی

دوم: نہایۃ المحتاج کے مولف شیخ شمس الدین رملی بھی عورت کی ولایت کے قائل نہیں چنانچہ قاضی کے شرائط بیان کرتے ہوئے لکھتے ہیں کہ:

(شرط القاضی) (ذکر) فلا ہنولی امرأة لنقصها ولا حتیاج

القاضی لمحالطة الرجال وهي مأمورة بالتحدر والختنی فی ذلك

کالمرأة ولخبر البخاری وغيره لن يفلح قوم ولو أمرهم امرأة .^(۱)

”اور قاضی کے شرائط میں سے ایک یہ ہے کہ وہ مرد ہو لہذا عورت کا قاضی بن جانا صحیح نہیں کیونکہ اول تو اس میں فطری نقص ہے (دین کا بھی اور عقل کا بھی) دوسرے قاضی کو مردوں کے ساتھ اختلاط کی ضرورت پیش آئے گی جب کہ عورت کو پرده نشینی کا حکم ہے۔ تیسرا صحیح بخاری اور دوسری کتابوں میں آنحضرت صلی اللہ علیہ وسلم کی حدیث موجود ہے کہ وہ قوم ہرگز فلاح نہیں پائے گی جس نے حکومت عورت کے سپرد کر دی۔“

سوم: نہایۃ المحتاج کی جس عبارت سے موصوف نے یہ مسئلہ کشید کیا ہے کہ:

”اگر لوگوں کے لئے ناگزیر ہو جائے کہ ان کی حکمران عورت ہو تو ضرورت

کے تحت وہ حکمران بن سکتی ہے۔“

یا تو موصوف نے اس عبارت کا مطلب ہی نہیں سمجھا یا جان بوجھ کرنا واقف عموم کو دھوکا دیا ہے موصوف کی غلط فہمی یا مغالط اندازی رفع کرنے کے لئے میں اس عبارت کو نقل کر کے اس کی وضاحت کئے دیتا ہے۔

(۱) نہایۃ المحتاج شرح المنهاج - کتاب القضا - شروط القاضی - ۲۲۶/۸ - ط: دار احیاء

”نہایۃ المحتاج“ کے مصنف نے قاضی کے شرائط بیان کرنے کے بعد یہ مسئلہ ذکر کیا ہے کہ اگر بادشاہ کی طرف سے ایسا قاضی مقرر کر دیا جائے جو منصب قضا کا اہل نہ ہو مثلاً فاسق یا جاہل ہو تو ضرورت کی بنابر اس کے فیصلے نافذ قرار دئے جائیں گے تاکہ لوگوں کے مصالح معطل ہو کر نہ رہ جائیں اس کے تحت مصنف لکھتے ہیں

ولوابتلى الناس بولاية امرأة او قن او اعمى فيما يضبطه نفذ قضاءه

للضرورة كما افتى به الوالدر حمه الله تعالى وألحق ابن عبد السلام الصبى

بالمراة ونحوها لا كافر^(۱)

”اور اگر بافرض لوگ بتلا کر دیئے جائیں عورت یا غلام یا اندھے کو قاضی بنائے جانے کے ساتھ تو (بوجود اس کے) اس کا فیصلہ ضرورت کی بنابر نافذ قرار دیا جائے گا (تاکہ لوگوں کے مصالح معطل ہو کر نہ رہ جائیں) جیسا کہ والد مرحوم نے اس کا فتویٰ دیا تھا حافظ عز الدین ابن عبد السلام نے کہا ہے کہ عورت وغیرہ کی طرح بچے کا فیصلہ بھی نافذ العمل ہو گا مگر کافر کا نہیں۔“

آپ دیکھ رہے ہیں کہ یہاں بحث عورت کی حکمرانی کی نہیں بلکہ بحث یہ ہے کہ بافرض محال اگر کسی بادشاہ نے کسی عورت کو یا کسی غلام کو یا کسی اندھے کو قاضی بنا دیا اندر یہ صورت ایسے نا اہل قاضی کا فیصلہ نافذ العمل قرار دیا جائے گا یا نہیں؟ اس سوال کے جواب میں مصنف نہایۃ المحتاج فرماتے ہیں کہ میرے والد مرحوم کا فتویٰ یہ ہے کہ ایسی قاضی عورت کے فیصلے کو نافذ العمل قرار دیا جانا چاہیے ورنہ لوگوں کے حقوق معطل ہو کر رہ جائیں گے یہ تھا وہ مسئلہ جسے جناب کوثر صاحب نے یوں بگاڑا ہے کہ ”اگر لوگوں کے لئے ناگزیر ہو جائے کہ ان کی حکمران عورت ہو تو ضرورت کے تحت اس کی حکمرانی جائز ہے۔“

اہل علم سمجھ سکتے ہیں کہ صاحب موصوف نے نہایۃ المحتاج کی عبارت کے سمجھنے میں تین غلطیاں کی ہیں:

اول: نہایۃ المحتاج کی عبارت میں ”ولوابتلى الناس“ کا لفظ ہے اہل علم جانتے ہیں کہ عربی میں حرف لوفرض محال کے لئے آتا ہے اس لئے اس عبارت کا مفہوم یہ تھا کہ ”اگر بافرض لوگوں

کو بتلا کر دیا جائے، نیازی صاحب اس کا ہلکا پھلا کا ترجمہ فرماتے ہیں ”اگر لوگوں کے لئے ناگزیر ہو جائے“ ان دونوں تعبیروں کے درمیان آسمان و زمین کا فرق ہے۔

دوم: عبارت تھی ”بولاية امرأة او قن او اعمى فيما يضبطه“ یعنی ”لوگوں کو بتلا کر دیا جائے کسی عورت، کسی غلام یا کسی اندھے کے قاضی بنائے جانے کے ساتھ“ لیکن ”حضرت“ اس کا ترجمہ فرماتے ہیں ”ان کی حکمران عورت ہو“ ”قاضی“ اور ”حکمران“ کا فرق ہر اس شخص کو معلوم ہے جو اونٹ اور بکری کے درمیان فرق کرنے کی صلاحیت رکھتا ہو

سوم: مصنف نہایۃ الحاج فرماتے ہیں کہ ”اس ضرورت کے تحت کہ لوگوں کے حقوق ضائع نہ ہوں ان کا فیصلہ نافذ عمل قرار دیا جائے گا“ نیازی صاحب اس کا ترجمہ فرماتے ہیں کہ ”ضرورت کے تحت اس کی حکمرانی جائز ہے“ کسی سے پوچھ لیجئے کہ ”نفذ قضائے“ کا ترجمہ ”عورت کی حکمرانی جائز ہے“ کس لغت کے مطابق ہے؟ تعجب ہے کہ جن صاحب کی دیانت و امانت اور فہم و دانش کا یہ عالم ہے وہ ”انا ولا غیری“ کا ڈنکا بجا تا ہے اور انہمہ مجتہدین کے اجماعی فیصلوں کا مذاق اڑاتا ہے۔

پچیسوال مغالطہ:

قطع سخن پر موصوف فرماتے ہیں:

”صاف بات ہے جیسا کہ اوپر کہا گیا یا تو یہ قول رسول صلی اللہ علیہ وسلم نہیں ہے، اس کے راوی مشکوک ہیں، تاریخ اس کے خلاف شہادت ذیتی ہے۔

یا پھر یہ پیش گوئی ہے جو صرف اس ایرانی قوم کے لئے تھی جو ایک خاص عورت کو حکمران بنارہی تھی راوی نے ”القوم“ کو ”قوم“ بنانے کا سہیش کے لئے عام کر دیا ان دو توجیہات کے علاوہ اس روایت کی کوئی اور شرح کرنا نہ ہب کے حق میں نادان دوستی کے سوا کوئی حیثیت نہیں رکھتی۔“

گزشتہ مباحثت سے واضح ہو چکا ہے کہ آنحضرت صلی اللہ علیہ وسلم کا ارشاد گرامی: وہ قوم کبھی فلاج نہیں پائے گی جس نے زمام حکومت عورت کے پردازی قطعاً برحق ہے عین صدق و صواب ہے اور جناب

کوثر صاحب کے تمام خدشات چاند پر خاک ڈالنے کے مترادف ہیں۔

موصوف کی یہ نکتہ آفرینی کہ یہ پیشگوئی صرف ایرانی قوم کے لئے تھی راوی نے ”القوم“، کو ”قوم“، بنا کر حدیث کو عام کر دیا یہ بھی غلط ہے کیونکہ ”ال القوم“، معروف ہے اور ”ال قوم“، نکرہ ہے بعد کا جملہ یعنی ”ولوا امرهم امراة“، نکرہ کی صفت تو بن سکتا ہے معرفہ کی نہیں یہ موصوف کی ایسی غلطی ہے جس کو علم نبو کا مبتدی بھی پکڑ سکتا ہے رہا موصوف کا یہ ارشاد کہ ”ان کی ذکر کردہ دو توجیہات کے علاوہ، حدیث کی کوئی اور شرح کرنا مذہب کے حق میں نادان دوستی ہے، اس کے بارے میں گزارش ہے کہ صحابہ کرام رضی اللہ عنہم بے لے کر آج تک کے اکابر امت نے حدیث شریف کا وہی مضمون بیان فرمایا ہے جس کو موصوف ”نادان دوستی“، سے تعبیر فرماتے ہیں اگر آنحضرت کے خیال میں صحابہ و تابعین اور ائمہ مجتہدین ”مذہب کے نادان دوست“، تھے تو ان کے مقابلہ میں آنحضرت کی حیثیت ”مذہب کے دانادمن“، کی تھی اب یہ تو آنحضرت کی صوابید پر محصر ہے کہ صحابہ و تابعین اور بعد کے سلف صالحین کی پیروی کو پسند فرمائیں گے یا ان کے مقابلے میں دوسری حیثیت کو ترجیح دیں گے تاہم اس ناکارہ کی خواہش یہ ہے کہ آنحضرت بھی اسی رائے کو پسند فرمائیں جس کو اکابر امت نے اپنے لئے پسند فرمایا خلیفہ راشد حضرت عمر بن عبدالعزیز نے ایک شخص کو فصیحت کے طور پر تحریر فرمایا تھا حضرت کا یہ خط امام ابو داؤد نے کتاب السنۃ میں نقل کیا ہے، اور یہ ناکارہ اسے اپنی کتاب شیعہ سنی اختلافات میں نقل کر چکا ہے) اس کا ایک ملکر ایہاں نقل کرتا ہوں

فارض لنفسك مارضي به القوم لأنفسهم فانهم على علم وقفوا، وبصرنا

فذ كفوا، ولهم على كشف الامور كانوا أقوى، وبفضل ما كانوا فيه أولى، فإن

كان الهدى ما أنتم عليه لقد سبقتموهم اليه، ولكن قلتم إنما حدث بعدهم

ما أحدثه الامن اتبع غير سبيلهم ورغبة بنفسه عنهم فانهم هم السابقون^(۱)

”پس تم بھی اپنی ذات کے لئے وہی پسند کرو جو حضرات سلف صالحین نے اپنے

لئے پسند کیا تھا کیونکہ یہ حضرات صحیح علم پر مطلع تھے اور وہ گہری بصیرت کی بنا پر ان چیزوں

سے باز رہے بلاشبہ یہ حضرات معاملات کی تہہ تک پہنچنے پر زیادہ قدرت رکھتے تھے

(۱) سنن أبي داؤد - کتاب السنۃ - باب فی لزوم السنۃ - ۶۳۲ / ۲

اور اس علم و بصیرت کی بنابر جوان کو حاصل تھی ہم سے زیادہ اس کے مستحق تھے پس اگر ہدایت کا راستہ وہ ہے جو سلف صالحین کے برخلاف تم نے اختیار کیا تو اس کے معنی یہ ہوئے کہ تم لوگ ہدایت پانے میں ان حضرات سے سبقت لے گئے (اور یہ باطل ہے) اور اگر تم کہو کہ یہ چیز تو سلف صالحین کے بعد ہوئی تو خوب سمجھ لو کہ اس چیز کو انہی لوگوں نے ایجاد کیا ہے جو سلف صالحین کے راستہ سے ہٹ کر دوسرا را پر چل لئے اور انہوں نے سلف صالحین سے کٹ جانے کو اپنے لئے پسند کیا (اور یہی تمام گمراہیوں کی جڑ ہے) کیونکہ یہ حضرات (ہر خیر و ہدایت کی طرف) سبقت کرنے والے تھے۔“

آخر میں جناب نیازی صاحب سے گزارش کروں گا کہ آپ نے مولانا مودودی کے نام خط میں تحریر فرمایا تھا کہ آپ نے اپنی مسجد میں سوالات کے جواب دیتے ہوئے سینکڑوں افراد کے سامنے قرآن و حدیث کے دلائل سے اپنے اس عقیدہ کی وضاحت کی تھی کہ شرعاً عورت سربراہ مملکت نہیں ہو سکتی اور اخباری نمائندوں کی خواہش پر اس خطبہ کا خلاصہ بھی آپ نے اخبارات کو بھجوادیا تھا غالباً آپ کے کاغذات میں اس کی یادداشت ضرور محفوظ ہو گی اگر آجنبنا ب اس تحریر کو شائع کر دیں خواہ اخبارات میں یا کتاب پچ کی شکل میں تو یہ ایک بڑا کام ہو سکتا ہے کہ اس تحریر کی اشاعت کفارہ بینات بن جائے

اللهم وفقنا لمحاب و ترضاه من قول او عمل و آخر دعوانا ان

الحمد لله رب العالمين

جناب کوثر نیازی صاحب کے اطائف

۱۵ دسمبر ۹۳ء کے جنگ کراچی ایڈیشن میں عورت کی حکمرانی کے مسئلہ پر کوثر نیازی کا ایک مضمون پھر شائع ہوا ہے جس کو دیکھ کر غالب کا شعر بے ساختہ یاد آیا۔

بے نیازی حد سے گزری بندہ پور کب تملک

ہم کہیں گے حال دل اور آپ فرمائیں گے، کیا؟

یہ مضمون ایک تمہید اور چھنکات پر مشتمل ہے جس میں کسی معقول علمی بحث کے بجائے چند لطیفے اور چٹکے ارشاد فرمائے گئے ہیں نامناسب نہ ہو گا کہ قارئین ان کے لطیفوں سے محظوظ ہوں۔

تمہیدی لطائف

(۱) ارشاد ہوتا ہے:

”عورت کی حکمرانی پر میں نے اپنے ایک تیس سالہ پرانے مضمون کا اعادہ کیا کیا گویا بھڑوں کے چھتے کو چھیر دیا یا لوگ قلم کے نیزے سنبھال کر اب تک اس خط کا روگھونے پر ہی چلے جاتے ہیں۔“

یہ حضرت کی قدیم عادات شریفہ ہے کہ مسلمہ شرعی مسائل میں نئے نئے ”اجتہاد“ کا شوق فرمایا کرتے ہیں اور اگر کوئی از راہ اخلاص ٹوکنے کی گستاخی کرے تو ٹوکنے والوں کو ”بھڑوں کے چھتے“ کا خطاب عطا فرمایا جاتا ہے۔

(۲) ارشاد ہوتا ہے:

”حالانکہ یہ کوئی اتنا بڑا مسئلہ نہ تھا،“

چج فرمایا، یہ کوئی بڑا مسئلہ تو کجا؟ سرے سے کوئی مسئلہ ہی نہیں تھا، آپ قرآن کریم کو غلط تاویلات کے رندے سے چھلیتے رہیں، حدیث رسول ﷺ کی تکذیب فرماتے رہیں، مجتہدین امت کے اجتماعی فیصلوں کو جھلا تے رہیں، اکابر امت کا مذاق اڑاتے رہیں، شریعت کو دور جبریت کی پیداوار فرماتے رہیں، اور جب اللہ کا کوئی بندہ آپ کی ان ترکتازیوں پر ٹوکے تو آپ بڑی معصومیت سے فرمادیا کریں کہ یہ کوئی بڑا مسئلہ نہیں تھا۔ مولوی صاحبان خواہ مخواہ شور مچا رہے ہیں حضرت کی خدمت میں عرض ہے کہ ایک مسلمان کے لئے اللہ و رسول ﷺ علیہ وسلم کا ہر حکم ”بڑا مسئلہ“ ہے۔

(۳) ارشاد ہوتا ہے:

”اس سے بڑی برا بیاں معاشرہ میں پھیلی ہوئی ہیں اور علماء کرام انہیں

ٹھنڈے پیٹوں گوارا کئے ہوئے ہیں،“

حضرت کی معلومات ناقص ہیں ذرانتام تو یجھے کہ کون سی برا بی ہے جس کو علماء کرام نے ٹھنڈے

پیوں گوارا کیا ہوا اور اس پر نکیرنہ فرمائی ہو؟ لیکن جب ٹوکنے کے باوجود برائیوں کا ارتکاب کرنے والے ”کوثر نیازی“ بن جائیں تو اس کا کیا علاج کیا جائے؟ (۴) مزید فرماتے ہیں:

”ہمارے دوست حضرت علامہ طاہر القادری نے خوب کہا کہ اسلام میں عورت کی حکمرانی بس زیادہ سے زیادہ مکروہ (ناپسندیدہ) ہے۔“

سبحان اللہ حضرت کی نظر میں اس مسئلہ پر قرآن کریم کی آیات جھت نہیں، کیونکہ ان کی تاویل ہو سکتی ہے۔ حدیث نبوی ﷺ جھت نہیں، کہ وہ باطل اور وضعی ہے ائمہ مجتہدین کے ارشادات جھت نہیں کہ وہ دور جبریت کی پیداوار تھے علماء را تھیں کے اقوال جھت نہیں کہ وہ ”بھڑوں کے چھتے“، یہاں دنیا میں لا تُق استناد ہستی بس ایک ہے یعنی ”ہمارے دوست حضرت علامہ طاہر القادری“، کیسی لا جواب منطق ہے؟ حضرت نے غور فرمایا ہوتا کہ کراہت بھی ایک حکم شرعی ہے لامحالہ وہ بھی کسی دلیل شرعی سے مانخوذ ہو گا سوال یہ ہے کہ کراہت کا یہ حکم آپ کے حضرت علامہ نے کہاں سے اخذ کیا ہے؟ قرآن کی کسی آیت سے، کسی حدیث سے، فقهاء کے اقوال سے یا حضرت علامہ کوڈاتی طور پر ”الہام“ ہوا ہے؟ اگر ایسا ہے تو گویا یہ بھی اصول طے ہو گیا کہ دلائل شرعیہ میں سے ایک دلیل ”ہمارے دوست حضرت علامہ“ کا الہام بھی ہے (۵) ارشاد ہے:

”ترکی اور بungle دلیش میں بھی مسلم خواتین وزیر اعظم ہیں مگر وہاں کبھی نہیں سن کر اس طرح کی کوئی تحریک کسی عالم نے چلائی ہو۔“

اور یہ دلیل تو اپرواہی دلیل سے بھی زیادہ خوبصورت اور وزنی ہے مثلاً یوں کہا جائے کہ کراچی میں ڈاکے چوریاں دن دہارے ہوتی ہیں مگر کراچی کی ”شریف پولیس“، کسی کو کچھ نہیں کہتی پنجاب پولیس کو نہ جانے کیا ہوا ہے کہ پکڑ دھکڑ کا شور مچائے رکھتی ہے، کیسی نیس دلیل ہے؟۔

وہاں جوان خواتین کے خلاف کوئی تحریک نہیں چلی اس کی وجہ شاید یہ ہو گی کہ ان خواتین کو کوئی ”کوثر نیازی“ میسر نہیں آیا ہو گا جوان کے حق حکمرانی کو قرآن و سنت سے ثابت کر دکھائے اور تمام ائمہ دین کے موقف کا مذاق اڑائے صحابہ کرام پر کچھ اچھائے صحیح بخاری کی احادیث کو موضوع اور من گھڑت بتائے

اگر ایسی کوئی مخلوق وہاں بھی پیدا ہوتی تو یقین ہے کہ وہاں بھی اللہ تعالیٰ کا کوئی بندہ اس کی تردید کے لئے ضرور کھڑا ہوتا۔

(۱) ارشاد ہوتا ہے:

”دو چار نکات کا جواب مجبوراً لکھ رہا ہوں کہ خاموشی سے غلط فہمی پیدا ہونے کا امکان ہے۔“

جزاک اللہ بہت صحیح فرمایا ”خاموشی سے غلط فہمی پیدا ہونے کا امکان ہے، اسی مجبوری نے ابل علم کو آپ کے جواب میں قلم اٹھانے پر آمادہ کیا فرق یہ ہے کہ آپ کی مجبوری ”بے نظیر“ ہے اور ابل علم کی مجبوری دین و شریعت کی صیانت و حفاظت ہے الغرض مجبوری دونوں فریقوں کو لاحق ہے یا الگ بحث ہے کہ کس کی مجبوری کس نوعیت کی ہے؟

سبواپنا اپنا ہے جام اپنا اپنا کئے جاؤ مے خوار و کام اپنا اپنا

پہلے نکتہ کے اطائف

(۱) ارشاد ہے:

”عورت کی بادشاہت کی تائید کون کر رہا ہے؟“

لیکن حضرت بھول گئے حدیث نبوی ﷺ کو باطل کرنے کے لئے آپ نے قصے بادشاہ خواتین ہی کے سنائے تھے یہ حدیث نبوی ﷺ کے مقابلے میں عورت کی بادشاہت کی تائید نہیں تھی تو اور کیا تھا؟

(۲) ارشاد ہے:

ہم تو بحث ایک جمہوری ملک میں عورت کے وزیر اعظم ہونے کی کر رہے

ہیں وزیر اعظم سربراہ حکومت ہوتا ہے سربراہ ریاست یا سربراہ مملکت نہیں ہوتا۔“

اجی حضرت! ہماری گفتگو بھی اسی میں ہے کہ عورت حکومت کی سربراہ نہیں ہو سکتی جب آپ تسلیم کر رہے ہیں کہ جمہوری پارلیمنٹی نظام میں وزیر اعظم حکومت کا سربراہ ہوتا ہے، وہی ملک میں حاکم اعلیٰ کہلاتا ہے، وہی حکومت کے نظم و نسق کا ذمہ دار ہوتا ہے، انتظامی مشینزی کی کل اسی کے ہاتھ میں ہوتی ہے اور عرف عام میں بھی حکومت اسی کی سمجھی جاتی ہے تو اب ایسے با اختیار حاکم کو آپ بادشاہ کہہ لیجئے، صدر کہہ

دیجئے، یا وزیر اعظم کہا کبھی الغرض کوئی سی اصطلاح اس کے لئے استعمال کر لیجئے مدعایک ہے یعنی با اختیار حاکم۔ اور شریعت کہتی ہے کہ مسلمانوں کی حاکم عورت نہیں ہو سکتی لہذا عورت کو نہ بادشاہ بنانا صحیح ہے نہ صدر نہ وزیر اعظم نہ گورنر نہ وزیر اعلیٰ نہ قاضی اور نہ کوئی اور حاکم، آپ بادشاہ صدر اور وزیر اعظم جیسی خود ساختہ اصطلاحوں میں الجھ کر بلا وجہ پر بیشان ہوتے ہیں حالانکہ داناؤں کا قول ہے:

الغاظ کے چیزوں میں الجھتے نہیں دانا غواص کو مطلب ہے صدف سے کہ گھر سے؟
(۲) ارشاد ہے:

حضرت تھانوی کافتوی ہے کہ ”سلطنت جمہوری عورت کی ہو سکتی ہے جو قوم ثالث ہے حکومت کی اقسام ملکہ مذکورہ میں سے اور راز اس میں یہ ہے کہ حقیقت اس حکومت کی محض مشورہ ہے اور عورت اہل ہے مشورہ کی چنانچہ واقعہ حدیبیہ میں خود حضور ﷺ نے ام سلمہ کے مشورے پر عمل فرمایا اور اس کا انجام محمود ہوا“،
حضرت کافتوی سر آنکھوں پر مگر یاد ہو گا کہ حضرت نے یہ فتویٰ بیگم بھوپال کے بارے میں دیا تھا اور عرفت مآب نے اپنا مدارالمہماں نواب صاحب کو بنادیا تھا خود پر دہشتیں رہیں اور نواب صاحب ان کے مشورے سے امور مملکت انجام دیتے رہے آپ بھی اپنی مدد و حمد کو پرداہ میں بٹھائیے خود ان کے مدارالمہماں بن کر ان کے مشورے سے امور مملکت انجام دیجئے حضرت تھانویٰ کے فتویٰ پر صحیح عمل ہو جائے گا ایک عالم بھی اس کی مخالفت نہیں کرے گا چشم ماروشن دل ما شاد لیکن موجودہ صورت حال میں جبکہ آپ کی وزیر اعظم مختار کل ہیں (اور ”مردان کار“ اس کے تابع مہمل ہیں) خود سوچ لیجئے کہ حضرت تھانویٰ کافتویٰ آپ کو کیا کام دے گا وہ توالتا آپ کے خلاف جاتا ہے اور حضرت تھانویٰ نے جو حضرت ام سلمہ کے مشورے کا حوالہ دیا ہے اس کو اپنی مدد و حمد پر چسپاں کرنا لائق تعجب ہے آنحضرت صلی اللہ علیہ وسلم نے بھی ام سلمہ کو وزیر اعظم بنائے کر ملک کا نظم و نسق ان کے حوالے کر دیا تھا؟

ہماری گزارش کا خلاصہ یہ ہے کہ اگر حضرت تھانویٰ کے فتویٰ پر عمل کرنا ہے تو مشیر کو مشیر کے درجے میں رکھئے ملک کے وزیر اعظم کو مشیر کی حیثیت کوئی احمدق سے احمدق آدمی بھی نہیں دے سکتا چہ جائے کہ اس کے لئے حضرت تھانویٰ جیسے حکیم الامم اور مجدد الملت کا حوالہ دیا جائے؟

تیسراں کے نکتے کے لطائف

ارشاد ہوتا ہے:

میں نے جان بوجھ کران صحابی یعنی حضرت ابو بکرؓ کا ذکر نہیں کیا تھا کہ اس سلسلہ میں کوئی بد مزگی پیدا نہ ہو مگر اب بات چل نکلی تو عرض کروں گا کہ حضرت ابو بکرؓ وہ صحابی ہیں جنہوں نے زنا کے مقدمہ میں گواہی دی تھی مقدمہ پوری گواہیاں نہ ہونے کی وجہ سے خارج ہو گیا حضرت عمرؓ نے حضرت ابو بکرؓ کو ان کے دوسرے دوستیوں کے ہمراہ اسی (۸۰) کوڑوں کی سزادی بعد میں انہوں نے حضرت ابو بکرؓ سے یہ بھی مطالباً کیا کہ وہ اپنے فعل پر توبہ کریں مگر انہوں نے انکار کر دیا یہی وجہ ہے کہ حضرت عمر فاروق ان کی گواہی تسلیم نہیں کرتے تھے۔“

اس عبارت میں چند لطائف ہیں:

(۱) اپنے پہلے مضمون میں آنحضرت نے حدیث کے راوی اول حضرت ابو بکرؓ کا نام لینا پسند نہیں کیا تھا اور ”راوی کہتا ہے“ کے مہم الفاظ سے ان کو مجہول ظاہر کرنے کی کوشش کی اب ارشاد ہوتا ہے کہ میں نے جان بوجھ کرایسا کیا تھا تاکہ بد مزگی پیدا نہ ہو گویا بد مزگی سے بچنے کے لئے راوی کے نام کو چھپانا (جس کو تدليس کہتے ہیں) ضروری تھا۔

(۲) وہ بد مزگی کیا تھی؟ اس کا اظہار اوپر کے درج شدہ کے اقتباس سے ہو رہا ہے کہ حضرت ابو بکرؓ صحابی جناب کی نظر میں (نحوذ باللہ) اس درج کے فاسق تھے کہ حضرت عمرؓ ان کی شہادت بھی قبول نہیں فرماتے تھے لہذا ان کی روایت سے جو حدیث نقل کی جاتی ہے اس کا کیا اعتبار؟

حالانکہ اہل سنت کا یہ اصول جناب کی نظر سے بھی گزر رہا ہو گا کہ الصحابة کلهم عدول (صحابہؓ تمام کے تمام عادل اور ثقہ ہیں) یہ منطق اہل سنت میں سے کسی کو بھی نہیں سوچھی کہ حضرت ابو بکرؓ کی روایت کو ناقابل اعتبار قرار دیا جائے حافظ ابن حزم لکھتے ہیں:

ما اسمعنا ان مسلم ما فسق ابابکرة ولا امتنع من قبول شهادته

علی النبی صلی اللہ علیہ وسلم فی احکام الدین^(۱)

ترجمہ: ”ہم نے نہیں سنا کہ کسی مسلمان نے حضرت ابو بکرؓ کو فاسق قرار دیا ہو یادیں کے احکام میں آنحضرت ﷺ پر ان کی شہادت کے قبول کرنے سے انکار کیا ہو۔“

(۲) ایک دلچسپ لطیفہ یہ ہے کہ حدیث ”لَنْ يَفْلُحْ قَوْمٌ وَلَوْا اِمْرُهُمْ اِمْرَاةٌ“ کو آپ اس بناء پر مسترد کرتے ہیں کہ اس حدیث سے حضرت ام المؤمنین کی قیادت پر حرف آتا ہے (حالانکہ اول تو حضرت ام المؤمنین لشکر کی قیادت کے لئے تشریف ہی نہیں لائی تھیں بلکہ ان کی تشریف آوری کا مقصد مسلمانوں کی دو جماعتوں کے درمیان صلح کرانا تھا یہ بات ان کے گوشہ خیال میں بھی نہیں تھی کہ دونوں فریقوں کے درمیان جنگ چھڑ جائے گی علاوہ ازیں ان کی قیادت پر متعدد صحابہؓ نے نکیر فرمائی اور خود ام المؤمنین کو بھی مدة العمر اس کا صدمہ رہا) لیکن اس حدیث کو مسترد کرنے کے لئے آپ ایک ایسے بے سرو پا قصے کا سہارا لیتے ہیں جس سے ایک جلیل القدر صحابی کی شخصیت داغدار ہو جاتی ہے سوال یہ ہے کہ اگر آپ کے قلب میں عظمت صحابہؓ اتنی زیادہ ہے تو یہاں آپ کی ایمانی غیرت کو کیوں جوش نہیں آیا، اور آپ کی رگ حمیت کیوں نہیں پھڑ کی، آپ کے ضمیر نے آپ کو کیوں ملامت نہیں کی کہ آپ نے بلا تکلف ایک ایسا قصہ نقل کر دیا جس سے تین جلیل القدر صحابہؓ کا فاسق و مردود الشہادۃ ہونا لازم آتا ہے؟

(۳) واقعہ یہ ہے کہ آپ جس قصہ کے سہارے ایک جلیل القدر صحابی حضرت ابو بکرؓ (اور ان کے ساتھ ان کے دو بھائیوں کو کہ دونوں صحابی ہیں) فاسق اور مردود الشہادۃ قرار دے کر ان کی روایت کو مسترد کرنے چلے ہیں یہ قصہ خود ہی مشکوک و مندوش اور ساقط الاعتبار ہے یہی وجہ ہے کہ کوفہ و بصرہ کے جلیل القدر تابعین اور اکابر فقہاء محدثین اس کے خلاف فتویٰ دیتے ہیں چنانچہ امام حسن بصریؓ، امام محمد بن سیرینؓ، امام شعبی، قاضی شریح، امام سفیان ثوریؓ، امام عظیم ابوحنیفہؓ اور عراق کے دیگر جلیل القدر فقہاء و محدثین کا فتویٰ اس کے خلاف ہے بلکہ خود امیر المؤمنین حضرت عمر فاروق کا فتویٰ اس کے خلاف منقول ہے اسی طرح حبر الامة

(۱) المحلی بالاثار - کتاب الشہادات - الرد علی من منع شہادۃ القاذف وإن تاب - ۵۳۲ / ۸ -

عدد المسئلة: ۱۸۰ - ط: دار الفكر بيروت.

حضرت عبد اللہ بن عباسؓ اور سید التابعین حضرت سعید بن مسیبؓ (جن کے حوالے سے یہ قصہ نقل کیا جاتا ہے) ان کا فتویٰ بھی پہ سند صحیح اس کے خلاف منقول ہے، اس قصہ پر شدید جریں کی گئیں اور ثابت کیا گیا ہے کہ یہ قصہ غلط اور مہمل ہے، تفصیل کے لئے اعلاء السنن جلد ۵ ص ۱۹۲ کی مراجعت کی جائے ۱۰)

کیسا اندھیرا ہے کہ ایک جلیل القدر صحابی کو فاسق اور مردود الشہادۃ ثابت کرنے کے لئے ایسے مجروح قصے کا سہارا لیا جائے اور ایک ایسی متفق علیہ حدیث کو جس کی صحت تمام فقهاء محدثین کے نزدیک مسلم ہے اور جس کی صحت میں ایک تنفس کو بھی اختلاف نہیں بلکہ طبقہ در طبقہ تمام اکابر امت کے درمیان متواتر چلی آتی ہے ساقط الاعتبار قرار دینے کے لئے تنگوں کا سہارا لیا جائے؟

(۵) اور اگر اس قصہ کو تسلیم کرنا ہی تھا تو لازم تھا کہ اس قصہ کی اصل حقیقت بھی نقل کر دی جاتی جو امام العصر حافظ الدنیا مولانا محمد انور شاہ کشمیری کی تقریر "فیض الباری" میں ذکر کی گئی ہے جس کا خلاصہ یہ ہے کہ حضرت عمر رضی اللہ تعالیٰ عنہ کی جانب سے پابندی کے باوجود حضرت مغیرہ نے جو بصرہ کے گورنر تھے وہاں خفیہ نکاح کر لیا تھا حضرت ابو بکرؓ کو اس کا علم نہیں تھا انہوں نے حضرت مغیرہ کو صحیح کے اندھیرے میں اس خاتون کے گھر جاتے ہوئے دیکھا جا کر دیکھا تو اس خاتون کے ساتھ مشغول تھے انہوں نے اپنے تین ماں شریک بھائیوں (نافع بن حارث، شبل بن معبد اور زیاد بن سمیہ) کو بھی یہ منظر دکھایا یہ چاروں یعنی شاہدگواہی دینے کے لئے حضرت عمرؓ کی عدالت میں پہنچ پہلے تین بھائیوں نے شہادت ادا کر دی زیاد کا نمبر آیا تو اس نے بات گول کر دی اور صرف یہ کہا کہ میں نے نامناسب حالت دیکھی زیاد کے اس طرز عمل پر حضرت مغیرہ تو زنا کی سزا سے بچ گئے لیکن پہلے تین گواہ مجرم بن گئے اور ان پر حد قذف جاری ہوئی۔

اگر یہ چاروں گواہ گواہی دے دیتے تو حضرت مغیرہ تو گواہوں کی گواہی سے اس خاتون کے ساتھ اپنا نکاح ثابت کر دیتے اور زنا کی سزا ان پر جاری نہ ہوتی لیکن حضرت عمرؓ کے عتاب کا سامان ان کو پھر بھی کرنا پڑتا گالباً حضرت مغیرہ نے زیاد کو ایک مسلمان کی پردہ پوشی کی ترغیب دلا کر اس پر آمادہ کر لیا ہو گا کہ وہ بہم شہادت پر اکتفا کرے تاکہ اس تدبیر سے ان کے خفیہ نکاح کا راز بھی راز ہی رہے اور وہ سزا یا اعتبار سے بچ جائیں۔

(۱) اعلاء السنن للعلامة ظفر احمد العثمانی رحمه اللہ تعالیٰ (المتوفی: ۱۳۹۲ھ) - کتاب الشہادات - باب

تهاون المحدود في القذف - ۱۵، ۱۹۲، ۱۹۳ - ط: ادارة القرآن کراتشی

الغرض حضرت ابو بکرؓ اور ان کے دو بھائیوں نے (کہ تینوں صحابی ہیں) جو شہادت دی وہ ان کے علم کے مطابق صحیح تھی اگرچہ تیرے گواہ کی گول مول شہادت نے مقدمہ کی نوعیت تبدیل کر دی اگر حضرت ابو بکرؓ کو پہلے سے اس کا علم ہوتا تو کبھی شہادت کے لئے اب کشائی نہ کرتے سزا جاری ہونے کے بعد ان کے دو بھائیوں نے غالباً یہ سمجھ لیا ہوگا کہ ان کو مغالطہ ہوا ہے اس لئے انہوں نے حضرت عمرؓ کے کہنے پر توبہ کر لی لیکن حضرت ابو بکرؓ کو اپنی روایت پر عین اليقین تھا انہوں نے توبہ کرنے سے انکار کر دیا کیونکہ شہادت سے رجوع کرنے کا مطلب یہ ہوتا ہے کہ گویا انہوں نے ایک مسلمان پر ناحق زنا کی تہمت لگائی۔^(۱)

یہ ہے واقعہ کی اصل نوعیت جس سے نہ حضرت ابو بکرؓ کی جلالت قدر پرکوئی حرفاً آتا ہے اور نہ حضرت مغیرہؓ کی طرف نعوذ باللہ زنا کی تہمت منسوب کی جاسکتی ہے الغرض حضرت ابو بکرؓ کی شہادت اپنی جگہ بحق تھی اس لئے کہ نصاب شہادت مکمل نہ ہونے کی وجہ سے ان پر حکم شرعی کا نفاذ ہوا مگر اس کے باوجود وہ مردود الشہادۃ نہیں ہوئے صاحب روح المعانی آیت "ان جاءَ كُمْ فَاسِقٌ" کے ذیل میں لکھتے ہیں:

وَكَذَا الْحَدْفُ شَهادَةُ الزَّنَاعَدْمُ تَمَامَ النَّصَابِ لَا يَدْلِي عَلَى الْفَسْقِ بِخَلَافِهِ

فِي مَقَامِ الْقَذْفِ فَلِيَحْفَظْ^(۲)

ترجمہ: اسی طرح اگر شہادت زنا میں نصاب شہادت پورانہ کرنے کی وجہ سے حد جاری کی جائے تو یہ فیق پر دلالت نہیں کرتی بخلاف اس حد کے جو تہمت کی بنابرائی جائے خوب سمجھ لو۔

مزید ارشاد ہے:

"حضرت ابو بکرؓ سے ایک روایت خطبہ جمعۃ الوداع کے باب میں بھی منقول ہے جس میں آنحضرت صلی اللہ علیہ وسلم کے خطبہ کی صرف چھ سطریں ہیں حالانکہ دوسری

(۱) روح المعانی - تحت قوله تعالى: يَا أَيُّهَا الَّذِينَ آمَنُوا إِنْ جَاءَ كُمْ فَاسِقٌ الآية - الحجرات: ۶-۲۶ / ۱۳۷۔ ط: ادارۃ الطباعة المنیریۃ.

(۲) فیض الباری - علی صحيح البخاری - کتاب الشہادات - باب شہادة القاذف والسارق - حدیث المغيرة بن شعبہ ووجهہ عند الشیخ - ۳۸۶/۳ - ط: المجلس العلمی دابھیل.

احادیث (اور ثابت شدہ احادیث میں یہ خطبہ کئی صفحوں پر مشتمل ہے اگر حضرت ابو بکرؓ کی روایات کا پایہ استناد اتنا ہی بڑا ہے تو پھر آنحضرت صلی اللہ علیہ وسلم کا یہ خطبہ بھی صرف چھ سطروں کا ماننا پڑے گا جو ظاہر ہے کہ کوئی قبول نہیں کرے گا۔)

حضرت نے یہ وضاحت نہیں فرمائی کہ حضرت ابو بکرؓ کی چھ سط्रی روایت کے مستند ہونے سے باقی صحابہؓ کی احادیث کا غیر مستند ہونا کیسے لازم آیا؟ یا باقی صحابہؓ کی احادیث کے صحیح ہونے سے حضرت ابو بکرؓ کی روایت کا مشکوک ہونا کیسے ثابت ہوا؟ مثلاً حضرت ابو بکر صدیق رضی اللہ عنہ کی احادیث کی کل تعداد ۱۳۲ ہے (۶ بخاری و مسلم دونوں میں گیارہ صرف بخاری میں ایک صرف مسلم میں اور باقی دیگر کتابوں میں) حضرت فاروق اعظم رضی اللہ عنہ کی کل روایات ۵۳۹ ہیں (دس بخاری و مسلم میں نو صرف بخاری میں پندرہ صرف مسلم میں اور باقی دیگر کتابوں میں)

حضرت عثمان ذوالنورین رضی اللہ عنہ سے صرف ۱۱۳۶ احادیث مروی ہیں؟ بخاری و مسلم میں آٹھ صحیح بخاری میں پانچ صحیح مسلم میں اور باقی دیگر کتابوں میں حضرت علی بن ابی طالب کرم اللہ وجہہ کی روایات کل ۵۸۶ ہیں (۲۰ صحیحین میں نو صحیح بخاری میں پندرہ صحیح مسلم میں باقی دیگر کتابوں میں)

کیا یہاں کوئی شخص یہ کہہ سکتا ہے کہ اگر خلفاء راشدین کی روایت کا پایہ استناد اتنا ہی اونچا ہے تو پھر ماننا پڑے گا کہ آنحضرت صلی اللہ علیہ وسلم کی احادیث کی کل تعداد اسی اتنی ہے؟

کتبہ: محمد یوسف لدھیانوی

بینات۔ جمادی الاولی تاذوالحجہ ۱۴۱۳ھ

عورت کی سربراہی

حق تعالیٰ شانہ نے اپنی مخلوق کو مختلف قوتوں اور صلاحیتوں سے آراستہ کر کے مختلف مقاصد کے لئے پیدا فرمایا ہے۔ اور جس مقصد کے لئے کسی مخلوق کی تخلیق ہوئی ہے اسی کے مناسب اسے صلاحیتیں عطا فرمائی ہیں۔ ایک حدیث میں ہے کہ آنحضرت صلی اللہ علیہ وسلم نے فرمایا:

”بِنَمَا رَجُلٌ يَسْوَقُ بَقْرَةً لَهُ قَدْ حَمَلَ عَلَيْهَا التَّفْتَ الِيَهُ الْبَقْرَةَ، فَقَالَ
إِنِّي لَمْ أَخْلُقْ لِهَذَا الَّكِنْيَةَ إِنَّمَا خَلَقْتَ لِلْحَرَثِ، فَقَالَ النَّاسُ: سَبَّحَانَ اللَّهِ
تَعَجَّبًا وَفَرِزَ عَمَّا يَرَى، بَقْرَةً تَكَلَّمُ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: فَإِنِّي
أَوْمَنْ بِهِ وَأَبُوبَكْرٍ وَعُمَرَ وَفِي رَوَايَةٍ وَمَا هُمَا ثُمَّ“^(۱)

”ایک شخص بیل پر بوجھ لا دکراتے ہا نک رہا تھا کہ بیل نے اس کی طرف متوجہ ہو کر کہا کہ ہم اس کام کے لئے پیدا نہیں پیدا کئے گئے۔ ہم کاشت کاری کے لئے پیدا کئے گئے ہیں۔ لوگوں نے اس پر تعجب کیا کہ کیا بیل بھی گفتگو کرتا ہے؟ آنحضرت صلی اللہ علیہ وسلم نے فرمایا اس پر میں بھی ایمان رکھتا ہوں اور ابو بکر و عمر (رضی اللہ عنہما) بھی ایمان رکھتے ہیں۔ راوی کہتے ہیں کہ یہ دونوں حضرات اس مجلس میں موجود نہ تھے۔“
گویا بیل کی تخلیق سواری یا بار برداری کے لئے نہیں، بلکہ کاشت کاری کیلئے ہے۔ اور اس سے سواری یا بار برداری کا کام لینا اس مقصد کے خلاف ہے جس کے لئے اللہ تعالیٰ نے اس کی تخلیق فرمائی ہے۔
اور جن صلاحیتوں سے اسے بہرہ مند فرمایا ہے۔

دیگر مخلوق کی طرح مرد و عورت کو بھی حق تعالیٰ شانہ نے جدا گانہ صلاحیتوں سے نوازا ہے اور دونوں کو جدا گانہ مقاصد کے لئے تخلیق فرمایا ہے، دونوں کی ساخت میں ایسا بنیادی فرق رکھا ہے جو دونوں کی ایک ایک ادا سے ظاہر ہوتا ہے۔ دونوں کی چال ڈھال، انداز نشست و برخاست، لب و لہجہ، اخلاق و عادات، معاشرتی آداب، خیالات و احسانات اور میلانات و رحمات کیسے مختلف ہیں۔

(۱) الصحيح لمسلم - کتاب الفضائل - باب من فضائل ابی بکر - ۲۷۳/۲

حکیم الامت شاہ ولی اللہ محدث دہلویؒ کے نزدیک دونوں کی الگ الگ فطری و طبعی خصوصیات ہی عائی زندگی کی بنیاد فراہم کرتی ہیں۔ شاہ صاحبؒ لکھتے ہیں:

”پھر جب کہ باطنیع عورت کو اولاد کی پروردش کے اچھے طریقے معلوم تھے وہ عقل میں کم، محنت کے کاموں سے جی چرانے والی، زیادہ حیادار، خانہ نشینی کی طرف مائل، ادنی ادنی امور میں خوب کوشش کرنے والی اور فرمائی بردار تھی۔ اور مرد بہ نسبت عورتوں کے عقل مند، غیرت مند، باہمت، با مرودت، زور آور اور مقابلہ کرنے والا تھا، اس لئے عورت کی زندگی بغیر مرد کے ناتمام تھی اور مرد کو عورت کی احتیاج تھی۔“ (حجۃ اللہ البالغہ، مترجم) (۱)

چونکہ دونوں کی زندگی ایک دوسرے کی منفی خصوصیات کے بغیر ناتمام اور نامکمل تھی۔ اس لئے فطرت نے دونوں کو باہمی الفت و تعاون کے معاملہ پر مجبور کر دیا۔ اس طرح انسانوں کی عائی زندگی تشکیل پذیر ہوئی۔ اور یہ انسانیت پر حق تعالیٰ شانہ کا احسان عظیم ہے۔ چنانچہ ارشاد ہے:

”وَمِنْ أَيَّاتِهِ أَنَّ خَلْقَكُمْ مِنْ أَنفُسِكُمْ إِذَا وَجَاهُوكُمْ يُنَزِّلُنَّا إِلَيْهَا وَجْهَكُمْ مُوَدَّةً وَرَحْمَةً إِنَّ فِي ذَالِكَ لَآيَاتٍ لِقَوْمٍ يَتَفَكَّرُونَ“۔ (الروم: ۲۱)

”اور اس کی نشانیوں میں سے یہ ہے کہ اس نے تمہارے واسطے تمہاری جنس کی بیباں بنائیں تاکہ تم کو ان کے پاس آرام ملے اور تم میاں بیوی میں محبت اور ہمدردی پیدا کی اس میں ان لوگوں کے لئے نشانیاں ہیں جو فکر سے کام لیتے ہیں۔“

مردو عورت دونوں نے معاملہ الفت و تعاون میں مسلک ہو کر سفرِ معاشرت کا آغاز کیا تو ضرورت پیش آئی کہ دونوں کے لئے حسن معاشرت کا دستور وضع کر دیا جائے جس میں دونوں کے حقوق و فرائض اور مرتبہ و مقام کا تعین کر دیا گیا ہو۔ چنانچہ قرآن و حدیث میں بڑی تفصیل سے ان امور کی تشریح فرمائی گئی ہے۔ اور سب کا خلاصہ درج ذیل آیت شریفہ کے موجز و معجز الفاظ میں سمودایا گیا ہے:

”وَلَهُنَّ مِثْلُ الدِّيْنِ عَلَيْهِنَّ بِالْمَعْرُوفِ ، وَلَلَّهُ جَاءَهُنَّ عَلَيْهِنَّ دَرْجَةً ، وَاللَّهُ عَزِيزٌ حَكِيمٌ“۔ (البقرة: ۲۲۸)

(۱) حجۃ اللہ البالغہ۔ (مترجم مولانا عبد الحق حقانی) مبحث سوم تدبیرات نافعہ کا بیان۔ چوتھا باب خانگی تدبیر کا بیان ۸۵۱۔ ط: نور محمد اصح المطالع۔

”اور عورتوں کا حق ہے، جیسا کہ مردوں کا ان پر حق ہے، دستور کے موافق اور مردوں کو عورتوں پر فضیلت ہے۔ اور اللہ زبردست ہے تدبیر والا۔“

دوسری جگہ اسی کی مزید وضاحت و صراحت اس طرح فرمائی گئی ہے:

”الرجال قوامون علی النساء بما فضل الله بعضهم علی بعض وبما انفقوا من اموالهم فالصلحت قنعت حفظت للغيب بما حفظ الله. والتى تخافون نشوزهن فعظوهن واهجروهن فى المضاجع واضربوهن، فإن أطعنكم فلا تبغوا عليهن سبيلا، ان الله كان علياً كبيراً“۔ (النساء: ۳۴)

”مرد حاکم ہیں عورتوں پر اس سبب سے کہ اللہ تعالیٰ نے بعضوں کو بعضوں پر فضیلت دی ہے، اور اس سبب سے کہ مردوں نے اپنے مال خرچ کئے ہیں، سو جو عورتیں نیک ہیں اطاعت کرتی ہیں۔ مرد کی عدم موجودگی میں بحفاظت الہی نگہداشت کرتی ہیں اور جو عورتیں ایسی ہوں کہ تم کو انکی بد دماغی کا احتمال ہوتا ان کو زبانی نصیحت کرو اور انکو انکے لئے کی جگہوں میں تنہا چھوڑ دو اور انکو مارو، پھر اگر وہ اطاعت کرنا شروع کر دیں تو ان پر بہانہ مبت ڈھونڈو، بلاشبہ اللہ تعالیٰ بڑے رفت اور عظمت والے ہیں“ (ترجمہ حضرت تھانوی)۔

اس آیت شریفہ میں عورت پر مرد کی فضیلت کا اعلان کرتے ہوئے مرد کو قوم، نگران اور حاکم قرار دیا ہے۔ اور عورت کی صلاح و فلاح اسکی اطاعت شعاری اور اپنی عصمت کی پاسداری میں مضمونتی ہے، پس اس آیت کریمہ کی رو سے وہ معاشرہ صحیح فطرت پر ہوگا جس میں مرد حاکم اور عورت اطاعت شumar ہو۔ اسکے برعکس جس معاشرہ کی حاکم عورت کو بنادیا جائے وہ فطرت سے منحرف اور انسانیت سے برگشتہ معاشرہ قرار پایے گا۔

اس آیت میں حق تعالیٰ نے مرد کی حاکمیت کے دو اسباب بیان فرمائے ہیں۔ ایک یہ کہ حق تعالیٰ نے مرد کو عورت پر فضیلت بخشی ہے۔ دو میہ کہ عورت کے مہر اور ننان و نفقہ کی ذمہ داری مرد پر ڈال دی ہے۔ امام رازیؒ اس کی تشریح کرتے ہوئے لکھتے ہیں:

”ثُمَّ إِنَّهُ تَعَالَى لَمَّا اثْبَتَ لِلرِّجَالِ سُلْطَنَةً عَلَى النِّسَاءِ وَنَفَادَ امْرٌ عَلَيْهِنَّ بَيْنَ

ان ذلک معلل با ماریں، احمدہما: قوله تعالیٰ (بما فضل الله بعضهم علی

بعض) واعلم ان فضل الرجال على النساء حاصل من وجوه كثيرة، بعضها صفات حقيقة، وبعضها احكام الشرعية، اما الصفات الحقيقة فاعلم ان الفضائل الحقيقة يرجع حاصلها الى امرین: الى العلم، والى القدرة، ولا شك ان عقول الرجال وعلومهم اكثراً، ولا شك ان قدرتهم على الاعمال الشاقة اكمل، فلهذين السببين حصلت الفضيلة للرجال على النساء في العقل والحزم والقوة، والكتابة في الغالب والفروسيّة والرمي، وان منهم الانبياء والعلماء، وفيهم الامامة الكبرى والصغرى والجهاد والاذان والخطبة والاعتكاف والشهادة في الحدود والقصاص بالاتفاق، وفي الانكحة عند الشافعی رحمه الله تعالى، وزیادة النصیب في المیراث، وفي تحمل الدیة في القتل والخطاء، وفي القسامۃ والولایۃ في النکاح والطلاق والرجعة وعدد الازواج، والیهم الانتساب، فكل ذلك يدل على فضل الرجال على النساء. (والسبب الثاني) لحصول هذه الفضيلة: قوله تعالى (وبها انفقوا من اموالهم) يعني الرجل افضل من المرأة لانه يعطيها المهر وينفق عليها^(۱).

”پھر جب اللہ تعالیٰ نے یہ ثابت فرمایا کہ مردوں کو عورتوں پر سلطنت حاصل ہے۔ اور یہ کہ ان کا حکم ان پر نافذ ہے تو اس کے بعد یہ بیان فرمایا کہ مردوں کے عورتوں پر حاکم ہونے کی دو وجہیں ہیں۔ پہلی وجہ کو اس ارشاد میں بیان فرمایا کہ اللہ تعالیٰ نے بعض کو یعنی مردوں کو بعض پر یعنی عورتوں پر بہت وجوہ سے فضیلت عطا کی ہے، ان میں سے بعض صفات تحقیقیہ ہیں اور بعض احکام شرعیہ..... جہاں تک صفات تحقیقیہ کا تعلق ہے تو یہ واضح رہنا چاہئے کہ فضائل تحقیقیہ کا مرجع دو چیزیں ہیں، ایک علم، دوسری قدرت۔ اور

(۱) التفسیر الكبير للإمام الرازى - تحت قوله تعالى : الرجال قوامون على النساء - ۳۱۳/۳ -

اس میں شک نہیں کہ مرد عقل اور علم میں بڑھ کر ہیں۔ اور اس میں بھی شک نہیں کہ اعمال شاقہ پر مردوں کی قدرت زیادہ کامل ہے، پس ان دو اسباب کی بناء پر مردوں کو عورتوں پر فضیلت حاصل ہے۔ عقل میں، حزم میں، قوت میں، عام طور سے کتابت میں، شہسواری میں، تیراندازی میں، اور یہ کہ انہی میں نبی اور (بیشتر) علماء ہوتے ہیں۔ اور درج ذیل مناصب بالاتفاق مردوں سے مخصوص ہیں۔ امامت کبریٰ، صغیریٰ، جہاد، اذان، خطبہ، اعتکاف اور حدود و قصاص میں، شہادت..... امام شافعیؓ کے نزدیک نکاح کی ولایت بھی مردوں ہی سے مخصوص ہے۔ علاوہ ازیں میراث میں مردوں کا حصہ زیادہ رکھا گیا ہے۔ اور میراث میں عصبه صرف مرد ہوتے ہیں۔ قتل خطا میں دیت اور قسمۃ صرف مردوں پر ڈال دی گئی ہے۔ نکاح کی ولایت، طلاق، رجعت اور تعداد ازدواج کا اختیار صرف مردوں کو حاصل ہے، بچے کا نسب بھی مردوں سے جاری ہوتا ہے۔ یہ تمام امور ولائت کرتے ہیں کہ مردوں کو عورتوں پر فضیلت دی گئی ہے اور فضیلت کی دوسرا وجہ حق تعالیٰ شانہ نے اپنے اس ارشاد میں بیان فرمائی ہے: ”اور اس سبب سے کہ مردوں نے اپنے مال خرچ کئے ہیں، یعنی مرد عورت سے افضل ہے، کیونکہ وہ عورت کو مہر دیتا ہے۔ اور عورت کا ننان و نفقہ مرد کے ذمہ ہے۔“

حافظ ابن کثیرؓ اس آیت کی تفسیر میں لکھتے ہیں:

”يقول تعالى : (الرجال قوامون على النساء) اى الرجل قيم على المرأة
اى هو رئيسها و كبيرها والحاكم عليها و مودبها اذا عوجت (بما فضل
الله بعضهم على بعض) اى لأن الرجال افضل من النساء والرجل خير
من المرأة ولهذا كانت النبوة مختصة بالرجال وكذاك الملك الاعظم
لقوله صلى الله عليه وسلم : لن يفلح قوم ولوا امرهم امرأة“ .^(۱)

(۱) تفسیر القرآن العظیم لابن کثیر - تحت قولہ تعالیٰ: الرجال قوامون على النساء -

”حق تعالیٰ شانہ فرماتے ہیں۔ ”مرد عورتوں پر حاکم ہیں، یعنی مرد عورت پر نگران ہے، اس کاریگیس ہے، اسکا بڑا ہے، اس پر حاکم ہے اور جب عورت کجھی اختیار کرے تو اس کا مودب ہے۔ ”اس سبب سے کہ اللہ تعالیٰ نے بعض کو بعض پر فضیلت دی ہے، یعنی اس وجہ سے کہ مرد عورتوں سے افضل ہیں اور مرد عورت سے بہتر ہے۔ یہی وجہ ہے کہ نبوت مردوں کے ساتھ مختص ہے۔ اسی طرح سلطنت بھی۔ چنانچہ آنحضرت صلی اللہ علیہ وسلم کا ارشاد ہے:

”وَهُوَ قَوْمٌ هُرَّكَ كَامِيَابٌ نَّهٰءٍ هُوَ كَيْ جَسْ نَهٰءَ سَلْطَنَتَ كَامِ عَوْرَتَ كَيْ سَپَرَدَ كَرْدِيَا“۔

اس آیت کریمہ کی تفسیر میں صاحب روح المعانی لکھتے ہیں:

”ولذا خصوا بالرسالة والنبوة على الاشهر، وبالامامة الكبرى والصغرى، واقامة الشعائر كالاذان والاقامة والخطبة والجمعة“۔^(۱)

”اسی بناء پر مردوں کو مخصوص کیا گیا رسالت و نبوت کے ساتھ، امامت کبریٰ و صغیری کے ساتھ اور اسلامی شعائر مثلاً اذان، اقامۃ اور خطبۃ و جمعہ کے ساتھ..... وغیرہ“۔

اسی قسم کی تصریحات اس آیت کریمہ کے ذیل میں دیگر مفسرین نے بھی فرمائی ہیں۔

الغرض مرد عورت کے درجات کا تعین کرتے ہوئے قرآن کریم نے مرد کی حاکمیت کا واضح اعلان کیا، جس طرح اپنی فطری خصوصیات کی بناء پر عورت نبی و رسول نہیں ہو سکتی، نماز میں مردوں کی امام نہیں بن سکتی، مسجد میں اذان واقامت کہنا، خطبہ دینا اور جمعہ و عبیدین کا قائم کرنا اس کے لئے جائز نہیں، اسی طرح امامت کبریٰ (ملک کی سربراہی) کے فرائض انجام دینا بھی اس کی فطری و خلقی ساخت کے منافی ہے۔

یہی وجہ ہے کہ جب آنحضرت صلی اللہ علیہ وسلم کو اطلاع دی گئی کہ ایرانیوں نے کسری کی بیٹی کو اپنا سربراہ بنالیا ہے تو آنحضرت صلی اللہ علیہ وسلم نے فرمایا:

”لَنْ يَفْلُحَ قَوْمٌ وَلَوْا امْرَهُمْ امْرَأَةٌ“۔^(۲)

”وَهُوَ قَوْمٌ كَبِيْحِ فَلَاجْ نَهِيْسَ پَائِيْ گِيْ جَسْ نَهِيْ اپِنِيْ حَكْمَتَ كَامِ عَوْرَتَ كَيْ سَپَرَدَ كَرْدِيَا“۔

(۱) روح المعانی - ۲۳/۵ - ط: ادارۃ الطباعة المنیریۃ الدمشقی.

(۲) الصحيح للبخاری - کتاب المغازی - کتاب النبی ﷺ إلى کسری و قیصر - ۲۳۷/۲.

اس حدیث میں آنحضرت صلی اللہ علیہ وسلم نے اس قوم سے ”فلاح“ کی نفی کی ہے، جس کی حکمران عورت ہو۔ ”فلاح“ کی تشریح کرتے ہوئے امام راغب اصفہانی لکھتے ہیں:

”**الفلاح الظفر وادرأك بغية**، وذلک ضربان دنیوی وآخری،
فالدنيوی الظفر بالسعادات التي تطيب بها حياة الدنيا وهو البقاء
والغنى والعز.....فلاح اخری وذلک اربعۃ اشیاء، بقاء بلا قناء،
وغنى بلا فقر، وعز بلا ذل وعلم بلا جهل“.^(۱)

”فلاح کے معنی ہیں کامیابی اور مقصود کو پالیٹا اور اسکی دو قسمیں ہیں، دنیوی اور اخری، پس دنیوی فلاح ان سعادتوں اور نیک بخوبیوں کے ساتھ کامیاب ہونا ہے، جن کے ذریعہ دنیوی زندگی خوشگوار ہوتی ہے۔ اور وہ تین چیزیں ہیں بقاء، غنی اور عزت۔ اور ایک فلاح اخری ہے۔ اور یہ چار چیزیں ہیں۔ ایسی بقاء جسکے بعد فنا نہیں۔ ایسا غنی جس میں فقر نہیں۔ ایسی عزت جس کے بعد ذلت نہیں اور ایسا علم جس میں جہل کا شائنبہ نہیں۔“

”فلاح“ کی مندرجہ بالاتریح کی روشنی میں حدیث کا مفہوم یہ ہوا کہ جس قوم پر عورت حکمران ہو وہ حرام نصیب ہے۔ اسے نہ صرف اخری سعادتوں سے محروم ہوگی۔ بلکہ دنیوی سعادتوں اور برکتوں سے بھی محروم ہے گی۔ نہ اسے بقا نصیب ہوگی، نہ غنی، نہ عز و وجاهت، اور نہ زندگی کی خوشگواری اسے نصیب ہوگی۔ بلکہ ایسی بدقسمت قوم کی زندگی موت سے بدتر ہوگی۔ اسی مضمون کو آنحضرت صلی اللہ علیہ وسلم نے ایک دوسری حدیث میں زیادہ وضاحت و صراحت کے ساتھ ارشاد فرمایا ہے:

”اذا كان امراءكم خياركم واغنياءكم سمحانكم واموركم شوري بينكم
 فظهور الأرض خير لكم من بطنهما. و اذا كان امراؤكم شراركم، واغنياءكم
 بخلاتكم، واموركم الى نسائكم فبطن الأرض خير لكم من ظهرها“.^(۲)

(۱) المفردات في غريب القرآن - كتاب الفاء وما يتصل بها ، بلفظ ”فلح“ - ص ۳۸۵ - مصطفى البابى

(۲) جامع الترمذى - كتاب الفتنة - باب ماجاء فى النهى عن سب الرياح - ۵۲۰۲

مشكوة المصابيح - كتاب الرفاق - باب تغير الناس - الفصل الثاني - ص ۳۵۹ / ۲

”جب تمہارے حکام تم میں سب سے بہتر ہوں، تمہارے مالدار بخی ہوں اور تمہارے معاملات باہمی مشورے سے طے پائیں تو تمہارے لئے زمین کی پشت زمین کے پیٹ سے بہتر ہے، اور جب تمہارے حکام بُرے لوگ ہوں، تمہارے مالدار بخیل ہوں اور تمہارے معاملات عورتوں کے سپرد ہوں تو زمین کا پیٹ تمہارے لئے اس کی پشت سے بہتر ہے۔“

اس حدیث میں جو یہ فرمایا کہ ”تمہارے لئے زمین کا پیٹ اسکی پشت سے بہتر ہے مطلب یہ کہ ایسی زندگی سے موت لا کھ درجہ اچھی ہے، اور یہ ایسا ہی محاورہ ہے جیسے ہماری زبان میں کہا جاتا ہے کہ ”اس سے تو ڈوب مرنा بہتر ہے۔“ اس میں اشارہ ہے اس امر کی طرف کہ جب انسانی اقدار اس قدر ملیا میٹ ہو جائیں کہ خود کمال و قاحت سے عورت کو اپنا حکمران تسلیم کر لیں تو وہ زندہ انسان کہلانے کے مستحق نہیں بلکہ انسان کی چلتی پھرتی لاشیں ہیں۔

الغرض قرآن کریم اور احادیث نبویہ سے واضح ہے کہ عورت کا حکمران بنانا نہ صرف عورت کی فطرت سے بغاوت ہے بلکہ یہ انسانی فطرت کے لئے موت کا پیغام ہے، قرآن و حدیث کی تصریحات کے پیش نظر فقہاء امت اور علماء ملت اس پر متفق ہیں کہ عورت حکومت کی سربراہ نہیں بن سکتی۔ اس مسئلہ پر ابل علم کی بے شمار تصریحات میں سے چند حوالے یہاں پیش کئے جاتے ہیں۔

امام مجتهد بن سبیل شرح السنۃ میں آنحضرت صلی اللہ علیہ وسلم کا ارشاد گرامی ”لَنْ يَفْلُحْ قَوْمٌ وَلَوَا امْرِهِمْ امْرَأةً“ اپنی سند کے ساتھ روایت کرنے کے بعد اس کی شرح میں لکھتے ہیں:

”قال الامام: اتفقوا على ان المرأة لا تصلح ان تكون اماما ولا قاضيا،
لان الإمام يحتاج الى الخروج لاقامة امر الجهاد، والقيام بامور
المسلمين، والقاضي يحتاج الى البروز لفصل الخصومات، والمرأة
عورة لا تصلح للبروز، وتعجز بضعفها عند القيام باكثر الامور، ولان
المرأة ناقصة الامامة والقضاء من كمال الولايات، فلا يصلح لها الا
الكامل من الرجال“.^(۱)

(۱) شرح السنۃ للبغوی - کتاب الامارة والقضاء - باب کراہیہ تولیۃ النساء - ۷/۱۰ - ط: المکتب

”ابل علم کا اتفاق ہے کہ عورت امام اور قاضی بنے کی صلاحیت نہیں رکھتی، کیونکہ امام کو ضرورت ہے امر جہاد کو قائم کرنے اور مسلمانوں کے مصالح کا انتہام کرنے کے لئے باہر نکلنے کی، اور قاضی کے لئے مقدمات کا فیصلہ کرنے کے لئے سب کے سامنے آنا ضروری ہے۔ اور عورت سراپا ستر ہے وہ عام مجموعوں میں نکلنے کی صلاحیت نہیں رکھتی، اور وہ اپنے ضعف کی وجہ سے اکثر امور کے انجام دینے سے قاصر ہے گی اور اس لئے بھی کہ عورت (ولایت میں) ناقص ہے۔ اور امامت و قضائی کامل ولایتوں میں سے ہے، پس اس کے لئے کامل مرد ہی صلاحیت رکھتے ہیں“۔

امام قرقطبی آیت کریمہ ”انی جاعل فی الارض خلیفة“ کے ذیل میں خلیفہ کی شرح کرتے ہوئے لکھتے ہیں:

”السابع ان يكون ذكرأ..... واجمعوا على ان المرأة لا يجوز ان تكون اماماً وان اختلفوا في جواز كونها قاضية فيما تجوز شهادتها فيه“۔^(۱)
 ”ساتویں شرط یہ ہے کہ خلیفہ مرد ہو، اور ابل علم کا اجماع ہے کہ عورت امام (حکومت کی سربراہ) نہیں بن سکتی، البتہ اس میں اختلاف ہے کہ جن امور میں اس کی گواہی جائز ہے ان میں قاضی بن سکتی ہے یا نہیں“۔

شرح عقائد نسفی میں ہے:

”ويشترط ان يكون من اهل الولاية المطلقة الكاملة اي مسلما، حرا، ذكرا، عاقلا، بالغا. الى قوله. والنساء ناقصات عقل ودين“۔^(۲)

”امام (حکمران اعلیٰ) کے لئے شرط ہے کہ وہ کامل و مطلق ولایت کا اہل ہو۔ یعنی مسلمان، آزاد، مرد، عاقل اور بالغ ہو، (اس کے بعد ہر شرط کے ضروری ہونے کی وجہ ذکر کرتے ہوئے لکھتے ہیں کہ عورت اس لئے امام نہیں بن سکتی کیونکہ) عورتیں دین و عقل میں ناقص ہیں“۔

(۱) الجامع لاحکام القرآن - تحت قوله تعالى انی جاعل فی الارض خلیفة سورۃ البقرۃ: ۳۰/۱-۱۸۔

(۲) شرح العقائد النسفية - مبحث یشترط أن يكون الإمام قريشا - ۱۵۸ - ط: قدیمی

علامہ عبدالعزیز فرباروی رحمۃ اللہ علیہ لکھتے ہیں:

”والاوضح الاستدلال بالحديث عن ابی بکرۃ الشفی قال لما بلغ رسول اللہ صلی اللہ علیہ وسلم ان اهل فارس ملکوا علیہم بنت کسری قال :لن یفلح قوم ولوا علیہم امرأة، رواه البخاری وايضاً هی مامورة بالتستر وترك الخروج الى مجتمع الرجال وايضاً قد أجمع الأمة على عدم نصبها حتى في الامامة الصغرى“۔^(۱)

”(عورت کے حکمران اعلیٰ نہ ہو سکنے پر) زیادہ واضح استدلال اس حدیث سے ہے جو صحیح بخاری میں حضرت ابو بکرہ ثقیلی سے مروی ہے کہ رسول اللہ صلی اللہ علیہ وسلم کو جب یہ خبر پہنچی کہ اہل فارس نے کسری کی بیٹی کو اپنا حکمران بنالیا تو آپ صلی اللہ علیہ وسلم نے فرمایا: ”وَهُوَ قَوْمٌ كَبِحْيَ فَلَا يَنْهَى إِلَيْهِنَّا مَنْ يَأْتِيَ إِلَيْهِنَّا“ نیز یہ کہ عورت کو پردے کا حکم ہے اور یہ کہ مردوں کے مجموعوں میں نہ جائے۔ نیز یہ کہ امت کا اجماع ہے کہ عورت کو امام بنانا صحیح نہیں۔ حتیٰ کہ امامت صغیری میں بھی۔“

شاه ولی اللہ محدث دہلوی ”ازالة الخفا“ میں شرائط خلافت کا ذکر کرتے ہوئے لکھتے ہیں:

”از انجملمہ آنست کہ ذکر باشد نہ امرأۃ زیرا کہ در حدیث بخاری آمدہ، ما لخ قوم ولوا امر حصم امرأۃ چون بسمع مبارک آنحضرت صلی اللہ علیہ وسلم رسید کہ اہل فارس دختر کسری را بادشاہی برداشتہ اند فرمود رستگار نشد قومی کہ والی امر بادشاہی خود ساختند زنے را وزیرا کہ امرأۃ ناقص العقل والدین است و در جنگ و پریکار بیکار و قابل حضور محاذی و مجالس نے پس ازوی کارہائی مطلوب نہ برأید“۔^(۲)

(۱) النبراس شرح العقائد للعلامة محمد بن عبدالعزيز الفرهادی ويشترط ان يكون الامام الخ۔ ص ۳۲۱۔ ط: مکتبہ حقانیہ۔

(۲) ازالۃ الخفاء عن خلافۃ الخلفاء للعلامة الشاہ ولی اللہ الدہلوی (م ۱۷۶۱ھ۔ مقصد اول۔ فصل اول۔ مسئلہ شروط خلافت۔ ۳۶۱۔ ط: سہیل اکیڈمی لاہور۔

”اور من جملہ شرائط امامت کے ایک یہ ہے کہ امام مرد ہو، عورت نہ ہو۔ کیونکہ صحیح بخاری کی حدیث میں ہے کہ جب آنحضرت صلی اللہ علیہ وسلم کے سمع مبارک میں یہ خبر پہنچی کہ اہل فارس نے کسری کی بیٹی کو بادشاہ بنالیا ہے تو فرمایا: ”وَهُوَ قَوْمٌ كَبِيْرٌ فَلَا حَنْدَنْبَرٌ يَأْتِيَ إِلَيْهِ“ پائے گی جس نے حکومت عورت کے سپرد کر دی، اور اس لئے بھی کہ عورت عقل و دین کے اعتبار سے ناقص ہے۔ اور جنگ و پیکار میں بیکار ہے۔ اور عام محفلوں اور مجلسوں میں حاضری کے قابل نہیں اس لئے حکومت کے مقاصد کو انجام نہیں دے سکتی۔“

فقہ حنفی کی معروف کتاب ”در مختار“ میں ہے:

”وَيُشْرُطُ كَوْنَهُ مُسْلِمًا حَرَادًّا كَرَأً عَاقِلًا بِالْغَا قَادِرًا“^(۱).

”او ر امامت کبریٰ (ملک کی حکمرانی) میں امام کا مسلمان، آزاد، مرد، عاقل، بالغ اور قادر ہونا شرط ہے۔“

فقہ مالکی کی مستند کتاب ”منح الجلیل شرح مختصر الخلیل“ میں ہے:

”الإمام الأعظم) الخليفة عن رسول الله صلی اللہ علیہ وسلم فی امامۃ الصلوۃ الخمس والجمعة والعیدین والحكم بین المسلمين وحفظ الاسلام واقامة حدوده وجihad الكفار والامر بالمعروف والنهی عن المنکر، فیشترط فیه العدالة والذکورة والفتنة والعلم“^(۲).

”امام اعظم (سربراہ حکومت) رسول اللہ صلی اللہ علیہ وسلم کا نائب ہے نماز پنجگانہ اور جمعہ و عیدین کی امامت میں، مسلمانوں کے درمیان فیصلے کرنے میں، اسلام کی پاسبانی اور اس کی حدود کو قائم کرنے میں، کفار سے جہاد کرنے میں اور امر بالمعروف اور نہی عن المنکر کا فریضہ بجالانے میں۔ اس لئے اس میں درج ذیل اوصاف کا پایا جانا شرط ہے عادل ہو، مرد ہو، محدث ہو، عالم ہو۔“

(۱) الدر المختار مع رد المحتار - باب الامامة - ۵۳۸ / ۱

(۲) منح الجلیل شرح علی مختصر العلامہ خلیل - باب فی بیان شروط واحکام القضاۓ وما یتعلق

به - ۱/۸۷۳ - ط: عباس احمد الباز مکہ

فقہ شافعی کی کتاب "المجموع شرح المهدب" میں ہے:

"ولایجوز ان یکوں امرأۃ لقوله صلی اللہ علیہ وسلم: ما افلح قوم
اسند وَا امْرُهُمْ إِلَى امرأۃ، وَلَا نَهِيَّ لَابدَ لِلقاضیِّ مِنْ مَجَالِسِ الرِّجَالِ مِنْ
الْفَقِیْهَاءِ وَ الشَّهُودَ وَالخُصُومَ وَالمرأۃِ مُمْنُوعَةً مِنْ مَجَالِسِ الرِّجَالِ لِمَا
يَخَافُ عَلَيْهِمْ مِنَ الْاِفْتِنَانِ بِهَا". (۱)

"اور جائز نہیں کہ قاضی عورت ہو کیونکہ رسول اللہ صلی اللہ علیہ وسلم کا ارشاد ہے: "وَقَوْمٌ
كَبِيْحِ فَلَاحَ نَهَيَّ بِهِمْ نَشِيْنِي لَازِمٌ بِهِ" کبھی فلاج نہ پائے گی جس نے حکومت عورت کے سپرد کر دی، اور اس لئے بھی کہ
قاضی کے لئے مردوں کے ساتھ ہم نشینی لازم ہے۔ فقہاء کے ساتھ، گواہوں کے
ساتھ، اور مقدمہ کے فریقوں کے ساتھ، اور عورت کو مردوں کی نشینی ممنوع ہے، کہ
اس کی وجہ سے اس کے حق میں فتنہ کا اندیشہ ہے۔"

فقہ حنبلی کی کتاب "المغنى" میں ہے:

"وَجَمِيلَهُ أَنَّهُ يُشْرِطُ فِي الْقَاضِيِّ ثَلَاثَةَ شُرُوطٍ (أَحَدُهَا) الْكَمَالُ وَهُوَ
نُوعُ الْكَمَالِ الْحَكَامُ وَ كَمَالُ الْخُلُقَةِ، إِمَّا كَمَالُ الْحَكَامِ فَيُعْتَبَرُ فِي
أَرْبَعَةِ أَشْيَاءٍ أَنْ يَكُونَ بِالْغَايَا عَاقِلاً حِرَادِكِراً، وَحَكِيَّ عَنْ أَبْنَى جَرِيرٍ أَنَّهُ
لَا تُشْرِطُ الذِّكْرِيَّةُ لِأَنَّ الْمَرْأَةَ يُجُوزُ أَنْ تَكُونَ مُفْتِيَّةً فَيُجُوزُ أَنْ تَكُونَ
قَاضِيَّةً، وَقَالَ أَبُو حَنِيفَةَ يُجُوزُ أَنْ تَكُونَ قَاضِيَّةً فِي غَيْرِ الْحَدُودِ لِأَنَّهُ
يُجُوزُ أَنْ تَكُونَ شَاهِدَةً فِيهِ.

ولنا قول رسول الله صلی اللہ علیہ وسلم "ما افلح قوم ولو امْرُهُمْ إِلَى امرأۃ"
ولان القاضی یحضره محافل الخصوم والرجال ويحتاج فيه الى کمال
الرأی وتمام العقل والفطنة والمرأۃ ناقصة العقل قليلة الرأی ليست اهلا

(۱) تکملة المجموع شرح المهدب - کتاب الأقضیة - باب ولایة القضاة وادب القاضی - فصل
شرط القاضی - ۲۰/۱۷ - ط: دار الفکر.

للحضور في محافل الرجال ولا تقبل شهادتها ولو كان معها ألف امرأة مثلها مالم يكن معهن رجل وقد نبه الله تعالى على ضلالهن ونسياهن بقوله تعالى (ان تضل احدهما فتذكري احدا هما الاخر) ولا تصلح للامامة العظمى ولا لتولية البلدان ولهذا لم يقول النبي صلى الله عليه وسلم ولا احد من خلفائه ولا من بعدهم امرأة قضاة ولا ولاية بذلك لما بلغنا ولو جاز ذلك لم يدخل منه جميع الزمان غالباً^(۱)

”خلاصہ یہ کہ قاضی کے لئے تین شرطیں ہیں۔ ایک کمال اور اس کی دو شرطیں ہیں ” خلاصہ یہ کہ قاضی کے لئے تین شرطیں ہیں۔ ایک کمال اور کمال احکام چار چیزوں میں معتبر ہے، وہ یہ کہ بالغ ہو، عاقل ہو، آزاد ہو، مرد ہو۔ ابن حجر یہ سے نقل کیا جاتا ہے کہ قاضی کا مرد ہونا شرط نہیں، کیونکہ عورت مفتی ہو سکتی ہے تو قاضی بھی ہو سکتی ہے اور امام ابوحنیفہ رحمۃ اللہ علیہ کا قول ہے کہ عورت حدود و قصاص کے علاوہ دوسرے امور میں قاضی بن سکتی ہے۔ کیونکہ ان امور میں گواہ بھی بن سکتی ہے۔

”ہماری دلیل آنحضرت صلی اللہ علیہ وسلم کا ارشاد گرامی ہے: ”وَهُوَ قَوْمٌ كُلُّهُمْ فِي الْفَلَاحِ نَبِيٌّ^(۲) پائے گی جس نے امر حکومت عورت کے سپرد کر دیا“ اور اس لئے بھی کہ قاضی کے پاس مقدمہ کے فریقوں اور مردوں کا بھمگٹا رہتا ہے، اور وہ فیصلے میں کمال رائے، تمام عقل اور زیریکی کا محتاج ہے، جب کہ عورت ناقص العقل اور قلیل الرائے ہے۔ مردوں کی محفلوں میں حاضری کے لئے لا اُق نہیں۔ اور جب تک مرد ساتھ نہ ہو تھا عورت کی گواہی قابل قبول نہیں۔ چاہے ہزار عورت میں گواہی دے رہی ہوں اور اللہ تعالیٰ نے انکے بھول پُوک جانے پر اس ارشاد میں تنیہہ فرمائی ہے کہ ”اگر ان میں سے ایک بھول جائے تو ایک دوسرا کو یاد دلادے“ عورت امامت عظیمی (حکومت کی سربراہی) اور

(۱) المغني مع الشرح الكبير - كتاب القضاء - مسألة: شروط القاضي وشروط الاجتهاد - رقم المسألة ۸۲۲۱ - ط: دار الفكر بيروت.

صوبوں اور شہروں کی حکومت کی صلاحیت نہیں رکھتی، یہی وجہ ہے کہ جہاں تک ہمیں معلوم ہے کہ آنحضرت صلی اللہ علیہ وسلم نے خلفاءِ راشدین نے اور انکے بعد سلف صالحین نے نہ کسی عورت کو بھی عہدہ قضا پر مقرر کیا نہ کسی شہر کی حکومت پر۔ اور اگر یہ جائز ہوتا۔ تو پار زمانہ اس سے غالباً خالی نہ رہتا۔

ابن طاہر کے امام حافظ ابن حزم اندسی "المحلی" میں لکھتے ہیں:

"واما من لم يبلغ والمرأة فلقول رسول الله صلى الله عليه وسلم رفع القلم عن ثلات ذكر الصبي حتى يبلغ ولا نعقود الاسلام الى الخليفة، ولا عقد لغلام لم يبلغ ولا عقد عليه و..... عن ابى بكرة رضى الله عنه قال سمعت رسول الله صلى الله عليه وسلم يقول: لن يفلح قوم استندوا امرهم الى امرأة" (۱).

"نابالغ اور عورت کو خلیفہ بنانا صحیح نہیں۔ کیونکہ رسول اللہ صلی اللہ علیہ وسلم کا ارشاد ہے کہ "تین شخصوں سے قلم اٹھالیا گیا"، ان تین میں بچے کو ذکر فرمایا جب تک کہ وہ بالغ نہ ہو جائے۔ اور اس لئے بھی کہ اسلام کے عقود خلیفہ کے پرداز ہیں۔ اور نابالغ بچے کا کوئی عقد صحیح نہیں اور حضرت ابو بکر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: وہ قوم کبھی فلاح نہیں پائے گی جس نے حکومت عورت کے حوالے کر دی"۔
(الہذا عورت کی خلافت بھی صحیح نہیں)۔

ان حوالوں سے واضح ہے کہ تمام اہل علم اور تمام مذاہب اس پر متفق ہیں کہ حکومت و مملکت کی سربراہی کے لئے مرد ہونا شرط ہے۔ الہذا زمام حکومت کسی عورت کے ہاتھ میں تھما دینا جائز نہیں۔ رہایہ سوال کہ عورت کو حکومت کا سربراہ بنانا تو جائز نہیں لیکن اگر اس منصب پر فائز کر دیا جائے تو کیا وہ سربراہ بن جائے گی یا نہیں؟ اور شرعاً اس کا حکم نافذ ہو گا یا نہیں؟ علامہ شامی امام ابوالسعودؒ کے حوالے سے لکھتے ہیں کہ

(۱) المحلی بالآثار لابن حزم - کتاب الامامة - ولا تحل الخلافة الا لرجل من قريش - ۲۲۰ هـ -

رقم المسئلة: ۱۷۷ - ط: دار الفكر بيروت.

چونکہ عورت میں اسکی اہلیت ہی سرے سے نہیں پائی جاتی اسلئے شرعاً اسکی امامت منعقد نہیں ہوگی۔ علامہ شامی کی عبارت حسب ذیل ہے:

”تنبیہ و اما تقریرہا فی نحو وظيفة الامام، فلاشک فی عدم صحته لعدم اهلیتها خلافاً لما زعمه بعض الجھله انه یصح و تستتب، لأن صحة التقریر يعتمد وجود الاهلية، وجواز الاستنابة فرع صحة التقریراً هـ، ابوالسعود“.^(۱)

”تنبیہ رہا امام کے منصب اور اس جیسے دیگر منصب پر عورت کا تقرر سو اسکے صحیح نہ ہونے میں کوئی شک نہیں کیونکہ وہ اسکی اہلیت ہی نہیں رکھتی بخلاف اسکے کے جو بعض جاہلوں نے سمجھا ہے کہ حاکم کے منصب پر اسکا تقرر صحیح تو ہے لیکن وہ کسی مرد کو نائب بنا کر کام چلائے (یہ جاہلانہ بات اس لئے غلط ہے) کیونکہ نائب بنانے کی بات توبت کی جائے کہ پہلے عورت کا تقرر صحیح ہوا اور تقرر کا صحیح ہونا موقوف ہے۔ اہلیت کے پائے جانے پر۔ پس جب عورت میں اہلیت مفقود ہے تو اسکا تقرر ہی صحیح نہ ہوا۔ اور جب تقرر صحیح نہ ہوا تو نائب بنانے کی بات بھی غلط ہوئی“۔

یہاں یہ ذکر کردینا بھی ضروری ہے کہ مملکت کی سربراہی کے لئے مرد کا شرط ہونا اور عورت کا حکومت کا سربراہی کے لئے اہل نہ ہونا صرف اہل اسلام کا اجتماعی مسئلہ نہیں، بلکہ تمام عالم کے عقلاء کا متفق علیہ فیصلہ ہے: چنانچہ فیلسوف اسلام شاہ ولی اللہ محدث دہلویؒ ججۃ اللہ البالغہ میں باب سیرۃ الملوك میں لکھتے ہیں:

”بادشاہ کے لئے ضروری ہے کہ اس میں پسندیدہ اخلاق ہوں ورنہ وہ شہر بر باد ہو جائے گا۔ اگر وہ شجاع نہیں ہے تو اپنے مخالفوں سے پورا مقابلہ نہ کر سکے گا۔ رعیت اسکو حقارت کی نگاہ سے دیکھے گی اگر وہ بردار نہیں ہے تو اپنی سطوت سے لوگوں کو بر باد ہی کرڈا لے گا اور اگر صاحب حکمت نہیں ہے تو نفع بخش مدیر کو عمل میں لانے سے

(۱) رد المحتار علی الدر المختار - کتاب القضا - مطلب لا یصح تقریر المرأة في وظيفة الإمامة -

عاجز رہے گا اور بادشاہ کے لئے ضروری ہے کہ عقلمند، بالغ آزاد، مرد ہو۔ صاحب رائے، بینا، شنوا اور گویا ہو لوگ اسکے شرف اور اسکے خاندان کے اعزاز کو تسلیم کرتے ہوں، اسکے اور اس کے آباء و اجداد کے فضائل کو لوگ دیکھ پچھے ہوں اور خوب جانتے ہوں کہ بادشاہ مصالح ملکی کی پاسبانی میں کسی قسم کی کوتاہی نہیں کرتا۔ یہ سب امور عقل کے ذریعہ سے معلوم ہوتے ہیں اور تمام بنی آدم اس پر متفق ہیں خواہ انکے شہروں میں کیسا ہی بعد کیوں نہ ہو اور وہ کسی ہی مذہب کے کیوں نہ ہوں کیونکہ وہ خوب جانتے ہیں کہ بادشاہ کے مقرر کرنے سے جو مصلحت مقصود ہے وہ بغیر امور بالا کے مکمل نہیں ہو سکتی اگر بادشاہ ان امور میں فروغ نہیں کرے گا تو لوگ اسکو خلاف مقصود جانیں گے اور ان کے دل اس سے بیزار ہو جائیں گے، اور اگر خاموش بھی رہیں گے تو در پرده غصہ میں رہیں گے۔ (حجۃ اللہ البالغہ مترجم)۔^(۱)

اور ”خلافت“ کے عنوان کے تحت حضرت شاہ صاحب لکھتے ہیں:

” واضح ہو کہ خلیفہ کے اندر عاقل، بالغ، آزاد، مرد، شجاع، صاحب رائے، سخنے والا اور دیکھنے والا اور گویا ہونا شرط ہے، اور اس کا ایسا شخص ہونا شرط ہے کہ لوگ اس کی نسب کی شرافت کو تسلیم کرتے ہوں اور اس کی فرمانبرداری سے عارنہ کرتے ہوں اور اس سے یہ بات معلوم ہوتی ہو کہ وہ سیاست مدینہ میں حق کا اتباع کرے گا۔ یہ سب باقی ایسی ہیں جن پر عقل دلالت کرتی ہے، اور باوجود ملکوں کے اور دینوں کے اختلاف کے تمام بنی آدم کا خلیفہ کے اندر ان تمام باتوں کی شرط ہونے کا اتفاق ہے۔ اسلئے کہ سب لوگ اس بات کو جانتے ہیں کہ خلیفہ کے مقرر کرنے سے جو مصلحت مقصود ہے وہ بغیر ان امور کے تمام نہیں ہو سکتی، اور ان امور میں سے جب کبھی کوئی امر رہ گیا ہے تو انہوں نے اسکو نامناسب خیال کیا ہے، اور اس کا خلیفہ ہونا انکے دلوں کو ناگوار گزرا ہے۔ اور غصہ کی حالت میں بظاہر سکوت کیا ہے، چنانچہ جب اہل فارس نے ایک عورت کو اپنا بادشاہ بنایا تو رسول

(۱) حجۃ اللہ البالغہ مترجم۔ ساتواں باب بادشاہوں کی سیرت کا بیان۔ ۹۲۱

الله صلی اللہ علیہ وسلم نے فرمایا: ”جس قوم نے عورت کو اپنے اوپر حاکم بنایا اسکو برگز فلاح نہ ہوگی“، اور ملت مصطفویہ نے نبی کے خلیفہ ہونے میں ان امور کے علاوہ اور باقی میں بھی معترض (رکھی) ہیں، ازاں جملہ اسلام اور علم اور عدالت ہے۔ (حجۃ اللہ البالغہ مترجم) (۱)

حضرت شاہ صاحبؒ کی ان دونوں عبارتوں سے معلوم ہوا کہ پوری دنیا کے اہل عقل کیا مومن اور کیا کافر، ہر زمانے میں اس پر متفق رہے ہیں کہ عورت، کار مملکت کی انجام وہی کیلئے موزوں نہیں، اسکے باوجود اگر تاریخ عالم میں چند ایسی خواتین کے نام آتے ہیں جنہوں نے زمام حکومت ہاتھ میں لی تو اول تو یہ شاذ و نادر مثالیں ہیں، بالکل اسی طرح جس طرح بعض اوقات انسانوں کے گھر میں بعض عجیب الخلاقت بچے جنم لیتے ہیں، ایسی شاذ مثالیں کبھی سند کا درجہ نہیں رکھا کرتیں، نہ عقلاؤ شرعاً ان سے کوئی حکم ثابت ہو سکتا ہے۔

علاوہ ازیں جس طرح صحت مند بدن پر پھوڑے پھنسیوں کا نکل آنا بھی ایک معمول ہے مگر اہل عقل اسکو لاائق رشک نہیں سمجھتے، بلکہ اسے فسادخون کی علامت سمجھ کر اسکے علاج کی طرف متوجہ ہوتے ہیں۔ ٹھیک اسی طرح کسی معاشرہ میں عورت کا حکمران بن جانا بھی لاائق رشک یا لاائق تقليد نہیں۔ بلکہ اہل عقل اسکو فساد معاشرہ کی علامات سمجھتے ہیں، اور یہ کہ اگر اس فساد کی اصلاح کی طرف توجہ نہ کی گئی تو اس کا انجام وہی ہو سکتا ہے جس کو حکیم انسانیت صلی اللہ علیہ وسلم نے ”بطن الارض خیر لكم من ظهرها“ (تمہارے لئے زمین کا پیٹ اسکی پشت سے بہتر ہے) میں بیان فرمایا ہے۔ (نعوذ بالله من الحور بعد الكور)۔

بینات۔ جمادی الاولی ۱۴۰۹ھ

عورت کی سربراہی

گزشتہ صحبت میں ہم نے قرآن و حدیث اور ائمہ دین کے حوالوں سے واضح کیا تھا کہ عورت سربراہ حکومت بننے کی صلاحیت نہیں رکھتی۔ بعض حضرات کی تحریروں میں اس سلسلہ میں چند شہادات کا اظہار کیا گیا ہے، مناسب ہو گا کہ علمی انداز میں ان پر بھی غور کر لیا جائے۔

”الرجال قوامون علی النساء“ پر شبہ:

بعض حضرات نے آیت کریمہ الرجال قوامون علی النساء (النساء: ۲۲) کے بارے میں فرمایا کہ یہ آیت صرف ازدواجی زندگی اور تدبیر منزل (گھر یوم مسائل) کے بارے میں ہے، امور مملکت سے اس کا کوئی تعلق نہیں۔ آیت کا مطلب یہ ہے کہ عورت کے اخراجات کی ذمہ داری اس کے شوہر پر ہے۔ شوہر کے اخراجات کا ذمہ عورت پر نہیں۔ اس کی وجہ سے عورت کو مرد سے وفادار رہنا چاہئے۔

ان حضرات نے اس پر غور نہیں فرمایا کہ جب ازدواجی زندگی اور تدبیر منزل میں قرآن کریم نے مرد کو نگران اور حاکم اور عورت کو اس کے تابع اور مطیع قرار دیا ہے۔ تو امور مملکت میں قرآن کریم عورت کو حاکم اور مردوں کو اس کا مطیع و فرمانبردار کیسے قرار دے سکتا ہے؟ اس نکتہ کی وضاحت یہ ہے کہ مرد و عورت، شریعت کے مقرر کردہ دستور کے مطابق ازدواجی رشتہ میں مسلک ہوتے ہیں تو اس سے ایک ”گھر“ وجود میں آتا ہے۔ یہ انسانی تمدن کا پہلا زینہ ہے۔ اور یہیں سے تدبیر منزل (گھر یوم مسائل) کا آغاز ہوتا ہے۔ پھر چند گھروں سے مل کر ایک بستی آباد ہو جاتی ہے اور یہاں سے سیاست مدینہ کا آغاز ہوتا ہے۔ یہ انسانی تمدن کا گویا دوسرا زینہ ہے، پھر چند شہروں کے مجموعہ سے ایک ملک وجود میں آتا ہے اور اس سے ”امور مملکت“ کی بنیاد فراہم ہوتی ہے، یہ انسانی تمدن کا تیسرا مرحلہ ہے۔

اب ہم دیکھتے ہیں کہ انسانی تمدن کے پہلے قدم اور پہلے مرحلہ پر ہی قرآن حکیم اعلان کر دیتا ہے ”الرجال قوامون علی النساء“ گویا قرآن کریم کی نظر میں انسانی تمدن کے پہلے مرحلہ کا فطری نظام یہ

ہے کہ مرد حاکم ہو اور عورت اس کی مطیع و فرمانبردار ہو۔ اس کے برعکس اگر عورت حاکم اور مرد اس کا مطیع و فرمانبردار ہو تو یہ نظام قرآن کریم کی نظر میں غیر صالح اور خلاف فطرت ہو گا۔ اب غور فرمائیے کہ جب تمدن کی پہلی اکانی اور اولین قدم پر عورت حاکیت کی صلاحیت نہیں رکھتی تو تمدن کے آخری زینہ (ملکی سیاست) میں عورت کی حاکیت کا مقام قرآن کریم کی نظر میں کیا ہو گا۔ آپ اسے مختصر الفاظ میں یوں تعبیر کر لجئے کہ قرآن کریم جب ایک چھوٹے سے گھر میں (جس کی ابتدائی تشکیل صرف دو افراد سے ہوتی ہے) عورت کی حاکیت کو تسلیم نہیں کرتا تو کروڑوں انسانوں کی آبادی کے ملک میں عورت کی حاکیت کو کیسے تسلیم کر سکتا ہے.....؟

اور پھر ان حضرات نے اس پر بھی غور نہیں فرمایا کہ عالی زندگی میں مرد کی حاکیت کا اعلان کرتے ہوئے قرآن کریم نے اس کی پہلی وجہ مرد کی فضیلت قرار دی۔ ”بِمَا فَضَّلَ اللَّهُ بَعْضَهُمْ عَلَىٰ بَعْضٍ“۔ اس توجیہ و تعلیل میں صراحةً کردی گئی ہے کہ مرد کی حاکیت کا اصل سبب اس کی فضیلت ہے۔ لہذا جو معاشرہ مردوں اور عورتوں کے مجموعہ پر مشتمل ہو (جس کی بالکل ابتدائی شکل تدبیر منزل ہے۔ اور اس کی آخری شکل سیاست ملکیہ ہے) اس میں مرد بوجہ اپنی فضیلت کے حاکم ہو گا۔ اور عورت اس کے تابع فرمان ہو گی۔ ”فَالصَّلَحُتْ قِبْلَتْ“ الآية

اور مرد کی حاکیت کا دوسرا سبب یہ بیان فرمایا ہے کہ مردوں پر عورتوں کے مہر اور ننان و نفقہ کی ذمہ داری ہے، عورتوں پر مردوں کے نان و نفقہ کی ذمہ داری تو کیا ہوتی، خود ان کے اپنے نان و نفقہ کی ذمہ داری بھی ان پر نہیں ڈالی گئی، ایسا کیوں کیا گیا؟ اس لئے کہ کب معاش کے لئے گھر سے باہر جانے اور کھلے بندوں پھرنے کی ضرورت ہے، اس کی صلاحیت صرف مرد رکھتا ہے۔ عورت اپنی صنفی خصوصیات کی بنا پر اس کی صلاحیت نہیں رکھتی۔ اس لئے قرآن کریم، ان کے نان و نفقہ کی ذمہ داری مردوں کے کندھے پر ڈال کر..... خود ان پر گھر میں رہنے اور حجاب و تستر اختیار کرنے کی پابندی عائد کر دیتا ہے۔

وَقَرْنَ فِي بَيْوَتِكُنْ وَلَا تَبْرُجْ جَاهِلِيَّةَ الْأَوَّلِيِّ۔ (الاحزاب: ۳۳)

اور تم اپنے گھروں میں قرار سے رہو اور قدیم زمانہ جاہلیت کے دستور کے موافق مت پھر و۔ (ترجمہ حضرت تھانویؒ)

اب انصاف فرمائیے کہ جو قرآن گھر میں عورت کو حکمران تسلیم نہیں کرتا، جو مرد کی فضیلت کا حوالہ

دے کر اس کی حاکمیت کا اعلان کرتا ہے، جو عورت کے نان نفقة کا بار مرد پڑال کر عورت پر حجاب و ستر اور گھر میں جنم کر بیٹھنے کی پابندی عائد کرتا ہے۔ کیا یہ عقل و دانش کی بات ہوگی کہ وہی قرآن عورت کو ملک کی حاکم اعلیٰ بن کر سب کے سامنے بے حجا بانہ گھونمنے پھرنے اور ساری دنیا کے لوگوں سے ملاقا تیں کرنے کی اجازت دے سکتا ہے؟

الغرض آیت کریمہ مرد کی قوامیت کا اعلان کرتے ہوئے عورت کی حکومت و ولایت کی لغوی کرتی ہے۔ اکابر امت نے آیت کا یہی مفہوم سمجھا ہے۔ جیسا کہ متعدد اکابر مفسرین کے حوالے پہلے گزر چکے ہیں۔ یہاں حضرت مولانا ظفر احمد تھانوی کی کتاب ”احکام القرآن“ کا حوالہ مزید پیش کیا جاتا ہے۔ وہ لکھتے ہیں:

القَوْمُ وَالْقِيمُ وَاحِدٌ وَالْقَوْمُ أَبْلَغٌ وَهُوَ الْقَائِمُ بِالْمُصَالِحِ وَالتَّدْبِيرِ وَالتَّدَبِيرِ
وَعَلَلْ ذَلِكَ بِأَمْرِيْنِ وَهُبْيٍ وَكَسْبِيْ فَقَالَ بِمَا فَضْلِ اللَّهِ بِعْضُهُمْ عَلَىٰ بَعْضٍ
يَعْنِي فَضْلُ الرِّجَالِ عَلَى النِّسَاءِ فِي اَصْلِ الْخَلْقَةِ وَكَمَالِ الْعُقْلِ وَحَسْنِ
الْتَّدْبِيرِ وَبِسْطَةِ فِي الْعِلْمِ وَالْجَسْمِ وَمُزِيدَ الْقُوَّةِ فِي الْاَعْمَالِ وَعَلَوْا لَا
سَتَعْدَادٍ. وَلَذِكَّ خَصُوا بِالنَّبُوَّةِ وَالْاِمَامَةِ وَالْقَضَاءِ وَالشَّهَادَةِ فِي الْحَدُودِ
وَالْقَصَاصِ وَغَيْرِهِمَا وَوِجُوبِ الْجَهَادِ وَالْجَمْعَةِ وَالْعَيْدَيْنِ وَالْاِذَانِ وَ
الْخُطْبَةِ وَالْجَمَاعَةِ وَزِيادَةِ السَّهْمِ فِي الْاَرْثِ وَمَالِكِيَّةِ النِّكَاحِ وَتَعْدَادِ
الْمَنْكُوَحَاتِ وَالْاِسْتِبْدَادِ بِالْ طَلاقِ وَكَمَالِ الصُّومِ وَالصَّلَاةِ مِنْ غَيْرِ فَتُورٍ
وَغَيْرِ ذَلِكَ وَهَذَا اَمْرٌ وَهُبْيٌ ثُمَّ قَالَ وَبِمَا انْفَقُوا مِنْ اَمْوَالِهِمْ فِي نِكَاحِهِنَّ
مِنْ الْمَهْوُرِ وَالنِّفَقَاتِ الرَّابِتَةِ وَهَذَا اَمْرٌ كَسْبِيٌّ (۱).

قوام اور قیم کے ایک ہی معنی ہیں اور قوام زیادہ بلیغ ہے۔ قوام وہ ہے جو کسی کے مصالح، تدبیر اور تادیب کا ذمہ دار ہو۔ مرد عورتوں کے قوام ہیں، اس کی دو وجہیں ذکر فرمائی ہیں۔ ایک وجہی، اور دوسری کسی۔ چنانچہ فرمایا ”اس وجہ سے کہ اللہ تعالیٰ نے

(۱) احکام القرآن للعلامة ظفر احمد العثماني۔ سورۃ النساء۔ تحت قوله تعالى الرجال قوامون على النساء الى قوله فلا تتبعوا عليهم سبیلا ۲۵۸/۲۔ ط. ادارۃ القرآن والعلوم الاسلامیہ کراچی۔

بعض کو بعض پر فضیلت دی ہے۔، یعنی اللہ تعالیٰ نے مردوں کو فضیلت دی ہے اصل خلقت میں، کمال عقل میں، حسن مدیر میں، علم و جسم کی فراخی میں، اعمال کی مزید قوت میں، اور استعداد کی بلندی میں۔ اسی بنا پر درج ذیل امور مردوں سے مخصوص ہیں، نبوت، امامت، قضا، حدود و قصاص وغیرہ پر شہادت دینا، وجوب جہاد، جموعہ، عیدین، اذان، خطبہ، جماعت، وراثت میں زیادہ حصہ ملنا، نکاح کا مالک ہونا، ایک سے زیادہ نکاح کرنا، طلاق دینے کا اختیار، بغیر وقفہ کے نماز روزہ کا پورا کرنا۔ وغیرہ مالک اور یہ امر وہی ہے۔ پھر فرمایا: ”اور اس وجہ سے کہ مردوں نے اپنے مال خرچ کئے ہیں۔“ یعنی نکاح میں اور ننان و نفقة مردوں پر لازم ہے اور یہ بھی امر ہے۔

اگر کسی کو قرآن کریم کو اپنے خود ساختہ معنی و مفہوم پہنانے اور خود ہی اپنے ذاتی خیالات کو قرآن کریم سے اگلوانے کی ضد ہواں کا مرض تولا علاج ہے۔ ورنہ قرآن کریم کا بالکل سیدھا سادا مفہوم سامنے رکھیئے اور پھر بتائیے کہ کیا قرآن مردوں پر عورت کی حاکیت کا اعلان کرتا ہے یا اس کے برعکس اس کا اعلان یہ ہے کہ ”مرد حاکم ہیں عورتوں پر۔“

واقعہ یہ ہے کہ قرآن کریم نے معاشرہ میں مرد و عورت کے مقام و منصب کا جو تعین کیا ہے، اور خواتین کے بارے میں نکاح، طلاق، عدت اور ستر و حجاب کے جو تفصیلی احکام دیئے ہیں اگر کوئی شخص ان سے واقف بھی ہے اور ان پر ایمان بھی رکھتا تو اسے یہ تسلیم کرنا ہو گا کہ قرآن کریم کی خصوصی ہدایات کی روشنی میں عورت کے سربراہ حکومت بننے کی کوئی گنجائش نہیں۔ ہاں! جو شخص احکام و ہدایات سے واقف ہی نہ ہو وہ بے چاراً اپنے جبل کی وجہ سے معدود ہے۔

”لن یفلح قوم ولوا امر هم امرأة“ پر شہادت:

ا۔ کیا یہ حدیث موضوع ہے؟

بعض حضرات نے حدیث نبوی: ”وَهُوَ قَوْمٌ هُرَّگَزْ فَلَاحُ نَبِيٍّ مِّنْ پَارَّةٍ إِلَى جَسَنْ نَبِيٍّ“ جس نے حکومت عورت کے پردازی۔، کو موضوع قرار دینے کی کوشش کی ہے۔ ان حضرات پر اس جبشی کی حکایت صادق آتی ہے جسے راستہ میں کہیں آئینہ پڑا ہوا مل گیا، اسے اٹھایا تو اپنی مکروہ شکل نظر آئی، اسے پھر پرمارکر توڑ دیا اور کہا کہ

تو ایسا ہی بد شکل تھا تجویز کسی نے یہاں پھینک دیا.....

ان حضرات کو بھی حدیث نبوی ﷺ کے آئینہ میں اپنی شکل بھی انک نظر آئی تو انہوں نے اس حدیث کو ہی مجروح کرنے کی کوشش کی۔ یہ حدیث نہ موضوع ہے نہ کمزور، بلکہ اعلیٰ درجہ کی صحیح ہے۔ اس حدیث کے لئے درج ذیل کتابیں ملاحظہ فرمائیے:

صحیح بخاری جلد اص ۲۳ (باب کتاب النبی ﷺ الی کسری و قیصر۔ جلد ۲ ص ۱۰۵۲) باب الفتنة التي تموج کموج البحر) ^(۱)، سنانی، جلد ۲ ص ۳۰۳، باب النهی عن استعمال النساء فی الحکم ^(۲) (ترمذی، جلد ۲، ص ۱۵، قبل ابواب الرؤیا) ^(۳) مبتدرک حاکم ^(۴) من کبری للبیهقی، جلد ۳ ص ۹۰، باب لا یأ تم رجل با مرأة۔ جلد ۱ ص ۱۸ باب لا یولی الوالی امرأة اخ ^(۵)، مسند احمد۔ ^(۶)

اس حدیث کا صحیح بخاری میں ہونا ہی اس کی صحت کی کافی ضمانت ہے۔ امام حاکم اس کو نقل کر کے ”صحیح علی شرط الشیخین“ فرماتے ہیں۔ اور امام ذہبی تلخیص مبتدرک میں اس کو ”صحیح علی شرط الشیخین“ تسلیم کرتے ہیں۔

علاوه ازیں اس حدیث کو بے شمار ائمہ حدیث اور فقهاء امت نے نقل کیا، اس سے اہم ترین مسائل کا انتخراج کیا ہے، مگر کسی نے کبھی یہ بحث نہیں اٹھائی کہ یہ حدیث صحیح بھی ہے یا نہیں؟ آج اس حدیث کی صحت کے بارے میں وہ لوگ شک و شبہ کا اظہار کرتے ہیں جو ابو بکر، اور ابو بکرہ کے درمیان فرق نہیں کر سکتے، اور یہ مغض اس لئے کہ ارشاد رسول ﷺ ان کی خواہش نفس کے خلاف ہے۔

(۱) الصحيح للبخاري۔ کتاب الفتنة۔ باب الفتنة التي تموج کموج البحر ج ۱ ص ۱۰۵۲/۲۔

وایضاً فی باب کتاب النبی صلی اللہ علیہ وسلم الی کسری و قیصر۔ جلد ۱ ص ۲۳۷۔

(۲) سنن النسائی۔ کتاب ادب القضاۃ۔ باب النهی عن استعمال النساء فی الحکم۔ جلد ۲ ص ۳۰۳۔

(۳) جامع الترمذی۔ ابواب الفتنة۔ باب بلا عنوان۔ قبل ابواب الرؤیا۔ جلد ۲ ص ۵۲۔

(۴) المستدرک علی الصحیحین۔ رقم الحدیث: ۳۳۶۶۔ ط: دار المعرفة۔ بیروت۔

(۵) السنن الکبری۔ کتاب معرفة الصحابة۔ باب ۱۸۱۳ لـ یفلح قوم ولو امراه امرأة۔ ط: دار المعرفة۔

(۶) المسند للإمام احمد۔ رقم الحدیث: ۲۰۳۶۶۔ ط: دار الحديث القاهرة۔

اسی مضمون کی دوسری حدیث مستدرک حاکم (جلد ص ۲۹۱) میں ہے:

عن ابی بکرہ رضی اللہ عنہ ان النبی صلی اللہ علیہ وسلم اتاه بشیر
بیشر بظفر خیل لہ، وراسہ فی حجر عائشہ رضی اللہ تعالیٰ عنہا، فقام
، فخر لہ تعالیٰ ساجداً فلمَا انصرف انشاء یسأَل الرسول، فحدثه،
فَكَانَ فِيمَا حَدَّثَهُ، مِنْ أَمْرِ الْعَدُوِّ: وَكَانَتْ تَلِيهِمْ أُمْرَأةً فَقَالَ النَّبِيُّ صَلَّى
اللَّهُ عَلَيْهِ وَسَلَّمَ هَلْكَتِ الرِّجَالُ حِينَ اطَّاعَتِ النِّسَاءَ. (قال الحاکم هذا
صحيح الاسناد ولم يخرج جاه. (واقره الذهبی))

حضرت ابو بکرہ رضی اللہ عنہ فرماتے ہیں کہ آنحضرت صلی اللہ علیہ وسلم کے پاس ایک
قادس شکر کی کامیابی کی خوشخبری لے کر آیا، جو آپ صلی اللہ علیہ وسلم نے کسی مہم پر بھیجا
تھا۔ اس وقت آنحضرت صلی اللہ علیہ وسلم کا سر مبارک حضرت عائشہ رضی اللہ عنہا کی گود
میں تھا۔ آپ صلی اللہ علیہ وسلم اٹھے اور خوشخبری سن کر سجدہ شکر بجالائے۔ سجدہ سے اٹھے تو
قادس سے حالات دریافت فرمانے لگے۔ اس نے دشمن کے حالات بتاتے ہوئے یہ
بھی بتایا کہ ان کی حکمران ایک عورت تھی، یہ سن کر آنحضرت صلی اللہ علیہ وسلم نے
فرمایا: ”ہلاک ہو گئے مرد جب انہوں نے عورتوں کی ماتحتی قبول کر لی“۔

امام حاکم اس حدیث کی تخریج کے بعد فرماتے ہیں کہ یہ حدیث صحیح الاسناد ہے، امام
ذہبی حاکم کی تصدیق کرتے ہوئے لکھتے ہیں کہ یہ حدیث صحیح ہے۔

۲۔ کیا ابو بکر بن العربي نے اس حدیث کو موضوع کہا ہے؟

ایک صاحب نے تو اس حدیث کو موضوع ثابت کرنے کے لئے ایک بہت بڑے فقیہ و محدث
قاضی ابو بکر بن العربي کا حوالہ بھی دے ڈالا، وہ لکھتے ہیں:

”علامہ ابو بکر بن العربي نے اپنی کتاب ”عواصم القواسم“ میں اس حدیث پر

(۱) المستدرک على الصحيحين للإمام الحاکم - کتاب الادب - باب لن یفلح قوم تملکهم
امراة - ۳۱۳ / ۵ - رقم الحديث ۸۵۹ - ط: دار المعرفة، بيروت.

بحث کرتے ہوئے لکھا ہے کہ حضرت عائشہ صدیقہؓ کی احتجاجی مہم کو ان کا غلط فیصلہ ثابت کرنے کے لئے یہ حدیث وضع کی گئی۔” (روزنامہ جنگ کراچی ص ۷، ۲۳ دسمبر ۸۸ء)

جن حضرات نے قاضی ابو بکر ابن العربي (المتومن ۵۳۳ھ) کی ”العواصم من القواسم“ کا مطالعہ کیا ہے انہیں معلوم ہو گا کہ اس پوری کتاب میں زیر بحث حدیث کا کہیں ذکر نہیں آیا اور جس حدیث کا کتاب میں ذکر ہی نہ آیا ہوا اس پر کلام کرنے یا اس کو موضوع و مجموع قرار دینے کا کیا سوال؟ حضرت عائشہ رضی اللہ عنہا کے قصہ میں قاضی ابو بکر بن العربي نے ”حدیث حواب“ کو ذکر کر کے اس کے بارے میں لکھا ہے:

واما الذى ذكرتم من الشهادة على مااء الحواب، فقد بؤتم في ذكرها
باعظم حوب، ما كان فقط شئى مما ذكرتم، ولا قال النبي صلى الله عليه وسلم ذالك الحديث.

(۱)

اور یہ جو تم نے ”ما حواب“ پر شہادت کا ذکر کیا ہے، اس کو ذکر کر کے تم نے سب سے بڑے گناہ (جھوٹی شہادت) کا ارتکاب کیا ہے، جو واقعہ تم نے ذکر کیا ہے وہ بھی ہوا ہی نہیں اور نہ آنحضرت صلی اللہ علیہ وسلم نے یہ حدیث بھی ارشاد فرمائی۔ (۲)

مضمون نگار کی اس خیانت و بد دیانتی اور بہتان طرازی کی داد دیجئے کہ محض جھوٹا اور صریح غلط حوالہ دے کر ایک صحیح حدیث کو (نحوذ بالله) موضوع ثابت کرنے کی کوشش کرتے ہیں! مضمون نگار نے صحیح حدیث کو رد کرنے کے لئے قاضی ابو بکر بن العربي پر جو بہتان باندھا ہے اس کی تردید کے لئے خود قاضی

(۱) العواصم من القواسم في تحقيق موافق الصحابة بعد وفاة النبي صلى الله عليه وسلم للقاضي ابن العربي - خلافة على - عود إلى ذكر الحواب ونقض الأسطورة عنه - ۱۰۰ - ط: دار الكتب العلمية بيروت

(۲) ”حدیث حواب“ کے بارے میں بھی یہ قاضی ابو بکر بن العربي کی ذاتی رائے ہے، یہ حدیث متدرک حاکم جلد ۳ ص ۱۲۰، صحیح ابن حباب (الإحسان بترتیب صحیح ابن حبان جلد ۹ ص ۲۵۹ حدیث نمبر ۷، ۱۹۹) میں ہے۔ حافظ ابن حجر لکھتے ہیں: اخراج بہ احمد و ابو یعلی والبز اروالحکم، وسندہ علی شرط اصحح (فتح الباری جلد ۱۳ ص ۵۵)۔ حافظ ابن حثیر لکھتے ہیں: بہ استاد علی شرط ایمین ولم یجز جوہ (البداية والنهاية جلد ۶ ص ۲۱۲)، حافظ شمس الدین ذہبی فرماتے ہیں: بہ احادیث صحیح الاستاد وللم یجز جوہ (سیر اعلام النبیا، جلد ۲ ص ۱۷۸) حافظ نور الدین یعنی فرماتے ہیں: رواہ احمد و ابو یعلی والبز اروہ رجال اصحاب مجمع الزوائد جلد ۷ ص ۲۲۲۔ (حاشیہ بینات)

ابو بکرؓ کی اپنی تصریحات کافی ہیں، قاضی ابو بکر بن العربی اپنی کتاب ”احکام القرآن“، میں سورۃ النمل کی آیت ۲۳ کے ذیل میں لکھتے ہیں:

فیه اثلاث مسائل المسألة الثالثة: روی فی الصحيح عن النبی صلی اللہ علیہ وسلم قال حین بلغه ان کسری لما مات ولی قومہ ابنته: ”لن یفلح قوم ولو امرهم امرأة.“ وهذا نص فی ان المرأة لا تكون خلیفة ولا خلاف فیه. (۱)

اس آیت میں تین مسئلے ہیں تیسرا مسئلہ: صحیح بخاری میں روایت ہے کہ جب آنحضرت صلی اللہ علیہ وسلم کو یہ خبر پہنچی کہ کسری کے مرنے پر اس کی قوم نے حکومت اس کی بیٹی کے حوالے کر دی تو آپ صلی اللہ علیہ وسلم نے ارشاد فرمایا ”وہ قوم کبھی فلاج نہیں پائے گی جس نے حکومت عورت کے پرداز کر دی۔“

اور یہ ارشاد نبوی ﷺ اس مسئلہ میں نص صریح ہے کہ عورت خلیفہ نہیں ہو سکتی۔ اور اس مسئلہ میں کسی کا اختلاف نہیں۔ اور شرح ترمذی میں قاضی ابو بکر بن العربی لکھتے ہیں:

”ذکر عن ابی بکرۃ قول النبی صلی اللہ علیہ وسلم: ”لن یفلح قوم ولو امرهم امرأة“ (العارضہ) هذا یدل ان الولاية للرجال، ليس للنساء فيها مدخل بالاً جماع.“ (۲)

امام ترمذیؓ نے حضرت ابو بکرہ رضی اللہ عنہ کی روایت سے آنحضرت صلی اللہ علیہ وسلم کا ارشاد نقل کیا ہے کہ ”وہ قوم کبھی فلاج نہیں پائے گی جس نے حکومت عورت کے پرداز کر دی۔“ یہ ارشاد نبوی ﷺ اس اجتماعی مسئلہ کی دلیل ہے کہ حکومت مردوں کے ساتھ مخصوص ہے، عورتوں کا اس میں کوئی حصہ نہیں۔

(۱) احکام القرآن لابن العربی۔ سورۃ النمل: ۲۳-۳/۱۳۵۔ ط: دار احیاء الکتب العلمیة.

(۲) عارضة الاحوڑی بشرح صحيح الترمذی۔ ابواب الفتن۔ باب ماجاء لن یفلح قوم ولو امرهم امرأة۔ ۱۱۹، ۹۔ ط: دار الکتب العلمیة بیروت.

آپ دیکھ رہے ہیں کہ دونوں کتابوں میں قاضی ابو بکر بن العربی اس مسئلہ پر اجماع نقل کر رہے ہیں کہ عورت حکومت کی سربراہ نبیس بن سکتی اور آنحضرت صلی اللہ علیہ وسلم کے مذکور الصدر ارشاد کو اس کی دلیل اور نص صریح قرار دے رہے ہیں۔

کیا یہ حدیث عمومی حکم نہیں رکھتی؟

انہی مضمون نگار صاحب نے یہ بھی فرمایا ہے:

”علاوه از یہ حدیث ایک خاص واقعہ سے تعلق رکھتی ہے۔ اس سے عمومی حکم ثابت کرنا مشکل ہے۔“

کس آیت اور حدیث سے عمومی حکم ثابت ہوتا ہے اور کس سے نہیں؟ اس کو ائمہ مجتہدین اور فقهاء امت بہتر سمجھتے ہیں۔ ہم جیسے لوگ جو قاضی ابو بکر بن العربی کی کتاب کے نام کی املاء صحیح نہیں لکھ سکتے اور ”العواصم من القواسم“ کی جگہ ”عواصم القواسم“ لکھ جاتے ہیں اور جو ”ابن عربی“ اور ”ابن العربی“ کے درمیان فرق نہیں جانتے وہ کسی آیت یا حدیث کے عموم و خصوص کا فیصلہ کرنے کے مجاز نہیں۔ اور اگر ہم اپنی ذاتی خواہش پر ایسے فیصلے صادر بھی کریں تو ہمارے علم و فہم اور ہماری دیانت و امانت کے پیش نظر ایسے فیصلوں کی کیا قیمت ہوگی؟ اہل علم اس سے خوب واقف ہیں۔ تعجب ہے کہ جو شخص ایک حوالہ بھی صحیح نقل نہیں کرتا، اور جو کتاب اور مصنف کے نام تک غلط لکھتا ہے وہ (تمام ائمہ فقهاء کے علی الرغم) حدیث نبوی ﷺ میں اجتہاد کرتے ہوئے کہتا ہے کہ یہ حکم عام نہیں بلکہ ایک خاص واقعہ سے متعلق ہے۔

حالانکہ بہت موٹی سی بات ہے کہ اگر آنحضرت صلی اللہ علیہ وسلم کو اس حدیث میں صرف اہل ایران کے عدم فلاح کو بیان کرنا ہوتا تو اس کے لئے ایک لفظ کافی تھا یعنی: ”لن یفلحوا“ (کہ یہ لوگ کبھی فلاح نہیں پائیں گے)۔ اس چھوٹے سے مضمون کو ادا کرنے کے لئے اتنا طویل فقرہ استعمال نہ فرمایا جاتا۔ اہل علم جانتے ہیں کہ اس حدیث میں ”قوم“ کا لفظ نکرہ ہے جو سیاق نفی میں واقع ہے، اور یہ قطعی عموم کا فائدہ دیا کرتا ہے۔ یہی وجہ ہے کہ اول سے آخر تک تمام اہل علم نے اس حدیث سے بالاجماع یہ سمجھا ہے کہ حکم عام ہے اور یہ کہ اس ارشاد نبوی کی روشنی میں یہ طے شدہ امر ہے کہ عورت حکومت کی سربراہ نہیں

بن سکتی، اس کے بعد یہ کہنا کہ ”اس میں عمومی حکم نہیں بلکہ ایک خاص واقعہ سے متعلق ہے۔“ ارشاد نبوی کو اپنی خواہش کے مطابق ڈھانے کی کوشش ہے، جسے کسی بھی طرح مستحسن نہیں کہا جاسکتا۔

کیا خبر واحد حلال و حرام میں جحت نہیں؟:

یہی صاحب اپنے مضمون میں مزید لکھتے ہیں:

”علاوه از ایں یہ حدیث خبر واحد ہے۔ متواتر یا مشہور حدیث نہیں، خبر واحد سے حلال

و حرام کا کوئی مسئلہ ثابت نہیں ہو سکتا۔ زیادہ سے زیادہ کسی عمل کو مکروہ ثابت کیا جاسکتا

ہے۔ لیکن مکروہ اور جائز ایک دوسرے کے قریب ہیں۔“

اس عبارت میں تین دعوے ہیں اور تینوں غلط ہیں۔ موصوف کا یہ دعویٰ کہ ”یہ حدیث خبر واحد ہے متواتر یا مشہور حدیث نہیں۔“ اس لئے غلط ہے کہ اس حدیث کے مضمون پر امت کا اجماع ہے، جیسا کہ امام قرطجی، ابو بکر بن العربي، علامہ عبدالعزیز فرہاروی اور دیگر اکابر کی تصریحات سے معلوم ہو چکا ہے اور جس حدیث پر امت کا اجماع ہوا اور امت نے اسے بالاتفاق قبول کیا ہو وہ حدیث جحت قطعیہ بن جاتی ہے اور اسے تو اتر معنوی کا درجہ حاصل ہو جاتا ہے۔ چنانچہ امام ابو بکر جصاص اپنی بے نظیر کتاب ”احکام القرآن“ میں ایک حدیث پر بحث کرتے ہوئے لکھتے ہیں:

وقد استعملت الا مة هذين الحديدين في نقصان العدة وان كان وروده

من طريق الا حاد فصار في حيز التواتر لأن ماتلقاه الناس بالقبول من

اخبار الا حاد فهو عندنا في معنى المتواتر لما بيانه في موضع۔^(۱)

امت نے نقصان عدت کے مسئلہ میں ان دونوں حدیثوں سے استدلال کیا ہے، اگرچہ یہ حدیث خبر واحد کے طریق سے وارد ہوئی ہے لیکن یہ متواتر کے درجہ میں ہے، کیونکہ جس خبر واحد کو تمام لوگوں نے قبول کیا ہو وہ ہمارے نزدیک متواتر کے حکم میں ہے۔ جس کی وجہ ہم کئی جگہ بیان کر چکے ہیں۔

(۱) احکام القرآن للجصاص - سورۃ البقرۃ - باب ذکر الاختلاف فی الطلاق بالرجال - ۱ / ۲۶۷.

علماء اصول نے تصریح کی ہے کہ جب خبر واحد کے حکم پر اجماع ہو جائے تو وہ حکم قطعی ہو جاتا ہے، اور اس حدیث کے ثبوت و عدم ثبوت کی بحث ختم ہو جاتی ہے۔ چنانچہ مولانا عبدالحیم لکھنؤی نور الانوار کے حاشیہ میں لکھتے ہیں:

وفائدة الا جماع بعد وجود السند سقوط البحث وصيروحة الحكم
قطعياً. (۱)

اور سنداجماع کے وجود کے بعد اجماع کا فائدہ یہ ہے کہ بحث ختم ہو جاتی ہے۔ اور وہ حکم قطعی ہو جاتا ہے۔

شیخ یحییٰ ہارون مصری، شرح منار لا بن ملک کے حاشیہ میں لکھتے ہیں:

وفائدة الا جماع بعد وجود السند سقوط البحث عن الدليل، وحرمة
المخالفه وضرورة كون الحكم قطعياً. (۲)

اور سنداجماع کے بعد اجماع کا فائدہ یہ ہے کہ دلیل کے بارے میں بحث ختم ہو جاتی ہے اس کی مخالفت حرام ہو جاتی ہے اور حکم بدیہی طور پر قطعی ہو جاتا ہے۔

اوپر گزر چکا ہے کہ حدیث نبوی ﷺ: ”لن یفلح قومٌ ولوا امر هم امرأة“ کو تمام علماء امت اور ائمہ دین نے قبول کیا ہے اور اس سے استدلال کرتے ہوئے بالاتفاق یہ فیصلہ دیا ہے کہ عورت حکومت کی سربراہی میں بن سکتی۔ جس طرح نماز میں مردوں کی امام نہیں بن سکتی۔ پس جب یہ حدیث تمام اہل علم اور ائمہ دین کے اجماع کی مند ہے، تو اس کو خبر واحد کہہ کر رد کر دینا ایک طرف آنحضرت صلی اللہ علیہ وسلم کے ارشاد کے ساتھ نارواگستاخ ہے۔ اور دوسری طرف تمام ائمہ دین کے اجماع کو باطل قرار دینا ہے۔ امام فخر الاسلام بزدوجی لکھتے ہیں:

ومن انکرا الاجماع فقد ابطل الدين كله، لأن مدار اصول الدين

(۱) حاشیہ نور الانوار مع قمر الانوار - مبحث الا جماع - ص ۲۲۶ - حاشیہ نمبر ۸. ط. مکتبہ امدادیہ ملتان.

(۲) شرح المنار و حواشیہ من علم الا صول - باب الاجماع - بیان مسند الا جماع - ۷۳۵/۲ - ط. مطبعہ عثمانیہ.

کلھا و مرجعہا الی اجماع المسلمين۔^(۱)

اور جس شخص نے اجماع کا انکار کر دیا، اس نے پورے دین کو باطل کر دیا۔ کیونکہ دین کے تمام اصول کا مدار و مرجع مسلمانوں کا اجماع ہی ہے۔

مضمون نگار کا یہ دعویٰ کہ ”خبر واحد سے حلال و حرام کا کوئی مسئلہ ثابت نہیں ہو سکتا۔“ قطعاً غلط اور مهمل ہے۔ جس شخص کو دین کی معمولی سوچھ بوجھ بھی ہو وہ جانتا ہے کہ دین اسلام کے بے شمار مسائل اخبار آحاد ہی سے لئے گئے ہیں۔ موصوف کے نظر یعنے سے یہ تمام مسائل باطل قرار پائیں گے۔ حضرت امام ربانی مجدد الف ثانیؒ کے بقول:

”ایں اعتقاد نکند مگر جا ہلے کہ از جہل خود بے خبر است یا زندیقے کہ مقصودش ابطال شطر
دین است۔“^(۲)

خبر واحد کا جائز و ناجائز اور حلال و حرام میں جنت ہونا ابل حق اور انہ کا مسلمہ اصول ہے علم اصول کے مبتدی طلبہ کو بھی یہ فقرہ یاد ہو گا:

خبر الواحد یوجب العمل لا العلم.

”خبر واحد عمل کو واجب کرتی ہے۔ یقین کافائدہ نہیں دیتی۔“

مضمون نگار کا تعلق اگر منکرین حدیث سے نہیں تو انہیں غلط سلط اصول گھڑ کر آنحضرت صلی اللہ علیہ وسلم کے ارشادات کو رد کرنے کی جرأت نہیں کرنی چاہئے تھی۔

موصوف کا تیرا دعویٰ یہ ہے کہ ”مکروہ اور جائز ایک دوسرے کے قریب ہیں۔“ یہ بھی غلط اور مغالطہ آمیز ہے۔ کیونکہ مکروہ کا لفظ کبھی حرام کے لئے بولا جاتا ہے۔ کبھی مکروہ تحریکی کے لئے اور کبھی مکروہ تنزیہی کے لئے، مکروہ تحریکی حرام کے قریب ہے اور مکروہ تنزیہی جائز کے قریب ہے۔ علامہ شامی مکروہات وضو کے ذیل میں لکھتے ہیں:

(۱) اصول البزدوى - باب : ۷ - بیان سبب الا جماع - ص ۷ - ۲۳ - ط. نور محمد آرام باع

(۲) مکتوبات امام ربانی حضرت مجدد الف ثانیؒ - مکتبہ نمبر ۵۵ پنجاہ و پنجم - دفتر نمبر ۲ ص ۱۵ حصہ هفتہم - باہتمام لالہ اسرار محمد خان صاحب ۳۷۰ گارڈن ویسٹ کراچی۔

(قوله ومکروہ) هو ضد المحبوب، قد يطلق على الحرام كقول

القدورى فى مختصره: ومن صلی الظهر فى منزله يوم الجمعة قبل
صلوة الا مام ولا عذر له كره له ذلك، وعلى المکروه تحريمما وهو
ما كان الى الحرام اقرب، ويسميه محمد حراماً ظنیاً. وعلى المکروه
تنزیها: وهو ما كان تركه اولی من فعله، ويرادف خلاف الا ولی كما

قد مناه۔^(۱)

مکروہ کا لفظ محبوب کی ضد ہے۔ یہ کبھی حرام پر بولا جاتا ہے۔۔۔۔۔ کبھی مکروہ تحریکی پر، اور
مکروہ تحریکی وہ ہے جو حرام سے قریب تر ہو۔ امام محمد (رحمۃ اللہ علیہ) اسی کو ”حرام
ظنی“ فرماتے ہیں۔ اور کبھی مکروہ تنزیہی پر بولا جاتا ہے۔ اور مکروہ تنزیہی وہ ہے، جس
کا چھوڑنا اس کے کرنے سے بہتر ہو۔ اسی کو خلاف اولی بھی کہتے ہیں۔

اور مکروہ کا لفظ جب جائز و ناجائز کے باب میں مطلق بولا جائے تو اس سے مکروہ تحریکی مراد ہوتا ہے۔
جیسا کہ علامہ شامی نے کتاب الحظر والا بات میں تصریح کی ہے (ج ۶ ص ۳۳۷) (۲) اس لئے موصوف کا مطلقاً
یہ کہنا کہ ”مکروہ اور جائز ایک دوسرے کے قریب ہیں“ نہ صرف مغالطہ ہے۔ بلکہ لوگوں کو مکروہات شرعیہ کے
ارٹکاب پر جری کرنے والا ہے۔

ملکہ سبا کے قصہ سے استدلال:

بعض حضرات نے ملکہ سبا کے قصہ سے، جو قرآن مجید میں مذکور ہے، یہ استدلال کیا ہے کہ
عورت، حکومت کی سربراہ بن سکتی ہے۔ لیکن اس قصہ سے استدلال نہایت عجیب ہے۔ اس لئے کہ وہ ایک
مشرک قوم کی ملکہ تھیں۔ جن کے بارے میں قرآن کریم نے فرمایا ہے: ”فَهُمْ لَا يَهْتَدُونَ.“

حضرت سلیمان علیہ السلام کی دعوت پر وہ آپ کے تابع فرمان ہو گئیں تھیں۔ اور کسی صحیح روایت

(۱) رد المحتار - کتاب الطهارة - مطلب فی تعریف المکروہ، ۱/۱۳۱

(۲) تنویر الا بصار مع الدر المختار - کتاب الحظر والا بات - ۳۳۶. ۳۳۷/۶ - ولفظہ:

”(کل مکروہ) ای کراہة تحريم (حرام)“

میں یہ وارد نہیں ہے کہ ان کے اسلام لانے کے بعد حضرت سلیمان علیہ السلام نے ان کو حکومت پر برقرار رکھا تھا۔ امام قرطبیؓ نے اس سلسلہ میں اسرائیلی قصہ ذکر کرنے کے بعد لکھا ہے:

لِمْ يَرْدُفِيهِ خَبْرُ صَحِيحٍ لَا فِي أَنَّهُ تَزَوَّجُهَا وَلَا فِي أَنَّهُ زَوْجٌ لَهَا^(۱)

اس بارے میں کوئی صحیح روایت وارد نہیں ہوئی کہ حضرت سلیمان علیہ السلام نے ان سے خود شادی کر لی تھی۔ اور نہ یہ کہ کسی دوسرے سے شادی کر دی تھی۔

جب تک کسی صحیح روایت سے یہ ثابت نہ ہو کہ حضرت سلیمان علیہ السلام نے ان کو حکومت پر برقرار رکھا تھا تک یہ بھی ثابت نہیں ہو سکتا کہ کم از کم حضرت سلیمان علیہ السلام کی شریعت میں عورت کو حکومت کا سربراہ بنانا جائز تھا۔

علاوہ ازیں انبیاء سابقین علیہم السلام کے واقعات سے استدلال اس وقت جائز ہے جب کہ آنحضرت صلی اللہ علیہ وسلم نے اس بارے میں ہمیں اس سے کوئی مختلف ہدایت نہ فرمائی ہو۔ زیر بحث مسئلہ میں آنحضرت صلی اللہ علیہ وسلم کی صاف ہدایت موجود ہے کہ عورت سربراہ حکومت نہیں ہو سکتی اور اسی پر امت محمدیہ کا اجماع ہے، جیسا کہ اوپر معلوم ہو چکا، اب اگر کسی قطعی دلیل سے یہ بھی ثابت ہو جائے کہ حضرت سلیمان علیہ السلام نے ملکہ سبا کو حکومت پر برقرار رکھا تھا تو ہدایت نبوی ﷺ اور اجماع امت کے بعد اس سے استدلال کرنا صریح طور پر غلط ہو گا۔

حضرت اقدس مفتی محمد شفیع دیوبندی (سابق مفتی اعظم پاکستان) نے احکام القرآن میں اس آیت پر بہت تفیض کلام فرمایا ہے، جو بہت سے فوائد پر مشتمل ہے۔ یہاں اس کا ضروری اقتباس نقل کیا جاتا ہے:

المرأة لا تصلح تكون ملكة او اماماً.

عورت ملکہ یا امام بننے کی صلاحیت نہیں رکھتی

فَعَلِمَ أَنَّ الْمَرْأَةَ لَا تَصْلُحُ أَنْ تَكُونَ مَلْكَةً فِي شَرِيعَةِ مُحَمَّدٍ صَلَّى اللَّهُ عَلَيْهِ وَسَلَّمَ. وَكَانَ وَاقِعَةً بِلْقَيْسِ مِنْ عَمَلِ الْكُفَّارِ فَلَا يَحْتَجُ بِهِ عَلَىٰ

(۱) الجامع لاحکام القرآن للقرطبی۔ سورۃ النمل۔ تحت قوله: قيل لها ادخلی الصرح..... الخ

الآیة: ۲۲-۲۱-۲۰-۲۱۱، ط. الهيئة المصرية العامة للكتاب مصر.

مقالہ الا لوسی۔ وان قیل ان اسلوب القرآن الحکیم فی عامة مواضعه انه اذا ذکر فعلًا منکرًا من الكفار صرخ عليه بالا نکار۔ فعدم الا نکار علیه فی هذه الآیة فعله کان مشیراً الى الجواز قلنا او لا يعلم عموم ما قیل وثانياً لا یلزم ان یکون التصریح بالا نکار فی ذلك الموضع بل یکفى الا نکار علیه فی شيئاً من آیاته ولو فی موضع آخر بل فی حجۃ من حجج الشرعیة فادا ورد الا نکار علیه فی حدیث البخاری کفى لبيان کونه منکرًا كما یرشدك النظر فی امثال هذه المواضع افاده شیخنا دامت عوارفه ویوید حدیث البخاری مارواه الذهبی فی تلخیص المستدرک عن ابی بکرة ان النبی صلی الله علیه وسلم اتاه بشیر ییشر بظفر خیل له وراسه فی حجر عائشة رضی الله عنھا فقام فخر لله ساجداً فلما انصرف انشاء یسال الرسول فحدثه فکان فيما حدثه من امر العدو و كانت تلیهم امرأة فقال النبی صلی الله علیه وسلم هلکت الرجال حين اطاعت النساء قال الذهبی صحيح۔ (۱)

(روح المعانی اور در مختار کی عبارت نقل کرنے کے بعد لکھتے ہیں:) معلوم ہوا کہ محمد صلی اللہ علیہ وسلم کی شریعت میں عورت ملکہ بنے کی صلاحیت نہیں رکھتی۔ بل قیس کا واقعہ کافروں کا عمل ہے، لہذا اس سے استدلال نہیں کیا جاسکتا۔ جیسا کہ آلوئی نے کہا ہے۔ اور اگر کہا جائے کہ قرآن کریم کا انداز عام مقامات میں یہ ہے کہ جب وہ کفار کے کسی منکر فعل کو ذکر کرتا ہے تو اس پر صراحةً انکار کرتا ہے، اس آیت میں اس فعل پر انکار نہ کرنا شاید جواز کی طرف مشیر ہو۔ ہم کہتے ہیں کہ اول تو قرآن کریم کا جواسلوب اوپر

(۱) المستدرک علی الصحيحین - کتاب الادب - ص ۲۲۳ - باب (۳۲۳۸) لن یفلح قوم تملکہم امرأة - ۳۱۲/۵ - رقم الحديث: ۸۵۹ - ط. دار المعرفة بیروت.

ذکر کیا گیا ہے اس کا عموم معلوم نہیں۔ علاوہ ازیں ضروری نہیں کہ انکار کی تصریح اسی موقع پر کردی جائے بلکہ اس کی کسی آیت میں انکار کا پایا جانا کافی ہے۔ خواہ کسی دوسری جگہ ہو۔ بلکہ دلائل شرعیہ میں سے کسی دلیل میں انکار کا پایا جانا بھی کافی ہے۔ پس جب کہ صحیح بخاری میں عورت کی حکمرانی پر نکیر آچکی ہے، تو اس فعل کے ”منکر“ ہونے کو بیان کرنے کے لئے کافی ہے۔ جیسا کہ اس قسم کے موقع میں نظر کرنا تمہاری رہنمائی کرے گا۔ یہ ہمارے شیخ (حضرت حکیم الامت مولانا محمد اشرف علی تھانوی قدس سرہ) دامت عوارفہ کا افادہ ہے۔ صحیح بخاری کی حدیث کی تائید تخلیص متدرک کی اس حدیث سے بھی ہوتی ہے جو حضرت ابو بکرہ رضی اللہ عنہ سے مروی ہے۔ (یہ حدیث اوپر گزر چکی ہے۔) (۱)

حضرت عائشہ رضی اللہ عنہا کے واقعہ سے استدلال:

بعض حضرات نے عورت کی سربراہی کے مسئلہ پر جنگ جمل کے واقعہ سے استدلال کیا ہے کہ حضرت عائشہ رضی اللہ عنہا نے جنگ جمل میں قیادت کی تھی اور طلحہ وزیر رضی اللہ عنہما جیسے جلیل القدر صحابہؓ نے ان کی قیادت کو تسلیم کیا تھا۔

واقعہ یہ تھا کہ حضرت ام المؤمنین رضی اللہ عنہا کو نہ اس موقع پر خلافت و امارت کا دعویٰ تھا نہ انہیں کسی مہم کے لئے کسی نے امیر منتخب کیا تھا، نہ ان کے سیاسی مقصد تھے، اور نہ وہ جنگ و قتال کے لئے نکلی تھیں، حضرت عثمان رضی اللہ عنہ کی مظلومانہ شہادت کے موقع پر وہ دیگر امہات المؤمنین کے ساتھ حج پر گئی ہوئی تھیں۔ اکابر صحابہ وہاں جمع ہوئے اور انہوں نے اصرار کیا کہ مادر مشق کی حیثیت سے انہیں امت کے بکھرے ہوئے شیراز کو مجتمع کرنے اور ہولناک صورت حال کی اصلاح کرنے میں اپنا کردار ادا کرنا چاہئے، کیونکہ ان کی لا ۷۷ صد احترام شخصیت اس فتنہ کو فرو کرنے میں مؤثر کردار ادا کر سکتی ہے..... اس وقت نہ

(۱) احکام القرآن لمفتی محمد شفیع دیوبندی - سورۃ النمل - تحت قولہ انی وجدت امرأة تملکهم الخ الآیة. المرأة لا تصلح ان تكون ملكة او اماماً - ۵/۱۸۔ ط. انٹرنیشنل پریس میکلوڈ روڈ کراچی۔

حضرت ام المؤمنین رضی اللہ عنہا کی امارت کسی کے گوشہ ذہن میں تھی اور نہ کسی کو خیال تھا کہ انہیں حضرت امیر المؤمنین علی کرم اللہ وجہہ سے لڑا دیا جائے گا۔ چنانچہ بصرہ پہنچنے کے بعد جب قعیق ع بن حکیمؓ نے ان سے تشریف آوری کا مقصد پوچھا تو انہوں نے فرمایا:

ای بنی! لا صلاح بین الناس!

بیٹا! میرے آنے کا مقصد لوگوں کے درمیان اصلاح کرنا ہے۔

اور حضرت طلحہ و زبیر رضی اللہ عنہما کے ساتھ حضرت امیر المؤمنین علی کرم اللہ وجہہ کی مصالحتی گفتگو میں ”اصلاح بین الناس“ کا نقشہ مرتب بھی کر لیا گیا تھا لیکن مفسدوں کو اس میں اپنی موت نظر آئی اور انہوں نے ایک سوچی سمجھی سازش کے ذریعہ رات کی تاریکی میں حملہ کر دیا۔ اس طرح اصلاح کی مخالصانہ کوشش ”جنگ جمل“ میں تبدیل کر دی گئی۔ شیخ الاسلام حافظ ابن تیمیہؓ لکھتے ہیں:

فَإِنْ عَائِشَةَ لَمْ تَقْاتِلْ وَلَمْ تُخْرُجْ لِقْتَالْ وَإِنَّمَا خَرَجَتْ بِقَصْدِ الْاصْلَاحِ
بَيْنَ الْمُسْلِمِينَ وَظَنَتْ أَنْ فِي خَرْجَهَا مَصْلَحةً لِلْمُسْلِمِينَ..... وَلَمْ
يَكُنْ يَوْمُ الْجَمْلِ لَهُؤُلَاءِ قَصْدُ فِي الْقَتْالِ، وَلَكِنْ وَقْعُ الْأَقْتَالِ بِغَيْرِ
إِخْتِيَارِهِمْ، فَإِنَّهُ لِمَا تَرَاسَلَ عَلَى وَطْلَحَةَ وَالزَّبِيرِ وَقَصْدُ وَالْأَتْفَاقُ
عَلَى الْمَصْلَحةِ، وَإِنَّهُمْ إِذَا تَمَكَّنُوا طَلَبُوا قَتْلَتَنَا عُثْمَانَ أَهْلَ الْفَتْنَةِ.....
فَخَشِيَ الْقَتْلَةُ إِنْ يَتَفَقَ عَلَى مَعْهُمْ عَلَى امْسَاكِ الْقَتْلَةِ فَحَمَلُوا عَلَى
عَسْكَرِ طَلَحَةِ وَالزَّبِيرِ، فَظَنَ طَلَحَةُ وَالزَّبِيرُ أَنْ عَلَيْهِمْ حَمْلُ عَلَيْهِمْ،
فَحَمَلُوا دَفْعَأَ عَنْ أَنفُسِهِمْ، فَظَنَ عَلَى أَنَّهُمْ حَمَلُوا عَلَيْهِ فَحَمَلُوا دَفْعَأَ عَنْ
نَفْسِهِ، فَوَقَعَتْ الْفَتْنَةُ بِغَيْرِ إِخْتِيَارِهِمْ وَعَائِشَةَ رَأْكَةَ، لَا قَاتَلَتْ وَلَا
أَمْرَتْ بِالْقَتْالِ، هَكَذَا ذَكَرَهُ غَيْرُ وَاحِدٍ مِنْ أَهْلِ الْمَعْرِفَةِ بِالْأَخْبَارِ۔ (۱)

کیونکہ حضرت عائشہ رضی اللہ عنہا نے نہ قتال کیا اور نہ قتال کے لئے نکلی تھیں وہ تو اصلاح بین اسلامیں کے قصد سے تشریف لائی تھیں۔ اور ان کا خیال تھا کہ ان کی

تشریف آوری میں مسلمانوں کی مصلحت ہے..... اور جنگ جمل کے دن ان حضرات کا ققال کا قصد نہیں تھا لیکن ان کے اختیار کے بغیر ققال کی نوبت آگئی۔ قصہ یہ ہوا۔

جب حضرت علی رضی اللہ عنہ کی حضرات طلحہ و زبیر رضی اللہ عنہما سے مراست ہوئی اور انہوں نے مصالحت پر اتفاق کرنے کا عزم کر لیا اور یہ طے ہوا کہ جب قدرت ہوگی حضرت عثمان رضی اللہ عنہ کے قاتلین اہل فتنہ پر گرفت ہو سکے گی..... قاتلین عثمان کے لئے یہ خطرہ کی گئی تھی کہ حضرت علی رضی اللہ عنہ قاتلین عثمان پر گرفت کرنے میں ان حضرات کے ساتھ متفق ہو جائیں..... چنانچہ انہوں نے حضرت طلحہ و زبیر رضی اللہ عنہما کے کمپ پر شبِ خون مارا، طلحہ و زبیر یہ سمجھے کہ علیؑ نے ان پر حملہ کر دیا ہے۔ انہوں نے مدافعانہ حملہ کیا۔ حضرت علی رضی اللہ عنہ یہ سمجھے کہ ان لوگوں نے حملہ کیا ہے انہوں نے اپنی مدافعت میں جنگ شروع کر دی۔ یوں ان کے اختیار کے بغیر یہ فتنہ برپا ہو کر رہا۔ حضرت عائشہ رضی اللہ عنہا (ہودج میں) سوار تھیں، وہ نہ لڑیں نہ انہوں نے لڑنے کا حکم دیا بہت سے موئیین نے اسی طرح ذکر کیا ہے۔

مندالہند شاہ عبدالعزیز محدث دہلوی قدس سرہ نے ”تحفہ اثناء عشریہ“ میں اس کو مفصل لکھا ہے۔

حضرت عائشہ رضی اللہ عنہا پر اکابر صحابہؓ کے اصرار کو بیان کرتے ہوئے شاہ صاحب رحمۃ اللہ علیہ لکھتے ہیں:

وعائشہ رانیز باعث شدند کہ تارفع فتنہ و حصول امن و درستی امور خلافت و ملاقات ماباخلفیہ وقت ہمراہ ماباش، تاپاس ادب تو کہ مادر مسلمانانی و حرم محترم رسول صلی اللہ علیہ وسلم و از جملہ ازواج محبوب تر و مقبول بودہ ایں اشقيا قصد مانکند و ماراتف نہ سازند، ناچار عائشہؓ بقصد اصلاح و انتظام امور امت و حفظ جان چندے از کبر اصحاب رسول صلی اللہ علیہ وسلم کہ ہم اقارب او بودند بسمت بصرہ حرکت فرمود۔^(۱)

ان حضرات نے حضرت عائشہ رضی اللہ عنہا سے یہ بھی اصرار کیا کہ جب تک فتنہ نہیں اٹھ جاتا امن کامل نہیں ہو جاتا، امور خلافت درست نہیں ہو جاتے اور خلفیہ

(۱) تحفہ اثناء عشریہ (فارسی) - ص ۳۲۲ - ط: سهیل اکیدمی لاہور

وقت سے ہماری ملاقات نہیں ہو جاتی۔ آپ بھی ہمارے ساتھ رہیں کیونکہ آپ مسلمانوں کی مادر مشق ہیں رسول اللہ کی لا تقدیم حرم ہیں اور از واج مطہرات میں سب سے محبوب و مقبول تھیں، اس لئے آپ کے پاس ادب کی وجہ سے یہ اشقياء ہمارا قصد نہیں کریں گے ہمیں تلف نہیں کریں گے۔ لہذا حضرت عائشہ رضی اللہ عنہا نے لوگوں کے درمیان صلح کرانے، امور امت کو نظم میں لانے اور چند اکابر صحابہؓ، جو آپ کے عزیز بھی ہوتے تھے، ان کی جان کی حفاظت کی خاطر بصرہ کا رخ کیا۔

الغرض حضرت ام المؤمنین رضی اللہ عنہا اس لشکر کی نہ امیر تھیں، نہ سپہ سالار، نہ ان کے سیاسی مقاصد تھے اور نہ حضرت امیر المؤمنین علی کرم اللہ وجہہ سے مقابلہ و مقاتله ان کا مقصود تھا۔ ان کو اکابر صحابہؓ نے مادر مشق کی حیثیت سے اپنے ساتھ رہنے پر مجبور کیا۔ تاکہ ان کی لا تقدیم حرم خصیت کی وجہ سے اصلاح احوال میں سہولت ہو۔

اس کے باوجود ام المؤمنین رضی اللہ عنہا کو اپنے فعل پر ندامت ہوئی۔ راستہ میں جب ایک مقام ”حوالب“ پر پہنچیں تو واپسی کا ارادہ فرمایا، لیکن اس میں کامیاب نہ ہو سکیں: قیس بن ابی حازم الجبلی کا بیان ہے:

لما أقبلت عائشة، فلما بلغت ميادين عامر ليلاً نبحث الكلاب،
فقالت: أى ماء هذا؟ قالوا: ماء الحواب، قالت: ما اظننى الا اننى
راجعة، قال بعض من كان معها، بل تقدمين فيراك المسلمين،
فيصلح الله ذات بينهم، قالت: إن رسول الله صلى الله عليه وسلم
قال ذات يوم: ”كيف باحداكن تنبح عليها كلاب الحواب.“ (۱)

حضرت عائشہ رضی اللہ عنہا جب مکہ سے بصرہ روانہ ہوئیں، دوران سفر جب رات کے وقت بنو عامر کی آبادی میں پہنچیں تو کہتے بھونکے، دریافت فرمایا کہ یہ کون سی جگہ ہے بتایا گیا کہ یہ ”حوالب“ ہے، فرمایا: میرا خیال ہے کہ مجھے یہیں سے واپس لوٹنا ہے۔

(۱) سیر اعلام البلاء - ۱۹ - عائشة ام المؤمنین - ۲۷۱ - ط: موسیٰ الرسالة بیروت.

آپ کے بعض ہمراہیوں نے کہا کہ نہیں آپ کو آگے چلنا چاہئے، آپ کو دیکھ کر مسلمان متفق ہو جائیں گے، اس طرح آپ کی برکت سے اللہ تعالیٰ مسلمانوں کی حالت کی اصلاح فرمادیں گے، فرمایا: رسول اللہ صلی اللہ علیہ وسلم نے ایک دن فرمایا تھا، ”تم (ازواج مطہرات) میں سے ایک کی کیا حالت ہوگی، جب کہ اس پر ”خواب“ کے کتنے بھونکیں گے۔“

حضرت شاہ عبدالعزیز محدث دہلوی رحمۃ اللہ علیہ لکھتے ہیں:

حضرت عائشہ درین اصرار معدور بود زیرا کہ وقت خروج از مکہ نمید انت کہ درین را چشمہ، خواب نام واقع خواهد شد و برآن گذشت لازم خواهد آمد و چون برآن آب رسید و دانست ارادہ رجوع مصمم کر لکن میسرش نشد زیرا کہ کسے ازاہل لشکر ہمراہ اور فاقت در رجوع نہ کر دو در حدیث نیز بعد از وقوع واقع یعنی ارشاد نہ فرمودہ اند کہ چہ باید کر دنا چار بقصد اصلاح ذات الیمن کہ بلاشبہ مامور بہ است پیشتر روانہ شد پس حالت حضرت عائشہ درین مرور حالت شخصی است کہ طفیل را از دور دید کہ میخواهد در چاہے بینتند بے اختیار برائے خلاص کر دن اور دوید و در اشائے دو یہ دن بے خبر مجازی نماز گزارنده مرور واقع شدہ اور اور وقت مجازات اطلاع دست داد کہ من مجازی نماز گزارنده ام پس اگر بر عقب میگردد آن طفل در چاہ می افتدا ایں مرور واقع شدہ را مدارک نمیتو اند شدنا چار قصد خلاصی طفل خواهد کر دا این مرور را در حق خود معفو خواهد شناخت۔ (۱)

حضرت عائشہ رضی اللہ عنہا اس اصرار میں معدور تھیں کہ مکہ سے نکلتے وقت انہیں معلوم نہیں تھا کہ اس راستہ میں خواب نامی چشمہ واقع ہوگا۔ اور اس پر سے گزرنا پڑے گا اور جب اس پر پہنچیں اور علم ہوا تو واپسی کا پختہ ارادہ کر لیا، لیکن واپسی میسر نہ آئی۔ کیونکہ اہل لشکر میں سے کسی نے رجوع میں ان کے ساتھ رفاقت نہیں کی۔ اور حدیث (خواب) میں بھی کوئی ارشاد نہیں فرمایا گیا کہ واقعہ کے وقوع میں آنے کے بعد کیا کرنا

چاہئے۔ اس لئے ناچار اصلاح ذات ابین کی غرض سے، جو بلاشبہ مامور بہ ہے، آگے روانہ ہوئیں..... پس اس گزرنے میں حضرت عائشہ رضی اللہ عنہا کی حالت اس شخص کے مشابہ ہے کہ جس نے دور سے کسی بچے کو دیکھا کہ کنویں میں گرا چاہتا ہے، دیکھتے ہی اس کو بچانے کے لئے دوڑ پڑا اور دوڑتے ہوئے بے خبری میں کسی نمازی کے سامنے سے مرور واقع ہوا اور عین سامنے آنے کے وقت معلوم ہوا کہ میں نمازی کے آگے سے گزر رہا ہوں اب اگر پچھے ہٹتا ہے تو وہ بچہ کنویں میں گر جائے گا، اور یہ جو نمازی کے سامنے آچکا ہے۔ اس کا تدارک نہیں ہو سکتا، ناچار اس نے بچے کو بچانے کا قصد کیا، اور اس گزرنے کو اپنے حق میں لا لق عفو سمجھا۔

بعد میں بھی جب انہیں ”جنگِ جمل“ کا واقعہ یاد آتا تو نہایت افسوس کرتیں، حضرت شاہ

عبد العزیز محدث دہلوی لکھتے ہیں:

ہرگاہ یوم الجمل رایادی فرمود آن قدر میگریست کہ مجرمبارکش باشک ترمی گشت بسبب آنکہ درخروج عجلت فرمود و ترک تامل نمود واذ پیشتر تحقیق نہ فرمود کہ آب حواب در راه واقع است یا نہ تا آنکہ این قسم واقعہ عظیمی رو داد۔ (۱)

آپ جب یوم الجمل کو یاد کرتیں تو اتنا رو تیں کہ آنچل مبارک آنسوؤں سے ترہ وجاتا کیونکہ اس کا سبب یہ تھا کہ خروج میں عجلت فرمائی، تامل نہیں فرماسکیں اور پہلے سے تحقیق نہ فرمائی کہ آب ”حواب“ راہ میں واقع ہے یا نہیں، یہاں تک کہ اس قسم کا واقعہ عظیمی رو نہما ہوا۔

شیخ الاسلام حافظ ابن تیمیہ رحمۃ اللہ علیہ لکھتے ہیں:

ثم تبین لها فيما بعد ان ترك الخروج كان اولى فكانت اذا ذكرت

خروجها تبکی حتى تبل خمارها۔ (۲)

پھر بعد میں ان کو ظاہر ہوا کہ ترک خروج بہتر تھا۔ چنانچہ جب اپنے خروج کو یاد کرتیں تو

(۱) تحفہ اثناء عشریہ - ص: ۳۳۵- ط: سهیل اکیدمی۔

(۲) منهاج السنۃ - ۱۸۵/۲۔

اس قدر روتیں کہ آنچل بھیگ جاتا۔

علامہ ذہبی رحمۃ اللہ علیہ لکھتے ہیں:

ولاریب ان عائشہ ندامت ندامۃ کلیۃ علی مسیرها لیالی البصرة
وحضور ہایوم الجمل، وماظنت ان الا مریبلغ مابلغ۔^(۱)

اس میں شک نہیں حضرت عائشہ رضی اللہ عنہا کو بصرہ جانے اور جنگ جمل کے دن
وہاں موجود ہونے پر کلی ندامت ہوئی، انہیں یہ وہم و خیال بھی نہ تھا کہ معاملہ کی نوبت
یہاں تک پہنچے گی۔

اظہار ندامت کے طور پر فرماتی تھیں:

”وددت انى كنـت ثـكـلت عـشـرة مـثـل الـحـارـث بـن هـشـام وـاـنـى لـم اـسـرـ

مسـيـرـى مـع اـبـن الزـبـير۔^(۲)

میں آرزو کرتی ہوں کہ میرے حارث بن ہشام جیسے دس لاکھ بیٹے پیدا ہو کر مر گئے
ہوتے اور میں ابن زبیر (رضی اللہ عنہ) کے ساتھ (بصرہ) نہ جاتی۔

کبھی فرماتیں تھیں:

وددت انى جـلـست كـمـا جـلـس غـيرـى فـكـان اـحـبـ الـى مـن اـكـونـ

ولـدـت مـن رـسـول اللـه صـلـی اللـه عـلـیه وـسـلـمـ عـشـرة كـلـهم مـثـلـ

عبدالرحمن بن الحارث بن ہشام۔ قال الحافظ اخر جه الطبراني وفيه

ابو عشر نجیح المدنی، وفيه ضعف^(۳)

(۱) سیر اعلام النبلاء - ۱۹ - عائشہ ام المؤمنین - ۱/۲۷۱ - ط: موسیٰ الرسالہ، بیروت

(۲) المستدرک علی الصحيحین - للإمام الحاکم النیسا بوری (المتوفی: ۳۰۵ھ) کتاب معرفة الصحابة. باب لن یفلح قوم الخ (۸۵/۲) رقم ۳۶۶، ط: دار المعرفة، بیروت.

(۳) فتح الباری شرح صحيح البخاری للحافظ ابن حجر العسقلانی (۸۵۲ھ) کتاب الفتن - باب بلا ترجمہ ۵۵/۱۳. ط: رئاسة ادارات البحث. السعوڈیہ.

وقال الهیشمی رواه البطرانی وفيه ابو معشر نجیح، وهو ضعیف
یكتب حدیثه، وبقیة رجاله ثقات. (۱)

”میں آرزو کرتی ہوں کہ میں گھر میں بیٹھی رہتی جیسا کہ دوسری ازدواج مطہرات بیٹھی
رہیں تو یہ بات مجھے اس سے زیادہ محبوب تھی کہ میرے بطن سے رسول اللہ صلی اللہ علیہ
 وسلم کے دس (۱۰) بیٹے پیدا ہوتے اور وہ سب عبدالرحمٰن بن حارث جیسے بیٹے ہوتے۔“

اور کبھی فرماتی تھیں:

و ددت انی کنت غصناً رطباً ولم اسر مسیری هذا. (۲)
میں آرزو کرتی ہوں کہ اے کاش! میں ہری شاخ ہوتی اور اس سفر پر نکلتی۔

اسی طرح متعدد صحابہ کرام نے بھی ان کے خروج پر نکیر فرمائی۔ (جس کی تفصیل یہاں غیر ضروری ہے۔)
اب انصاف فرمائیے کہ جس واقعہ میں حضرت ام المؤمنین اور ان کے رفقاء (رضی اللہ عنہم) کے
ذہن میں حکومت و امارت کا کوئی تصور ہی نہیں تھا، بلکہ ام المؤمنین امت کی ماں، کی حیثیت سے امت کے
درمیان جوڑ پیدا کرنے نکلی تھیں۔ جس واقعہ پر اکابر صحابہ نے نکیر فرمائی۔ اور جس پر خود ام المؤمنین نے افسوس
اورنداامت کا اظہار فرمایا، کیا اس کو ”حکومت کے لئے عورت کی سربراہی“ کے جواز کی دلیل بنانا صحیح ہے؟
اور یہاں یہ بھی نہیں بھولنا چاہئے کہ اس پورے سفر میں حضرت ام المؤمنین رضی اللہ عنہا ”ہودج“
میں پرده نشین رہیں، اور آپ کے محارم آپ کے ساتھ رہے۔ حافظ ابن کثیر رحمۃ اللہ علیہ نے اس سلسلہ میں
ایک عجیب واقعہ لکھا ہے کہ جنگ جمل کے اختتام کے بعد اعیان و اشراف حضرت ام المؤمنین رضی اللہ عنہما
کی خدمت میں سلام کے لئے حاضر ہو رہے تھے، ایک شخص نے ہودج کے اندر جہاں کا، حضرت ام المؤمنین
رضی اللہ عنہا نے ارشاد فرمایا

(۱) مجمع الزوائد و منبع الفوائد للشيخ نور الدین الهیشمی - کتاب الفتنه - باب فيما کان في
الجمل الخ - ۷/۲۳۸ - ط: دارالكتاب بيروت.

(۲) ازالۃ الخفاء عن خلافۃ الخلفاء (فارسی) - ۲۸۰/۲ - ط: سہیل اکیڈمی لاہور.

(اردو) ۵۲۵/۳، ط: قدیمی کراچی

الیک لعنک اللہ ، هتک اللہ سترک ، وقطع یدک وابدی عورتک .

”پرے ہٹ! اللہ تجھ پر لعنت کرے تیرا پردہ فاش کرے ، تیرے ہاتھ کاٹ ڈالے اور
تیرے ستر کو عریاں کر دے۔“

یہ شخص بصرے میں قتل ہوا ، اس کے بعد اس کے ہاتھ کاٹ گئے اور اس کی برہنہ لاش ویرانے میں
ڈال دی گئی۔^(۱)

آپ دیکھ رہے ہیں کہ ام المؤمنین رضی اللہ عنہا کا یہ پورا سفر اپنے محرومین کی معیت میں ہو دج
کے اندر ہوا اور اس ہولناک جنگ میں بھی وہ اپنے ہو دج کے اندر پردہ نشین رہیں۔ کسی کوان کے ہو دج کے
اندر جھانکنے کی جرأت نہیں ہو سکتی تھی ، اور یہ بھی ذہن میں رہنا چاہئے کہ آپؐ کے گرد کا پورا مجمع (کیا موافق
اور کیا مخالف) آپ کو ”ماں“ سمجھتا تھا۔ اور آپؐ کو اسی احترام و تقدس کا مستحق سمجھتا تھا جو نیک اولاد کے دل
میں سکنی ماں کا ہوتا ہے۔

ایک طرف اس پورے پس منظر کو ذہن میں رکھئے۔ دوسری طرف دور حاضر کی ان خواتین کے
حالات پر غور کیجئے جن کی تعلیم و تربیت اور ذہنی تخلیق مغربی یونیورسٹیوں کی آزاد فضاؤں میں ہوتی ہے ، جو
کسی پردے وردے کی قائل نہیں ، جو گھر کی چار دیواری کو جیل سے تشبیہہ دیتی ہیں اور چادر اور دوپٹے کو طوق
و سلاسل تصور کرتی ہیں۔ جن کے نزدیک محرم و ناحرم کا امتیاز دیانتی ویسیت کی علامت ہے۔ اور جو خلوت
و جلوت میں مردوں کے شانہ بشانہ چلنے پر فخر کرتی ہیں ، کیا ان خواتین کے لئے حضرت ام المؤمنین رضی اللہ
عنہا کی مثال پیش کرنا عقل و دانش اور حق و انصاف کے تقاضوں کو پورا کرتا ہے؟

رضیہ سلطانہ، چاند بی بی اور بھوپال کی بیگمات

بعض حضرات عورت کی سربراہی کا جواز پیش کرنے کے لئے انتمش کی بیٹی رضیہ سلطانہ، یہاں پور
کے حکمران کی بیوہ چاند بی بی اور بیگمات بھوپال کی مثالیں پیش کرتے ہیں۔ مگر اہل فہم پر روشن ہے کہ کتاب

(۱) البداية والنهاية۔ للإمام أبي الفداء الحافظ ابن كثير الدمشقي (المتوفى: ۷۷۵ھ)۔ مسیر على

بن أبي طالب من المدينة إلى البصرة بدلًا من الشام۔ ۲۵۵، ۲۵۶، ۷، ۳۔ ط: دار الریان

وست اور اجماع امت کے مقابلے میں ان مثالوں کی کیا قیمت اور کیا حیثیت ہے، مسلمانوں میں دین اسلام کے خلاف سینکڑوں منکرات و بدعتات راجح ہیں۔ زنا، چوری، شراب نوشی، سود و قمار اور رشوت جیسے کبائر تک میں لوگ بتلا ہیں، مگر مسلمانوں میں ان چیزوں کے رواج ہو جانے کو ان کے جواز و اباحت کی دلیل کے طور پر پیش نہیں کیا جاتا۔ اسی طرح اگر عورت کی حکمرانی کے شاذ و نادر واقعات پیش آئے ہیں تو انہیں قرآن و سنت اور اجماع امت کے خلاف ہونے کی وجہ سے ”بدعت سنبھی“ کہا جائے گا، ان واقعات کو عورت کی حکمرانی کے جواز میں پیش کرنا اہل عقل و فہم سے نہایت بعید ہے۔

چونکہ عورت کی سربراہی انسانی و نسوانی فطرت کے خلاف ہے۔ اس لئے میں نے ان واقعات کو ان عجیب الخاقت بچوں کے ساتھ تشبیہہ دی تھی جو کبھی مادہ فطرت کے لفظ کی وجہ سے جنم لیتے ہیں، یا ان کی مثال ان پھوڑے پھنسیوں کی ہے جو فسادخون کی علامت کے طور پر ظاہر ہوتے ہیں۔

ان واقعات پر غور کرتے ہوئے اہل فہم کو یہ نکتہ بھی فراموش نہیں کرنا چاہئے کہ خواتین کی حکمرانی کے یہ واقعات نظام شہنشاہیت، کے شاخانے تھے۔ مثلاً بتایا جاتا ہے کہ سلطان لتمش کا لڑکا فیروز نالائق تھا، اور اس کی بیٹی رضیہ بڑی لاائق و فاقہ تھی۔ اس لئے سلطان نے اپنے بیٹے کے بجائے بیٹی کو تخت کی وارث بنادیا، یہی صورت یجا پورا اور بھوپال کی ریاستوں میں بھی پیش آئی کہ ”تحت کا وارث“ کوئی مرد نہیں رہا تھا۔ اس لئے ان خواتین کو اس وراثت کی ذمہ داری قبول کرنا پڑی۔

کیا یہ عجیب بات نہیں کہ ایک طرف پر ستاران جمہوریت اٹھتے بیٹھتے شہنشاہیت کے سب و شتم کا وظیفہ پڑتے ہیں، دوسری طرف اسی شہنشاہیت کی نہایت مکروہ اور بگڑی ہوئی شکل کو بطور معیار پیش کر کے اس سے عورت کی حکمرانی کے جواز پر استدلال کیا جاتا ہے۔

اب دیکھئے کہ لتمش کے تحت کا وارث نالائق تھا اس لئے با مر جبوری اس نے اپنی بیٹی کو تخت کی وارث بنادیا..... کیا پاکستان کے حالات پر اس واقعہ کو چسپا کرتے ہوئے ہم دنیا کو یہ بتانا چاہتے ہیں کہ پاکستان کے تمام مرد نالائق تھے اس لئے شہنشاہ پاکستان کی بیٹی کو پاکستان کے تحت کی وارث بنایا گیا؟

یجا پورا اور بھوپال کی ریاستوں میں شاہی خاندانوں میں کوئی مرد باقی ہی نہیں رہا تھا۔ اس لئے مجبوراً بے چاری خواتین کو ریاست کا نظم و نق اپنے ہاتھ میں لینا پڑا۔ کیا پاکستان کے حالات پر ان کی مثال

چپاں کرنے کے یہ معنی نہیں کہ اس ملک کے سارے مردم رچکے ہیں۔ اس لئے دختر پاکستان، کو حکومت کی گدی پر بیٹھنے کے سوا کوئی چارہ نہیں تھا کہتے ہیں کہ ”غرض آدمی کی بصیرت کو اندازھا کر دیتی ہے۔“ جو حضرات عورت کی حکمرانی کا جواز اس قسم کے واقعات میں تلاش کرتے ہیں۔ ان پر یہ مثل پوری طرح صادق آتی ہے۔

مس فاطمہ جناح:

بعض حضرات عورت کی سربراہی پر یہ استدلال کرتے ہیں کہ صدر ایوب خان کے مقابلہ میں مس فاطمہ جناح کو صدارت کے لئے نامزد کیا گیا تھا، اور بڑے بڑے علماء نے اس کی تائید کی تھی۔ اس وقت یہ فتوے کہاں چلے گئے تھے؟

لیکن یہ صریح مغالطہ ہے۔ اس لئے کہ علماء امت اور اہل فتویٰ نے اس وقت بھی کھل کر مخالفت کی تھی، کسی ایک مفتی کا نام بھی پیش نہیں کیا جاسکتا جس نے اس کے جواز کا فتویٰ دیا ہو۔ (اور جو شخص اجماع امت کے خلاف فتویٰ دینے کی جرأت کرے اس کو مفتی کہنا ہی غلط ہے) چنانچہ مولانا مفتی محمود نے اسی بنابر ایوب خان کے حق میں ووٹ دیا تھا۔

اور جن سیاسی یا نیم ندیبی و نینم سیاسی تنظیموں نے محض سیاسی مصلحتوں کے پیش نظر اس منصب کے لئے مس فاطمہ جناح کا انتخاب کیا تھا وہ بھی ان کی سیاسی مجبوری تھی۔ ان کے خیال میں پاکستان میں وہ واحد شخصیت تھی جو ایوب خان کا مقابلہ کر سکتی تھی۔ اور مس فاطمہ جناح نے ان لوگوں سے صاف کہہ دیا تھا کہ ایوب خان کے ہٹائے جانے کے بعد ان کو تین مہینے میں اپنا صدر کوئی دوسرا منتخب کرنا ہوگا۔ الغرض اہل فتویٰ کے نزدیک تو مس فاطمہ جناح کی نامزدگی بھی خلاف شرع اور ناجائز تھی۔ اور اہل سیاست کے نزدیک یہ بھی اسی طرح کی اضطراری کیفیت تھی جس طرح اضطراری کیفیت متذکرہ بالاخواتین کے شاہی خاندانوں کو پیش آئی۔

بعض حضرات، حضرت مولانا اشرف علی تھانویؒ کے ایک فتویٰ کا حوالہ دیتے ہیں۔ جو امداد الفتاویٰ (جلد ۵ ص ۹۹-۱۰۰) میں شامل ہے۔ اس فتویٰ سے ان حضرات کا استدلال کہاں تک صحیح ہے؟ اس پر غور کرنے کے لئے چند امور کا پیش نظر رکھنا ضروری ہے۔

اول: یہ کہ حضرت حکیم الامت تھانویؒ، امت کے اس اجتماعی فصلے کے ساتھ پوری طرح متفق ہیں کہ اسلام میں عورت کو سربراہ حکومت بنانا جائز نہیں، چنانچہ تفسیر بیان القرآن میں تحریر فرماتے ہیں:

(۱) ”اور ہماری شریعت میں عورت کو بادشاہ بنانے کی ممانعت ہے۔ پس بلقیس کے قصہ سے کوئی شبہ نہ کرے۔ اول تو یہ فعل مشرکین کا تھا۔ دوسرے، اگر شریعت سلیمانیہ نے اس کی تقریبی کی ہو تو شرع محمدی میں اس کے خلاف ہوتے ہوئے وہ جلت نہیں۔“^(۱)

(۲) اوپر حضرت مولانا مفتی محمد شفیع کی کتاب احکام القرآن کا حوالہ آچکا ہے۔ جو حضرت حکیم الامت تھانویؒ کے زیر اشراف لکھی گئی اور جس میں خود حضرتؒ ہی کے حوالے سے ذکر کیا گیا ہے۔ کہ عورت کا سربراہ مملکت بنانا جائز نہیں، اور بلقیس کے قصہ سے اس کے جواز پر استدلال کرنا غلط ہے۔

(۳) اور خود اسی فتویٰ میں، جس کو عورت کی سربراہی کے لئے پیش کیا جاتا ہے۔ حضرت

تحانویؒ تحریر فرماتے ہیں:

”حضرات فقهاء نے امامت کبریٰ میں ذکورۃ (مرد ہونے کو) شرط صحت اور قضا میں گو شرط صحت نہیں، مگر شرط صون عن الائم فرمایا ہے۔“^(۲)

(۴) اوپر شیخ الاسلام مولانا ظفر احمد عثمانیؒ کی کتاب ”احکام القرآن“ کا حوالہ بھی گزر چکا ہے۔ جس میں امامت کبریٰ و صغری کو مرد کی خصوصیت قرار دیا گیا ہے، احکام القرآن کا یہ حصہ بھی حضرت حکیم الامتؒ کی نگرانی میں مرتب ہوا۔

ان حوالہ جات سے واضح ہے کہ حضرت حکیم الامت تھانویؒ کے نزدیک بھی یہ اصول مسلم ہے کہ کسی اسلامی مملکت میں حکومت کی سربراہ عورت نہیں ہو سکتی۔

دوم: حضرت نے جس سوال کے جواب میں یہ فتویٰ تحریر فرمایا اس کا پس منظر پیش نظر رکھنا بھی ضروری ہے، صورت حال یہ تھی کہ انگریزوں کے ہندوستان پر سلطنت کے بعد بعض موروٹی ریاستوں کو برقرار رکھا گیا

(۱) بیان القرآن - سورۃ النمل ۸۵/۸ - ط: میر محمد کراچی

(۲) امداد الفتاوی - کتاب ما یتعلق بالحدیث - تحقیق حدیث ”لن یفلح قوم الخ“ ۵/۱۰۰ - ط: مکتبہ دارالعلوم کراچی

تحا اور ان کی حیثیت نیم مختار ریاستوں کی تھی۔ ان میں بعض مسلم ریاستیں ایسی تھی جن میں پرده نشین خواتین کے سوا کوئی قانونی وارث باقی نہیں رہا تھا۔ اب دو صورتیں ممکن تھیں، ایک یہ کہ ان پرده نشین خواتین کو (جنہیں انگریزی قانون ریاست کی قانونی وارث سمجھتا تھا) والی ریاست تسلیم نہ کیا جاتا۔ اس صورت میں ان ریاستوں کی نیم آزادانہ حیثیت ختم ہو جاتی اور یہ انگریزی قلمرو میں مغم ہو جاتیں، ظاہر ہے کہ یہ ضر عظیم تھا۔ اور دوسری صورت یہ تھی کہ محض مشیر کی حیثیت سے ان خواتین کو والی ریاست تسلیم کیا جاتا اور ریاست کا انتظام ان انصرام ان خواتین کے مشورہ سے مردوں کے ہاتھ میں دے دیا جاتا۔ ان ریاستوں میں عملًا یہی صورت اختیار کی گئی تھی۔ اور سوال کرنے والے نے اسی صورت کے بارے میں سوال کیا تھا کہ آیا یہ ریاستیں اس حدیث کا مصدقہ ہیں یا نہیں؟

سوم: اس پس منظر کو سامنے رکھتے ہوئے حضرتؐ کے فتویٰ پر غور کیجئے۔ حضرت لکھتے ہیں:

”حکومت کی تین قسمیں ہیں۔ ایک قسم وہ جو تام بھی ہو، عام بھی ہو۔ تام سے مراد یہ کہ حاکم بانفرادہ خود مختار ہو۔ یعنی اس کی حکومت شخصی ہو اور اس کے حکم میں کسی حاکم کی منظوری کی ضرورت نہ ہو، گواں کا حاکم ہونا اس پر موقوف ہو۔۔۔ اور عام یہ کہ اس کی ملکوم کوئی محدود و قلیل جماعت نہ ہو۔

دوسری قسم وہ جو تام تو ہو مگر عام نہ ہو، تیسرا قسم وہ جو عام ہو مگر تام نہ ہو۔۔۔ مثال اول کی، کسی عورت کی سلطنت یا ریاست بطریقہ مذکور شخصی ہو۔ مثال ثانی کی، کوئی عورت کسی مختصر جماعت کی منتظم بلا شرکت ہو۔ مثال ثالث کی۔ کسی عورت کی سلطنت جمهوری ہو۔ کہ اس میں والی صورتی درحقیقت والی نہیں بلکہ ایک رکن مشورہ ہے، اور والی حقیقی مجموعہ مشوروں کا ہے، حدیث کے الفاظ میں غور کرنے سے معلوم ہوتا ہے کہ مراد حدیث میں پہلی قسم ہے۔“^(۱)

حضرت کی اس تحریر سے واضح ہے کہ صرف ایسی ریاستیں حدیث مذکور کی وعید سے مستثنی ہیں جن میں والی ریاست خواتین کی حیثیت محض مشیر یا رکن مشورہ کی ہو اور احکام کے نفاذ کے اختیارات ان کے

ہاتھ میں نہ ہوں۔ چنانچہ اس کی وجہ ذکر کرتے ہوئے حضرت تحریر فرماتے ہیں:

”اور راز اس میں یہ ہے کہ حقیقت اس حکومت کی محض مشورہ ہے، اور عورت اہل ہے

مشورہ کی۔“^(۱)

اب دیکھایا ہے کہ پاکستان میں وزارتِ عظمیٰ کا جلیل القدر منصبِ محض مشیر یا رکن مشورہ کی حیثیت رکھتا ہے؟ اگر اس کا جواب نفی میں ہے (اور یقیناً نفی میں ہے) تو حضرت کی تحریر سے استدلال کرنے والے حضراتِ خود ہی النصاف فرمائیں کہ ان کا استدلال کہاں تک صحیح ہے؟

پاکستان میں جو پارلیمانی نظام نافذ ہے۔ اس میں وزیرِ اعظم کا منصب بے اختیار قسم کا محض علامتی منصب نہیں بلکہ وزیرِ اعظم ملک کی حکومت اور انتظامیہ کا با اقتدار و خود مختار سربراہ ہے۔ آئین و قانون کے دائرے میں رہتے ہوئے ملکی نظام و نسق پر اس کو مکمل کنشروں حاصل ہے، وہ اپنی کابینہ کی تشکیل میں آزاد و خود مختار ہے، اور تمام شعبوں اور وزارتوں کی کارکردگی کا ذمہ دار ہے۔ وہ اپنی کابینہ سے مشورہ ضرور کرتا ہے لیکن کسی مشورے کا پابند نہیں، وہ جس وزیر یا مشیر کو جس وقت چاہے اس کے منصب سے فارغ کر سکتا ہے۔ اس لئے اس کے تمام وزراء اور مشیران اس کی رائے اور خواہش کے خلاف کوئی فیصلہ نہیں کر سکتے۔ بلکہ اپنی ہر حرکت و عمل میں وزیرِ اعظم کے اشارہ چشم وابرو پر نظریں جمائے رکھتے ہیں۔ اور وہ کسی ایسے اقدام کی جرأت نہیں کر سکتے جس سے وزیرِ اعظم کے نازک مزاج شاہی کو خدا نخواستہ گرانی ہو۔ یہی وجہ ہے کہ عرف عام میں یہی سمجھا جاتا ہے کہ ملک میں وزیرِ اعظم کی حکومت ہے۔ اور کہا جاتا ہے کہ فلاں وزیرِ اعظم کے دور حکومت میں یہ ہوا۔

جہاں تک قانون سازی کا تعلق ہے، سب جانتے ہیں کہ وزیرِ اعظم قانون ساز ادارے میں اکثریتی پارٹی کا لیڈر اور قائدِ ایوان کہلاتا ہے۔ وہ بڑی آسانی سے اپنی رائے اور خواہش کو قانون کی شکل دے کر قانون ساز ادارے سے منظور کرایتا ہے۔ اپنی پارٹی کے ارکان پر اسے اعتماد و اطمینان ہوتا ہے کہ وہ اس کی مخالفت نہیں کریں گے۔ لیکن اگر کبھی اس قسم کا اندیشہ لاحق ہو تو اپنی پارٹی کے نام خاص ہدایت

(حکم) جاری کر سکتا ہے، اور اس ہدایت کے جاری ہونے کے بعد پارٹی کے کسی رکن کو وزیر اعظم کی خواہش کے خلاف ”چوں“ کرنے کی گنجائش نہیں رہتی۔

اس سلسلہ میں ایک دلچسپ مثال ہندوستان میں مسلم پرنسپل لاء (مسلمانوں کے عالمی قوانین) کے مقابلے میں پیش آئی۔ اس کی تفصیلات مولانا ابو الحسن علی ندوی کی خودنوشت سوانح ”کاروان زندگی“ حصہ سوم باب چہارم میں ملاحظہ کی جائیں۔ مختصر یہ کہ مسلمانوں کی تحریک اور انتحکھ مخت و کوشش کے نتیجہ میں وزیر اعظم راجیو گاندھی کو اس پر آمادہ کر لیا گیا کہ حکومت ان قوانین کو ”بل“ کی شکل میں اسمبلی سے منظور کرائے گی، اسمبلی میں بل پیش ہونے کا مرحلہ آیا تو چونکہ ہندوستان کا متعصب پریس اس بل کے خلاف زہراگل رہا تھا اور اسمبلی کے اندر بھی مسلمانوں کے خلاف تعصب کی فضاحتی۔ اس لئے شدید خطرہ تھا کہ ہندو اور نامنہاد مسلمان ارکان اس بل کی مخالفت کریں گے۔

مولانا ابو الحسن علی ندوی لکھتے ہیں:

”وزیر اعظم نے ”وہپ“ (حکم) جاری کر دیا کہ پارٹی کے ہر ممبر کو اس کی تائید کرنی ہے۔ مخالفت کی صورت میں وہ پارٹی سے نکال دیا جائے گا۔ اگر بلاعذر کوئی ممبر اس دن شریک اجلاس نہیں ہوا تو وہ بھی خارج کر دیا جائے گا۔“^(۱)

وزیر اعظم کے اس وہپ کا نتیجہ یہ ہوا کہ بل پر بحث و تمحیص کے بعد:

”رات پونے تین بجے بل پروونگ عمل میں آئی اور بل کی مخالفت میں ۵۲۔۵۳۔ ووٹوں کے مقابلہ میں بل کی حمایت میں ۳۷۲۔ ووٹ آئے، بل کی کامیابی پر تھکے ہوئے کانگریسی ممبران پارلیمنٹ نے اپنی خوشی کا اظہار کیا، دوسری طرف اپوزیشن کے بل کے مخالف ممبران تھکے تھکائے ہال سے باہر جا رہے تھے۔“^(۲)

یہ صحیح ہے کہ اسمبلی میں حزب اختلاف بھی موجود ہوتی ہے اور وہ اقتدار کے مست ہاتھی کو قابو رکھنے

(۱) کاروان زندگی از مولانا ابو الحسن علی ندوی رحمۃ اللہ علیہ۔ باب چہارم۔ بل کی پارلیمنٹ سے منظوری ۱۳۱/۳۔ ط: مجلس نشریات اسلام کراچی۔

(۲) المرجع السابق۔ ۱۳۷/۳۔

میں مؤثر کردار ادا کرتی ہے، لیکن اکثر ویژتھر ہوتا یہ ہے کہ حزب اختلاف کی دھواں دھار تقریروں اور تمام تر شور و نغمہ نما کے باوجود وزیر اعظم اپنی اکثریت کے نشہ میں حزب اختلاف کو خاطر میں نہیں لاتا اور وہ اپنی اکثریت کے بل بوتے جو قانون چاہتا ہے، منظور کرالیتا ہے۔ دور کیوں جائیے، حزب اختلاف کے لاکن صد احترام قائد کو ایوان سے باہر پھینکنا کر مانے قانون منظور کرانے کا تماثلہ تو خود ہمارے ملک میں دکھایا جا چکا ہے۔

خلاصہ یہ کہ جمہوری حکومت میں وزیر اعظم کوئی بے اختیار نمائشی بت نہیں ہوتا۔ بلکہ با اختیار، صاحب حکومت، انتظامیہ کا حاکم اعلیٰ اور پورے ملک کا بادشاہ شمار ہوتا ہے۔ اور قانون سازی کے دائرے میں بھی وہ قریب قریب مطلق العنوان ہوتا ہے، اکثریتی پارٹی کا لیڈر ہونے کی وجہ سے جو قانون چاہے نافذ کر سکتا ہے۔ (اور اگر اسے ایوان میں دو تہائی اکثریت کی حمایت حاصل ہو تو آئین کا تیا پانچ بھی کر سکتا ہے) ان حقوق کو سامنے رکھنے کے بعد کون کہہ سکتا ہے کہ وزیر اعظم کا منصب محض والی صوری کا منصب ہے اس لئے حضرت تھانویؒ کے اس فتویٰ کا اطلاق اس پر بھی ہوتا ہے۔ جس میں کہا گیا ہے کہ:

”والی صوری درحقیقت والی نہیں۔ بلکہ ایک رکن مشورہ ہے۔“

اور یہ کہ:

”رازاں میں یہ ہے کہ حقیقت اس حکومت کی محض مشورہ ہے اور عورت اہل ہے مشورہ کی۔“

جن حضرات نے عورت کی وزارت عظمیٰ کے لئے حضرت تھانویؒ کے اس فتوے سے استدلال کی کوشش کی ہے ان کی خدمت میں اس کے سوا اور کیا عرض کیا جا سکتا ہے کہ:

”خن شناس نہ دلبر اخطاء بینجا است۔“

بعض حضرات نے یہ استدلال فرمایا ہے کہ امام ابوحنیفہؓ کے نزدیک عورت قاضی بن سکتی ہے تو وزیر اعظم کیوں نہیں بن سکتی؟

ان حضرات کی خدمت میں گزارش ہے کہ استدلال میں دونوں طیاں ہیں۔ ایک یہ کہ حضرت امام ابوحنیفہ رحمہ اللہ سے جو منقول ہے کہ حدود و قصاص کے علاوہ باقی امور میں عورت کا قاضی بننا صحیح ہے، اس کے یہ معنی نہیں کہ عورت کو عہدہ قضایا پر مقرر کرنا بھی جائز ہے۔ بلکہ مطلب یہ ہے کہ عورت چونکہ اہل شہادت

ہے اور اسے فی الجملہ ولایت حاصل ہے۔ اس لئے اگر بالفرض اس کو قاضی بنادیا جائے یاد و فریق کسی قضیہ میں اس کو حکم مان لیں تو حدود و قصاص کے علاوہ دیگر امور میں اس کا فیصلہ نافذ ہو جائے گا۔ بشرط یہ کہ وہ فیصلہ شریعت کے موافق ہو..... یہ مطلب نہیں عورت کو قاضی بنانا بھی جائز ہے، نہیں! بلکہ اگر کسی جگہ عورت کو قاضی بنایا جاتا ہے تو بنانے والے بھی گنہگار ہوں گے اور منصب قضا کو قبول کرنے والی بھی گنہگار ہوگی۔

چنانچہ حضرت حکیم الامت تھانویؒ کی عبارت اوپر گز رچکی ہے کہ:

”حضرات فقهاء نے امامت کبریٰ میں ذکورہ (مرد ہونے) کو شرط صحیت اور

قضايا میں گوشرط صحیت نہیں، مگر شرط صون عن الاثم فرمایا ہے۔“ (امداد الفتاویٰ ج ۵ ص ۱۰۰)

حضرت حکیم الامتؒ کے ان الفاظ سے معلوم ہوا کہ عورت کو قاضی بنانا فقهاء احناف کے نزدیک

بھی گناہ ہے مگر اس کے قاضی بنادیے جانے کے بعد اس کا فیصلہ غیر حدود و قصاص میں نافذ ہو جائے گا۔

ابو بکر بن العربي المالکیؒ نے بھی حضرت امامؓ کے قول کی یہی توجیہہ کی ہے، وہ لکھتے ہیں:

ونقل عن محمد بن جریر الطبری امام الدين انه يجوز ان تكون المرأة

قاضية ولم يصح ذالك عنه، ولعله كما نقل عن ابى حنيفة رحمه الله

عليه انها انما تقضى فيما تشهد فيه. وليس ان تكون قاضية على

الطلاق، ولا بان يكتب لها منشور بان فلا نة مقدمة على الحكم ، الا

في الدماء والنكاف، وإنما ذالك كسبيل التحكيم او الاستبانة في

القضية الواحدة بدليل قوله صلى الله عليه وسلم ”لن يفلح قوم ولو ام لهم

امرأة.“ وهذا هو الظن ببابى حنيفة وابن جرير۔^(۱)

امام محمد بن جریر طبریؒ سے نقل کیا گیا ہے کہ عورت کا قاضی ہونا صحیح ہے، مگر یہ نقل صحیح

نہیں۔ شاید یہ ایسا ہی ہے، جیسا کہ امام ابو حنیفہؓ سے نقل کیا گیا ہے کہ عورت جن امور

میں شہادت دے سکتی ہے، ان میں فیصلہ بھی کر سکتی ہے۔ اس کا یہ مطلب نہیں کہ وہ علی

الطلاق قاضی بن جائے، یا یہ کہ اس کے نام پر وانہ جاری کر دیا جائے کہ فلا نی عورت

(۱) احکام القرآن لابن العربي المالکی - سورۃ النمل : ۳۳ - ۱۳۵۷/۳ - ط: عیسیٰ البابی حلبي.

کو غیر حدود و نکاح میں منصب عدالت پر مقرر کیا جاتا ہے۔ عورت کے فیصلہ کے صحیح ہونے کی بس یہی صورت ہو سکتی ہے کہ کسی معاملہ میں دو فریق اس کو حکم بنالیں یا کبھی کسی قضیہ میں اس کو نائب بنادیا جائے، کیونکہ آنحضرت صلی اللہ علیہ وسلم کا ارشاد ہے کہ وہ قوم کبھی فلاخ نہیں پائے گی جس نے امر حکومت عورت کے سپرد کر دیا، امام ابوحنیفہ اور امام ابن جریر کے بارے میں یہی گمان کیا جاسکتا ہے۔

حضرت امامؐ کے قول کی قریباً یہی توجیہ شیخ ابو حیانؓ نے ”البحر المحيط“ میں کی ہے جیسے صاحب روح المعانی نے بھی نقل کیا ہے۔^(۱)

در مختار میں ہے:

(وَالمرأة تقضى في غير حدود قود وان اثم المؤلى لها) لخبر البخارى
لن يفلح قوم ولو امرهم امرأة.^(۲)

اور عورت غیر حدود و قصاص میں فیصلہ کر سکتی ہے۔ اگرچہ عورت کو قاضی بنانے والا گنہگار ہو گا۔ کیونکہ بخاری شریف کی حدیث میں ہے: وہ قوم کبھی فلاخ نہیں پائے گی، جس نے عورت کو اپنے معاملات سپرد کر دیئے۔

علامہ ابن ہمام فتح القدیر میں لکھتے ہیں:

قوله: ”ويجوز قضا المرأة في كل شئ إلا في الحدود والقصاص وقال الأئمه الثلاثة لا يجوز لان المرأة ناقصة العقل. ليست اهلا للخصومة مع الرجال في محافل الخصوم. قال صلی الله علیہ وسلم: لن يفلح قوم ولو امرهم امرأة. رواه البخاري..... والجواب ان ما ذكر غایة ما يفيد منع ان تستقضى وعدم حلها، والكلام فيما لو وليت واثم المقلد بذالك او حكمها خصمها فقضت قضاء موافقا لدين الله اكان بيفذام

(۱) روح المعانی - سورۃ النمل: ۲۳-۲۴، ۱۸۹/۱۹۰، ط: ادارہ الطباعة المنیریہ دار احیاء اشرات العربی۔

(۲) رد المحتار علی الدر المختار - کتاب القضاء - مطلب فی قضاء القاضی بعلمه - ۵/۳۲۰.

لا؟ لم ينتهض الدليل على نفيه بعد موافقته ما انزل الله. الا ان يثبت شرعاً سلب اهليتها. وليس في الشرع هوی نقصان عقلها و معلوم انه لم يصل الى حد سلب ولايتها بالكلية. الا ترى انها تصلح شاهدة وناشرة في الا وقف، ووصية على اليتامي. وذاك النقصان بالنسبة والا ضافة، ثم هو منسوب الى الجنس، فجاز في الفرد خلافه. الا ترى الى تصريحهم بصدق قولنا: "الرجل خير من المرأة" مع جواز كون بعض افراد النساء خيراً من بعض افراد الرجال. ولذاك النقص الغريزي نسب صلی الله عليه وسلم لمن يو ليهن عدم الفلاح، فكان الحديث متعرضاً للمولين ولهن . بنقص الحال . وهذا حق. لكن الكلام فيما لو وليت فقضت بالحق لما ذا يبطل ذلك الحق. (۱)

مصنف فرماتے ہیں کہ ”عورت کی قضاہر چیز میں صحیح ہے، مگر حدود و قصاص میں نہیں۔“ اور انہمہ ثلاثة (امام مالک، امام شافعی، اور امام احمد رحمہم اللہ) فرماتے ہیں کہ صحیح نہیں۔ کیونکہ عورت ناقص العقل ہے۔ وہ خصوم کی محفلوں میں مردوں کے ساتھ خصومت کی اہل نہیں۔ آنحضرت صلی اللہ علیہ وسلم کا ارشاد ہے۔ ”وہ قوم ہرگز فلاح نہیں پائے گی جس نے اپنے معاملات عورت کے سپرد کر دیتے۔“ (صحیح بخاری)..... اور جواب یہ ہے کہ جو دلائل ذکر کئے گئے ہیں ان سے زیادہ سے زیادہ جو چیز ثابت ہوتی ہے وہ یہ کہ عورت کو قاضی بنانا ممنوع ہے۔ حلال نہیں اور ہماری گفتگو اس صورت میں ہے کہ اگر عورت کو قاضی بنادیا گیا اور بنانے والا گنہگار ہوا ہو۔ یادو فریقوں نے اسے حکم بنا لیا اور عورت نے ایسا فیصلہ کر دیا جو دین خداوندی کے عین مطابق ہے تو کیا اس کا یہ فیصلہ نافذ ہو گایا نہیں؟ اس کی نفی پر کوئی دلیل قائم نہیں ہوئی، جب کہ وہ فیصلہ ما انزل اللہ کے موافق بھی ہے اور یہ فیصلہ کا عدم نفاذ اس کے بغیر ثابت نہیں ہو سکتا کہ ثابت ہو جائے کہ شرعاً اس کی اہلیت مسلوب ہے۔ اور شرع میں صرف عورت کا ناقص

اعقل ہونا ثابت ہے۔ اور سب جانتے ہیں کہ اس کا نقصان عقل اس حد تک نہیں کہ اس کی ولایت کو کلی طور پر سلب کر لے۔ دیکھتے نہیں ہو کہ عورت گواہ بن سکتی ہے۔ اوقاف کی نگران بن سکتی ہے۔ اور میم کی وصی بن سکتی ہے۔ عورت کا ناقص عقل ہونا مردوں کی نسبت سے ہے۔ پھر یہ نقصان عقل منسوب ہے جنس کی طرف۔ لہذا کسی فرد میں اسکے خلاف بھی ہو سکتا ہے۔ کیا دیکھتے نہیں ہو کہ اس مقولہ کو بالکل سچا سمجھا گیا ہے کہ ”مرد عورت سے بہتر ہے“ حالانکہ بعض عورتیں بعض مردوں سے بہتر ہو سکتی ہیں اور عورتوں کے اس فطری اور خلقی نقص کی بنا پر آنحضرت ﷺ نے عدم فلاح کو ان لوگوں کی طرف منسوب کیا ہے جوان کو والی بنا کیں پس حدیث نے ان والی بنانے والوں کے حق میں عدم فلاح کا اور عورتوں کے حق میں نقص حال کا فیصلہ فرمایا ہے اور یہ فیصلہ برحق ہے۔ لیکن اس میں ہماری گفتگو نہیں، بلکہ گفتگو اس صورت میں ہے کہ عورت کو قاضی بنا دیا گیا ہو، پھر وہ حق کے مطابق فیصلہ کرے تو یہ حق، باطل کیوں ہو جائے گا؟

اکابر کی ان تصریحات سے معلوم ہوا کہ امام ابوحنیفہؓ کے نزدیک بھی عورت کو قاضی بنا ناجائز نہیں، بلکہ حرام ہے اور ایسا کرنے والے گنہگار ہیں، مگر چونکہ عورت اہل شہادت ہے۔ اس لئے اگر اس نے فیصلہ کر دیا، بشرط یہ کہ وہ فیصلہ شریعت کے موافق ہو، تو نافذ ہو جائے گا۔

ان حضرات کے استدلال میں دوسری غلطی یہ ہے کہ انہوں نے قیاس کر لیا کہ عورت جب قاضی بن سکتی ہے تو حکمران بھی بن سکتی ہے۔ حالانکہ اول تو یہ قیاس کتاب و سنت اور اجماع امت کے خلاف ہونے کی وجہ سے مردود ہے۔ علاوه ازیں ملک کی حکمرانی کے لئے ولایت مطلقہ شرط ہے، جو عورت میں بوجہ نقصان عقل و دین کے نہیں پائی جاتی۔ جب کہ قضا کے لئے صرف اہل شہادت ہونا شرط ہے، اس لئے امامت کبریٰ کو قضا پر قیاس کرنا غلط ہے، خلاصہ یہ کہ عورت کو وزیر اعظم کے منصب پر فائز کرنا صحیح نہیں۔ بلکہ اس کا عزل واجب ہے۔

سانپ گزر چکا ہے لکیر پئنے سے فائدہ؟

بعض حضرات فرماتے ہیں کہ سانپ گزر چکا ہے، اب لکیر پئنے سے فائدہ؟ جو ہونا تھا سو ہو چکا، اچھا ہوا یا برا ہو، اب علماء کرام کا واویلا بعد ازا وقت ہے۔

ان کی خدمت میں گزارش ہے اہل علم پر فرض عائد ہوتا ہے کہ وہ اللہ تعالیٰ کے دین کا صحیح مسئلہ لوگوں کو بتاتے رہیں۔ اور اگر کوئی غلط اور ”منکر“ رواج پائے تو اپنے امکان کی حد تک اس کے خلاف جہاد کریں اور قوم کو اصلاح کی طرف متوجہ کریں کسی ”منکر“ کو دیکھ کر اس پر سکوت اختیار کر لینا ان کے لئے جائز نہیں۔ بلکہ یہ ان کا ناقابل معافی جرم ہوگا۔ یہاں سوال کسی ایک سانپ کے گزر نے کا نہیں، بلکہ اصول یہ ہے کہ جب دین کی ایک مسلمہ روایت سے انحراف کیا جا رہا ہو تو اہل علم پر کیا فرض ہوتا ہے؟ شاہ ولی اللہ محدث دہلویؒ نے حجۃ اللہ البالغہ میں غلط رسم کے راجح ہونے کے اسباب پر گفتگو کرتے ہوئے لکھا ہے:

”اور بری رسم کے پیدا ہونے کی وجہ یہ ہوتی ہے کہ کبھی وہ لوگ سردار ہو جاتے ہیں جن پر جزئی رائیں غالب ہوتی ہیں اور مصالح کا یہ سے بعید ہوتے ہیں تو وہ درندوں کے سے کام کرنے لگتے ہیں..... ان کی وجہت اور بد بہ کی وجہ سے کوئی ان کو برائیں کہہ سکتا۔ اس کے بعد فاسق فاجر لوگ پیدا ہوتے ہیں وہ ان کی پیروی کرتے ہیں۔ اور

اور ان کی مذکورتے ہیں۔ اور ان اعمال کے پھیلانے میں بڑی کوشش کرتے ہیں۔ اور پھر ایک قوم ایسی آتی ہے جن کے دلوں میں نہ اعمال صالحہ کا قوی میلان ہوتا ہے نہ اعمال فاسدہ کا۔ پس اپنے روسا کی حالت دیکھ دیکھ کر ان میں بھی انہی امور کی آمادگی پیدا ہو جاتی ہے اور کبھی ان کو نیک باتوں کا پتہ ہی نہیں چلتا اور ایسے خاندانوں کے آخر میں ایسے لوگ باقی رہا کرتے ہیں جن کی فطرت میں درست ہوتی ہیں وہ ان سے میل جوں نہیں رکھتے اور غصہ کی حالت میں خاموش رہتے ہیں پس ان کی خاموشی سے بری سمیں قائم اور مستحکم ہو جاتی ہیں۔ کامل العقل لوگوں کا فرض ہے کہ حق کے پھیلانے و جاری کرنے میں اور باطل کے نابود کرنے میں پوری کوشش کریں اور بسا اوقات یہ بات بغیر جھگڑے اور لڑائیوں کے ممکن نہیں ہوتی۔ پس یہ لڑائی جھگڑے تمام نیک

کاموں میں افضل شمار ہوں گے۔^(۱)

ایک خاتون کو اسلامی مملکت میں حکومت کی سربراہ بنانا بھی ایک بری رسم ہے۔ لیکن جو لوگ حضرت شاہ صاحبؒ کے بقول ”مصالح کا یہ سے بعید ہیں۔“ وہ اس پر فخر کر رہے ہیں کہ پاکستان پہلا اسلامی ملک ہے جس نے تاریخ میں ایک خاتون کو وزیر اعظم بنانے کا شرف حاصل کیا۔ اگر ان حضرات کی نظریں دور رہیں تو ان کو صاف نظر آتا کہ یہ امر پاکستان کے لئے لاائق فخر نہیں، بلکہ لاائق شرم ہے، کہ اس نے قرآن و حدیث کی تصریحات کے خلاف اور امت اسلامیہ کے اجتماعی فصلے کے علی الرغم اسلامی تاریخ کی ایک مسلمہ روایت کو توڑنے کی جرأت کی ہے، پاکستان میں اس بدعت سیئہ کی اختراع اور اس ”منکر“ اور بری رسم کا اجراء ملت اسلامیہ کا سر شرم سے جھکا دینے کے لئے کافی ہے۔ اس بدعت کو جاری کرنے والے گنہگار ہیں۔ اس برائی کا ازالہ ملت اسلامیہ کا فرض ہے۔ اور اس برائی کے خلاف جہاد، حضرت شاہ صاحبؒ کے بقول افضل ترین عبادت ہے۔

وَنَعُوذُ بِاللهِ مِنَ الْحُورِ بَعْدَ الْكُورِ وَمِنْ أَمَارَةِ السَّفَهَا وَالنِّسَاءِ وَالْغَلْمَانِ
وَصَلَى اللَّهُ تَعَالَى عَلَى خَيْرِ خَلْقِهِ سَيِّدِنَا مُحَمَّدِ النَّبِيِّ الْأَمِيِّ وَاللَّهُ
وَصَاحِبُهُ وَاتَّبَاعُهُ وَبَارَكَ وَسَلَّمَ.

بینات - ربیعہ الاول ۱۴۰۹ھ

(۱) حجۃ اللہ البالغہ مترجم۔ مبحث سوم مدیرات نافعہ کا بیان۔ گیارہواں باب۔ لوگوں کی باہمی رسوم کا بیان ۱۰۰۔

ط: نور محمد اصح المطابع۔

ووٹ کی شرعی حیثیت

”فکر ہر کس بقدر ہمت اوس تھے“

”ماہ شوال ۱۳۸۱ھ کے آخر میں یونیں کمیٹی کے ایک رکن نے مدرسہ عربیہ اسلامیہ نیوٹاؤن سے ”ووٹ“ کا سودا کرنے کے بارے میں ایک استفتاء لیا تھا جو مع جواب کے بخوبی درج ذیل ہے۔

سوال: علماء دین و مفتیان شرع متنین مسئلہ مندرجہ ذیل کے بارے میں حکم شرعی سے مطلع فرمائیں:

(۱) ووٹ کی شرعی حیثیت کیا ہے؟

(۲) کیا ووٹ کی خرید و فروخت شرعاً جائز ہے یا نہیں؟

(۳) وطن فروش و دین فروش افراد نے چور بازاری و بلیک مارکیٹ کے کمائے ہوئے پیسے سے قوم کی امانت (ووٹ) خریدنے کے لئے اپنی تجویزوں کے منہ کھول دیئے ہیں، بلیک سسٹم کی وجہ سے چونکہ اب ووٹ باہر لے کر فروخت کرنا ناممکن ہو گیا، اس لئے اب حلقویہ وعدہ پر یہ سودا کیا جا رہا ہے۔ شریعت کی رو سے اس حلف کی کیا حیثیت ہے اور اس قسم کا توڑنا جائز ہے یا ناجائز ہے۔ قسم توڑنے کی صورت میں کفارہ کیا ہو گا؟
ثنا احمد۔ ممبر بنیادی جمہوریت کلستان یونیں کمیٹی ۱۰

اجواب باسمہ تعالیٰ

(۱) ووٹ کی حیثیت شرعاً شہادت اور توکیل کی ہے، شہادت کا مطلب یہ ہے کہ ایک ووٹ جب کسی کو ووٹ دیتا ہے تو گویا اس کے دین، اخلاق، اصابت رائے، صلاحیت و صالحیت کی شہادت دیتا ہے اب اگر امیدوار صفات مذکورہ کا حامل ہے تو ووٹ کی شہادت صحیح ہے اور وہ مستحق اجر ہے اور اگر امیدوار مندرجہ بالا صفات کا حامل نہیں تو ایسے شخص کو ووٹ دینا شہادت زور (جھوٹی گواہی) ہے اور جھوٹی گواہی گناہ

کبیر ہے۔

جناب رسول اللہ صلی اللہ علیہ وسلم نے جھوٹی گواہی کو شرک کے برابر قرار دیا ہے، ملاحظہ فرمائیں ارشاد رسول اللہ صلی اللہ علیہ وسلم:

عَنْ خَرِيمَ بْنِ فَاتِكَ قَالَ: صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ صَلَاةَ الصَّبَحِ فَلَمَّا انْصَرَفَ قَامَ قَائِمًا فَقَالَ عَدْلٌ شَهَادَةَ الزُّورِ بِالاشْرَاكِ بِاللَّهِ ثَلَاثَ مَرَاتٍ ثُمَّ قَرَأَ، فَاجْتَنَبُوا الرِّجْسَ مِنَ الْأُوْثَانِ وَاجْتَنَبُوا قَوْلَ الزُّورِ حَنَفاءَ اللَّهِ غَيْرَ مُشْرِكِينَ بِهِ۔ (۱)

”خریم بن فاتک رضی اللہ عنہ روایت کرتے ہیں کہ جناب رسول اللہ صلی اللہ علیہ وسالم نے صبح کی نماز پڑھی، نماز سے فراغت کے بعد آپ کھڑے ہو گئے اور ارشاد فرمایا کہ ”جھوٹی گواہی شرک کے برابر ہے“ یہ آپ نے تین بار فرمایا۔ پھر آیت کریمہ ”فاجتنبوا الرِّجْسَ مِنَ الْأُوْثَانِالخ“ تلاوت فرمائی۔

ووٹ کی دوسری حیثیت تو کیل کی ہے، جس کا مطلب یہ ہے کہ ووٹ امیدوار کو اپنے سیاسی اور دینی امور کا وکیل بنارہا ہے۔ ظاہر ہے کہ وکیل ایسے ہی شخص کو بنایا جاتا ہے جو بارو کالت صحیح طور پر اٹھا سکے۔ اسی طرح وکیل کا بھی یہ فریضہ ہے کہ وہ اپنی ذمہ داریوں کو پورے طور پر ادا کرے۔ واضح رہے کہ اگر امیدوار نے کامیاب ہونے کے بعد قومی آئیلی یا صوبائی آئیلی میں پہنچ کر کسی ایسے قانون کی حمایت کی جو کتاب و سنت کے خلاف ہو تو اس کا گناہ نہ صرف ممبر بلکہ ووٹر پر بھی ہو گا کیونکہ اس کا ووٹ جس کو اسلام کی نصرت و تائید میں صرف ہونا تھا اسلام کی تحریک و مخالفت میں کام آیا۔ اعادہ نا اللہ منہ۔

ضرورت ہے کہ ووٹر اپنی ذمہ داریوں کو محسوس کر کے اپنے ووٹ کو صحیح مصرف میں استعمال کریں۔

(۲) ووٹ کی خرید و فروخت حرام اور ناجائز ہے، کیونکہ ووٹ ایک حق ہے، اور حق کی خرید و فروخت باطل و کا عدم ہے۔

(۳) حلف کی صورت میں ووٹر پر ضروری ہے کہ قسم توڑ ڈالے اور کسی مستحق شخص کو ووٹ

(۱) سنن أبي داؤد للإمام أبي داؤد سليمان بن الأشعث السجستاني۔ باب في شهادة الزور۔ ۱۵۰/۲، ۱۵۱۔

دے۔ انشاء اللہ اس صورت میں اس کو اپنی قسم توڑنے کا ضرور اجر ملے گا۔ البتہ قسم کا کفارہ ضرور اس شخص کے ذمہ واجب الادا ہو گا۔

عن عبد الرحمن بن سمرة قال: قال لى النبى صلى الله عليه وسلم : ياعبد الرحمن ابن سمرة اذا حلفت على يمين فرائست غيرها خيراً منها فأنت الذى هو خير و كفر يمينك^(۱)

”عبد الرحمن بن سمرة رضي الله عنه روایت کرتے ہیں کہ مجھ سے جناب رسول اللہ صلی اللہ علیہ وسلم نے ارشاد فرمایا اے عبد الرحمن بن سمرة اگر تم کسی بات پر قسم کھالو اور جس بات پر قسم کھائی ہے اس سے بہتر دوسرا بات نظر آئے تو جو بات بہتر ہے اسی کو کرو اور اپنی قسم کا کفارہ دے دو۔“

قسم کا کفارہ دس مسکینوں کو کھانا کھانا یادس مسکینوں کو کپڑا دینا ہے اور اگر اس پر قدرت نہ ہو تو تین روز کے متواتر روزے رکھنا ہے۔ فقط اللہ تعالیٰ اعلم۔

كتبه	الجواب صحيح	الجواب صحيح
محمد عبدالرشید نعماں غفرله	محمد يوسف بنوری عفی عنہ	ولی حسن عفی عنہ
آپ نے ملاحظہ فرمایا فتویٰ کی عبارت بالکل سادہ اور عام فہم ہے، اس میں کوئی اچح چیز نہیں کہ پڑھنے والے کو اس کے سمجھنے میں ذرا دقت ہو ^(۲) ۔ مگر ماڈرن مفکر قرآن مسٹر غلام احمد پرویز نے اپنے ماہنامہ		

(۱) سنن أبي داؤد - کتاب الإيمان والنذور - باب الحث إذا كان خيراً - ۳۶۵/۲

(۲) (حاشیہ بینات) مستفتی کا اس فتویٰ کے بعد جو کروار ہا وہ مقامی اخبارات کی اطلاع کے مطابق حسب ذیل ہے:

”کراچی ۲۱ دسمبر (حریت نیوز سروس) آج ایکشن ٹریبوٹ میں قومی اسمبلی کے رکن مسٹر صدقی داؤد اور خان بہادر جبیب اللہ کے خلاف مولانا ظفر احمد انصاری کی انتخابی عذرداریوں کی سماعت میں گواہوں کے بیانات جاری رہے، مولانا ظفر احمد کے گواہ مولوی شمار احمد نے جو حلقة نمبر ۲ کے ووڑ بھی ہیں شہادت دیتے ہوئے عدالت میں ساڑھے چار ہزار روپے کے نٹوں کی گذی پیش کی۔ گواہ نے کہا کہ میں یہ روپے عدالت کے حوالے کرنا چاہتا ہوں عدالت نے یہ روپے قبول کرنے سے انکار کر دیا اور کہا کہ قانون کے تحت رشوت میں لئے ہوئے روپیوں کی عدالت میں واپسی کی کوئی گنجائش نہیں ہے۔ مولانا ظفر احمد انصاری کے وکیل مسٹر عبادت یار خان نے عدالت سے درخواست کی کہ یہ رقم دستاویز شہادت کے طور پر رکھ لی جائے لیکن عدالت نے یہ درخواست بھی رد کر دی، ایک سوال کے جواب میں گواہ نے کہا کہ میں یہ رقم صدر کو پیش کرنا چاہتا تھا (باقیہ صفحہ گذشتہ)

”طلوع اسلام“ (کنوش نمبر بابت ماه مئی و جون ۱۹۶۳ء) میں حقائق و عبر کے زیر عنوان اس فتوے کے مضمرات کو صحنه کے لئے جو طویل پرواز کی زحمت اٹھائی ہے وہ قابل دید ہے، فرماتے ہیں:

”الدین یسر“ کی عملی تفسیر:

”ہمارے ہاں انتخابات کے دوران اکثر ہوا یہ کرتا تھا ایک ووٹر امیدوار سے اپنے ووٹ کا سودا کرتا تھا اور پولنگ کے موقع پر اپنے ووٹ کی پرچی کو صندوقچی میں ڈالنے کے بجائے اپنے ساتھ باہر لے آتا تھا اور اسے خریدار کے سپرد کر کے اس کے بد لے میں طے شدہ رقم وصول کر لیتا تھا۔ موجودہ حکومت نے جب نئے انتخابات کے سلسلے میں متعلقہ ضابطوں کی تدوین کی تو اس نوعیت کی بد عنوانی کے انسداد کے لئے یہ قانون وضع کیا کہ ووٹ کی پرچی کا موقع پر صندوقچی میں نہ ڈالنا قابل تعزیر یہ جرم قرار پائے گا۔ مقصد اس سے یہ تھا کہ وہ ووٹر اپنا ووٹ آزادانہ ڈال سکے۔ امیدواروں نے اس کے لئے یہ تدبیر سوچی کہ وہ ووٹر سے حلف لے لیں کہ وہ اپنا ووٹ انہی کے نام پر صندوقچی میں ڈالے گا۔ اگرچہ حلف کی خلاف ورزی کے واقعات بھی ہمارے ہاں ملتے ہیں لیکن با اس ہمابھی تک بالعموم حلف کا احترام موجود ہے۔ اب ووٹروں کے دل میں یہ سوال پیدا ہوا کہ کیا کوئی ایسی تدبیر بھی ہو سکتی ہے کہ وہ اپنے حلف پر قائم نہ رہیں اور حلف کے توڑنے کے گناہ سے بھی نجح جائیں؟۔ وہ اس سلسلے میں خاصے مضطرب و بے چین تھے کہ اتنے میں ”بارگاہ شریعت“ کا دست تعاون آگے بڑھا اور اس نے ان سے کہا کہ گھبرا تے کیوں ہو، خدا اگر بہ حکمت بہ بند درے کشايد رفضل و کرم دیگرے آتمہ میں ہم بتائیں کہ اس مشکل سے نجات کی صورت کیا ہے، وہ حل کیا ہے اسے آپ معاصر

(بقیہ صفحہ گذشتہ) لیکن جب انتخابی ٹریبون کا اعلان کیا گیا تو میں نے اسے وہاں پیش کرنے کا فیصلہ کیا، گواہ نے ایک سوال کے جواب میں اعتراف کیا کہ وہ جماعت اسلامی کا ممبر ہے۔ خان بہادر حبیب اللہ کے وکیل مسٹر صادق کی جرح کے جواب میں گواہ نے بتایا کہ میں نے ووٹروں کو یہ سمجھانے کی پوری کوشش کی کہ وہ ووٹ دینے کے لئے رشوت نہ لیں میں نے اس مقصد کیلئے فتویٰ تک لکھوا یا۔

(روزنامہ حریت ج نمبر ۲۰ مورخ ۲۵ ربیعہ ۱۳۸۲ یوم یکشنبہ ص ۱ کالم ۲۰)

”کوہستان“ لاہور کی ۱۹ اپریل کی اشاعت میں حسب ذیل خبر سے معلوم کیجئے۔ اس

میں لکھا ہے:

لاہور ۱۸ اپریل (اشاف رپورٹر) ”دارالافتاء مدرسہ عربیہ اسلامیہ کراچی“ سے جاری کردہ ایک فتویٰ میں ووٹ کی شرعی حیثیت کی وضاحت کرتے ہوئے کہا گیا ہے کہ ووٹ دینا شہادت دینا ہے، اس اعتبار سے غیر مستحق امیدوار کو ووٹ دینا جھوٹی گواہی دینا ہے جو گناہ کبیرہ ہے رسول کریم صلی اللہ علیہ وسلم نے جھوٹی گواہی کو شرک کے برابر قرار دیا ہے، ”دارالافتاء“ نے یہ فتویٰ بنیادی جمہوریتوں کے ایک رکن کے استققاء پر جاری کیا ہے۔ رکن بنیادی جمہوریت نے دریافت کیا تھا کہ ووٹوں کی خرید و فروخت کے لئے آج کل حلف کا طریقہ راجح ہے۔ کیونکہ ووٹ کی پرچی کا باہر لے جانا ممکن نہیں ہے، اس لئے اب ووٹ فروخت کرنے والا خریدار کے سامنے حلف لیتا ہے کہ اپنا ووٹ فلاں امیدوار کے حق میں ڈالے گا۔ اس حلف کی حیثیت کیا ہے؟ جواب میں کہا گیا ہے کہ یہ حلف ناجائز ہے اور اور اس طرح کی قسم کھانے کی بعد کسی مستحق امیدوار کو ووٹ دینے کے لئے قسم توڑ دینا کارثوں ہے۔ لیکن قسم توڑ دینے کا کفارہ ادا کرنا ہوگا۔ کفارہ دس مسکینوں کو کھانا کھانا یا تین دن روزہ رکھنا ہے۔

فتاویٰ پر مولانا عبد الرشید نعمانی، مولانا محمد یوسف بنوری اور مولانا ولی حسن کے دستخط ہیں۔ فتویٰ میں کہا گیا ہے کہ منتخب امیدواروں کی شرعی حیثیت امور دینی کے وکیل کی ہے اور اس کی غلطیوں کا گناہ ووٹر پر بھی ہوگا۔

غور فرمایا آپ نے کہ اس ”قانون شریعت“ کی رو سے وہ تمام پابندیاں کس طرح بیک جنبش قلم ختم ہو کر رہ گئیں جو سرکاری قانون کی رو سے ووٹوں کی خرید و فروخت پر عائد ہوتی تھیں۔ اور کس طرح ووٹروں کو ”شرع“ یہ آزادی حاصل ہوگئی کہ وہ جب چاہیں ایک امیدوار سے اپنا عہد توڑ دیں اور ازسرنو دوسرے امیدوار سے عہد کر کے ووٹ کی مناسب قیمت وصول کریں اور پھر اس نے عہد کو توڑ کر بودے بازی کی مارکیٹ میں جتنی بارچا ہیں اپنے عہد کو توڑ

دیں اور ووٹ کی نئی قیمت وصول کریں۔ اس سے پہلے ایک ووٹر اخلاقاً اس عہد کی وفا پر مجبور تھا جو اس نے برضاء و غبت کسی امیدوار سے کیا تھا۔ اسے ڈر تھا کہ اگر اس نے اپنے اس عہد کو توڑا تو اسے اپنے خدا کے حضور اس کے لئے جواب دہ ہونا پڑے گا۔ اس کے نزدیک ایسا کرنا بہت بڑی منافقت اور بد دیانتی کے مترادف تھا لیکن اب ”شريعت حقه“ کے اس اعلان نے اس کے دل کے تمام خوف و خطرات ختم کر دیئے اب وہ اس عہد کو علی الاعلان توڑ کر ”کارثواب“ کا مستحق بن سکتا ہے۔ بار بار اپنے حلف کو توڑ کر نیا سودا کر سکتا ہے۔ اور یہ سب کچھ کرتے ہوئے اسے صرف دس مسکینوں کو کھانا کھلانا ہو گا یا پھر تین دن کے روزے رکھنے ہوں گے۔ کیا اس کے بعد بھی آپ کو اس حقیقت کے تسلیم کرنے میں کوئی شک و شبہ ہو سکتا ہے کہ ”شريعت“ کے قوانین، حکمت پر مبنی ہوتے ہیں اور وہ خواہ مخواہ کی پابندیوں کا نام نہیں بلکہ پابندیاں توڑنے کی راہیں سکھانے کا دریچہ ہے۔

(طیوع اسلام ماہ میں جون ۱۹۶۲ء، ص ۱۳۲ تا ۱۳۳)

چ ہے۔

فکر ہر کس بقدر ہمت اوست

کتبہ: ولی حسن ٹونکی

بینات-رمضان المبارک، ۱۳۸۲ھ

خلیفہ اور باغی کا مصدق

سوال: ایک دینی رسالے میں امام احمدؓ کے مندرجہ ذیل دو اقوال نقل کئے گئے ہیں:-

(۱) جسے خلیفہ بنایا گیا اور لوگ اس پر متفق اور راضی ہو گئے وہ خلیفہ ہے، اور جوان پر تلوار کے زور سے غالب ہو گیا اور خلیفہ بن بیٹھا وہ بھی خلیفہ ہے۔ ہر امیر کے ساتھ جہاد قیامت تک ہو سکتا ہے خواہ وہ صالح ہو یا فاجر۔

(۲) جو مسلمانوں کے امام کے خلاف بغاوت کرے درآں حمالیکہ لوگ اس پر متفق ہو چکے ہوں اور اس کی خلافت تسلیم کر چکے ہوں، خواہ خوشی کے ساتھ یا با مجرم، تو اس باغی نے جماعت کا شیرازہ منتشر کیا اور ارشاد نبوی ﷺ کی مخالفت کی۔ اگر باغی اسی حال میں مر جائے تو جاہلیت کی موت مرے گا۔

اگر چنان اقوال کی سند صاحب مضمون نے درج نہیں کی لیکن اس کی صحت کے متعلق شبہ اس لئے نہیں کیا جا سکتا کہ مصنف ایک قابل اعتقاد عالم دین ہیں۔

براہ کرم مندرجہ بالا اقوال کے پیش نظر چند سوالات کے جواب دے کر ثواب دارین حاصل کریں۔

۱۔ یزید بن حضرت معاویہؓ کے ہاتھ پر اکثر صحابہ کرام نے بیعت کی تھی اور اس کو خلیفہ تسلیم کر لیا تھا پھر کیا وجہ ہے کہ حضرت امام حسینؑ نے بیعت نہ کی اور اس کو خلیفہ تسلیم نہیں کیا۔

۲۔ کیا حضرت امام حسینؑ کا حضرت مسلم بن عقیلؑ کو کوفہ رو انہ کر کے لوگوں سے بیعت لینا بغاوت کی تعریف میں نہیں آتا۔ فرض کیجئے کہ اگر کوئی بد عہدی نہ کرتے اور بیعت کر لیتے تو کیا یزید مردود اور حضرت امام حسینؑ کے درمیان جنگ نہ ہوتی اور اسلامی شیرازہ منتشر نہ ہوتا۔ فقط والسلام۔

احقر سلیم احمد۔ ۵۔ بی ۸/۸ ناظم آباد۔ کراچی۔

اجواب باسم تعالیٰ

حضرت امام حسین رضی اللہ عنہ کی علمی و اجتہادی حیثیت امام احمد سے کم نہ تھی، وہ خود مجتہد تھے یزید سے زیادہ تو خود حضرت علیؑ کی خلافت کے انعقاد کا مسئلہ ہے، جب جناب معاویہؓ حضرت علیؑ سے بر سر پیکار

ہوئے تو پھر حضرت حسینؑ پر اس سلسلہ میں اعتراض کیا معنی۔ حالانکہ یزید و حسینؑ میں وہ نسبت نہیں جو علیؑ و معاویہؑ میں تھی۔

بات یہ ہے کہ بغاوت کہتے ہیں امام عادل کے خلاف خروج کرنے کو، جب امام عادل نہ ہو جائز ہو تو پھر ارباب حل و عقد کا یہ فریضہ ہے کہ اس کے معزول کرنے کی سعی کریں، البتہ اس سعی کرتے وقت یہ جائزہ لینا ضروری ہے کہ آیا اس کے معزول کرنے میں زیادہ فتنہ و فساد کے برپا ہونے کا اندیشہ ہے یا اس کے برقرار رکھنے میں۔ ظاہر ہے کہ اگر ارباب حل و عقد میں اتنی قوت ہو کہ وہ اس کو معزول کر کے خلافت کو اس کے صحیح اہل کے ہاتھ میں سونپ سکیں تو پھر اس صورت میں خروج ان پر واجب ہو جائے گا۔ اور جہاد بالسیف ضروری ہو گا، اور اگر وہ اتنی قوت نہیں رکھتے کہ امام جائز سے باسانی عہدہ برآ ہو سکیں بلکہ اس میں مزید فتنہ کا اندیشہ ہے کہ ظالم کے ہاتھ اور مضبوط ہو جائیں گے اور اہل حق قتل کر دیئے جائیں گے اور تغلب مزید بڑھ جائے گا، تو ایسی صورت میں خروج بالسیف ضروری نہیں بلکہ سکوت بہتر ہے اور قتال کے علاوہ دوسری تدابیر سے اس کی معزولی کی کوشش واجب ہے تاکہ اسلامی نظام اپنی اصلی صورت میں نمایاں ہو۔ یہ تو ہے اصل صورت مسئلہ۔

اب یزید کی خلافت مخصوص زور اور تغلب و جبر کا نتیجہ تھی ورنہ ارباب حل و عقد خوشی سے اس کی خلافت پر کبھی راضی ہی نہیں ہوئے۔ غور کیجئے حضرات اہل بدرا، حسین بن علی و قاص و رستم و سعید بن زید رضی اللہ عنہم جیسے اکابر کی موجودگی میں کہ جن کا شمار عشرہ مبشرہ میں ہے اور حضرت سعد تو ان چھ حضرات میں ہیں کہ جن کو حضرت فاروق اعظمؓ نے اپنے بعد خلافت کا اہل قرار دیا تھا، ان حضرات کی موجودگی میں یزید جیسے شخص پر خلافت کے بارے میں نگاہ انتخاب پڑنا اور اس کو ولی عہد بنانا کیونکر صحیح ہو سکتا ہے۔ نتیجہ یہ ہوا کہ حجاز و عراق نے اس کی خلافت کو کبھی دل سے قبول ہی نہیں کیا اور یزید کے سہ سالہ دور حکومت میں صحابہؓ کی جماعت برابر اس کے خلاف اقدام کرتی رہی۔ واقعہ ”حرہ“، صحابہؓ کی قیادت ہی میں ہوا، مکہ کا محاصرہ جو یزیدی فوج نے کیا تھا وہ حضرت عبد اللہ بن زبیرؓ ہی کے خلاف تھا جو مشہور صحابی ہیں۔ حضرت حسینؑ کی شہادت کا واقعہ تو طشت از بام ہے ہی۔ صحابہؓ کی اکثریت کی بیعت یزید کے بارے میں ثابت نہیں، زیادہ سے زیادہ اس بارے میں جو کہا جاسکتا ہے، وہ ان کا سکوت ہے نہ یزید کی تائید میں صحابہؓ کے بیانات موجود

ہیں نہ اس کے لشکر میں جوان مہموں پر بھیجا گیا تھا صحابہ کی شرکت ثابت ہے، نہ کہ بلا میں، نہ حرہ میں، نہ محاصرہ خانہ کعبہ میں، صحابہؓ اگر یزید کو خلیفہ برحق مانتے تو ان جنگوں میں ضرور شرکت کرتے کیونکہ باعیوں سے قوال بھی واجب ہے اور جہاد ہی میں داخل ہے۔ صحابہؓ کی ان جنگوں سے کنارہ کشی خود بتاتی ہے کہ وہ اس کی بیعت سے راضی نہ تھے۔

اب یہ اور بات ہے کہ خروج بھی سب نے نہیں کیا اس کی وجہ یہ ہے کہ صحابہؓ میں جو حضرات یہ سمجھتے تھے کہ وقت کی مغلب حکومت سے عہدہ برآ ہونا ہمارے بس کی بات نہیں بلکہ اس میں مزید نقصان جان ہوگا اور انقلاب کی توقع نہیں، انہوں نے سکوت اختیار کیا اور صرف معروف میں حکومت وقت کی اطاعت کی اور معصیت میں اس کا ساتھ نہیں دیا۔ اور جن حضرات کا یہ اندازہ تھا کہ وہ صورت حال سے عہدہ برآ ہو کر خلافت کو اپنی اصلی صورت پر قائم کر سکیں گے وہ اس میدان میں اتر آئے، شکست و فتح تو اللہ کے اختیار میں ہے مقابلہ تو خوب رہا اور آخر یہ حضرات مرتبہ شہادت پر فائز ہو گئے۔

حضرت امام حسین رضی اللہ عنہ کا اقدام بھی اسی وقت عمل میں آیا تھا جب انہیں یہ اندازہ ہو گیا کہ طاقت اب ہمارے ہاتھ میں بھی ہے اور چالیس ہزار کی جمیعت لڑنے پر تیار ہے۔ ”حرہ“ میں بھی صحابہ نے اسی وقت قدم اٹھایا تھا جب انہوں نے کچھ جنگی قوت بھم پہنچا لی تھی، یہی حال حضرت عبد اللہ بن الزبیرؓ کا تھا چنانچہ وہ اس وقت کامیاب بھی رہے اور بارہ سال تک خلافت کی ذمہ داریوں کو حسن و خوبی انجام دیتے رہے اور وہ صحابہ جن کے پاس جنگی قوت فراہم نہ تھی اور ان کو اس کا بھی اندازہ تھا کہ موجودہ حالت میں انقلاب لانا ہمارے بس کا نہیں وہ سوا سکوت اور دعا کے اور کیا کر سکتے تھے۔ والسلام۔

کتبہ: محمد عبدالرشید نعمانی

بینات، ربیع الثانی ۱۴۸۳ھ

قضائے قاضی کا نفاذ

کوئی شخص کسی عورت پر جھوٹا دعویٰ کر کے گواہ گزار دے کہ یہ عورت میری بیوی ہے اور قاضی فیصلہ اس شخص کے حق میں کرے تو اب وہ عورت اس مرد کے لئے حلال ہے اور اس کو لے جا کر اس سے صحبت کرے۔ نہ دنیاوی قانون میں مجرم، نہ اللہ کے نزد یک مجرم۔ یہ مسئلہ امام اعظم کا ہے یا نہیں؟ (ہدایہ وغیرہ میں ہے)

حدیث:- رسول اللہ ﷺ نے فرمایا اگر کوئی شخص مجھ سے اپنی چرب زبانی سے یا جھوٹے گواہوں سے کوئی فیصلہ غلط کروالے اور میں اس کو کوئی چیز دے دوں تو وہ چیز اس کے لئے حلال نہیں وہ آگ کا ملکراہ ہے جو میں نے اس کو کاث کر دے دیا ہے۔

اجواب باسمہ تعالیٰ

یہ مسئلہ اس عنوان سے مشہور ہے کہ قضاء قاضی ظاہر اور باطن ہوتی ہے یا صرف ظاہر؟ اس مسئلہ کو سمجھنے کے لئے پہلے یہ سمجھ لیجئے کہ دعویٰ کی کئی صورتیں ہو سکتی ہیں، ایک یہ کہ کوئی شخص دوسرے کی مملوکہ چیز میں یہ دعویٰ کرے کہ یہ میری ہے اور جھوٹے گواہوں سے اپنے دعویٰ کو ثابت کر دے اور قاضی اس کے گواہوں پر اعتماد کر کے فیصلہ اس کے حق میں کر دے تو قاضی کافیصہ اس چیز کو اس کے لئے حلال نہیں کرے گا۔ بلکہ وہ چیز بدستور اس کے لئے حرام رہے گی۔ آپ نے جو حدیث نقل کی ہے اس کا مصدقہ جہی صورت ہے چنانچہ حدیث کے الفاظ یہ ہیں۔

فمن قضيت له من حق أخيه شيئاً فلا يأخذ فانما أقطع له قطعة من النار۔^(۱)
پس جس شخص کے لئے میں اس کے بھائی کے حق میں سے کسی چیز کا فیصلہ کر دوں وہ اس کو نہ لے، کیونکہ میں اس کو آگ کا ملکراہ کاٹ کر دیتا ہوں۔

(۱) صحیح البخاری - کتاب الحیل - باب بلا ترجمہ - قبیل باب فی النکاح - ۱۰۳۰ / ۲۔

دوسری صورت یہ ہے کہ کوئی شخص کسی کی منکوحہ کے بارے میں دعویٰ کرتا ہے کہ یہ میری بیوی ہے اور جھوٹے گواہ اس پر پیش کر دیتا ہے اور قاضی اس کے حق میں فیصلہ دے دیتا ہے یہ عورت بھی اس کے لئے شرعاً حلال نہیں ہوگی اور اگر اس سے صحبت کرے تو عند اللہ بد کاری کا مرتكب ہوگا۔ یہی حکم اس عورت کا ہے جو طلاق یا وفات کی عدت میں ہو۔

تیسرا صورت یہ ہے کہ ایک ایسی عورت جو اس کے لئے حلال بھی ہے اور وہ کسی کے نکاح یا عدت میں بھی نہیں، اس کے بارے میں یہ دعویٰ کرتا ہے کہ اس عورت سے میرا نکاح ہوا ہے اور اس پر گواہ پیش کر دیتا ہے اور قاضی اس کے نکاح کا فیصلہ کر دیتا ہے اس میں تو شک نہیں کہ جھوٹا دعویٰ کرنے اور جھوٹے گواہ پیش کرنے کی وجہ سے یہ شخص گناہ کبیر کا مرتكب ہوا ہے۔ لیکن اس مسئلہ میں اختلاف ہے کہ قاضی کے فیصلے کے بعد وہ عورت واقعۃ اس کی بیوی بن جائے گی یا نہیں؟ امام ابوحنیفہ اور امام محمدؐ کا قول یہ ہے کہ قاضی کا فیصلہ اس کے حق میں نکاح منعقد کرنے کے قائم مقام ہے یعنی اگر پہلے نکاح نہیں تھا تو قاضی کے فیصلے نے نکاح کر دیا۔ الہذا یہ بیوی بن گئی۔ اور دونوں ایک دوسرے کے لئے حلال ہو گئے اور اس کا ثبوت یہ ہے کہ جب شوہر بیوی پر زنا کی تہمت لگائے تو (جیسا کہ قرآن مجید میں ہے) (۱) دونوں میں لعان ہوگا اور لعan کے بعد قاضی دونوں کے درمیان تفریق کر دے گا جیسا کہ رسول اللہ صلی اللہ علیہ وسلم نے تفریق کر دی تھی اور یہ تفریق فتح نکاح تصور ہوگی۔ اگر قاضی کا فیصلہ ظاہرًا و باطنًا نافذ نہ ہوتا تو اس عورت کو دوسری جگہ نکاح جائز نہ ہوتا۔ دوسراثبوت یہ ہے کہ جب بالع اور مشتری کے درمیان اختلاف ہو جائے۔ مشتری دعویٰ کرے کہ بالع نے بعث فتح کر دی تھی اور اس پر گواہ بھی پیش کر دے اور قاضی فتح کا فیصلہ کر دے اور وہ چیز بالع کو واپس دلا دے تو بالع کو اس کا استعمال جائز ہوگا اور اگر مبیعہ اونڈی ہو تو بالع کو اس سے صحبت جائز ہوگی اگر قاضی کا فیصلہ صرف ظاہرًا نافذ ہوتا تو بالع کے لئے اس چیز کا استعمال حلال نہ ہوتا۔ امام محمدؐ نے ”کتاب الاصل“ میں بلاغاً نقل کیا ہے کہ حضرت علی رضی اللہ عنہ کی خدمت میں کسی شخص نے کسی عورت پر نکاح کا دعویٰ کر دیا اور گواہ پیش کر دیے۔ حضرت علیؓ نے نکاح کا فیصلہ فرمادیا۔ عورت نے کہا کہ امیر المؤمنین! یہ

(۱) سورہ النور۔ الآیہ ۶:

دعویٰ بھی جھوٹا ہے اور اس کے گواہ بھی جھوٹے ہیں۔ اگر مجھے اس شخص کے ساتھ جانا ہی ہے تو کم از کم نکاح تو کر دیجئے تاکہ میں اس کے لئے حلال ہو جاؤں آپ نے فرمایا۔ شاهد اک زوجا ک یعنی تیرے گواہوں نے تیرا نکاح کر دیا ہے مطلب یہ ہے کہ گواہوں کی موجودگی میں قاضی کی طرف سے نکاح کا فیصلہ نکاح کر دینے کے قائم مقام ہے لہذا تم اس کے لئے حلال ہو گئی ہو۔^(۱)

فقط واللہ عالم

کتبہ: محمد یوسف لدھیانوی

بینات، ربیع الثانی ۱۴۰۸ھ

(۱) کتاب المبسوط للسرخسی - کتاب الرجوع عن الشهادة - ۲۱۵/۱۶ - ط. مکتبہ عباس

احمد الباز مکہ

غیر مسلم عدالت کا اسلامی معاملات میں فیصلہ

سوال:جنوبی افریقہ ایک عیسائی ملک ہے یہاں کی عدالت میں اسلامی قانون کا کوئی لحاظ نہیں ایسی خالص غیر اسلامی عدالت میں ایک مرزاً احمدی نے یہ دعویٰ کیا ہے کہ وہ مسلمان ہے اور دوسرے مسلمان ان کو کافر مرتد کہتے ہیں اور اپنی مساجد میں عبادت نہیں کرنے دیتے اور اپنے قبرستان میں مدفن ہونے کا حق بھی نہیں دیتے لہذا اس نے عدالت سے استدعا کی ہے کہ:

(۱) یہ غیر مسلم نج اس مرزاً احمدی کے مسلمان ہونے کا قطعی فیصلہ کرے۔

(۲) یہ غیر مسلم نج اس مرزاً احمدی کو اسلامی حقوق دلوائے تاکہ وہ مسلمانوں کی مسجد میں عبادت کر سکے اور مسلمانوں کے قبرستان میں مدفن بھی ہو سکے۔

عدالت نے مسلمانوں کو طلب کیا کہ عدالت میں حاضر ہو کر اپنے دلائل پیش کریں کہ وہ مرزاً احمدی کو کیوں مسلمان قرار نہیں دیتے اور مرزاً بھی آکر اپنے دلائل پیش کرے کہ وہ کس بناء پر مسلمان ہونے کا دعویٰ کرتا ہے۔

وہ غیر مسلم یہودی یا عیسائی نج دلائل سننے کے بعد فیصلہ نافذ کرے گا کہ وہ مرزاً احمدی مسلمان ہے یا نہیں، مزید اس عدالت کے یہودی نج نے دعویٰ کیا ہے کہ یہ عدالت نہ صرف اس نزاع کے فیصلے کی صلاحیت رکھتی ہے بلکہ علماء و فقهاء سے زیادہ غیر جانبدارانہ اور غیر جذباتی فیصلہ کر سکتی ہے کہ وہ مرزاً احمدی مسلمان ہے یا نہیں، اب جواب طلب یا امر ہے کہ

(۱) کیا شرعاً غیر مسلم نج اس بات کا اہل ہے کہ وہ مرزاً کے مسلمان ہونے کا فیصلہ کرے؟

(۲) مسلمانوں کی جماعت کے لئے شرعاً کیا یہ جائز ہے کہ وہ ایسے مقدمہ میں حاضر ہو کر ایک غیر

مسلم عیسائی یا یہودی نج کو یہ موقع دے کہ وہ مسلمانوں کے خالص دینی اعتقادی معاملہ میں فیصلہ کرے؟

(۳) جنوبی افریقہ میں قادیانیوں نے یہاں کی خالص غیر اسلامی عدالت میں مسلمان ہونے کا

دعویٰ کیا ہے مسلمانوں نے یہاں کی غیر اسلامی عدالت کو مسلمانوں کے خالص دینی، اعتقادی معاملہ میں فیصلہ دینے سے ناہل قرار دیا ہے۔

اب سوال یہ ہے کہ احمدی مرزا تی قادیانیوں کے اس مسئلے کو بین الاقوامی طور پر طے کرنے کے لئے کیا یہ جائز ہے کہ ایک ایسی بین الاقوامی پنچائی عدالت کے سامنے یہ مقدمہ پیش کیا جائے جس میں یا تو دو مسلم اور ایک غیر مسلم حج ہو، یا ایک مسلم اور ایک غیر مسلم حج ہو، بہر حال ایک غیر مسلم حج ضرور ہوگا، یہ فتویٰ ۱۲۵ اکتوبر کو عدالت میں پہنچانا ہے اس لئے جلد از جلد جواب مع دلائل تحریر فرمائیں کراحتان فرمائیں۔ والاجر عند اللہ سبحانہ و تعالیٰ۔

احقر ابراہیم محمد میاں

اجواب باسمہ تعالیٰ

صورت مسئلہ میں از روئے قرآن و حدیث مسلمانوں کے دینی امور میں فیصلہ کے لئے قاضی اور جھوں کا مسلمان ہونا ضروری ہے اور پھر فیصلے کا قرآن و سنت کے مطابق ہونا بھی ضروری ہے، غیر مسلم حکام اور جھوں کو مسلمانوں کے دینی معاملات میں فیصلہ دینے کا اختیار نہیں ہے اور چونکہ غلام احمد قادیانی اور اس کے پیروکاروں اور تبعین کے غیر مسلم ہونے یا نہ ہونے کا مسئلہ خالص دینی اور مذہبی ہے اس سلسلہ میں غیر مسلم جھوں کو اس بات کا اختیار نہیں کہ وہ کسی جماعت یا فرقہ کے متعلق بتائے کہ وہ مسلمان ہے یا نہیں۔

کیونکہ غیر مسلم حج خواہ یہودی ہوں یا عیسائی دین اسلام پر ایمان و یقین نہیں رکھتے اور قرآن و حدیث کو نہیں مانتے اور نہ ہی ان کے فیصلے قرآن و سنت کے مطابق ہوتے ہیں لہذا وہ خود کافر اور ظالم ہیں
قرآن میں ہے:

وَالْكَافِرُونَ هُمُ الظَّالِمُونَ ۝ (البقرة: ۲۵۳)

”تمام کافر یقیناً ظالم ہیں۔“

ظاہر ہے جو لوگ خود کافر اور ظالم ہوں وہ عدل اور انصاف کے مطابق فیصلے نہیں کر سکتے اور غیر مسلم جھوں کے فیصلے دین اسلام کے قانون قرآن و سنت سے قطع نظر کرتے ہوئے ان کے اپنے قوانین کے مطابق ہوتے ہیں، وہ لوگ قرآن و حدیث کے قوانین کے مطابق فیصلے نہیں کرتے وہ کافر ہیں اور دین

اسلام کے منکر ہیں۔ چنانچہ قرآن کریم میں ہے

وَمَنْ لَمْ يَحْكُمْ بِمَا نَزَّلَ اللَّهُ فَأُولَئِكَ هُمُ الْكَافِرُونَ (المائدۃ: ۳۳)

”جو لوگ اللہ تعالیٰ کے نازل کردہ احکام کے مطابق فیصلے نہیں کرتے وہ کافر ہیں۔“

اور غیر مسلم یہودی ہوں یا نصاریٰ خداۓ تعالیٰ اور رسول صلی اللہ علیہ وسلم کے نافرمان ہیں اور جو لوگ خداۓ تعالیٰ اور رسول اللہ صلی اللہ علیہ وسلم کے احکامات نہیں مانتے وہ گمراہ ہیں راہ راست سے ہوئے ہیں لہذا دوسروں کی (فیصلہ دے کر) رہنمائی نہیں کر سکتے، چنانچہ قرآن کریم میں ہے:

وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا (الاحزاب: ۳۶)

”جو اللہ اور اس کے رسول کی نافرمانی کرے گا وہ گمراہ ہے۔“

اور مسلمانوں کے اوپر فیصلے کے لئے جوں کا مسلمان ہونا ضروری ہے، چنانچہ علامہ ابن حمام فتح القدیر میں لکھتے ہیں:

وَلَا تَصْحُ وِلَايَةُ الْقَاضِيِّ حَتَّىٰ يَجْتَمِعَ فِي الْمَوْلَىٰ شَرَائِطُ الشَّهَادَةِ
مِنَ الْإِسْلَامِ وَالْبُلوغِ وَالْعُقْلِ وَالْحُرْبَةِ وَالْكَمَالِ فِيهِ إِنْ يَكُونَ عَدْلًا عَفِيفًا
عَالَمًا بِالسَّنَةِ وَبِطَرْيِقِ كَانَ قَبْلَهُ مِنَ الْقَضَاهَا (۱)

”اور قاضی کی ولایت اور عہدہ کسی کے لئے صحیح نہیں جب تک کہ اس میں شہادت اور گواہی دینے کی شرائط جمع نہ ہو جائیں اور اس کی شرائط میں سے بعض یہ ہیں کہ دین اسلام پر ایمان رکھنے والا ہو بالغ ہو عاقل (عقلمند) ہو آزاد ہو اور اس میں درجہ کمال یہ ہے کہ قاضی (نج) کے عہدہ پر فائز ہونے والا اعادل اور منصف ہو غیر عادل اور ظالم نہ ہو عفیف ہو یعنی بڑے گناہوں سے محفوظ ہو قرآن و سنت کا عالم اور جاننے والا ہو اور اس کے فیصلے سابق اسلامی قاضیوں اور جوں کے مطابق ہوں۔“

صاحب بحرائق علامہ مفتی ابن نجیم مسلمانوں کے فیصلے کے لئے قاضی اور نج کی اہلیت کے

(۱) فتح القدیر شرح الہدایہ للامام کمال الدین ابن حمام (المتوفی: ۸۶۸ھ) - کتاب ادب القاضی۔

بارے میں تحریر فرماتے ہیں:

واهله اهل الشہادہ وہو ان یکون حرا مسلما بالغ عاقلا عدلا.....

فی النهاية فلا تصح تولية کافر وصبي الخ، (۱)

”قاضی یعنی موجودہ زمانہ کے نج بنے کا اہل وہ ہے جو مسلمانوں کے معاملات میں شہادت اور گواہی دینے کا اہل ہو سکتا ہو یعنی آزاد ہو غلام نہ ہو مسلمان ہو کافرنہ ہو عاقل ہو مجنون نہ ہو اور فاتر العقل نہ ہو بالغ ہو نابالغ نہ ہو عادل اور ثقہ ہو فاسق و فاجرا و دینی اعتبار سے لا پرواہ نہ ہو۔ صاحب نہایہ شارح ہدایہ نے لکھا ہے کافر اور نابالغ بچہ کا قضاۓ اور نج کے عہدہ پر فائز ہونا صحیح نہیں۔

اسی قسم کی عبارات فتاویٰ عالمگیری ص ۳۰ ج ۳، فتاویٰ شامی مطبوعہ مصر ص ۲۵۲ ج ۵، بدائع الصنائع ص ۲ ج ۶ مطبوعہ اپنی ایم سعید کراچی پاکستان، طحطاوی علی الدر المختار ص ۳۷ ج ۳ وغیرہ میں بیس۔ (۲) اور شرح نقایہ میں ملا علی القاری نے مسلمانوں کے فیصلے اور مقدمات کے لئے قاضیوں اور ججوں کے لئے جو شرائط عامد کی ہیں ان کو بیان کرتے ہوئے لکھتے ہیں:

اہله اہل الشہادہ ای یشرط فیمن یفوض الیه القضاۓ ان

یکون من اہل الشہادت یعنی حرا مکلفا مسلما.... الخ، (۳)

جس کا مطلب یہ ہے کہ قضاۓ اور فیصلے کے لئے شرط یہ ہے کہ قاضی یعنی جو نج اور فیصلہ کرنے والا ہو وہ اہل شہادت میں سے ہو تو وہ نج اور قاضی بن سکے گا اور اگر ایسا نہیں تو وہ مسلمانوں کے دینی معاملات

(۱) البحر الرائق - کتاب القضاۓ - ۳/۲۷-۲/۳ - ط: مکتبۃ رشیدیۃ.

(۲) الفتاویٰ الهندیۃ - کتاب ادب القاضی - الباب الاول - ۳/۳۰ - ۲/۳ - رد المحتار - کتاب القضاۓ - مطلب الحكم الفعلى ، ۵/۳۵۳ .

بدائع الصنائع فی ترتیب الشرائع - کتاب ادب القاضی - ۵/۸۳ - ۵/۲۳۸ .

حاشیۃ الطحطاوی علی الدر المختار - کتاب القضاۓ - ۳/۲۷ - ۱

(۳) شرح النقایہ لملا علی القاری - کتاب القضاۓ - ۲/۲۹۲ .

میں فیصلہ کرنے کا اہل نہیں اور مسلمانوں کے معاملات میں شہادت اور گواہی کے لئے شرط یہ ہے کہ شہادت دینے والا دین اسلام پر ایمان اور یقین رکھتا ہو اور اس کا پیروکار ہو اور چونکہ یہود اور نصاری دین اسلام اور اسکے قانونی وسائل تیر قرآن و حدیث کو نہیں مانتے اس لئے بوجہ کافر ہونے کے وہ اہل شہادت میں سے نہیں اور جب اہل شہادت میں سے نہیں تو اہل قضاۓ اور اہل فیصلہ میں سے بھی نہ ہوں گے۔

اس سلسلہ میں صاحب درمختار نے قاضی خصاف سے ایک بہترین فتویٰ نقل کیا ہے چنانچہ لکھتے ہیں:

ان من لم تجز شهادته لم تجز قضائه ومن لم يجز قضائه

لا يعتمد على كتابه اى سجله^(۱).

جس کا خلاصہ یہ ہے کہ جس شخص کی گواہی مسلمانوں کے معاملات میں درست نہیں اس کا فیصلہ بھی مسلمانوں کے معاملات میں قابل اعتبار نہیں اور جس کا فیصلہ قابل اعتبار نہیں اس کے فیصلوں کے مجموعہ کا بھی اعتبار نہیں، واضح رہے کہ غیر مسلم جوں کے فیصلے مسلمانوں کے لئے لازم نہ ہونے کا مسئلہ جمہور کا اجماعی اور اتفاقی مسئلہ ہے اور اس بارے میں مسلمانوں میں سے کسی کا اختلاف نہیں کما فی بدایۃ المنجتهد و مراتب الاجماع^(۲).

قرآن کریم کی آیات اور فقہاء کرام کی عبارات اور کتب فتاویٰ کی تصریحات سے جو نتائج نکلتے ہیں وہ یہ ہیں:

(۱) غیر مسلم خواہ یہود ہوں یا نصاری یا کوئی اور فرقہ مسلمانوں کے معاملات خصوصاً یعنی امور میں شہادت یعنی گواہی دینے کے اہل نہیں اور نہ ہی ان کی شہادت کا اعتبار ہے۔

(۲) وہ مسلمانوں کے بھی معاملات یا اسلام کے بنیادی امور میں فیصلہ دینے کے قابل نہیں اور نہ ان کے فیصلوں کا اعتبار ہے۔

(۳) بالفرض اگر غیر مسلم جوں نے مسلمانوں کے مذہبی معاملات میں غیر شرعی فیصلے دے بھی دیجئے تو مسلمانوں کے لئے اس پر عمل کرنا لازم اور ضروری نہیں۔

واضح رہے کہ جس پنچاہت اور کمیٹی کا ایک رکن بھی غیر مسلم ہو اس پنچاہت اور کمیٹی کے فیصلہ کا حکم بھی یہی ہے کہ مسلمانوں کے لئے ایسے فیصلوں کا قبول کرنا لازم نہیں، چنانچہ حکیم الامت مولانا اشرف علی

(۱) رد المحتار - کتاب القضاۓ - ۳۵۷/۵

(۲) بدایۃ المجتهد - کتاب الاقضیة - الباب الاول فی معرفة من يجوز قضائه - ۲۰۵/۶ - ط: دار الكتب

تھانوی تحریر فرماتے ہیں۔

کہ اگر مسلمانوں کے دینی امور کا فیصلہ کسی جماعت کے پرداز کیا جائے جیسا کہ بعض مرتبہ جھوں کی جوری کے پرداز ہو جاتا ہے یا بیش یا چند اشخاص کی کمیٹی کے پرداز ہو جاتا ہے تو اس صورت میں ان سب کا مسلمان ہونا بھی شرط ہے بعض اركان اگر غیر مسلم ہوں تو شرعاً اس جماعت کا فیصلہ کسی طرح معترض ہیں۔^(۱)

علاوه ازیں حقیقت یہ ہے کہ مرزاغلام احمد قادریانی اور ان کے پیروکار اپنے عقائد اور نظریات کی روشنی میں دائرہ اسلام سے خارج اور کافر ہیں بلکہ مرتد اور زندیق ہیں، اس سلسلہ میں پاکستان نیشنل اسمبلی ۱۹۷۲ء کے فیصلہ کا مطالعہ کیا جا سکتا ہے اور بصیرت کے لئے کتاب ” موقف الامة الاسلامية ” اور قادریانوں کی قانونی حیثیت مصنفہ علامہ خالد محمود کا مطالعہ کیا جائے تو بہتر ہے۔

نیز غلام احمد قادریانی کے معتقدین و تبعین جب تک اپنے عقائد باطلہ اور نظریاتِ فاسدہ سے توبہ نہیں کرتے اس وقت تک ان کو اسلامی حقوق حاصل نہیں ہوں گے، نہ ہی انکو شعائر اسلام اور اسلامی اصطلاحات مثلاً کلمہ، اذان، مسجد، صلوٰۃ یعنی نماز، صوم یعنی روزہ، حج، زکوٰۃ، جہاد، نبی، صحابہ، امت، ازواج، مطہرات، خلیفہ راشد یا خلفاء راشدین وغیرہ کے استعمال کی اجازت ہوگی، اس کی تشریح کے لئے بھی رسالہ ”قادیانیوں کی قانونی حیثیت“، از علامہ خالد محمود صاحب کا مطالعہ کیا جائے انشاء اللہ تعالیٰ حق اور صحیح بات واضح ہو جائے گی۔

خلاصہ یہ کہ قادریانی غیر مسلم کیوں ہیں اور اسلامی حقوق ان کو کیوں حاصل نہیں ہونگے اس کو سمجھنے کے لئے مذکورہ بالاما خذ اور کتابوں کا مطالعہ کافی ہے۔ واللہ اعلم چونکہ قرآن و سنت اور فقہ اسلامی کی رو سے غیر مسلم اور جملہ کافروں کی شہادت (گواہی) اور قضاۓ (فیصلہ) مسلمانوں کے دینی معاملات میں قابل اعتبار نہیں جیسا کہ پہلے دونوں سوالوں کے جوابات سے معلوم ہو چکا ہے۔

واضح رہے کہ صورت مسئولہ میں قادریانیوں کے عقائد انکا ختم نبوت، انکا رقرآن، انکا رحدیث پر

(۱) الحیلۃ الباجزة للشيخ اشرف علی تھانوی - ص: ۶۳.

بنی ہیں اور اس انکار سے کفر کا لزوم یا عدم لزوم ایک خالص اسلامی مسئلہ ہے، لہذا غیر مسلم جوں پر مشتمل بیان یا پنچائت اور کمیٹی جس میں غیر مسلم نجح بھی رکن ہو مسلمانوں کے بنیادی مسائل میں فیصلہ نہیں دے سکتی اور نہ ہی اس کے فیصلوں کا اعتبار ہو گا کیونکہ پنچائت اور کمیٹی میں فیصلہ اکثریت کی بنیاد ہوتا ہے اور اس میں ایک رکن کی موافقت اور مخالفت سے اکثریت میں فرق پڑتا ہے۔

علاوه ازیں پنچائت یا کمیٹی میں غیر مسلم نجح کی شرکت کی وجہ سے کمیٹی کی اسلامی حیثیت ختم ہو جاتی ہے، اس لئے کہ ایک رکن جو کافر ہے وہ بھی کمیٹی اور پنچائت کے اجزاء اور اركان میں سے ہوتا ہے کسی شئی کے اركان میں سے ایک رکن بھی اگر فاسد اور باطل ہو گیا تو وہ شئی ہی باطل قرار پاتی ہے لہذا یہ کمیٹی بھی فاسد اور باطل ہو جائے گی۔ واللہ عالم

کتبہ: محمد عبدالسلام

جواب صحیح ہے جنوبی افریقہ کی حکومت کے لئے قرین انصاف یہ تھا کہ یہ مقدمہ جس کا تعلق دین اسلام کے بنیادی اصول و ضوابط سے ہے، اس مقدمہ کو مسلمانوں کے بین الاقوامی اداروں مثلاً رابطہ العالم الاسلامی، المولتمر العالم الاسلامی جیسے اداروں میں فیصلہ کے لئے بھیجتے تاکہ وہ صحیح صورت حال کا جائز لے کر فیصلہ کر سکیں، اقوام متحده کے اصول انصاف کا تقاضا بھی یہی ہے۔ واللہ تعالیٰ عالم

ولی حسن ٹونکی

جواب صحیح ہے اللہ تعالیٰ فرماتے ہیں ”ولن يجعل الله للكافرين على المؤمنين سبيلا“، لہذا منکورہ بالمعاملہ کا فیصلہ غیر مسلم نجح نہیں کر سکتا۔ رضاء الحق

الجواب صحيح

محمد ولی درویش

الجواب صحيح

محمد شاہد

الجواب صحيح

احمد الرحمن

مسلمانوں کے حق میں غیر مسلم عدالت کے فیصلہ کا حکم

سوال: کیا فرماتے ہیں علمائے دین اس مسئلہ میں کہ میں مسمیٰ محمد طاہر جاوید کی بیوی مسماۃ فرحت طاہر بنت محمد یعقوب نے یہاں برطانیہ کی عدالت میں مجھ سے طلاق لینے کے لئے دعویٰ دائر کر دیا ہے جبکہ میں اپنی بیوی کو رکھنے کے لئے تیار ہوں اور طلاق نہیں دینا چاہتا اور میرے اس بیوی سے چھپے ہیں، کیا اگر برطانیہ کی عدالت میرے طلاق دیئے بغیر میری منکوحہ کو مطلقہ قرار دے دے تو کیا وہ دوسری جگہ شادی کر سکتی ہے جواب سے مشکور فرمائیں۔

محمد طاہر جاوید لندن

اجواب باسمہ تعالیٰ

صورت مسأولہ میں اگر شوہر اپنی بیوی کے جائز حقوق ادا کرتا ہے اور بیوی پر ظلم و ستم نہیں کرتا تو ایسے حالات میں اولاً تو بیوی کو یہ حق نہیں پہنچتا کہ وہ بغیر کسی معقول وجہ کے شوہر سے علیحدگی اختیار کرنے کے لئے عدالت سے رجوع کرے اور آباد شدہ گھر کو اجازتے کی کوشش کرے، ایسے حالات میں بیوی کے لئے علیحدگی کا مطالبہ کرنا غیر شرعی ہے۔

ہاں اگر بیوی کو اپنے شوہر کے متعلق شکایات ہیں، مثلاً شوہر بیوی پر ظلم و ستم کرتا ہے یا بیوی کے حقوق ادا نہیں کرتا، نان و نفقة نہیں دیتا، اور نہ ہی شوہر اپنی بیوی کو طلاق یا خلع دیتا ہے تو ایسے حالات میں بیوی کا یہ حق بنتا ہے کہ وہ کسی مسلمان نجح کی عدالت میں جا کر تنفسخ نکاح کا دعویٰ دائر کرے اور مذکورہ وجوہات پر دو معتبر گواہ پیش کرے اور عدالت سے تنفسخ نکاح کا فیصلہ کرے، اس صورت میں عدالت کا مسلمان نجح اگر یک طرفہ فیصلہ صادر کرے تو شرعاً اس فیصلہ کا اعتبار ہوگا، عورت آزاد ہو جائے گی۔

واضح رہے کہ مسلمانوں کے دینی امور میں فیصلہ کرنے کے لئے قاضی اور ججوں کا مسلمان ہونا اور فیصلہ قرآن و سنت کے مطابق ہونا ضروری ہے، غیر مسلم حکام و ججوں کو مسلمانوں کے دینی معاملات میں

فیصلہ دینے کا اختیار نہیں خواہ وہ حج یہودی ہوں یا عیسائی یا دیگر کفار میں سے کوئی ہوں، کیونکہ وہ دین اسلام پر یقین نہیں رکھتے،

چنانچہ علامہ ابن ہمام فتح القدیر میں لکھتے ہیں:

ولاتصح ولاية القاضى حتى يجتمع فى المولى شرائط
الشهادة ومنها الاسلام الخ^(۱)

”اور قاضی کی ولایت اور عہدہ کسی کے لئے صحیح نہیں جب تک کہ اس میں شہادت اور گواہی دینے کی تمام شرائط جمع نہ ہو جائیں اور اس کی شرائط میں سے اہم شرط یہ ہے کہ وہ دین اسلام پر ایمان رکھنے والا ہو۔“

البحر الرائق میں ہے:

واهله اهل الشهادة وهو ان يكون حرا مسلما بالغا عاقلا
عدلا في النهاية فلا تصح تولية كافرو صبي الخ^(۲)

”قاضی یعنی موجودہ زمانہ کے حج بننے کا اہل وہ ہو سکتا ہے جو مسلمانوں کے معاملات میں شہادت اور گواہی دینے کا اہل ہو سکتا ہو یعنی آزاد ہو، مسلمان ہو، عاقل ہو، بالغ ہو، اس بناء پر صاحب نہایہ نے کہا کہ کافر اور نابالغ بچہ کا قضاۓ اور حج کے عہدہ پر فائز ہونا صحیح نہیں،“

علاوہ ازیں دیگر کتب فقہ مثلاً فتاویٰ شامی، فتاویٰ عالمگیری، البدائع الصنائع، الطحاوی علی الدر المختار وغیرہ میں اس بات کی تصریح موجود ہے کہ قاضی اور حج کے لئے مسلمان ہونا شرط ہے۔

چونکہ برطانیہ کی حکومت غیر مسلم حکومت ہے اور وہاں کے حج غیر مسلم ہوتے ہیں اس لئے برطانوی، غیر مسلم حج کا فتح نکاح کا فیصلہ مسلمانوں کے لئے قابل اعتبار نہیں ہو گا اور نہ ہی اس سے نکاح ختم

(۱) فتح القدیر شرح الهدایۃ للإمام کمال الدین ابن ہمام (المتوفی: ۸۶۸ھ) - کتاب ادب القاضی ۳۵۷/۶ ط: مکتبہ رشیدیہ.

(۲) البحر الرائق شرح کنز الدقائق للإمام زین الدین ابن نجیم (المتوفی: ۹۷۰ھ) - کتاب القضاء ۳۷۷/۶ ط: مکتبہ رشیدیہ.

ہوگا اور نہ ہی اس غیر مسلم نجح کے فیصلے کے بعد عورت کے لئے دوسری جگہ نکاح کرنا جائز ہوگا اگر وہ اس فیصلے کے بعد دوسری جگہ نکاح کرے گی تو وہ گناہ کی زندگی گزارے گی۔

مگر یہ کہ غیر مسلم نجح کے فیصلے کے موقع پر یا اس نے بعد مسلمان شوہران فیصلہ کو تسلیم کر کے منظوری دے دیتا ہے تو پھر اس وقت عدالت کا فیصلہ شوہر کی منظوری کی وجہ سے معتبر ہوگا اور وہ فیصلہ شوہر کی جانب سے خلع کے حکم میں ہوگا، اس سے نکاح ختم ہو جائے گا، عورت عدت گزار کر دوسری جگہ نکاح کر سکے گی۔ واللہ اعلم

کتبہ: عبدالقادر

بینات - ربیع الاول ۱۴۱۲ھ

عائلي قوانين پر مختصر تبصرہ

جو عالي جناب صدر مملکت پاکستان کی خدمت میں پیش کیا گیا

از جناب مولانا محمد شفیع صاحب دیوبندی مفتی اعظم پاکستان

الحمد لله و كفى وسلام على عباده الذين اصطفى اما بعد:

عائلي قوانین کی اہمیت۔ اور ہندوپاک میں اس کی مختصر تاریخ:

کسی لکھے پڑھے انسان پر یہ بات مخفی نہیں کہ ہر قوم و ملت میں جوازدواجی اور عائلي قوانین راجح ہوتے ہیں ان کو ہر قوم و ملت اپنا مذہبی شعار سمجھتی ہے اس کے خلاف کرنے کو حرام کاری قرار دیتی اور انتہائی عار سمجھتی ہے۔ جن قوموں میں مذہب کی کوئی صحیح بنیاد بھی موجود نہیں وہ بھی اپنے آبا اور اجداد کی رسوم کو یہی حیثیت دیتی ہیں، اسلام کا قانون جو انسان کی زندگی کے ہر پہلو پر حاوی ہے وہ اس کو کیسے نظر انداز کر سکتا ہے۔ قرآن حکیم نے عموماً اصول قانون بیان کرنے پر اکتفاء کیا ہے مگر عائلي قانون میں صرف اصول نہیں بلکہ اکثر جزئیات کو بھی اتنے اہتمام سے بیان کیا ہے جس کی نظریہ کسی دوسرے شعبہ کے قانون میں نہیں ملتی۔ اور یہ بھی مشاہدہ ہے کہ جس جگہ جب تک اسلامی قانون صحیح طور پر راجح رہا عورتوں پر شوہروں کے مظالم کا راستہ نہ تھا۔ ہندوستان کے گئے گزرے زمانے میں بھی جب تک قاضیوں کی عدالتیں قائم تھیں اس وقت تک بھی عورتوں پر یہ مصیبت نہ تھی جو خالص انگریزی دور اور انگریزی عدالتوں کے زمانے میں پیش آئی۔

عائلي مظالم کی روک تھام کے لئے علماء کا اقدام:

آج جب موجودہ عائلي قانون کے خلاف شرع اور منافی قرآن و سنت ہونے کی بنا پر علماء کی طرف سے احتجاج ہوتا ہے تو بہت سی خواتین یہ سمجھنے لگتی ہیں کہ علماء کو ان کے مصالib کی طرف التفات نہیں اس لئے اس قانون کی مخالفت کی جا رہی ہے اور اس کو بنیاد پھر اکر علماء کو مخالفت کا ہدف بنالیا جاتا ہے۔ ان

کی اطلاع کے لئے عرض ہے کہ یہ خیال بالکل بے بنیاد اور سراہر غلط ہے۔ ان کے مصائب کا اصلی سبب انگریزی دور کا غیر اسلامی قانون اور پھر اس کا طویل ضابطہ کارروائی ہے۔ جس میں کسی مظلوم عورت کو داد رہی تک پہنچنے سے پہلے اتنے مصائب برداشت کرنے پڑتے ہیں کہ وہ شوہر کی پیدائشی ہوئی مصیبت پر صبر کرنے کو ان کے مقابلے میں آسان سمجھتی ہیں۔

مگر علماء ہی کا طبقہ ہے جنہوں نے ہر زمانے اور حکومت کے ہر دور میں عورتوں سے عالمی مظالم کے انسداد کے لئے مقدور بھر کوشش جاری رکھی ہے۔ انگریز گورنمنٹ نے جب کبھی ہندوستانیوں کو کچھ اصطلاحات دینے کی پیش کش کی اور اس کے لئے کوئی کمیشن یا کمیٹی بنائی ہر ایک کے سامنے علماء ہی کی طرف سے ان مظالم کے انسداد کی تجویزیں پیش ہوئیں اور ہوتی رہیں اور یہ مظلوم صنف نازک اپنے مصائب میں کراہتی رہیں۔

علماء میں سے خصوصیت کے ساتھ ارباب فتویٰ کے سامنے چونکہ عورتوں کے مظالم اور مصائب بصورت سوالات آتے رہتے تھے اس لئے وہ سب سے زیادہ متاثر تھے اور قانونی اختیارات نہ ہونے کے سبب مشکل کا حل انکے ہاتھ میں نہ تھا۔ تاہم جس قدر سہولتیں دائرہ شریعت میں دی جا سکتی تھیں وہ اپنے فتوؤں کے ذریعہ دیتے رہتے تھے مگر وہ انسداد مظالم اور حل مشکل کے لئے کافی نہ تھیں۔

حضرت حکیم الامتؒ کی اس سلسلے میں جدوجہد:

۱۳۵۵ھ مطابق ۱۹۳۶ء میں حکیم الامت مجدد الملة حضرت مولانا اشرف علی تھانوی قدس سرہ نے ان مشکلات سے متاثر ہو کر اس پر غور کرنا شروع کیا کہ اگرچہ اس ملک کی اکثریت حنفی اور اہل فتویٰ بھی حنفی ہیں مگر ضرورت کے موقع میں شرائط کے موافق دوسرے ائمہ کے مذاہب پر بھی عمل کیا جاسکتا ہے۔ شرعی عدالتیں قائم نہ ہونے کی صورت میں امام مالکؓ کے نزدیک شرعی پنچايت بھی عالمی مسئلہ پر فیصلہ دے سکتی ہے اور وہ شرعاً نافذ ہو سکتا ہے۔ اس کے لئے موصوف نے مالکی مذہب کی کتابوں کے مطالعہ کے علاوہ علماء مالکیہ سے حر میں شریفین میں خط و کتابت کر کے پوری تفصیلات ان مسائل کی معلوم فرمائیں اور پھر مظلوم عورتوں کی رہائی کے لئے احکام و مسائل ترتیب دیئے اور مزید احتیاط کے لئے مشترکہ ہندوستان تمام مشاہیر علماء کے پاس ملاحظہ اور تصدیق کے لئے بھیجا جس میں علماء کے لئے باہمی بحث و تمحیص میں کافی

عرصہ لگا اور بلاؤ خر تمام علماء ہندوستان کے اتفاق سے ان کو بنام "حیلہ ناجزہ" شائع کیا گیا۔

مگر یہ ظاہر ہے کہ نزاکی معاملات کا فیصلہ جب تک حکومت تسلیم نہ کرے وہ عموماً نزاکی رہتا ہے پنچاہیت کے فیصلے سے بغیر حکومت کی تسلیم کے اکثر اوقات نزاکع ختم نہیں ہوتا اس لئے حضرت مددوح نے ایک دوسری کوشش اسکی شروع کی۔ اسی میں پیش کرانے کے لئے بصورت بل ایک مسودہ تیار کیا اور جناب کاظمی صاحب ممبر اسی میں پیش کرایا جو بعد میں کاظمی ایکٹ یا ایکٹ انفساخ نکاح کے نام سے ملک میں جاری ہوا اور آج تک جاری ہے۔

لیکن قطروہ کے گھر ہونے تک، کے سارے مراحل طے کرتے کوتے یہ بل پاس ہوا تو معلوم ہوا کہ اس میں ہندوؤں کی مخالفت اور علم دین سے نادا قف مسلمانوں کی حمایت سے ایسی تبدیلیاں ہو گئیں جن کی وجہ سے اس میں بہت سی چیزیں خلاف شرع داخل ہو گئیں اور ضروری شرعی شرائط چھوٹ گئیں۔

اس لئے پھر حضرت مددوح نے احرقر اقم الحروف کو ایک ترمیمی مسودہ تیار کرنے کا حکم دیا کیونکہ حیلہ ناجزہ کی تصنیف اور مسودہ بل کی ترتیب میں بھی حضرت موصوف نے ازراہ کرم احرقر کو شریک رکھا تھا اور اس مسودہ میں ممبران اسی میں سے مل کر ترمیم کی کوششیں کی گئیں مگر ناکام رہیں۔ اسی اثناء میں تحریک پاکستان قوت کے ساتھ اٹھی اور اس نے تمام مشاغل کو موخر کر دیا۔

پاکستان میں عالیٰ مسائل کی تاریخ:

پاکستان بننے کے بعد ہماری حکومت نے جب پہلا "لائمیشن" بنایا جس کا احرقر بھی ممبر رہا ہے تو اس میں بھی جب عالیٰ مسائل کی نوبت آئی رقم الحروف نے ایسی تجویز پیش کیں جن سے عورتوں کی مشکلات کا صحیح حل اور ظلم سے نجات کی صورتیں قرآن و سنت کے تحت عمل میں آسکیں۔ لیکن مقدرات سے یہ "لائمیشن" بھی اپنا کام نہ کر سکا اور یہ مسائل اسی طرح رہ گئے۔

اس کے بعد ہماری حکومت نے ان مقاصد کے لئے ایک عالیٰ کمیشن مرتب کیا مگر افسوس کہ اس میں اس بات کو بالکل نظر انداز کر دیا کہ عالیٰ مسائل کا یہ شرحد خالص مذہبی اور شرعی ہے اس میں ایسے ہی لوگوں کی تجویز عام مسلمانوں کے لئے قابل قبول ہو سکتی ہے جن کی علوم دینیہ کی مہارت پر پورے ملک کو اعتقاد ہو۔ اس کمیشن میں صرف ایک عالم مولانا احتشام الحق صاحب تھانوی گولیا گیا۔ کمیشن نے ایک

سوالنامہ پورے ملک میں شائع کرایا۔

سوالنامہ سے کمیشن کے عزائم اور انکلی مضمرات کی غمازی ہوتی تھی ملک بھر کے علماء کے ہر طبقہ اور ہر فرقہ کی طرف سے سوالات کے جوابات میں بھی ان چیزوں پر اقدام کرنے کی شدید مخالفت ظاہر کی گئی جس میں خلاف شرع قانون سازی کا احتمال پایا گیا۔

بالآخر کمیشن نے اپنی رپورٹ پیش کر دی جس میں علماء دین کے جوابات کو یکسر نظر انداز کر کے قرآن و سنت کے بالکل خلاف قوانین کی سفارش کی گئی۔

اس کمیشن میں جو ایک عالم مولانا احتشام الحق صاحب تھے انہوں نے اس رپورٹ پر اپنا اختلافی نوٹ پوری تفصیل کے ساتھ لکھا جو اس رپورٹ کے ساتھ شائع ہوا۔

رپورٹ کے شائع ہونے پر اطراف ملک سے ہر طبقہ کے مسلمانوں کی طرف سے شدید احتجاج ہوا اس کے نتیجہ میں حکومت نے اس کو سکوت والتواء میں ڈال دیا۔ معلوم نہیں کن اسباب و دواعی کے ماتحت مارشل لاءِ حکومت کے دوران اس فتنہ شدہ قانون کو پھر نکالا گیا اور پچھلی حکومتوں کے بنائے ہوئے تمام سابقہ قوانین اور منصوبوں میں سے صرف اسی کو اس قابل سمجھا گیا کہ تمام مذہب پرست مسلمانوں کے شدید احتجاج کے باوجود اس کو ان پر مسلط کر دیا جائے اس کے لئے اتنا بھی انتظار گورانہ کیا کہ آگے آئے والی اسمبلی اس پر غور کرے جہاں تک مجھے معلوم ہوا اس کی اصل محرك بعض خواتین ہوئیں جنہوں نے یہ سمجھ کر اس پر اقدام کیا کہ اس کے ذریعے مظلوم عورتوں کی دادرسی اور ان کی مشکلات کا حل نکلے گا۔ اور جن علماء نے اس قانون کی مخالفت کی ان کے بارے میں اس طرح کے کلمات سننے میں آئے کہ یہ لوگ عورتوں پر ہونے والے مظالم سے یا بے خبر ہیں اور یا جان بوجھ کر ان کو نظر انداز کر رہے ہیں جس کا بے بنیاد اور غلط ہونا اور معلوم ہو چکا ہے۔

اخبارات میں یہ خبر گرم ہوئی کہ یہ قانون نافذ ہونے والا ہے اس وقت لاہور میں مختلف مکاتب فکر کے چودہ مشاہیر علماء نے جمع ہو کر اس نافذ ہونے والے قانون پر تقدیم کی اور گورنمنٹ سے احتجاج کیا کہ اس کو نافذ نہ کیا جائے۔ جس پر کوئی اثر لینے کے بجائے اس احتجاج کو منوع الشاعة قرار دیدیا گیا۔ اسی طرح چالیس سے زائد علماء سرحد کی طرف سے اور پھر مشرقی پاکستان کے چوراہی مشاہیر علماء کی طرف

سے اس کے خلاف احتجاج کیا گیا۔

مقصد کی اہمیت اور معاملہ کی نزاکت کے پیش نظر احقر نے یہ صورت اختیار کی کہ مطالبہ و احتجاج کی راہ چھوڑ کر جناب صدر مملکت کی خدمت میں ایک ہمدردانہ مشورہ کی صورت سے ایک معروضہ پیش کیا جس کے ساتھ اس قانون کے خلاف قرآن و سنت ہونے کو اختصار کے ساتھ ظاہر کر کے عرض کیا کہ یہ بطور نمونہ کے چند دلائل قرآن و سنت کے لکھے گئے ہیں اگر مزید تحقیق کی ضرورت ہوگی تو وہ بھی پیش کی جائے گی۔ یہ بات بالقصد اس لئے لکھی تھی کہ مجھے معلوم ہوا تھا کہ جب سے اس قانون کے ملک میں فائز کرنے کی تجویز سامنے رکھی گئی ہے وو طرح کے لوگوں سے اس کی تائید حاصل کرنے کی کوشش کی جا رہی ہے ایک تو وہ آزاد لوگ جو اپنے معاملات میں قرآن و سنت اور احکام شرع کو کوئی جگہ بھی نہیں دیتے ان سب سے آزاد ہو کر اپنی پسند پر اپنے قانون کی بنیاد رکھنا چاہتے ہیں انہوں نے اسلامی قانون میں مضر تیں اور تکلیفیں اور اس نے قانون میں ان کا ازالہ اپنے اپنے طرز سے پیش کر کے ناواقف مسلمانوں کے ذہنوں کو الجھایا ہے۔ دوسرے کچھ وہ لوگ جو عربی جانے کی بناء پر علماء کہلاتے ہیں اور ان کی کوشش خواہ اپنے ذاتی خیال سے یا کسی طمع اور لائق سے یہ رہتی ہے کہ اسلام کا ایک ایسا نیا ایڈیشن تیار کیا جائے جس سے مغربی تہذیب خفانہ ہو۔ یا جس سے ان کے افراد کی خوشنودی حاصل ہو خواہ اس کے لئے قرآن و سنت کی نصوص میں کتنی ہی کھینچ تاں بلکہ چیر پھاڑ کرنا پڑے۔

ان حضرات نے قرآن و سنت اور ان کے متعلقات کے حوالے سے ایسا مواد فراہم کر دیا جو علم دین سے ناواقف مسلمانوں کے لئے اچھا خاصہ الجھاؤ پیدا کر دے، جس سے کم از کم عوام یہ سمجھ لیں کہ یہ ایک اختلافی مسئلہ ہے کچھ علماء حمایت کر رہے ہیں کچھ خلاف۔ اس بات کے لکھتے وقت میر ارادہ یہ تھا کہ اگر اس طرح کے کچھ مغالطے ہمارے ذمہ داروں کے ذہن میں ڈالے گئے ہیں تو تفصیل کے وقت ان کو صاف کر دیا جائے گا۔

مگر ہوا یہ کہ ہماری حکومت نے میر اخط اور صدر محترم کا جواب پر لیں کو دیکھ شائع کر دیا اور جو تحریر اس قانون کے خلاف قرآن و سنت ہونے کے متعلق تھی اس کو شائع کرنے کے بعد اس پر اتفاق ہی کیا کہ صدر محترم نے میرے جواب میں یہ لکھ دیا تھا کہ اس کا جواب وزارت متعلقہ دے گی۔ میرے خط مورخہ کیم

اپریل ۱۹۶۱ء کا جواب مجھے کیم جون ۱۹۶۱ء کو ملا۔ پھر میں نے کئی مہینوں تک وزارت متعلقہ کے جواب کا انتظار کرنے کے بعد ۳ رجب ۱۹۶۱ء کو بذریعہ رجسٹری خطا کی یاد دہانی کی تو کوئی جواب نہ ملا۔ پھر وزیر قانون سے کراچی آنے کے وقت ملاقات کر کے اس کے جواب کے لئے عرض کیا مگر مجھے پھر بھی اس کا کوئی جواب نہ ملا اور یہ قانون ملک میں نافذ کر دیا گیا۔

صدر محترم کے جواب میں بھی کئی باتیں ایسی تھیں جن کے متعلق ان سے دوبارہ کچھ عرض کرنا تھا لیکن اس مختصر تبصرے کا متوقع جواب جو وزارت قانون کی طرف سے ملنا چاہیے تھا اس کے انتظار میں یہ کام بھی موخر ہوتا رہا۔

اسی دوران میں مارشل لائی ختم ہو کر قومی اسمبلی وجود میں آگئی اور اس میں اس مسئلے پر بحث ہو کر یہ طے ہو گیا کہ اس کو ”اسلامی مشاورتی کونسل“ میں بھیج دیا جائے جو اسی قسم کے مسائل کے حل کے لئے نامزد کی گئی ہے تاکہ وہ اپنا فیصلہ اسمبلی میں پیش کرے۔

علمی قانون پر بطور نمونہ مختصر تبصرہ جو جناب صدر گمکلت کی خدمت میں بھیجا گیا تھا اور مراسلت شائع ہونے کے ساتھ وہ شائع نہ ہوا تھا اس کی اشاعت کے لئے بہت سے احباب اور عام مسلمانوں کا تقاضہ پہلے سے تھا اس وقت مناسب معلوم ہوا کہ میں اپنی اس تحریر کو شائع کر کے ممبران اسمبلی کے پاس بھیج دوں تاکہ وہ اس مسئلے پر غور کرنے کے وقت میری معروضات کو بھی سامنے رکھیں۔

اس ارادہ کے ساتھ یہ بھی مناسب معلوم ہوا کہ پھیلی تحریر میں اختصار کی وجہ سے جن موقع میں کچھ اجمال رہ گیا تھا اس کی کچھ وضاحت کر دی جائے نیز جن قابل اعتراض دفعات کا اس میں ذکر نہیں کیا گیا اس میں ان کا بھی اضافہ کر دیا جائے تاکہ نیک نیتی اور انصاف کے ساتھ مسئلے پر غور کرنے والے حضرات تصویر کے ہر رخ کو پوری طرح دیکھ کر کوئی فیصلہ صادر فرمادیں۔ واللہ الموفق والمعین۔

اسلامی سزاوں کے متعلق حکمرانوں کا روایہ اور ذمہ داری

سوال: کیا فرماتے ہیں مفتیان شرح متین مندرجہ ذیل مسئلہ میں، کہ ایک اسلامی جمہوری ملک جو اسلام کے نام پر حاصل کیا گیا اور جس ملک کے صدر، وزیر اعظم اور وفاقی کابینہ کے ارکان مسلمان ہوں اگر وہ کسی بھی نوعیت کے جرم کے ارتکاب پر اللہ تعالیٰ کی طرف سے قائم کردہ حدود (سزاوں) میں سے کسی بھی حد (سزا) کا انکار یا اس میں اپنی جانب سے تبدیلی کر دیں یا حدود اللہ (اسلامی سزاوں) کو موجودہ دور میں (معاذ اللہ) ناقابل عمل تصور کریں یا انسانوں کے اپنی ناقص اور محدود عقل سے بنائے ہوئے قوانین، حدود، سزاوں کو اسلامی حدود قوانین سے افضل بہتر اور قابل عمل جانیں تو ان کے ایمان اور مسلمان ہونے کی حیثیت پر کیا اثر پڑے گا اور اس کا تدارک کس طرح کیا جاسکتا ہے؟ اس قسم کا فیصلہ اگر اسلامی ملک کی وفاقی کابینہ کے مسلمان ارکین کریں تو آیا اس ملک کے مسلمانوں پر اس قسم کا فیصلہ ماننا، قبول کرنا ضروری ہو گا یا نہیں؟ علاوه ازیں مذکورہ صورتحال میں مسلمانوں پر کیا ذمہ داریاں عائد ہوتی ہیں؟ قرآن و سنت کی روشنی میں تفصیلی جوابات عنایت فرمائے جو مکر عن اللہ ماجور ہوں۔

محمد امین النصاری صدر سواد اعظم یوتح

اجواب باسمہ تعالیٰ

تشکیل پاکستان کا مقصد وحید قرآن و سنت کی بالادستی قائم کرنا اور شریعت مطہرہ کا ہر شعبہ زندگی میں نافذ کرنا تھا، بدقتی یہ ہے کہ پاکستان کو نہ صرف روزاول سے کوئی اسلام کے ساتھ مخصوص حکمران میسر نہ آ سکا بلکہ اکثر بیشتر حکمرانوں کا روایہ اسلام کے ساتھ سوتیلی اولاد سے بدتر رہا۔

چاہیئے تو یہ تھا کہ پاکستان میں اسلامی حدود کا نفاذ ہوتا اور احکام شرعیہ کی بالادستی قائم کی جاتی لیکن نوبت حدود کے انکار و تمثیر تک پہنچ گئی ہے۔ انا اللہ وانا الیہ راجعون، اللہ تعالیٰ کی مقرر کردہ حدود انسانوں کے

لئے رحمت ہیں اس کے ذریعہ سے انسانیت میں موجود ناسور کو کاٹ پھینک کر بقا یا انسانوں کے لئے سکون و راحت کا سامان مہیا کیا گیا ہے۔ مغرب کی حیا سوز عقل و دانش کے تقاضوں سے عاری ثقافت و تہذیب کی اندھی تقليد میں مشرق کے کور باطن حکمران رب الحکمین کی مقرر کردہ حدود کو ظالمانہ یا موجودہ دور میں ناقابل عمل قرار دے کر اپنے لئے ان کافروں کے جوار میں آفل السالفین کی اتاء گہرا یوں میں ٹھکانہ بنار ہے ہیں، شریعت مطہرہ کے کسی قطعی اور متفق علیہ حکم مثلاً حد زنا، حد سرقہ، وغیرہ کا انکار کرنا موجب کفر ہے لہذا جو شخص قرآن و سنت سے ثابت شدہ قطعی اور متفق علیہ حکم کا انکار کرتا ہے تو وہ اس سے کافر ہو جائے گا اور اس کا نکاح ثبوت جائے گا اس پر تجدید ایمان و تجدید نکاح لازم ہے اگر وہ ایسا نہیں کرتا تو اسلامی قانون کی رو سے یہ شخص مرتد ہو کر قابل گردن زنی قرار پاتا ہے اور اگر اسی حالت میں مر گیا تو اس پر نہ نماز جنازہ پڑھی جائے گی اور نہ ہی اسے مسلمانوں کے قبرستان میں دفن کرنے کی اجازت دی جائے گی۔

اسی طرح انسانوں کے بنائے ہوئے قانون کو اللہ تعالیٰ کے مقرر کردہ احکام سے افضل و بهتر قرار

دینا بھی ایمان سے خارج ہونا ہے،

قرآن و سنت کے کسی قطعی حکم کے خلاف قانون بنانے کی شرعی حیثیت۔

واضح رہے کہ قرآن و سنت کے کسی واضح فیصلہ کے بعد کسی مسلمان کو اس بات کا اختیار نہیں کہ وہ اس میں ایت و لعل کرے یا اس میں رائے زنی کرے یا اس سے انکار کرے۔

قرآن پاک میں سورہ نساء کی آیت نمبر ۲۰ میں حق تعالیٰ کا ارشاد ہے:

الْمُتَرَّى لِلَّذِينَ يَزْعُمُونَ أَنَّهُمْ آمْنُوا بِمَا أُنْزِلَ إِلَيْكُمْ وَمَا أُنْزِلَ

مِنْ قَبْلِكُمْ يَرِيدُونَ أَنْ يَتَحَكَّمُوا إِلَى الطَّاغُوتِ وَقَدْ أَمْرُوا أَنْ يَكْفُرُوا

بِهِ وَيَرِيدُ الشَّيْطَانُ أَنْ يَضْلِلَهُمْ ضَلَالًا بَعِيدًا۔

”کیا تو نے نہ دیکھا ان کو جو عویٰ کرتے ہیں کہ ایمان لائے ہیں اس پر جواترا

تیری طرف اور جواترا تجھ سے پہلے، چاہتے ہیں کہ قصیہ لے جائیں شیطان کی طرف اور

حکم ہو چکا ہے ان کو کہ اس کونہ مانیں اور چاہتا ہے شیطان کہ ان کو بہک کر دور جاؤ اے۔“

آیت مذکورہ کے تحت صاحب التشریع الجہانی عبد القادر عودہ مصری لکھتے ہیں:

من يتحاكم الى غير ما نزل الله وما جاء به الرسول فقد حكم
الطاغوت ويتحاكم اليه و الطاغوت هو كل ما تجاوز به العبد محله
من معبد او متبوع او مطاع فطاغوت كل قوم من يتحاكمون اليه
غير الله ورسوله او يعبدونه من دون الله او يتبعونه على غير بصيرة من
الله فمن آمن بالله ليس له ان يومن بغیرہ ولا ان یقبل غیر حکمہ^(۱)

”جو لوگ قرآن و سنت کے خلاف فیصلہ کسی دوسرے کے پاس لے جاتے
ہیں وہ گویا طاغوت اور شیطان کے پاس جاتے ہیں اور طاغوت سے مراد وہ طاقت
ہے جو بندہ قرآن و سنت سے تجاوز کر کے اپنے لئے مانتا ہے خواہ وہ اس کو معبد بنائے
یا قابل اتباع سب طاغوت میں داخل ہیں تو ہر قوم کا طاغوت وہ ہوتا ہے یا وہ ذات
ہے جس کو وہ اپنے فیصلہ کے لئے قرآن و سنت کے خلاف اختیار دیتا ہے خواہ یہ لوگ
غیر شعوری طور پر اسکی عبادت کرتے ہوں یا صرف اتباع اور اطاعت کرتے
ہوں لہذا جو شخص اللہ تعالیٰ پر ایمان رکھتا ہے اسکو چاہئے کہ اللہ اور اس کے احکام کے
سو اسکی دوسرے پر یقین نہ کرے۔“

دوسری جگہ پر لکھتے ہیں:

ان الله لم يجعل لمومن ولا مؤمنة ان يختار لنفسه او يرضي لها غير
اختيار الله و رسوله ومن تخير غير ذلك فهو ضال لم يعرف الايمان
لقلبه سبيلا لقوله تعالى : « وما كان لمومن ولا مؤمنة اذا قضى الله و رسوله
اما ان يكون لهم الخيرة »^(۲)

(۱) التشريع الجناني الاسلامي لعبدالقادر عودة - ۱ / ۲۲ - المبحث الخامس في علاقة الأحكام الشرعية بأحكام القوانين - دار الكاتب العربي بيروت .

(۲) المرجع السابق .

”بے شک اللہ تبارک و تعالیٰ نے کسی مومن بندہ یا بندی کو یہ اختیار نہیں دیا کہ وہ اپنی ذات کے لئے اللہ اور اس کے رسول کے پسندیدہ حکم کے سوا کسی دوسرے حکم کو اختیار کرے، اگر کوئی بندہ اللہ اور اس کے رسول صلی اللہ علیہ وسلم کے حکم کے مقابلے میں دوسرے حکم اختیار کرتا ہے تو وہ گمراہ ہے اس کے دل میں ایمان کے لئے کوئی جگہ نہیں ہے کیوں کہ اللہ تعالیٰ کافر مان ہے: کسی مومن بندہ یا بندی کو اس بات کا اختیار ہی نہیں کہ جب اللہ تعالیٰ اور اس کے رسول کا حکم آجائے تو اس کو اختیار کرنے یا نہ کرنے پر فیصلہ کرے بلکہ اس پر لازم ہو جاتا ہے کہ اللہ اور اس کے رسول کے حکم پر عمل کرے غرض یہ کہ اگر کسی معاملے میں اللہ اور اس کے رسول صلی اللہ علیہ وسلم کا کوئی قطعی فیصلہ آجائے تو کسی مومن اور مومنہ کے لئے اس بات کا حق نہیں کہ اپنے نفس کے لئے اللہ تعالیٰ اور اس کے رسول صلی اللہ علیہ وسلم کے فیصلہ اور حکم کے خلاف کوئی فیصلہ دے یا حکم کرے۔

حکمرانوں کی اطاعت و فرمانبرداری کی شرعی حیثیت

احادیث رسول اللہ صلی اللہ علیہ وسلم میں ہے کہ حکام اسلام اور عدالیہ کی اطاعت اس وقت ہے جب کہ وہ قرآن و حدیث کے مطابق فیصلہ کریں اگر وہ اس کے خلاف فیصلہ کریں تو نہ صرف ان کی اطاعت جائز نہیں بلکہ نہ کرنا واجب و لازم ہے۔

قال عليه السلام إنما ال طاعة في المعروف ولا طاعة

لمخلوق في معصية الخالق ومن أمر بمعصية فلا سمع ولا طاعة (۱)

”حضرت صلی اللہ علیہ وسلم نے ارشاد فرمایا اطاعت معروف میں ہے، مخلوق کی

(۱) صحيح البخاري ۲/۵۷۰ - باب السمع والطاعة للإمام مالم تكن معصية كتاب الأحكام - ط: قدیمی

عن عبد الله عن النبي صلی اللہ علیہ وسلم قال السمع والطاعة على المرأة المسلمة فيما وجب وكره

مالم يوجر بمعصية فإذا أمر بمعصية فلا سمع ولا طاعة“

هكذا في صحيح مسلم - باب وجوب طاعة الامراء في غير معصية وتحريمها في المعصية - ۲/۵۲.

و كذا في مشكوة المصايح - كتاب الامارة والقضاء - الفصل الاول والفصل الثاني - ۲/۳۹۱، ۳/۲۱.

اطاعت خالق کی ناراضکی میں نہیں اور اگر کوئی معصیت کا حکم کرے تو نہ اس کی بات سنے اور نہ ہی مانے۔

حاصل یہ کہ امراء و حکام کی اطاعت امر بالمعروف کے ساتھ مقید ہے اور اللہ تعالیٰ کی نافرمانی میں کسی مخلوق (اگرچہ امیر و حاکم ہو) کی اطاعت نہیں ہے جب کوئی حاکم یا امیر گناہ کا حکم دے تو نہ اسے سنے اور نہ اس پر عمل کرے۔

غور کریں کہ حدیث میں عدم اطاعت امیر بوجہ امر معصیت کا حکم دے جا رہا ہے اور اگر امر امیر حد معصیت سے متجاوز ہو کر حد کفر تک مفضی ہو تو اس کی اطاعت کے حرام اور ناجائز ہونے میں کوئی شبہ باقی نہیں رہتا۔

صاحب التشریع الجنائی ایک مقام پر تحریر فرماتے ہیں جس کا ترجمہ و مطلب یہ ہے:

”حکام اسلام اور قضاۃ عدالت جب مجمع علیہ احکام میں ترمیم و تبدیلی کرنے لگیں اور حدود شرعیہ کو باطل کرنے لگیں اور ضروری احکام شرع کو معطل کر دیں جس کی اجازت اللہ تعالیٰ اور اس کے رسول ﷺ نے قطعاً نہیں دی تو یہ صریح کفر اور گمراہی ہے ایسے موقع پر تو حاکم کے خلاف خروج اور مخالفت ضروری ہو جاتی ہے جس کا کم از کم درجہ ظالم اور معصیت کا حکمرانوں کے اوامر و نواہی کی مخالفت کرنا ہے۔

(احکام القرآن للجصاص ج ۲) (۱) (تفہیر روح المعانی ص ۲۶، ج ۵) (۲)

(التشریع الجنائی ص ۲۳۲ ج ۷) (۳)

(۱) احکام القرآن للجصاص ص ۲۱۱/۲ - تحت قولہ تعالیٰ یا ایها الذین امنوا اطیعوا اللہ و اطیعوا الرسول و اولی الامر منکم سورۃ النساء: ۵۹ - باب فی طاعة اولی الامر - ط: دار الكتاب العربي بيروت.

(۲) روح المعانی ۲۶/۵ - تحت قولہ تعالیٰ یا ایها الذین امنوا اطیعوا اللہ و اطیعوا الرسول و اولی الامر منکم سورۃ النساء: ۵۹ - ط: ادارۃ الطباعة المنیریۃ مصر

(۳) التشریع الجنائی الاسلامی ۱۸۱/۱ - مرکز القوانین واللوائح والقرارات من التشريع الاسلامی - ط: دار الكتاب العربي

ان حوالہ جات سے یہ ثابت ہوا کہ جو حکام کتاب اللہ اور سنت رسول صلی اللہ علیہ وسلم کے مطابق فیصلہ نہیں کرتے بلکہ اس میں تحریف و تبدیل کرتے ہیں اور کتاب اللہ اور سنت رسول صلی اللہ علیہ وسلم اور مجمع علیہ مسائل کے خلاف قوانین بناء کر مسلمانوں کے اوپر تنفیذ کرنے کی سعی اور کوشش کرتے ہیں ان کی اطاعت مسلمانوں پر ہرگز واجب نہیں بلکہ ان کی مخالفت کرنا ضروری ہے۔

مذکورہ صور تحال میں مسلمانوں کی ذمہ داری۔

صحیح مسلم میں ابوسعید خدریؓ سے روایت ہے کہ جو شخص امر منکر یعنی خلاف شریعت بات کسی سے دیکھے تو اس کو ہاتھ سے روکے اگر ہاتھ سے نہیں روک سکتا تو زبان سے روکے اور اگر زبان سے بھی نہیں روک سکتا تو دل سے اس کو براجانے اور یہ انتہائی ضعف ایمان کا درجہ ہے (مشکوٰۃ بحوالہ مسلم شریف)۔ (۱)

حضرت نعمان بن بشیرؓ سے روایت ہے کہ رسول ﷺ نے ارشاد فرمایا کہ حدود اللہ اور شرعی احکام کی خلاف ورزی ہونے پر جو شخص مذاہبت اختیار کرتا ہے تو وہ بھی خلاف ورزی کرنے والے کے حکم میں شامل ہے۔ الحدیث (مشکوٰۃ ص ۲۳۶) (۲)

عن تمیم الدارمی قال قال رسول الله صلی اللہ علیہ وسلم الدین النصیحة

قلنا لمن؟ قال الله ولكتابه ولرسوله ولا تامة المسلمين وعامتهم (۳)

”تمیم دارمیؓ سے روایت ہے کہ رسول اللہ صلی اللہ علیہ وسلم نے ارشاد فرمایا کہ دین خیرخواہی کا نام ہے صحابہ نے عرض کیا کس کی خیرخواہی حضور صلی اللہ علیہ وسلم نے ارشاد فرمایا اللہ تعالیٰ اور اس کی کتاب اس کے رسول اور مسلمانوں کے حکمرانوں کی۔“

حضرت تمیم دارمیؓ سے روایت کردہ یہ حدیث ان چار احادیث میں سے ایک ہے جن کا تعلق پورے ابواب دین سے ہے، حدیث کی تشریح و تفصیل طویل ہے اس میں سے ہم صرف آخری جزء

(۱) مشکوٰۃ المصایب ۳۶/۲ - باب الامر بالمعروف - کتاب الاداب - ط: قدیمی کتب خانہ

(۲) مشکوٰۃ المصایب ۳۶/۲ - باب الامر بالمعروف - کتاب الاداب - ط: قدیمی کتب خانہ

(۳) صحیح مسلم ۱/۵۲ - باب بیان ان الدین النصیحة - کتاب الایمان - ط: قدیمی کتب خانہ

”مسلمانوں کے حکمرانوں کی خیرخواہی“، کا مفہوم عرض کرتے ہیں۔

اجماعتِ مسلمین کی خیرخواہی یہ ہے کہ جب تک کہ وہ خدا اور رسول صلی اللہ علیہ وسلم کی اطاعت کریں اور قرآن و سنت کے مطابق عمل کریں اور احکام شرعیہ نافذ کریں تو ان کی اطاعت کی جائے اور ان کی حمایت و نصرت کی جائے، جب وہ اللہ اور رسول صلی اللہ علیہ وسلم کی نافرمانی کرنے لگیں قرآن و سنت کے خلاف احکام نافذ کرنے لگیں تو ان کا محاسبہ کیا جائے اور ان کو تابہ امکان صحیح اور درست کرنے کے لئے کوشش اور سعی کی جائے ان کو امر بالمعروف اور نبی عن الممنکر کیا جائے۔

ان نصوص شرعیہ اور روایات مذکورہ سے معلوم ہوا کہ امر بالمعروف اور نبی عن الممنکر طبقہ بطبقہ ہر مسلمان کا دینی فریضہ ہے اگر برابر کے لوگ اپنی ذمہ داری پوری نہیں کر رہے تو دوسرے لوگوں پر یہ ذمہ داری عائد ہوتی ہے کہ وہ اس دینی فریضہ کو ادا کریں۔

مسلمانوں پر لازم ہے کہ وہ اپنے حلقہ انتخاب کے ممبر اسمبلی کا محاسبہ کریں اور انہیں اس بات پر مجبور کریں کہ وہ کسی غیر شرعی قانون کے نفاذ میں فریق نہ بنیں اور اگر وہ ایسا کرتے ہیں تو ان سے مقاطعہ کریں۔

کتبہ: مفتی عبدالجید دین پوری

رئیس دارالافتاء مفتی عبدالسلام صاحب چاٹگامی:

واضح رہے کہ حدود شرعیہ اور قصاص کے احکام اور اس کی سزا میں، نصوص شرعیہ، قرآن و احادیث متواترہ اور اجماع امت سے ثابت ہیں اس بات پر عقیدہ رکھنا اور دل سے تسلیم کرنا ہر مسلمان پر فرض ہے اور عملًا انہیں نافذ کرنا حکام اسلام کے ذمہ واجب اور لازم ہے لہذا جو حکام ان قوانین کو نافذ کرنے کے بجائے ان کا انکار کریں یا انہیں یا ان کا مقابل عمل تصور کرتے ہوئے ان کی جگہ غیر شرعی قوانین نافذ کرنے لگیں یہ ان کی صریح گمراہی اور کافرانہ کوشش ہے اگر یہ باتیں کسی غلط فہمی کی بناء پر ہیں تو انہیں چاہئے کہ وہ اس سے رجوع

کریں اور اللہ تعالیٰ سے معافی مانگیں۔ بصورت دیگر مسلمانوں کے ذمہ ایسے حکام کی اطاعت نہ صرف جائز نہیں ہے بلکہ ان کی مخالفت ضروری ہے اللہ تعالیٰ ان مسلمان حکام کو رجوع اور توبہ کی توفیق دے۔ واللہ اعلم

الجواب صحيح

ابو بکر سعید الرحمن

الجواب صحيح

محمد انعام الحق

الجواب صحيح

نظام الدین

الجواب صحيح

محمد شفیق عارف

الجواب صحيح

محمد عبدال قادر

مسلمان کے خلاف شیعہ کی گواہی

کیا فرماتے ہیں علمائے دین اس مسئلہ میں کہ ایک شیعہ اثناء عشری کسی سنی مسلمان کے خلاف دعویٰ کرتا ہے کہ سنی مسلمان نے شیعہ اثناء عشری کی دکان جلائی ہے اور دکان کا مال لوٹا ہے۔ سنی مسلمان ان تمام باتوں سے انکاری ہے، سنی مسلمان کا کہنا ہے مجھے مذکورہ باتوں میں سے کسی ایک بات کی خبر نہیں ہے اس پر گواہ پیش نہیں کیا جا سکتا بلکہ میرے خلاف جھوٹا الزام ہے۔ لیکن شیعہ اثناء عشری معاملہ عدالت میں پیش کرتا ہے اور گواہی کے لئے چار شیعہ اثناء عشریوں کو پیش کرنا چاہتا ہے، سنی مسلمان کو بلا وجہ پریشان کئے جانے کا قوی اندیشه ہے سنی مسلمان نے ایک وکیل سے مشورہ کیا ہے وکیل نے کہا کہ علماء، شیعہ اثناء عشری کو مسلمان نہیں سمجھتے اگر یہ فتویٰ یہ مل جائے کہ شیعہ اثناء عشری مسلمان نہیں ہے پھر انکی گواہی پر فیصلہ نہیں ہو سکے گا کیونکہ اسلام میں کافروں کی گواہی مسلمان کے خلاف معتبر نہیں ہوتی پھر وکیل نے مزید کہا کہ اگر شیعہ اور روافض کی گواہی معتبر نہ ہونے پر تاریخ اسلام کے قاضیوں کا فیصلہ یا مثال مل جائے بہت بہتر ہو گا، لہذا بندہ ناچیز جناب عالیٰ سے درخواست کرتا ہے کہ آپ اس بارے میں ہماری شرعی رہنمائی فرمائیں۔

مستفتی: محمد عمر، محمد ناصر کراچی

اجواب باسمہ تعالیٰ

صورت مسئولہ میں اسلامی قانون شہادت کی رو سے کسی مسلمان کے معاملہ میں اس کے خلاف کسی غیر مسلم کافر کی شہادت قبول نہیں ہوتی۔

شیعہ اثناء عشری اپنے عقائد باطلہ و فاسدہ کی بناء پر کافر اور دائرہ اسلام سے خارج ہیں اس لئے ان کی شہادت مسلمان کے خلاف معتبر نہ ہوگی۔

و یہ تو شیعوں کے عقائد باطلہ کئی ایک ہیں، مثلاً:

(۱) قرآن کے محرف ہونے کا عقیدہ۔

- (۲) امامت ائمہ اثنا عشریہ کا جزو ایمان ہونے کا عقیدہ۔
- (۳) بارہ اماموں کے مسٹر جانب اللہ نامزد ہونے کا عقیدہ۔
- (۴) بارہ اماموں کا تمام انبیاء ساتھیں اور رسولوں سے افضل ہونے کا عقیدہ۔
- (۵) بارہ اماموں کو حلال کو حرام اور حرام کو حلال قرار دینے کے اختیار کا عقیدہ۔
- (۶) شیخین حضرت ابو بکر صدیق و عمر رضی اللہ عنہما کے کافروں مرتد ہونے اور منافق قرار دینے کا عقیدہ وغیرہ وغیرہ لیکن یہاں پر صرف تحریف قرآن کے عقیدہ کے ثبوت میں چند حوالے پیش کئے جاتے ہیں۔
- شیعوں کی مستند تفسیر "صافی" میں امام باقر سے روایت ہے:
- ۱: لولا انه زيد في القرآن ونقص ماخفى حقنا على ذى حجى^(۱)
اگر قرآن میں کمی یا زیادتی نہ کلی گئی ہوتی تو کسی عقل رکھنے والے پر ہم بارہ اماموں کا حق پوشیدہ نہیں رہتا۔
- یعنی قرآن میں کمی واقع ہوئی اور زیادتی بھی ہوئی اس وجہ سے ہمارے اماموں کے حقوق کا ذکر نہیں ہے۔
- (۲) دوسری جگہ پر لکھتے ہیں:
- لو قرأ القرآن كما انزل لالفيتنا فيه مسميين^(۲)
”اگر قرآن اس طرح پڑھا جاتا جس طرح نازل ہوا تھا تو تم اس میں ہم ائمہ کا تذکرہ نام بنا مپاتے۔“
- یعنی چونکہ قرآن میں کمی اور زیادتی کے ساتھ تحریف ہوئی ہے اس لئے ہمارے ائمہ کا تذکرہ موجودہ قرآن میں نہیں ہے۔
- شیعوں نے اپنی کتابوں میں تحریف قرآن پر بڑی نظائر اور مثالیں پیش کی ہیں، ان میں سے ابطور نمونہ چند یہاں لکھی جاتی ہیں۔

(۱) تفسیر صافی - ۱/۱۱ - ط: تهران ایران۔

(۲) المرجع السابق۔

(۱) سورہ بقرہ کی آیت نمبر ۳۳ کے اندر، وان کنتم فی ریب ممما نزلنا علی عبدنا فأتوا بسورة من مثله ... الآیة کے بارے میں شیعہ کی اصح الکتب، اصول کافی، میں امام باقر کی روایت ہے،

نزل جبرائیل بهذہ الآیة علی محمد صلی اللہ علیہ وسلم هکذا وان

کنتم فی ریب ممما نزلنا علی عبدنا فی علی فأتوا بسورة من مثله . (۱)

جس کا مطلب یہ ہے کہ آیت مذکورہ میں فی علی کا اضافہ تھا، جس کو آپ صلی اللہ علیہ وسلم کے بعد قرآن جمع کرنے اور مرتب کرنے والوں یعنی ابو بکر، عمر، عثمان نے نکال دیا ہے۔

(۲) سورۃ ط کی آیت نمبر ۱۰ "ولقد عہدنا الی آدم من قبل فنسی" بے اس کے بارے میں شیعہ اثناء عشریہ کے چھٹے امام، امام جعفر صادق سے روایت ہے وہ فرماتے ہیں اصل آیت اس طرح ہے:

ولقد عہدنا الی آدم من قبل کلمات فی محمد و علی و فاطمة

والحسن والحسین والائمه من ذریتهم فنسی، هکذا والله نزلت

علی محمد صلی اللہ علیہ وسلم . (۲)

جس کا مطلب یہ ہے کہ دراصل آیت دوسری خط کشیدہ عبارت کو ملا کر تھی، لیکن قرآن مرتب کرنے والوں یعنی حضرت ابو بکر، عمر، عثمان نے درمیان سے خط کشیدہ عبارت کو نکال دیا ہے۔

(۳) سورہ احزاب کے آخری رکوع میں آیت "ومن يطع الله ورسوله فقد فاز فوزا عظيماً" بے اس کے متعلق "أصول کافی" میں امام جعفر سے روایت نقل کرتے ہیں، اور لکھتے ہیں کہ اصل آیت اس طرح ہے:

ومن يطع الله ورسوله فی ولایة علی والحسن والحسین والائمه

من بعده فقد فاز فوزا عظيماً (۳)

جس کا مطلب یہ ہوا کہ قرآن سے، فی ولایة علی سے لے کر وو الائمه من بعده تک کی

(۱) اصول کافی لابی جعفر محمد بن یعقوب بن اسحاق الكلینی - کتاب الحجۃ - باب فیہ نکت و نتف من التنزیل فی الولایة - ۳۱۷/۱ - ط: دار الکتب الاسلامیہ.

(۲) اصول کافی - ۱/۳۱۶ - ط: تهران، ایران.

(۳) المرجع السابق - ۱/۳۱۳.

عبارت حذف کردی گئی اسے نکال دیا گیا ہے، اور یہ کام قرآن جمع کرنے والوں نے یعنی ابو بکر، عمر، عثمان نے کیا ہے۔

اس طرح کی بے شمار نظائر ہیں جس سے شیعہ اثناء عشریہ کے انہم نے ثابت کیا ہے کہ قرآن میں ہر قسم کی تحریف بولی ہے لہذا ان کے نزدیک موجودہ قرآن محرف ہے یہ پورا قرآن نہیں ہے جبکہ عہد صحابہ سے لے کرتا حال پوری کی پوری امت مسلمہ کا عقیدہ یہ ہے کہ موجودہ قرآن وہی قرآن ہے جس کو حضرت جبرائیل علیہ السلام آنحضرت صلی اللہ علیہ وسلم کے پاس لے کر آئے تھے اور یہ قرآن تعالیٰ بلا تحریف و تبدیل جوں کا توں موجود ہے۔ تحریف کا عقیدہ قرآن کا انکار ہے، اور انکار قرآن صریح کفر ہے، اس لئے شیعہ اثناء عشریہ تحریف قرآن کا عقیدہ رکھنے کی بناء پر کافر اور دائرہ اسلام سے خارج ہیں جبکہ ان کے اندر دوسرے باطل و فاسد عقائد بہت ہیں۔ اور کافروں کی شہادت مسلمان کے خلاف قابل اعتبار نہیں ہے۔

قرآن کریم کے اندر اللہ تعالیٰ کا ارشاد ہے ہے:

وَاسْتَشْهِدُ وَاشْهَدِينَ مِنْ رِجَالِكُمْ (آل بقرة: ۲۸۲)

”گواہ بناؤ و تو تمہارے مردوں میں سے۔“

ترشیح: آیت میں موننوں سے خطاب کیا گیا ہے جس کا مطلب یہ ہوا کہ اے ایمان والو! تم اپنے مونین مردوں میں سے دو گواہ بنالو، جس کے مفہوم سے معلوم ہو رہا ہے کہ کافروں کی شہادت معتبر نہیں ہے نہ ہی ان کو گواہ بنانا جائز ہے۔

(۲) امام ابو بکر الجصاص ”احکام القرآن“ کے اندر آیت مذکورہ کی تفسیر کرتے ہوئے تحریر فرماتے ہیں:

قوله من رجالكم كان كقوله من رجال المؤمنين فاقتضى ذلك كون

الإيمان شرطاً في الشهادة على المسلم ^(۱)

اللہ تعالیٰ کے قول ”من رجالکم“ کی تفسیر یوں ہے گویا کہ اللہ تعالیٰ نے فرمایا، ای من رجال المؤمنین جس کا تقاضا یہ ہیکہ مسلمانوں کے خلاف شہادۃ دینے کے لئے ایمان شرط ہے۔

(۳) امام ابن الہمام ”فتح القدر شرح الہدایہ“ میں شہادت کی بحث میں رقمطراز ہیں۔

(۱) احکام القرآن للجصاص، ۱/۵۹۹، ط: مکتبہ دارالباز، عباس احمد الباز، مکہ المکرمة.

ترجمہ: مسلمانوں کے خلاف کافروں کی شہادت قابل قبول نہیں کیونکہ اللہ تعالیٰ نے فرمایاں یجعل اللہ للكافرين علی المؤمنين سبیلا، یعنی کافروں کے لئے مسلمانوں کے خلاف کوئی راستہ اللہ تعالیٰ نے نہیں رکھا۔^(۱)

اسی طرح کامضمون ”البحر الرائق“، میں بھی ملاحظہ ہو۔^(۲)

(۲) علامہ ابن عابد بن الشامي رد المحتار میں لکھتے ہیں:

فیشرط الاسلام لوالمدعى علیه مسلما^(۳)

”پس مدعی اگر مسلمان ہے تو شاہد اور گواہ کے لئے مسلمان ہونا شرط ہے۔“

”در مختار“، میں ہے:

وفي الاشباء لا تقبل شهادة كافر على مسلم^(۴)

کسی مسلمان کے خلاف کسی کافر کی شہادت قبول نہیں کی جائے گی۔

واضح رہے کہ شیعہ روضہ کی شہادت مسلمان کے خلاف ناقابل اعتبار ہونے پر نظر اُرتو بے شمار ہیں یہاں پر صرف دونوں ناظران پیش کی جاتی ہیں۔

ا: صاحب ”اخبار القضاۃ“، رقمطر از ہیں:

كان ابن أبي ليلی لا يجيز شهادة الرافضة^(۵)

”قاضی عبد الرحمن بن ابی لیلی روافض کی شہادت کو ناجائز قرار دیتے تھے،“

و كان شريك لا يجيز شهادة الرافضة^(۶)

(۱) فتح القدیر شرح هدایۃ۔ باب من تقبل شهادته ومن لا تقبل - ۳۸۹ / ۶ - ط: مکتبہ رسیدیہ۔

(۲) البحر الرائق شرح کنز الدقائق۔ باب من تقبل شهادته ومن لا تقبل - ۷ / ۷ - ط: ایچ ایم سعید۔

(۳) رد المحتار علی الدر المختار۔ کتاب الشهادات - ۳۶۲ / ۵ - ط: ایچ ایم سعید

(۴) المرجع السابق۔ باب القبول وعدمه - ۳۷۵ / ۵

(۵) اخبار القضاۃ لمحمد بن خلف بن حیان المعروف بوکیع - ۳۳ / ۳ - ط: عالم الكتب بیروت

(۶) اخبار القضاۃ - ۲۶۲ / ۳ - المرجع السابق.

”قاضی شریک روافض (شیعہ) کی شہادت کو جائز قرار نہیں دیتے تھے۔“

لہذا مسلمانوں کے مقدمات میں معتبر اور دیندار مسلمان گواہ کا پیش کرنا ضروری ہے شیعہ اور روافض کی شہادت قابل قبول نہ ہوگی۔ فقط اللہ تعالیٰ اعلم

لکتبہ: محمد عبد السلام عفان اللہ عنہ

علاوہ اس کے یہ ہے کہ شہادت اس شخص کی قبول نہیں ہوتی کہ جو شخص کسی سے عداوت رکھے، رسول اکرم صلی اللہ علیہ وسلم کا ارشاد گرامی ایک طویل حدیث میں ہے:

و لا ذى غمر لاخيہ - جامع الترمذی (۱)

فی حاشیة: کذا وقع والصواب ولا غمر لاخيہ بالباء وقد ذكره الدارقطنی وصاحب الغریبین بلفظ یدل على صحة هذا ظاہر بات ہے کہ شیعہ اثناء عشری اہل سنت والجماعۃ سے عداوت رکھتے ہیں اس لئے ان کی شہادت قابل اعتبار نہیں ہے۔

ولی حسن ٹونکی

کسی مسلمان کے خلاف شہادت دینے کے لئے یہ شرط ہے کہ گواہ مسلمان ہو، سچا ہو، غیر جانبدار ہو۔ اور شیعہ میں یہ تینوں شرطیں مفقود ہیں، لہذا مسلمان کے خلاف اس کی شہادت مردود ہے۔ والجواب صحیح

محمد یوسف لدھیانوی

بینات- رجب المرجب ۱۴۳۰ھ

(۱) جامع الترمذی - ابواب الشہادات - ۵۵/۲ - رقم الحاشیة: ۱۲ - ط: ایچ ایم سعید

زبردستی جرم کا اقرار کرنا

سوال: جبراً کراہ کر کے کسی سے چوری کا اقرار کرایا جائے تو شرعاً اس کا اقرار سرقہ معتبر ہو گا یا نہیں؟

اجواب باسمہ تعالیٰ

واضح رہے کہ جبراً کراہ کے ذریعے جوا اقرار کرایا جائے ایسا اقرار چونکہ غیر اختیاری اور جبراً ہوتا ہے جو کہ آدمی بادل نخواستہ مار پیٹ کی وجہ سے کرتا ہے جب کہ وہ دلی طور پر اس اقرار پر ہرگز راضی نہیں ہوتا بلکہ دلی طور پر وہ اس اقرار کی تکذیب کرتا ہے تو شریعت مطہرہ ایسے جبراً اقرار کو تسلیم نہیں کرتی اس لئے متون ظاہرہ میں یہی ہے کہ اقرار مکرہ صحیح نہیں ہے۔ چنانچہ ”مبسوط سرضی“ میں ہے:

۱: و اذا اقرب بالسرقة عند العذاب او عند الضرب او عند التهديد

بالحبس فاقراره باطل لحديث ابن عمر رضي الله عنه ليس الرجل على

نفسه بما مين ان جوعت او خوفت او ثقت وقال شريح رحمه الله عنه

القيده كره والوعيد والضرب كره^(۱)

۲: ولو ان قاضياً اكره رجال بتهديد ضرب او حبس او قيده حتى يقر

على نفسه بحد او قصاص كأن الاقرار باطل لأن الاقرار متمثل بين

الصدق والكذب وإنما يكون حجة اذا ترجح جانب الصدق على جانب

الكذب والتهديد بالضرب والحبس يمنع رجحان جانب الصدق.^(۲)

(۱) كتاب المبسوط للسرخسي - كتاب السرقة - ۹/۲۱۸ - الجزء الخامس - ط: دار الكتب العلمية

(۲) كتاب المبسوط - كتاب الاكره - باب ما يكره أن يفعله بنفسه أو ماله - ۷/۲۰۰ - الجزء

الثاني - ط: دار الكتب العلمية بيروت.

۳: وفى الكاملية: لكن افتى شيخ الاسلام على آفندى بعدم صحة

اقراره وفي الكفوی: وظاهر المتن على عدم صحة اقراره مكرها^(۱)

لیکن اب چونکہ فتنہ و فساد کا زمانہ ہے دیانت و امانت نہیں رہی جھوٹ بولنے کو برائیں سمجھا جاتا اس لیے متاخرین فقہاء نے ایسے شخص کے بارے میں ضرب خفیف کی اجازت دی ہے جس کے بارے میں چوری کا شبہ ہوا اور وہ چور سے مشہور ہو لیکن چوری کا اقرار نہیں کرتا ہوا اور جھوٹ بول رہا ہو تو اقرار سرقة کے لئے ضرب خفیف کی اجازت ہے اور یہ اکراہ اور ضرب زیادہ سے زیادہ اس حد تک ہو کہ نہ تو اس کے بدن سے کھال کئے اور نہ ہی کھال کے اندر سے ہڈی نظر آئے۔

”در مختار“ میں ہے:

والسارق لا يفتى بعقوبته لانه جور تجنيس و عزاه القهستانى للواعفات

معلاً بانه خلاف الشرع ومثله في السراجية ونقل من التجنيس عن

عصام: انه سئل عن سارق ينكر؟ فقال: عليه اليمين، فقال الامير:

سارق وييمين؟ هاتوبالسوط، فما ضربوه عشرة حتى اقر فاتي بالسرقة

فقال: سبحان الله، ما رأيت جوراً أشبه بالعدل من هذا وفى اکراہ

البزايزية: من للمشائخ: من افتى بصحمة اقراره بهامکرها وعن

الحسن: يحل ضربه حتى يقر مالم يظهر العظم.^(۲)

اور ”رد المختار“ میں ہے:

قال في البحر و قال الحسن بن زياد يحل ضرب السارق حتى

يقر قال: مالم يقطع اللحم لا يتبيّن العظم ولم يزد على هذا.^(۳)

(۱) الفتاوى الكاملية في الحوادث الطرابلسية للشيخ محمد كامل ابن مصطفى - كتاب الأقرار - ص: ۱۲۸ - ط: مكتبة حفانيه بشاور

(۲) الدر المختار مع رد المحتار للحصكفي - كتاب السرقة - ۸۷/۳ ط: ایچ ایم سعید

(۳) رد المختار لابن عابدين الشامي - كتاب السرقة - مطلب في جواز ضرب السارق حتى يقر - ۸۷/۳ - ط: ایچ ایم سعید

اور اسی طرح ”در مختار“ میں ہے:

ثُمَّ نَقْلٌ مِّنَ الزَّيْلِعِي فِي آخِرِ بَابٍ قَطْعُ الطَّرِيقِ جَوَازٌ ذَلِكَ سِيَاسِيَّةٌ

وَاقِرَهُ الْمُصْنَفُ تَبْعَدُ الْبَحْرُ وَابْنُ الْكَمَالِ زَادَ فِي النَّهْرِ وَيَنْبُغِي التَّعْدِيلُ عَلَيْهِ

فِي زَمَانِنَا بِغَلَبةِ الْفَسَادِ وَيَحْلُّ مَا فِي التَّجْنِيسِ عَلَى زَمَانِهِمْ۔^(۱)

لیکن موجودہ دور میں پولیس جس طرح سے ریمانڈ میں ملزم پر تشدید کرتی ہے اور اس پر اقرار سرقہ کے لئے جو ظلم و ستم کے پھاڑ توڑے جاتے ہیں اور غیر انسانی سلوک کیا جاتا ہے اس کی شریعت مطہرہ میں ہرگز اجازت نہیں ہے اور اس طرح کے تشدد سے اقرار سرقہ شرعاً معتبر نہیں ہے۔

اگر ضرب خفیف جس سے نہ تو کھال کئے اور نہ ہی ظاہر اس کی توبوقت ضرورت اجازت ہے لیکن اس سے بڑھ کر مارنا، بے پناہ تشدد کرنا اس کی شرعاً اجازت نہیں ہے۔

نیز ضرب خفیف سے اقرار سرقہ کا جواہر ظاہر ہو گا وہ صرف ضمان کے حق میں ہو گا شرعی حد سرقہ اس پر جاری نہیں ہو گی۔

چنانچہ ”رد المختار“ میں ہے:

قُولُهُ بِصَحَّةِ اَقْرَارِهِ بِهَا مَكْرَهًا فِي حَقِّ الضَّمَانِ لَا فِي حَقِّ الْقَطْعِ

كما قدمناہ۔^(۲) فَقَطُ وَاللهُ أَعْلَمُ

کتبہ

الجواب صحيح

محمد شفیق عارف

محمد عبدالسلام

بینات - ربیع الاول ۱۴۱۵ھ

(۱) الدر المختار للحصکفی - کتاب السرقة ط: ۸۸/۳ ایچ ایم سعید

(۲) رد المختار على الدر المختار لابن عابدين الشامي - کتاب السرقة - مطلب ترجمة عصام بن

یوسف ۸۷/۳ ط: ایچ ایم سعید

کتاب الوقف والمساجد

شرائط وقف اور محکمہ اوقاف

کیا فرماتے ہیں علماء دین اس مسئلہ میں کہ مسمی حاجی غوث بخش صاحب مرحوم نے عرصہ زائد از پچاس سال پہلے ۲۸ کنال ۱۲ ار لے اراضی زرعی ایک مدرسہ حفظ القرآن کے لئے وقف کی اور ایک مکان جو حاجی صاحب مذکور اور تین دیگر افراد میں مشترک تھا، تمام شرکاء نے یہ مکان بھی مدرسہ مذکور کے لئے وقف کیا۔ مدرسہ، اس مکان میں قائم رہا اور گراں قدر خدمات انجام دیتا رہا۔ اراضی موقوفہ کی آمدنی اسی مدرسہ پر صرف ہوتی رہی۔ مدرسہ کے انتظام کے لئے ایک کمیٹی تشکیل دی گئی جو حاجی غوث بخش صاحب کے علاوہ متعدد دیگر متدين اور معاملہ فہم اہل علم اور صلحاء پر مشتمل تھی۔ تولیت کے سلسلہ میں حاجی صاحب نے یہ شرط عائد کی کہ تا حیات وہ خود متولی رہیں گے اور اسکی وفات کے بعد اسکے یک جدیان میں سے جو شخص اس منصب کے قابل ہوگا، ممبر ان منظمہ اسے مقرر کر لیں گے۔ بجز جدی رشتہ دار کے دوسرا کوئی متولی مقرر نہ کیا جائے گا۔ اب صورت حال یہ ہے کہ قیامِ پاکستان کے کچھ عرصہ بعد حاجی غوث بخش صاحب فوت ہو گئے۔ اسی دوران میں سابق ریاست بہاولپور میں محکمہ امور مذہبیہ قائم ہو گیا جس نے اوقاف کو اپنی تحویل میں لے لیا۔

مدرسہ ہذا کی اراضی پر بھی محکمہ نے قبضہ کر لیا۔ بعد میں اس محکمہ کا ریکارڈ محکمہ اوقاف مغربی پاکستان کے پاس چلا گیا۔ مگر محکمہ نے تو اغراض وقف کو ملاحظہ رکھا، نہ زمین کی آمدنی مدرسہ پر صرف کی۔ جسکا نتیجہ یہ نکلا کہ مدرسہ اُجڑ گیا، نہ معلم نہ متعلم، مکان مدرسہ بوسیدہ ہو گیا۔ ادھر انتظامی کمیٹی کے ممبران بھی ایک ایک کر کے فوت ہو گئے۔ زمین کی آمدنی کا کچھ نہیں پتہ کہ کس کھاتے میں محکمہ جمع کر رہا ہے۔ ایک اور پلاٹ بھی مدرسہ کا موجود ہے جسکی آمدنی محکمہ بصورت کرایے لے رہا ہے۔

حاجی غوث بخش صاحب واقف کی اولاد میں ایسے افراد موجود ہیں جو مدرسہ کو بخوبی چلا سکتے ہیں دیگر اہل علم اور نیک افراد بھی موجود ہیں جو کمیٹی میں شامل کئے جاسکتے ہیں، مگر محکمہ کو صرف آمدنی سے سروکار

ہے، مدرسہ اور قرآن مجید کی تعلیم سے اسکو کوئی غرض نہیں ہے۔

اب قابل دریافت امر یہ ہے کہ اس صورت کا شرعاً کیا حکم ہے؟ شرائط وقف اور اغراض وقف کی رو سے اس اراضی اور جانشیداً مدرسہ کا متولی بننے کا حق کس کو پہنچتا ہے؟ مدرسہ کا منتظم کس کو ہونا چاہیے؟ جواب با صواب بحوالہ کتب مرحمت فرمایا جاوے۔

سائل: محمد اکبر - احمد پور شرقیہ ضلع بہاولپور

اجواب باسمہ تعالیٰ

سوال اور مسئلہ وقف نامہ کی فوٹو اسٹیٹ کا پی پر غور کیا گیا، اگر واقعۃ مرحوم حاجی غوث بخش صاحب واقف کی اولاد میں، ایسے افراد موجود ہیں جو مدرسہ حفظ القرآن اور اس پر جوار اراضی وقف ہیں انکے متولی بننے کے قابل ہیں اور حسن و خوبی اس کا انتظام کر سکتے ہیں تو ان افراد میں جو سب سے زیادہ تولیت کے لائق اور قابل ہو، واقف کی شرط کے مطابق وہ متولی بننے کا زیادہ حقدار ہے، ایسی صورت میں ازروئے شرع حکومت کو بھی اس وقف مذکور کو اپنی تحویل میں لینے اور اسکے انتظام کرنے کا کوئی حق نہیں تھا، بالخصوص جبکہ محکمة اوقاف کی بدانتظامی کی وجہ سے مدرسہ اجڑ گیا، عمارت بوسیدہ ہو گئی تو محکمة اوقاف کا اس مدرسہ اور اسکے اوقاف کو اپنی تحویل میں رکھنا بالکل جائز نہیں ہے، محکمہ پرواہب ہے کہ اس مدرسہ اور اسکے اوقاف کو واپس کرے اور پھر حاجی غوث بخش واقف مرحوم کی اولاد میں سے، سب سے زیادہ لائق شخص کو متولی مقرر کیا جائے اور یہ شخص واقف کی شرائط کے مطابق اس مدرسہ حفظ القرآن اور اسکے دیگر اوقاف کا نہایت امانت و دیانت کے ساتھ انتظام کرے۔

فِي الدِّرِ المُختارِ: طَالِبُ التَّوْلِيهِ لَا يُولَى إِلَّا المُشْرُوطُ لَهُ

النَّظرُ لِأَنَّهُ مُولَىٰ فِي رِيدِ التَّنْفِيذِ نَهْرًا ثُمَّ إِذَا مَاتَ المُشْرُوطُ لَهُ بَعْدِ مَوْتِهِ

الوَاقِفُ وَلَمْ يُوصَ لِأَحَدٍ فَوْلَادِيَ النَّصْبِ لِلْقاضِيِّ وَمَا دَامَ أَحَدٌ

يَصْلُحُ لِلتَّوْلِيهِ مِنْ أَقْرَبِ الْوَاقِفِ لَا يَجْعَلُ الْمُتَوْلِيَ مِنَ الْأَجَانِبِ . الْخَ

فِي ردِّ المُختارِ: فِي الْفَتاوِي الصَّغْرِيِ الرَّأْيُ لِلْوَاقِفِ لَا

لِلْقاضِيِ فَإِنْ كَانَ الْوَاقِفُ مِيتًا فَوْصِيَّةُ أُولَئِيِّ مِنَ الْقاضِيِ فَإِنْ لَمْ يَكُنْ

اوصى فالرأى للقاضى اه بحر و مفاده أنه لا يملك التصرف فى الوقف مع وجود المتولى فأفاد أن ولاية القاضى متأخرة عن المشروط له ووصيه الخ (۱)

فى جامع الفصولين: من أنه لو شرط الواقف كون المتولى من أولاده وأولادهم ليس للقاضى أن يولي غيرهم بلا خيانة ولو فعل لا يصير متوليا الخ (۲) والله أعلم

الجواب صحيح

اصغر على

دار الافتاء دار العلوم کراچی ۱۴۰۵ھ / ۱۹۸۵ء

اجواب باسمہ تعالیٰ

بصورتِ مسؤولہ جب واقف نے وقف کرتے وقت اپنی تولیت مقرر کر دی تھی اور انکی وفات کے بعد انکی اولاد میں سے جو اس منصب کا اہل ہوا سی کے متولی بنانے کے لئے فرمایا تو حکومت اور محکمہ اوقاف پر لازم ہے کہ یہ وقف مدرسہ اور انکی زمین وقف کرنیوالے کی اولاد میں اس شخص کی تولیت میں دے جو اس منصب کی اہلیت رکھتا ہو۔ نیز جبکہ محکمہ اوقاف کی غلط کارکردگی کی وجہ سے مدرسہ ویران و برباد ہو رہا ہے تو مدرسہ کو متولی کی اولاد کے تصرف میں دینا زیادہ واضح اور ضروری ہے۔

قال الشامی: وفي الأشباه في قاعدة الولاية الخاصة أقوى من

الولاية العامة بعد ان ذكر فروعاً وعلى هذا لا يملك القاضى

(۱) الدر المختار مع رد المحتار - کتاب الوقف - مطلب طالب التولیة لا یولی - ۲۲۳/۳ - ط: ایج. ایم. سعید کراچی

(۲) رد المحتار على الدر المختار - کتاب الوقف - مطلب لا يجعل الناظر من غير اهل الوقف - ۲۲۵/۳ - ط: ایج ایم سعید

التصرف في الوقف مع وجود ناظر ولو من قبله۔^(۱)

قال في شرح الملتقى معزياً إلى الأشباء لا يجوز للقاضي عدل الناظر المشروط له النظر بلا خيانة ولو عزله لا يصير الثاني متولياً^(۲)
مذكوره بالاعبارات او راسی قسم کی دوسری بہت سی عبارتوں سے یہ مسئلہ واضح ہو رہا ہے کہ مذکورہ بالا مدرسہ واقف کی اولاد میں سے باصلاحیت شخص کو واپس کر دیا جائے۔ اور اسکی تولیت اور تصرف میں دے دیا جائے۔ فقط اللہ اعلم

رضاء الحق عفاف اللہ عنہ

مفتي ولی حسن ٹونکی

دارالافتاء جامعة العلوم الإسلامية

علامہ نوری ناؤن کراچی

الجواب

مدرسہ کی اراضی پر مکملہ کا قبضہ ناجائز ہے، اس مدرسہ کے وقف کی آمدنی کسی دوسری جگہ صرف نہیں کی جاسکتی، حاجی صاحب کی اولاد میں جو صاحبِ دیانت و تقویٰ ہو وہ اسکی تولیت کا مستحق ہے، اس وقف کی آمدنی جتنی مکملہ نے وصول کی ہے اسکا ضمان مکملہ پر واجب ہے۔ فقط اللہ اعلم

عبد الرحیم

دارالافتاء والرشاد

بینات - شوال ۱۴۰۵ھ

(۱) رد المحتار على الدر المختار - كتاب الوقف - مطلب لا يملك القاضي الخ - ۳۷۲/۳

(۲) رد المحتار على الدر المختار - كتاب الوقف - مطلب في عزل الناظر - ۳۸۲/۳

متوالی وقف کی شرائط اور اختیارات کا شرعی حکم

کیا فرماتے ہیں علماء، کرام و مفتیان عظام درج ذیل مسئلہ میں:

۱۔ ایک جامع مسجد جس کا سنگ بنیاد ایک خاص مکتب فکر کے عالم دین نے رکھا تھا اور اس میں عرصہ ۲۲ سال تک یعنی ستمبر ۱۹۵۳ء سے نومبر ۱۹۷۷ء تک بغیر کسی اشتعال، تفرقے یا جھگڑے کے باقاعدگی سے بنیان مسجد کے مسلک کے مطابق نمازیں بشمول جمعہ و عید دین ہوتی رہیں۔ اس مسجد میں ایک مدرسہ اور ایک اسکول بھی اسی مسلک کے ایک دارالعلوم اور دینی ادارے کے تعاون سے قائم رہا۔ یہاں یہ بات واضح کردی جائے کہ یہ ادارہ صرف اسی ایک مسلک کے سوا کسی دوسرے مسلک کے لوگوں سے تعاون نہیں کرتا۔ اس سلسلے کے تمام اخراجات کا نصف حصہ یہ ادارہ ادا کرتا رہا۔ جس کا باقاعدہ اندر ارج و حسابات آج تک موجود ہیں۔ مگر بدقتی سے ۱۹۷۷ء میں محکمہ اوقاف نے ایک ایسی سیاسی جماعت کی حکومت کے ایماء پر ملک کی دیگر مساجد کے ساتھ اس مسجد کو بھی اپنی تحويل میں لے لیا تو اس وقت کے امام صاحب نے جو اپنے تقریر کے وقت سے مسجد کو محکمہ اوقاف کے لیئے وقت تک بنیان مسجد کے مسلک کے مطابق تمام امور انجام دیتے رہے تھے ذاتی و سیاسی فوائد حاصل کرنے کے لئے اوقاف کے ایک بدکردار شخص کے ساز باز کرنے پر اس مسجد کو تحويل میں لینے کے کاغذات تیار کرتے وقت امام صاحب نے اپنے نام کے آگے اپنے مسلک کے سوا موذن صاحب، مدرس صاحب و دیگر عملے کے مسلک کو جان بوجھ کر چھوڑ دیا تاکہ اس مسجد کو بعد میں دوسرے مسلک کا ثابت کرنے میں آسانی ہو۔ جس کا بڑا مقصد مسجد کے مسلک پر اثر اندازی تھا۔

۲۔ اسی مسجد کے ساتھ ایک لائبریری بھی تھی جس میں تین سو سے زائد اعلیٰ دینی کتب بنیان مسجد کے مسلک کی تھیں۔ جن کا باقاعدہ اندر ارج ایک رجسٹر میں تھا جو محکمہ اوقاف نے کتب کے ساتھ ساتھ اپنی تحويل میں لے لیا مگر بعد میں ان کتب کو محکمہ کے افران اور عملے نے داشتہ طور پر خرد برداشت دیا۔ تاکہ یہ ثابت نہ ہو سکے کہ کتب کس مسلک کی تھیں۔

۳۔ محکمہ اوقاف اور چند سیاسی حضرات کی زیر نگرانی امام صاحب نے اپنے چند ساتھیوں کے ساتھ مل کر مسجد میں گڑ بڑ شروع کرادی جوانا کا طریقہ واردات ہے اور کچھ عرصہ بعد مسجد کی ہیئت اصلی تبدیل کرنی شروع کی وہ اس طرح کہ پہلے سے تحریرہ شدہ الفاظ مقدمہ سے پہلے چند مخصوص کلمات کا اضافہ کر دیا جس سے مسلک کا اظہار ہوتا ہوا اور پھر مستقل شرائیکیز یوں پرا تر آئے۔

۴۔ یہاں سے محکمہ اوقاف اور بانیان مسجد کے نمازیوں کا جھگڑا شروع ہوا۔ ملاقاتیں، خطوط سب ہی مراحل آئے اور پھر مارشل لاء حکام سے رجوع کیا گیا۔

۵۔ چیف ائٹ منسٹر یئر اوقاف کے ایم سی نے واضح الفاظ میں تحریر فرمایا ہے کہ اس معاملے کی تحقیق میں حقائق کی تہہ تک نہیں پہنچ ہیں اور یہ کہ یہ مسجد بانیان کے مسلک کی ہے۔ محکمہ کے اور افسر نے بھی اپنی تحقیقی رپورٹ میں واضح الفاظ میں تحریر فرمایا ہے کہ یہ مسجد بانیان کے مسلک کے لوگوں کی ہے مگر یہ مخصوص گروہ اسکو جارحانہ طور پر مسلک ثانی کے لوگوں کو دینے پر آج تک تلا ہوا ہے۔

۶۔ ان روپوں کے بعد محکمہ اوقاف نے یکے بعد دیگرے دو امام صاحبان اور موذن صاحب وغیرہ کا تقریر بانیان مسجد کے مسلک کے حضرات سے کیا جسکی مفصل رپورٹ موجود ہے مگر کچھ عرصے بعد عدالت کے حکم اتنا عالمی (کہ موجودہ امام کو نہیں ہٹایا جا سکتا) کے باوجود محکمہ اوقاف نے ان حضرات کو پولیس کے ذریعہ زبردستی ہٹا کر پھر مسلک ثانی کے عملے کو تعینات کر دیا۔

۷۔ یہ گروہ اور محکمہ اوقاف کے افران و عملے کے لوگ مسلسل دروغ گوئیوں سے کام لے رہے ہیں، حد یہ ہے کہ عدالت عالیہ تک میں ان لوگوں نے غلط بیانات داخل کئے ہیں۔ یہ مسجد بھی کراچی کی ۲۲ ممتاز عدیہ میں سے ایک ہے جنکے بارے میں جناب کمشنز صاحب کراچی نے پہلے تو فروری ۸۶ء میں حکم دیا کہ ان مساجد میں سے ایک ہے اسکے ساتھ یوم کے اندر کر دیا جائے اور پھر فروری ۸۷ء میں اس حکم کا اعادہ کیا مگر آج تک یہ باثر گروہ چند وزراء و محکمہ کے افران وغیرہ کی ملی بھگت سے ان مساجد کے فیصلے میں حائل ہے کیونکہ یہ لوگ اچھی طرح جانتے ہیں کہ یہ اس مسجد کے بارے میں کوئی معقول دلائل نہیں دے سکیں گے جس سے ثابت ہو سکے کہ یہ مسجد انکے مسلک پر قائم ہوئی تھی۔ دراصل یہ گروہ صرف اور صرف شر، فساود دروغ گوئیوں کے ذریعے اپنا ناجائز قبضہ قائم رکھنا چاہتا ہے اور اسی لئے فیصلہ کی راہ میں مسلسل حائل اور ہر ممکن رواؤٹ پیدا کر رہا ہے۔

۸۔ اسی نوٹے نے چند ایسے معمولات کو جو مسجد کے قائم ہونے کے وقت سے رانجھ تھے ان کو بند کرانے کے لئے سول و پولیس حکام کی مدد حاصل کی مگر بفضل تعالیٰ جناب ایس ڈی ایم صاحب سینٹرل نے ایک صلح نامہ کرایا جس کی رو سے یا اپنے مذموم عزائم میں ناکام ہوئے، و نیز ایس ڈی ایم صاحب نے واضح طور پر تحریر فرمایا کہ اس مسجد میں غیر جانبدار امام ہونا چاہئے۔ تاکہ فضاء سازگار رہے مگر بد قسمتی سے یہ فرقہ چند وزراء کے تعاون سے مستقل ایسے امام لا تاربا، اور اس مسجد کو چھوڑ کر چلے جانے کو کہتا رہا ہے ورنہ انکی ناگمیں توڑ کر باہر پھینک دینے کی دھمکیاں دیتا رہا ہے۔ یہ تمام حقائق حکام بالا کو تحریری طور پر ہم پہنچاتے رہے ہیں اور جب ہمارے چند متشرعن معمر بزرگ اس وقت کے وزیر اوقاف سے انکے دفتر میں ان حقائق کو بتانے گئے تو وزیر صاحب بڑی رعونت سے بولے "جس کو اس مسجد میں نماز پڑھنا ہے خاموشی سے پڑھے ورنہ کوئی اور مسجد دیکھ لے اور اگر یہ مسجد مسلک ثانی کی نہیں بھی ہے تو میں آج اپنے حکم سے کرتا ہوں،" اسکے بعد ان بزرگوں کو باقاعدہ حکم دیا ہے کہ کمرے سے نکل جائیں۔ سب حیران تھے مگر قدرت خداوندی کو وزیر صاحب کی رعونت پسند نہیں آئی اور اس واقعہ کے چند روز بعد ہی ان وزیر صاحب کے وزارت سے الگ ہو جانے کے اطلاع ملی اور اسکے فوراً بعد ان وزیر صاحب کے لائے ہوئے امام صاحب بھی از خود چلے گئے۔

۹۔ عدالت عالیہ نے دراصل ہمارا پہلا مقدمہ ایک قانونی شق کے تحت خارج کیا تھا اس پر کوئی فیصلہ نہیں دیا تھا مگر جب ہم نے اس فیصلے کے خلاف اعلیٰ عدالت میں اپیل دائر کی تو جناب ڈسٹرکٹ جج صاحب نے ہمارے موقف کو درست قرار دیتے ہوئے اس مقدمے کو دوبارہ چلانے کی اجازت دی بلکہ خود ہی ایک نجح صاحب کے پاس اس مقدمے کو بھیج دیا کہ وہ اسکو چلا میں۔ ڈسٹرکٹ نجح صاحب کے فیصلے میں مسلک ریمارکس بھی بڑی اہمیت کے حامل ہیں۔ جس سے محکمہ اوقاف کی جانب داری کا ثبوت ملتا ہے مسلک فیصلے کا مترشح مطلب ہے کہ ڈسٹرکٹ نجح صاحب کی رائے میں پہلے نجح کا فیصلہ درست نہیں تھا اور اس لئے نئے صاحب کو یہ کیس دیا گیا کہ اوقاف سے تحریری بیان حاصل کر کے جوانہوں نے ۲۳ رسال گزر جانے کے باوجود بھی داخل نہیں کیا ہے اس کیس میں گواہوں کے پیش ہونے کے بعد ۲۳ رہماہ میں اسکا فیصلہ کیا جائے۔

۱۰۔ ایک بات اور واضح کر دیں کہ ہماری جانب سے اوقاف کے خلاف تو ہیں عدالت کے ۲۳ مقدمے زیر غور ہیں اور تیسری خلاف ورزی کی بھی نشاندہی کی جا چکی ہے۔ جبکہ محکمہ اوقاف نے

ہمارے خلاف ایک درخواست حال ہی میں دی تھی کہ ہم انکے معاملات میں بیجا خل اندازی کے مرتكب ہیں اور ہم اپنی مرضی کے اماموں سے نماز جمعہ پڑھنے پر نمازیوں کو مجبور کرتے ہیں۔ جس سے نقصِ امن کا خطرہ ہے اس لئے حکم امتناعی کو منسوخ کیا جائے مگر عدالت عالیہ نے ہمارے خلاف اس درخواست کو عدمِ ثبوت کی بناء پر خارج کر دیا جس سے ہماری بے گناہی کا ثبوت مل گیا۔ جبکہ یہ لوگ مستقل ایسے اقدامات کر رہے ہیں۔ اور اماموں کو لاتے اور ہٹاتے رہتے ہیں جسکی تفصیل ریکارڈ پر موجود ہے اور ایک بار پھر وہ چاہتے ہیں کہ کوئی شرپند امام اس مسجد میں آسکے جبکہ اس مسجد کا ماحول اس وقت بہت سازگار ہے مگر یہ بات انکو قبول نہیں، ورنہ مئی ۷۸ء میں اپنے ہی مسلک کے امام صاحب کو جو غیر جانبدار تھے ہٹوانے کا وہ جواز پیش نہیں کر سکتے۔

۱۱۔ دراصل یہ ٹولہ عدالتی سطح سے اپنی ناکامی کے بعد غلط بیانیاں کر کے..... آپ کے یہاں سے ایک فتویٰ نمبر ۲۳۵ بنوی ٹاؤن سے حاصل کر چکا ہے اور اسکی کا پیاں جس پر سے فتویٰ لینے والے کا نام ہٹا کر لوگوں کے ذہن بگاڑنے اور اوقاف اور عدالت عالیہ پر اثر انداز ہونے کے لئے یہ کہتے ہوئے کہ یہ فتویٰ تو انہی کے مسلک کے علماء نے دیا ہے۔ سب کو روائہ کر رہے ہیں اسکا مطلب صرف اور صرف حالات کو الجھانا اور نمازیوں میں تفرقہ ڈالنا مقصود ہے۔

۱۲۔ ایسی صورت حال میں کہ چند شرپند لوگ غلط بیانیاں کر کے فتویٰ صرف اس لئے حاصل کر لیں کہ حالات کو توزیع مردڑ کر پیش کر سکیں اور نمازیوں میں انتشار پیدا کر سکیں۔ اور فضا کو مکدر کر کے ان وزراء کو موقع فراہم کر سکیں جو اسکی ناجائز پشت پناہی پر ہیں کہ وہ حالات کو درست کرنے کے نام پر سامنے آ کر فریق اول کو نقصان پہنچائیں اور فریق ثانی کے ہاتھ مضبوط کر سکیں ایسی صورت میں علماء کرام و مفتیان عظام قرآن اور سنت کی روشنی میں کیا فرماتے ہیں اور ایسے لوگوں کے لئے کیا حکم ہے جو اس عمل منافقانہ کے مرتكب ہیں؟

درج بالا حقائق کو مد نظر رکھتے ہوئے قرآن اور سنت کی روشنی میں فتویٰ صادر فرمائیں۔

سائل: محمد امیاز اللہ

اجواب باسمہ تعالیٰ

استفتاء میں مذکور باتوں کے جوابات دینے سے قبل بنیادی طور پر چند اصولی مسائل کا لکھ دینا ضروری معلوم ہوتا ہے، تاکہ جوابات کے سمجھنے میں آسانی ہو اور اس طرح کے دوسرے تنازع فیہ مسائل اور مقدمات کے فیصلوں میں مدد ملے۔

الف: جب بھی مسلمانوں کے کسی خاص مکتب فکر اور مسلک کے لوگ کسی مسجد کی بنیاد رکھتے ہیں تو ان کی نگاہ میں اور انکے پیش نظر یہ باتیں ہوتی ہیں کہ وہ اس میں فرض نمازیں پڑھنے کے علاوہ اپنے مسلک کے مطابق دینی عقائد اور مسائل کی تعلیم تعلیم و تبلیغ کا سلسلہ جاری کریں گے اور اپنے مسلک کے خلاف دوسرے کسی مسلک کے لوگوں کو تعلیم و تبلیغ کی اجازت نہیں دیں گے۔

ب: اسی مسجد کا انتظام و انصرام ہمیشہ اسی خاص مسلک کے لوگوں یا انکی منتخب کمیٹی کے ذمہ ہوگا، جس میں کسی دوسرے مسلک کے لوگوں کو مداخلت کی اجازت نہ ہوگی۔

ج: جب کبھی نمازوں میں اختلاف و انتشار پیدا ہوگا تو فیصلہ اسی خاص مکتب فکر کے علماء اور مفتیوں کے مشورے سے ہوگا اور فیصلہ انہیں کے مسلک کے اصول و ضوابط ہوگا۔

د: خصوصاً مسجد میں امام، مبوزن، خادم اور دوسرے ملاز میں کا تقرر وہی بانیانِ مسجد یا ان کی منتخب کمیٹی کرے گی اور خاص اپنے مکتب فکر کے افراد کا تقرر کرے گی۔

ه: مسجد میں بانیانِ مسجد یا انکی منتخب کمیٹی کے اپنے اختیارات ہوں گے کہ کسی دوسرے مسلک کے لوگوں کا تصرف اس میں نہیں چل سکے گا۔ یہاں تک کہ شرعی قاضی اور عدالت کے جھوٹ کو بھی اس بات کا اختیار نہ ہوگا کہ کسی شرعی وجہ کے بغیر بانیانِ مسجد کے مسلک کے منشاء کے خلاف کوئی تصرف کریں۔

و: اسی مسجد سے متعلق اگر کوئی تنازع کسی عدالت میں چلا گیا تو اس کا فیصلہ بانیانِ مسجد کے مسلک اور انکے شرائط کے پیش نظر کیا جائے گا، کسی عدالت کے نجح کو بانیانِ مسجد کے مسلک اور انکی شرائط کے خلاف فیصلہ دینے کا اختیار نہ ہوگا، مگر یہ کہ بانیانِ مسجد کے اصول اور شرائط میں کوئی غیر شرعی بات ہو تو مسلمان نجح کو شرعی قانون کی بالادستی قائم کرتے ہوئے اس غیر شرعی شرط کو ختم کرنے کا اختیار ہوگا۔

وہ غیر شرعی شرائط یہ ہیں:

- ۱۔ بانیانِ مسجد نے بالفرض بناءً مسجد کے وقت یہ شرط رکھ دی کہ بانیانِ مسجد کے مسلک کے لوگوں کے سوا اس میں کسی دوسرے مسلک کے مسلمان کو نماز پڑھنے کی اجازت نہ ہوگی۔
- ۲۔ اگر کسی دوسرے مسلک کے لوگ نماز کے لئے اسی مسجد میں آؤں تو انہیں نکال دیا جائے گا یا انہیں ذلیل کیا جائے گا۔
- ۳۔ اس مسجد کا امام یا خطیب دوسرے مسلک کے نمازیوں کو گالیاں دے دے کر یا ذلیل کر کے نکال سکے گا۔

مذکورہ بالا تین شرائط یا اس طرح دوسری غیر شرعی شرائط کے تحت اگر بانیانِ مسجد نے کوئی مسجد تعمیر کی تو عدالت کے نجح کو یہ اختیار ہوگا کہ بانیانِ مسجد کی اُن شرائط کو باطل اور کا عدم قرار دے دے۔ کیونکہ مذکورہ بالا شرائط غیر شرعی اور قرآن و حدیث کی نصوص بلکہ منشاءٰ شریعت کے خلاف ہیں۔

الغرض جب تک اصول اور شرائط خلافِ شرع نہ ہوں اس وقت تک بانیانِ مسجد کے مسلک کے خلاف فیصلہ نہیں کیا جائے گا بلکہ اُنکے اصول و نسوابط اور شرائط کے پیش نظر نماز عدہ کا فیصلہ کیا جائے گا۔

مذکورہ بالا امور اور دفعات کے لئے مندرجہ ذیل حوالوں کا مطالعہ مفید ہوگا:

۱۔ صاحب "الدر المختار" علامہ حسکلفی تحریر فرماتے ہیں:

"ولایة نصب القيم الى الواقف ثم لوصييه لقيامه مقامه" (۱).

"نگران اور منتظم کے تقرر کرنے کا اختیار واقفِ مسجد کو ہوگا اسکے بعد اُنکے وصی کو ہوگا اسلئے کہ وصی اصل واقف کا قائم مقام ہوتا ہے"۔

مطلوب یہ ہے کہ واقفِ مسجد یا بانیانِ مسجد کے اختیار سے مسجد کے منتظم، متولی یعنی صدر و سکریٹری کا تقرر ہوگا، انہیں کے منشاء اور مسلک کے مطابق مسجد کا انتظام انصرام چلے گا۔ اس میں دوسرے لوگوں کے کچھ اختیارات نہ ہوں گے۔

(۱) الدر المختار مع رد المحتار - کتاب الوقف - ۳۲۱، ۳۲۲، ۳۲۳. ط: ایچ ایم سعید

۲۔ ابن عابدین ”فتاویٰ شامی“ میں دوسری جگہ تحریر فرماتے ہیں:

”ثُمَّ اتَّفَقَ الْمُتَّاخِرُونَ، أَنَّ الْأَفْضَلَ إِنْ لَا يَعْلَمُوا الْقَاضِيَ فِي

زماننا لِمَا عَرَفَ مِنْ طَمْعِ الْقَضَايَا فِي أَمْوَالِ الْأَوْقَافِ.“ (۱)

”ہمارے زمانے کے فقهاء متاخرین نے اس بات پر اتفاق کیا ہے کہ اس زمانہ میں منتظم مسجد کا تقرر قاضی کو اطلاع دیئے بغیر کیا جائے گا اس لئے کہ موجودہ زمانے کے قاضیوں میں اوقاف کے مال کا حرص اور لاحق موجود ہے جسکی وجہ سے وہ غلط آدمی کا تقرر کر سکتے ہیں۔“

مطلوب یہ ہے کہ واقف مسجد یا بانیان مسجد کے مسلک کے لوگ خود ہی اپنی رائے سے مسجد کے منتظم یعنی صدر و سکریٹری کا تقرر کر دیں گے، اس سلسلہ میں حکومت کے قاضی یا اوقاف کے افسران کو اطلاع دینے کی ضرورت نہ ہوگی اس لئے کہ ان سے رجوع میں زیادہ فتنے کا اندیشہ ہے، وہ اوقاف کی آمدی میں حرص کرنے لگے ہیں ممکن ہے کہ کسی ایسے آدمی کا تقرر کر دیں جسکو مسجد کے انتظام و انصرام سے کوئی دلچسپی نہ ہو۔ بلکہ اس کا مقصد فقط مال جمع کرنا اور لیدری چمکانا ہو، یا کسی ایسے بے دین آدمی کا تقرر کر دیں جو زیادہ چندہ دیتا ہو۔ لیکن بانیان مسجد کے مسلک کے خلاف زہراً گلتا ہو۔ جس سے نہ مسجد کو کوئی فائدہ پہنچ سکتا ہونے نمازیوں کو، بلکہ اسکی وجہ سے روز رو ز فتنے پیدا ہوں۔ اسی واسطے عبارت مذکورہ میں کہا گیا کہ بانیان مسجد ہی اپنی رائے سے متولی مسجد بنائیں گے، انتظامیہ کمیٹی کی ترتیب دیں گے۔

علامہ حسکفی ” الدر المختار“ میں تیسرا جگہ تحریر فرماتے ہیں:

”البَانِيُّ لِلْمَسْجِدِ أَوْلَى مِنَ الْقَوْمِ بِنَصْبِ الْإِمَامِ وَالْمَؤْذِنِ فِي

المختار“..... الخ (۱)

”امام اور مؤذن کے تقری کے بارے میں بانیان مسجد دوسرے لوگوں کے

(۱) رد المحتار - کتاب الوقف - مطلب الافضل فی زماننا نصب المتولی بلا اعلام القاضی وكذا وصی اليتیم - ۳۲۲ / ۳

(۲) الدر المختار مع رد المحتار - کتاب الوقف - ۳۰ / ۳ - ط: ایچ ایم سعید

مقابلہ میں زیادہ مستحق ہیں یہی راجح اور مختار قول ہے۔

مطلوب یہ ہے کہ امام و موزن، خادم اور مدرس وغیرہ کے تقرر کا اختیار بانیانِ مسجد کو ہوگا، وہی لوگ اپنے عقائد اور اپنے مسلک کے مطابق، امام، موزن وغیرہ کا تقرر کریں گے اس میں دوسرے مسلک کے لوگوں کو دخل اندازی کا اختیار نہ ہوگا۔

۴۔ علامہ شامیؒ اپنی کتاب ”فتاویٰ شامی“ میں ایک اور جگہ پر لکھتے ہیں:

”ولایة القاضی متاخرة عن المشروط له ووصیه فیستفاد منه“

عدم صحة تقریر القاضی فی الوظائف فی الأوقاف اذا كان الواقف

شرط التقریر للمتولی۔“ (۱)

”قاضی کی ولایت اور اختیار موخر اور دوسرے نمبر پر ہے اور واقف یا بانیانِ مسجد کے مقرر کردہ منتظم کی ولایت و اختیار مقدم ہے جس کا حاصل یہ ہے کہ قاضی کا تقرر اوقاف کے وظائف میں صحیح نہیں ہے جبکہ واقف اور بانیانِ مسجد نے اختیار متولی کو دیا ہو۔“

اس کا مطلب یہ ہے کہ واقف یا بانیانِ مسجد نے اگر کسی کو امام یا موزن مقرر کیا ہے اور قاضی یا محکمہ اوقاف کے افرمیاز نے بھی ایک دوسرے امام کا بندوبست کیا ہو، تو عبارتِ مذکورہ کے مفہوم کے مطابق بانیانِ مسجد کے اختیارات چونکہ از روئے شرع زیادہ ہیں، اس لئے انکا مقرر کردہ شخص امام بنے گا۔ قاضی یا محکمہ اوقاف کے افرمیاز کا مقرر کردہ شخص امام نہیں بنے گا۔

۵۔ علامہ شامیؒ، علامہ بزاڑی سے نقل فرماتے ہیں:

”وصرح البزاڑی فی الصلح بأن السلطان اذا أعطى غير

المستحق فقد ظلم مرتين بمنع المستحق واعطائه غير

المستحق“۔ الخ (۱)

(۱) رد المحتار علی الدر المحتار - کتاب الوقف - مطلب ولایة القاضی متاخرة - ۲۲۳/۲.

(۲) رد المحتار - کتاب الوقف - مطلب لا یصح عزل صاحب وظيفة الخ - ۳۸۲/۲

”باب صلح میں برازی نے تصریح کی ہے کہ بادشاہ وقت نے اگر وقف کی جائیداد غیر مستحق لوگوں کے حوالہ کر دی تو اس نے دو بڑے ظلموں کا ارتکاب کیا ہے۔

ایک یہ کہ مستحق کا حق مارا، دوسرا یہ کہ غیر مستحق کو دوسرے کا حق دلا دیا۔“

مطلوب یہ ہے کہ اگر عدالت کے قاضی نے بلکہ سربراہِ مملکت نے بھی اگر بانیانِ مسجد کی وقف جائیداد یا انکی تولیت اور اختیارات کسی دوسرے کے حوالہ کر دینے کا فیصلہ کیا ہے تو انکا یہ فیصلہ ظالمانہ ہو گا اور وہ دو بڑے ظلم اور جرائم کے مرتكب ہوں گے، ایک یہ کہ اصل مستحق لوگوں کو اپنے حق سے محروم کر دیا۔ دوسرا یہ کہ غیر مستحق لوگوں کو دوسروں کا حق دلا دیا اس لئے ایسے موقع پر محکمہ اوقاف کے افسر مجاز اور عدالت کے جھوٹ کو بڑی سوچ سمجھ کر بانیانِ مسجد کے مسلک اور منشاء کے خلاف فیصلہ دینے سے گریز کرنا ضروری ہے۔

۶۔ ”شرائط الواقف معتبرة اذا لم تخالف الشريعة“ .الخ^(۱)

”واقف کے شرائط کا شرعاً اعتبار ہے جبکہ شرائط شریعت کے خلاف نہ ہوں“۔

یعنی واقف یا بانیانِ مسجد وقف کی جائیداد میں یا تعمیر مسجد میں جو شرائط لگا میں ان تمام شرائط یا پیش نظر امور کا اعتبار کرنا ضروری ہے۔ جب تک کہ وہ شرع کے خلاف نہ ہوں، لہذا جن اسلامی عقائد اور جس شرعی مسلک کے پیش نظر لوگوں نے مسجد کی بنیاد رکھی ہے، فیصلہ کے وقت انہیں عقائد اور اسی مسلک کو پیش نظر رکھنا ضروری ہے۔

مذکورہ بالاحوالوں سے واضح ہوا کہ جس جامع مسجد کی بنیاد کسی خاص مکتب فکر کے لوگوں نے اپنے مسلک اور مخصوص دینی رجحان کے پیش نظر رکھی ہے اسکا نظم و نقش چلانے کے حقدار اسی مکتب فکر کے لوگ یا انکی نتیجہ کمیٹی کے لوگ ہوں گے۔ دوسرے مسلک کے لوگوں کو مداخلت کرنے کا کوئی حق نہ ہو گا اور اسی مسجد کے امام، موذن، خادم اور ماحقہ مدرسہ کے مدرس کی تقریبی انہیں لوگوں کے منشاء اور مسلک کے مطابق ہو گی، انکے مسلک اور منشاء کے خلاف امام و موذن مقرر کرنے کا اختیار نہ دوسرے مسلک کے اور لوگوں کو ہو گا، نہ ہی محکمہ اوقاف کے کسی افسر کو اسکا حق پہنچے گا۔

(۱) رد المحتار - کتاب الوقف - مطلب شرائط الواقف معتبرة الخ - ۳۲۳ / ۳

اس تمهید کے بعد اب بالترتیب سوالات کے جوابات ملاحظہ فرمائیں۔

۱۔ صورتِ مسئولہ میں جس جامع مسجد کا سانگ بنیاد مسلمانوں کے کسی خاص مکتب فکر اور مخصوص عقائد کے لوگوں نے اپنے مسلک کے پیش نظر رکھا تھا اور اپنے مسلک ہی کے کسی بڑے عالم کے ذریعہ سے رکھا تھا، پھر انہیں لوگوں کی تولیت اور انتظام میں ۲۲/۲۳ سال تک جامع مسجد کے اندر بغیر کسی تفرقہ بازی کے پانچ وقت نمازیں بشمول جمعہ و عیدین ہوتی رہیں۔ اور جس پر اب محکمہ اوقاف کا تسلط ہے درحقیقت اسکی تولیت اور انتظام چلانے کا حق از روئے قانونِ شرع بانیانِ مسجد کے لوگوں کو ہے اور انہیں کے اختیار میں ہے کہ مذکورہ جامع مسجد میں امام و موذن اور خادم کا تقرر کریں۔

محکمہ اوقاف کے قبضہ کے بعد بھی افسرانِ اوقاف کے لئے ضروری ہے کہ بانیانِ مسجد کے مسلک اور عقائد کے موافق امام، موذن اور خادم کا تقرر کریں، اور جو امام یا موذن اور خادم بانیانِ مسجد کے مسلک کے خلاف مسلک رکھتا ہے از روئے شرع وہ مسجد میں امامت یا موذنی کرنے کا حق نہیں رکھتا۔ لہذا مذکورہ جامع مسجد کے امام نے غلط روشن اختیار کر کے خیانت کا ارتکاب کیا ہے۔

۲۔ محکمہ اوقاف کے مذکورہ اقدامات غلط اور خیانت پر منی ہیں جس کا کوئی جواز نہیں۔

۳۔ امام صاحب اور اسکے معاونین کا بانیانِ مسجد کے خلاف اپنے مسلک کے پرچار کے لئے مسجد کی سابقہ ہیئت میں تبدیلی کرنا خیانت اور ظلم ہے، لیکن یہ حقیقت ہے کہ جب ۲۲/۲۳ سال سے مسجد سے متعلق تاریخی شواہد اور قانونی دستاویزات اس پر گواہ ہیں کہ مذکورہ جامع مسجد کسی خاص مکتب فکر اور خاص مسلک رکھنے والے لوگوں کے زیر انتظام رہی ہے تو اس عارضی اور ناروا تبدیلی لانے کی وجہ سے اسکی سابقہ حیثیت ختم نہیں ہو سکتی۔

۴۔ ۵۔ جب محکمہ اوقاف کے ایڈمنیسٹریٹر نے تحقیقی رپورٹ لکھ دی ہے کہ مسجد، بانیانِ مسجد کے مسلک کے لوگوں کی ہے پھر کسی مخصوص گروہ کے لوگوں کی یہ کوشش کہ جامع مسجد بانیانِ مسجد کے لوگوں کے بجائے کسی اور مسلک کے لوگوں کے حوالہ کی جائے، ناجائز اور ظالمانہ کوشش ہے قرآن و حدیث اور فقہ اسلامی میں اسکی کوئی گنجائش نہیں۔

۶۔ یہ اقدام بھی انکے دوسرے ناجائز اقدامات کی طرح ہے، قانون نافذ کرنے والے

اداروں کی ذمہ داری ہے کہ ایسے افراد کا محاسبہ کریں۔

۷۔ مکملہ اوقاف اور متعلقہ افسران میں سے جو لوگ دروغ گوئی کر کے تنازعہ کو حل کرنے کے بجائے اس میں الجھاؤ پیدا کرنے کی سعی کر رہے ہیں اور رکاوٹیں کھڑی کر رہے ہیں وہ درحقیقت مسجد کو دیران کرنے اور اس میں تخریب کاری کے مرتكب ہو رہے ہیں۔ یہ لوگ قرآن کی تصریحات کے مطابق بہت بڑے ظالم اور عند اللہ مجرم و گناہ گاریں، ایسے لوگوں کو چاہئے کہ اس طرح کی ناجائز کوششوں سے اجتناب کریں اور اللہ تعالیٰ سے توبہ و استغفار کریں، اگر وہ ایسا نہیں کرتے تو قانون نافذ کرنے والے ادارہ کی ذمہ داری ہے کہ ایسے لوگوں کے خلاف قانونی کارروائی کرے اور انکو تعزیری سزا میں دیں۔

۸۔ کسی مخصوص گروہ یا فرقہ کے امام کے لئے یہ ہرگز مناسب نہیں کہ ممبر رسول صلی اللہ علیہ وسلم پر بیٹھ کر اپنے مخالف مسلک کے لوگوں کی خواہ مخواہ تو ہیں کرے اور انہیں بلا جواز تنگیں توڑنے اور مسجد چھوڑنے کی دھمکی دے جو امام ایسے جرام کا مرتكب ہے، شرعاً وہ منصب امامت کا اہل ہی نہیں ہے۔

۹۔ اسی طرح وزیر کو یہ بات زیب نہیں دیتی کہ وہ قوم کے حقوق میں رد و بدل کرے۔ اور کسی دوسرے مسلک کے لوگوں کے حقوق اپنے ہی مسلک کے لوگوں میں باطننا شروع کر دے۔ اگر بالفرض کوئی وزیر ایسا کرتا ہے یا ایسا فیصلہ دیتا ہے تو اسکا یہ عمل، اور اسکا یہ ظالما نہ فیصلہ از روئے قرآن و سنت باطل اور ناقابل اعتبار ہوگا۔ جیسا کہ تمہید میں فتاویٰ شامی کے ۳۸۲/۳ جوالہ سے ذکر کیا گیا ہے لہذا بانیان مسجد کے مسلک کے افراد کو چاہئے کہ عدالت سے رجوع کر کے صحیح فیصلہ حاصل کرنے کی سعی کریں۔ اور جانب دار افسروں کی جانب داری کو عدالت میں ثابت کر کے انکے خلاف کارروائی کریں۔

۱۰۔ ۱۱۔ واضح رہے کہ کسی مفتی کو غیب کا علم نہیں ہوتا۔ اس لئے کوئی جھوٹا آدمی اگر غلط بیانی کر کے فتویٰ حاصل کرتا ہے تو اسکی غلط بیانی کا گناہ اس جھوٹ پر ہوگا۔ مفتی پر نہیں۔ کیونکہ سائل جس طرح کا سوال کرتا ہے۔ مفتی اسی طرح کا جواب دیتا ہے۔ مگر جہاں تک صحیح فیصلہ کا تعلق ہے اسکے لئے تحقیق و تفییش کرنا یہ عدالت کا کام ہے۔ لہذا فتویٰ نمبر ۲۳۵ جاری کردہ ازدار الافتاء جامعہ العلوم الاسلامیہ بنوری ناؤں میں سائل نے اگر غلط بیانی سے کام لیا ہے تو اسکا ذمہ دار خود سائل ہے اسکا جرم سائل پر آتا ہے۔

۱۲۔ اس سلسلہ میں ہماری رائے یہ ہے کہ مذکورہ مسجد کا معاملہ جب عدالت میں جا چکا ہے تو

عدالت ہی کے ذریعہ اسکا فیصلہ کرالیا جاوے اور بانیان مسجد اگر ضروری سمجھیں تو اس مفصل استفتاء اور اسکے جواب کو بھی عدالت میں پیش کر سکتے ہیں فتویٰ ۲۳۵ کو حاصل کرنے والوں نے اگر بانیان مسجد کے موقف کو کمزور کر کے انہیں پریشان کرنے کے لئے حاصل کیا ہے تو اس مفصل فتویٰ کے بعد سابقہ فتویٰ کو کا عدم سمجھا جاوے۔ اللہ تعالیٰ ہمیں راہ راست کی ہدایت دے اور اس پر قائم رکھے۔ واللہ اعلم بالصواب
وآخر دعوانا ان الحمد لله رب العالمين . والصلوة والسلام على سيد الانبياء والمرسلين

كتبه

محمد عبدالسلام چانگامی

الجواب صحيح

ولی حسن ٹونکی

بینات۔ شوال ۱۴۰۸ھ

مسجد کی شرعی اہمیت

کیا فرماتے ہیں علمائے کرام و مفتیان عظام اس معاملہ میں کہ شہر کراچی کی وسط میں ایک ڈاک خانہ ہے، اور اس کے گوشہ میں نماز پڑھنے کا ایک چبوترہ پاکستان اور تقسیم سے پہلے سے موجود تھا، جس پر لوگ نماز پڑھتے تھے، پاکستان کے قیام کے بعد نمازی بکثرت جمع ہوئے، نماز جماعت سے ادا کرتے رہے، عام چندہ سے اہل محلہ نے ایک سائبان بھی ڈال لیا، ایک گزارنچی محراب کے گرد دیوار بھی تھی، حوض اور ٹو نیماں بھی وضو کے لئے موجود تھیں اہل محلہ اور ملازمان ڈاک خانہ نے اس کی تعمیر کا ارادہ کیا اور ملاز میں ڈاک خانہ نے از سر نو تعمیر مسجد کے لئے اپنے افرادی سے درخواست دے کر اجازت بھی طلب کی اور اس محکمہ کے افرادی ڈائرکٹر جنرل اور پوسٹ ماسٹر جنرل نے اجازت تعمیر مسجد دے دی اور نقشہ دو منزلہ بھی تیار ہو کر منظور ہو گیا بنیاد از سر نو تعمیر مسجد کے لئے ایک جلسہ ۱۰ کتوبر ۱۹۵۲ء کو ہوا جس میں معززین شہر علماء و حکام و عوام سب شریک تھے اور عام مسلمانوں کے چندہ سے یہ مسجد دو منزلہ تعمیر ہو کر مکمل ہو گئی اور دس سال سے عام مسلمان نماز جمعہ بھی ادا کرتے ہیں اور عام مسلمانوں کے چندہ ہی سے اخراجات اس مسجد کے پورے ہوتے ہیں، عدالتی قانون کے تحت اب بتایا گیا ہے کہ یہ وقف اس لئے صحیح نہیں ہے کہ ڈائریکٹر جنرل صاحب اجازت دینے کے مجاز نہیں تھے، وزارت سے اجازت لینا چاہیئے تھا، عام مسلمان مسجد اور وقف عام ہی کی نیت سے اس کی تعمیر میں روپیہ لگا چکے ہیں، محکمہ نے کوئی ادنی رقم بھی مسجد پر صرف نہیں کی ہے، از روئے شریعت اس مسجد کے لئے کیا حکم ہے۔

اجواب باسمہ تعالیٰ

مسجد شعائر اسلام میں سے ہیں قرآن کریم اور حدیث نبوی ﷺ میں ان کے شرف و فضل اور احکام کو مختلف جهات سے بیان فرمایا گیا ہے اس سلسلہ میں پہلے قرآن کریم کی آیات پر نظر ڈالیے ارشادر بانی ہے:

وَمِنْ أَظْلَمُ مَمْنَ مَنْ نَعْمَلُ مَساجِدَ اللَّهِ أَنْ يَذْكُرَ فِيهَا اسْمَهُ وَسَعِيَ فِي

خرابها (البقرة: ۱۱۲)

اور اس سے بڑا ظالم کون جس نے منع کیا اللہ کی مسجدوں میں اللہ کا نام لینے سے اور ان کے اجازت نے کی کوشش کی۔

آیت کریمہ جہاں مساجد کے شرف و فضل کو بیان کر رہی ہے وہاں مساجد کے منہدم کرنے والے اور اسکی تخریب کی کوشش کرنے والے کی شدید مذمت کر رہی ہے اور ایسے شخص کو سب سے بڑا ظالم کہا جا رہا ہے آیت کریم سے یہ بھی معلوم ہو رہا ہے کہ مسلمانوں کو مساجد کی تعمیر اور ان کی کثرت سے روکا نہیں جائیگا بلکہ اس سلسلہ میں ان کی ہمت افزائی کی جائیگی چنانچہ مفسر کبیر ابو عبد اللہ محمد بن احمد الانصاری القرطبی اپنی تفسیر "الجامع لاحکام القرآن" میں اس آیت کے ذیل میں تحریر فرماتے ہیں:

ولَا يَمْنَعُ بَنَاءَ الْمَسَاجِدِ إِلَّا أَنْ يَقْصُدُوا الشَّقَاقَ وَالخَلَافَ بَانِيَنَا

مَسْجِدًا إِلَى جَنْبِ مَسْجِدٍ أَوْ قَرْبَهُ يَرِيدُونَ بِذَلِكَ تَفْرِيقًا أَهْلَ

الْمَسَاجِدِ الْأُولَى وَخَرَابَهُ^(۱)

مسجد کی تعمیر سے کسی کو روکا نہیں جائیگا سوائے اس کے کہ تعمیر کرنے والوں کا ارادہ اختلاف اور پھوٹ ڈالنا ہواں طرح کہ وہ کسی دوسری مسجد کے پہلو میں یہ مسجد تعمیر کریں اور ان کا مقصد پہلی مسجد کے نمازیوں میں تفریق ڈالنا ہو۔

امام رازیؒ اپنی تفسیر میں رقم فرمائیں:

السعي في تخریب المسجد قد يكون لوجهين احدهما منع المصليين

والمتعبدين و المتعهدين له من دخوله فيكون ذلك تخریبا والثانی

بالنهدم والتخریب^(۲)

مسجد کی تخریب کی کوشش و صورتوں سے ہوتی ہے: ۱- نماز پڑھنے والوں اور عبادت کرنے والوں کو مسجد میں داخل ہونے سے روکنا۔ ۲- مسجد کو ویران اور منہدم کرنا۔

(۱) الجامع لاحکام القرآن للقرطبی - ۷۸/۲

(۲) التفسیر الكبير - المسألة الخامسة - ۱۱/۳

اور سورہ توبہ میں ہے:

انما يعمر مساجد الله من أمن بالله واليوم الآخر وأقام الصلوة وأتى الزكوة

ولم يخش إلا الله فعسى أولئك أن يكونوا من المهتدين (التوبہ: ۱۸)

ہاں اللہ کی مسجدوں کو آباد کرنا ان لوگوں کا کام ہے جو اللہ پر اور قیامت کے دن پر ایمان لاویں اور نماز کی پابندی کریں اور زکوٰۃ دیں اور بجز اللہ کے کسی سے نہ ڈریں۔

آیت کریمہ کا خلاصہ یہ ہے کہ اللہ کی مساجد حقیقتہ ایسے ہی اولو العزم مسلمانوں کے دم سے آباد رہ سکتی ہیں جو دل سے خدائے واحد اور آخری دن پر ایمان لاچکے ہیں، جوارج سے نمازوں کی اقامت میں مشغول رہتے ہیں اموال میں سے باقاعدہ زکوٰۃ ادا کرتے ہیں اور اللہ تعالیٰ کے سوا کسی سے نہیں ڈرتے اسی لئے مساجد کی صیانت و تطہیر کی خاطر جہاد کے لئے تیار رہتے ہیں، آیت کریمہ ہے یہ بھی بصراحت معلوم ہو رہا ہے کہ مساجد کی تعمیر کرنا کسی کے ایمان کی برا شہادت ہے علامہ قرطبیؒ اس آیت کے ذیل میں رقمطراز ہیں:

دلیل على ان الشهادة لعمار المساجد بالایمان صحيحة وقد قال

بعض السلف اذارأیتم الرجل يعمر المسجد فحسنو ا به الظن (۱)

آیت کریمہ اس امر پر دلیل ہے کہ مساجد کی تعمیر کرنے والوں کے ایمان کی شہادت صحیح اور درست ہے اسی لئے بعض سلف کا قول ہے جب تم دیکھو کہ کوئی شخص مسجد کی آباد کاری میں کوشش ہو تو اس کے ساتھ حسن ظن رکھو۔

سورہ نور میں ارشادِ الہی ہے:

فِي بَيْوَتِ اللَّهِ أَنْ تُرْفَعَ وَيُذَكَّرَ فِيهَا اسْمُهُ يَسْبِحُ لَهُ فِيهَا بِالْغَدْوِ

وَالْأَصَالِ (النور: ۳۶)

”ان گھروں میں کہ اللہ نے حکم دیا ہے ان کو بلند کرنے کا اور وہاں اس کا نام پڑھنے کا یاد کرتے ہیں اس کی وہاں صحیح اور شام“۔

اس سے پہلے کی آیات میں بتایا گیا ہے کہ اللہ تعالیٰ کے نور سے تمام موجودات کی نعموں ہے پھر

مُؤمنین مہتدیں کو اس نورِ الٰہی سے ہدایت و عرفان کا جو خصوصی حصہ ملتا ہے اس کو ایک بلغِ مثال سے سمجھایا گیا ہے اس کے بعد فرمایا جا رہا ہے کہ یہ روشنی اللہ کے ان گھروں (مساجد) میں ملتی ہے جن کو بلند رکھنے اور ان کی تعظیم و تطہیر کا حکم دیا گیا ہے اور یہ بتلایا گیا ہے کہ ان کو ہمیشہ ذکر، تسبیح اور عباداتِ الٰہی سے آباد رکھا جائے آیت کریمہ سے بصراحت مساجد کی تعظیم اور ان کو آباد کرنے کا حکم معلوم ہو رہا ہے، آیات کے بعد جب ہم احادیث کی طرف آتے ہیں تو اس بارے میں کثرت سے احادیث ملتی ہیں، اختصار کو مد نظر رکھتے ہوئے یہاں چند احادیث پر اکتفا کیا جاتا ہے۔

عن ابی هریرۃ رضی اللہ عنہ قال قال رسول اللہ ﷺ اَحَبُّ الْبَلَادِ إِلَى اللَّهِ

مَسَاجِدُهَا وَأَبْغَضُ الْبَلَادِ إِلَى اللَّهِ اسْوَاقُهَا ^(۱)

حضرت ابو ہریرۃ رضی اللہ عنہ کرتے ہیں کہ جناب رسول اللہ صلی اللہ علیہ وسلم نے ارشاد فرمایا کہ سب جگہوں میں پسندیدہ جگہ اللہ کے نزدیک مساجد ہیں اور مبغوض ترین جگہیں اللہ کے نزدیک بازار ہیں۔

عن عثمان رضی اللہ عنہ قال انی سمعت رسول اللہ صلی اللہ علیہ

وسلم يقول من بنی مسجد ا۔ قال بکیر حسبت انه قال : یبتغی به

وَجْهَ اللَّهِ بْنَى اللَّهِ لِهِ مِثْلُهُ فِي الْجَنَّةِ ^(۲)

حضرت عثمان رضی اللہ عنہ کرتے ہیں کہ جناب رسول اللہ صلی اللہ علیہ وسلم نے ارشاد فرمایا کہ جو شخص اللہ کی رضا جوئی کے لئے مسجد بناتا ہے تو اللہ تعالیٰ اس کے لئے جنت میں اس کے مثل گھر بنایا گا۔

عن بریلہ قال قال رسول اللہ ﷺ بَشِّرِ الْمُشَائِنَ فِي الظُّلُمِ إِلَى

الْمَسَاجِدِ بِالنُّورِ التَّامِ يَوْمَ الْقِيَامَةِ ^(۳)

(۱) الصحيح لمسلم - کاب المساجد - باب فضل بناء المساجد والحمد عليها - ۶۳ / ۱ .

(۲) الصحيح للبخاری - کتاب الصلوة - باب من بنی مسجدا - ۶۳ / ۱ .

(۳) جامع الترمذی - ابواب الصلوة - باب ما جاء في فضل العشاء والفجر بالجمعة - ۵۳ / ۱ .

بریدہ روایت کرتے ہیں کہ جناب رسول اللہ ﷺ نے ارشاد فرمایا کہ جو لوگ اندر ہرے میں مسجد کی طرف جاتے ہیں ان کو قیامت کے روز نورتام کی بشارت دو۔

بخاری و مسلم میں حضرت ابو هریرہؓ سے روایت ہے جس میں ان سات قسم کے لوگوں کا ذکر ہے جن کو اللہ تعالیٰ قیامت میں اپنے سایہ رحمت میں جگہ دے گا، ان میں سے ایک قسم یہ بھی ہے:

وَرَجُلٌ قَلْبُهُ مَعْلُوقٌ بِالْمَسْجِدِ^(۱)

وَهُنَّ أَنْوَاعٌ جِنْسٌ كَادِلٌ مَسْجِدٌ مِنْ أَنْكَارٍ هُوَ أَهْوَانٌ

قرطبی نے اپنی تفسیر میں آیت کریمہ فی بیوت اذن اللہ الآیۃ کے ذیل میں یہ حدیث درج کی ہے:

رواه انس بن مالک عن رسول الله ﷺ قال : من احب الله عزوجل فليحبني ومن احبني فليحب اصحابي ومن احب اصحابي فليحب القرآن ومن احب القرآن فليحب المساجد فانها افنيته الله وابنيه اذن الله في رفعها وبارك فيها ميمونة ، ميمون اهلها محفوظة محفوظ اهلها هم في صلاتهم والله عزوجل في حوالجهنم هم في مساجد هم والله من ورائهم^(۲)

انس بن مالکؓ جناب رسول اللہ ﷺ سے روایت کرتے ہیں کہ آپ نے فرمایا کہ جو شخص اللہ تعالیٰ سے محبت کرتا ہے اس کو چاہئے کہ وہ مجھ سے محبت کرے اور جو مجھ سے محبت کرتا ہے وہ میرے صحابہ سے محبت کرے اور جو میرے اصحاب سے محبت کرے وہ قرآن سے محبت کرے اور جو قرآن سے محبت کرے اس کو چاہئے کہ مساجد سے محبت کرے کیونکہ یہ مساجد اللہ کے گھر ہیں اللہ تعالیٰ نے ان کے بلند کرنے کا حکم دیا ہے اور برکت رکھی ہے ان میں مسجد والے بھی برکت والے ہیں یہ مسجدیں بھی اللہ کی حفظ

(۱) مشکوہ المصابیح - کتاب الصلوٰۃ - باب المساجد و مواضع الصلوٰۃ - الفصل الأول - ۶۸/۱.

(۲) الجامع لاحکام القرآن - ۲۶۶/۱۲.

وامان میں اور یہاں آنے والے، یہ لوگ اپنی نماز میں لگے ہوتے ہیں اور اللہ تعالیٰ، ان کے کارسازی میں۔

دین میں مساجد کی اسی اہمیت کے پیش نظر شریعت محمدیہ علی صحابہ الفتحیۃ نے اسلامی حکومت کا فریضہ رکھا کہ وہ اسلامی حکومت کے زیر اثر شہروں اور آبادیوں میں مساجد تعمیر کرے اور بیت المال کی خاص مد سے اس کے مصارف برداشت کرے، چنانچہ فقہاء بیت المال کے مصارف کے سلسلہ میں لکھتے ہیں:

ورابعها فمصرفها جهات من انه يصرف الى المرضى والزمني
واللقيط وعمارة القناطر والرباطات والثغور والمساجد وما أشبه

ذلک (۱)

اور چوتھے حصہ کے مصارف چند جہات ہیں کہ ان کو بیماروں اپاہجوں اور لاوارث بچوں، پلوں، سراویں اور سرحدوں اور مساجد پر صرف کیا جائے۔

اور علامہ قرطبیؒ اپنی تفسیر میں ایک مقام پر فرماتے ہیں:

قال ابوحنیفة ویبدأ من الخمس باصلاح القناطر وبناء المساجد
وارزاق القضاة والجند وروی نحو هذا عن شافعی ايضاً (۲)

امام ابوحنیفةؒ فرماتے ہیں کہ پانچویں حصہ کی تقسیم پلوں کی مرمت مساجد کی تعمیر زخمیوں اور فوج کی تاخواہوں سے شروع کیا جائے اور شافعیؒ سے بھی اسی طرح روایت ہے۔

لہذا اسلامی حکومت کے جہاں بہت سے فرائض ہیں وہاں یہ بھی اہم فریضہ ہے کہ لوگوں کی ضروریات و حاجات کے پیش نظر مساجد تعمیر کرے البتہ اگر بد قسمتی سے کوئی حکومت اس فریضہ کی ادائیگی میں کوتاہی کرے تو عوام پر ضروری ہے کہ وہ اپنی ضرورت و حاجت کے پیش نظر مساجد کی تعمیر کریں اور امام و خطیب و موزون کی تقریبی اور تولیت کے انتظامات اپنے ذمہ لیں دیکھئے جمعہ و عیدین کے انتظامات امام اور

(۱) رد المحتار - کتاب الزکوة - باب العشر - مطلب فی بیان بیوت المال ومصارفها - ۳۳۸/۲

(۲) الجامع لاحکام القرآن - ۱۱/۸

حکومت اسلامی کے فرائض میں سے ہیں بلکہ امامت کبریٰ کے مقاصد میں اس کو داخل کیا گیا ہے، فقهاء اسلام نے جہاں امامت کبریٰ (خلافت) کی ضرورت کو بیان کیا ہے وہاں تصریح کی ہے۔

والمسلمون لابد لهم من امام يقوم بتنفيذ احكامهم واقامة حدودهم
وسد شغور هم وتجهيز جيو شهم وأخذ صدقاتهم وقهر المتغلبة
والمتلاصصة وقطع الطريق واقامة الجمع والاعياد الخ^(۱)

مسلمانوں کے لئے ایک امام ہونا ضروری ہے جو احکام جاری کرے حدود قائم کرے سرحدوں کی حفاظت کرے فوج کو تیار رکھے زکوٰۃ وصول کرے باغیوں، چوروں، ڈاکوؤں کو مقتول کرے اور جمعہ اور عیدین کی اقامات کرے۔

اب اگر کوئی اسلامی حکومت اس فریضہ سے غافل رہتی ہے تو یہ اس کی بہت بڑی کوتاہی ہے اور اپنے منصب سے غفلت ہے اور جب حکومت غفلت کرے تو پھر اس صورت میں عوام اور پلیک پر یہ فریضہ عائد ہوتا کہ وہ اس کے انتظامات کرے، چنانچہ فقهاء نے تصریح کی ہے:

ولذا لومات الوالی اولم يحضر لفتنة ولم يوجد احد ممن له حق اقامۃ الجمعة نصب العامة لهم خطيبا للضرورة^(۲)

اسی لئے اگر کوئی مرجائے یا وہ فتنہ کی بناء پر نہ آئے اور کوئی ایسا آدمی نہ ہو جس کو جمعہ کی اقامات کا حق ہے تو عوام اور پلیک ضرورت کے مطابق خطیب مقرر کریں۔

اسی طرح اس قسم کے بہت سے امور میں شریعت نے عوام کو اختیارات دیئے ہیں، مندرجہ ذیل جزئیات پر غور کیجئے: الد ر المختار میں ہے:

ولهم نصب متول وجعل المسجدون واحدا وعکسه لصلاۃ^(۳)
اور عوام کو متولی مقرر کرنے اور دو مسجدوں کو ایک کرنے یا ایک مسجد کو دو مسجدیں کرنے کا حق ہے۔

(۱) رد المحتار - کتاب الصلوٰۃ - باب الامامة - مطلب شروط الامامة الكبرى - ۵۳۸/۱.

(۲) رد المحتار - کتاب الصلوٰۃ - باب الجمعة - ۱۳۸/۲.

(۳) رد المحتار - کتاب الصلوٰۃ - باب مکروهات الصلوٰۃ - ۲۲۲/۱.

البحر الرائق میں ہے:

وفي الخانية طريق للعامة وهي واسع فبني فيه اهل المحللة مسجداً
للعامة ولا يضر ذلك بالطريق قالوا الاباس به وهكذا روى عن أبي
حنيفة و محمد ان الطريق لل المسلمين والممسجد لهم ايضاً^(۱)

”خانیہ“ میں ہے عوام کا ایک راستہ ہے اور وہ وسیع ہے محلہ والے اگر اس میں مسجد تعمیر کر لیں
اور اس تعمیر سے راستہ کو کوئی نقصان نہ ہو تو فقہاء کہتے ہیں کہ یہ جائز ہے اور اسی طرح امام
ابو حنیفہ اور محمد سے روایت ہے کہ راستہ بھی مسلمانوں کا ہے اور مسجد بھی ان کی ہے۔

فتاویٰ عالمگیری میں مرقوم ہے:

ذكر في المنتقى عن محمد في الطريق الواسع بنى فيه اهل المحللة
مسجد او ذالك لا يضر بالطريق فمنعهم رجل فلا باس ان يبنوا^(۲)
مشقی میں امام محمد سے روایت ہے کہ ایک وسیع راستہ ہے محلہ والوں نے اس میں
مسجد بنالی اور راستہ کو اس سے کوئی نقصان نہیں ہے تو اگر کوئی شخص منع بھی کرے تو بھی
مسجد بنانے میں کوئی حرج نہیں ہے۔

فتاویٰ حمادیہ ہیں ہے:

من الغائية: نهر لا هل قرية فاراد جماعة ان يبنوا عليه مسجد افلاباس به^(۳)
فتاویٰ غیاثیہ میں ہے کسی گاؤں کی نہر ہے ایک جماعت اس پر مسجد بنالے تو کچھ حرج
نہیں ہے۔

پاکستان بن جانے کے بعد حکومت کے جہاں اور اہم فرائض تھے وہاں یہ بھی فریضہ تھا کہ آبادی
کے تناسب سے جگہ جگہ مساجد تعمیر کرتی عجیب سی صورت حال ہے کہ یہاں کالونیاں اور بستیاں تعمیر کی جاتی

(۱) البحر الرائق - کتاب الوقف - فصل في احكام المسجد - ۵/۲۵۵.

(۲) الهندية - کتاب الوقف - باب الحادى عشر في المسجد وما يتعلق به - ۲/۲۵۶.

(۳) فتاویٰ حمادیہ - ص: ۳۲۸.

ہیں جن میں ہسپتا لوں، اسکولوں، کھیل کے گراونڈ اور سینماوں کے لئے الغرض ہر ایک کے لئے پہلے سے جگہیں مقرر کر لی جاتی ہیں، لیکن مساجد کے لئے آبادی کے ناسب سے جتنی ضرورت ہے اتنا لحاظ نہیں رکھا جاتا نتیجہ ہو ہوتا ہے کہ باوجود اس امر کے کہ آج کل مسلمانوں میں روز بروز دینی انحطاط ہوتا جا رہا ہے اور اس لئے نمازوں کی تعداد میں برابر کمی ہوتی جا رہی ہے تاہم مساجد کی قلت میں فرق نہیں پڑتا اور نمازی اپنی ضرورت کے لحاظ سے اس بات پر مجبور ہوتے ہیں کہ وہ مناسب جگہ پر مسجد تعمیر کر لیں لیکن اس صورت میں ہمت افزائی کرنے کے بجائے طرح طرح کی رکاوٹیں ڈالی جاتی ہیں یہ عجیب سی صورت حال ہے، حکومت اس بارے میں جس قدر جلد نظر ثانی کرے بہتر ہے۔

اس تمہید کے بعد اس مسجد کے متعلق عرض ہے جس کے متعلق سوال کیا جا رہا ہے شرعاً یہ مسجد ہو چکی ہے اس کو نہ اب توڑا جا سکتا ہے اور نہ دوسرا جگہ منتقل کیا جا سکتا ہے دینی امور میں عدالتی قانون کو شرعی قانون کے مقابلہ میں کوئی برتری حاصل نہیں ہے اس کا مسجد ہونا چند وجہ سے ظاہر ہے۔

جب ڈاکخانہ والوں نے مسجد کے لئے علیحدہ جگہ مقرر کر دی اور نماز پڑھنے کی اجازت دے دی تو
یہ مسجد ہو گئی

اشار بطلاق قوله وياذن للناس في الصلاة انه لا يشترط يقول اذنت
فيه بالصلاۃ جماعة ابدا بل الاطلاق کاف بنی في فنائہ فی
الرستاق و كان لاجل الصلاۃ يصلون فيه بجماعۃ کل وقت فله حکم
المسجد وقد رأينا بخاری وغيره افی
دوروسکک فی ازقة غير نافذة من غير شک الائمة والعوام فی
كونها مساجد فعلی هذا المساجد التي فی المدارس بجرائمیة
خوارزم مساجد لانهم لا يمنعون الناس من الصلاۃ فيها واذا اغلقت
یکون فيها جماعة من اهلها جعل وسط داره مسجد
او اذن في الدخول والصلاۃ صار مسجد افی قولهم (۱)

(۱) البحر الرائق - کتاب الوقف - فصل فی احکام المسجد - ۵/۲۳۹، ۲۵۰.

(ب) جیسا کہ پلے لکھا جا چکا ہے عوام کو حق حاصل ہے کہ وہ اپنی ضرورت کے لئے اگر مناسب سمجھیں تو شاعرع عام پر مسجد تعمیر کر سکتے ہیں بشرطیکہ آمد و رفت میں کوئی خاص رکاوٹ نہ ہو اور ایسی صورت میں حکومت کو اجازت دینا بھی ضروری ہے اہل محلہ اور ڈاک خانہ والوں نے اپنے شرعی حق کو استعمال کیا ہے لہذا انکا فعل درست اور ان کی تعمیر کردہ مسجد مسجد ہے۔]

(ج) ڈاک خانہ کے ایک ذمہ دار کا اجزاء دے دینا اور نقشہ کا منظور ہو جانا اذن میں داخل ہے۔

(د) دس سال سے حکومت کے سامنے نمازیں پڑھی جا رہی ہیں اور ممانعت نہیں کی جا رہی ہے۔

(ه) مسجد ایک مرتبہ تعمیر ہو جانے کے بعد ہمیشہ کے لئے مسجد ہو جاتی ہے حتیٰ کہ فقہاء نے تصریح کی ہے کہ اگر کسی نے غصب کر کے زمین حاصل کر لی اور اس پر مسجد تعمیر کر لی تو غاصب سے کہا جائیگا کہ مالک کو ضمان ادا کر دے، البتہ مسجد کو توڑا نہیں جائیگا فتاویٰ حمادیہ میں ہے:

فیفرض الکلام فيما لو بنی على الساحة مسجد افالله تعالیٰ ذم من سعى

فی خرابها فلا يجوز بها هدمه (۱)

علاوه ازیں یہاں جس مسجد کے متعلق استفتاء کیا جا رہا ہے اس پر قیام پاکستان سے لے کر اب تک برابر نمازیں پڑھی جا رہی ہیں یہ مسجد سڑک کے ایک کنارہ پر نہایت مناسب جگہ واقع ہے اور اس سے لوگوں کی آمد و رفت میں مطلق حرج نہیں ہوتا، اب اس کے توڑے کی وجہ سوائے اس کے کچھ نہیں کہ ڈاک خانہ کی نئی زیر تعمیر اسکیم کے مطابق نقشہ میں اس کا جائے وقع مناسب نہیں اتنی سی بات کے لئے خانہ خدا کو توڑ کر اللہ کے غصب کو دعوت دینا قطعاً صحیح نہیں۔ واللہ اعلم

کتبہ: ولی حسن ٹونکی

بینات-ڈوالجہ ۱۳۸۳ھ

غیر مسلم اور تعمیر مسجد

مسجد کے معنی لغت میں سجده گاہ کے ہیں اور اسلام کی اصطلاح میں مسجد اس جگہ کا نام ہے جو مسلمانوں کی نماز کے لئے وقف کر دی جائے، ملا علی قاری شرح مشکوٰۃ میں لکھتے ہیں:

”والمسجد لغة محل السجود وشر عالم محل المو قوف للصلوة
فیه“^(۱)

ترجمہ: مسجد لغت میں سجده گاہ کا نام ہے، اور شریعت اسلام کی اصطلاح میں وہ مخصوص جگہ جو اس مقصد کے لئے وقف کر دی جائے کہ مسلمان وہاں نماز پڑھیں۔

مسجد مسلمانوں کی عبادت گاہ کا نام ہے:

مسجد کا لفظ چونکہ مسلمانوں کی عبادت گاہ کے ساتھ مخصوص ہے اس لئے آنحضرت صلی اللہ علیہ وسلم کے دور سے لیکر آج تک اسلام کے سوا کسی اور مذہب کی عبادت گاہ کے لئے ”مسجد“ کا لفظ استعمال نہیں کیا گیا۔ قرآن کریم نے جہاں مشہور مذاہب کی عبادت گاہوں کا ذکر ہے وہاں مسلمانوں کی عبادت گاہ کے لئے ”مسجد“ کا نام تجویز کیا ہے چنانچہ سورۃ الحج آیت ۲۰ میں ارشاد ہے:

”ولو لا دفع الله الناس بعضهم ببعض لهدمت صوامع وبیع وصلوات
ومساجد یذکر فيها اسم الله کثیراً“.

ترجمہ: اور اگر اللہ تعالیٰ ایک دوسرے کے ذریعے لوگوں کا زور نہ توڑتا تو راہبوں کے خلوت خانے، عیسائیوں کے گرجے، یہودیوں کے معبد اور مسلمانوں کی مسجدیں، جن میں اللہ کا نام کثرت سے لیا جاتا ہے، گراوی جاتیں۔

اس آیت کے ذیل میں عام مفسرین نے لکھا ہے کہ صوامع سے مراد راہبوں کے خلوت خانے ہیں،

(۱) مرقۃ المفاتیح - کتاب الصلوٰۃ - باب المساجد و مواضع الصلوٰۃ - ۱/۸۲.

بع: نصاریٰ کے گرچہ، صلوٽ: یہودیوں کے عبادت خانے، اور مساجد: مسلمانوں کی عبادت گا ہیں۔ چند تصریحات حسب ذیل ہیں امام ابو عبد اللہ محمد بن احمد القطبی اپنی مشہور تفسیر "احکام القرآن" میں لکھتے ہیں:

”وذهب خصيف الى ان القصد بهذه الا سماء تقسيم متبعادات
الامم، فالصومع للرهبان، والبيع للنصارى، والصلوت لليهود
والمسجد للمسلمين“^(۱).

ترجمہ: امام خصیف فرماتے ہیں کہ اس ناموں کے ذکر کرنے سے مقصود قوموں کی عبادت گاہوں کی تقسیم ہے چنانچہ صومع رہبوں کے، بیع، عیسائیوں کے، صلوٽ، یہودیوں کے اور مساجد، مسلمانوں کی عبادت گاہوں کا نام ہے۔

اور قاضی ثناء اللہ پانی پتی (۱۲۲۵ھ) تفسیر مظہری میں ان چاروں ناموں کی مندرجہ بالاتر تصحیح ذکر کرنے کے بعد لکھتے ہیں:

”ومعنى الآية: لو لا دفع الله الناس لهدمت فى كل شريعة نبى مكان
عبادتهم، فهدمت فى زمان موسى الكنائس وفي زمان عيسى البيع
والصومع وفي زمان محمد صلى الله عليه وسلم المساجد“^(۲).

ترجمہ: آیت کے معنی یہ ہیں کہ اگر اللہ تعالیٰ لوگوں کا زور نہ توڑتا تو ہر نبی کی شریعت میں، جوان کی عبادت گاہ تھی، اسے گرا دیا جاتا، چنانچہ موسیٰ علیہ اسلام کے زمانہ میں کنیے عیسیٰ علیہ السلام کے دور میں گرچہ اور خلوٽ خانے اور محمد صلی اللہ علیہ وسلم کے زمانہ میں مسجد گرا دی جاتیں۔

یہی مضمون تفسیر ابن جریر ۱۱۲/۹، تفسیر نیشاپوری بر حاشیہ ابن جریر ۶۳/۹ تفسیر خازن ۱۶/۵، تفسیر بغوی ۵۹۲/۵ وغیر میں بھی موجود ہے۔

(۱) الجامع لاحکام القرآن - ۱۲/۲۷.

(۲) التفسیر المظہری - ۲/۳۳۰ ط: دارالاشعاع.

قرآنِ کریم کی اس آیت اور حضرات مفسرین کی ان تصریحات سے واضح ہے کہ ”مسجد“ مسلمانوں کی عبادت گاہ کا اصطلاحی نام ہے، جو ذیگر اقوام و مذاہب کی عبادت گاہوں سے ممتاز کرنے کے لئے تجویز کیا گیا ہے، گویا قانون کی اصطلاح میں ”مسجد“ کا لفظ مسلمانوں کی عبادت گاہ کے لئے ”رجسٹرڈ“ ہے، اور مسلمانوں کو یہ قانونی اور اخلاقی استحقاق حاصل ہے کہ وہ کسی ”جدید یا قدیم غیر مسلم فرقہ“ کو اپنی عبادت گاہ کا نام ”مسجد“ رکھنے سے روک دیں۔

مسجد اسلام کا شعار ہے:

چونکہ ”مسجد“ کا لفظ مسلمانوں کی عبادت گاہ کے لئے مخصوص ہے، اس لئے ”مسجد“ کو اسلام کا خصوصی شعار قرار دیا گیا ہے، اور کسی قریہ، شہر یا محلہ میں مسجد کا ہونا وہاں کے باشندوں کے مسلمان ہونے کی علامت تصور کی گئی ہے، امام الہند شاہ ولی اللہ محدث دہلوی (۷۱۴ھ) لکھتے ہیں:

”فضل بناء المسجد و ملازمته و انتظار الصلوة فيه ترجع إلى أنه من
شعائر الإسلام وهو قوله صلى الله عليه وسلم ، اذ رأيت
مسجدًا أو سمعت موسى ذنا فلا تقتلوا أحدًا وإنما محل الصلوة و معتكف
العبدية ، ومطرح الرحمة ، ويسبه الكعبة من وجهه“^(۱).

ترجمہ: مسجد بنانے، اس میں حاضر ہونے اور وہاں بیٹھ کر نماز کا انتظار کرنے کی جو فضیلت ہے اس کا سبب یہ ہے کہ، مسجد اسلام کی مخصوص علامت میں سے ایک ہے، چنانچہ آنحضرت صلی اللہ علیہ وسلم کا ارشاد ہے کہ جب کسی آبادی میں مسجد دیکھو یا وہاں موئذن کی اذان سن تو کسی کو قتل نہ کرو (کیونکہ مسجد اور اذان اس بات کی علامت ہے کہ وہاں مسلمان ہیں) اور مسجد نماز کی جگہ اور عبادت گزاروں کے اعتکاف کا مقام ہے، وہاں رحمت الہی کا نزول ہوتا ہے، اور وہ ایک طرح سے کعبہ کے مشابہ ہے۔

فوج اور پولیس کا مخصوص شعار اگر ہر شخص کو استعمال کرنے کی اجازت نہیں دی جاسکتی تو

(۱) حجۃ اللہ البالغہ۔ باب المساجد۔ ۱۹۲/۱۔ ط: صدیقی کتب خانہ اکوڑہ خٹک.

یقیناً اسلام کا شعار بھی کسی غیر مسلم کو اپنانے کی اجازت نہیں ہو سکتی، کیونکہ اگر غیر مسلموں کو کسی اسلامی شعار مثلاً تعمیر مسجد اور اذان کی اجازت دی جائے تو اسلام کا شعار مت جاتا ہے، اور مسلم و کافر کے درمیان کوئی امتیاز باقی نہیں رہتا، اسلام اور کفر کے نشانات کو ممتاز کرنے کے لئے جس طرح یہ بات ضروری ہے کہ مسلمان کفر کے کسی شعار کو نہ اپنا کیس اسی طرح یہ بھی لازم ہے کہ غیر مسلموں کو اسلامی شعار اپنانے کی اجازت نہ دی جائے۔

تعمیر مسجد عبادت ہے، کافر اس کا اہل نہیں:

نیز مسجد کی تعمیر ایک اعلیٰ ترین اسلامی عبادت ہے، اور کافر کسی عبادت کا اہل نہیں، اس لئے کسی کافر کو تعمیر مسجد کا حق حاصل نہیں کیونکہ اس میں تعمیر مسجد کی اہلیت ہی مفقود ہے، قرآن کریم نے سورۃ التوبہ آیت ۷۴ میں اس اصول کو صاف صاف بیان فرمایا ہے، چنانچہ ارشاد ہے:

”ما کان للمسر کین ان یعمر و ما ساجد اللہ شهدین علی انفسهم بالکفر“

اول شک حبیط اعما لهم وفي النار هم خالدون۔ (التوبۃ: ۷۴)

ترجمہ: مشرکوں کو حق نہیں کہ وہ اللہ کی مسجدوں کو تعمیر کریں در آن حالیکہ وہ اپنی ذات پر کفر کی گواہی دے رہے ہیں، ان لوگوں کے عمل اکارت ہو چکے، اور وہ دوزخ میں ہمیشہ رہیں گے۔

اس آیت میں چند چیزیں توجہ طلب ہیں:

اول: یہ کہ یہاں مشرکین کو تعمیر مسجد کے حق سے محروم قرار دیا گیا ہے اور شرک کفر ہی کا ایک شعبہ ہے اس لئے یہ حکم تمام غیر مسلموں کو شامل ہے، چنانچہ ”شہدین علی انفسهم بالکفر“ میں اس کی علت کفر ہی بیان فرمائی ہے یہی وجہ ہے کہ تمام مفسرین نے اس حکم کو تمام کفار کے لئے عام رکھا ہے

دوم: ”شہدین علی انفسهم بالکفر“ (در آن حالیکہ وہ اپنی ذات پر کفر گواہی دی رہے ہیں) میں بتایا گیا ہے کہ تعمیر مسجد کی اہلیت اور کفر کے درمیان منافات ہے، یہ دونوں چیزیں بیک وقت جمع نہیں ہو سکتی ہیں پس جب وہ اپنے عقامہ کفر کا خود اقرار کرتے ہیں تو گویا وہ اس امر کو تسلیم کرتے ہیں کہ وہ

تعمیر مساجد کے اہل نہیں، نہ انہیں اس کا حق حاصل ہے۔

سوم: اپنی ذات پر کفر کی گواہی دینے کا مطلب یہ نہیں کہ ان کو اپنا کافر ہونا تسلیم ہے اور خود اپنے آپ کو ”کافر“ کہتے ہیں، کیونکہ دنیا میں کوئی کافر بھی اپنے آپ کو ”کافر“ کہنے کے لئے تیار نہیں، بلکہ آیت کا مطلب یہ ہے کہ وہ ایسے عقائد کا بر ملا اعتراف کرتے ہیں جنہیں اسلام، عقائد کفر قرار دیتا ہے یعنی ان کا کفر یہ عقائد کا اظہار اپنے آپ کو کافر تسلیم کرنے کے قائم مقام ہے۔

چہارم: قرآن کریم کے اس دعوے پر کے ”کسی کافر کو اپنے عقائد کفر یہ پر رہتے ہوئے تعمیر مسجد کا حق حاصل نہیں“ یہ سوال ہو سکتا تھا کہ کافر تعمیر مسجد کی اہلیت سے کیوں محروم ہیں؟ اگلے جملہ میں اس سوال کا جواب دیا گیا ہے: ”اولئک حبطت اعمالہم“ کہ ان لوگوں کے عمل اکارت ہیں، چونکہ کفر کے ہوتے ہوئے انسان کے تمام اعمال اکارت اور ضائع ہو جاتے ہیں اس لئے کافر نہ صرف تعمیر مسجد کا بلکہ کسی بھی عبادت کا اہل نہیں یہ کفر کی دنیوی خاصیت تھی، اور آگے اسکی اخروی خاصیت بیان کی گئی ہے ”وفي النار هم خالدون“ کہ کافر اپنے کفر کی بنا پر دامنی جہنم کے مستحق ہیں، اس لئے ان کی طاعت و عبادت اللہ تعالیٰ کے نزدیک کوئی قیمت نہیں۔

پس یہ آیت اس مسئلہ میں نص قطی ہے کہ غیر مسلم کافر تعمیر مساجد کے اہل نہیں اس لئے انہیں تعمیر مسجد کا حق حاصل نہیں۔ اس سلسلہ میں مفسرین کی چند تصریحات حسب ذیل ہیں:

امام ابو جعفر محمد بن جریر طبری (متوفی ۲۱۰ھ) لکھتے ہیں:

”يقول إن المساجد إنما تعمير لعبادة الله فيها لا للكفر به، فمن كان

بالله كافر فليس من شأنه أن يعمير مساجد الله“^(۱).

ترجمہ: حق تعالیٰ فرماتے ہیں کہ مسجدیں تو اسلئے تعمیر کی جاتی ہیں کہ ان میں اللہ کی عبادت کی جائے، کفر کے لئے تو تعمیر نہیں کی جاتیں، پس جو شخص کافر ہو اس کا یہ کام نہیں کہ وہ مسجدوں کی تعمیر کرے۔

(۱) جامع البيان في تفسيير القرآن - تحت قوله تعالى: ما كان للمشركين أن يعمروا... الآية ۱۰/۲۶

امام ابو بکر احمد بن علی الجصاص الرازی الحشی (متوفی ۲۷۰ھ) لکھتے ہیں:

”عَمَارَةُ الْمَسْجِدِ تَكُونُ بِمَعْنَيِّ احْدَادِهِ، وَالْكُوْنُ فِيهِ
وَالْأُخْرُ بِبِنَائِهِ تَجْدِيدُ مَا اسْتَرْمَ مِنْهُ..... فَاقْتَضَتِ الْآيَةُ مَنْعَ الْكُفَّارِ
مِنْ دُخُولِ الْمَسَاجِدِ وَمِنْ بَنَائِهَا وَتَوْلِي مَصَالِحِهَا وَالْقِيَامُ بِهَا لَا نِظَامٌ
اللَّفْظُ لِلْأَمْرِينَ“.^(۱)

ترجمہ: یعنی مسجد کی آبادی کی دو صورتیں ہیں، ایک مسجد کی زیارت کرنا اور اس میں
رہنا اور بیٹھنا، دوسرا اس کو تعمیر کرنا اور شکست و ریخت کی اصلاح کرنا، پس یہ آیت اس
امر کو مقتضی ہے کہ مسجد میں نہ کوئی کافر داخل ہو سکتا ہے، نہ اس کا بانی متولی یا خادم بن
سکتا ہے کیونکہ آیت کے الفاظ تعمیر ظاہری و باطنی دونوں کو شامل ہیں۔

امام عمر بیت جار اللہ محمد بن عمر الزمخشیری (م ۵۲۸ھ) لکھتے ہیں:

”وَالْمَعْنَى: مَا اسْتَقَامَ بِهِمْ أَنْ يَجْمِعُوا بَيْنَ أَمْرِيْنِ مُتَنَافِيْيِنَ، عَمَارَةُ
مَتَعَبِّدَاتِ اللَّهِ مَعَ الْكُفَّارِ بِاللَّهِ وَبِعِبَادَتِهِ، وَمَعْنَى شَهَادَتِهِمْ عَلَى أَنفُسِهِمْ
بِالْكُفَّارِ ظَهُورُ كُفَّارِهِمْ“.^(۲)

ترجمہ: مطلب یہ ہے کہ ان کے لئے کسی طرح درست نہیں کہ وہ دو مترافقی باتوں کو جمع
کریں، کہ ایک طرف خدا کی مسجدوں کو بھی تعمیر کریں اور دوسری طرف اللہ تعالیٰ اور
اسکی عبادت کے ساتھ کفر بھی کریں اور ان کی اپنی ذات پر کفر کی گواہی دینے سے مراد
ہے ان کے کفر کا ظاہر ہونا۔

امام فخر الدین رازی (م ۲۰۶ھ) لکھتے ہیں:

”قَالَ الْوَاحِدِيُّ: دَلَّتْ عَلَى أَنَّ الْكُفَّارَ مَمْنُوعُونَ مِنْ عِمَارَةِ مَسْجِدٍ مِنْ

(۱) احکام القرآن للجصاص - ۸۳/۳

(۲) الكشاف عن حقائق غوامض التزيل وعيون الأقاويل في وجوه التاويل - ۲۵۳/۲ - ط: المطبعة
الاستقامة بالقاهرة.

مساجد المسلمين ولو أوصى بها لم تقبل وصيتها“.^(۱)

ترجمہ: واحدی فرماتے ہیں: یہ آیت اس مسئلہ کی دلیل ہے کہ کفار کو مسلمانوں کی مسجدوں میں سے کسی مسجد کی تعمیر کی اجازت نہیں، اور اگر کافر اسکی وصیت کرے تو اسکی وصیت قبول نہیں کی جائے گی۔

امام ابو عبد اللہ محمد بن احمد القرطبی (م ۶۷۴ھ) لکھتے ہیں:

”يجب اذاعلى المسلمين تولى أحكام المساجد ومنع المشركين من دخولها“.^(۲)

ترجمہ: اندریں حالت مسلمانوں پر یہ فرض عائد ہوتا ہے کہ وہ، احکام مساجد کے خود متولی ہوں، اور کفار و مشرکین کو ان میں داخل ہونے سے روک دیں۔

امام مجی النہۃ ابو محمد حسین بن مسعود الفراء البغوي (م ۵۱۶ھ) لکھتے ہیں:

”أوجب الله على المسلمين منعهم من ذلك ، لأن المساجد إنما تعمر لعبادة الله وحده فمن كان كافراً بالله فليس من شأنه أن يعمرها ، فذهب جماعة إلى أن المراد منه العمارة المعروفة من بناء المسجد ومرمتها عند الخراب ، فيمنع الكافر منه حتى لو أوصى به لا يمثل ، وحمل بعضهم العمارة ههنا على دخول المسجد والقعود فيه“.^(۳)

ترجمہ: اللہ تعالیٰ نے مسلمانوں پر واجب کیا ہے کہ وہ کافروں کو تعمیر مسجد سے روک دیں، کیونکہ مسجدیں صرف اللہ تعالیٰ کی عبادت کی خاطر بنائی جاتی ہیں، پس جو شخص کافر ہواں کا یہ کام نہیں کہ وہ مسجدیں تعمیر کرے ایک جماعت کا قول ہے کہ تعمیر سے مراد یہاں تعمیر معروف ہے، یعنی مسجدیں بنانا اور اسکی شکست و ریخت کی اصلاح و مرمت

(۱) التفسير الكبير للرازى-۱۶۷.

(۲) الجامع لاحکام القرآن للقرطبی-۸۹/۸-ط: المکتبة التجارية الكبرى مصر.

(۳) تفسیر معالم التنزيل للبغوي على الخازن-۵۵/۳.

کرنا، پس کافر کو اس عمل سے باز رکھا جائے گا، چنانچہ اگر وہ اسکی وصیت کر مرے تو پوری نہیں کی جائے گی، اور بعض نے عمارت کو یہاں مسجد میں داخل ہونے اور اس میں بیٹھنے پر محمول کیا ہے۔

شیخ علاؤ الدین علی بن محمد البغدادی الحازن (م ۷۲۵ھ) لکھتے ہیں:

”اوجب اللہ علی المسلمين منعهم من ذلك ، المساجد انما تعمر لعبادة الله وحده فمن كان كافر بالله فليس له ان يعمر مساجد الله واختلفوا في المراد بالعمارة على قولين أحدهما أن المراد بالعمارة العمارة المعروفة ، من بناء المسجد وتشييدها ومرمتها عند خرابها ، فيمنع منه الكافر ، حتى لو أوصى ببناء المسجد لم تقبل وصيته ، والقول الثاني أن المراد بالعمارة دخول المسجد والقعود فيه فيمنع الكافر من دخول المسجد بغير اذن مسلم ، حتى لو دخل بغير اذن مسلم عذر ، وان دخل باذن لم يعذر“^(۱).

ترجمہ: اللہ تعالیٰ نے مسلمانوں پر واجب کیا ہے کہ وہ کافروں کو تعمیر مسجد سے منع کریں، کیونکہ مسجدیں صرف اللہ تعالیٰ کی عبادت کی خاطر بنائی جاتی ہیں، پس جو شخص کافر ہوا سے تعمیر مسجد کا حق حاصل نہیں ہے تعمیر سے کیا مراد ہے؟ اس میں دو قول ہیں، ایک یہ کہ تعمیر کے معروف معنی مراد ہیں، یعنی مسجد بنانا، اس کو پختہ کرنا اور اسکی شکست و ریخت کی اصلاح کرنا، پس کافر کو تعمیر مسجد سے باز رکھا جائے گا، چنانچہ اگر کافرنے مسجد بنانے کی وصیت کی توقیع نہیں کی جائے گی، دوسرا قول یہ ہے کہ تعمیر سے تعمیر باطنی مراد ہے، یعنی مسجد میں داخل ہونا، اور اس میں بیٹھنا، پس کافر کو مسلمان کی اجازت کے بغیر مسجد میں آنے سے منع کیا جائے گا چنانچہ اگر وہ مسلمان کی اجازت کے بغیر داخل ہوا تو اس پر تعزیر پر جاری ہوگی، اور اگر اجازت سے داخل ہو تو تعزیر نہیں۔

مولانا قاضی ثناء اللہ پانی پتی (م ۱۲۲۵ھ) لکھتے ہیں:

”فَإِنْ يُجْبَ عَلَى الْمُسْلِمِينَ مِنْعَهُمْ مِنْ ذَالِكَ لَا نَمْسَاجِدَ اللَّهِ أَنْمَا تَعْمَرُ“

لعبدة الله وحده فمن كان كافراً بالله فليس من شأنه أن يعمّرها“.^(۱)

ترجمہ: چنانچہ مسلمانوں پر لازم ہے کہ کافروں کو تعمیر مسجد سے روک دیں، کیونکہ مسجدیں تو اللہ تعالیٰ کی عبادت کے لئے بنائی جاتی ہیں پس جو شخص کہ کافر ہو وہ ان کو تعمیر کرنے کا اہل نہیں۔

اور شاہ عبدالقادر دہلوی^(۲) (م ۱۲۳۰ھ) اس آیت کے تحت لکھتے ہیں:

”أَوْ رَأَيْتَ مَنْ لَكَّهَا كَهْ (أَغْرِيَ) كَافِرَ (يَهُ) چَاهَ (كَهْ وَهُوَ) مَسْجِدَ بَنَوَهُ أَسْكُونَعَ كَرِيْبَهُ“^(۲)

ان تصریحات سے یہ بات بالکل واضح ہو جاتی ہے کہ اللہ تعالیٰ نے کافروں کو یہ حق نہیں دیا کہ وہ مسجد تعمیر کریں۔

تعمیر مسجد صرف مسلمان کا حق ہے:

قرآن کریم نے جہاں یہ بتایا ہے کہ کافر تعمیر مسجد کا اہل نہیں، وہاں یہ تصریح بھی فرمائی ہے کہ تعمیر مسجد کا حق صرف مسلمانوں کو حاصل ہے:

”إِنَّمَا يَعْمَرُ مَسَاجِدَ اللَّهِ مَنْ أَمْنَى بِاللَّهِ وَالْيَوْمِ الْآخِرِ وَاقَامَ الصَّلَاةَ وَاتَّقَى الزَّكُورَةَ“

ولم يخشَ إِلَّا اللَّهُ، فَعُسَى إِولَئِكَ أَنْ يَكُونُوا مِنَ الْمُهَتَّدِينَ“.^(۱) (التوبۃ: ۱۸)

ترجمہ: اللہ کی مسجدوں کو آباد کرنا تو بس اس شخص کا کام ہے جو اللہ پر اور آخرت کے دن پر ایمان رکھتا ہو، نماز ادا کرتا ہو، زکوٰۃ دیتا ہو، اور اللہ کے سوا کسی سے نہ ڈرے، پس ایسے لوگ امید ہے کہ ہدایت یافتہ ہوں گے۔

(۱) تفسیر المظہری - ۱۳۴/۲ - ط: ندوۃ المصنفین دہلی۔

(۲) موضع القرآن - ص ۲۲۵ ط: ایچ ایم سعید۔

اس آیت میں جن صفات کا ذکر فرمایا وہ مسلمانوں کی نمایاں صفات ہیں، مطلب یہ ہے کہ جو شخص پورے دین محمدی صلی اللہ علیہ وسلم پر ایمان رکھتا ہوا اور کسی حصہ دین کا منکرنہ ہوا سی کو تعمیر مسجد کا حق حاصل ہے، غیر مسلم فرقے جب تک دین اسلام کی تمام باتوں کو تسلیم نہیں کریں گے تعمیر مسجد کے حق سے محروم رہیں گے۔

غیر مسلموں کی تعمیر کردہ مسجد، مسجد ضرار ہے:

اسلام کے چودہ سو سال کے دور میں کبھی کسی غیر مسلم نے یہ جرأت نہیں کی کہ اپنے عبادت خانے "مسجد" کے نام سے تعمیر کرے، البتہ آنحضرت صلی اللہ علیہ وسلم کے زمانے میں بعض غیر مسلموں نے اسلام کا البادہ اوڑھ کر آپنے آپ کو مسلمان ظاہر کیا، اور اپنی عبادت گاہ کا نام مسجد رکھا، قرآن کریم نے اسے "مسجد ضرار" کا نام دیا۔ اور آنحضرت صلی اللہ علیہ وسلم کو وحی الہی سے ان کے کفر و نفاق کی اطلاع ہوئی تو آپ صلی اللہ علیہ وسلم نے اسے فی الغور منهدم کرنے کا حکم فرمایا۔ قرآن کریم کی آیت ذیل اسی وقعہ سے متعلق ہے:

"وَالَّذِينَ اتَّخَذُوا مسجداً ضاراً وَ كُفْرًا وَ تَفْرِيقاً بَيْنَ الْمُؤْمِنِينَ وَ ارْصَاداً لِمَنْ حَارَبَ اللَّهَ وَرَسُولَهُ مِنْ قَبْلِ وَ لِيَحْلِفُنَّ إِنَّ أَرْدَنَا إِلَّا الْحَسَنِي وَ اللَّهُ يَشَهِدُ أَنَّهُمْ لَكَذِبُونَ لَا تَقْمِنْ فِيهِ أَبْدًا - إِلَى قَوْلِهِ - لَا يَزَالُ بَنِيَّاَنَّهُمُ الَّذِي بِنُوَارِيَّةٍ فِي قُلُوبِهِمُ الَّا إِنْ تَقْطَعَ قُلُوبُهُمْ وَاللَّهُ عَلِيمٌ حَكِيمٌ" .

ترجمہ: اور جن لوگوں نے ان اغراض کے لئے مسجد بنائی کہ اسلام اور مسلمانوں کو نقصان پہنچائیں، اور کفر کریں، اور اہل ایمان کے درمیان تفرقہ ڈالیں، اور ایک شخص کے لئے جو اللہ و رسول سے پہلے ہی لڑکا ہے، ایک کمین گاہ بنائیں اور یہ لوگ زور کی قسمیں کھائیں گے، ہم نے بھلائی کے سوا کسی چیز کا ارادہ نہیں کیا، اور اللہ گواہی دیتا ہے کہ وہ قطعاً جھوٹے ہیں۔ آپ صلی اللہ علیہ وسلم اس میں کبھی قیام نہ کیجئے..... انکی یہ عمارت جوانہوں نے بنائی ہمیشہ ان کا دل کا کائناتی رہے گی، مگر یہ کہ ان کے دل ہی مکڑے مکڑے ہو جائیں، اور اللہ علیم و حکیم ہے۔

ان آیات سے واضح طور پر معلوم ہوتا ہے کہ:

الف: غیر مسلم گروہ، اسلام کے نام پر، جب کوئی عمارت "مسجد" کے نام سے کھڑی کرے وہ "مسجد ضرار" کہلاتے گی۔

ب: یہ غیر مسلم منافق خواہ قسمیں کھا کھا کر اس تعمیر کے کتنے ہی اچھے مقاصد بیان کریں مگر اللہ تعالیٰ کی شہادت یہ ہے کہ یہ سب جھوٹ ہے، بلکہ ایسی تعمیر کے مقاصد ہمیشہ حسب ذیل ہوں گے:

۱: اسلام اور مسلمان کو ضرر پہنچانا۔

۲: عقائد کفر کی اشاعت کرنا۔

۳: مسلمانوں کی جماعت میں انتشار پھیلانا اور تفرقہ پیدا کرنا۔

۴: خدا اور رسول کے دشمنوں کے لئے ایک اڈا بنانا۔

ج: چونکہ منافقوں کے یہ خفیہ منصوبے ناقابل برداشت ہیں اس لئے حکم دیا گیا کہ ایسی نام نہا و مسجد کو منہدم کر دیا جائے، تمام مفسرین اور اہل سیر نے لکھا ہے کہ آنحضرت صلی اللہ علیہ وسلم کے حکم سے "مسجد ضرار" منہدم کر دی گئی اور اسے نذر آتش کر دیا گیا، پس منافقین کی ہر نام نہاد مسجد کا یہی حکم ہے۔

کافر ناپاک، اور مسجد میں ان کا داخلہ ممنوع:

یہ امر بھی خاص اہمیت رکھتا ہے کہ قرآن کریم نے کفار اور مشرکین کو ان کے ناپاک اور گندے عقائد کی بناء پر نجس قرار دیا ہے، اور اس معنوی نجاست کے ساتھ ان کی آلو دگی کا تقاضا یہ ہے کہ مساجد کو ان کے وجود سے پاک رکھا جائے، ارشاد خداوندی ہے:

"يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجْسٌ فَلَا يَقْرُبُوا الْمَسْجِدَ الْحَرَامَ

بعد عامهم هذا". (التوبۃ: ۲۸)

ترجمہ: اے ایمان والو! مشرک تو نزے ناپاک ہیں پس وہ اس سال کے بعد مسجد حرام کے قریب بھی پھٹکنے پائیں۔

اس آیت سے معلوم ہوا کہ کافر مشرک کا مسجد میں داخلہ ممنوع ہے۔

امام ابو بکر جصاص رازی (م ۲۷۰ھ) لکھتے ہیں:

”اطلاق اسم النجس علی المشرک من جهة ان الشرک الذى يعتقد يجب اجتنابه كما يجب اجتناب النجاسات والاقذار فلذلك سماهم نجاساً والنجاسة في الشرع تنصرف علی وجهين احدهما نجاسة الاعيان والأخر نجاسة الذنوب ... وقد افاد قوله: ”انما المشرکون نجس“ منعهم عن دخول المسجد الالعذر، اذ كان علينا تطهير المساجد من الانجاس“^(۱)

ترجمہ: ”مشرک پر نجس“ کا اطلاق اس بنا پر کیا گیا کہ جس شرک کا وہ اعتقاد رکھتا ہے اس سے پر ہیز کرنا اسی طرح ضروری ہے جیسا کہ نجاستوں اور گندگیوں سے، اسی لئے ان کو نجس کہا اور شرع میں نجاست کی دو قسمیں ہیں ایک نجاست جسم دو م نجاست گناہ اور ارشاد خداوندی: ”انما المشرکون نجس“ بتایا ہے کہ کفار کو دخول مسجد سے باز رکھا جائے، الایہ کہ عذر ہو کیونکہ مسلمانوں پر لازم ہے کہ مسجدوں کو نجاست سے پاک رکھیں۔

امام مجی السنۃ بغوی (م ۵۱۶ھ) معالم التزیل میں اس آیت کے تحت لکھتے ہیں:

”وجملة بلاد الاسلام في حق الكفار ثلاثة اقسام: أحد ها الحرم فلا يجوز للكافران يدخله بحال ذمياً كان أو مستامنا بظاهر هذه الاية وجوز ابو حنيفة واهل الكوفة للمعاهد دخول الحرم، القسم الثاني من بلاد الاسلام الحجاز وحده... فيجوز للكافر دخولها أرض الحجاز بالاذن ، ولكن لا يقيمون فيها اكثراً من مقام السفر ، وهو ثلاثة ايام، والقسم الثالث سائر بلاد الاسلام فيجوز للكافر أن يقيم فيها بعدد وامان وذمة ولكن لا يد خلون المساجد إلا باذن“^(۲).

(۱) احکام القرآن للجصاص - مطلب هل یجوز دخول المشرک المسجد - ۳/۸۷، ۸۸/۳ - ط: دار الكتاب

(۲) تفسیر الخازن - ۲/۳، ۳/۱۲ - ط: مکتبۃ ملتزمۃ (جامع ازہر)

ترجمہ: اور کفار کے حق میں تمام اسلامی علاقے تین قسم پر ہیں ایک حرم مکہ، پس کافر کو اس میں داخل ہونا کسی حال میں بھی جائز نہیں، خواہ کسی اسلامی مملکت کا شہری ہو یا امن لیکر آیا ہو کیونکہ ظاہر آیت کا یہی تقاضہ ہے اور اہل کوفہ نے ذمی کے لئے حرم میں داخل ہونے کو جائز رکھا ہے اور دوسری قسم حجاز مقدس ہے، پس کافر کے لئے اجازت لیکر حجاز میں داخل ہونا جائز ہے، لیکن تین دن سے زیادہ وہاں تھہرنا کی اسے اجازت نہیں ہوگی، اور تیسرا قسم دیگر اسلامی ممالک ہیں، ان میں کافر کا مقیم ہونا جائز ہے، بشرطیکہ ذمی ہو، یا امن لیکر آئے لیکن وہ مسلمانوں کی مسجدوں میں مسلمان کی اجازت کے بغیر داخل نہیں ہو سکتے۔

اس سلسلہ میں دو چیزیں خاص طور سے قابل غور ہیں:

اول: یہ کہ آیت میں صرف مشرکین کا حکم ذکر کیا گیا ہے مگر مفسرین نے اس آیت کے تحت عام کفار کا حکم بیان فرمایا ہے، کیونکہ کفر کی نجاست سب کافروں کو شامل ہے۔

دوم: یہ کہ کافر کا مسجد میں داخل ہونا جائز ہے یا نہیں؟ اس مسئلہ میں اختلاف ہے، امام مالک کے نزدیک کسی مسجد میں کافر کا داخل ہونا جائز ہے یا نہیں، امام شافعی کے نزدیک مسجد حرام کے علاوہ دیگر مساجد میں کافر کو مسلمان کی اجازت سے داخل ہونا جائز ہے، اور امام ابوحنیفہ کے نزدیک بوقت ضرورت ہر مسجد میں داخل ہو سکتا ہے، (۱) لیکن کسی کافر کا مسجد کا بانی، متولی یا خادم ہونا کسی کے نزدیک بھی جائز نہیں ہے، نجران کے عیسائیوں کا ایک وفد ۹ھ میں بارگاہ رسالت میں حاضر ہوا تھا، آنحضرت صلی اللہ علیہ وسلم نے انہیں مسجد کے ایک جانب تھہرایا اور مسجد نبوی ہی میں انہوں نے اپنی نماز بھی ادا کی، حافظ ابن قیم (۲۵۷ھ) اس واقعہ پر تبصرہ کرتے ہوئے لکھتے ہیں:

”فصل فی فقه هذه القصة: ففيها جواز دخول اهل الكتاب مساجد“

ال المسلمين وفيها تسبیح اهل الكتاب من صلاتهم بحضورة المسلمين وفي

مساجد هم أيضاً اذا كان ذلك عارضاً لا يمكنه اعトイاد ذلك“.

(۱) روح المعانی - تحت قولہ تعالیٰ: انما المشرکون نجس - ۱۰/۸۰ - ط: ادارۃ الطباعة المنیریۃ.

(۲) زاد المعاد - فصل فی فقه هذه القصة (قصة اهل نجران) - ۳/۲۳۸ - ط: مؤسسة الرسالة.

ترجمہ: پس اس واقعہ سے ثابت ہوتا ہے کہ اہل کتاب کا مسلمانوں کی مسجدوں میں داخل ہونا جائز ہے، اور یہ کہ ان کو مسلمانوں کی موجودگی میں اپنی عبادت کا موقعہ دیا جائے گا، اور مسلمانوں کی مسجدوں میں بھی، جب کہ یہ ایک عارضی صورت ہو، لیکن ان کو اس بات کا موقعہ نہیں دیا جائے گا کہ وہ اس کو اپنی مستقل عادت ہی بنالیں۔

اور قاضی ابو بکر ابن العربي (م ۲۵۷ھ) لکھتے ہیں:

”دخول ثمامۃ فی المسجد فی الحديث الصحيح، ودخول ابی سفیان فیه علی الحديث الآخر کان قبل ان ينزل ”یا یہا الذین آمنوا إنما المشرکون نجس فلا یقر بوا المسجد الحرام بعد عامهم هذا“ . فمنع الله المشرکین من دخول المسجد الحرام نصا، ومنع من دخوله سائر المساجد تعلیلاً بالنجاست ولو جوب صيانة المسجد عن کل نجس وهذا کله ظاهر لاختفاء به“ .^(۱)

ترجمہ: ثمامہ کا مسجد میں داخل ہونا اور دوسری حدیث کے مطابق ابوسفیان کا اس میں داخل ہونا اس آیت کے نازل ہونے سے پہلے کا واقعہ ہے کہ ”اے ایمان والو! مشرک ناپاک ہیں، پس اس سال کے بعد وہ مسجد حرام کے قریب نہ آنے پائیں“۔ پس اللہ تعالیٰ نے مشرکوں کو مسجد داخل ہونے سے صاف صاف منع کر دیا، اور دیگر مساجد سے یہ کہہ کر روک دیا کے وہ ناپاک ہیں اور چونکہ مسجد کو ہر نجاست سے پاک رکھنا ضروری ہے، اس لئے کافروں کو ناپاک وجود سے بھی اس کو پاک رکھا جائے گا، اور یہ سب کچھ ظاہر ہے جس میں ذرا بھی خفاء نہیں۔

منافقوں کو مسجدوں سے نکال دیا جائے:

جو شخص عقیدہ کفر رکھنے کے باوجود اسلام کا دعاۓ کرتا ہو تو وہ اسلام کی اصطلاح میں منافق ہے اور

(۱) احکام القرآن لابن العربي - ۹۰۲ / ۵ - در احیاء الکتب العربية.

منافقین کے بارے میں یہ حکم ہے کہ انہیں مسجدوں سے نکال دیا جائے چنانچہ حدیث میں آتا ہے کہ: آنحضرت صلی اللہ علیہ وسلم جمعہ کے دن خطبہ کیلئے کھڑے ہوئے تو فرمایا اے فلاں! اٹھ یہاں سے نکل جا، کیونکہ تو منافق ہے۔ اوفلاں! تو بھی اٹھ! نکل جا! تو منافق ہے، اس طرح آپ صلی اللہ علیہ نے ایک ایک کا نام لیکر ۲۶ آدمیوں کو مسجد سے نکال دیا، حضرت عمرؓ نے میں ذرا دیر ہو گئی تھی چنانچہ وہ اس وقت آئے جب یہ منافق مسجد سے نکل رہے تھے، تو انہوں نے خیال کیا کہ شاید جمعہ کی نماز ہو چکی ہے، اور وہ نماز سے فارغ ہو کر واپس جا رہے ہیں، لیکن جب وہ اندر گئے تو معلوم ہوا کہ جمعہ کی نماز نہیں ہوئی، مسلمان ابھی بیٹھے ہیں ایک شخص نے بڑی مسڑت سے حضرت عمرؓ سے کہا: اے عمر! مبارک ہو، اللہ تعالیٰ نے آج منافقوں کو ذلیل و رسوا کر دیا، اور آنحضرت صلی اللہ علیہ وسلم نے نام لے لے کر بیک بنی و دو گوش انہیں مسجد سے نکال دیا۔^(۱)

اس حدیث سے معلوم ہوا کہ جو فرقہ غیر مسلم منافقانہ طور پر اسلام کا دعوے کرتا ہوا س کو مسجدوں سے نکال دینا ہی سنت نبوی ہے

منافقوں کی مسجد، مسجد نہیں:

فقہائے کرام نے تصریح کی ہے کہ ایسے لوگوں کا حکم مرتد کا ہے، اس لئے نہ تو انہیں مسجد بنانے کی اجازت دی جاسکتی ہے، اور نہ ان کی تعمیر کردہ مسجد کو مسجد کا حکم دیا جاسکتا ہے۔

شیخ الاسلام مولانا محمد انور شاہ کشمیری لکھتے ہیں:

”ولوبنو امسجد الٰم يصر مسجد اففی تنویر الابصار من وصایا الذمی
وغيره : وصاحب الھوی اذا كان لا یکفر فهو بمنزلة المسلم في
الوصیة وإن كان یکفر فهو بمنزلة المرتد“.^(۱)

ترجمہ: ایسے لوگ اگر مسجد بنائیں تو وہ مسجد نہیں ہو گی، چنانچہ ”تنویر الابصار“ کے

(۱) تفسیر روح المعانی - تحت قولہ تعالیٰ: سنعذبہم مرتبین - ۱۱۱.

(۲) اکفار الملحدین - ومن اخراج الملحدین من المساجد.....الخ - ص: ۱۰۱.

وصایا ذمی وغیرہ میں ہے کہ گمراہ فرقوں کی گمراہی اگر حد کفر کو پہنچی ہوئی نہ ہوتی تو وصیت میں ان کا حکم مسلمان جیسا ہے، اور اگر حد کفر کو پہنچی ہوئی ہو تو بخواہ مرتد کے ہیں۔

منافقوں کے مسلمان ہونے کی شرط:

یہاں یہ تصریح بھی ضروری ہے کہ کسی گمراہ فرقے کا دعویٰ اسلام کرنا، یا اسلامی کلمہ پڑھنا اس امر کی ضمانت نہیں کہ وہ مسلمان ہے، بلکہ اس کے ساتھ یہ بھی ضروری ہے کہ وہ اپنے ان تمام عقائد سے توبہ کا اعلان کرے جو مسلمانوں کے خلاف ہیں چنانچہ حافظ بدر الدین عینی عمدۃ القاری شرح بخاری میں لکھتے ہیں:

”يَجْبُ عَلَيْهِمْ أَيْضًا عِنْدَ الدُّخُولِ فِي الْإِسْلَامِ أَنْ يَقْرُوا بِبَطْلَانِ
مَا يَخْالِفُونَ بِهِ الْمُسْلِمِينَ فِي الاعْتِقَادِ بَعْدَ اقْرَارِهِمْ بِالشَّهَادَتِينَ“.^(۱)
ترجمہ: ان کے ذمہ یہ بھی لازم ہے کہ اسلام میں داخل ہونے کے لئے توحید و رسالت کی شہادت کے علاوہ ان تمام عقائد و نظریات کے باطل ہونے کا اقرار کریں جو وہ مسلمانوں کے خلاف رکھتے ہیں۔

اور حافظ شہاب الدین ابن حجر عسقلانی فتح الباری شرح بخاری میں قصہ اہل نجران کے ذیل میں لکھتے ہیں:

”وَفِي قَصَّةِ اهْلِ نَجْرَانَ مِنَ الْفَوَائِدِ: أَنَّ اقْرَارَ الْكَافِرِ بِالنَّبُوَّةِ لَا يَدْخُلُهُ
فِي الْإِسْلَامِ حَتَّى يَلْتَزِمَ احْكَامَ الْإِسْلَامِ“.^(۲)
ترجمہ: قصہ اہل نجران سے دیگر مسائل کے علاوہ ایک مسئلہ یہ معلوم ہوا کہ کسی کافر کی جانب سے آنحضرت صلی اللہ علیہ وسلم کی نبوت کا اقرار اسے اسلام میں داخل نہیں کرتا جب تک کہ احکام اسلام کو قبول نہ کرے۔

علامہ بن عابدین شامی لکھتے ہیں:

”لَا بُدُّ مِنْ الشَّهَادَتِيْنِ فِي الْعِيسَوِيِّ مِنْ أَنْ يَتَبَرَّأَ مِنْ دِيْنِهِ“.^(۳)

(۱) عمدۃ القاری - کتاب الصلوٰۃ - باب فضل استقبال القبلة - ۱۲۵/۳.

(۲) فتح الباری - کتاب المغازی - باب قصہ اہل نجران - ۸/۸۷.

(۳) رد المحتار - کتاب الصلوٰۃ - مطلب فيما يصير الكافر به مسلم من الافعال - ۳۵۳/۱.

ترجمہ: عیسوی فرقہ کے مسلمان ہونے کے لئے اقرار شہادتیں کے ساتھ یہ بھی ضروری ہے کہ وہ اپنے مذہب سے براءت کا اعلان کرے۔

ان تصریحات سے ثابت ہوتا ہے کہ کوئی فرقہ اس وقت تک مسلمان تصور نہیں کیا جائے گا جب تک کہ وہ اسلام کے عقائد کے صحیح اور اپنے عقائد کے باطل ہونے کا اعلان نہ کرے، ورنہ اگر وہ اپنے عقائد کفر کو صحیح سمجھتا ہے اور مسلمانوں کے عقائد کو غلط تصور کرتا ہے تو وہ مسلمان نہیں، بلکہ اس کی حیثیت مرتد کی ہے، اور اسے اپنی عبادت گاہ کو مسجد کی حیثیت سے تعمیر کرنے کی اجازت نہیں دی جاسکتی۔

کسی غیر مسلم کا مسجد کے مشابہ عبادت گاہ بنانا:

اب ایک سوال اور باقی رہ جاتا ہے کہ کیا کوئی غیر مسلم اپنی عبادت گاہ کو (مسجد کے نام سے نہ کہی لیکن) وضع و شکل میں مسجد کے مشابہ بناسکتا ہے؟ کیا اسے یہ اجازت دی جاسکتی ہے کہ وہ اپنی عبادت گاہ میں قبلہ رخ محراب بنائے، مینار بنائے، اس میں منبر رکھے، اور وہاں اسلام کے معروف طریقے پر اذان دے؟ اس کا جواب یہ ہے کہ وہ تمام امور جو عرف اور شرعاً مسلمانوں کی مسجد کے لئے مخصوص ہیں کسی غیر مسلم کو ان کے اپنانے کی اجازت نہیں دی جاسکتی۔ اسلئے کہ اگر کسی غیر مسلم کی عبادت گاہ بھی مسلمانوں کی مسجد کی وضع و شکل پر تعمیر کی گئی ہو مثلاً اس میں قبلہ رخ محراب بھی ہو، مینار اور منبر بھی ہو، وہاں اسلامی اذان اور خطبہ بھی ہوتا ہو تو ہر دیکھنے والا اس کو "مسجد" ہی تصور کرے گا، جب کہ اسلام کی نظر میں غیر مسلم کی عبادت گاہ مسجد نہیں بلکہ مجمع شیاطین ہے۔^(۱)

حافظ ابن تیمیہ (۲۸۷۵ھ) سے سوال کیا گیا کہ آیا کفار کی عبادت گاہوں کو بیت اللہ کہنا صحیح ہے؟

جواب میں فرمایا:

"لَيْسَ بِبَيْتِ اللَّهِ، وَأَنَّمَا يَوْمَتِ اللَّهِ الْمَسَاجِدُ بَلْ هِيَ بَيْتُ يَكْفُرِ فِيهَا بِاللَّهِ، وَإِنْ

كَانَ قَدْ يَذَكُرُ فِيهَا فَالْبَيْتُ بِمَنْزِلَةِ أَهْلِهَا، وَأَهْلُهَا كُفَّارٌ، فَهُنَّ بَيْتُ عِبَادَةِ الْكُفَّارِ"^(۲)

(۱) رد المحتار على الدر المختار - كتاب الصلوة - مطلب تکرہ الصلوة في الكنيسة - ۱ / ۳۸۰.

(۲) الفتاوى الكبرى لابن تيمية - كتاب الصلوة - ۱ / ۱۳۳ - رقم المسألة: ۱۹۳ - ط: دار الكتب.

ترجمہ: یہ بیت اللہ نہیں، بیت اللہ مسجدیں ہیں، بلکہ یہ وہ مقامات ہیں جہاں کفر ہوتا ہے، اگرچہ ان میں ذکر بھی ہوتا ہو، پس مکانات کا وہی حکم ہے جو ان کی بانیوں کا ہے، ان کے بانی کافر ہیں پس یہ کافروں کی عبادت گا ہیں ہیں۔

امام ابو جعفر محمد جریر، طبری (م ۳۱۰ھ) "مسجد ضرار" کے بارے میں نقل کرتے ہیں:

"عَمِدَّ نَاسٌ مِنْ أَهْلِ النَّفَاقِ فَابْتَنُوا مِسْجِدًا إِبْقَاهُ يَضَاهُهُوا بِهِ مِسْجِدَ رَسُولِ اللَّهِ صَلَّى اللَّهُ عَلَيْهِ وَسَلَّمَ" (۱).

ترجمہ: اہل نفاق میں سے چند لوگوں نے یہ حرکت کی کہ قبائل میں ایک مسجد بناؤالی، جس سے مقصود یہ تھا کہ وہ اس کے ذریعہ رسول اللہ صلی اللہ علیہ وسلم کی مسجد سے مشابہت کریں۔

اس سے ثابت ہوتا ہے کہ جن لوگوں نے منافقانہ طور پر "مسجد ضرار" بنائی تھی ان کا مقصد ہی یہ تھا کہ اپنی نہاد مسجد کو اسلامی مساجد کے مشابہ بنائیں، لہذا غیر مسلموں کی جو عبادت گاہ مسجد کی وضع و شکل پر ہوگی وہ "مسجد ضرار" ہے اور اس کا منہدم کرنا لازم ہے۔

علاوہ ازیں فقہاء کرام نے تصریح کی ہے کہ اسلامی مملکت کے غیر مسلم شہریوں کا لباس اور ان کی وضع قطع مسلمانوں سے ممتاز ہونی چاہیے، (یہ مسئلہ فقة اسلامی کی ہر کتاب میں باب احکام اہل الذمہ کے عنوان کے تحت موجود ہے) حضرت عمر بن الخطاب رضی اللہ عنہ نے ملک شام کے عیسائیوں سے جو عہد نامہ لکھوا یا تھا اس کا پورا متن، کنز الاعمال جلد چہارم صفحہ ۲۱۹ حدیث نمبر ۲۳۰۰ کے تحت درج ہے، اس کا ایک فقرہ یہاں نقل کرتا ہوں:

"وَلَا نَتَشَبَّهُ بِهِمْ فِي شَيْءٍ مِنْ لِبَاسِهِمْ مِنْ قَلْنِسُوَةٍ وَلَا عِمَامَةٍ، وَلَا نَعْلَيْنَ

وَلَا فِرْقَ شَعْرٍ وَلَا نَتَكَلَّمُ بِكَلَّا مِهْمٍ وَلَا نَكْتَسِي بِكَنَّا هُمْ" (۲)

ترجمہ: اور ہم مسلمانوں کے لباس اور ان کی وضع قطع میں ان کی مشابہت نہیں کریں

(۱) جامع البيان - ۱۹/۱۱.

(۲) کنز العمل - کتاب الجهاد - قسم الافعال شروط النصارى - ۲۱۶/۲.

گے، نہ ٹوپی میں، نہ دستار میں، نہ جوتے میں، نہ سرکی مانگ نکالنے میں، اور ہم مسلمانوں کے کلام اور اصطلاحات میں بات نہیں کریں گے، اور نہ انکی کنیت اپنا کیسیں گے۔

اندازہ فرمائیے جب لباس، وضع قطع، ٹوپی، دستار، پاؤں کے جوتے اور سرکی مانگ تک میں کافروں کی مسلمانوں سے مشابہت گوارا نہیں کی گئی۔ تو اسلام کس طرح گوارا کر سکتا ہے کہ غیر مسلم کافر، اپنی عبادت گاہیں مسلمانوں کی مساجد کی شکل و وضع پر بنانے لگے۔

مسجد کا قبلہ رخ ہونا اسلام کا شعار ہے:

اوپر عرض کیا جا چکا ہے کہ مسجد اسلام کا بلند ترین شعار ہے، ”مسجد“ کے اوصاف و خصوصیات پر الگ الگ غور کیا جائے تو معلوم ہو گا کہ ان میں ایک ایک چیز مستقل طور پر بھی شعار اسلام ہے، مثلاً استقبال قبلہ کو لیجئے مذاہب عالم میں یہ خصوصیت صرف اسلام کو حاصل ہے کہ اس کی اہم ترین عبادت ”نماز“ میں بیت اللہ شریف کی طرف منہ کیا جاتا ہے، یہی وجہ ہے کہ آنحضرت صلی اللہ علیہ وسلم نے استقبال قبلہ کو اسلام کا خصوصی شعار قرار دیکیا اس شخص کے جو ہمارے قبلہ کی جانب رخ کر کے نماز پڑھتا ہو، مسلمان ہونے کی علامت قرار دیا ہے:

”من صلی صلوتونا واستقبل قبلتنا واکل ذبیحتنا فذلک المسلم

الذی لہ ذمۃ اللہ و ذمۃ رسولہ. فلا تخفروا اللہ فی ذمته“۔ (۱)

ترجمہ: ”جو شخص ہمارے جیسی نماز پڑھتا ہو، ہمارے قبلہ کی طرف منہ کرتا ہو، ہمارا ذبیحہ کھاتا ہو پس یہ شخص مسلمان ہے جس کے لئے اللہ کا اور اس کے رسول کا عہد ہے، پس اللہ کے عہد کو مت توڑو۔“

ظاہر ہے کہ اس حدیث کا یہ منشا نہیں کہ ایک شخص خواہ خدا اور رسول کا منکر ہو، قرآن کریم کے قطعی ارشادات کو جھٹلاتا، اور مسلمانوں سے الگ عقائد رکھتا ہو تب بھی وہ ان کاموں کی وجہ سے مسلمان ہی شمار ہو گا، حدیث کا منشاء یہ ہے کہ نماز، استقبال قبلہ اور ذبیحہ کا معروف طریقہ صرف مسلمانوں کا شعار اور ان کی مخصوص علامت

(۱) صحیح البخاری - کتاب الصلوة - باب فضل استقبال القبلة - ۵۶۱

ہے، جو اس وقت کے مذاہب عالم سے ممتاز رکھی گئی تھی، پس کسی غیر مسلم کو یہ حق حاصل نہیں کہ عقائد کفر رکھنے کے باوجود ہمارے اس شعار کو اپنائے۔ چنانچہ حافظ بدر الدین عینیٰ المتوفی ۸۵۵ھ اس حدیث کی شرح میں لکھتے ہیں:

”واستقبال قبلتنا مخصوص بنا“.^(۱)

”اور ہمارے قبلہ کی طرف منہ کرنا ہمارے ساتھ مخصوص ہے۔“

اور حافظ ابن حجر لکھتے ہیں:

”وحكمة الاقتصار على ما ذكر من الافعال ان من يقرب بالتوحيد من اهل الكتاب وان صلوا واستقبلوا وذبحوا لكنهم لا يصلون مثل صلواتنا ولا يستقبلون قبلتنا ومنهم من يذبح لغير الله منهم من لا يأكل ذبيحتنا. والاطلاع على حال المرء في صلاته وأكله يمكن بسرعة

في أول يوم بخلاف غير ذلك من امور الدين“.^(۲)

”اور مذکورہ بالاعمال پر اکتفاء کرنے کی حکمت یہ ہے کہ اہل کتاب میں سے جو لوگ توحید کے قائل ہوں، وہ اگر چہ نماز بھی پڑھتے ہوں، قبلہ کا استقبال کرتے ہوں اور ذبح بھی کرتے ہوں، لیکن وہ نہ تو ہمارے جیسی نماز پڑھتے ہیں، نہ ہمارے قبلہ کا استقبال کرتے ہیں، اور ان میں سے بعض غیر اللہ کے لئے ذبح کرتے ہیں، بعض ہمارا ذبیح نہیں کھاتے اور آدمی کی حالت کی نماز پڑھنے اور کھانا کھانے سے فوراً پہلے دن پہچانی جاتی ہے، دین کے دوسرے کاموں میں اتنی جلدی اطلاع نہیں ہوتی، اس لئے مسلمان کی تین نمایاں علامتیں ذکر فرمائیں“۔

اور شیخ ملا علیٰ قاری لکھتے ہیں:

”انما ذکرہ مع اندرجہ فی الصلوة لان القبلة اعرف، اذ کل احد

(۱) عمدة القارى - کتاب الصلوة - باب فضل استقبال القبلة - ۱۲۵/۳.

(۲) فتح الباری - کتاب الصلوة - فضل استقبال القبلة - ۱/۱۹۷.

يعرف قبلته وان لم يعرف صلوته ولا ن في صلواتنا ما يوجد في صلاة
غيرناواستقبال قبلتنا مخصوص بنا”。^(۱)

”استقبال قبلہ کا ذکر اس لئے فرمایا۔ باوجود یہ کہ وہ نماز میں مندرج تھا..... کیونکہ قبلہ
اسلام کی سب سے معروف علامت ہے، کیونکہ ہر شخص اپنے قبلہ کو جانتا ہے خواہ نماز کو
نہ جانتا ہو، اور اس لئے بھی کہ ہماری نماز کی بعض چیزیں دوسرے مذاہب کی نماز میں
بھی پائی جاتی ہیں، مگر ہمارے قبلہ کی جانب منہ کرنا یہ صرف ہماری خصوصیت ہے۔“

ان تشریحات سے واضح ہوا کہ ”استقبال قبلہ“ اسلام کا اہم ترین شعار ہے اور مسلمانوں کی
معروف ترین علامت ہے، اسی بناء پر اہل اسلام کا لقب ”اہل قبلہ“ قرار دیا گیا ہے، پس جو شخص اسلام کے
قطعی، متواتر اور مسلمہ عقائد کے خلاف کوئی عقیدہ رکھتا ہو وہ ”اہل قبلہ“ میں داخل نہیں، نہ اسے استقبال قبلہ
کی اجازت دی جاسکتی ہے، یہاں یہ ذکر کر دینا ضروری ہے کہ قادیانی مذہب میں جو حرمت، حرم مکہ کی ہے
وہی قادیان کی ہے، وہی ان کا مقام ابراہیم ہے، اور وہاں ان کا ظلیٰ حج ہوتا ہے، اس لئے قادیانیوں کا قبلہ
”قادیان“ ہے..... انہیں مسلمانوں کا قبلہ استعمال کرنے کی اجازت نہیں دی جاسکتی۔

محراب اسلام کا شعار ہے:

مسجد کے مسجد ہونے کے لئے کوئی مخصوص شکل وضع لازم نہیں کی گئی، لیکن مسلمانوں کے عرف
میں چند چیزیں مسجد کی مخصوص علامت کی حیثیت میں معروف ہیں، ان میں سے ایک مسجد کی محراب ہے جو
قبلہ کا رُخ متعین کرنے کے لئے تجویز کی گئی ہے۔ حافظ بدر الدین عینی^(۲) ”عمدة القاری“ میں لکھتے ہیں:

”ذکر ابوالبقاء ان جبرئیل عليه الصلوۃ والسلام وضع محراب رسول
الله صلی الله علیہ وسلم مسamt الكعبۃ. وقيل كان ذلك به لمعاينة
بان کشف الحال واذیلت الحوائل فرأی رسول الله صلی الله علیہ
وسلم الكعبۃ فوضع قبلة مسجده عليها“.^(۲)

(۱) مرقاۃ المفاتیح - کتاب الایمان - الفصل الاول - ۱/۵۹

(۲) عمدة القاری - ۳/۲۲۱.

”اور ابوالبقاء نے ذکر کیا ہے کہ جبرئیل علیہ الصلوٰۃ والسلام نے کعبہ کی سیدھ میں رسول اللہ صلی اللہ علیہ وسلم کے لئے محراب بنائی، اور کہا گیا کہ یہ معاینہ کے ذریعہ ہوا، یعنی آنحضرت صلی اللہ علیہ وسلم کے سامنے سے پردے ہٹادیئے گئے اور حالت آپ صلی اللہ علیہ وسلم پر منکشف ہو گئی پس آنحضرت صلی اللہ علیہ وسلم نے کعبہ کو دیکھ کر اپنی مسجد کا قبلہ رخ متعین کیا۔“

اس سے دو امر واضح ہوتے ہیں اول یہ کہ محراب کی ضرورت تعین قبلہ کے لئے ہے، تاکہ محراب کو دیکھ کر نمازی اپنا قبلہ رخ متعین کر سکے۔ دوم یہ کہ جب سے مسجد نبوی کی تعمیر ہوئی اسی وقت سے محراب کا نشان بھی لگادیا گیا، خواہ حضرت جبرئیل علیہ الصلوٰۃ والسلام نے اس کی نشان دہی کی ہو، یا آنحضرت صلی اللہ علیہ وسلم نے بذریعہ کشف خود، ہی تجویز کرائی ہو، البتہ یہ جوف دار محراب جو آج کل مساجد میں قبلہ رخ ہوا کرتی ہے، اس کی ابتداء خلیفہ راشد حضرت عمر بن عبد العزیز نے اس وقت کی تھی جب وہ ولید بن عبد الملک کے زمانہ میں مدینہ طیبہ کے گورنر تھے^(۱) یہ صحابہ و تابعین کا دور تھا، اور اس وقت سے آج تک مسجد میں محراب بنانا مسلمانوں کا شعار ہا ہے۔ فتاویٰ قاضی خال میں ہے:

”وجهة الكعبة تعرف بالدليل والدليل في الامصار والقرى المحاريب
التي نصيحتها الصحابة والتبعون رضي الله عنهم اجمعين فعلينا اتباعهم
في استقبال المحاريب المنصوبة.“^(۲)

”اور جہت قبلہ کسی دلیل اور علامت سے معلوم ہو سکتی ہے اور شہروں اور آبادیوں میں قبلہ کی علامت وہ محرابیں ہیں جو صحابہ و تابعین رضی اللہ عنہم نے بنائیں، پس بنی ہوئی محرابوں میں ہم پران کی پیروی لازم ہے۔“

پس یہ محرابیں جو مسلمانوں کی مسجدوں میں صحابہ و تابعین کے دور سے چلی آتی ہیں، دراصل قبلہ کا رخ متعین کرنے کے لئے ہیں، اور اوپر گذر چکا ہے کہ استقبال قبلہ ملت اسلامیہ کا شعار ہے، اور محراب

(۱) وفاة الوفاء بأخبار دار المصطفى - الفصل السابع عشر فيما اتخذه عمر الخ - ص: ۵۲۵ - ط: مصر

(۲) البحر الرائق - كتاب الصلوٰۃ - باب شروط الصلوٰۃ - ۱ / ۲۸۵.

جهت قبلہ کی علامت کے طور پر مسجد کا شعار ہے، اس لئے کسی غیر مسلم کی عبادت گاہ میں محراب کا ہونا ایک تو اسلامی شعار کی توہین ہے، اس کے علاوہ ان محراب والی عبادت گاہوں کو دیکھ کر ہر شخص انہیں "مسجد" تصور کریگا، یہ اہل اسلام کے ساتھ فریب اور دغا ہے، جس کی اجازت دینے کے معنی یہ ہیں کہ ہم ایک بہت بڑے مذہبی فریب کو اسلام اور مسلمانوں کے خلاف روا رکھتے ہیں، لہذا جب تک کوئی غیر مسلم گروہ مسلمانوں کے تمام اصول و عقائد کو تسلیم کر کے مسلمانوں کی جماعت میں شامل نہیں ہوتا تب تک اس کی "مسجد نما" عبادت گاہ عیاری و مکاری کا بدترین اذاء ہے، جس کا اکھاڑنا لازم ہے، فقہائے امت نے لکھا ہے کہ اگر کوئی غیر مسلم بے وقت اذان دیتا ہے تو یہ اس کے مسلمان ہونے کی علامت نہیں بلکہ یہ اسلامی اذان سے استہزا اور مذاق ہے۔

"ان الكافر لو اذن فى غير الوقت لا يصير به مسلما، لانه يكون

مستهزاً". (۱)

"کافر اگر بے وقت اذان کہے تو وہ اس سے مسلمان نہیں ہوگا، کیونکہ وہ دراصل مذاق

اڑاتا ہے"۔

ٹھیک اسی طرح سے ایک غیر مسلم گروہ اپنے عقائد کفر کا بر ملا اعلان کرتا ہے، اس کے باوجود وہ کلمہ بھی پڑھتا ہے، نماز بھی ادا کرتا ہے، مسجد نما عبادت گاہیں بھی بناتا ہے تو دراصل یہ مسلمانوں کے اسلامی شعار کا مذاق اڑانے والا ٹھہرے گا۔

اذان:

مسجد میں اذان نماز کی دعوت کے لئے دی جاتی ہے، آنحضرت صلی اللہ علیہ وسلم جب مدینہ طیبہ تشریف لائے تو مشورہ ہوا کہ نماز کی اطلاع کے لئے کوئی صورت تجویز ہونی چاہئے، بعض حضرات نے گھنٹی بجائے کی تجویز پیش کی، آپ صلی اللہ علیہ وسلم نے اُسے یہ کہہ کر رد فرمادیا کہ یہ نصاریٰ کا شعار ہے، دوسری تجویز یہ پیش کی گئی کہ بوق (باجا) بجادیا جائے، آپ صلی اللہ علیہ وسلم نے اسے بھی قبول نہیں فرمایا کہ یہ یہود کا اوپریہ ہے، تیسرا تجویز آگ جلانے کی پیش کی گئی، آپ صلی اللہ علیہ وسلم نے فرمایا کہ یہ محسیوں کا طریقہ

(۱) رد المحتار - کتاب الصلوة - مطلب فيما يصير الكافر به مسلما - ۱/ ۳۵۲، ۳۵۳.

ہے، یہ مجلس اس فیصلے پر برخاست ہوئی کہ ایک شخص نماز کے وقت اعلان کر دیا کرے کہ نماز تیار ہے۔ بعد ازاں بعض حضرات صحابہ کو خواب میں اذان کا طریقہ سکھایا گیا، انہوں نے آنحضرت صلی اللہ علیہ وسلم کی خدمت میں پیش کیا اور اس وقت سے مسلمانوں میں یہ اذان راجح ہوئی۔^(۱)

شاہ ولی اللہ محدث اس واقعہ پر بحث کرتے ہوئے لکھتے ہیں:

”وَهَذِهِ الْقَصَّةُ دَلِيلٌ وَاضْعَفُ عَلَىِ إِنَّ الْحَكَامَ إِنَّمَا شَرَعُتْ لِأَجْلِ الْمُصَالِحَ، وَإِنْ لَلْاجْتِهادَ فِيهَا مَدْخَلًا، وَإِنَّ التَّيسِيرَ أَصْلُهُ، وَإِنْ مُخَالَفَةُ أَقْوَامٍ تَمَادُوا فِي ضَلَالِتِهِمْ فِيمَا يَكُونُ مِنْ شَعَائِرِ الدِّينِ مَطْلُوبٌ. وَإِنْ غَيْرُ النَّبِيِّ صَلَّى اللَّهُ عَلَيْهِ وَسَلَّمَ قَدْ يَطْلُعُ بِالْمَنَامِ وَالنُّفُثِ فِي الرُّوعِ عَلَىِ مَرَادِ الْحَقِّ، لَكِنْ لَا يَكْلُفُ النَّاسَ بِهِ وَلَا تَنْقُطُعُ الشَّبَهَةُ حَتَّىٰ يَقْرَرَهُ النَّبِيُّ صَلَّى اللَّهُ عَلَيْهِ وَسَلَّمَ. وَاقْتَضَتِ الْحِكْمَةُ الْإِلَهِيَّةُ أَنْ يَكُونَ الْأَذَانُ صَرْفُ اعْلَامٍ وَتَنْبِيَّهٍ، بَلْ يَضْمُمُ مَعَ ذَلِكَ أَنْ يَكُونَ مِنْ شَعَائِرِ الدِّينِ، بِحِيثُ يَكُونُ النِّدَاءُ بِهِ عَلَىِ رُوسِ الْخَاطِلِ وَالتَّنْبِيَّهِ تَنْوِيهِهَا بِالدِّينِ، وَيَكُونُ قَبْوَلَهُ مِنَ الْقَوْمِ آيَةً أَنْ قِيَادَهُمْ لِدِينِ اللَّهِ.....“.^(۲)

”اس واقعہ میں چند مسائل کی واضح دلیل ہے۔ اول یہ کہ احکام شرعیہ خاص مصلحتوں کی بناء پر مقرر ہوئے ہیں دوم یہ کہ اجتہاد کا بھی احکام میں دخل ہے، سوم یہ کہ احکام شرعیہ میں آسانی کو ملحوظ رکھنا بہت بڑا اصل ہے چہارم یہ کہ شعائر دین میں ان لوگوں کی مخالفت، جو اپنی گمراہی میں بہت آگے نکل گئے ہوں، شارع کو مطلوب ہے، پنجم یہ کہ غیر نبی کو بھی بذریعہ خواب یا القاء فی القلب کے مراد الہی کی اطلاع عمل سکتی ہے، مگر وہ لوگوں کو اس کا مکلف نہیں بنا سکتا اور نہ اس سے شبہ دور ہو سکتا ہے جب تک آنحضرت صلی اللہ علیہ وسلم اس کی تصدیق نہ فرمائیں اور حکمت الہی کا تقاضا ہوا کہ اذان صرف

(۱) فتح الباری - کتاب ابواب الاذان - باب بدأ الاذان - ۲۳/۲ - ط: المکتبۃ الکبریٰ مصر.

(۲) حجۃ اللہ البالغہ - باب الاذان - ۱۹۰، ۱۹۱.

اطلاع اور تنبیہ ہی نہ ہو بلکہ اس کے ساتھ اس کا شعار دین میں سے ہونا بھی شمار کیا جائے، اس طور پر کہ بے خبر لوگوں کے سر پر اس کا پکارنا اور تنبیہ کرنا تعظیم دین ہو، اور لوگوں کا اس کو قبول کر لینا ان کے دین خداوندی کے تابع ہونے کی علامت ہو۔

حضرت شاہ صاحب[ؒ] کی اس عبارت سے معلوم ہوا کہ اذان اسلام کا بلند ترین شعار ہے، اور یہ کہ اسلام نے اپنے اس شعار میں گمراہ فرقوں کی مخالفت کو ملحوظ رکھا ہے۔

فتاویٰ قاضی خان اور البحر الرائق وغیرہ میں تصریح کی گئی ہیں کہ اذان اعلام دین میں سے ہے یہی وجہ ہے کہ فقہاء کرام نے جہاں موزن کے شروط شمار کیے ہیں وہاں یہ بھی لکھا ہے کہ موزن مسلمان ہونا چاہیے:

وَأَمَّا إِلَاسْلَامُ فَيَنْبُغِي أَنْ يَكُونَ شَرْطُ صِحَّةِ فِلَادِيْصَحِّ اِذَانَ كَافِرٍ عَلَىِ اِيْ

ملة کان۔^(۱)

”موزن مسلمان ہونے کی شرط بھی ضروری ہے پس کافر کی اذان صحیح نہیں، خواہ کسی مذہب کا ہو۔“

فقہاء نے یہ بھی لکھا ہے کہ:

وَلَوْ ارْتَدَ الْمُؤْذِنُ بَعْدَ اِذْانِ لَا يَعُودُ وَإِنْ اُعِيدَ فَهُوَ اَفْضَلُ كَذَا فِي السِّرَاجِ الْوَهَاجِ، وَإِذَا ارْتَدَ فِي اِذْانِ فَالاولِيِّ أَنْ يَبْتَدِي غَيْرُهُ وَإِنْ لَمْ يَبْتَدِي غَيْرُهُ وَاتْمَهُ جَازَ كَذَا فِي فتاویٰ قاضی خان۔

”اگر موزن اذان کے بعد مرتد ہو تو اذان دوبارہ اٹانے کی ضرورت نہیں اگر لوٹائی جائے تو افضل ہے اور اگر اذان کے دوران مرتد ہو گیا تو بہتر یہ ہے کہ دوسرا شخص نئے سرے سے اذان شروع کرے تاہم اگر دوسرے شخص نے باقی ماندہ اذان کو پورا کر دیا تب بھی جائز ہے۔“

مسجد کے مینار

مسجد کا ایک مخصوص شعار جو سب سے نمایاں ہے اس کے مینار ہیں میناروں کی ابتداء بھی صحابہ و تابعین

کے زمانہ سے ہوئی مسجد نبوی میں سب سے پہلے خلیفہ راشد حضرت عمر بن عبد العزیز نے مینار بنوائے۔^(۱)
 حضرت مسلمہ بن مخدی انصاری رضی اللہ عنہ ایک جلیل القدر صحابی ہیں حضرت معاویہ رضی اللہ عنہ
 کے زمانے میں مصر کے گورنر تھے انہوں نے مصر کی مساجد میں مینار بنانے کا حکم فرمایا تھا۔^(۲)
 اس وقت سے آج تک کسی نہ کسی مشکل میں مسجد کے لیے مینار ضروری سمجھے جاتے ہیں، مسجد کے
 مینار دو فائدوں کے لیے بنائے گئے، اول یہ کہ بلند جگہ نماز کی اذان دی جائے چنانچہ امام ابو داؤد نے اس پر
 ایک مستقل باب باندھا ہے *الاذان فوق المنارة*،^(۳) حافظ جمال الدین زیلعی نے *نصب الرایہ* میں
 حضرت ابو بزرہ اسلامی رضی اللہ عنہ کا قول نقل کیا ہے

من السنة الاذان في المنارة والاقامة في المسجد^(۴)

”سنّت یہ ہے کہ اذان مینارہ میں ہو اور اقامۃ مسجد میں۔“

مینار مسجد کا دوسرا فائدہ یہ ہے کہ مینار دیکھ کر نادا قف آدمی کو مسجد کے مسجد ہونے کا علم ہو سکے اگر
 مسجد کی معروف ترین علامت یہ ہے کہ اس میں قبلہ رخ محراب ہو، منبر ہو، مینار ہو، وہاں اذان ہوتی ہوا سن
 لیے کسی غیر مسلم کی عبادت گاہ میں ان چیزوں کا پایا جانا اسلامی شعار کی تو ہیں ہے اس لیے غیر مسلموں کو
 ”مسجد نما“ عبادت گاہ بنانے سے پوری قوت سے روک دینا فرض ہے۔

کتبہ: محمد یوسف لدھیانوی

بینات - ربیع الثانی ۱۴۹۵ھ

(۱) وفاء الوفاء - الفصل السابع عشر فيما اتخذه عمر... الخ - ص: ۵۲۵.

(۲) الاصابة في تمييز الصحابة - حرف الميم - القسم الأول . ذكر من اسمه مسلمة مفتوح الأول
بزيادة هاء - ۲۱۸/۳ - ط: المكتبة المشی ببغداد

(۳) سنن أبي داؤد - كتاب الصلوة - باب الاذان فوق المنارة - ۱/۷۷.

(۴) نصب الرایہ - كتاب الصلوة - ذکر الاذان علی مکان مرتفع - ۱/۲۹۳ - رقم
الحدیث: ۱۲۷۳ - ط: مؤسسة الریان بیروت.

عارضی مسجد اذن عام کے بعد

شرعی مسجد بنتی ہے یا نہیں؟

۱۔ اگر ایک شخص اپنے مکان کا کچھ حصہ عارضی طور پر مسجد بناؤے اور اس میں عام اجازت لوگوں کو نماز کی دیدے اور وہ جگہ سوائے نماز کے اور کسی کام کے لئے استعمال نہ ہوتی ہو اور اس میں پنجگانہ نماز اور نماز جمعہ و عیدین ہوتی ہو تو آیا یہ جگہ مسجد ہو جائے گی یا نہیں؟ شخص مذکور کہتا ہے کہ یہ جگہ فی الحال میں نے مسجد کر دی ہے اور پھر بعد میں جب مجھے خدا نے طاقت دی تو اسکواز سر نو تعمیر کر کے مستقل مسجد بنادوں گا یہ بھی واضح رہے کہ انگلینڈ میں اکثر ایسا ہی ہوتا ہے کہ ایک مکان خرید کر اسکا ایک بڑا کمرہ نماز کے لئے مقرر کر دیتے ہیں اور بقیہ کمروں میں رہائش اختیار کی جاتی ہے یا بچوں کی دینی تعلیم اس میں ہوتی ہے۔ مکان کا صرف ایک کمرہ نماز کے لئے مقرر ہوتا ہے۔ شخص مذکور کہتا ہے کہ میں نے ہمیشہ کے لئے مسجد بنادی ہے میرے مرنے کے بعد مسلمان اسکی دیکھ بھال کریں گے اور جب تک میں زندہ ہوں میں اسکی دیکھ بھال کروں گا یا میرے مرنے کے بعد میری اولاد کا مسجد سے کوئی واسطہ نہیں ہوگا۔ اب جواب طلب بات یہ ہے کہ اس شخص کے صرف اتنا کرنے سے یہ جگہ مسجد ہو جائے گی یا کہ نہیں؟ اگر اس سے یہ کہا جائے کہ تم اسکو اپنے نام سے گرا کر دوسرے لوگوں کے نام پر کراؤ تو آیا یہ مطالبہ اس سے کرنا درست ہے یا نہیں؟ اور شرعاً اسکی کوئی اصل ہے یا کہ نہیں۔

اجواب باسمہ تعالیٰ

جواب: کسی جگہ کے مسجد بننے کے لئے امام ابو یوسف[ؓ] کے نزدیک اس جگہ کے مالک کا صرف اتنا کہنا کافی ہے کہ میں نے یہ جگہ مسجد بنادی۔ البتہ امام ابو حنیفہ[ؓ] و امام محمد[ؓ] کے نزدیک اسکے کہنے کے ساتھ کم از کم ایک نماز باجماعت پڑھنا بھی مسجد بننے کے لئے ضروری ہے چنانچہ در مختار میں لکھا ہے:

”وَيُزَوْلُ مَلْكَهُ عَنِ المسْجِدِ وَالْمَصْلَى بِالْفَعْلِ وَبِقُولِهِ جَعْلَتْهُ
مَسْجِداً عِنْدَ الثَّانِي وَشَرْطُ مُحَمَّدٍ وَالْإِمَامِ الصَّلَاةُ فِيهِ بِجَمَاعَةٍ وَقِيلَ
يَكْفِي وَاحِدًا وَجَعْلَهُ فِي الْخَانِيَةِ ظَاهِرٌ الرَّوَايَةُ“ (۱)

وَفِي ردِ المحتارِ قولُهُ بِالْفَعْلِ إِذَا بالصَّلَاةِ فِيهِ فَفِي شَرْحِ
الْمُنْتَقِيِّ أَنَّهُ يَصِيرُ مَسْجِداً بِلَا خَلَافٍ ثُمَّ قَالَ عِنْدَ قُولِ الْمُلْتَقِيِّ وَعِنْدَ
ابْنِ يُوسُفَ يُزَوْلُ بِمَجْرِدِ القُولِ وَلَمْ يَرُوا أَنَّهُ لَا يُزَوْلُ بِدُونِهِ لِمَا عَرَفُتُ
أَنَّهُ يُزَوْلُ بِالْفَعْلِ أَيْضًا بِلَا خَلَافٍ. (۲)

اسکے علاوہ مسجد ہونے کے لئے یہ بھی ضروری ہے کہ وہ جگہ مشائع نہ ہو۔ بلکہ اپنی ملکیت سے اسکو
بالکل جد اکر دے اور امام ابوحنیفہؓ کے نزدیک جد اراستہ کی شرط بھی ہے۔ تو صورتِ مسؤولہ میں جو کمرہ مسجد
کے لئے وقف کیا جاتا ہے یہ کمرہ اس وقت مسجد بنے گا جبکہ واقف اسکو مفرزاً اور جد اکر دے کہ اسکے ساتھ
اسکی ملکیت کا حق بالکل متعلق نہ ہو اور راستہ بھی جدا ہو۔ اور اگر کسی دو منزلہ مکان میں بالائی منزل کا صرف
ایک کمرہ مسجد بنادے اور اسکا نچلا حصہ وقف نہ کرے تو یہ کمرہ اسکی ملکیت سے خارج ہو کر مسجد نہ ہو گا۔ اسی
طرح صرف تھانی منزل کا کمرہ مسجد بنادینا اور اپر کا حصہ اپنی ملکیت میں رکھنا یہ بھی درست نہیں۔ چنانچہ
علامہ شامی تحریر فرماتے ہیں:

”وَيَصْحَّ أَنْ يَرَادُ بِالْفَعْلِ الْأَفْرَازُ وَيَكُونُ بِيَانًا لِلشَّرْطِ الْمُتَفَقُ
عَلَيْهِ عِنْدَ الْكُلِّ كَمَا قَدْمَنَاهُ مِنْ أَنَّ الْمَسْجِدَ لَوْ كَانَ مشائعاً لَا يَصْحَّ
اجْمَاعاً..... لَكِنْ عَنْدَهُ لَا بُدَّ مِنْ افْرَازِهِ بِطَرِيقَةٍ فَفِي النَّهَرِ عَنِ الْقَنِيَةِ
جَعْلُ وَسْطَ دَارِهِ مَسْجِداً وَ اذْنَ لِلنَّاسِ بِالدُّخُولِ وَالصَّلَاةِ فِيهِ أَنْ شَرْطُ
مَعِهِ الطَّرِيقِ صَارَ مَسْجِداً فِي قَوْلِهِمْ جَمِيعاً وَالْأَفْلَأُ عَنْدَ ابْنِ حَنِيفَةَ“

(۱) الدر المختار مع رد المحتار - كتاب الوقف - ۳۵۷، ۳۵۵/۳ -

(۲) رد المحتار - كتاب الوقف - مطلب إذا وقف كل نصف على حدة الخ - ۳۵۶/۳

و قالا يصير مسجدا و يصير الطريق من حقه من غير شرط الخ (۱)

اور علامہ قہستانی سے نقل فرماتے ہیں:

”ولابد من افرازه ای تمیزه عن ملکه من جمیع الوجوه فلو
کان العلو مسجدا و السفل حوانیت او بالعكس لا یزول ملکه لتعلق
حق العبد به كما في الكافي . (۲)

حاصل یہ ہے کہ چونکہ مساجد اللہ کے گھر ہیں اس لئے مساجد کے لئے ضروری ہے کہ ان پر
بندوں کے ہر قسم کے مالکان حقوق بالکل منقطع ہو جائیں اور جب تک کسی جگہ کے ساتھ کسی بندہ کا حق متعلق
رہے گا وہ جگہ مسجد نہیں ہو سکتی۔ علامہ شامی نے البحر الرائق سے نقل کیا ہے:

”وحاصله أن شرط كونه مسجدا ان يكون سفله وعلوه
مسجدا لينقطع حق العبد منه لقوله تعالى وان المساجد لله فلا
تدعوا.“ الخ (۳)

وفي الدر المختار: ولو جعل لغيرها او جعل فوقه بيته وجعل
باب المسجد الى طريق وعزله عن ملکه لا يكون مسجدا وله بيته و
يورث عنه.“ الخ (۴)

اور اگر مسجد کے سب شرائط اس میں موجود ہوں تو وہ کمرہ مسجد ہو گا اور واقف اس کی تولیت اگر
اپنے لئے مقرر کر دے تو یہ درست ہے اور جب تک وہ دیانت و امانت کے ساتھ مسجد کی خدمت کرتا رہے
اس کو کوئی معزول نہیں کر سکتا اور نہ اس سے کسی کو مطالبہ کا حق حاصل ہے کہ وہ جگہ دوسروں کے نام کر دے
ہاں البتہ اگر اس سے مسجد کے معاملہ میں کسی قسم کی خیانت صادر ہو جائے تو پھر اس سے مسجد کی تولیت لی
جا سکتی ہے چنانچہ ” الدر المختار“ میں لکھا ہے:

(۱) رد المحتار علی الدر المختار - کتاب الوقف - مطلب فی أحکام المسجد - ۳۵۶/۳.

(۲) المرجع السابق - ۳۵۸/۳.

(۳) الدر المختار - کتاب الوقف - ۳۵۷/۳.

”جعل الواقف الولاية لنفسه جاز بالاجماع..... وينزع وجوبا..... لو الواقف (فغيره) بالأولى غير مأمون أو عاجزاً أو ظهر به فسق كشرب خمر و نحوه وفي رد المحتار قال في الاصعاف ولا يولي الاامين قادر بنفسه أو بنائبه لأن الولاية مقيدة بشرط نظر وليس من النظر تولية الخائن .^(۱)

فقط والله اعلم

الجواب صحيح
ولي حسن غفرله

كتبه :

احمد الرحمن غفرله

بینات-صفر ۱۳۸۷ھ

(۱) الدر المختار - المرجع السابق - ۳۷۹ / ۲

(۲) رد المحتار - كتاب الوقف - مطلب في شروط المتولى - ۳۸۰ / ۲

مسجد کے لئے وقف کی کئی عمارت کا حکم

میرا تعلق جزیزہ فتحی سے ہے۔ مجھے ۸۰ء میں کراچی میں آپ سے ملاقات کا شرف حاصل ہوا تھا۔ اس وقت میں زرعی یونیورسٹی فیصل آباد میں طالب علم تھا۔

میں نے آپ کی کئی اسلامی مطبوعات سمندر پار مسلم تنظیم کی وساطت سے تقسیم کی ہیں۔ مجھے امید ہے کہ اب آپ نے پہچان لیا ہوگا۔ میں امید کرتا ہوں کہ اس خطہ ملک فرانس میں واقع ایک مسجد کے نازد کے حل میں مدد فرمائیں گے۔

(۱) پیرس کے نواح ارجنٹنول (ArgenteUmil) میں ایک چرچ مسلمانوں کی ایک مقامی تنظیم کے نام فروخت کیا گیا اور اس کی قیمت قسطوں میں ادا کی گئی۔ چرچ کے عہدیداروں نے رقم کی وصولی کی رسید جاری کی اور اس فروخت کو تسلیم کر لیا۔

(۲) بلدیہ نے تحریری طور پر یہ تسلیم کر لیا کہ یہ جگہ مسلمانوں کی عبادت گاہ ہے۔

(۳) یہ مسجد کئی سالوں سے قائم ہے اور مسلمان اس میں نماز ادا کرتے ہیں۔

(۴) اس علاقہ کے لوگوں نے مسجد کے خلاف احتجاج شروع کیا جبکہ چرچ نے مسجد کی طرفداری کی اور لوگوں کو سمجھایا کہ چرچ فروخت کر دیا گیا ہے اور اس سڑک پر ایک تبادل چرچ تعمیر بھی ہو چکا ہے۔ اس کے علاوہ چرچ نے یہ دلیل پیش کی کہ اسے رقص گاہ بننے کے بجائے مسجد بنانا بنتا بہتر ہے۔

(۵) جب بلدیہ (جو کہ کیمونٹ پارٹی کے زیر اثر ہے) کو یہ علم ہوا کہ قبلہ (دستاویزی خریداری) خریدار کے حوالہ اب تک نہیں کیا گیا تو انہوں نے موقع سے فائدہ اٹھاتے ہوئے مسلمانوں کو مختلف بہانوں سے تنگ کرنا شروع کر دیا اور یہ جواز تلاش کیا کہ یہ عمارت بوسیدہ ہے لہذا قابل رہائش یا بار بار استعمال کے لائق نہیں اور بالآخر مسجد کو بند کر دیا۔

(۶) جب کچھ عرصہ مسلمان خاموش رہے تو بلدیہ نے چرچ کے عہدہ داروں سے مطالبا کیا کہ

چرچ بلدیہ کے نام فروخت کر دیا جائے اور مسلمانوں کو انگلی رقم واپس کر دی جائے۔ معلوم ہوتا ہے کہ چرچ کے عہدیداروں نے اپنا موقف بدل دیا ہے اس لئے کہ وہ عمارت کی خریداری کے لئے بلدیہ کا قانونی حق تسلیم کرتے ہیں۔

اس سلسلہ میں مجھے پاکستان کے کسی قانون دان کی رائے درکار ہے اور ساتھ ساتھ یہ فتویٰ بھی کہ کیا اسلامی شریعت کی رو سے کوئی جگہ یا عمارت جب مسجد کی طرح استعمال ہو تو اسے خریدایا فروخت کیا جاسکتا ہے؟ مہربانی فرمائ کر پاکستان کے مفتیوں کا فتویٰ معلوم کر کے مطلع کریں۔ یہ فتویٰ یہاں کے مسلمانوں کی طرف سے چرچ اور بلدیہ کے سامنے پیش کیا جائے گا۔ اور یہ بھی واضح کریں کہ اس طرح کے مقدمات پاکستان سے لڑنے کی گنجائش ہے یا نہیں؟

امید ہے کہ فرانس کی عدالت میں جانے سے پہلے ہی یہ مقدمہ طے پا جائے گا پھر بھی اگر عدالت جانا پڑا تو ہم لوگ وہاں بھی آ کر فتویٰ پیش کریں گے۔

آپ اپنی رائے سے مطلع کریں اور اس مسجد کو غیروں کے ہاتھ سے نکالنے میں مدد کریں۔

عبد القادر رنجش معرفت جناب سید انور علی صاحب

ایڈ و کیٹ سپریم کورٹ آف پاکستان

اجواب باسمہ تعالیٰ

(۱، ۲، ۳) صورت مسئولہ میں فرانس کے شہر ارجنٹنول میں چرچ کے عہدہ داروں نے چرچ کی جو عمارت مسلمانوں کی تنظیم کو فروخت کی، اور اسکی قیمت وصول کر کے رسید جاری کر دی، اور بلدیہ کے افرنجا ز نے اس خرید و فروخت کو تسلیم کر کے چرچ کی عمارت کو مسلمانوں کے قبضہ میں دے دیا پھر مسلمانوں نے اس عمارت کو مسجد کے لئے وقف کر دیا۔ جہاں پر کئی سالوں سے نمازیں ہوتی رہیں، وہ عمارت قرآن و سنت اور فقہ اسلامی کے قانون کی رو سے ہمیشہ کے لئے مسجد بن گئی ہے۔ اب اس میں کسی فرد یا جماعت کو مالکانہ تصرف یا تبدیل و ترمیم کرنے کا حق حاصل نہیں ہے، لہذا اس عمارت کو نہ واپس چرچ میں تبدیل کیا جاسکتا ہے، نہ ہی اس کو اسے فروخت کرنا ممکن ہے۔

چنانچہ مسلمانوں کی فقہ اسلامی (اسلامی قانون) کی مشہور کتاب رد المحتار المعروف بالشامی میں علامہ ابن عابدین الشامی تحریر فرماتے ہیں :

ان الفتوى على ان المسجد لا يعود ميراثاً، ولا يجوز نقله، و
نقل ماله الى مسجد آخر. (۱) كذافي المغني لابن قدامة (۲)

”حقیقت یہ ہے کہ فتویٰ اس پر ہے کہ مسجد بن جانے کے بعد وہ زمین یا عمارت نہ میراث میں تبدیل ہو سکتی ہے نہ اسے تبدیل کر کے ایک جگہ سے دوسری جگہ منتقل کیا جا سکتا ہے، نہ ہی اس کے سامان کو دوسری مسجد میں منتقل کیا جائے گا۔“

شرح:

یعنی کچھ لوگوں نے مل کر اگر مملوکہ یا زر خرید زمین میں مسجد تعمیر کی یا مملوکہ عمارت اور زر خرید عمارت کو مسجد بنادیا جس میں مسلمان ایک عرصہ سے نمازیں ادا کرتے ہیں۔ تو ایسی زمین اور عمارت میں کسی کی وراثت جاری نہ ہوگی، نہ ہی موجودہ زمین یا عمارت کی مسجد کو ختم کر کے کسی دوسری جگہ میں منتقل کیا جا سکتا ہے۔ فقہ اسلامی کی مشہور ترین کتاب ”الحدایۃ“ میں علامہ مرغینانی رقمطراز ہیں۔

قال: ومن اتخذ أرضه مسجداً لم يكن له أن يرجع فيه، ولا يبيعه،
ولا يورث عنه : لأنه تجرد عن حق العباد، وصار خالصاً لله ، وهذا لأن
الأشياء كلها لله تعالى، وإذا أسقط العبد ماثبت له من الحق رجع إلى
اصله، فانقطع تصرفه عنه كما في الاعتقاق. (۳)

”جس نے اپنی زمین کو مسجد بنادیا پھر اس کو اس میں رجوع کرنے کا حق نہیں، نہ ہی اس میں سے کسی کو وراثت کا حصہ مل سکتا ہے، کیونکہ جو زمین یا عمارت مسجد بن

(۱) رد المحتار على الدر المختار للعلامة ابن عابدين الشامي - مطلب فيما لو خرب المسجد او غيره -

۳۵۹/۳ ط: ایج ایم سعید

(۲) المغني للشيخ اللامام موفق الدين ابی محمد عبد الله بن احمد بن قدامة الحنبلي ۲۱۵/۶ ط: دار الفكر

(۳) فتح القدير شرح الهدایۃ - کتاب الوقف - فصل اختص المسجد باحکام ۵/۲۳۵ ط: رشیدیہ کوٹہ

چکی ہے اس میں سے بندہ کا حق ختم ہو گیا، اور اس میں خالص اللہ تعالیٰ کا حق آگیا ہے جبکہ تمام اشیاء کی حقیقی ملکیت تو اللہ کو حاصل ہے اس لئے کہ بندہ کو تصرف کا جتنا حق تھا مسجد بنادینے کے بعد اس میں مکمل طور پر اللہ تعالیٰ کا حق اور اس کی ملکیت آگئی ہے، اور بندہ کو اس میں کسی قسم کے مالکانہ تصرف کا اختیار نہ رہا جیسا کہ غلام آزاد کرنے کے بعد اس میں کسی کا حق نہیں رہتا۔“

تشریح:

کسی شخص یا جماعت نے اگر اپنی مملوکہ زمین یا زرخیدہ زمین میں مسلمانوں کے لئے مسجد بنائی یا مملوکہ مکان یا عمارت کو مسلمانوں کے لئے مسجد بنادیا، تو پھر اس شخص یا جماعت کو اس بات کا حق نہیں رہتا کہ وہ اپنی زمین یا عمارت کو واپس لے، نہ اسے فروخت کر سکتا ہے، نہ اس میں کسی بھی وراثت جاری ہو سکتی ہے، اس لئے کہ درحقیقت تمام اشیاء میں حقیقی اور اصلی ملکیت تو اللہ تعالیٰ کی ہے، بندہ کو ایک گونہ مجازی مالک بنادیا گیا تھا تاکہ وہ مالکانہ تصرف کر کے اپنی معیشت کے مسائل حل کر سکے لیکن خود بندہ نے جب اسی زمین یا عمارت کو اللہ کے نام مسجد بنانا کر دے دیا، اور اپنے حق تصرف کو ختم کر دیا تو یہ مسجد کی جگہ اور مسجد کی عمارت خالی اللہ تعالیٰ کی ملکیت میں آگئی ہے، جس میں کسی بندہ کو مالکانہ تصرف کرنے کا کوئی حق نہیں رہا، نہ اسے فروخت کر سکتا ہے نہ اسے تبدیل کر سکتا ہے، بلکہ وہ قیامت تک کے لئے مسجد رہے گی۔

نیز واضح رہے کہ مسجد کی زمین یا عمارت کو واپس لینے یا اس میں تبدیل و ترمیم کرنے کا اختیار نہ صرف یہ کسی فرد، جماعت کو حاصل نہیں بلکہ کسی اسلامی حکومت یا غیر اسلامی حکومت کے قاضی اور با اختیار نجح کو بھی نہیں ہے اور اگر کسی اسلامی حکومت کا قاضی یا با اختیار نجح مسجد کی زمین یا عمارت میں کسی غیر شرعی تبدیل و ترمیم کا حکم جاری کرتا ہے اس کا یہ حکم غیر شرعی اور ناجائز ہے لہذا مسلمانوں پر نہ اس کا حکم نافذ اور لازم ہو گا اور نہ ہی مسلمانوں کے لئے اس کے مطابق عمل کرنا جائز ہے۔

چنانچہ فقہ اسلامی اور فتاویٰ کی مشہور ترین کتاب، المعروف ”فتاویٰ عالمگیری“ اور ”فتاویٰ برازیہ“

میں ہے۔

بیع عقار المسجد لمصلحته لا يجوز وان كان باامر

القاضی .^(۱) کذا فی الخلاصۃ ^(۲)

”مسجد یا مسجد کی زمین کو مسجد کی ضرورت کے لئے فروخت کرنا بھی جائز
نہیں اگرچہ حکومت کا قاضی یا نجح اس کا حکم جاری کرے۔“

تشریح:

یعنی مسجد یا عمارت مسجد کے کسی حصہ کو فروخت کر دینا اگرچہ ضرورت مسجد یا مصالح مسجد کے واسطے ہو خواہ عدالت کے قاضی اور نجح کے حکم سے ہو پھر بھی ناجائز ہے، اور بالفرض اگر کوئی عدالت اسکو فروخت کرنے، یا اسکے بدلہ میں دوسری جگہ لینے کا حکم بھی دیوے تو از روئے قانون اسلامی ایسے حکمنامہ کا نفاذ مسلمانوں پر نہ ہوگا، نہ ہی اس پر عمل کرنا مسلمانوں کے لئے جائز ہے، بلکہ اگر قرآنی آیات اور نصوص میں غور کیا جائے تو یہ بات بالکل واضح ہو جاتی ہے کہ مساجد جو کہ شعائر اسلام میں سے ہیں اس میں نماز پڑھنے سے مسلمانوں کو روکنا اور اس کو بند کرنا یا بند کرنے کی کوشش کرنا مسلمانوں پر انتہائی درجہ کا ظلم و زیادتی ہے اور خانہ خدا مسلمانوں کی عبادت گاہ کے سات خالص تخریب کاری ہے۔ چنانچہ قرآن حکیم میں اللہ تعالیٰ کا ارشاد ہے:

وَمِنْ أَظْلَمُ مَمْنُ مَنْعِ مَسَاجِدَ اللَّهِ أَنْ يَذْكُرْ فِيهَا اسْمَهُ وَسُعِيَ فِي

خرابها (البقرة: ۱۱۲)

”اس سے بڑا ظالم کون ہوگا جس نے منع کیا اللہ کی مسجدوں میں اللہ کے نام لینے سے اور اس کے اجائزے کی کوشش کی،“ -

آیت مذکورہ میں جہاں پر مساجد کے شرف و فضل کا بیان ہے وہاں پر اس کی بھی تصریح ہے کہ مساجد اور خانہ خدا کو ویران کرنے کی کوشش کرنے والے بڑے تخریب کار اور بڑے ظالم ہیں بلکہ ان سے

(۱) البرازیہ بہامش الہندیہ - ۲۷۱ - ط: بلوچستان بک ڈپو.

(۲) خلاصۃ الفتاویٰ للعلامة طاهر بن عبد الرشید البخاری من علماء القرن العاشر (ص ۳۲۵) -

ط: ایکسپرٹ لیتمہو پرنٹنگ پریس

بڑھ کر دنیا میں کوئی ظالم نہیں ہیں۔

آیت مذکورہ کی شرح اور تفسیر بیان کرتے ہوئے امام رازی اپنی مایہ ناز تفسیر میں لکھتے ہیں:

السعی فی تخریب المسجد قد یکون بوجهین : أحدہما منع
المصلین والمعتمدین من دخوله فیکون ذلک تخریبا، والثانی بالهدم

والتخریب^(۱)

”مسجد میں تخریب کی کوشش دو طرح کی ہوتی ہے:

۱- نمازیوں کو مسجد میں نماز ادا کرنے اور عبادت کرنے سے روکنا۔

۲- مسجد کو منهدم اور ویران کر دینا۔“

آیت کے مضمون اور اس کی تفسیر سے واضح ہوا کہ مساجد میں مسلمانوں کو نمازوں سے روکنا پابندی لگانا یا مسجد کو بند کر دینا یا اسے منهدم اور ویران کرنا سب خالص ظلم اور سب سے بڑھ کر ظلم ہے اور یہ مساجد اور خانہ خدا کی تخریب کاری، خدا اور رسول کے ساتھ کھلی بغاوت ہے ایسے موقع پر مسلمانوں کے لیے لازم اور ضروری ہے کہ تخریب کاروں کو تخریب کاری کی اجازت نہ دیں بلکہ اس کے عکس ان سے نبرد آزمائو کہ مساجد اور خانہ خدا کی تعمیر لگے رہیں، اس کے لیے ہر قسم کے جہاد کے لیے تیار ہیں، چنانچہ حق تعالیٰ کا ارشاد ہے:

إِنَّمَا يُعْمَرُ مَسَاجِدُ اللَّهِ مِنْ آمِنَ بِاللَّهِ وَالْيَوْمِ الْآخِرِ وَاقْامَ الصَّلَاةَ وَاتَّى الزَّكُوْةَ

وَلَمْ يَخْشُ إِلَّا اللَّهُ فَعْسَى أُولَئِكَ أَنْ يَكُونُوا مِنَ الْمُهْتَدِينَ (التوبہ: ۱۸)

بے شک اللہ کی مسجدوں کو آباد کرنا ان لوگوں کا کام ہے جو اللہ اور قیامت کے دن پر ایمان لائے اور نماز کی پابندی کریں اور زکوٰۃ دیں اور بجز اللہ کے کسی سے نہ ڈریں۔“

آیت کریمہ کا خلاصہ یہ ہے کہ اللہ کی مساجد کی تعمیر اور اس کی بقاء حقیقتہ ایسے اولو العزم اور جری مسلمانوں کے دم اور ان کی کوششوں سے ہو سکتی ہے جو دل سے خدائے واحدہ لا شریک له کی ذات و صفات اور اس کی ہدایات پر اور آخری دن (قیامت) پر ایمان لا چکے ہیں اور وہ اپنے جسم و جوارح سے اقامت

(۱) التفسیر الكبير للإمام الرazi - ۱۱۲.

نماز میں مشغول رہتے ہیں اور اپنے مال و دولت میں سے باقاعدہ زکوٰۃ ادا کرتے ہیں اور اللہ کے سوا کسی ڈرتے نہیں اور مساجد اور خانہ خدا کی صیانت و حفاظت کی خاطر ہر قسم کی نصرت اور جہاد کے لیے تیار رہتے ہیں کسی طاقت سے خوف نہیں کھاتے۔

لہذا ان آیات اور فقہی تصریحات کی روشنی میں ہم یہ تحریر کرنے پر مجبور ہیں کہ حکومت پیرس کی بلدیہ اور افسر بلدیہ کی یہ کوشش کرنا کہ ”مسلمانان پیرس اس مذکورہ مسجد کو چھوڑ دیں یا واپس کر دیں اور واپس نہ کرنے پر مسجد کو بند کرنا“، مساجد اور خانہ خدا کی صریح تخریب کاری ہے اور یہ حرکت دنیا کے تمام مظالم سے بڑھ کر ظلم و زیادتی پر منی ہے اور مسلمانوں کے مذہبی معاملات میں کھلی مداخلت ہے جس کی اجازت نہ اسلامی قانون دیتا ہے نہ دنیا کے کسی لاء (قانون) میں اس کی گنجائش ہے۔

۲- مسلمانان پیرس کے لیے ضروری ہے کہ تمام تر کوششوں کے ذریعہ حکومت پیرس کے ذمہ داران کو اس تخریب کاری سے باز رکھے۔

۳- عدالتی اور قانونی چارہ جوئی کر لے، اگر وہاں کی عدالت صحیح فیصلہ نہیں دیتی تو مسلمانان پیرس اسکو کسی مسلم ملک کی عدالت میں پیش کرنے کی سعی کریں، یہ امور مسلمانوں کے لئے ضروری ہیں، اور انکے ایمانی تقاضے ہیں، اس سے کتنا دینی مداہنت اور صریح بے دینی ہے، اللہ تعالیٰ مسلمانوں کی نصرت فرمائے کیونکہ وہ ہمیشہ اسلام اور مسلمانوں کے حامی رہے ہیں۔

الجواب صحيح	كتبه	الجواب صحيح	كتبه
ولي حسن ثونكى	احمد الرحمن	محمد عبد السلام	بنیت - ربیع الاول ۱۴۰۸ھ

مسجد کی دوکان کا غیرشرعی استعمال

بخدمت جناب مفتی صاحب: جامعۃ العلوم الاسلامیہ بنوری ٹاؤن کراچی
السلام علیکم ورحمة اللہ وبرکاتہ

عالیٰ جناب! کیا فرماتے ہیں علماء کرام مسجد کے ان مسائل کے بارے میں کہ:
محمدی مسجد شاہ فیصل کالونی گھنی آبادی سے ہٹ کر عید گاہ کے بال مقابل سینئری اسکول و بوائز اینڈ
گرلز اور خورشید گورنمنٹ کالج سے متصل واقع ہے۔

مسجد کی نو (۹) دکانیں ہیں۔ ان دوکانوں میں ٹھنڈے مشروب اور عینک سازی کے علاوہ ایک
متنازعہ دوکان ہے جسکو جزل اسٹور سے تبدیل کر کے اسکے کرایہ دار نے مخلوط کمپیوٹر سائنس کی تعلیم دینے
والے ادارہ کے طور پر چلانے کا سالمہ جاری کیا ہے۔ جس میں نوجوان لڑکوں کے شانہ بشانہ خود مختار نوجوان
پڑھی لکھ لڑکیاں ایک چھت کے نیچے غیر محروم استاد سے تعلیم حاصل کریں گی بلکہ کر رہی ہیں۔ اس عمل سے
مسجد کے متعلقین، مصلیان اور خود مسجد ٹرست کمیٹی کے اراکین متعرض ہیں کیونکہ ایسا کرنے سے دوکاندار
کرایہ دار محمد زاہد صاحب نے کئے گئے رینٹ اگر یہ نہیں کی خلاف ورزی نہیں کی بلکہ مسجد کے تقدس کو
پامال کرنے کے ساتھ ساتھ شعار اسلام کی بھی نفی کی ہے۔ اور مسجد میں عبادت میں خلل اور نقص امن کا
خطرہ بھی پیدا کرنے کا باعث بنا ہے۔ زبانی اور تحریری منع کرنے پر کرایہ دار محمد زاہد صاحب نے کہا کہ:

(۱) مسجد میں مخلوط قرآنی تعلیم ناظرہ کا انتظام جب ہے تو وہ مخلوط تعلیم کیوں نہ جاری رکھے؟
(عرض ہے کہ اس مسجد میں نابالغ بچیوں کی حد تک قرآنی تعلیم ناظرہ کا انتظام ہے)۔

(۲) ٹھنڈے مشروب پینے سے اور خواتین کے آنکھوں کا تمییٹ کروانے کے بعد چشمہ حاصل
کرنے سے مسجد کمیٹی نے دوکانداروں کو کیوں منع نہیں کیا۔

(۳) استاذ مثل باپ کے ہوتا ہے اگر مرد خواتین کو لڑکوں کے ساتھ ایک ہی چھت کے نیچے تمام کالجوں، ٹی یونیورسٹیوں میں پاکستان بھر میں تعلیم دیتے ہیں تو وہ ایسا کیوں نہ کرے؟ ان تین سوالات کا جواب آپ سے مطلوب ہے۔ ازراہ کرم نوازی، فتویٰ جاری فرمائیں تاکہ جناب زاہد صاحب دوکاندار کرایہ دار محمدی مسجد کی تسلی ہو جائے اور ہماری رہنمائی بھی۔

سائل: عبدالغفور شاہ، سیکرٹری محمد مسجد ٹرست کمپنی فیصل کالونی

اجواب باسمہ تعالیٰ

صورت مسؤولہ میں مسجد کی انتظامیہ کے لئے جائز نہیں ہے کہ مسجد کی دوکان نوجوان لڑکوں اور لڑکیوں کی مخلوط تعلیم کے لئے کرایہ پر دے۔ اگر کوئی دوکاندار مسجد کی دوکان میں نوجوان لڑکوں اور لڑکیوں کو مخلوط تعلیم دیتا ہے تو پھر مسجد کی انتظامیہ پر لازم ہے کہ یا تو یہ غیر شرعی فعل بند کرائے اگر بند نہ کرے تو کرایہ کی دکان اس سے خالی کرائی جائے تاکہ ناجائز آمد نی کا کرایہ مسجد میں جمع نہ ہو اور مسجد انتظامیہ ناجائز کام کے لئے دوکان کرایہ پر دینے کے گناہ کی مرتكب نہ ہو۔

باقی دوکاندار کا مسجد میں نابالغ چھوٹے بچوں کی قرآنی تعلیم پر قیاس کر کے نوجوان لڑکوں اور لڑکیوں کی مخلوط تعلیم پر استدلال کرنا ایسا بدیہی غلط ہے جس پر کسی دلیل کی ضرورت نہیں۔ اسی طرح سے مشروب کی دوکان پر اور عینک والی دوکان پر خواتین کا آنا جو کہ مختصر مدت کے لئے ہوتا ہے اس پر نوجوان لڑکوں لڑکیوں کی ایک چھت کے نیچے مخلوط تعلیم پر استدلال ہی غلط ہے کیونکہ مخلوط تعلیم کے جو مفاسد ہوتے ہیں وہ کسی سے مخفی نہیں ہیں۔ باقی کالجوں، یونیورسٹیوں میں جو مخلوط تعلیم ہوتی ہے شرعاً وہ بھی سراسر غلط اور ناجائز ہے۔ اس پر قیاس کرنا ہی اسی طرح غلط و ناجائز ہے۔ فقط۔ واللہ اعلم

کتبہ: محمد شفیق عارف

بینات - ذوالحجہ ۱۴۱۲ھ

”مسجد کے اوپر اسکول کا قیام،“

جناب مفتی صاحب! کیا فرماتے ہیں علماء دین و مفتیان شرع متین اس مسئلے میں کہ ہماری مسجد کے عین اوپر ایک پرائمری اسکول ہے۔ مسجد انتظامیہ اس کو ختم کرنا چاہتی ہے۔
 سوال یہ ہے کہ کیا اس طرح مسجد کے عین اوپر اسکول پڑھانا جائز ہے یا نہیں؟ وضاحت فرمائیں
 عین نوازش ہوگی۔

سائل: شمس الحق۔ کراچی

اجواب باسمہ تعالیٰ

واضح رہے کہ مسجد شریعت میں بہ نسبت دیگر مقامات کے ایک امتیازی مقام رکھتی ہے۔ مسجد کو روئے زمین پر خیر البقاع اور احباب البلاد الی اللہ کے امتیازی وصف کے ساتھ موصوف کیا گیا ہے۔
 مساجد کی تعمیر اس کی آباد کاری کو قرآن پاک میں ایمان کی علامت اور نشانی قرار دی گئی ہے اور اس کی تخریب اور ویرانی کا ذریعہ اور سبب بننے والے کو قرآن پاک میں بڑا ظالم قرار دیا گیا ہے۔ مسجد کی تعمیر کی غرض و غایت کو قرآن پاک میں واضح طور پر بیان فرمایا گیا ہے۔ چنانچہ ارشادِ بانی ہے:

﴿فِي بَيْوَتٍ أَذْنَ اللَّهُ أَنْ تَرْفَعَ وَيَذْكُرُ فِيهَا اسْمَهُ يَسْبِحُ لَهُ فِيهَا

بِالْغَدُوِ وَالآصَالِ﴾ (النور: ۳۶)

”ان گھروں میں اللہ تعالیٰ نے حکم دیا ہے ان کو بلند کرنے کا اور وہاں اس کا نام پڑھنے کا، یاد کرتے ہیں اس کی تسبیح وہاں صبح و شام،“

اس سے پہلے کی آیات میں بتایا گیا ہے کہ اللہ تعالیٰ کے نور سے تمام موجودات کی نعمود ہے پھر مومنین مہندین کو اس نورِ الہی سے ہدایت و عرفان کا جو خصوصی حصہ ملتا ہے اس کو ایک بلیغ مثال سے سمجھایا گیا

ہے اس کے بعد فرمایا کہ یہ روشنی اللہ کے گھروں (مساجد) میں ملتی ہے جنکو بلند رکھنے اور انکی تعظیم و تکریم کا حکم دیا گیا ہے اور یہ بتلایا گیا ہے کہ انکو ہمیشہ ذکر، تسبیح اور عبادتِ الٰہی سے آباد رکھا جائے۔

دوسرے مقام پر حکمِ الٰہی ہے:

﴿وَأَقِيمُوا وِجْهَكُمْ عِنْدَ كُلِّ مسجدٍ وَادْعُوه مُخْلصِينَ لَهُ﴾

الدین ﴿الاعراف: ۲۹﴾

”اور سیدھا کرو اپنے چہروں کو ہر مسجد کے پاس اور اللہ تعالیٰ کی عبادت کرو
کہ عبادت اسی کے لئے خاص ہے۔“

علامہ ابو بکر جاصص اس آیت کے ذیل میں لکھتے ہیں:

”والثانی فعل الصلوة فی المسجد و ذلك يدل على وجوب

فعل المكتوبات فی جماعة لأن المساجد مبنية للجماعات“ (۱).

”دوسری بات یہ ثابت ہوئی کہ نماز مسجد میں پڑھی جائے جس سے پتہ چلا کہ فرض نماز
با جماعت واجب ہے کیونکہ مسجد میں قیام جماعت کے لئے بنائی گئی ہیں۔“

ان آیات سے معلوم ہوا کہ مسجد کے بناء کی غرض اور مقصد اس میں صرف اللہ کا ذکر اور اقامۃ
صلوة ہے، حتیٰ کہ مسجد میں دنیا کی بھی ممنوع قرار دی گئی ہیں اور مساجد کی طہارت و صفائی اور اسکی
ترمیم امر مندوب اور مستحسن ہے۔ قرآن پاک میں ہے:

”خذوا زينتكم عند كل مسجد“ (الاعراف: ۳۰)

مسجد کے قرب و جوار اور اس میں آنے والوں کو صاف سحرار ہنے کا حکم دیا گیا ہے۔ مسجد کو ناس بھی
بچوں اور بچیوں سے محفوظ رکھنے کا حکم احادیث میں وارد ہے۔ چند احادیث ملاحظہ کریں:

”امر رسول الله صلی اللہ علیہ وسلم ببناء المسجد فی الدور و ان

ينظف و يطیب“ (۲).

(۱) احکام القرآن للجصاص - سورۃ الاعراف - ۳۱ / ۳ - ط: دار الكتاب العربي بیروت.

(۲) مشکوٰۃ المصابیح - کتاب الصلوة - باب المساجد و مواضع الصلوة الفصل الثاني - ۱ / ۲۹.

”رسول اللہ صلی اللہ علیہ وسلم نے گھروں (محلوں) میں مسجد بنانے کا حکم دیا اور اسکے پاکیزہ اور معطر رکھنے کا“۔

رسول اللہ صلی اللہ علیہ وسلم نے مساجد میں دنیوی باتوں کی خرابی کو اس طرح بیان فرمایا کہ آئندہ چل کر مسلمان مسجد میں دنیا کی باتیں کریں گے، یعنی عہدِ نبوی میں عوام مسلمانوں کو ایسی باتوں کا وہم و گمان بھی نہ تھا آنحضرت صلی اللہ علیہ وسلم نے انکو پیش گوئی کے طور پر فرمایا تھا کہ ایک زمانہ آئے گا کہ دنیا کی باتیں مسجدوں میں ہونے لگیں گی۔ پھر آپ نے تاکید فرمایا تھا کہ اس زمانہ کے مسلمانوں کو کیا کرنا چاہئے۔

ارشاد فرمایا تھا:

”فَلَا تَجْعَلْ سُوْهَمَ فَلِيْسَ لِلَّهِ فِيهِمْ حَاجَةٌ“۔ (مشکوہ)^(۲)

ان لوگوں میں جو مسجدوں میں دنیا کی باتیں کریں مرت بیٹھا کریں انکی اللہ کو کوئی ضرورت نہیں“۔

گویا دنیا کی باتیں خانہ خدا میں اس قدر مبغوض ہیں کہ اس بڑے خطرہ کی آپ صلی اللہ علیہ وسلم نے اپنی امت کو سینکڑوں سال پہلے اطلاع دی اور پھر تاکید فرمادی کہ اس گناہ سے بچنا اور ہرگز اسکی جرأت نہ کرنا۔

تنبیہ الغافلین ۲۷۱ میں حضرت علی رضی اللہ عنہ سے ایک روایت نقل کی گئی ہے کہ لوگوں پر ایک ایسا زمانہ آنے والا ہے کہ اسلام بجز نام کے اور قرآن کا سوائے نشان کے اور کچھ باقی نہیں رہے گا، انکی مسجدیں بنی تو ہوں گی لیکن ذکر اللہ سے ویران ہوں گی۔ ذکر اللہ سے ویرانی کی ایک صورت یہ بھی تو ہے کہ اس میں دنیوی باتیں اور دنیوی تعلیم جاری کی جائے۔^(۳)

مسجد میں بلند آوازی، شور و شغب کرنا منوع ہے۔ بچوں اور پاگلوں کا داخلہ بھی منوع قرار دیا گیا ہے۔ حدیث ملاحظہ فرمائیں۔ رحمت عالم صلی اللہ علیہ وسلم کا ارشاد ہے:

(۱) مشکوہ المصابیح حوالہ بالا - ۱۱۷۔

(۲) تنبیہ الغافلین لأبی الليث السمرقندی - باب حرمة المسجد - ص ۲۷۱ - ط: دار الكتب العلمية

”جنبوا مساجد کم صبيانکم و مجانينکم و شرائكم
وبیعکم و خصوماتکم ورفع أصواتکم واقامة حدودکم وسل
سيوفکم.“ (ابن ماجہ) ^(۱)

”اپنی مسجدوں کی حفاظت کرو اپنے بچوں سے پاگلوں سے، خرید و فروخت
سے، جھگڑوں سے، شور و غل سے، حدود قائم کرنے سے اور تلوار کھینچنے سے۔“

حاصل یہ ہے کہ ان آیات و روایات سے ثابت شدہ مسجد کے تقدس و عظمت اور اسکے احترام کے
اهتمام کے حکم سے یہ بات معلوم ہوئی کہ چونکہ عموماً اسکول کی وجہ سے مسجد کے احترام و تقدس کو پامال
کیا جاتا ہے لہذا اسکول کو مسجد سے دوسری جگہ منتقل کر دیا جائے اور اللہ کے گھر کے تقدس، طہارت اور احترام
کو بحال کیا جائے۔

فقط والله اعلم

الجواب صحيح

محمد عبد السلام عفان اللہ عنہ

کتبہ

محمد عبدالجید دین پوری عفان اللہ عنہ

بینات-صرف المظفر ۱۴۱۸ھ

(۱) سنن ابن ماجہ - ابواب المساجد و مواضع الصلوة - باب ما يكره في المساجد - ۱ / ۵۳ - ط: قدیمی

”فنڈ برائے تعمیر مسجد“

کیا فرماتے ہیں علماء دین و مفتیان شرع متین درج ذیل مسئلہ کے بارے میں:

”جناب عالی! عرض ہے کہ ہمارے ملک اور خاص طور پر صوبہ سرحد کے تمام محلوں اور مساجد میں اجتماعی فنڈ کے لئے یہ قانون مقرر ہے کہ جب مسجد کو تعمیر کیا جاتا ہے تو سربراہان محلہ ہر ایک شخص سے اجتماعی فنڈ کے لئے اصولاً پانچ سو (۵۰۰) یا ہزار (۱۰۰۰) روپیہ، غرض طاقت کے موافق لیا جاتا ہے جس سے مسجد کی تعمیر اور اخراجاتِ ضروریہ پورے کئے جاتے ہیں۔“

اسی طرح ہماری ضیاء کالونی نزد میٹروں میں تمام مساجد میں مذکورہ بالا قانون مقرر ہے اور اسی سے مساجد کی تعمیر اور دیگر اخراجات پورے کئے جاتے ہیں۔ اور اسی طرح ضیاء کالونی کی تمام مساجد میں کمیٹی والوں نے یہ قانون مقرر کیا ہے۔ مثلاً جب کوئی شخص مکان خریدے یا فروخت کرے تو باائع اور مشتری سے پانچ پانچ سو (۵۰۰) روپیہ لیا جاتا ہے اور تمام سربراہان کالونی نے اس بات پر اتفاق کیا ہے۔

واضح رہے کہ مسجد کی تعمیر اور تکمیل کے لئے یہ ایک واحد ذریعہ ہے اور یہ قانون برسوں سے چلا آرہا ہے۔ اب جب کہ ہمارے محلہ میں ایک قاری صاحب نے مکان خریدا ہے اور اجتماعی فنڈ میں تعاون کرنے سے انکار کیا ہے۔ بلکہ کسی دینی مدرسہ سے مذکورہ بالا قانون کے خلاف فتویٰ جاری کروایا ہے جس کی وجہ سے مسجد کی تعمیر و تکمیل میں انتہائی خلل پڑا ہے اور قاری صاحب نے کہا ہے کہ جتنی رقم اس قانون کے مطابق مسجد پر صرف کی گئی ہے وہ سب حرام ہے۔ اور اسکا مالک کو واپس کرنا واجب ہے۔ گویا حاصل یہ ہوا کہ صرف کی گئی رقم حرام ہے۔ اور ظاہر ہے کہ بقول قاری صاحب کے سالہا سال کی نمازیں اور دیگر عبادات کا عدم ہیں۔

لہذا ہم قاری صاحب کی اس بات پر حیران و پریشان ہیں کہ مسجد کی تعمیر و تکمیل کس طرح کی جائے؟ اور ہم یہ عبادات کہاں ادا کریں؟ براہ کرم قرآن و حدیث کی روشنی میں ہماری اس انتہائی پریشانی کو دور فرمائیں۔“

اراکین کمیٹی جامع مسجد حقانی ضیاء کالونی نمبر ۲ کراچی نمبر ۳

اجواب باسمہ تعالیٰ

مسجد دین اسلام میں بنیادی اہمیت کی حامل ہیں اور اسلام کے عظیم شعائر میں سے ہیں۔ قرآن و حدیث میں انکے شرف و فضل اور احکام کو مختلف طریقوں سے بیان کیا گیا ہے۔ مختصرًا ایک آیت اور دو احادیث پیش ہیں، فرمان باری تعالیٰ سورۃ توبہ میں ہے:

انما يعمر مساجد الله من آمن بالله واليوم الآخر وأقام
الصلوة وآتى الزكوة ولم يخش الا الله فعسى أولئك ان يكونوا من
المهتدين. (التوبۃ: ۱۸)

”بَإِنَّ اللَّهَ تَعَالَى كَمْ مَسَاجِدُهُ كَمْ أَبَادَ كُلُّنَا إِنَّ لَوْگُوْنَ كَا كَامْ ہے جو اللَّهُ پر اور
قیامت کے دن پر ایمان لا گئی اور زکوٰۃ ادا کریں اور بجز اللَّهِ کے کسی سے نہ ڈریں۔“
آیت کریمہ کا خلاصہ یہ ہے کہ اللَّه تَعَالَیٰ کی مساجد حقیقت میں ایسے ہی اولو العزم مسلمانوں کے دم
سے آباد رہ سکتی ہیں جو دل سے خدائے واحد اور آخری دن پر ایمان لا چکے ہیں جو ارج سے نمازوں کی
اقامت میں مشغول رہتے ہیں، اموال میں سے باقاعدہ زکوٰۃ ادا کرتے ہیں اور اللَّه تَعَالَیٰ کے سوا کسی سے
نہیں ڈرتے اس لئے مساجد کی حفاظت اور تطہیر کی خاطر جہاد کے لئے تیار رہتے ہیں۔

آیت کریمہ سے یہ بھی بصرافت معلوم ہو رہا ہے کہ مساجد کی تعمیر کرنا کسی کے ایمان کی بڑی
شہادت ہے چنانچہ علامہ قرطبی اسی آیت کے ذیل میں لکھتے ہیں:

”دليل على أن الشهادة لعمار المسجد بالايمان صحيحة وقد قال

بعض السلف إذا رأيتم الرجل يعمر المسجد فحسنووا بهظن.“ (۱)

”آیت کریمہ اس امر پر دلیل ہے کہ مساجد کی تعمیر کرنے والوں کے ایمان کی شہادت
صحیح اور درست ہے اسی لئے بعض سلف کا قول ہے جب تم دیکھو کہ کوئی شخص مسجد کی
آباقاری میں کوشش ہو تو اسکے ساتھ حسن ظن رکھو۔“

(۱) الجامع لأحكام القرآن للقرطبي - ۹۰/۸ - ط: الهيئة المصرية العامة للكتب

حدیث اول:

عن أبي هريرة رضي الله عنه قال: قال رسول الله صلى الله عليه وسلم أحب البلاد إلى الله مساجدها وأبغضها بلاد الله أسواقها. رواه مسلم^(۱)

”حضرت ابو هریرہ رضی اللہ عنہ روایت کرتے ہیں کہ جناب رسول اللہ صلی اللہ علیہ وسلم نے ارشاد فرمایا کہ سب جگہوں میں پسندیدہ جگہ اللہ تعالیٰ کے نزدیک مساجد ہیں اور مبغوض ترین جگہیں اللہ تعالیٰ کے نزدیک بازار ہیں۔“

حدیث ثانی:

”عن عثمان رضي الله عنه قال : قال رسول الله صلى الله عليه وسلم من بنى مسجداً يبتغى به وجه الله بنى الله له بيته في الجنة. رواه البخاري.^(۲)

”حضرت عثمان رضي اللہ عنہ روایت کرتے ہیں کہ جناب رسول اللہ صلی اللہ علیہ وسلم نے ارشاد فرمایا کہ جو شخص اللہ کی رضا جوئی کے لئے مسجد بناتا ہے تو اللہ تعالیٰ اسکے لئے جنت میں اسکے مثل گھر بنائے گا۔“

دین اسلام میں مساجد کی اسی اہمیت کے پیش نظر شریعت محمدیہ علی صاحبہا الف الف تحیہ نے اسلامی حکومت کا فریضہ قرار دیا کہ وہ اسلامی حکومت کے زیر اثر شہروں اور آبادیوں میں مساجد کی تعمیر کرے

(۱) الصحيح لمسلم - كتاب المساجد و مواضع الصلوة - باب فضل الجلوس في مصلاه بعد الصبح وفضل المساجد - ۱/۲۳۶ . ط: قدیمی کتب خانہ، مشکوٰۃ المصایح . کتاب الصلوة باب المساجد ومواضع الصلوة ۱/۶۸ .

(۲) الصحيح للبخاري - كتاب الصلوة - باب من بنى مسجد - ۱/۴۳ - ط: قدیمی کتاب الصحيح لمسلم - باب فضل بناء المسجد والحت عليها - ۱/۲۰ .

اور بیت المال کی خاص مد سے اسکے مصارف برداشت کرے (جس میں انہم کی کفالت اور موزونوں کا نصب بھی شامل ہے) چنانچہ فقہاء بیت المال کے مصارف کے سلسلہ میں لکھتے ہیں:

”ورابعها فمصرفها جهات من أنه يصرف الى المرضى
والزمني واللقيط وعمارة القناطر والرباطات والثغور والمساجد
ومما أشبه ذلك“^(۱)

”اور چوتھے حصے کے مصارف چند جهات ہیں کہ انکو یکاروں، اپاہجوں اور
لاوارث بچوں، پلوں، سراوں اور سرحدوں اور مساجد پر صرف کیا جائے گا۔“

امام قرطبی اپنی تفسیر میں ایک مقام پر قمطراز ہیں:

قال أبو حنيفة : ويبدأ من الخمس باصلاح القناطر وبناء
المساجد ارزاق القضاة والجند وروى نحو ذلك عن الشافعى
رحمه الله ايضا .^(۲)

”امام ابوحنیفہ حمد اللہ فرماتے ہیں کہ پانچویں حصہ کی تقسیم پلوں کی مرمت،
مسجد کی تعمیر، قاضیوں اور فوج کی تنخواہوں سے شروع کی جائیں۔ اسی طرح امام
شافعی رحمہ اللہ سے روایت ہے۔“

اہذا اسلامی حکومت کے جہاں دیگر بہت سارے فرانس ہیں وہاں یہ بھی بہت، ہی اہم فریضہ ہے کہ
لوگوں کی ضرورت و حاجت کے پیش نظر مساجد کی تعمیر کریں۔ اگر بدقتی سے کوئی حکومت اس فریضہ کی ادائیگی
میں کوتا ہی کرے تو عوام پر یہ فریضہ عائد ہوتا ہے کہ وہ اپنے علاقے میں اپنی ضرورت و حاجت کے پیش نظر
مسجد کی تعمیر کریں اور امام و خطیب اور موزون کی تقرری اور تولیت کے انتظامات اپنے ذمہ لے لیں۔

جماعہ اور عیدین کے انتظامات امام اور حکومت اسلامی کے فرانس میں سے ہیں بلکہ اسکو امامت کبریٰ

(۱) رد المحتار - کتاب الزکوة - باب العشر - مطلب فی بیان بیوت المال ومصارفها - ۲- ۳۳۸.

(۲) الجامع لأحكام القرآن للقرطبی - ۱/۸ - ۱۱ - الهيئة المصرية العامة .

(خلیفہ) کے مقاصد میں داخل کیا گیا ہے جیسا کہ ”رد المحتار“ میں اسکی صراحت ہے:

”والمسلمون لا بد لهم من امام يقوم بتنفيذ أحكامهم و اقامه حدودهم وسد ثغورهم وتجهيز جيوشهم وأخذ صدقتهم وقهر المتغلبة والمتصفصة وقطع الطريق واقامة الجمع والأعياد.“^(۱)

”مسلمانوں کے لئے ایک امام کا ہونا ضروری ہے جو احکام جاری کرے، حدود قائم کرے، سرحدوں کی حفاظت کرے، فوج کو تیار رکھے، زکوٰۃ وصول کرے، باغیوں، چوروں، ڈاکوؤں کو مقتول کرے، جمعہ اور عیدین کی اقامت کرے۔“

اب اگر کوئی اسلامی حکومت اس فریضہ سے غافل رہتی ہے تو عوام اور ہر شہر اور ہر محلہ کے مکینوں پر لازم ہے اور ان پر یہ فریضہ عائد ہوتا ہے کہ وہ اسکے انتظامات خود کریں چنانچہ فقہاء نے لکھا ہے:

”ولذا لومات الوالی او لم يحضر لفتنة ولم يوجد احد ممن له حق اقامۃ الجمعة نصب العامة خطيبا.“^(۲)

”اسی لئے اگر کوئی حاکم مرجائے یا وہ فتنہ کی بناء پر موجود نہ ہو اور کوئی ایسا آدمی بھی نہ ہو جسکو جمعہ کی اقامت کا حق ہے تو عوام اور پبلک اپنے لئے خطیب کا انتظام کریں،“

اسی طرح شریعت مطہرہ نے بہت سارے اس قسم کے امور میں عوام کو اختیارات دیئے ہیں جیسا کہ ”الدر المختار“ میں ہے:

”ولهم نصب متول وجعل المسجدین واحداً أو عكسه لصلوة.“^(۳)

”اور عوام کو متولی مقرر کرنے اور دو مسجدوں کو ایک کرنے یا ایک مسجد کو دو کرنے کا حق ہے۔“

(۱) رد المحتار - کتاب الصلوٰۃ - مطلب شروط الإمامة الكبرى - ۱/۵۸۸ - ط: ایچ ایم سعید

(۲) رد المحتار - کتاب الصلوٰۃ، باب الجمعة - ۲/۱۳ - ط: ایچ ایم سعید

(۳) الدر المختار مع رد المحتار - کتاب الصلوٰۃ، قبیل باب الوتر والنوافل - ۱/۶۶۲ -

”و ذکر فی المتنقی عن محمد رحمه اللہ فی الطریق الواسع
بنی فیہ أهل المحلہ مسجداً و ذلک لا یضر بالطریق فمتعهم رجل
فلا بأس أن یبنوا.“ (عامگیری ص ۲۵۶ ج ۲) (۱)

”متنقی میں امام محمد رحمہ اللہ سے روایت ہے کہ ایک وسیع راستہ ہے۔ محلہ
والوں نے اس میں مسجد تعمیر کر لی اور راستہ کی آمد و رفت میں اس سے کوئی فرق نہیں پڑتا
تو اگر کوئی شخص منع کرے تو بھی مسجد بنانے میں کوئی حرج نہیں“۔

ان فقہی عبارات سے واضح طور پر معلوم ہوا کہ عوام ان امور میں نہ صرف مجاز ہیں بلکہ ان امور کی
انجام دہی ان پر لازم ہے۔

تو مساجد کی تعمیر نویا انکے مصارف کے لئے جب تمام اہل محلہ یا انکی اکثریت باہمی مشاورت اور
رضامندی سے اگر ماہانہ کچھ رقم کی مقدار ہر ایک کی استطاعت کے مطابق مقرر کریں تو اسکو ادا کرنا اخلاقی و
دینی فریضہ کے طور پر لازم ہو گا۔

اس مسئلہ کو منفعت عامہ اور دفع ضرر عامہ کی وجہ سے مسائل شرب سے بھی اخذ کیا جا سکتا ہے۔
چنانچہ اس بارے میں صاحب ہدایہ کی عبارت اس طرح ہے:

”الأنهار ثلاثة نهر غير مملوک لأحد ولم يدخل ماءه في
المقاديم بعد كالفرات و نحوه. ونهر مملوک دخل ماءه تحت القسمة
الا أنه عام. ونهر مملوک دخل ماءه في القسمة وهو خاص.“

فالاول كريه على السلطان من بيت مال المسلمين لأن منفعة
الكري لهم فتكون مونته عليهم فان لم يكن في بيت المال شيئا
فالامام يجبر الناس على كريه احياء لمصلحة العامة اذهم لا يقيمونها
بانفسهم وفي مثله قال عمر رضي الله عنه : ”لو تركتم ليعتم
أولادكم“ واما الثاني فكريه على اهله لا على بيت المال لأن الحق

لهم والمنفعة تعود اليهم على الخصوص والخلوص ومن ابى منهم
يجير على كريه دفعا للضرر العام وهو ضرر بقية الشر كاء وضرر
الابى خاص ويقابلها عوض فلا يعارض به ولو ارادوا ان يحصنوه
خيفة الانبساق وفيه ضرر عام كحرق الاراضى وفساد الطريق يجبر
الابى والا فلا لانه موهم بخلاف الكرى لانه معلوم.“^(۱)

مندرجہ بالاعبارات سے معلوم ہوا کہ مصلحت عامہ کے امور کی دلکشی بھال اور درستگی بیت المال کے
ذمہ ہے۔ اگر بیت المال میں فنڈنے ہو تو عام مسلمانوں پر اسکی درستگی کے اخراجات لازم کئے جائیں گے۔ اسی
طور پر اگر بیت المال کے منتظمین اس سے تغافل برتیں تو پھر عوام کے مفاد کی خاطر عوام پر اسکی دلکشی بھال لازم
ہوگی۔ اور یہ بھی معلوم ہوا کہ جن لوگوں کا اس عامہ کی چیز کے ساتھ مفاد وابستہ ہے اگر ان میں سے کوئی ایک
فرد اس پر خرچہ سے انکار کر دے تو اس پر عائد ہونے والا حصہ اس سے جبراً وصول کیا جائیگا۔

حاصل یہ ہے کہ اہل محلہ پر اپنی اپنی مساجد کی دلکشی بھال اور انکی درستگی اور بوقت ضرورت تعمیر نو
لازم ہے۔ اب اگر اہل محلہ با ہمی مشاورت سے کچھ مقدار طے کر لیتے ہیں تو اسکی ادائیگی لازم ہوگی۔ اس
بارے میں بہتر یہ ہے کہ اہل محلہ کے تین طبقے بنائے جائیں:

۱۔ غریب طبقہ ۲۔ متوسط طبقہ ۳۔ صاحب حیثیت مال دار طبقہ

ہر ایک طبقہ پر اس کی مالی حیثیت کے مطابق مقرر کیا جائے۔ (اسکی مثال شریعت میں جزیہ مقرر
کرنے میں طبقات کی تقسیم سے ملتی ہے)

جاسیداد کی خرید و فروخت پر مقرر کردہ رقم کے لئے تفصیل اس طور ہے کہ اگر دونوں فریق (بائع
و مشتری) اسی محلہ کے ہیں تو پھر دونوں کو اسکی پابندی کرنا ہوگی اور اگر خریدار محلہ سے باہر کا فرد ہے چونکہ وہ
پہلے سے معاملہ میں داخل نہیں ہے اس پر خرید کرنے کی وجہ سے مقررہ رقم کی ادائیگی لازم نہیں اور نہ ہی اسے
اس ادائیگی پر مجبور کیا جائے۔ ہاں اگر اپنی خوشدنی سے دینا چاہے تو اسکی مرضی۔ اور اس بارہ میں بھی اگر

(۱) الہدایۃ للإمام برهان الدین المرغینانی - کتاب احیاء الموات - فصول فی مسائل الشرب -

فصل فی کری الانہار - ۳۸۸، ۳۸۷ / ۳. ط: مکتبہ شرکة علمیة ملتان.

دونوں کی حیثیت کے اعتبار سے رقم کا تعین کیا جائے تو بہتر ہے۔

واضح رہے کہ حضور صلی اللہ علیہ وسلم کے فرمان ”الا لا یحل مال امری الا بطیب نفس منه“^(۱) کا تعلق اس صورت کے ساتھ ہے جب کوئی شخص انفرادی طور پر کسی کامال چھینتا ہے یا کسی طور پر دبانے کی کوشش کرتا ہے۔ لیکن سوال میں مذکورہ طریقہ مفادِ عامہ سے متعلق ہے جس میں ادائیگی لازم ہے اور امر لازم میں طیب نفس (خوشندگی) پسندیدہ ہے لیکن اگر طیب نفس نہ ہو تو بھی ساقط نہیں ہوتا بلکہ جبرا وصول کیا جاتا ہے۔ جیسا کہ قربانی، زکوٰۃ وغیر کے بارہ میں فرمایا: ”فطیبوا بہا نفساً“ اگر طیب نفس (خوشندگی) نہ بھی ہو تو بھی زکوٰۃ وصول کی جاتی ہے۔ حکومت اسلامیہ اپنے انتظامِ مملکت کے لئے جبرا نیکس وصول کر سکتی ہے اور عامہ الناس پر اسکی ادائیگی ہر حال میں لازم ہے خواہ خوشندگی سے ہو یا بدون خوشندگی کے بہر حال اہل محلہ کا سب پر چندہ عائد کرنا انتظامی چیز ہے جسکی ادائیگی ہر فرد پر اپنی اپنی حیثیت کے مطابق ضروری ہے کیونکہ جہاں پر حکومت اپنی ذمہ داری پوری نہیں کرتی وہاں اہل محلہ کے ذمہ بعض ذمہ دار یوں کا پورا کرنا ہے لہذا اپنی حیثیت کے مطابق عائد کردہ چندہ کا ادا کرنا ضروری ہے۔

فقط اللہ اعلم با الصواب

الجواب صحيح

محمد عبدالسلام عفاف اللہ عنہ

كتبه

محمد عبدالجید دین پوری

بینات - شوال ۱۴۱۸ھ

(۱) مشکوٰۃ المصابیح - باب الغصب والعاریۃ - ۲۵۵.

کار پارکنگ میں مسجد کا حکم

مندرجہ ذیل حقائق کی روشنی میں شریعت کی رو سے فتویٰ صادر فرمائیں فرمائیں:

۱۔ کہکشاں اپارٹمنٹس، میں کلفشن روڈ کراچی ۸۶/۸۵، ۱۹۸۵ء میں پایا تکمیل ہوئی۔

۲۔ اس بلڈنگ کے ماسٹر پلان میں مسجد کے لئے کوئی جگہ مختص نہیں تھی۔

۳۔ اس بلڈنگ کی سابقہ انتظامیہ کمیٹی نے اس بلڈنگ کی کار پارکنگ میں نماز کے لئے ایک جگہ کا انتخاب کیا اور اس جگہ پر اس اپارٹمنٹ کے مکین نماز ادا کرنے لگے، یاد رہے کہ اس جگہ کے بالکل اوپر چھت پر (گراونڈ فلور پر) شاپنگ سینٹر کی لیٹرین (بیت الخلاء) واقع ہے۔

۴۔ بعد میں اس جگہ پر باقاعدہ باجماعت نماز ادا ہونے لگی، اس جگہ پر تقریباً ۲۵ نمازیوں کی گنجائش تھی۔

۵۔ ۱۹۹۹ء/۹۵ء میں اس نماز کی جگہ کی توسعی کی گئی اور اسکو "مسجد کہکشاں" کا نام دیا اور اس میں نمازیوں کی تعداد بھی (گنجائش) بڑھ گئی۔

۶۔ وقت کے ساتھ ساتھ اس اپارٹمنٹ کے مکینوں کے علاوہ شاپنگ سینٹر کے دو کاندار حضرات بھی نماز کے لئے آنا شروع ہو گئے، اور اب اس وقت حالت یہ ہے کہ نمازِ فجر اور عشاء کو چھوڑ کر نمازِ ظہر، عصر اور مغرب کے وقت مسجد کے باہر تین چار صفیں مزید لگانی پڑتی ہیں۔

۷۔ مسجد کے امام صاحب کو ماہوار و نظیفہ اپارٹمنٹ کی انتظامیہ کمیٹی کے علاوہ شاپنگ سینٹر انتظامیہ کمیٹی بھی ادا کرتی ہے۔

۸۔ یہ بات مشاہدے میں آئی ہے کہ کافی عرصہ سے شاپنگ سینٹر کے دو کانداروں کے علاوہ دیگر حضرات بھی مسجد میں نماز ادا کرنے کے لئے آتے ہیں، اس سے ہمارے اپارٹمنٹ کی سیکورٹی متاثر ہوتی ہے، مزید برآں نماز کے وقت اس بلڈنگ میں رہائش پذیر خواتین کو اپنے فلیٹوں میں جانے اور باہر آنے میں بہت دشواری ہوتی ہے، وہ اس لئے کہ مسجد سے جانے کے لئے میں گیٹ سے ڈرائیولین کا فاصلہ اچھا خاصا ہے اور پھر ڈرائیولین (گلی) سے نیچے مسجد میں جانا پڑتا ہے۔

۹۔ اب اس بلڈنگ میں رہائش پذیر ممبران کا مطالبہ ہے کہ دو کاندار حضرات اور دیگر لوگوں کا داخلہ بند کر دیا جائے۔ اس بلڈنگ کی سیکورٹی اور یہاں کے مکینوں خاص کر خواتین کی تکالیف کو مد نظر رکھتے ہوئے کیا یہ ممکن ہے؟ براہ کرم مسجد کی تعمیر اور اسکے محل و قوع، بلڈنگ کی سیکورٹی خواتین اور دیگر مکینوں کی تکالیف کو مد نظر رکھتے ہوئے شریعت کی رو سے بتلائیں کہ کیا ہماری انتظامیہ کمیٹی اس بلڈنگ کے مکینوں کے علاوہ دو کاندار حضرات اور دیگر صاحبان کو بلڈنگ میں آنے سے روک سکتی ہے؟ کیا مسجد کی تعمیر جائز ہے؟ رہنمائی فرما کر شکریہ کا موقع دیں۔

من جانب: انتظامیہ کمیٹی

اجواب باسمہ تعالیٰ

صورتِ مسئولہ میں اگر نماز کے لئے مختص کردہ مذکورہ جگہ (جو کہ فلیٹ کے مکینوں کے لئے کار پارکنگ کی جگہ کا ایک حصہ تھا) اگر فلیٹ مالکان تمام حضرات یا اکثریت نے اس جگہ کو باقاعدہ مسجد کے لئے وقف نہیں کیا بلکہ بغیر وقف کے محض عارضی طور پر جائے نماز کے لئے اجازت دی تھی تو اس صورت میں مذکورہ جگہ شرعی مسجد کے حکم میں نہیں ہوگی، اور نہ ہی اس میں نماز پڑھنے کی صورت میں مسجد میں نماز پڑھنے کا ثواب ملے گا، بلکہ اس جگہ کی حیثیت عارضی مصلحتی اور جائے نماز کی ہوگی۔

اس صورت میں اپارٹمنٹ انتظامیہ سیکورٹی خطرہ کے پیش نظر باہر سے آنے والوں کو گیٹ کے اندر داخل ہونے اور نماز کے لئے اندر آنے سے منع کر سکتی ہے، اور جس جگہ نماز پڑھی جا رہی ہے وہ جگہ شرعی مسجد کے حکم میں نہیں ہوگی، بلکہ اسکی حیثیت مصلحتی کی ہوگی جیسا کہ ”البحر الرائق“ میں ہے:

”والحاصل ان وقف المشاع مسجدا و مقبرة غير جائز مطلقاً“

الاتفاق“ (۱) (۱) والله اعلم

کتبہ

الجواب صحيح

شیر محمد

محمد عبد السلام عفان الدین

بینات - رمضان ۱۴۲۲ھ

(۱) البحر الرائق شرح کنز الدقائق - کتاب الوقف - ۵/۱۹ - ط: ایج ایم سعید

مسجد کے لئے وقف جائیداد پر قبضہ

اور دوسرے مقاصد میں استعمال کرنا

تحریک فری میسن پشاور کے ممبروں کی ایک جائیداد جو قانوناً و شرعاً خالصہ انگلی زرخیر یہ مملوکہ و مقبوضہ تھی۔ اور جو ”فری میسر لاج“، کے نام سے مشہور تھی اور سرکاری کاغذات وغیرہ میں جس کا ۳۸ ماں روڈ پشاور چھاونی میں ہے اور جس کا کل رقبہ اراضی ۲۰ کنال ہے اور جس میں بڑی عمارت اور کوارٹر وغیرہ بننے ہوئے ہیں۔ فری میسن کے ممبروں نے اپنی مقبوضہ جائیداد کل زمین مع جملہ حقوق کے برضاۓ ورغبت عالیشان جامع مسجد اور اسکی ضروریات کے لئے ۳۰ رجولائی ۱۹۷۲ءِ اللہ وقف کر دی اور اسکی کی تعمیر و انتظام و انصرام کے لئے کمیٹی بھی مقرر کر دی، وقف کی توثیق انگلی جز لبادی کے ۱۲ اگست ۱۹۷۲ء کے اجلاس میں کر دی گئی اور اس کا تذکرہ اس وقت کے وزیر اعلیٰ صوبہ سرحد جناب مفتی محمود نے قومی آسمبلی میں بھی کر دیا تھا۔

چونکہ وسیع و عالیشان مسجد کی تعمیر میں وقت درکار تھا، اس لئے ان حضرات اور مشاورتی کمیٹی برائے مسجد کے فیصلہ کے مطابق بروز جمعہ ۸ جون ۱۹۷۳ء سے ۳۸ ماں روڈ پشاور کو جامع مسجد بناؤ کر اس میں نماز جمعہ اور پانچ وقت نماز شروع کر دی گئی اور اس کا باقاعدہ اعلان پشاور اور اسکے نواح میں کر دیا گیا، اور اس جگہ کے مسجد میں تبدیل ہونے کا تذکرہ اور جمعہ کی ادائیگی کا ذکر اخبارات میں بھی آگیا۔

۲۸ رجولائی ۱۹۷۳ء کو حکومت سرحد نے یہاں کی فری میسن تنظیم کو خلاف قانون قرار دے دیا۔ تو اس امر کو نظر انداز کرتے ہوئے کہ ۳۸ ماں روڈ پشاور (جو کہ پہلے فری میسر لاج تھی) اور ایک سال قبل اسکی تمام زمین و جائیداد مسجد کے لئے وقف کر دی گئی تھی۔ اور ۸ جون ۱۹۷۳ء سے اس میں باقاعدہ نماز جمعہ اور پانچ وقت نماز واذان ہوئی تھی اور ہنوز جاری ہے حکومت سرحد نے اسکی عمارت وغیرہ کے اکثر حصہ کو اپنی تحويل میں لے کر سرمکھر کر دیا۔ اور صرف ایک معمولی ساہال فی الحال چھوڑا ہے جسکو حکومت کے قبضہ میں

جا کر غیر مسجد ہونے کا خطرہ ہے حکومت اس جملہ جائیداد اور زمین کو عبادت الہی کے علاوہ دیگر مقاصد میں استعمال کرنا چاہتی ہے۔ مندرجہ بالا تھائق کی روشنی میں ہم مستفتقی ہیں کہ:

- ۱۔ حکومت کا یہ اقدام شرعاً درست ہے کہ ۳۸ ماں روڈ چھاؤنی کو جو کلیئہ مسجد کے لئے وقف کر دیا گیا اس پر قبضہ کر کے دیگر مقاصد کے لئے استعمال کیا جائے اور بجز ایک معمولی ہال کے باقی جائیداد اور زمین کو مسجد کے طور پر استعمال کرنے سے روک دیا جائے۔
- ۲۔ کیا مذکورہ مسجد کے لئے وقف شدہ زمین پر فائن آرٹ کلب، پر لیس کلب، اپاہاؤس، تجارتی مرکز وغیرہ بنانا شرعاً جائز ہے کیا یہ بات مداخلت فی الدین نہ ہوگی؟
- ۳۔ کیا یہ عذر شرعاً صحیح ہو سکتا ہے کہ پہلے چونکہ یہاں شراب خانہ وغیرہ بھی تھا اس لئے یہاں مسجد یادیں دار المطالعہ وغیرہ بنانا۔ دین کی توہین ہے۔ بینواو تو جروا
سالمین: اراکین مشاورتی کمیٹی جامع مسجد ۳۸ ماں روڈ پشاور

اجواب باسمہ تعالیٰ

مسجد کا وقف سب سے قوی وقف ہے اسی لئے فقهاء کرام نے اسکے احکام علیحدہ بیان کئے ہیں۔ مطلق وقف میں امام ابوحنیفہ، امام ابو یوسف اور امام محمد رحمہم اللہ کے درمیان بعض شرائط کے سلسلہ میں قدرے اختلاف رائے پایا جاتا ہے۔ البتہ مسجد کے وقف کے سلسلہ میں تقریباً سب کا اتفاق ہے۔ امام ابوحنیفہ کے نزدیک صحت کے لئے حکم حاکم یا وصیت اسی طرح امام محمد کے نزدیک عدم شیوع یا تسلیم الی المتولی شرط نہیں ہے۔ شیخ ابن الحمام فتح القدر میں لکھتے ہیں:

”کما اختص المسجد با حکام تخالف احکام مطلق الوقف

عند الثالثة فعند ابی حنیفة لا يشترط في زوال الملك عن المسجد

حکم الحاکم ولا الایصاء (۱)

(۱) فتح القدر شرح الہدایہ - کتاب الوقف فصل لما اختص المسجد با حکام - ۵/۳۳۳ - ط:

وقف اور خصوصاً وقف للمسجد کی اہمیت قرآن کریم کے اشارات اور حدیث نبوی کی صراحت سے ثابت ہے۔ امت محمدیہ علی صاحبہا الفتحیہ نے اپنے تعامل و توارث سے وقف کی حرمت کو ہمیشہ محفوظ رکھا۔ اور اسلامی حکومتوں نے نہ سرف یہ کہ وقف کی ہمت افزائی کی بلکہ مساجد، مدارس اور دیگر وجہ خیر میں وقف کرنے کو اپنی سعادت سمجھا، کسی مسلم حکومت نے عادلہ ہو یا جائزہ، وقف باطل کرنے کی جرأت نہیں کی اور نہ شرعاً حکومت کو اس قسم کا حق حاصل ہے۔

وقف کی شرائط وقف، شارع کی نص کی طرح ہوتی ہیں، دین و شریعت میں ان سے خلاف، نصوص شرعیہ کے خلاف کے مترادف ہے۔ اور ان سے انحراف کرتے ہوئے قاضی کا کوئی فیصلہ نہ معتبر ہے اور نہ نافذ ہے۔ ابن نجیم اور علامہ حموی ”الاشباء“ اور اسکی شرح میں لکھتے ہیں:

”القضاء، بخلاف شرط الواقف كالقضاء بخلاف النص“

لاینفڈ لقول العلماء شرط الواقف کنصل الشارع صرح به فی شرحی
المجمع للمصنف و ابن الملک و صرح السبکی فی فتاواہ بان ما
خالف شرط الواقف، فهو مخالف للنص وهو حکم لا دلیل عليه سواء
كان نصه فی الوقف نصاً أو ظاهراً.... الخ و يدل قول اصحابنا كما
فی الهدایۃ ان الحکم اذا كان لا دلیل عليه لم ینفذ“^(۱)

اور ص ۲۸ پر لکھتے ہیں:

ومن كتاب القضاء ان من القضاء الباطل القضاء بخلاف

شرط الواقف لأن مخالفته كمخالفته النص^(۲)

(۱) الاشباء والنظائر لابن نجيم الحنفي - النوع الثاني القاعدة الاولى، الاجتہاد لاینفڈ بالاجتہاد - ص ۱۰۸ - ط: دار الكتب العلمية بيروت وايضاً ۱/۳۰۰ طبع جدید - ادارة القرآن والعلوم الاسلامیہ کراچی.

(۲) الاشباء والنظائر - النوع الثاني من القواعد ، القاعدة الخامسة تصرف الامام على الرعية منوط بالمصلحة - ص ۱۲۶ - ط: دار الكتب العلمية بيروت، ومع شرح الحموی ۱/۳۳۶ ط: جدید ادارة القرآن.

کسی مسلم حکومت کو عوام کی رعایت اور انکی مصلحت کے لئے بھی ایسے امور کی اجازت نہیں جو شریعت مطہرہ کے خلاف ہوں، ابن نجیم لکھتے ہیں:

”اذا كان فعل الامام مبنياً على المصلحة فيما يتعلق بالأمور العامة لم ينفذ أمره شرعاً الا اذا وافقه فان خالفه لم ينفذ ولو هذا قال الامام ابو يوسف في كتاب الخراج من باب احياء الموات، وليس للامام ان يخرج من يداهدا لا بحق ثابت معروف. وقال قاضي خان في فتاواه من كتاب الوقف ولو أن سلطاناً اذن لقوم ان يجعلوا ارضاً من اراضي البلدة حوانية موقوفة على المسجد او امرهم ان يزيدوا في مسجدهم قالوا ان كانت البلدة فتحت عنوة وذاك لا يضر بالمار والناس ينفذ امر السلطان فيها وان كانت البلدة فتحت صلحًا تبقى على ملك ملاكها فلا ينفذ امر السلطان فيها. الخ^(۱)

بناءً عليه جبکہ فری میں کے ممبروں نے اپنی مملوک، مقبوضہ اراضی کو مسجد کے لئے وقف کر دیا اور اس میں نماز باجماعت کی اجازت دے دی تو ”فری میسر لاج“، اور اسکی ماحقہ اراضی کلیئہ مسجد ہو گئی۔ اور اب وہ قیامت تک مسجد رہے گی۔ لاج کا پورا حصہ مسجد کے طور پر استعمال کیا جائے اور باقی ماحقہ اراضی مصالح مسجد کے لئے استعمال کیا جائے۔

۱۔ مال روڈ پشاور چھاؤنی فری میں لاج اور اسکی ماحقہ اراضی کلیائی مسجد کے لئے وقف ہے اس پر حکومت کا قبضہ ناجائز ہے اور اس سلسلہ میں حکومت کا کوئی بھی حکم غیر نافذ اور باطل ہے۔
۲۔ اس اراضی کے کسی بھی حصہ کو کسی دوسرے مقصد کے لئے استعمال نہیں کیا جا سکتا، یہ مسجد ہے اور مسجد رہے گی۔

۳۔ اس میں دین کی قطعاً تو ہیں نہیں ہے بلکہ اعزاز دین ہے کہ جو جگہ فسق و فجور کے لئے استعمال کی جاتی تھی اب اللہ کے نام بلند کرنے اور اسکی عبادت میں استعمال ہو رہی ہے۔ مسجد نبوی علی صاحبها الف

(۱) الاشباه والنظائر لابن نجیم الحنفی مع شرح الحموی - الفن الاول ، النوع الثاني ، القاعدة:

تصrif الامام على الرعية منوط بالمصلحة - ۱ / ۳۳۲ ط: ادارۃ القرآن والعلوم الاسلامیہ

الفتحیۃ آج جہاں قائم ہے، وہاں مشرکینِ جاہلیت کی قبریں تھیں حضور اکرم صلی اللہ علیہ وسلم نے قبور کو برابر کر کے اس جگہ مسجد نبوی تعمیر فرمائی۔ جو تقدس و عظمت میں مسجد الحرام کے بعد دوسرا درجہ پر ہے۔

امام بخاریؓ نے اپنی صحیح میں باب قائم کیا ہے ”باب هل ینبیش قبور مشرکی الجahلیة ویتخد مکانتها مساجد“۔ (۱) اسکے ذیل میں حافظ ابن حجرؓ نے جوفاً مَدْمُتَبَطَ کئے ہیں ان میں سے ایک فائدہ یہ بھی ہے ”وجواز بناء المساجد في اماكنها“ الخ۔ (۲) اور حافظ عینی اسی قسم کا ایک سوال قائم کرتے ہوئے جواب دیتے ہیں:-

”فَانْقَلَتْ أَلِيسْ فِي اتِّخَادِ قُبُورِ الْمُشْرِكِينَ مَسَاجِدَ تَعْظِيمٍ لَهُمْ؟ قَلْتَ لَا يَسْتَلزمُ ذَلِكَ لِأَنَّهُ إِذَا نَبَشْتَ قُبُورَهُمْ وَرَمَيْتَ عَظَامَهُمْ تَصِيرُ الْأَرْضُ طَاهِرَةً مِنْهُمْ وَالْأَرْضُ كُلُّهَا مساجد لقوله صلی اللہ علیہ وسلم و سلم و جعلت لی الارض مسجداً و طہوراً۔“ (۳)

جواب کا حاصل یہ ہے کہ قبور کو برابر کرنے اور انکی ہڈیوں کے پاک کرنے کے بعد زمین طاہر ہو جائے گی۔ اور سارے عالم کی زمین مسجد ہے، حضور اکرم صلی اللہ علیہ وسلم کا ارشاد ہے ”میرے لئے زمین کو مسجد اور طہور بنایا گیا ہے“، فرمی میں لاج سے جب شراب اور فرق و فجور کے نشانات مٹا دیئے گئے تو وہ پاک ہو گی اور مسجد ہو گی۔ فقط اللہ اعلم بالصواب۔

كتبه

الجواب صحيح

ولی حسن ٹونگی

محمد یوسف بنوری

بینات-رمضان، شوال ۱۴۹۲ھ

(۱) صحیح البخاری - کتاب الصلوۃ - باب هل ینبیش قبور مشرکی الجahلیة ۲۱/۱

(۲) فتح الباری شرح صحیح البخاری - کتاب الصلوۃ - باب هل ینبیش قبور الخ - ۵۲۶/۱

(۳) عمدة القاری شرح صحیح البخاری - کتاب الصلوۃ - باب هل ینبیش القبور تحت قول

البخاری لقول النبی صلی اللہ علیہ وسلم لعن اللہ الیہود - ۳۳۰/۳ - ط: مصطفیٰ البابی الحلبي

شرعی مسجد کو شہید کرنا

گرامی قدر جناب حضرت مولانا نامفتش صاحب! جامعہ علوم اسلامیہ کراچی
پشاور میں انگریزوں کے زمانے سے قائم ایک مسجد کو بعض ناعاقبت انڈیش افران نے راتوں
رات شہید کر دیا اور وجہ یہ بتائی کہ روڈ کو کشادہ کرنے کے لئے ایسا کیا گیا ہے لیکن مسجد کو شہید کرنے کے بعد
اسے روڈ میں شامل کرنے کے بجائے اسے چمن بنادیا گیا اور اس مسجد کا سارا میثیر میل غائب کر دیا گیا۔

۱۔ سوال: کیا زمانہ قدیم سے قائم مسجد جس میں پانچ وقت نماز ادا کی جاتی تھی اور پختہ تعمیر ہوئی تھی
اسکو شہید کرنا، چمن بنانے کے لئے جائز ہے؟

۲۔ جن لوگوں نے مسجد کو شہید کیا ہے انکے لئے شرعاً کیا سزا ہے؟

۳۔ سابقہ مسجد اور موجودہ چمن کو دوبارہ مسجد بنانا مقامی مسلمانوں پر فرض و لازم ہے یا نہیں؟

۴۔ جو لوگ اس مسجد کو دوبارہ سابقہ جگہ اور شکل پر تعمیر کر دیں گے انکو تعمیر مسجد کا اجر و ثواب ملے گا؟

۵۔ اور جو افران اس مسجد کی تعمیر میں رکاوٹ ڈالیں گے انکے لئے شرعاً کیا حکم ہے؟

۶۔ پشاور کے ایک عالم دین (مولانا محمد یوسف قریشی) نے مسجد کو شہید کرنے پر احتجاج کا اعلان
کیا تو اسکو بعد اسکے بچوں کے گرفتار کر کے جیل میں ڈال دیا گیا اور اسکو خطبہ جمعہ دینے جبرا روک دیا گیا کیا
ایسا کرنا ایک اسلامی اسٹیٹ میں جائز ہے؟ شرعی جوابات سے سرفراز فرمائیں فرمادیں۔

سائل: اختشام الحق - مدینافت روزہ صوت الاسلام

اجواب باسمہ تعالیٰ

مسجد شعائرِ اسلام میں سے ہیں انکا احترام انکی حفاظت اسی طرح لازم اور واجب ہے جیسا کہ
اسلام کے دیگر شعائر کی حفاظت و احترام لازم ہے۔ قرآن پاک اور احادیث مبارکہ میں مساجد کے شرف و
فضل اور احکام کو نہایت واضح انداز سے بیان کیا گیا ہے۔ اختصار کے پیش نظر صرف دو آیات لکھی جاتی ہیں:

﴿وَمِنْ أَظْلَمْ مَمْنُ مَنْعِ مَسَاجِدِ اللَّهِ أَن يَذْكُرْ فِيهَا اسْمَهُ وَسَعِيًّا﴾

فی خرابها ﴿البقرة: ۱۱۲﴾

”اور اس سے بڑا ظالم کون ہے جس نے منع کیا اللہ کی مساجد و میں اللہ کا نام لینے اور انکے اجائزے کی کوشش کی،۔“

آیت کریمہ جہاں مسجد کے شرف و فضل کو بیان کر رہی ہے وہاں مسجد کو منہدم کرنے والے اور انکی تخریب و بر بادی کرنے والے کی شدید مذمت کر رہی ہے ایسے شخص کو الفاظ قرآن میں سب سے بڑا ظالم قرار دیا جا رہا ہے۔ اور ساتھ ہی آیت کریمہ سے یہ بات بھی معلوم ہوتی ہے کہ مسلمانوں کو مساجد کی تعمیر اور انکی کثرت سے نہیں روکا جائے بلکہ اس سلسلہ میں انکی ہمت افزائی کی جائے گی۔

امام رازیؑ اپنی تفسیر میں اسی آیت کے ذیل میں رقم طراز ہیں:

”وَالسَّعَى فِي تَخْرِيبِ الْمَسَاجِدِ قَدْ يَكُونُ لَوْ جَهَنَّمْ：“

أَحَدُهُمَا: مَنْعُ الْمُصَلِّينَ وَالْمُتَبَعِّدِينَ وَالْمُتَعَهِّدِينَ لِهِ مِنْ دُخُولِهِ فِي كُونَ

ذلک تخریبا، والثانی: بالهدم والتخریب“.^(۱)

”مسجد کی تخریب کی کوشش و صورتوں سے ہوتی ہے:

انماز پڑھنے والوں اور عبادت کرنے والوں کو مسجد میں داخل ہونے سے روکنا۔

۲۔ مسجد کو ویران اور منہدم کرنا،۔“

﴿فِي بيوتِ أذنَ اللَّهِ أَن ترْفَعَ وَيَذْكُرْ فِيهَا اسْمَهُ يَسْبِحْ لَهُ فِيهَا﴾

بالغدو و الآصال ﴿سورۃ النور: ۳۶﴾

”ان گھروں میں اللہ نے حکم دیا ہے انکو بلند کرنے کا اور وہاں اس کا نام پڑھنے کا، یاد کرتے ہیں اسکی وہاں صبح اور شام،۔“

اس سے پہلی آیات میں بتایا گیا ہے کہ اللہ تعالیٰ کے نور سے تمام موجودات کی نمود ہے۔ پھر

(۱) التفسیر الكبير للإمام فخر الدين الرazi - تحت قوله تعالى ومن اظلم ممن منع الاية

مومنین مہتدیں کو اس نورِ الٰہی سے ہدایت عرفان کا خصوصی حصہ ملتا ہے اسکو ایک مثال سے سمجھایا گیا ہے انکے بعد فرمایا کہ یہ روشنی اللہ کے گھروں (مساجد) میں ملتی ہے جن کو بلند رکھنے اور انکی تعظیم و تطہیر کا حکم دیا گیا ہے اور یہ بتلایا گیا ہے کہ انکو ہمیشہ ذکر، تسبیح اور عبادتِ الٰہی سے آبادر کھا جائے۔ آیت کریمہ سے بصراحت مساجد کی تعظیم اور انکو آبادر کھنے کا حکم معلوم ہوتا ہے۔ آیاتِ قرآنیہ کے بعد جب ہم ذخیرہ احادیث پر نظر ڈالتے ہیں تو اس بارہ میں احادیث بکثرت ملتی ہیں جن کا احصاء مشکل ہے۔ مختصر اچندا احادیث ذکر کی جاتی ہیں۔

نمبرا: ”عن عثمان رضي الله عنه قال قال رسول الله صلى الله عليه وسلم من بنى مسجدا قال بكر حبيب انه قال: يبتغى به وجه الله بنى الله له مثله في الجنة“ (بخاري) (۱)

”حضرت عثمان رضي الله عنه روایت کرتے ہیں کہ رسول خدا صلی اللہ علیہ وسلم نے ارشاد فرمایا کہ جو شخص اللہ تعالیٰ کی رضا جوئی کیلئے مسجد بناتا ہے تو اللہ تعالیٰ اسکے لئے جنت میں اسکے مثل گھر بنائے گا۔“

اس حدیث نبوی (علیٰ صاحبہا الصلوٰۃ والسلام الف الف مرّة) سے جہاں مسجد بنانے والے کیلئے جنت میں مکان بنائے جانے کی بشارت ہے وہاں بطور مفہوم کے یہ بات بھی سامنے آتی ہے کہ مسجد کو منہدم کرنے والے جنت سے اپنے استحقاق کو ختم کر دیں گے۔

علامہ قرطبی نے آیت ”فی بیوت أذن الله“ کی تفسیر کے ذیل میں یہ روایت نقل کی ہے:

”رواه أنس بن مالک عن رسول الله صلى الله عليه وسلم قال: من أحب الله عز وجل فليحبني ومن أحبني فليحب أصحابي ومن أحب أصحابي فليحب القرآن ومن أحب القرآن فليحب المساجد فانها أفنية الله وأبنيته ، اذن الله في رفعها وبارك فيها ميمونة ميمون اهلها محفوظة محفوظ اهلها هم في صلاتهم والله“

(۱) صحيح البخاري - كتاب الصلوٰۃ - باب من بنى مسجدا - ۶۳۱ - ط: قدیمی کراچی

عزو جل فی حوائجهم هم فی مساجدهم والله من ورائهم^(۱).

”انس بن مالک، رسول اللہ صلی اللہ علیہ وسلم سے روایت کرتے ہیں کہ آپ نے فرمایا: ”جو شخص اللہ تعالیٰ سے محبت کرے اور جو مجھ سے محبت کرتا ہے اسکو چاہئے کہ وہ مجھ سے محبت کرے اور جو مجھ سے محبت کرتا ہے وہ میرے اصحاب سے محبت کرے اور جو میرے اصحاب سے محبت کرے وہ قرآن سے محبت کرے اور جو قرآن سے محبت کرے اسکو چاہئے کہ مساجد سے محبت کرے۔ یونکہ یہ مساجد اللہ کے گھر ہیں اللہ تعالیٰ نے انکے بلند کرنے کا حکم دیا ہے اور برکت رکھی ہے۔ ان میں مسجد و اے بھی برکت والے ہیں۔ یہ مسجد یہ بھی اللہ کی حفظ و امان میں ہیں اور یہاں آنے والے یہ لوگ اپنی نمازوں میں لگے ہوئے ہیں اور اللہ تعالیٰ انکے کار ساز بھی ہیں۔“

مسجد کی اسی اہمیت کے پیش نظر شریعت مطہرہ علی صاحبها الصلاۃ والسلام نے محض مساجد کی تعمیر اور اجازت کی ترغیب ہی نہیں دی بلکہ اسے سلطنتِ اسلامیہ کے فرائض میں شامل فرمایا ہے۔ حکومت کے ذمہ یہ لازم قرار دیا گیا ہے کہ اپنے حدودِ مملکت کے زیر اثر شہروں اور آبادیوں میں مساجد کی تعمیر کرے اور بیت المال کی خاص مد سے اسکے مصارف برداشت کرے۔ چنانچہ علامہ شامی بیت المال کے مصارف کا ذکر کرتے ہوئے لکھتے ہیں:

”ورابعها فمصرفها جهات من أنه يصرف الى المرضى والزمني واللقيط وعمارة القنطر والرباطات والثغور والمساجد وما اشبه ذلك“^(۲).

”اور چوتھے کے مصارف چند جهات ہیں کہ انکو یہاں پاؤ بھجوں اور

(۱) الجامع لاحکام القرآن للقرطبی - سورۃ النور - تحت قولہ تعالیٰ: فی بیوت اذن اللہ ۱۲/۲۴۶ - ط: الهيئة المصرية العامة للكتاب .

(۲) رد المحتار علی الدر المختار - کتاب الزکوہ - مطلب فی بیان بیوت المال ومصارفها -

۲/۳۳۸ - ط: ایج ایم سعید

لا وارث بچوں، پلوں، سراوں، سرحدوں اور مساجد پر صرف کیا جائے۔
اور یہ مسئلہ نہ صرف فقہ حنفی کا ہے بلکہ حضرت امام شافعیؓ سے بھی اسی طرح مردی ہے۔ چنانچہ علامہ قرطبی رحمہ اللہ اپنی تفسیر میں ایک مقام پر تحریر فرماتے ہیں:

”قالوا ويبدأ من الخمس باصلاح القناطر، وبناء المسجد و
أرزاق القضاة، والجند وروى نحو ذلك عن الشافعى أيضاً“ (ج ۸ ص ۱۱) (۱)
”احناف فرماتے ہیں کہ پانچویں حصہ کی تقسیم پلوں کی مرمت، مساجد کی
تمیز، قاضیوں اور فوج کی تنخواہوں سے شروع کی جائیں۔ امام شافعیؓ سے بھی اسی طرح
روایت ہے۔“

وہ مملکت جس کا وجود اسلام کے نام کا مرہون منت ہے اس میں قائم حکومت کی اصل ذمہ داری
اور اسکے اہم فرائض میں یہ شامل تھا کہ آبادی کے تناوب سے جگہ جگہ مساجد تعمیر کراتی، پرانی مساجد کی دیکھ
بھال کرتی اور انکی عزت و توقیر، ادب و احترام میں اضافہ کرتی لیکن بدقتی سے حکومت نے اپنے اس فرضیہ
سے کوتاہی برقراری اور مجرمانہ غفلت کی مرتكب بنی، اب موجودہ دور میں نہ صرف سابقہ غفلت مجرمانہ کا تسلسل
جاری رہا بلکہ سابقہ مسجد جو عرصہ دراز اور زمانہ قدیم سے نماز اور ذکر اللہ سے معمور تھی اسکو منہدم اور شہید کر دیا
اس سے حکومت اور اسکے کارندے نہ صرف یہ کہ ایک ناجائز اور حرام کے مرتكب ہونے بلکہ غصب الہی کو
دعوت دی ہے۔ کیا یہ غصب اور عذاب خداوندی کی دعوت دینا نہیں ہے کہ مسجد جو ازروئے حدیث نبوی علی
صاحبہ الصلة والسلام ”أَحَبُّ الْبَلَادِ إِلَى اللَّهِ“ ہے اسکو منہدم کر کے اسکی جگہ پر ایک تفریحی پارک
بنایا جائے جہاں مردوں کا بے محابا اختلاط ہوگا اور عورتیں بے پردہ بن سنور کر نیم عربیاں لباس زیب تن
کر کے اس جگہ کو ”ابغض البلاد الى الله الاسواق“ سے بھی بدتر بنائیں گی۔

جب کسی جگہ مسجد بن جائے تو زمین کا وہ ملکڑا تخت اثری سے لے کر آسمان تک تا قیامت حکم مسجد
میں ہی رہتا ہے تو تمام وہ لوگ جو باوجود علم کے اس مقام کو تفریحی پارک کے طور پر استعمال کریں گے وہ
سب کے سب تو ہیں مسجد کی وجہ سے گناہ کبیرہ کے مرتكب ہوں گے۔

اب سوالات کے جوابات بالترتیب پیش خدمت ہیں:

ا) وہ مسجد جو زمانہ قدیم سے قائم ہے اگرچہ سرکاری زمین پر قائم ہے لیکن چونکہ سابقہ ذمہ دار ان حکومت نے اس پر سکوت اختیار کیا اور بعد از تقسیم بھی مختلف حکومتوں نے سکوت اختیار کئے رکھا یہی سکوت اس کی رضامندی کی علامت ہو گا گویا ارکان حکومت سکوت سے یہ باور کرتے ہیں کہ اچھا ہوا، عوام نے ہمارے فریضہ کی ہماری طرف سے ادائیگی کر دی، جب کسی جگہ ایک مرتبہ مسجد بن جائے تو تاقیامت وہ جگہ مسجد رہے گی، اگرچہ وہ غیر آباد ہو انتقال آبادی کی جوہ سے ویراں ہی کیوں نہ ہو گئی ہو، اس جگہ کو کسی دوسرے مصرف میں لانا جائز نہیں، اگر دوبارہ مسجد بنانا مشکل ہو تو بھی اس جگہ پر احاطہ کھینچ کر اس جگہ کو محفوظ کرنا لازمی ہے، اور وہ مسجد جس میں نمازیں ادا کی جا رہی ہوں، ذکر اللہ اور تلاوت قرآن سے آباد ہو ار دگر محلہ کی ضرورت ہو، اس کو شہید کر کے اس مقام پر باغیچہ اور پارک بنانا کیسے جائز ہو سکتا ہے، فدقہ کی مشہور کتاب بحر الرائق میں ہے:

قال أبو يوسف هو مسجد أبداً إلى قيام الساعة لا يعود ميراثا ولا يجوز

نقله ونقل ماله إلى مسجد آخر سواء كانوا يصلون فيه أو لا، وهو الفتوى

ثم قال وبه علم أن الفتوى على قولك محمد في آلات المسجد في

جواز النقل للضرورة وعلى قول أبي يوسف في تابيد المسجد^(۱)

امام ابو یوسف رحمہ اللہ فرماتے ہیں کہ وہ مسجد سے ہمیشہ ہمیشہ کے لیے تاقیامت نہ تو بطور میراث کے ورثاء کے ہاں لوٹے گی اور نہ ہی مسجد کو اور نہ اس کے سامان کو دوسرا مسجد میں منتقل کیا جائے گا، برابر ہے کہ اس میں نمازیں پڑھی جا رہی ہوں یا نہ..... اخ

ولو خرب ما حوله واستغنى عنه يبقى مسجدا عند الإمام والثانى أبدا

إلى قيام الساعة وبه يفتى^(۲)

اگر کسی مسجد کا ار دگر محلہ ویران ہو جائے اور مسجد کی ضرورت نہ رہے تو بھی امام ابو حنیفہ اور امام ابو یوسف تاقیامت مسجد رہے گی۔

(۱) البحر الرائق - ۲۷۲ / ۵ - ط: بیروت.

(۲) الدر المختار مع رد المحتار .

۲: جن لوگوں نے مسجد کو منہدم کیا ہے وہ گناہ کبیرہ کے مرتكب ہو کر قرآن پاک کے حکم کے مطابق مانعین ممن المسجد ہونے کی وجہ سے ظالمین کے زمرہ میں شامل ہو گئے ہیں، اگر حکومت اسلامیہ ہوتی تو یہ سخت تعزیر کے مستحق تھے لیکن چونکہ حکومت اسلامی نہیں ہے تو یہ لوگ اگر اپنے فعل پر نادم ہیں اور توبہ واستغفار کریں تو شاید اللہ تعالیٰ معاف فرمادیں، اگر توبہ نہ کریں تو مسلمان ان سے محبت کا تعلق ختم کر دیں۔

۳: مسجد کو اس کے سابقہ مقام ربغیر جگہ کی کمی کے مقام لوگوں پر تعمیر کرنا لازم اور ضروری ہے۔

۴: مسجد کی تعمیر جدید میں اخلاص نیت اور رضا الہی کے لیے حصہ لینے والے مسجد کی تعمیر کے اجر و ثواب کے مستحق ہوں گے، ممکن ہے موجودہ صورت حال میں مسجد کی تعمیر کے علاوہ شعائر اسلام کی توقیر و احترام کے اضافہ کے سبب سے اضافی اجر و ثواب کے مستحق ہوں۔ ان الله لا يضيع اجر المحسنين

۵: قرآن پاک کے مطابق ظالم کے صفات میں داخل ہیں، فرمان خداوندی ہے

ان الله أعد للظالمين عذاباً أليماً

۶: مسجد کے منہدم کرنے پر عالم دین کے احتجاج پر انکو گرفتار کرنا ناجائز اور حرام ہے۔ اس فعل بد کے مرتكب افران متعلقہ عالم دین سے بر ملأ معافي ما نگیں اور اللہ تعالیٰ سے توبہ واستغفار کریں۔

فقط اللہ تعالیٰ اعلم بالصواب

كتبه

الجواب صحيح

محمد عبدالجید دین پوری

محمد عبد السلام عفان اللہ عنہ

بینات۔ صفحہ المظفر ۷۱۳۱ھ

مسجد کی جگہ تفریحی مقام بنانا حرام ہے

کیا فرماتے ہیں علمائے دین اس مسئلہ میں کہ:

ایک جگہ سبزی منڈی آباد تھی، جس میں تین مساجد قائم ہیں، شہر کے رش کی بناء پر سبزی منڈی دوسری جگہ منتقل کر دی گئی اور اب اس جگہ پارک بنائے جا رہے ہیں، مسجدوں کے ارد گرد معمولی آبادی باقی ہے، پانچ وقت نمازوں کی تعداد کافی ہے، جب کہ جمعہ کے موقع پر مساجد بھر جاتی ہیں، اب حکومت پارک کی بناء پر مساجد کو شہید کرنا چاہتی ہے اور اس کے مقابل دوسری جگہ پلاٹ دینے کا کہہ رہی ہے، کیا پارک یا تفریحی غرض کے لئے مساجد کو شہید کرنا یا ختم کرنا جائز ہے؟ کیا حکومت کا یہ اقدام درست ہے؟ مسلمانوں کو اس سلسلے میں کیا رو یا اختیار کرنا چاہئے؟ واضح رہے کہ پارک میں مسلمان ہی تفریح کے لئے آئیں گے اور ان کو بھی نماز کے لئے جگہ کی ضرورت ہوگی، ایسی صورت میں مساجد میں نمازوں کی تعداد میں اضافہ کی امید ہے۔ والسلام۔

(مولانا) ظاہر شاہ چترالی۔

اجواب باسمہ تعالیٰ

مسجد شعائرِ اسلام میں سے ہیں، مساجد کی تعظیم و تقدیم اور احکام و آداب کو شریعت نے واضح طور پر بیان فرمادیا ہے، ہر مسلمان جانتا ہے اور جاننا چاہئے کہ مساجد اور عام جائیداد کے احکام میں زمین و آسمان کا فرق ہے۔ بنیادی فرق یہ ہے، کہ عام املاک و جائیداد میں انسان ہر قسم کے مالکانہ تصرف کا مجاز ہوتا ہے، مثلاً ملکیت کا بالاعوض یا بلا عوض تبادلہ و انتقال ہو سکتا ہے، جب کہ مساجد کی مالکانہ نسبت حق تعالیٰ شانہ کی طرف ہوتی ہے، مساجد میں انسان کسی قسم کے مالکانہ تصرف (تبادلہ و انتقال وغیرہ) کا مجاز نہیں ہوتا، بلکہ جو قطعہ زمین شرعی مسجد قرار پائے وہ حصہ "تحت اثری" سے عرش معلیٰ تک اور مسجد کے تعمیر ہونے کے وقت سے تا قیام قیامت مسجد ہی کہلاتا ہے، مسجد کا یہ احاطہ، مسجد کے علاوہ کسی اور مصرف میں قطعاً استعمال نہیں ہو سکتا۔

علمائے شریعت اور فقہائے امت نے پوری وضاحت کے ساتھ یہ تصریح فرمائی ہے کہ اگر کبیس مسجد کے پڑوس کی آبادی اجڑ جائے، مسجد کا کوئی نمازی نہ بھی رہے یا وہ مسجد اہل محلہ کے لئے تنگ پڑ جائے اور پرانی مسجد کو کھلی اور وسیع جگہ منتقل کرنے کی ضرورت درپیش ہو یا مسجد کا کوئی پڑوسی مسجد کو اپنی ضرورت کے توسعے پروگرام میں شامل کرنا چاہے اور اس کے بدالے میں حسب ضرورت دوسری وسیع جگہ کا بندوبست بھی کر رہا ہو یا اس قسم کے دوسرے مقاصد کی خاطر، پرانی مسجد کو ڈھانے اور منہدم کرنے کا ناروا اقدام کرے، تو یہ کسی بھی مسلمان کے لئے جائز نہیں، بلکہ ناجائز اور حرام ہے۔^(۱)

غرض یہ کہ کسی بھی اجتماعی و انفرادی ضرورت اور کسی دوسری مقصد و مصرف کے لئے مسجد کو ویران کرنا یا اس کی جگہ کو تبدیل کرنا، اسے دوسری جگہ منتقل کرنا اور مسجد کی جگہ کچھ اور تعمیر کرنا حرام ہے، اگر کوئی فرد، ادارہ یا حکومت اس شرعی حکم سے سرتاسری کرے تو اللہ تعالیٰ کے ہاں اس سے بڑا ظالم اور فسادی کوئی نہیں، چنانچہ اللہ تعالیٰ کا ارشاد ہے:

”وَمِنْ أَظْلَمُ مَمْنُ مَنْعِ مَسَاجِدِ اللَّهِ إِنْ يَذْكُرَ فِيهَا اسْمَهُ وَسَعِيَ فِي

خَرَابِهَا۔“ (البقرة ۱۲۳)^(۲)

ترجمہ: ”اور اس سے بڑا ظالم کون ہے جس نے منع کیا اللہ کی مساجد و میں اللہ کا نام لینے سے اور ان کے اجازت نے کی کوشش کی۔“

اس آیت کریمہ کی ذیل میں مفسرین عظام نے حوالہ بالا کی تفصیل پر مستزادیہ بھی فرمایا کہ مسجد کا نقض و بدھم اور تبادلہ و تعطل اس آیت کی رو سے بالکل ناجائز ہے، بلکہ اس قسم کی شنیع حرکتیں غیر مسلم کا شیوه اور مسلمانی کے منافی ہیں۔^(۳)

(۱) رد المحتار - کتاب الوقف - مطلب فیما لو خرب المسجد - ۳۵۸ / ۳.

بدائع الصنائع - کتاب الوقف - حکم الوقف وما يتصل به - ۳۳۰ / ۵.

الہندیہ - کتاب الوقف - الباب الحادی عشر فی المسجد - الفصل الاول - ۳۵۷ / ۲.

(۲) التفسیر الكبير - البقرة: ۱۲۳ - المسئلة الخامسة - ۱۲۰۲.

الجامع لاحکام القرآن - ۵۳ / ۲.

بنابریں تفریحی پارک کے لئے مسجدوں کا گرانا نہ صرف حرام ہے، بلکہ نہایت شرمناک بات ہے، نیز شرعی، اخلاقی اور قانونی جرم ہے اور خدا کے محبوب مقامات کو بے حیائی اور بے ہودگی کے مبغوض مقامات میں تبدیل کر کے خدا کے غنیض و غصب کو دعوت دینا ہے، اس لئے حکومت کا اقدام قانون الہی سے بغاوت ہے حکومت کو اس اقدام سے گریز کرنا لازم ہے، لہذا ان مساجد کو جوں کا توں ہی برقرار رکھا جائے تاکہ پارک میں آنے والے مسلمان نماز بھی ادا کر سکیں، بلکہ ان مساجد کی قدرے توسعہ کر کے ان میں مستورات کے لئے بھی نماز کی جگہ کا انتظام ہونا چاہئے، یہ بھی مسلمانوں کی ضرورت اور حکومت کی ذمہ داری ہے، جس طرح حکومت رعایا کہ تفتح کے لئے فکر مند ہے، اسی طرح مسلمانوں کی اہم مذہبی ضرورت (نماز) کے لئے اگر مساجد کی موجودگی کو بھی برداشت فرمائے تو کوئی عارکی بات نہیں، بلکہ اعزاز و افتخار کی بات ہوگی، بصورت دیگر مسلمانوں کے لئے یہ جائز ہوگا کہ وہ حکومت کے خلاف، شریعت و قانون کے دائے میں رہتے ہوئے ہر قسم کا احتجاجی حق استعمال کریں اور مساجد کے دفاع کے لئے مقدور بھر کوشش و مزاحمت کریں اور عند اللہ ما جور ہوں۔^(۱)

الجواب صحيح	كتبه
نظام الدین شامزی	محمد عبد المجید دین پوری رفیق احمد بالاکوٹی

بینات - جمادی الاولی ۱۴۲۳ھ

(۱) فتح الباری - کتاب المطالع - باب من قاتل دون ماله - ۱۵۵/۵ - رقم الحديث: ۲۲۸۰ - ط: عباس احمد الباز مکہ المکرمة.

مسجد کا دفاع ہر مسلمان کا فرض ہے

کیا فرماتے ہیں علماء کرام و مفتیان عظام اس مسئلہ کے بارے میں کہ جامع مسجد خلفاء راشدین ٹرست رجسٹرڈ اور جامع مسجد ربانی عرصہ تقریباً ۵۵/۵۰ سال سے پرانی سبزی منڈی میں یونیورسٹی روڈ کراچی میں واقع ہیں۔ اور الحمد للہ ان دونوں مسجدوں میں پانچوں وقت کی نماز باجماعت، جمعہ و عیدین ہوتی چلی آ رہی ہیں۔ اب چونکہ سبزی منڈی کو سپر ہائی وے پر منتقل کر دیا گیا ہے۔ اس لئے حکومت کا ارادہ ہے کہ اس پرانی سبزی منڈی کی جگہ کراچی کے عوام کی سہولت و آسانی اور تفریح کے لئے ایک پارک بنادیا جائے۔ اتفاق یہ ہے کہ دونوں قدیم مسجدیں پارک کے توسعی پروگرام میں حاصل ہو رہی ہیں اس لئے حکومت کا ارادہ ہے کہ ان دونوں مسجدوں کو شہید کر کے برابر کر دیا جائے اور ان کی جگہ پر باغ بنادیا جائے۔ اس سلسلے میں حکومت کے بڑے افراد نے اپنے اپنے ملکموں میں، ان مساجد کے ائمہ حضرات کو اس کی اطلاع دینے کے لئے بلا یا تھا۔ ائمہ حضرات نے فرمایا کہ اس سلسلے میں شرعی مسئلہ دریافت کر لیا جائے۔

چنانچہ آپ حضرات مفتیان عظام سے قرآن و حدیث کی روشنی میں چند مسائل دریافت طلب ہیں:

۱:..... کسی ایسی مسجد کو جس میں عرصہ دراز سے باجماعت نماز، جمعہ و عیدین پابندی سے ادا کی جا رہی ہو، کیا حکومت اپنے کسی توسعی و تفریجی پروگرام کی بناء پر، اللہ کے اس گھر کو گرا کر شہید کرنے کا اختیار رکھتی ہے؟

۲:..... اگر اس مسجد کو شہید کر کے اس کے مقابل کسی جگہ پر حکومت مسجد تعمیر کر دے تو کیا اس کی گنجائش ہے؟

۳:..... اگر شرعی طور سے مسجد کو حکومت شہید کرنے کی مجاز نہیں ہے، تو کیا اس صورت میں حکومت کو ان کے مکروہ عزائم سے روکنے کے لئے، اگر کوئی شخص مدافعت کرے اور اللہ کے گھر کو شہید ہونے سے

بچانے کے لئے خود اپنی جان دے دے تو اس کی موت کا کیا حکم ہوگا؟ آیا یہ شہید کھلانے گا؟ یا حکومت کے خلاف آواز انٹھانے کی بناء پر مردار مرے گا؟

مستفتی: انتظامیہ جامع مسجد ربانی، و جامع مسجد خلفاء راشدین

پرانی سبزی منڈی میں یونیورسٹی روڈ کراچی

اجواب باسمہ تعالیٰ

واضح رہے کہ مساجد شعائرِ اسلام میں سے ہیں، مساجد کی تعظیم و تقدیس اور شرف و فضل نیز احکام و آداب کو شریعت نے بالکل واضح انداز میں مختلف جهات سے بیان فرمایا ہے، جس کا حاصل نبی کریم ﷺ کے اس ارشاد گرامی میں سمیا ہوا ہے، آپ ﷺ فرماتے ہیں کہ اللہ تعالیٰ کے نزدیک سب جگہوں میں پسندیدہ جگہ مساجد ہیں اور مبغوض ترین جگہ اللہ تعالیٰ کے نزدیک بازار ہیں۔^(۱)

اس کے علاوہ مساجد کی اہمیت و فضیلت کے بارے میں بہت سی روایات موجود ہیں، جو دینی شغف رکھنے والے مسلمانوں کے لئے محتاج بیان نہیں، دوسری طرف اسلامی تاریخ کا ذخیرہ مساجد کے ساتھ مسلمانوں کے تعلق و ربط کے بیان سے بھرا ہوا ہے، بلکہ ماضی میں اسلامی سلطنتوں کی بچان و نشانی اور محظوظ، مساجد کی تعمیر و تعظیم جانا جاتا تھا، برصغیر میں بھی آج تک ایسی تاریخی مساجد موجود ہیں جو مسلمانوں اور مسلم حکومتوں کے اس دینی کردار کی گواہی دے رہی ہیں، یہ سب کچھ صرف دینی شغف اور اسلام پسندی کی بناء پر ہی نہیں کیا گیا، بلکہ اسلامی حکومتوں نے یہ خدمات، دینی ذمہ داری اور مذہبی فریضہ کے طور پر انجام دی تھیں، کیونکہ دینیات کی ترویج، حدود شرعیہ کا نفاذ اور اسلامی سرحدوں کے تحفظ و دفاع کی طرح شعائرِ اسلام کا قیام بھی مسلمان حکمران پر شرعاً فرض ہے۔ اسلامی حکومتوں کے مذہبی زوال کے نتیجہ میں یہ ذمہ داری اب مسلمان عوام خوب نبھاتے ہیں، مسلمان حکمرانوں کی غفلت و کوتاہی کے نتیجہ میں اب مسلمان رعایا پر یہ فرض عائد ہوتا ہے کہ وہ شعائرِ اسلام کی تعمیر و ترقی اور دیگر ضروریات و لوازمات کا انتظام و اہتمام از خود کریں، الحمد للہ کہ عرصہ دراز سے ایسا ہی ہو رہا ہے اور مسلمانوں نے اپنی مساجد کو حکمرانوں کے رحم و کرم پر نہیں چھوڑا۔

(۱) مشکوٰۃ المصابیح - کتاب الصلوٰۃ - باب المساجد و مواضع الصلوٰۃ - الفصل الاول - ۱/۲۸۰.

بہر کیف یہ جاننا چاہئے کہ مساجد چونکہ شعائرِ اسلام میں سے ہیں اس لئے مساجد کے احکام دیگر مکانوں، دکانوں اور املاک و عمارتوں کی طرح نہیں، بلکہ ان سے بالکل مختلف ہیں۔

دوسری املاک و عمارتوں اور مساجد میں بنیادی فرق یہ ہے کہ دوسری املاک مخلوق کی ملکیت شمار ہوتی ہیں، جب کہ مساجد اللہ تعالیٰ کی ملکیت شمار ہوتی ہیں۔ شخصی املاک میں انسان ہر قسم کے مالکانہ تصرف کا مجاز ہوتا ہے، مثلاً ملکیت کا تبادلہ بالعوْس یا انتقال وغیرہ ہو سکتا ہے جب کہ مساجد یا وہ املاک جس کی نسبت اللہ تعالیٰ کی طرف ہو جاتی ہے وہاں انسانوں کو کسی قسم کے مالکانہ تصرف، خرید و فروخت، تبادلہ و انتقال وغیرہ کا حق نہیں پہنچتا (جیسا کہ آگے حوالوں سے واضح ہو گا۔)

بلکہ حقیقت یہ ہے کہ جو قطعہ زمین شرعی مسجد قرار پائے، وہ حصہ تحت الشرمی سے عرش معلیٰ تک، مسجد کے نام خاص ہونے کے وقت سے قیامت تک مسجد کہلاتا ہے اور پھر مسجد کا یہ احاطہ مسجد کے علاوہ کسی اور مصرف میں قطعاً استعمال نہیں ہو سکتا، علماء شریعت اور فقهاء امت نے پوری وضاحت کے ساتھ یہ تصریح فرمادی ہے کہ اگر کہیں آبادی اجڑ جائے اور مسجد کا کوئی نمازی نہ بھی رہے یا مسجد اہل محلہ کے لئے تنگ ہو جائے اور اس پر انی مسجد کو کھلی جگہ منتقل کرنے کی ضرورت پیش آرہی ہو، یا مسجد کو کوئی پڑوی اپنی ضرورت کے تو سیعی پروگرام میں شامل کرنا چاہئے اور اس کے بعد مسجد کے لئے وسیع جگہ کا بندوبست کرنا چاہئے، تو ایسا کرنا اور اس مقصد کی خاطر پرانی مسجد کو ہٹانے اور منہدم کرنے کی جسارت کرنا کسی مسلمان کے لئے جائز نہیں، بلکہ ناجائز و حرام ہے۔ چنانچہ فتاویٰ میں ہے:

۱: وَفِي الدِّرِ المُخْتَارِ وَشَرْحِهِ: وَلَوْ خَرَبَ مَا حَوْلَهُ وَاسْتَغْنَى عَنْهُ

يبقى مسجداً عند الا مام والثانى ابداً الى قيام الساعة وبه يفتى (قال

الشامى) فلا يعود ميراثا ولا يجوز نقله ونقل ماله الى مسجد آخر

سواء كانوا يصلون فيه اولاً وهو الفتوى (۱)

(۱) الدر المختار - کتاب الوقف - مطلب فيما لو خرب المسجد او غيره - ۳۵۸/۲

بدائع الصنائع - کتاب الوقف و الصدقة - فصل واما حکم الوقف - ۳۳۰/۵

۲: وفى الهندية: ولو كان مسجد فى محله صاق على اهله ولا

يسعهم أن يزيدوا فيه، فسألهم بعض الجيران ان يجعلوا ذلك

المسجد له ليدخله فى داره ويعطىهم مكانه عوضاً ما هو خير له فيسع

فيه اهل المحله قال محمد: لا يسعهم ذلك، كذا في الذخيرة.^(۱)

غرض يہ کہ مسجد شرعی کو کسی بھی انفرادی و اجتماعی ضرورت یا کسی اور مقصد و مصرف میں تبدیل کرنا

شرعاً جائز نہیں ہے، اگر کوئی اس شرعی حکم سے سرتابی کرے تو اللہ تعالیٰ کے ہاں اس سے بڑا ظالم اور فسادی

کوئی نہیں ہوگا۔ قرآن کریم میں حق تعالیٰ شانہ کا ارشاد ہے:

”وَمِنْ أَظْلَمُ مَمْنُ مَنْعَ مَساجِدَ اللَّهِ إِنْ يَذْكُرَ فِيهَا اسْمَهُ وَسَعِيَ فِي

خِرَابِهَا. الآلية. (البقرة: ۱۱۳)

ترجمہ: ”اور اس سے بڑا ظالم کون ہے جس نے منع کیا اللہ کی مسجدوں میں اللہ کا نام

لینے سے اور ان کے اجازت نے کی کوشش کی“۔

اس آیت کریمہ کی تفسیر کرتے ہوئے مفسرین عظام فرماتے ہیں کہ مسجد کو اجازت نے اور خراب

کرنے کی کوشش کرنا وہ طرح سے ہے، اس کا ایک معنی تو ہے ویرانی لوگوں کو مسجد میں نماز ادا کرنے سے

روکنا، جس کے نتیجہ میں مسجد ویران ہو جائے، جیسے مشرکین مکہ، نبی کریم ﷺ اور صحابہ کرامؐ کو مسجد حرام میں نماز

پڑھنے سے روکا کرتے تھے اور دوسرا معنی وہ ہے جس کی انجام دہی کے لئے بخت نصر اور نصاریٰ نے کردار ادا

کیا کہ انہوں نے بیت المقدس کی توہین اور تخریب جیسے کرت توں کا ارتکاب کیا اور نعوذ باللہ اس مقدس جگہ اور

انبیاء کی مسجد کو کوڑا گھر بنا کر رکھ دیا اور اس کی درود یوار بلا کر رکھ دی تھیں، مفسرین عظام اسی دوسرے معنی کو

”سعی فی خرابها“ کا حقیقی معنی بتاتے ہیں۔

چنانچہ امام رازی تفسیر کبیر میں تحریر فرماتے ہیں:

(۱) الفتاویٰ الهندية - كتاب الوقف - الباب الحادى عشر فى المسجد وما يتعلّق به - الفصل الاول

السعى في تخریب المسجد قد يكون لو جهین (احدھما) منع
المصلین والمتعبدین والمعتهدین له من دخوله فيكون ذلك تخریبا
والثانی بالهدم والتخریب الخ^(۱)

وفي الجامع لاحكام القرآن للقرطبي المجلد الاول الجزء الثاني
قوله: الثالثة: خراب المساجد قد يكون حقيقةً كتخریب بخت نصر
والنصارى بيت المقدس فقتلوا وسبوا وحرقوا التوراة وقدفوا في
بيت المقدس العذرۃ وخربوه. ويكون مجازاً كمنع المشركين
المسلمين حين صدوا رسول الله صلى الله عليه وسلم عن المسجد
ال Haram، وعلى الجملة فتعطيل المساجد عن الصلوة واظهار شعائر
الاسلام فيها خراب لها ولذلك قلنا: لا يجوز نقض المسجد
ولا بيعه ولا تعطيله وان خربت المحلة ودللت الآية ايضاً على
تعظيم امر الصلوة وانها لما كانت افضل الاعمال واعظمها اجرا كان
منعها اعظم اثماً الخ^(۲)

مفسرین عظام کے ان تفسیری کلمات سے واضح ہوا کہ مذکورہ آیت کریمہ میں مسجدوں کی تخریب
وویرانگی کا حقیقی معنی اور اولین مصدق یہ ہے کہ مساجد کو مٹانے اور منہدم کرنے کی جسارت کی جائے، علامہ
قرطبیؒ کی عبارت سے خلاصہ اور نتیجہ کے طور پر واضح ہوا کہ آبادی اٹھ جانے اور محلہ کے اجزہ جانے سے اگر
مسجد کی تعمیر و بناء کا مقصد یعنی نماز و اذان پورانہ بھی ہوتا ہو اور مسجد بالکل غیر آباد ہو کر رہ جائے، تب بھی مسجد
کا نقض و ہدم یا بیع و انتقال گوارہ نہیں کیا جائے گا، بلکہ مسجد ہر حال مسجد ہی رہے گی۔ علامہ مرحوم نے مزید
وضاحت فرمائی کہ جس طرح نماز وغیرہ کا اہتمام کرنا اور مساجد کو آباد کرنا بہت بڑا اجر ثواب کا کام ہے، اسی

(۱) التفسیر الكبير - سورة البقرة: ۱۱۲ - المسئلة الخامسة - المجلد: ۲ - الجزء الرابع من

التفسير الكبير. "دار احياء التراث العربي ۱۹۹۵".

(۲) الجامع لاحكام القرآن - ۲/۵۳، ۵۴.

طرح نماز سے روکنا اور مساجد کو ویران کرنا اور خراب کرنا سب گناہوں سے بڑھ کر گناہ ہے۔ اور ایسا شخص اللہ تعالیٰ کے نزدیک اول درجہ کا مجرم اور ظالم شمار ہوتا ہے۔

الہندووہ مساجد جن میں عرصہ پچاس رپچپن برس سے نماز جمعہ اور عیدین باقاعدگی سے ادا ہو رہی ہیں، ان مساجد کے شرعی و قانونی مساجد ہونے میں کسی قسم کے شک و شبہ کی ذرا بھر گنجائش نہیں، اس لئے ان مساجد کو بند کر کے یا خدا نخواستہ شہید کر کے ان کو کسی تو سیعی و تفریحی پروگرام میں شامل کرنا قطعاً جائز نہیں، قرآن کریم کی مذکورہ بالا آیت کریمہ اور تفسیر کی رو سے ایسی جسارت کا مرتكب خدا تعالیٰ کا مجرم اور سب سے بڑا ظالم ہے، نیز حدیث شریف کی رو سے مسجد جیسی مقدس جگہ کو بے حیائی، بے پر دگی اور دیگر خرافات کی جگہ (تفتح گاہ یا تو سیعی پروگرام) میں تبدیل کرنا اللہ تعالیٰ کے ساتھ مقابله کے متراffد ہے، بلکہ عمداً ایسا نگین اقدام تو جذبہ اسلام کے منافی ہے، یہ تو یہود و نصاریٰ اور بخت نصیر اشتد پسند ہندوؤں کا کام ہے کہ وہ مسلمانوں کی مساجد کو ڈھانے کے درپے تھے اور ہیں۔ مسلمانوں کا کام اور پیچان تو یہ رہی ہے کہ وہ مسجدیں بناتے آباد کرتے اور ان کا ظاہری و باطنی تحفظ و دفاع کرتے رہے ہیں اور مساجد کو ویرانگی سے بچاتے رہے ہیں۔ اللہ تعالیٰ اور اس کے رسول کریم ﷺ نے مساجد سے اس لگاؤ کو ایمان، خوف خدا اور عقیدہ آخرت پر یقین رکھنے کی نشانیوں میں شمار فرمایا ہے۔ (سورۃ توبہ پ ۱۰ آیت ۱۸) (۱) (قرطبی مشکوٰۃ ۶۹) (۲)

..... جیسا کہ اوپر تکمیل میں گزر اکہ جس جگہ مسجد تعمیر ہو جائے اس جگہ کوتا قیامت کسی دوسرے مصرف میں استعمال نہیں کیا جا سکتا حتیٰ کہ کوئی فرضی و امکانی صورت بھی ایسی نہیں ملتی کہ مسجد کی جگہ کو کسی اور کام میں لا جائے سکے۔ رہا تبادل جگہ پر مسجد تعمیر کرنے کا عندیہ، تو یہ اس لئے فضول و بے کار بلکہ شرعی احکام سے ناقصیت کی دلیل ہے، کہ مساجد اور عام املاک: دکانوں، مکانوں اور مارکیٹوں کے احکام یکساں نہیں ہیں، بلکہ مساجد وغیرہ کے احکام جدا ہیں اور دوسری املاک کے احکام جدا ہیں اگر کوئی فرد یا ادارہ علمی کی بناء پر غلط فہمی کا شکار ہو اور اس طرح کی غیر شرعی فکر کا حامل ہو تو اس کی غلط فہمی کو دور کرنا مسلمانوں اور ان کے

(۱) الجامع لاحکام القرآن - تحت قولہ تعالیٰ انما یعمر مساجد الله - التوبہ: ۱۸: ۵۸/۸ .

(۲) مشکوٰۃ المصابیح ۱/ ۶۹ الفصل الثانی حوالہ سابقہ.

مذہبی پیشواؤں کی ذمہ داری ہے۔

۳:..... قرآن و سنت کی رو سے کسی بھی شرعی مسجد کو شہید کرنا جائز نہیں، اگر کسی ادارے یا فرد کی نسبجہی اور غلط فہمی کی بناء پر خدا نخواستہ مملکت خدا داد: ”اسلامی جمہوریہ پاکستان“، میں ضابطہ اسلام، نظریہ پاکستان کے خلاف مسلمانوں کے مذہبی تشخص کو تفعیل کرنے کی جسارت کی جائے، تو مسلمان حکومت کے ہر سرکاری وغیرہ سرکاری فرد کو اس ظلم و جبر کے خلاف احتجاج کا پورا پورا حق حاصل ہوگا اور شعار اسلام (مسجد) کا دفاع و تحفظ مسلمانوں کا مذہبی فریضہ ہوگا، اگر کوئی مسلمان اس مذہبی فریضہ کی ادائیگی کرتے ہوئے کام آجائے تو وہ شرعاً شہید کہلائے گا اور مرتبہ شہادت پر فائز شمار ہوگا، نبی اکرم صلی اللہ علیہ وسلم نے اپنی امت کے شہیدوں کی فہرست میں وہ لوگ بھی گنوائے ہیں جو اپنی عزت و آبرو اور مال و متاع کا دفاع کرتے ہوئے مارے جائیں، تو جو شخص اپنے مذہبی و روحانی سرمایہ اور شعائر اسلام کے دفاع میں جان دے دے، وہ بدرجہ اولیٰ عند اللہ شہید کہلائے گا۔ انشاء اللہ (۱)

كتبه

الجواب صحيح

الجواب صحيح

رفیق احمد بالا کوئی

محمد عبد المجید دین پوری

نظام الدین شامزی

بینات-رجب ۱۴۲۳ھ

(۱) فتح الباری - کتاب المظالم - باب من قاتل دون ماله - ۱۵۵/۵ ط. عباس احمد الباز مکہ